

دستور شکنی



دکتر سید علی
میرزا کے لئے

فیودر
دستویسکی

دلہنوں کے مائے لوگ

(چار حصے اور اختتامیہ)



"رادوگا" اشاعت گھر
ماسکو

ترجمہ: ظ۔ انصاری

Ф. Достоевский
УНИЖЕННЫЕ И ОСКОРБЛЕННЫЕ
на языке урду

Fyodor Dostoyevsky
THE INSULTED AND HUMILIATED
in Urdu

مزید کتب پڑھنے کے لئے آج ہی وزٹ کریں : www.iqbalkalmati.blogspot.com

پہلا ایڈیشن - ۱۹۷۲ء

دوسرا ایڈیشن - ۱۹۸۶ء

© پیش لفظ ”رادوگا، اشاعت گھر، ماسکو - ۱۹۸۶ء

سوویت یونین میں شائع شدہ

فہرست

صفحہ	
۷۰	پیش لفظ
۲۱۰	پہلا حصہ
۱۵۰	دوسرا حصہ
۲۷۷	تیسرا حصہ
۴۱۱	چوتھا حصہ
۵۱۳	اختتامیہ

پیش لفظ

دستوئیفسکی نے ”کرامازوف برادران“، ”جرم و سزا“ اور ”ایڈیٹ“، جیسی شاہکار کتابیں بھی تخلیق کی ہیں لیکن ”ذلتوں کے مارے لوگ“، ایک اور طرح کی کتاب ہے۔ یہ وہ دروازہ ہے جس سے گذر کر ہم اس عظیم مصنف کی دنیا میں داخل ہوتے ہیں۔ یہاں ان کے وہ ابتدائی خاکے ہیں جن میں رنگ بھرنے پر بعد کے عظیم شاہکار سامنے آئے۔ جو لوگ ”ذلتوں کے مارے لوگ“ سے دستوئیفسکی کی تصانیف کا مطالعہ شروع کریں گے خوش قسمت ہوں گے۔ کیونکہ ایک طرف تو وہ ان لائٹھا پیچیدگیوں اور بھرپور فلسفے سے ڈر نہیں جائیں گے جو دستوئیفسکی کے بڑے بڑے ناولوں میں موجود ہیں اور دوسری طرف وہ اس لائٹھا پیچیدہ دنیا کے جذباتی ساحول کو دل سے محسوس کر لینے کے بھی قابل ہوجائیں گے جس کی طرف ناول ”ذلتوں کے مارے لوگ“ ہمیں لے جاتا ہے۔ بعد میں اس دنیا میں داخل ہو کر انسان، جان لینے کی روحانی تڑپ کے ساتھ، کسی مستقل، اہم اور اس کا مطلب ہے کہ خود دستوئیفسکی کے لئے قابل قدر جذبے کے ساتھ لمس محسوس کرنے لگتا ہے۔ دردمندی اور غصے کے جذبات، جو ”ذلتوں کے مارے لوگ“ کے کردار اتنی وضاحت کے ساتھ ابھارتے ہیں وہ دستوئیفسکی کے ضخیم ناولوں کی پیچیدگیوں، تضاد کی گروہوں کو سمجھنے اور دستوئیفسکی کے محبوب کرداروں کی مثال پر نیکی تلاش کرنے میں مدد دیتے ہیں۔ دستوئیفسکی کی دنیا کو سمجھنے کا یقیناً ایک اور راستہ بھی ہے۔ ناول ”ذلتوں کے مارے لوگ“، کو مصنف کی بڑی بڑی کتابوں کے بعد پڑھ کر، ایک مختلف قسم کا لطف بھی محسوس کیا جا سکتا ہے۔ قاری کو یہاں وہ ابتدائی کونپلیس ملیں گی جن سے بعد میں مشہور زمانہ کردار اور خیالات منظر عام پر آئے۔

”ذلتوں کے مارے لوگ“، کو پڑھنے کا ایک اور تیسرا طریقہ بھی ہے اور وہ یہ کہ اسے نہ صرف پہلی کتاب کے طور پر پڑھا جائے

بلکہ دستوئیفسکی کی کتابوں کے آخر میں، انجام کار نتائج اخذ کرنے کے لئے پڑھا جائے۔ ۱۸۶۰ء تا ۱۸۶۱ء میں لکھا گیا یہ ناول دستوئیفسکی کی پہلی بڑی تصنیف تھا، جو انہوں نے قید باسقت، جلاوطنی اور فوجی خدمت کے بعد لکھا اور پیٹسبرگ میں واپسی پر چھپوایا۔ ”ذلتوں کے مارے لوگ“، میں دستوئیفسکی براہ راست اپنے ماضی، ماضی کی اپنی تخلیقات کی طرف رجوع کرتے ہیں جب ۱۸۴۶ء میں وہ ایک پچیس سالہ فوجی انجنیر تھے اور انہوں نے خطوں کی صورت میں ”بیچارے لوگ“ کے عنوان سے پیٹسبرگ کی کہانی لکھی تھی۔ ان کی بڑی قدر ہوئی تھی اور قید باسقت اور جلاوطنی کی دس سالہ گمنامی میں کھو جانے سے پہلے وہ روسی ادب کے عروج پر پہنچ کر بہت جلد مشہور و معروف ہو گئے تھے۔

”ذلتوں کے مارے لوگ“ کے کردار ایوان پتروویچ کی پہلی ادبی تخلیق کی کہانی میں خود فیودر دستوئیفسکی کی ابتدائی ادبی زندگی کی تقریباً ہو بہ ہو تصویر کشی کی گئی ہے اور تنقید نگار بلینسکی کے لئے مصنف کے دل میں ابھی تک باقی، احسان سندی کا اظہار کیا گیا ہے۔ اس طرح مصنف نے اپنے مقدم دوست اور ادبی استاد کی مہربانی کا اعتراف کیا ہے۔ تاہم ایوان پتروویچ کی پہلی تصنیف کے بارے میں کرداروں کے مستقل بحث و مباحثے کا کچھ اور مطلب بھی ہے۔

قید باسقت کے بعد دور دراز سائبیریا کی جلاوطنی میں دستوئیفسکی کو یہی فکر رہی کہ اس کی اس قدر پراسید ادبی زندگی کی شروعات ہم عصروں کی یاد سے ہمیشہ کے لئے محو ہو گئی ہیں۔ وہ جانتے تھے کہ انہیں سب کچھ نئے سرے سے شروع کرنا ہوگا اور اس کے لئے وہ اپنے اندر غیر معمولی قوت محسوس کرتے تھے۔ ان کا دماغ منصوبوں، خاکوں اور امیدوں سے بھرپور تھا لیکن ان کے ذہن کو مستقل اندیشے بھی گھیرے ہوئے تھے۔ ان میں سے ایک اندیشہ یہ تھا کہ کیا وہ پہلی عظیم کوششیں رائیگاں تو نہیں ہو جائیں گی؟ اور سخت فوجی خدمت، فلسفی اور اپنی خوفناک حد تک غیر متعین زندگی کی وجہ سے کیا اب وہ اپنی جوانی کی شہرت کو کبھی بھی لوٹا نہ سکیں گے؟ اس سے آگے بڑھ نہ سکیں گے؟

عظیم مصنف، جس نے ابھی اپنے عظیم شاہکار تخلیق نہیں کئے تھے، قابل احترام پڑھنے والوں کو اپنے ماضی کی، اس وقت کی جب

وہ جوان اور مقبول تھا، جس تکرار کے ساتھ یاد دلاتا ہے اس سے دل سسوس کر رہ جاتا ہے: دیکھنے میں وہی ہوں جس کی آپ نے قدرا افزائی کی تھی اور جسے آپ نے کبھی تسلیم کیا تھا۔

ایوان پتروچ کی پہلی ادبی تخلیق کی کہانی میں، اس کے کام کرنے کے ڈھنگ اور حالات کا دوسرے ادیبوں کے کام سے موازنہ، ہیرو کے ناشر کی تصویر، یہ سب نوجوان دستوئیسکی کی سوانح عمری کے حقیقی واقعات ہیں جو ناول میں بیان کئے گئے ہیں۔ لیکن کردار ادیب کی بعد کی زندگی، شہرت کے عروج کی چوٹی سے اچانک محتاجی، بیماری اور تنہائی کی گمنامی میں گر جانا۔ دستوئیسکی کی ادبی تخلیق میں اس کی اس زندگی کی محض بالواسطہ اور جذباتی عکاسی ہے جو اچانک بیچ میں سے حادثے کا شکار ہو گئی تھی۔

”ذلتوں کے سارے لوگ،“ کئی لحاظ سے۔ خاکوں پر انحصار، کرداروں، یورپی ادب میں حقیقت نگاری کے معیار کے لحاظ سے بھی اور ”بیچارے لوگ،“ میں شروع کی گئی خود اپنی روایت کے براہ راست تسلسل کے لحاظ سے بھی، ابھی ایک روایتی ناول ہے۔ اس بارے میں دستوئیسکی نے ۱۸۵۷ء میں سائبیریا سے اپنے بھائی کو لکھا تھا: ”میں پیٹرسبرگ کی زندگی کے بارے میں ’بیچارے لوگ،‘ کی طرز کا ایک ناول لکھنا چاہتا ہوں (جس کا خاکہ ’بیچارے لوگ،‘ سے بھی بہتر ہو)۔“ وہ اس سب کچھ کو، جو آٹھ سال قبل بے رحم طاقت کے ذریعے منقطع کر دیا گیا تھا، جاری رکھنے، اس سے آگے نکل جانے پر بضد تھے۔ اپنی نوجوانی کی تصانیف سے وہ بعد میں آگے نکلے، ”ذلتوں کے سارے لوگ،“ میں مستقبل کے راستوں کے محض چند خطوط مرتب کئے گئے تھے۔

اپنے بعد کے ناولوں میں دستوئیسکی نے تاریخی واقعات کی ترتیب کا کتنی صحت اور توجہ سے خیال رکھا ہے! لیکن ”ذلتوں کے سارے لوگ،“ میں وقت اور تاریخی واقعات کی ترتیب جیسے کہ جان بوجھ کر بدل دی گئی ہے۔ گویا کہ مصنف نے ان دس بارہ برسوں کو، جو ان کی ادبی زندگی سے چھن گئے تھے، نظر انداز کر دیا ہے۔ کچھ کہنا مشکل ہے کہ انہوں نے اپنی طویل غیر موجودگی کے بعد، ان تاریخی زبانوں کے فرق کو واقعی ابھی محسوس نہیں کیا تھا جن کے بیچ ان کا اپنا المیہ واقع ہوا تھا یا ادیب کی زندگی پر

پہلی بار قلم اٹھاتے ہوئے وہ جان بوجھ کر اس غیر معین صورت حال کا احساس دلانا چاہتے تھے۔

ایوان پترووچ کے روحانی کرب کی غیرواضح نوعیت پر تنقید نگار دبرولیووف نے، ناول کے منظر عام پر آتے ہی توجہ دلا دی تھی۔ لیکن کیا یہ خصوصیت ناول کی صرف جمالیاتی کمزوری کا نتیجہ تھی؟ خود اپنے احساس کے بارے میں کردار ادیب کی خاموشی میں آج ہمارے لئے، ناول کے ہیرو کے دکھ کو، مکمل اور واضح طور پر، صرف محبت کے المیے سے منسلک نہ کرنے کی مصنف کی خواہش دیکھ لینا مشکل نہیں۔ مصنف کے لئے ان مصائب کی ٹھوس وجوہات کو چھیڑے بغیر، جو ہیرو کو گھیرے ہوئے تھے، اہم یہ دکھانا تھا کہ وہ تکلیف میں ہے اور سخت تکلیف میں ہے۔ یہاں اس بلائے ناگہانی کے نفسیاتی نتیجے کا، جو گزر چکی تھی، پوری گہرائی کے ساتھ تجزیہ کیا گیا ہے۔ ”اس لمحے میری تمام مسرت خاک میں مل گئی اور میری زندگی کے دو ٹکڑے ہو گئے!“، اس طرح ایوان پترووچ اپنی سنگین کے اچانک پرنس کے بیٹے کی محبت میں گرفتار ہو جانے کے بارے میں بتاتا ہے۔ یہ الفاظ ان دوسرے الفاظ کی یاد دلاتے ہیں جو بالکل دوسرے موقع پر کہے گئے تھے: ”خدا حافظ! مجھے اب اس سب کچھ سے بچھڑنا پڑ رہا ہے، جو مجھے عزیز تھا، اس سے جدا ہونا میرے لئے تکلیف دہ ہے! اپنے آپ کو، اپنے دل کو دو ٹکڑے کرنا میرے لئے تکلیف دہ ہے۔ خدا حافظ! خدا حافظ!“، یہ الفاظ دستوئیسکی نے اپنے بڑے بیٹائی کو ۲۲ دسمبر ۱۸۳۹ء میں لکھے تھے جب انہیں قید بامشقت کے لئے روانہ کیا جا رہا تھا۔

۶۱ - ۱۸۶۰ء میں دستوئیسکی نے اپنے زمانے کے مرض آلود اور ناسازگار ماحول اور اس کے گہرے المیے کو، اپنی عظیم ذہانت کے ساتھ سمجھتے ہوئے اور ہولناک ذاتی تجربہ رکھتے ہوئے اس کی عکاسی کی۔ ایک صاحب فکر اور سچے مصور کی حیثیت سے انہوں نے اپنی تمام قوت، اپنے ہم عصر سماج کی شخصیتوں کی خطرناک بیماریوں کے نفسیاتی اثرات کی تحقیق پر مرکوز کر دی۔ ”ذلتوں کے بارے لوگ“، میں دستوئیسکی نے نہ صرف اس انسان کا جو بلاواسطہ سماجی ناانصافی کے مصائب جھیل رہا ہے بلکہ اپنی پہلی تصنیف کے برعکس اس نے یہاں اس سماج کے ہر باسی کا گہرائی

اور باریکی کے ساتھ تجزیہ کرنے کی سعی کی ہے جس میں اس ناانصافی کا راج ہے۔ ”ذلتوں کے مارے لوگ،“ میں اس نے شر سے شر کی پیدائش کی جدلیات کو موضوع تحریر بنایا ہے۔

”بیچارے لوگ،“ اور ”ذلتوں کے مارے لوگ،“ عنوانات کی شکل میں دستوئیفسکی کے دو کلیے ہیں۔ وہ مصنف کی ادبی زندگی کے مختلف ادوار میں اس کے سماجی و جمالیاتی موقف کی عکاسی کرتے ہیں۔ دونوں ناولوں میں دستوئیفسکی نے روس کے دارالحکومت پیٹرسبرگ کی آبادی کے دھتکارے ہوئے حصے کی بے چارگی اور ذلت کی دہشتناک تصویروں کی طرف انسانی دل کے احساسات کو سبڈول کرانے کا مقصد سامنے رکھا ہے۔ پیٹرسبرگ کے ”کونوں کھدروں،“ کی مفلسی، ”مالکنیوں،“ کی خوفناک شبیہیں، جو لگے ہاتھ زندہ مال کا بیوپار بھی کرتی تھیں، تپدق سے فنا ہوتے ہوئے نوجوان دانشوروں کی المناک زندگی۔ یہ سب کچھ دستوئیفسکی کی تصانیف میں شروع سے موجود تھا۔ اس کی خود دریافت کی ہوئی یہ دنیا اب کبھی اس کا پیچھا نہ چھوڑے گی اور بار بار وہ ”جرم و سزا،“ ”ایڈیٹ،“ اور ”نابالغ،“ ناسی اس کی تصانیف میں نظر آئے گی۔

لیکن یہ دنیا کیسے وسعت اختیار کرتی ہے، کیسے الجھتی ہے اور گہری ہوتی ہے! روحانی کش مکش کی باریکیوں میں جھانکنے کے لئے اس بے قراری کو ”ذلتوں کے مارے لوگ،“ کے عنوان میں ظاہر کیا گیا ہے۔ نقادنگار دبرولیووف نے دستوئیفسکی کے دو کلیوں کے موازنے کے اصولی مفہوم کو محسوس کر لیا تھا اور انہوں نے اس ناول کے بارے میں اپنے مضمون کو ”ستم زدہ لوگ،“ کا نام دے کر ایک تیسرا کلیہ سامنے رکھا۔ دبرولیووف نے یہاں، خود دستوئیفسکی کی اصطلاح استعمال کرتے ہوئے، اس عنوان کے تحت سائل پر، ایک انقلابی کی حیثیت سے، اپنے خیالات کا اظہار کیا ہے۔ دستوئیفسکی نوجوانی کے اپنے خیالات کی تصحیح کرتے ہوئے کہتے ہیں: مصیبت صرف یہ نہیں کہ یہ بیچارے لوگ ہیں، زیادہ اہم یہ ہے کہ ذلتوں کے مارے ہیں۔ دبرولیووف اپنے طور پر دستوئیفسکی کی تصحیح اس طرح کرتے ہیں: مصیبت صرف یہی نہیں کہ یہ ذلتوں کے مارے لوگ ہیں، زیادہ اہم یہ ہے کہ وہ ستم زدہ ہیں جو خود پختہ خیالات اور مصمم اقدامات کی سکت نہیں رکھتے، لیکن دستوئیفسکی کی بدولت یہ لوگ دوسرے، روحانی لحاظ سے زیادہ

مضبوط اور زیادہ آزاد لوگوں کو فیصلہ کرنے اور عمل کرنے کے لئے بیدار کرتے ہیں۔

اپنے سماجی و جمالیاتی موقف کے نئے کلیے کو سامنے لانے ہوئے دستوئیفسکی ایک مختلف، مفہوم کے لحاظ سے حقیقت نگاری کے ایک اونچے درجے کی طرف شعوری پیش رفت کی نشاندہی کرتے ہیں۔ سوال یہ ہے کہ ناول ”ذلتوں کے مارے لوگ“ میں مصنف کو فن کی نئی بلندیاں سر کرنے میں کاسیابی حاصل ہوئی یا نہیں؟ اہل نظر قارئین کو اس ناول میں اکثر نظر آیا اور اب بھی نظر آئے گا کہ کئی فنی ترکیب بندیاں ڈھیلی سی ہیں، خاکوں کی ترتیبی چالیں کہیں کہیں فرضی معلوم ہوتی ہیں اور کئی مناظر ادبی لحاظ سے نئے نہیں ہیں۔

لیکن جو لوگ دستوئیفسکی کی بعد کی کتابوں کا مطالعہ کر چکے ہیں انہیں ان جمالیاتی خامیوں میں امیدافزا شروعات کے خطوط نظر آئیں گے۔ ایسے خطوط، جنہوں نے مصنف کے لئے مستقبل کا راستہ عموماً کیا اور جو ایک ناول کے لئے یہاں بہت زیادہ ہیں۔ تنقید نگاروں نے ”ذلتوں کے مارے لوگ“ کا استقبال سرد مہری سے کیا، اس ”پہلے قدم“ سے وابستہ اسیدیں پوری نہ ہوئیں۔ مصنف نے، جو خود بھی ناول سے مطمئن نہ تھا، تنقید نگاروں کے طعنوں کا جواب ایک کھلے خط کے ذریعے دیا، جس میں اس نے ”ذلتوں کے مارے لوگ“ پر اپنے خیالات کا اظہار اس طرح کیا: ”... اس ناول کو شروع کرتے وقت جو کچھ میں وثوق کے ساتھ جانتا تھا وہ یہ ہے: (۱) کہ شائد ناول کاسیابی سے ہم کنار نہ ہو پائے لیکن یہ شعریت سے خالی نہ ہوگا، (۲) کہ اس میں دو تین برجوش اور موثر منظر ہوں گے، (۳) کہ دو سنجیدہ ترین کرداروں کی پوری صحت بلکہ فنکارانہ سہارت کے ساتھ تصویر کشی کی جائے گی۔ مجھے اس پر یقین تھا اور یہ میرے لئے کافی تھا۔ تصنیف عجیب و غریب نکلی لیکن اس میں کوئی پچاس صفحے ایسے ہیں جن پر مجھے فخر ہے...“

اس بات کا تعین کرنا کہ کن پچاس صفحات پر دستوئیفسکی کو فخر تھا، کن مناظر کو وہ ”برجوش اور موثر“ سمجھتا تھا اور کن کرداروں کی وہ ”پوری صحت اور فنکارانہ سہارت“ کے ساتھ تصویر کشی کرنا چاہتا تھا، کافی دلچسپ امر ہے۔

جیسا کہ عظیم مصنفوں کی کتابوں کے ساتھ ہوتا ہے، ہو سکتا ہے کہ مختلف قارئین کو مختلف مناظر، مختلف مقامات بلکہ مختلف کردار بھی ”پرجوش“، متاثر کن اور اہم نظر آئیں۔ لیکن ناول کے پہلے ہی اوراق میں مفلس بوڑھے اور اس کے خستہ حال کتے کے جو پیکر نظر آتے ہیں اور جو بھوتوں کی مانند، چپ پیٹرسبرگ کی سرد گلیوں میں گھسٹتے رہتے ہیں شائد ہی کوئی ان سے متاثر ہوئے بغیر رہ سکے گا۔ شاید خود یہ پیکر، جن پر انیسویں صدی کے اوائل کے مغربی یورپ کی ناول نگاری کی چھاپ بہت نمایاں ہے، اتنے متاثر کن نہیں جتنا اس لاعلاج بے چارگی کا، جرمن قہوہ خانے کے باسیوں کی مضحکہ خیز کند ذہنی کے ساتھ، اختلاف متاثر کن ہے۔ یہ اب محض روسی رنگ میں ہوفمان اور ڈکنس نہیں بلکہ خود دستوئیفسکی ہے جو اپنے آپ کو اس یورپی ثقافت کا حق دار جانشین محسوس کرتا ہے جسے وہ دل و جان سے چاہتا ہے اور جس کے طویل راستوں کے خود پسند انجام سے وہ نفرت کے ساتھ منہ موڑ رہا ہے۔ پھر یہاں دوسرے اوراق اور دوسرا منظر ہے جس میں بالکل مختلف خیال اور مختلف شاعری ہے۔ ایک دوشیزہ ”ہاتھ سینے پر باندھے، اپنے خیالوں میں غرق“، بے قراری کے ساتھ ادھر سے ادھر ٹہل رہی ہے۔ میز اور اس پر ٹھنڈے ہوتے ہوئے سماوار کی طرف دیکھتے ہوئے وہ اس نظم کے اشعار گنگنا رہی ہے جس میں اسی طرح کا سماوار ہے، کھڑکی کے اس پار کہیں دور سے گھنٹیوں کی آواز آرہی ہے اور اسی طرح ماضی میں مسرت اور حال میں غم اور تنہائی ہے۔ ”ہاتھ کیا خوب! کیسے پردرد اشعار ہیں، وانیاء، یہ نناشا کے الفاظ ہیں، ”وہ سماوار، وہ گاڑھے کا موٹا پردہ — کس قدر اپنا ہے ان میں...“، اس کے بعد اضطراب بھری، وہ گفتگو شروع ہوتی ہے جو سوچ اور احساس کی انتہائی باریکیوں میں اتر جاتی ہے۔ وہ گفتگو جو انسان پر ماضی کے اختیار، محبت کے تضادات اور انوکھے پن، ایثار اور فخر کے جذبات کے بارے میں ہے۔ روس میں عرصہ ہوا سماوار اور بستر کے پاس گاڑھے کے موٹے پردے بہت کم نظر آتے ہیں اور گھنٹی کی آواز بھی شائد ہی کسی نے سنی ہو لیکن اس منظر میں آخر کون سی وہ خاص بات ہے کہ ناول کی کہانی کی تمام پیچیدہ گرہیں بھول جاتی ہیں اور بے قراری کے ساتھ کمرے میں ادھر سے ادھر ٹہلتی ہوئی یہ دوشیزہ یاد رہتی

ہے؟ ہو سکتا ہے اس لئے کہ دستوئیفسکی کے ناولوں میں اس کے یکے بعد دیگرے ایسی عورتوں کے کئی کردار ابھریں گے جو انتہائی مخلص احساسات کی اسی قوت کی مالک ہوں گی جو اسی طرح ”کرب، نزاکت اور برداشت“ کے ساتھ مسکرا رہی ہوں گی اور اسی طرح فخر کے ساتھ قربان ہو جانے اور معاف کر دینے کے لئے تیار ہوں گی؟ یا ہو سکتا ہے کہ اس لئے کہ لینن کے پردے اور گھنٹی کی قریب آتی ہوئی آواز کا اسی طرح کا منظر، بیس سال بعد، دستوئیفسکی کے اہم ترین ناول ”کرامازوف برادران“ میں دھرایا گیا ہے؟.. ”سائبیریا میں کس لئے؟ لیکن اگر تم چاہتے ہو تو میں سائبیریا چلنے کے لئے بھی تیار ہوں، کوئی فرق نہیں پڑتا... وہاں کام کریں گے... سائبیریا میں برف ہوتی ہے... مجھے برف پر سواری کرنا پسند ہے... اور جب گھنٹی بھی ہو... تم سنتے ہو، گھنٹی بچ رہی ہے... یہ گھنٹی کہاں بچ رہی ہے؟“، یہاں اب گروشینکا میتیا کرامازوف سے لینن کے پھولدار پردے کے پیچھے مخاطب ہے جو قید بامشقت میں بھیجے جانے سے پہلے میتیا کی آخری جائے پناہ ہے۔ غالباً یہ سچ ہے کہ دستوئیفسکی کے دوسرے مناظر اور دوسری عورتوں کی تصویروں کی چمک ”ذلتوں کے مارے لوگ“، کی، اپنی الجھی ہوئی قسمت کے فیصلے کی منتظر نتاشا کی اس تصویر پر پڑ رہی ہے اور اسے کسی گہری ”اپنائیت“ کے مخصوص معنی پہنا رہی ہے لیکن پھر بھی تصویروں کی اس گیلری میں وہ پہلی ہے اور ان دوسری تصویروں کی تخلیق کی تیاری میں، وہ شامل رہی ہے...

ناول میں بہت سے دوسرے ”پرچوش“، اور شاعرانہ مناظر بھی تلاش کئے جا سکتے ہیں لیکن، جیسا کہ پہلے کہا گیا، وہ ہر قاری کے لئے مختلف ہو سکتے ہیں۔ جہاں تک کرداروں کا تعلق ہے تو اہمیت، طبع زادی اور فنکاری کے لحاظ سے وہ کم موضوعی ہیں۔ ان کا تجزیہ زیادہ صحت کے ساتھ کرنا ممکن ہے اور وہ زیادہ راست انداز میں تصنیف کے اہم تصورات کی عکاسی کرتے ہیں۔ تاہم ان کے تعین میں بھی اہم اختلافات کا امکان موجود ہے۔

ادب میں ایک یہ مثال اور نئے کردار کی تخلیق کو دستوئیفسکی ادبی تصنیف کی اہمیت اور اصلیت کی مستقل کسوٹی سمجھتا تھا۔ ”ذلتوں کے مارے لوگ“، میں اس طرح کا طبع زاد اور خاکے کے

لحاظ سے ”سنجیدہ“ کردار پرنس والکوفسکی تھا۔ دستوئیفسکی کے اس ہیرو کی اعم خصوصیت، جسے وہ پہلی بار حقیقت کی رنگا رنگ گہما گہمی سے اپنے ناول کے دھندلے اور نشیب و فراز میں روشن پردے پر لے آیا تھا، تنقید نگار دبرولیوہوف نے ان الفاظ میں بیان کی: ”اس سے ضمیر تو بالکل نکال دیا گیا ہے“۔ دبرولیوہوف کردار پرنس والکوفسکی کی فنی کمزوری پر بھی روشنی ڈالتے ہیں۔ ان کے الفاظ میں اس کردار میں ”انسانی چہرہ“ موجود نہیں ہے اور یہ محض ”بڑی مگن کے ساتھ، خباث اور بے حیائی کی خصوصیات جمع کر کے، مکمل بے ہودگی کی تصویر کشی ہے“۔

دستوئیفسکی کی نظر میں کردار پرنس والکوفسکی ایک ایسا مردہ ضمیر ہے جو ناقابل معافی ہے اور جس کا اختتام بھی موجود نہیں ہے کیونکہ نہ صرف سارے روس میں بلکہ سارے یورپ میں اس کی بہت گہری جڑیں موجود ہیں۔ روسی کسان غلامی کے سماج نے کل یورپی بورژوا انفرادیت پسندی کے اس پر شرم اور بے لگام چہرے کو محض ایک غیر معمولی، ایک مخصوص رنگ دے دیا ہے۔ پرنس والکوفسکی دعویٰ کرتا ہے ”میں ہر بات سے اتفاق کر لیتا ہوں جب تک کہ مجھے تسلی رہے۔ دنیا میں سب کچھ سٹسا جائے گا مگر ایک ہم ہیں کہ کبھی نہیں مٹ سکتے“۔ اس طرح والکوفسکی اپنی یگانہ، استثنائی حیثیت پر نہیں بلکہ اپنی مثالی حیثیت پر زور دیتا ہے۔ گویا کہ اس نے اپنی شخصیت کے اشرافی رکھ رکھاؤ کی ناپائیداری اور اپنے نظریے کے وسیع پیمانے پر پھیلنے کے امکان کا احساس کر لیا ہے۔ پرنس والکوفسکی کہتا ہے: ”سب بکواس ہے جو کچھ بکواس نہیں، وہ شخصیت ہے، میں بذات خود، اور جو کوئی اس بات سے اختلاف کرتا ہے وہ ”ابھی انکلی پکڑ کر چل رہا ہے“۔ انسانیت، نیکی اور لوگوں کے لئے بھلائی کی خواہش کو پرنس وسیع النظر اور نفیس شخصیت کی محض ”ضد“ قرار دیتا ہے کیونکہ اس کے خیال میں ”انسان کی تمام اعلیٰ اوصاف کی گھٹی میں انتہائی شدید قسم کی خود پسندی پڑی ہوتی ہے“ اور ”اخلاق اور کیا ہے، دراصل وہی تسکین“۔ کردار ادیب پڑھنے والوں کو بتاتا ہے ”اسے کوئی لطف محسوس ہوتا تھا اور ہو سکتا ہے کہ جس طرح میرے سامنے بے حیائی، بے شرمی سے، بدتمیزی سے آخر اس نے اپنی نقاب الٹ دی تھی اس سے پرنس کو خاص طرح کی لذت محسوس

ہو رہی تھی،۔ اس کمینگی کی خصوصیت میں کوئی شک باقی نہ رہنے دینے کے لئے مصنف پرنس کے ”فلسفے“ کو براہ راست زندگی میں اس کے عملی رویے سے جوڑتا ہے۔ کردار کے اس نمونے کو دستوئیفسکی ساری عمر تکمیل تک پہنچاتا رہا۔ پرنس والکوفسکی سے ”جرم و سزا، کا سویڈریگاٹلوف، ”بھوت، کا ستاوروگن، ”نابالغ، کا ویرسیلوف اور بالآخر دستوئیفسکی کے آخری ناول کا بوڑھے کارامازوف کے کردار نکلے۔ یہ تمام مختلف کردار ہیں لیکن ان میں ایک نہ ایک جڑ ”ذلتوں کے مارے لوگ، کے پرنس کے اس کردار سے جا ملتی ہے جس کی تصویر کشی موٹے لیکن واضح خطوط میں کی گئی ہے۔ دستوئیفسکی نے اس کردار میں اس عبوری دور کے لئے مخصوص، پرانی روسی امارت کی ظاہری علامات اور مجرمانہ ہیر پھیر میں رنگی بورژوا کاروباری شخصیت کی اندرونی ماہیت کا امتزاج، باریکیوں کے ساتھ نقش کر دیا ہے۔

”ذلتوں کے مارے لوگ، کے کرداروں نے پرنس کی طرف ”کشش، کا معمہ حل کیا ہے۔ ایوان پتروویچ کہتا ہے: ”سیرے دماغ پر اس نے اپنے وجود کی وہ برجھائیں ڈالی تھی جیسے کوئی گند ہو، کوئی بہت بڑا مکڑا ہو جسے بری طرح جی چاہتا ہے کہ بس کچل ڈالو،۔ لیکن ناول میں خود پرنس سب کو کچلتا ہے۔ دستوئیفسکی نے گردوپیش کی دنیا پر اس قسم کی شخصیت کے مہلک اثر پر اپنی فنکارانہ قوتیں مرکوز کردی تھیں۔ وہ تمام عورتیں اور بچے جن کی زندگی کسی طور پر پرنس کے خشک حساب کتاب اور غلیظ عیاشیوں کے تابع ہو گئی، اس کے حرص کا شکار ہو جاتے ہیں۔ سیاسی مسائل کو تصنیف میں ابھی چھیڑا ہی نہیں گیا ہے۔

پرنس اور اس کے بیٹے الیوشا کے عجیب و غریب تعلقات میں بھی دستوئیفسکی کی مستقبل کی تصانیف کے خیالات اور مشاہدات کی ابتدائی کونپلیں موجود ہیں۔ لگتا ہے کہ الیوشا کا کردار بھی دستوئیفسکی کی ”سنجیدہ، اختراعات میں سے ہے۔ الیوشا کے بارے میں نتاشا کے الفاظ ہیں: ”اس میں قوت ارادی نام کو نہیں، اور وہ... کچھ ایسا ذہین آدمی نہیں، بچے کی طرح ہے۔ مگر یہی ایک چیز تھی جو مجھے اس میں سب سے پیاری تھی،۔ اس کردار کی فطرت میں سب کو حیران اور متاثر کرنے والی کوئی ایسی چیز موجود ہے جو سب سے پہلے، اس کے باپ کی سڑتی ہوئی ”جدلیات،

کے سامنے کھڑی ہے۔ ”اس میں فریب بالکل نہیں ہے،“۔ یہ الفاظ کاٹیا اس کے بارے میں ایسے کہتی ہے گویا اس کی سب سے اہم خصوصیت بیان کر رہی ہو۔ ایوشا کی سچائی، اس کے سہربان دل اور اس کے بھولپن کے بارے میں ناول کے تمام کردار بولتے ہیں۔ دستوئیفسکی، جس کے لئے یہ اخلاقی اوصاف بڑے اہم ہیں، ہمیشہ قائل کن انداز میں ان کی تصویر کشی نہیں کر پاتا لیکن پڑھنے والے کے شعور میں وہ انہیں ثبت کر دینے کی کوشش کرتا ہے۔ یہ ”بگڑا ہوا لڑکا، شعوری طور پر اس بات کا قائل ہے کہ ”کتی ہی برائی کو تو صاف گوئی سے دور کیا جا سکتا ہے!، اور یہ الفاظ لایابالی ایوشا ”ایک زبردست خودداری کے ساتھ، کہتا ہے۔ زندگی کو اس کی پوری سالمیت کے ساتھ دل سے سمجھنا، صاف گوئی جو چال چلن کا اصول ہے، اور زبردست اندرونی خودداری۔ ”ذلتوں کے مارے لوگ، کے کردار کی ان خصوصیات نے دستوئیفسکی کے بعد کے پرنس میسکن اور ایوشا کرامازوف کے کرداروں تک کا سیدھا راستہ ہموار کیا۔ اس طرح دستوئیفسکی نے خصوصی کرداروں میں وہ اخلاقی خوبیوں مجسم کر دینے کی کوشش کی ہے جو مصنف کے خیال میں انسان کے لئے بنیادی طور پر ضروری ہیں۔ ”میں احمق ہی سمی، اس طرح ایوشا اپنے باپ سے مخاطب ہے ”... لیکن اگر میں غلطی پر بھی ہوتا ہوں تو خلوص اور سچے دل سے ہوتا ہوں،“۔ دستوئیفسکی ان خوبیوں کی بڑی قدر کرتا تھا اور اسی لئے روس کی ”نئی نسل،“ نے سب سے پہلے مصنف کی تلاش کے حیرت انگیز خلوص پر لبیک کہا۔

”ذلتوں کے مارے لوگ،“ میں ایسا ایک کردار بھی ہے جو واضح ”سنجیدہ اہمیت،“ کا حامل ہے۔ چھوٹی سی بچی نیلی دستوئیفسکی کی تخلیقات کے مستقل نظریات کا ایک ایسا پہلا مجسم اظہار ہے جس میں معصوم بچوں کے مصائب کا نقشہ کھینچا گیا ہے اور جو مصنف کی ہم عصر تہذیب کی مجرمانہ حیثیت کی کوئی صفائی قبول نہیں کرتا۔ یہ نظریہ چھن کر، تقسیم ہو کر اور زیادہ واضح ہو کر مختلف خاکوں اور مختلف حالات میں منظر عام پر آئے گا۔ غیر معمولی بچی کے کردار اور اس سے متعلقہ تمام خاکے کی ترتیب بندی۔ ادبی و کتابی اور رومانوی ہے۔ اسلوب بیان سے لے کر، جس میں مصنف صورت حال کی غیر معمولی نوعیت پر زور

دیتا ہے، بچی کے حسب نسب کے معمے تک، جسے مصنف نے مصنوعی انداز میں لمبا کھینچا ہے، یہ کردار احساس دلاتا ہے کہ وہ نیا نہیں ہے۔ مثال کے طور پر ڈکنس کے تعلق سے کسی پرانے کردار کی یاد دلاتا ہے۔ لیکن دیوانگی کی حد تک بچی کے شعوری احتجاج کا تناؤ اسے ایک ایسے مخصوص بچے میں تبدیل کر دیتا ہے جو دستوئیفسکی کی اپنی اختراع ہے۔ یہ ان ”سوچ میں غرق“ بچوں میں سے ایک ہے جو اگر زندہ بچ رہے تو ان میں سے بڑے ہو کر باغی (چاہے وہ اطاعت کا پرچار ہی کرتے رہے) اور مفکر (چاہے وہ عقل پر لعنت ہی بھیجتے رہے) نکلے۔

اس بچی نے اپنی قبل از وقت بدبختیوں کے عوض، عیسائی اخلاقیات اور زندگی کی کھری حقیقتوں کے اس تضاد کا، جو لوگوں سے پیار، رحم اور درگزر جیسے اعلیٰ ترین اصولوں اور زندگی میں ان پر عمل درآمد کے عدم امکان میں موجود تھا اور جو دستوئیفسکی کو ساری عمر اذیت پہنچاتا رہا، نہ صرف احساس ہی کر لیا تھا بلکہ اس نے اپنے رویے اور الفاظ میں اس کا بھرپور اظہار بھی کیا۔

نیلی کی سخت دلی میں، پیار اور نگہداشت کے خلاف اس کی بغاوت میں، اس سے پیار کرنے والوں سے تحفہ قبول کرنے کی بجائے بھیک مانگنے کے لئے اس کے تیار رہنے میں، روزمرہ زندگی کی سادہ مثالوں کے ذریعے شر کی شر سے پیدائش کی جدلیات کو دکھایا گیا ہے۔ کیا یہ صحیح ہے، کیا پرخلوس مدد کو اس طرح دھتکار دینا مروت ہے؟ لیکن کیا انتہائی حد کی توہین کی نمائش — برعزت ہوئے شخص کی ذلیل کرنے، برعزت کرنے کی جوابی خواہش نہیں؟ نتاشا — نیلی — نیلی کی ماں — یہ برعزت ہوئے لوگوں کی سخت دلی کے گہرا ہونے کا تسلسل ہے۔ باہمی توہین کے سلسلے کو توڑ دینے کی ضرورت ہے۔ اس سلسلے کو صرف پیار اور معاف کر دینے کی طاقت سے توڑا جاتا ہے۔ جیسے کہ پہلے بھی کہا گیا ہے ناول کے خاکے میں یہ کسی حد تک سادگی سے دکھایا گیا ہے۔ لیکن یہاں خیال سادہ ہرگز نہ تھا کیونکہ کبھی تو، کہیں تو ضرور اس لانتہا سلسلے کو توڑ دینا چاہئے؟ اور اگر اسے وہ لوگ نہیں توڑیں گے جو انتہائی ایماندار ہیں اور جن کا ضمیر صاف ہے تو اسے کون توڑے گا؟

لیکن ناول میں یہیں کہیں ایسے سانچے میں ڈھلے ہوئے اور زور

دے کر کہے ہوئے، ایسے الفاظ بھی ملتے ہیں جن میں ناقابل مصالحت احتجاج اور بغاوت کے نسخے موجود ہیں۔ ”اس کے پاس جانا اور اس سے کہہ دینا کہ میں سر گئی لیکن میں نے اسے بخشا نہیں،“۔ یہ الفاظ نیلی مرنے سے پہلے ایوان پترووچ کو پرنس والکوفسکی کے بارے میں کہتی ہے۔ معاف کر دینا چاہئے لیکن منع ہے، خوب ہے لیکن ناسکن ہے، اعلیٰ ترین ہے لیکن ناقابل حصول ہے: یہ ہیں خود دستوئیفسکی کے نکالے ہوئے نتائج۔ دستوئیفسکی کا ذاتی تجربہ اور ملک کا تاریخی تجربہ بغاوت اور مصالحت، احتجاج اور اطاعت کے مسائل کی طرف، ان کے تمام الجھاؤ اور تضاد کے ساتھ مصنف کی توجہ مبذول کراتا تھا۔

”ذلتوں کے مارے لوگ،“ میں فی الحال صرف ایک سوال سامنے لایا گیا ہے: انتہائی حد کی بدی سے بھرے شخص کے مقابلے میں کسی انسان کو کیا رویہ اختیار کرنا چاہئے؟ ”تنہا رہنا، غریب رہنا اور محنت مزدوری کر لینا اور اگر مزدوری نہ ملے تو بھیک مانگ لینا، لیکن ان کے پاس نہ جانا،“۔ اس طرح نیلی کی ماں اپنی موت سے پہلے اسے سمجھاتی ہے۔ ماں کی صحبت سے بھری یہ نصیحت یہ بچی خود کئی بار دھراتی ہے: ”ان کے پاس نہ جانا... وہ بڑے سنگ دل اور خبیث لوگ ہیں، اور میری نصیحت تمہیں یہ ہے کہ غریب رہنا، محنت مزدوری کرنا، بلکہ بھیک بھی مانگ لینا لیکن اگر تمہیں کوئی بلانے آئے تو کہہ دینا۔“ میں تمہارے ساتھ نہیں جاتی!“

”ذلتوں کے مارے لوگ،“ میں بغاوت نہیں بلکہ رحم کا پرچار کیا گیا ہے لیکن ناول کے کردار ”امیروں اور ظالموں“ کے تصورات کے خلاف روحانی احتجاج کے لئے بنیاد بناتے ہیں، ان تصورات سے نفرت پیدا کرتے ہیں۔

کچھ برس کے بعد ”ذلتوں کے مارے لوگ،“ کے پہلے قاری روس اور پیٹرسبرگ کے کئی واقعات میں ہیروؤں، شاہدوں اور ان لوگوں کی شکل میں سامنے آئے جنہوں نے ان واقعات میں حصہ لیا، ان کی بھینٹ چڑھ گئے اور جن کی زندگی ان واقعات پر محیط تھی۔ لگتا ہے کہ اس ناول کے چند پرجوش مقامات نے، شعریت بھرے کچھ اوراق نے، اس کے دو تین کرداروں نے روس کی ان نوجوان نسلوں کے اخلاقی خدوخال ترتیب دینے میں ضرور اپنا رول ادا کیا

ہوگا جن کا خاصہ مردانہ ایثار، مادی آسائش کے سامنے غیر متزلزل اخلاق اور بے داغ ضمیر تھا۔

بعد میں یہ ناول ایک سو بیس سال کے دوران بار بار چھپتا رہا اور پڑھا جاتا رہا۔ ظاہر ہے، ہر زمانے میں اسے کسی مختلف، کسی نئے تاثر کے ساتھ پڑھا گیا۔ کبھی وہ انسانی دلوں کے بہت قریب ہو جاتا تھا اور کبھی ان سے دور ہوتے ہوئے اجنبی ہو جاتا تھا۔

لیکن آج وہ پھر اس سچی بے قراری کے ساتھ پڑھا جاتا ہے جس میں بہت عرصہ پہلے کے معاملات اور روزمرہ زندگی کے واقعات کے لئے دلچسپی پائی جاتی ہے۔ قاری اس وقت کی مکاری اور خباثت کی سادہ لوح صاف گوئی پر اور چاہے ایک بڑے فنکار کے لئے ہی سہی کمزور ادبی خاکوں کی اجازت پر حیران ہوتا ہے۔ لیکن پھر یہ حیرت چند ”پر جوش مناظر“ میں بے ساختہ جمالیاتی لطف، انسانی دکھوں کے لئے دل سوزی اور انوکھے تصورات کی اہمیٰ معلوم کر لینے کی خوشی سے مل جاتی ہے۔

ایکاتیرینا ستاریکوا

پہلا حصہ

پہلا باب

پچھلے سال ۲۲ مارچ کی شام کو مجھے ایک عجیب واقعہ پیش آیا۔ میں اس روز سارے دن شہر کی خاک چھانتا پہرا کہ کہیں رہنے کا ٹھکانا حاصل کروں۔ جہاں میں رہتا تھا وہاں سیلن بہت تھی۔ وہیں سے مجھے کالی کھانسی لگ گئی تھی۔ خزاں کی شروعات ہوتے ہوتے میں نے سوچ لیا تھا کہ یہاں سے اٹھ جانا چاہئے لیکن لٹنے لٹاتے ہلاتے بہار کے دن آپہنچے تھے۔ دن بھر کی دوڑ دھوپ کے بعد بھی کوئی اچھا سا مکان اب تک نظر میں نہیں جما۔ اول تو میں یہ چاہتا تھا کہ مکان الگ تھلگ ہو۔ ایسا نہیں کہ دوسرے لوگ بھی اسی میں رہتے ہیں اور وہیں میرا بھی ایک کمرہ ہے۔ اور پھر یہ بھی کہ اگر ایک ہی کمرے میں بسر کرنا ہے تو وہ کمرہ خوب کشادہ اور بڑا سا ہونا چاہئے اور کم سے کم کرائے کا۔ میں دیکھ چکا ہوں کہ گھٹے ہوئے مکان میں خیالات بھی آتے ہیں تو گھٹے گھٹے۔ اور میرا یہ ہے کہ کہانیاں سوچتے وقت میں کمرے میں ادھر سے ادھر ٹہلنا چاہتا ہوں۔ یہاں یہ بھی کہتا چلوں کہ کہانی لکھنے کے مقابلے میں مجھے یہ بات کہیں زیادہ پسند ہے کہ جو کچھ لکھنا ہے اسے پہلے اچھی طرح چشم تصور سے دیکھ لوں کہ جب کہانی لکھی جا چکے گی تو اس کی صورت شکل کیا ہوگی۔ سچ یہ ہے کہ ایسا میں کوئی سستی کاہلی کی وجہ سے نہیں کرتا بلکہ... پتہ نہیں کیوں؟

سارے دن میری طبیعت اکھڑی اکھڑی رہی۔ شام ہوتے وقت تو حال یہ تھا کہ میں خود کو بہت بیمار محسوس کرنے لگا جیسے بخار چڑھنے والا ہو مجھے۔ پھر یہ بھی کہ دن بھر پیدل چلتا رہا تھا اور اب تھک کر چور ہو چکا تھا۔ سورج ڈوبتے وقت جب ہر طرف اندھیرا ہونے والا تھا، میں ووژن سینیسکی پراسپیکٹ پر چلا جا رہا

تھا۔ پیٹرسبرگ شہر* میں مارچ کی دھوپ مجھے پیاری لگتی ہے۔ خاص طور سے جب شام ہوتے موسم صاف ہوتا ہے اور ہوا میں ٹہر ہوتی ہے تو بہت ہی اچھا لگتا ہے۔ ساری سڑک ایک دم جگمگا اٹھتی ہے جیسے تیز روشنی میں نہاٹی ہوئی ہو۔ تمام گھروں میں ایک دم سے چمک سی پیدا ہو جاتی ہے۔ گھروں پر جو شیالا، پیلا اور کاٹی کے رنگ کا منظر ہوتا ہے، اس کی ساری اداسی تھوڑی سی دیر کے لئے اتر جاتی ہے۔ ایسا لگتا ہے کہ سب کچھ روشن اور شفاف ہو گیا ہے، آپ اس طرح چونک پڑتے ہیں جیسے کسی نے آپ کو کہنی سے ٹھوکا دے دیا ہو۔ نئی نظر پیدا ہوتی ہے، خیالوں کا نیا سلسلہ ابھرتا ہے۔ بڑی حیرت ہوتی ہے کہ سورج کی ایک کرن آدمی کی روح کے لئے کیا کچھ کر سکتی ہے!

سورج کی کرن اب ڈوب چکی تھی، ہوا میں ٹہر بڑھتی جا رہی تھی اور اس نے میری ناک کو مسوسنا شروع کر دیا۔ دھندلکا گہرا ہو گیا۔ دکانوں کی بتیاں روشن ہو گئیں۔ جب میں مٹھائی فروش ملر کی دکان کے پاس پہنچا تو اچانک میرے قدم وہیں گڑ گئے، اور سڑک کے اس پار میں ٹکٹی باندھ کر دیکھنے لگا۔ گویا مجھ پر یہ وہم طاری ہو گیا کہ ہو نہ ہو، کوئی غیر معمولی واقعہ مجھے پیش آنے والا ہے۔ اور ٹھیک اسی لمحے مجھے سڑک کے اس پار ایک شخص نظر آیا، بوڑھا آدمی اپنے کتے کے ساتھ چلا جا رہا تھا۔ اچھی طرح یاد ہے کہ اس وقت ناگوار سنسنی سی مجھے اپنے دل میں محسوس ہوئی۔ خود میں طے نہیں کر سکا کہ یہ کس طرح کی سنسنی ہے۔

میں کوئی صوفی آدمی نہیں ہوں۔ پیش اندیشگی اور الہام کا بھی قریب قریب قائل نہیں ہوں۔ لیکن اس کے باوجود، غالباً اور لوگوں کی طرح مجھے بھی زندگی کے کئی ایسے تجربے ہوئے ہیں جن کی کوئی توجیہ نہیں کی جا سکتی۔ اب مثال کے طور پر اسی بوڑھے کو لے لیجئے۔ بھلا ایسا کیوں ہوا کہ عین اس لمحے جب اس پر میری نظر پڑی، فوراً یہ خیال دل میں آیا کہ آج شام کو مجھے کوئی نہ کوئی غیر معمولی واقعہ پیش آئے گا؟ ہاں، یہ ہے کہ

*پیٹرسبرگ (موجودہ لینن گراد) - ۱۷۱۲ء سے ۱۹۱۸ء تک

روس کا دارالحکومت - (ایڈیٹر)

اس وقت میں بیمار تھا اور جب آدمی بیمار ہو تو اس وقت کے وہم و تصور قریب قریب ہمیشہ ہی کچھے ہوتے ہیں۔

بڑے میاں فٹ پاتھ پر لکڑی ٹپکتے سٹھائی فروش کی دکان کے پاس پہنچے۔ وہ اس قدر دھیرے دھیرے، کمزور قدموں سے چل رہے تھے اور زمین پر ٹانگیں ایسی اکڑی اکڑی رکھ رہے تھے، جیسے ٹانگیں نہیں ڈنڈے ہیں۔ میں نے اپنی عمر میں کبھی ایسا عجیب، اس درجہ بے ڈھنگی شکل صورت کا آدمی نہیں دیکھا اور پہلے بھی جب کبھی ملر سٹھائی والے کی دکان پر اس سے سیری ملاقات ہوئی ہمیشہ ایک تکلیف دہ اثر میرے دل و دماغ پر پڑا۔ دراز قد، جھکی کمر، مردنی چھایا چہرہ جس پر ۸۰ برس کی چھاپ لگی ہوئی۔ پرانا اور کوٹ سیونوں پر سے نکلا ہوا۔ ۲۰ برس کا پرانا مڑا تڑا گول ہیٹ جو سر پر مڑھا رہتا تھا اور گنجے سر کو جس پر بالوں کی صرف ایک لٹ، اور وہ بھی سفید نہیں بلکہ سٹھالی سے رنگ کی سفید لٹ رہ گئی تھی، اسے ڈھکے ہوئے تھا۔ پھر اس وضع قطع پر بڑے میاں کا هلنا جلنا، جو معلوم ہوتا تھا کہ ان کے ارادے سے نہیں، بلکہ بے اختیار سرزد ہوتا ہے جیسے اسپرنگ لگے ہوں۔ یہ سب چیزیں مل ملا کر ایسی تھیں کہ ممکن نہ تھا جو کوئی شخص ان سے پہلی بار ملے اور یہ سب اسے کھشکے نہیں۔ واقعی، اس بوڑھے سے ملنا ایک عجیب سی بات تھی، جو عمر طبعی سے زیادہ جی رہا تھا، بالکل یکہ و تنہا، بے یار و مددگار، جس کا کوئی دیکھ بھال کرنے والا تک نہ تھا۔ علاوہ بریں ایسا دیوانہ معلوم ہوتا تھا جو اپنے نگہبانوں سے بچ کر نکل بیٹاگا ہو۔ ایک اور چیز جو مجھے عجیب لگتی تھی وہ تھا اس کا غیر معمولی سوکھاپن۔ بدن پر گوشت کا نام نہیں۔ دیکھنے سے لگتا تھا کہ ہڈیوں پر بس چمڑی منڈ دی گئی ہے۔ اس کی بڑی مگر بچھی بچھی آنکھیں جو نیلے حلقوں میں گویا جڑی ہوئی تھیں، ہمیشہ سامنے گڑی رہتی تھیں، اپنی جگہ سے ہلتی جلتی نہ تھیں اور نہ کچھ دیکھتی تھیں۔ مجھے اس کا پکا یقین ہے۔ ایسے ہی جب وہ آپ کو دیکھتا تھا تو بس بالکل ناک کی سیدھ میں آپ کی طرف بڑھتا تھا جیسے سامنے کی سب جگہ خالی پڑی ہو۔ کئی بار یہ بات میں دیکھ چکا تھا۔ ملر سٹھائی والے کی دکان پر آنا جانا شروع کئے اس کو زیادہ عرصہ نہیں ہوا تھا۔ کتنا ہمیشہ اس کی دم کے ساتھ لگا ہوتا تھا۔ کسی کو

بھی پتہ نہ تھا کہ یہ شخص آتا کہاں سے ہے۔ نہ تو ملر کے گاہکوں میں سے کسی نے کبھی اس سے بات چیت کرنے کی جرات کی اور نہ اس نے ان میں سے کسی کو مخاطب کیا۔

”آخر یہ شخص خود کو یہاں اس دکان تک گھسیٹتا کیوں ہے۔ اس کا یہاں کیا کام؟“ سڑک کے اس پار کھڑے کھڑے میں نے جی میں سوچا۔ ابھی تک میری نظر اس شخص پر سے ہٹ نہیں رہی تھی۔ نہ جانے کیسی جھنجھلاہٹ اور چڑ سی ہوئی جو اس وقت غالباً بیماری اور تھکن کا نتیجہ ہوگی۔ اور پھر میں اس تعجب میں پڑا رہا ”یہ شخص آخر کیا سوچ رہا ہوگا؟ اس کے دماغ میں کیسے کیسے خیال آتے ہوں گے؟ کیا اب بھی یہ اس قابل رہ گیا ہے کہ کسی چیز کے بارے میں سوچ سکے؟ اس کے چہرے پر ایسی سردنی چھائی ہوئی ہے کہ کوئی کیفیت اس پر جھلکتی ہی نہیں۔ اس نے یہ کتا، یہ بے ہودہ سا کتا کہاں سے پکڑ لیا جو کبھی اس کی دم سے جدا نہیں ہوتا، جیسے اس کتے سے مل کر اس کا پورا وجود تیار ہوا ہے اور اسے جدا ہی نہیں کیا جا سکتا۔ کتا بھی بالکل مالک کی طرح کا ہے۔“

یہ کم بخت کتا بھی کوئی ۸۰ برس کا ہوگا۔ ہاں، یقینی اس سے کیا کم ہوگا۔ اول تو یہی کہ کتا دیکھنے میں دوسرے تمام کتوں سے کہیں زیادہ عمر کا معلوم ہوتا تھا۔ جب پہلی بار میں نے اس کتے کو دیکھا تو نہ جانے کیوں خیال یہی آیا کہ ہو نہ ہو، یہ کتا دوسرے کتوں جیسا نہیں ہو سکتا۔ سب سے نرالا ہے۔ اس کے بارے میں کوئی نہ کوئی بات عجیب اور افسانوی ضرور ہے، کوئی بڑی پراسرار بات۔ ہو سکتا ہے کہ اس کتے کے بیہوش میں کوئی خبیث روح ہو، اس کی قسمت کسی خاص پراسرار اور انجانے بندھن میں اپنے مالک کی قسمت سے وابستہ لگتی ہے۔ اگر آپ کتے کو دیکھتے تو آپ بھی اس رائے سے اتفاق کرتے کہ اس غریب نے پچھلی بار جب کھانا کھایا تھا اس کو ۲۰ برس تو گزر ہی چکے ہیں۔ کتا کیا تھا۔ بالکل ڈھانچہ تھا، بلکہ اس بات کو یوں کہنا بہتر ہوگا کہ قطعی اپنے مالک سے مشابہ تھا۔ اس کے جسم کے قریب قریب سارے ہی بال جھڑ چکے تھے اور بے بال دم ٹانگوں کے بیچ میں ایسی لٹکی ہوئی تھی جیسے دم نہیں کوئی ڈنڈی ہے۔ اس کے لمبے لمبے کانوں والا سر آگے کی طرف بھدے

طریقے سے لٹکا ہوا تھا۔ میں نے ساری عمر میں ایک بار گھناؤنا کتا نہیں دیکھا تھا۔ جب وہ دونوں سڑک پر اس جگہ سے چلتے کہ آگے آگے مالک، پیچھے پیچھے کتا، تو کتے کی ناک مالک کے کوٹ کے دامن سے ایسے لگی رہتی جیسے گوند سے چپکا دی گئی ہو۔ ان دونوں کی چال اور ان کا حلیہ گویا ہر قدم پر پکارتا تھا:

نہیں ہے ضعیفی سے اب کوئی چارہ
بوڑھاپے نے گھیرا ہے پروردگارا

مجھے یاد پڑتا ہے کہ ایک بار سوچتے سوچتے مجھے خیال آیا کہ بڑے میاں اور ان کا کتا دونوں ہوفمین* کی قصہ کہانیوں والی باتصویر کتاب سے نکل پڑے ہیں اور ہماری دنیا میں اس کتاب کے چلتے پھرتے اشتہار کی طرح ٹہلتے پھر رہے ہیں۔ میں نے سڑک پار کی اور ملر کی دکان میں بڑے میاں کے پیچھے پیچھے لگ لیا۔ دکان کے اندر پہنچ کر بڑے میاں کی حرکتیں نہایت عجیب ہوتی تھیں۔ اور ملر کا ادھر چند دنوں سے یہ معمول ہو گیا تھا کہ وہ اس ناخواندہ سہمان کو داخل ہوتے دیکھ کر برا سا سنہ بناتا۔ اول تو یہی کہ یہ انوکھا آنے والا کبھی کسی چیز کا آرڈر نہ دیتا تھا۔ ہر دفعہ سیدھا آتش دان کے پاس کونے میں چلا جاتا اور وہاں کسی کرسی پر بیٹھ جاتا۔ اگر آتش دان کے پاس کرسی پہلے سے گھری ہوتی تو اس کرسی پر بیٹھے ہوئے آدمی کے سامنے ہکا بکا کھڑا تکتا رہتا اور پھر وہاں سے سڑک، ایسا جیسے کسی فکر میں الجھا ہو، کھڑکی کے پاس دوسرے کونے کی طرف بڑھ جاتا۔ وہاں کوئی کرسی چن کر آہستہ آہستہ اس پر بیٹھ جاتا، اپنا ہیٹ اتارتا، اسے پہلو میں زمین پر رکھ دیتا اور ہیٹ کے برابر اپنی چھڑی ٹکا دیتا۔ اس کے بعد کرسی سے بیٹھ لگا کر پھیل جاتا اور تین چار گھنٹے اسی طرح بے حس و حرکت بیٹھا

* ہوفمین، ایرنسٹ ٹیوڈر اماڈئی (۱۷۷۶ء تا ۱۸۸۲ء) - جرمن رومانی انشا پرداز جس کی تصانیف انوکھے تخیلات کی وجہ سے مشہور ہوئیں۔ (ایڈیٹر)

بھی کوئی اخبار اٹھاتا، نہ منہ سے ایک حرف
 کی آواز اس کے حلق سے نکلتی۔ بس بیٹھا ہے
 میں کھلے ہوئے دیدوں سے اس طرح خالی خالی
 ٹکٹی لگائے دیکھ رہا ہے کہ ہر دیکھنے والا
 سے کہ اس آدمی کے اردگرد جو کچھ ہو رہا ہے
 سے وہ دیکھ رہا ہے، نہ سن رہا ہے۔ کتا بھی اسی جگہ دو
 تین چکر کاٹنے کے بعد مالک کے جوتوں میں ناک ڈال کر اداس سا
 پڑ جاتا، لمبا سا سانس کھینچتا اور فرش پر دراز ہو جاتا۔ ساری
 شام یہ بھی یوں ہی پڑے پڑے گزار دیتا تھا، جیسے فی الحال دنیا
 سے سدھار گیا۔ دیکھنے والے کو گمان ہو سکتا تھا کہ یہ دو
 وجود سارے دن کہیں سرے پڑے رہتے ہیں اور جب سورج ڈوبنے
 لگتا ہے تو ایک دم سے ان میں جان پڑ جاتی ہے تاکہ اٹھیں اور
 اٹھ کر ملر سٹھائی والے کی دکان تک ٹہلنے ہوئے پہنچیں اور وہاں
 کوئی بڑا پراسرار خفیہ فرض ادا کر دیں۔ اس طرح تین چار گھنٹے
 بیٹھنے کے بعد بڑے میان بالاخر اٹھ کھڑے ہوتے، اپنا ہیٹ اٹھاتے
 اور جہاں بھی ان کا گھر تھا، اس طرف روانہ ہو جاتے۔ کتا بھی
 ساتھ ہی اٹھ کھڑا ہوتا۔ وہ بھی جھکی ہوئی دم اور لٹکتا ہوا سر
 لئے دھیرے دھیرے مالک کے پیچھے بے اختیار لگ لیتا۔ دکان میں
 جب تک بڑے میان بیٹھے رہتے، دکان پر آنے والے گاہک ان سے کئی
 کتراتے، اور تو اور، کوئی ان کے پہلو میں بیٹھنے تک کا روادار
 نہ ہوتا، جیسے بڑے میان کو دیکھ کر گھن آتی ہو۔ خود بڑے
 میان کی اس بات پر نظر تک نہ پڑتی۔

اس دکان کے اکثر گاہک جرمن تھے۔ یہ لوگ اسی سڑک
 ووژنہ سینسکی پراسپیکٹ کے ہر طرف سے یہاں جمع ہوتے تھے۔ ان
 میں بیشتر خود کسی نہ کسی کاروبار کے مالک تھے یعنی ان میں
 فٹر، مستری، بیکری والے، رنگریز، ہیٹ اور زین ساز۔ غرض ٹھیک
 جرمن معنوں میں ہر قسم کے خاندانی لوگ۔ خود یہ دکان، ملر
 سٹھائی والے کا کاروبار بھی خاندانی طرز پر چلایا جاتا تھا۔ دکان
 کا مالک بھی اکثر اپنے گاہکوں کی میز پر آبیٹھتا اور ان کے
 ساتھ کافی ہونش (شراب) پی لیا کرتا تھا۔ اس گھرانے کے کتے
 اور بال بچے بھی نکل کر گاہکوں کے پاس آپہنچتے تھے اور گاہک
 بھی کتوں اور بچوں کو پیار سے تھپکنے لگتے تھے۔ ان سب کی

ایک دوسرے سے جان پہچان تھی۔ اور وہ ایک دوسرے کی عزت کرتے تھے۔ جب مہمان جرمن اخباروں کی ورق گردانی میں مصروف ہوتے تو دکاندار کے اندرونی مکان کے دروازے سے جرمن گانے ”اگسٹین“ کی دھن ایک بوسیدہ پیانو پر بجاتی سنائی دیتی۔ یہ دھن مالک دکان کی سب سے بڑی بیٹی بجایا کرتی تھی، جس کی سنہری گھنگھریالی زلفیں تھیں اور ایسی لگتی تھی جیسے سفید ولایتی چوہیا۔ والز کی اس دھن کو عام طور پر لوگ پسند کرتے تھے۔ میں خود وہاں ہر مہینے کی پہلی تاریخوں میں جایا کرتا تھا تاکہ روسی رسالے جو وہاں آتے تھے پڑھ سکوں۔

جب میں اندر پہنچا تو کیا دیکھتا ہوں کہ بڑے میاں حسب معمول کھڑکی کے پاس ڈٹے ہوئے ہیں اور کتا بھی حسب دستور ان کے قدموں میں پھیلا پڑا ہے۔ میں چپکا ایک طرف بیٹھ گیا اور دل ہی دل میں سوال کرنے لگا کہ بھلا، یہاں جب کوئی میرا کام نہیں ہے تو آیا کیوں؟ پھر وہ بھی ایسے وقت جب کہ میری طبیعت خراب ہے۔ مجھے جلدی سے گھر پہنچنا چاہئے اور چائے پی پلا کر بستر پر دراز ہو جانا چاہئے! میں کیا صرف اس لئے آیا ہوں کہ بڑے میاں کو گھورے جاؤں؟ مجھے الجھن ہونے لگی۔ ”بھلا مجھے ان سے کیا لینا دینا، اور اس نامانوس عجیب سے دردناک جذبے کا خیال آنے لگا جو بڑے میاں کو سڑک پر دیکھ کر مجھ میں پیدا ہوا تھا ”اور ان سب بے کیف جرمنوں سے بھی مجھے کیا واسطہ؟ یہ کیسا نرالا موڈ ہے۔ بے سر و پا؟ یہ کیا حرکت ہے کہ چھوٹی چھوٹی باتوں پر جھنجھلاہٹ۔ یہ عیب ادھر کچھ دنوں سے مجھے اپنے اندر نظر آنے لگا تھا اور اس نئی کیفیت نے خود جینے میں اور جیون کی صاف تصویر نظر کے سامنے رکھنے میں خلل ڈال رکھا تھا۔ ایک بڑے صاحب نظر تبصرہ نگار نے میرے پچھلے ناول پر تبصرہ کرتے ہوئے اس عیب پر نہایت کڑی نکتہ چینی کی تھی اور بہت جھاڑ بتائی تھی۔“ میں نے اگرچہ اس سے ذہن کو پاک کرنے کی اور اسے جھٹک دینے کی کوشش کی تاہم کیا حاصل،

* یہ عام قسم کا گانا تھا جو اس زمانے کے جرمن سفید پوشوں میں بہت مقبول تھا۔ اس کے پہلے بول ہیں: «Mein lieber Augustin» (اگسٹین، میری جان)۔ (ایڈیٹر)

میں اب بھی وہاں کا وہیں رہا اور اس دوران سیری طبیعت اور زیادہ بگڑنے لگی اور آخر یہ ہوا کہ اس گرم آرام دہ کمرے سے نکل جانے میں ہچکچاہٹ ہونے لگی۔ میں نے فرینک فرٹ شہر سے شائع ہونے والا ایک اخبار اٹھایا، اس کی ایک دو سطروں پر نظر دوڑائی اور اپنی جگہ اونگھ گیا۔ مجھے یہاں بیٹھے جرمنوں کی ذرا پروا نہ ہوئی۔ وہ لوگ اخبار پڑھتے، سگریٹیں پھونکتے اور بیچ بیچ میں گھنٹے آدھ گھنٹے کے وقفے سے فرینک فرٹ کے اخبار کا کوئی ادھر ادھر کا ٹکڑا یا اس جرمن بذلہ سنج کا کوئی مذاق یا چٹکلا دھیمی آواز میں سنا دیتے جو ”سافر“* کے نام سے مشہور ہے۔ اس کے بعد وہ پھر دگنے قومی غرور کے ساتھ اخبار پڑھنے میں لگ جاتے۔

میں کوئی آدھ گھنٹے غنودگی کے عالم میں رہا لیکن ایک سخت جھرجھری آئی اور اس نے سیری نیند توڑ دی۔ یقینی طور پر اب گھر چل دینا لازمی تھا۔ مگر اسی لمحے ایک بے آواز سین نے جو اس کمرے میں پیش آیا مجھے اٹھنے سے روک دیا۔ میں پہلے بتا چکا ہوں کہ جیسے ہی بڑے میاں کرسی پر جمتے تھے وہ اپنی آنکھیں بھی سامنے کسی شے پر جما دیتے تھے اور جب تک بیٹھے رہتے وہاں سے نظر ہٹاتے نہیں تھے۔ کئی بار میرے ساتھ بیٹی یہی صورت پیش آچکی تھی۔ میں بھی اس بے سبب، اٹل اور اندھی ٹکٹکی کا نشانہ بن چکا تھا۔ اس کی زد میں آکر ایسی ناگوار بلکہ ناقابل برداشت کیفیت محسوس ہوتی تھی کہ میں تو عام طور سے جب بھی موقع ملتا اپنی نشست وہاں سے بدل دیتا اور دوسری کرسی پر جا بیٹھتا۔ آج کی شام ایک چھوٹا سا گول مٹول، نہایت صاف ستھرا جرمن ان نگاہوں کی زد میں تھا۔ اس جرمن کے کالر خوب کلف لگے اور اکڑے ہوئے تھے اور چہرہ غیر معمولی طور پر سرخ تھا۔ یہ شخص دکان میں حال میں ہی وارد ہوا تھا۔ وہ خود ریگا شہر کا دکاندار تھا اور نام تھا اس کا آدم ایوانچ شولتس۔ مجھے بعد میں پتہ چلا کہ آدم ایوانچ اس دکان کے مالک ملر کا بہت بے تکلف دوست تھا۔ لیکن ابھی تک ان بڑے میاں سے یا دکان میں آنے والے دوسرے اکثر گاہکوں سے واقف نہ تھا۔ مزے سے شراب

* سافر، سورٹس گوٹلیب (۱۷۹۵ء تا ۱۸۵۸ء) — جرمن ادیب، مزاحیہ نگار۔ (ایڈیٹر)

کی چسکیاں لیتے ہوئے اور * «Dorfbarbier» پڑھتے ہوئے اس نے جو ایک دم نگاہ اٹھائی تو دیکھتا کیا ہے کہ بڑے سیاں اس پر نگاہیں گاڑے ہوئے ہیں۔ اسے الجھن ہونے لگی۔ وہ بھی سارے ”جرمن شرفاء، کی طرح بہت زود رنج اور حساس تھا۔ یہ بات اسے عجیب اور توہین آسیز لگی کہ اسے یوں غیر سہذب طریقے سے گھورا جائے۔ اپنے غصے کو ضبط کر کے اس نے بدتمہذیب مہمان کی طرف سے منہ پھیر لیا، منہ ہی منہ میں کچھ بڑبڑایا اور اخبار کو چہرے کے سامنے سپر کر لیا۔ لیکن ایک دو منٹ بعد اسے بے چینی ہوئی اور شک و شبہ کے ساتھ وہ اخبار کے پیچھے سے پھر جھانکا۔ اب تک وہی مستقل گھورنے والی آنکھیں، وہی بے معنی ٹکٹکی اس پر لگی تھی۔ آدم ایوانچ اب کے بھی کچھ نہ بولا۔ لیکن جب تیسری بار بھی اسے یہی منظر دکھائی دیا تو وہ ابل پڑا اور اس نے فرض سمجھا کہ خود اپنے وقار کا پاس کرے اور ایک ایسے معقول مجمع کی نظر میں ریگا جیسے عالی شان شہر کی توہین نہ ہونے دے۔ بظاہر اس وقت بزعم خود وہی ریگا شہر کے وقار کا محافظ تھا۔ برہمی کے انداز میں اس نے اخبار کو میز پر پٹک دیا اور زور سے اس ڈنڈی کو ٹھونکا جس میں اخبار لگا ہوا تھا۔ اپنی آن بان میں کھول کر، شراب کے نشے میں سرخ ہو کر اور غصے اور توہین میں تپ کر اس شخص نے اپنی چھوٹی چھوٹی سرخ اور سوجی آنکھوں کو اس دق کرنے والے بوڑھے پر جما دیا۔ ایسا لگتا تھا جیسے وہ دونوں، یعنی وہ جرمن اور اس کا مقابل بوڑھا ایک دوسرے کو شدید نگاہ کی مقناطیسی قوت سے زیر کرنے کی کوشش کر رہے ہیں اور دونوں منتظر ہیں کہ دیکھیں کون زیر ہوتا ہے اور آنکھیں جھپکا لیتا ہے۔ اخبار والے ڈنڈی کو جس جھٹکے سے پٹکا گیا تھا اس نے، اور آدم ایوانچ کی سنکی حرکتوں نے سارے گاہکوں کی توجہ اپنی طرف کھینچ لی۔ سب نے اپنا اپنا کام دھندا ایک طرف رکھ دیا اور گمبھیر اور خاموش حیرت کے ساتھ ان دونوں حریفوں کو تکتے لگے۔ منظر نہایت مضحکہ خیز ہوتا جا رہا تھا۔ لیکن اس چھوٹے سے لال بھہوکا جنٹلمین کی آنکھوں کی مقناطیسی بالکل ضایع گئی۔ بڑے سیاں ٹس سے مس ہوئے بغیر غصے سے اہلتے ہوئے اس شخص کو

* «Dorfbarbier» — اس زمانے کا ایک جرمن اخبار — (ایڈیٹر)

جوں کا توں گھورتے رہے اور ان کو ذرا بھی اس بات کا احساس نہ ہوا کہ وہ عام حیرت و استعجاب کا مرکز بنے ہوئے ہیں۔ وہ ایسے بے پروا گھورتے رہے جیسے ان کے خیالات زمین پر نہیں بلکہ چاند کی دنیا میں چکر کاٹ رہے ہوں۔ آخر کار آدم ایوانچ سے صبر کا دامن چھوٹ گیا اور وہ پھٹ پڑا:

”تم کون ہوتے ہو اس طرح مجھے گھورنے والے؟“ وہ جرمن زبان میں نہایت تیز اور زنائے کی آواز سے گرج کر بولا۔
لیکن حریف اس طرح چپ بیٹھا رہا جیسے اس نے اس سوال کو سمجھا تو کیا سنا تک نہیں۔ آدم ایوانچ نے طے کیا کہ روسی زبان میں مخاطب کرے۔

”سنئے ہم تم سے پوچھتا کہ تم ایسا ہم کو کائے کو ٹکٹکی باندھ کے گھورتا؟“ وہ دگئے غصے سے چلایا۔ ”ہم کو دربار میں سب جانتا۔ تم کو ایک دم کوئی نائی جانتا، اس نے دوسرا جملہ کہا اور کرسی سے اچھل کر کھڑا ہو گیا۔

بڑے میاں اس پر بھی اُس سے مس نہ ہوئے۔ جرمنوں میں اس پر فون فون ہونے لگی۔ خود مالک دکان ملر اس شور کی طرف متوجہ ہوا اور اس کمرے میں آگیا۔ جب اسے سارے قصے کا پتہ چلا تو وہ سمجھا کہ بڑے میاں بہرے ہیں۔ وہ ان کے کان کے پاس منہ لے گیا اور پوری قوت سے چلا کر بولا:

”شوٹس صاب آپ سے بولتے ہیں کہ آپ انہیں اس طرح سے گور گور کر نہ دیکھو، وہ پورا زور لگا کر چلایا اور اس عجیب بڈھے کا منہ دیکھنے لگا۔

بڑے میاں نے بے اختیار ملر کی طرف دیکھا اور اچانک ان کا وہی چہرہ جس پر اب تک کسی قسم کا کوئی تاثر پیدا نہ ہوا تھا، اس پر کسی وحشت ناک خیال، کسی بے چین ہلچل کے آثار نمودار ہوئے۔ ہاتھ پاؤں پھول گئے، وہ ہانپتے کانپتے جھکے کہ ہیٹ اٹھا لیں، جلدی جلدی انہوں نے ہیٹ اور چھڑی سنبھالی اور اپنی کرسی سے اٹھ کھڑے ہوئے۔ ایک رحم طلب عاجزانہ مسکراہٹ کے ساتھ، جو اس بھک سنگے کے چہرے پر پھیل جاتی ہے جسے غلط جگہ بیٹھ جانے کی وجہ سے اٹھا دیا گیا ہو، وہ کمرے سے نکلنے کو کھڑے ہو گئے۔ بے چارے بوڑھے کی اس بے زبان اور اطاعت شعار پھرتی میں کچھ ایسی دردبھری کیفیت تھی کہ اس پر

ضرور ترس آجاتا، دیکھنے والا دل سسوس کر رہ جاتا۔ وہاں کے تمام لوگوں کا رویہ، جن میں خود آدم ایوانچ بھی شامل تھا، فوراً بدل گیا۔ یہ بات کھل گئی تھی کہ بڑے بیان کسی شخص کی توہین کرنا تو درکنار، اس بات کا ہر وقت احساس رکھتے تھے کہ ان کو تو بھک سنگے کی طرح نکال باہر کیا جا سکتا ہے۔

کہیں سے بھی بھک سنگے کی طرح نکال باہر کیا جا سکتا تھا۔ کہیں سے بھی ایک نرم دل اور دیالو آدسی تھا۔ ہمت افزائی کے لئے ان کے شانوں پر تھپکی دیتے ہوئے کہا۔ ”بیٹھے۔ دیکھئے نا۔ وہ سسٹر شولٹس تو صرف یہ کہہ رہے تھے کہ انہیں گھورو نہیں۔

سرکار دربار میں نام آبرو والے آدسی ہوئے نہ سکا۔ وہ پہلے سے بھی لیکن بے چارہ شاید اس کو بھی سمجھ نہ سکا۔ وہ پہلے سے بھی زیادہ بوکھلا گیا اور اپنا روسال فرش سے اٹھانے جھکا، روسال کیا تھا نیلے رنگ کا ایک چیتھڑا تھا جو اس کے ہیٹ سے نکل کر زمین پر گر گیا تھا۔ اس نے اپنے کتے کو آواز دینی شروع کی جو ابھی تک فرش پر بے حس و حرکت پڑا ہوا تھا۔ ایسا لگتا تھا کہ کتا

تھوٹھنی پنجوں پر ڈالے گھری نیند سو رہا ہے۔ تھوٹھنی پنجوں پر ڈالے گھری نیند سو رہا ہے۔ تھوٹھنی پنجوں پر ڈالے گھری نیند سو رہا ہے۔ تھوٹھنی پنجوں پر ڈالے گھری نیند سو رہا ہے۔

”ازورکا، ازورکا،“ بوڑھے نے اپنی کانپتی ہوئی سن رسیدہ آواز سے دھیرے دھیرے پکارا۔ ازورکا ذرا بھی نہ ہلا۔

”ازورکا، ازورکا،“ بڑے بیان نے دیکھی ہو کر چمکارا اور اپنی چھڑی اس کو بھونکی لیکن کتا اس پر بھی نہیں ہلا۔

چھڑی بوڑھے کے ہاتھ سے گر گئی۔ وہ گھٹنوں کے بل جھکا، اکڑوں ہوا اور ازورکا کا سر اپنے دونوں ہاتھوں سے اٹھایا۔ بے چارہ

ازورکا! وہ سرا پڑا تھا۔ ازورکا چپ چاپ اپنے مالک کے قدموں میں سر گیا، بڑھاپے سے سرا ہوگا یا شاید بھوک کے مارے دنیا سے

سداہار گیا ہوگا۔ بوڑھے نے اس سرہ کتے کو دم بھر ایسے دیکھا جیسے اس پر بجلی گر پڑی ہو، جیسے اس کی سمجھ میں نہ

آ رہا ہو کہ ازورکا واقعی سر گیا۔ پھر وہ آہستہ سے پرانے خدمت گزار اور دوست کے پاس دوڑاؤ ہو گیا اور اپنے زرد گال کتے کے سرہ متاثر ہو گئے۔ آخر بے چارہ بوڑھا اٹھا۔ اس کا چہرہ قطعی

سب متاثر ہو گئے۔ آخر بے چارہ بوڑھا اٹھا۔ اس کا چہرہ قطعی سب متاثر ہو گئے۔ آخر بے چارہ بوڑھا اٹھا۔ اس کا چہرہ قطعی سب متاثر ہو گئے۔ آخر بے چارہ بوڑھا اٹھا۔ اس کا چہرہ قطعی

شروع کیا، اسے فکر تھی کہ بوڑھے کو کسی طرح دلاسا دے۔
”آپ چاہیں تو اسے اچھی طرح بھوسا بھروا کر محفوظ کیا جا
ے۔ فیوڈر کارلووچ کری گر یہ کام بہت اچھا کرتے ہیں۔ بھوسا
بھرنے میں فیوڈر کارلووچ کری گر کو بڑی سہارت حاصل ہے،“
ملر نے بوڑھے کی چھڑی زمین سے اٹھا کر پکڑائے ہوئے یہ بات پھر
دہرائی۔

”ہاں، ہاں، میں بہت اچھی طرح یہ خدمت انجام دے سکتا
ہوں،“ خود جناب کری گر نے آگے بڑھتے ہوئے بہت خوش اخلاقی
سے کہا۔ وہ لمبے قد اور اکہرے بدن کا شریف جرسن تھا۔ اس
کے بال الجھے ہوئے اور سرخ تھے اور نوکیلی ناک پر عینک چڑھی
ہوئی تھی۔

”فیوڈر کارلووچ کری گر ہر قسم کی عمدہ بھرائی کے نہایت
ماہر کاری گر ہیں،“ ملر نے اپنے خیال پر خوش ہو کر اس جملے
کا اضافہ کیا۔

”جی ہاں، میں ہر قسم کی اعلیٰ درجے کی بھرائی کر سکتا ہوں،“
جناب کری گر نے ملر کے خیال کی تصدیق کر دی۔ ”اور میں
آپ کے کہنے کا یہ کام تو مفت میں کر دوں گا،“ کری گر نے بے غرض
خدمت کے ذریعے اپنی بڑائی جتانے کی کوشش کرتے ہوئے اتنا اور
کہہ دیا۔

”نہیں ایسا نہیں۔ ہم تم کو بھوسا بھرائی کے رویہ دے دے گا،“
آدم ایوانچ شولٹس نے قریب قریب چیختے ہوئے کہا۔ وہ دگنا سرخ
ہو گیا۔ اب جوش میں آ کر فیاضی کا مظاہرہ کرنے کی اس کی باری
تھی۔ اپنی سادہ دلی سے وہ سمجھ رہا تھا کہ اس سانچے کی ذمہ داری
اسی پر ہے۔

بوڑھا خاموشی سے یہ سب کچھ سنتا رہا جیسے کچھ بھی سمجھ
میں نہ آ رہا ہو، اس کا سارا بدن پہلے کی طرح اب بھی تھرتھرا
رہا تھا۔

”صابور کرو! فسٹ کلاس برانڈی کا ایک جام پیتے جاؤ،“
ملر نے زور سے کہا۔ اس نے دیکھا کہ پراسرار سہمان دکان سے
تکل جانے کی فکر میں ہے۔

برانڈی کا جام لایا گیا۔ بوڑھے نے غیر ارادی طور پر جام
ہاتھوں میں لے لیا لیکن اس کے ہاتھ کانپ گئے اور اس سے پہلے

کہ وہ جام کو ہونٹوں تک لے جا سکے، آدھی شراب چھلک گئی۔ اس نے گھونٹ بھرے بغیر ہی جام کو تھالی میں رکھ دیا۔ پھر ایک عجیب طرح کی بے ربط مسکراہٹ کے ساتھ بوڑھا وہاں سے تیز تیز مگر ڈگمگاتی چال سے باہر نکل گیا اور ازورکا کو وہیں دکان کے فرش پر پڑا چھوڑ گیا۔ ہر شخص سکتے میں تھا اور چہ میگوئیاں سنائی دے رہی تھیں۔

”افسوس! ہا، کیا دردناک بات ہوئی ہے!، جرمن گول گول آنکھیں گھماتے ہوئے ایک دوسرے سے کہہ رہے تھے۔

لیکن میں بوڑھے کے پیچھے پیچھے ہو لیا۔ دکان سے چند قدم آگے بڑھ کر داہنے ہاتھ پر ایک سایہ دار گلی تھی تنگ و تاریک اور بڑی بڑی حویلیوں سے گھری ہوئی۔ کسی شے نے میرے کان میں پھونکا کہ بڑے میاں اسی طرف مڑے ہوں گے۔ سوڑ سے دوسری عمارت ابھی زیر تعمیر تھی۔ اور اس پر پاڑ لگی ہوئی تھی۔ عمارت کے گرد جو پاڑ تھی وہ قریب قریب راستے کے بیچ تک بڑھی ہوئی تھی اور پاڑ کے چاروں طرف پیدل چلنے والوں کے لئے پٹری بنا دی گئی تھی۔ پاڑ اور زیر تعمیر عمارت سے جو ایک گھپ اندھیر کونہ سا نکل آیا تھا اس میں بوڑھا مجھ کو نظر آیا۔ وہ لکڑی کی پٹری کے کنارے بیٹھا تھا اور سر دونوں ہاتھوں سے تھامے تھا۔ کہنیاں گھٹنوں پر ٹکا رکھی تھیں۔ میں اس کے برابر جا بیٹھا۔

”سنئے سیری بات، میں نے کہا، سیری سمجھ میں نہیں آ رہا تھا کہ بات کہاں سے شروع کروں۔ ”اب آپ ازورکا کا غم نہ کیجئے۔ چلئے میں آپ کو گھر پہنچا دوں۔ صبر کیجئے۔ میں ابھی گاڑی بلائے لاتا ہوں۔ آپ کہاں رہتے ہیں؟“

بڑے میاں نے سیری بات کا کوئی جواب نہ دیا۔ سیری سمجھ میں نہ آیا کہ اب کیا کیا جائے۔ گلی میں راہ گیروں کا بھی پتہ نہ تھا۔ ایک دم بوڑھے نے میرا بازو تھامنے کی کوشش کی۔

”دم گھٹا جاتا ہے، اس نے گھٹی گھٹی بھرائی آواز میں کہا جو بمشکل سنی جا سکتی تھی ”دم گھٹا جاتا ہے۔“

”چلئے، آپ کو گھر لے چلوں!، میں نے زور سے کہا۔ میں خود اٹھ کھڑا ہوا اور اسے زبردستی اٹھاتے ہوئے بولا ”آپ کو چائے پینی چاہئے، بستر پر آرام کرنا چاہئے... میں گاڑی لئے لیتا ہوں۔ ڈاکٹر بلا دوں گا... ایک ڈاکٹر سے سیری جان پہچان ہے...“

یاد نہیں کہ اور میں نے اس سے کیا کہا۔ اس نے اٹھنے کی کوشش کی لیکن پور زمین پر ڈھے گیا۔ اور اسی گھٹی بھرائی آواز میں کچھ بڑبڑانے لگا۔ میں اور نزدیک جھکا اور اس کے لفظوں پر کان لگا دئے۔

”واسی لیفسکی جزیرے * میں...“ بوڑھے نے خرخراتی ہوئی آواز میں کہا ”چھٹی سڑک۔ چھہ... ٹی س... سٹر... سڑک...“ وہ بالکل چپ ہو گیا۔

”تو کیا آپ واسی لیفسکی جزیرے میں رہتے ہیں؟ تب تو آپ ادھر نہیں مڑے۔ بائیں طرف مڑنا چاہئے تھا، داہنی طرف نہیں۔ کوئی بات نہیں۔ میں آپ کو ادھر لے چلتا ہوں...“

بوڑھے نے کوئی حرکت نہ کی۔ میں نے اس کا ہاتھ تھاما۔ لیکن وہ ایسے گرا جیسے مردے کا ہاتھ ہو۔ میں نے اس کے چہرے پر گہری نظر ڈالی، اسے چھوکر دیکھا۔ وہ دنیا سے سدھار چکا تھا۔ مجھے ایسا لگا جیسے یہ سب خواب میں دیکھ رہا ہوں۔

اس حادثے نے مجھے بڑا پریشان کر دیا اور اسی اثنا میں میرا تپ و لرزہ بھی آپ سے آپ جاتا رہا۔ بڑے میان کے مکان کا پتہ لگ چکا تھا۔ معلوم ہوا کہ وہ واسی لیفسکی جزیرے میں نہیں بلکہ یہیں اسی علاقے میں چند قدم پر رہتے تھے۔ کلوگن بلڈنگ کی پانچویں منزل پر ٹھیک چھت کے نیچے۔ بڈھے کا الگ ایک فلیٹ تھا جس میں چھوٹی سی ڈبوڑھی تھی اور بڑا کشادہ سا نیچی چھت کا کمرہ۔ کمرے میں تین پتلی پتلی کھڑکیوں کی گنجائش رکھی گئی تھی۔ یہاں اس نے سخت مفلسی کی زندگی گزاری تھی۔ فرنیچر میں ایک میز تھی، دو کرسیاں اور ایک بے حد پرانا صوفہ تھا جو پتھر کی طرح سخت ہو چکا تھا اور اس کے اندر کی بھرائی باہر کو ہر طرف نکل آئی تھی۔ معلوم ہوا کہ یہ چیزیں بھی بوڑھے کی نہیں بلکہ مالک مکان کی تھیں۔ چولہے کو دیکھنے سے پتہ چلا کہ ایک زمانہ سے اس میں آگ روشن نہیں کی گئی اور گھر بھر میں کہیں شمعوں کا نام و نشان تک نہ تھا۔ اب میں سنجیدگی سے سوچتا ہوں

* واسی لیفسکی جزیرہ۔ ان جزیروں میں ایک جزیرہ ہے جن پر پیٹرسبرگ (لینن گراد) پھیلا ہوا ہے۔ یہ شہر کا گنجان آباد علاقہ ہے۔ (ایڈیٹر)

تو یہ اندازہ ہوتا ہے کہ بڑے میاں ملر کی دکان اس لئے جائے ہوں گے کہ اور کچھ نہیں تو ایک روشن کمرے میں بیٹھ کر تھوڑا بہت تاپ لیں۔ سیز پر مٹی کا ایک خالی ڈونگا پڑا ہوا تھا اور اس کے پاس روٹی کا باسی ٹکڑا۔ بس۔ کہیں سے روپیہ نہیں نکلا۔ ایک کوپک تک نہ ملا۔ کپڑے کا ایک بھی ٹکڑا ایسا نہ تھا جس میں اس غریب کو لیٹ کر دفن کر دیا جائے۔ کسی شخص نے اپنی قمیص نذر کر دی تاکہ وہ پہنا کر دفن کر دیا جائے۔ بات صاف تھی کہ اس طرح سے بالکل یکہ و تنہا بوڑھے نے زندگی بسر نہ کی ہوگی، اس کی دیکھریکھ کے لئے کوئی نہ کوئی تو وقتاً فوقتاً آتا ہی رہا ہوگا۔ میز کی دراز میں مرحوم کا پاسپورٹ پڑا ملا جسے دیکھنے سے معلوم ہوا کہ اگرچہ وہ روسی باشندہ تھا تاہم اس کی پیدائش غیرملکی تھی۔ اس کا نام تھا جریمی اسمتھ اور وہ میکانیکل انجنیر تھا۔ عمر ۷۸ سال پائی۔ سیز پر دو کتابیں پڑی تھیں۔ ان میں سے ایک خلاصہ جغرافیہ اور دوسری نئی بائبل (نیو ٹسٹامنٹ) کا روسی ترجمہ، جس کے ماسیے پر جابجا پنسل کے نشان اور ناخنوں کی خراش لگی تھی۔ یہ دونوں کتابیں میں نے اپنی تحویل میں لے لیں۔ مالک مکان اور دوسرے ہمسایوں سے پوچھ گچھ کی۔ ان میں سے کسی کو بھی اس کے بارے میں خاص کچھ معلوم نہ تھا۔ مکان میں بہت سے کرایہ دار رہتے تھے۔ قریب قریب سب کے سب یا تو کاری گر لوگ تھے یا جرمن عورتیں تھیں جو لوگوں کو کھانے، رہنے اور دیکھ بھال کی خدمات پیش کرتی تھیں۔ اس بلاک کے نگران سے، جو شریف خاندان کا تھا، پوچھا گیا تو وہ بھی اپنے سابق کرایہ دار کے بارے میں بہت کچھ نہ بتا سکا سوائے اس کے کہ اوپر کا فلیٹ ۶ رویل ماہوار کرائے پر اٹھایا گیا تھا اور مرحوم اس میں صرف ۴ سہینے سے رہتا تھا لیکن اس نے پچھلے دو سہینے سے ایک کوپک بھی ادا نہیں کیا تھا۔ اس لئے بوڑھے سے کہا گیا تھا کہ وہ مکان خالی کر دے۔ سوال کیا گیا کہ کیا کوئی شخص اس سے ملنے آتا تھا کبھی، مگر اس سوال کا کوئی تشفی بخش جواب نہ مل سکا۔ یہ کافی بڑی عمارت تھی۔ ایسی کشتی نوح میں آنے جانے والوں کا کیا پتہ لگ سکتا تھا۔ جو دربان اس عمارت میں پانچ سال سے ملازم تھا وہ بھی کوئی دو ہفتے پہلے اپنے آبائی گاؤں چا چکا تھا، وہی ایسا آدمی ہو سکتا تھا جو غالباً کچھ اتہ

پتہ دے سکتا۔ اب دربان کی جگہ اس کا بھتیجا کام کر رہا تھا۔ یہ نیا لڑکا تھا جو خود ابھی آدھے کرایہ داروں کو ذاتی طور پر نہیں جانتا تھا۔ مجھے یقینی طور پر معلوم نہیں کہ ان سب تفتیشوں کا بالآخر نتیجہ کیا نکلا لیکن سب قصے کے بعد بڑے میاں کو قبر میں اتار دیا گیا۔ انہی دنوں میں یہ بھی ہوا کہ جہاں مجھے اور الجھیڑوں میں دخل دینا پڑا وہیں میں واسی لیفسکی جزیرے کی چھٹی سڑک پر پہنچا۔ جب میں وہاں پہنچ گیا تو اپنے اوپر ہنسے بغیر نہ رہ سکا کیونکہ اس سڑک پر سوائے مکانوں کی معمولی قطار کے اور کیا مل سکتا تھا۔ اچھا تو، تعجب اس پر ہوتا تھا کہ بڑے میاں نے واسی لیفسکی جزیرے کی اس چھٹی سڑک کا پتہ کیوں بتایا مرنے سے پہلے۔ کیا وہ سرسام کی حالت میں تھے؟ میں نے جریمی اسمتھ کے اس خستہ حال مکان پر نظر ڈالی۔ مجھے یہ جگہ پسند آئی۔ میں نے اسے اپنے لئے پسند کر لیا۔ اس مکان کی خاص بات یہ تھی کہ کمرہ بڑا تھا، اگرچہ اس کی چھت اس قدر نیچی تھی کہ پہلے تو ایسا لگا جیسے میرا سر اس سے ٹکرا جائے گا۔ لیکن جلد ہی اس سے مانوس ہو گیا۔ ۶ روپل مہینے کرائے پر بہر حال اس سے بہتر جگہ دستیاب نہیں ہو سکتی تھی۔ جس خوبی پر میرا جی لگایا وہ تھی اس کی تنہائی۔ اب صرف اتنا کرنا تھا کہ جھاڑ پونچھ اور کام کاج کرنے والے کا انتظام کیا جائے۔ کسی ملازم کے بغیر میں قطعی نہیں رہ سکتا۔ اسی دوران گھر کے دربان نے وعدہ کر لیا کہ وہ دن میں ایک بار چکر لگا جایا کرے گا تاکہ ضرورت میں ہاتھ بٹا دے۔ اور پھر میں نے یہ بھی سوچا: کیا خبر، کوئی شخص بڑے میاں کی خیرخبر لینے آہی پہنچے۔ ایسے ہی بڑے میاں کی موت کو پانچ دن گزر گئے اور کوئی نہ آیا۔

دوسرا باب

اس زمانے میں، کوئی ایک سال ہوا میں کچھ رسالوں کے لئے کام کر رہا تھا، مضامین لکھتا تھا اور مجھے پکا یقین تھا کہ ایک دن ایک دن کوئی اچھی سی، بڑی سی چیز لکھ لوں گا۔ ان دنوں میں

اپنے بڑے ناول کی تیاری کر رہا تھا۔ لیکن حاصل کیا ہوا کہ اب میں اسپتال میں پڑا ہوں اور بظاہر ایسا نظر آتا ہے کہ جلدی ہی میرا خاتمہ ہونے والا ہے۔ جب خاتمہ بالکل قریب ہی ہے تو سوال پیدا ہوتا ہے کہ یادداشتیں کیوں لکھوں؟

مجھے اپنی زندگی کا پچھلا سال ہر وقت پر اختیار یاد آتا رہتا ہے جو اتنی نصیبت سے کٹا ہے۔ جو کچھ گزرا ہے سب کا سب لکھ ڈالنا چاہتا ہوں۔ اگر مجھے یہ مشغلہ نہ مل گیا ہوتا تو میں کوفت سے مر گیا ہوتا۔ ماضی کے یہ سب تاثرات مجھے کبھی کبھی اتنے کچوکے دیتے ہیں کہ ہوک اٹھنے لگتی ہے اور شاق گزرتا ہے۔ قلم بند ہوتے ہیں تو ان میں سکون آجاتا ہے اور ایک توازن پیدا ہو جاتا ہے۔ پھر ان میں ہذیان کی شدت نہیں رہتی، خواب پریشان کا سا عالم نہیں رہ جاتا۔ میں تو ایسا سمجھتا ہوں کہ محض لکھ دینے کی بڑی اہمیت ہے۔ لکھنا مجھے تسلی دے گا، طپش ٹھنڈی کر دے گا، مجھ میں لکھنے کی پرانی عادت پھر سے پیدا کر دے گا، میری یادوں کو اور بیمار خوابوں کو کام اور مصروفیت میں تبدیل کر دے گا۔ ماں، اچھی سوجھی مجھ کو۔ اور پھر یہ بھی ہے کہ کسی کمپاؤنڈر کو وراثت میں کچھ نہ کچھ مل جائے گا۔ کم از کم اتنا تو ہوگا کہ جب سردیاں آئیں گی تو وہ میرے مسودوں کے کاغذات وہاں کھڑکیوں کے ڈبل چوکھٹوں پر چپکا دے گا*۔

سگر میں نے اپنی کہانی کو، پتہ نہیں کیوں، بیچ میں کہیں سے شروع کر دیا ہے۔ اگر ساری کہانی لکھنی ہو تو قاعدے میں اسے شروع سے لکھنا چاہئے۔ اچھا تو، پھر شروع سے ہی ابتدا کی جائے۔ اگرچہ میری خودنوشت سوانح بہت لمبی چوڑی نہ ہوگی۔ میرا جنم یہاں نہیں بلکہ بہت دور دراز کے ایک صوبے میں ہوا تھا۔ فرض کیا جانا چاہئے کہ میرے والدین پہلے لوگ تھے، لیکن بچپن میں مجھے یتیم اور لاوارث چھوڑ کر دنیا سے سدھار گئے اور میں نکولائی سرگیئچ اخمنیف کے گھر میں پلا پڑھا۔ یہ صاحب قریب کے علاقے کے معمولی سے زمیندار تھے جنہوں نے ترس کھا کر

* روس میں سردی کے موسم میں کھڑکیوں کی درازوں پر ہوا روکنے کے لئے کاغذ چپکا دئے جاتے ہیں۔ (مترجم)

سجھے اپنے سائے میں لے لیا۔ ان کے صرف ایک اولاد تھی۔ نتاشا نام کی لڑکی، مجھ سے تین سال چھوٹی۔ ہم دونوں بھائی بہن کی طرح پلتے رہے۔ ہائے، سیرا بچپن! جب عمر کا ۲۰ واں سال ہو، اس وقت بچپن کی یاد کرنا، اس کے لئے تڑپنا اور وہ بھی جب ۲۰ سال کی عمر میں آدمی موت کے بستر پر تن تنہا پڑا ہو، بچپن ہی کی یاد کمال مسرت اور احسان مندی کے جذبے کے ساتھ کرنا۔ کیا واہیات بات ہے! اس زمانے میں آسمان پر سورج کس قدر روشن اور آجکل کے پیٹرسبرگ کے سورج سے کس قدر مختلف ہوا کرتا تھا اور ہمارے ننھے ننھے دل نشاط اور خوشی سے کیسے دھڑکا کرتے تھے۔ چاروں طرف سبزہ زار تھے، جنگل تھے، آجکل کی طرح بے جان ہتھ کے مکان سر پر چڑھے نہیں آتے تھے۔ واسی لفسکوئے تعلقے میں باغ اور پارک کیسے نفیس اور دل کش تھے۔ وہاں نکولائی سرگیٹچ منتظم تھے۔ نتاشا اور میں، ہم دونوں باغ میں کودتے پھرتے تھے، اور باغ کے اس بار ایک بہت بڑا سرطوب جنگل تھا جہاں ایک بار ہم دونوں کھو گئے تھے... سنہرا لاجواب زمانہ! زندگی نے پہلے پہل اپنے رازوں اور رجحانے والی اداؤں سے ہم کو آشنا کیا تھا۔ اس سے آشنا ہونا کس قدر برلطف تھا۔ ان دنوں ایسا معلوم ہوتا تھا کہ ہر جھاڑی کے پیچھے، ہر درخت کے پیچھے کوئی انجانا ہستی چھپی بیٹھی ہے۔ انسانوں کی دنیا حقیقت کی دنیا میں گہلی ملی تھی۔ اور شام کو جب وادیوں کی گہرائیوں میں کمرا اتر آتا تھا اور ہمارے زبردست کھڈ کی پتھریلی پسلیوں سے چمٹی ہوئی جھاڑیوں کے سڑے نڑے اور بھورے بودوں کو گود میں بھر لیتا تھا، تو میں اور نتاشا۔ ہم دونوں۔ ہاتھ میں ہاتھ لئے کھڈ کے کگارے سے نیچے گہرائیوں میں دبے دبے تعجب کے ساتھ جھانکنے لگتے۔ دل دھڑکتا تھا کہ وہ دیکھو، کسی لمحے بھی کوئی نکل پڑے گا یا کھڈ کی گہرائیوں میں چھائی ہوئی دھند میں سے لپک کر آجائے گا، اور ہماری آیا نے جن پریوں کی کہانیاں سنائی تھیں وہ بالکل سچ ثابت ہوں گی۔ اس کے بعد بہت زمانے کی بات ہے کہ میں نے نتاشا کو یاد دلایا کہ ”بچوں کی کہانیاں،“ نام کی ایک کتاب ہمیں ملی ہے تو ہم دونوں فوراً کیسے باغ کے تالاب کی طرف دوڑے دوڑے گئے اور وہاں سپیل کے پرانے گینے درخت کے نیچے اپنی خاص ہری بیج پر جا بیٹھے اور بیٹھتے ہی

ہم نے ”الفانسو اور دلیندا،“ پریوں کی کہانی پڑھنی شروع کر دی۔ آج بھی میرا یہ حال ہے کہ وہ کہانی یاد آئے تو اس کے ساتھ دل میں ایک عجب سنسنی سی دوڑ جاتی ہے، اور ابھی ایک سال کی بات ہے کہ جب میں نتاشا کو اس کہانی کی پہلی سطر سناتے بیٹھا کہ ”الفانسو، اس کہانی کا ہیرو پرتگال کا باشندہ تھا۔ اس کے باپ کا نام تھا دون راسیرو،“ — وغیرہ تو میری آنکھوں میں آنسو بھر آئے۔ دیکھنے میں میری یہ حرکت نہایت احمقانہ معلوم ہوئی ہوگی اور اسی لئے شاید نتاشا اس وقت کی میری جذباتی شدت پر عجب طرح سے مسکرا دی۔ لیکن مجھے یاد ہے کہ اس نے اپنی ہنسی ضبط کر لی اور خود بھی میری خاطر پرانے دنوں کو یاد کرنے لگی۔ بات سے بات نکلتی چلی آئی اور خود اس پر بھی رقت طاری ہو گئی۔ عجب خوشگوار شام تھی۔ ایک ایک چیز کا ہم نے ذکر کیا، دھرایا۔ پھر یاد تازہ ہوئی کہ جب میں صوبہ کے شہر، بوژڈنگ اسکول کو بھیجا گیا تھا، تو نتاشا کس بری طرح تڑپی تھی۔ اور آخری بار جب میں واسی لیفسکوٹے سے ہمیشہ کے لئے رخصت ہوا ہوں تو کیا گزری تھی۔ اس وقت تک میں بوژڈنگ اسکول سے فارغ ہو چکا تھا اور یونیورسٹی میں داخلہ لینے کے لئے مجھے پیٹرسبرگ بھیجا جا رہا تھا۔ اس وقت میری عمر تھی سترہ اور اس کا پندرہواں برس ہوا۔ نتاشا کا بیان ہے کہ میں اس زمانے میں اس قدر بھدا اور لمبو تھا کہ جو دیکھتا وہی ہنس پڑتا۔ جب ہم ایک دوسرے سے رخصت ہونے لگے تھے تو میں اسے ایک طرف کو لے گیا جیسے کوئی بہت ہی اہم بات کہنی ہے، لیکن زبان نالو کو چپک گئی اور منہ سے کچھ نہ نکلا۔ اسے اب تک یاد ہے کہ میں اس وقت سخت جذباتی ہلچل میں مبتلا تھا۔ ظاہر ہے ہماری گفتگو آگے نہ بڑھ سکی۔ میری سمجھ میں نہ آتا تھا کہ آگے کیا کہنا ہے اور وہ شاید میری بات سمجھی نہ ہوتی۔ میں پھوٹ کر رو پڑا اور بغیر کچھ کہے سننے چل دیا۔ بس۔ اس کے بعد میری اور نتاشا کی ملاقات برسوں بعد ہوئی پیٹرسبرگ شہر میں۔ اس کو اب دو سال ہوئے ہیں۔ بوڑھے نکولائی سرگیچ پیٹرسبرگ میں اپنے مقدسے کے سلسلے میں آئے تھے اور میں نے انہی دنوں ادبی زندگی کا آغاز کیا تھا۔

تیسرا باب

نکولائی سرگیٹج اخصیف کا اعلیٰ خاندان سے تعلق تھا لیکن بہت عرصے سے یہ لوگ غریب ہو چکے تھے۔ تاہم باپ کے انتقال پر نکولائی سرگیٹج کو اچھی خاصی جاگیر ورثے میں ملی جس پر کوئی ڈیڑھ سو کمیرے کام کرتے تھے۔ بیس برس کی عمر میں وہ خاص شاہی رسالے میں شامل ہو گئے۔ سب کام ٹھیک چلتا رہا۔ مگر فوج میں چھ برس کام کرنے کے بعد اتفاق کی بات کہ ایک رات تاش کی بازی میں انہوں نے اپنی ساری جاگیر گنوا دی۔ رات بھر فکر سے نیند نہ آئی۔ دوسری شام وہ پھر تاش کی میز پر پہنچے اور اب کے انہوں نے گھوڑا بھی داؤ پر لگا دیا۔ لے دے کے ایک گھوڑا ہی بچا تھا۔ پتہ جیت گیا، پھر دوسرا، پھر تیسرا، یہاں تک کہ جوے میں انہوں نے اپنا ایک گاؤں واپس جیت لیا۔ یہ چھوٹی سی بستی تھی اخصیف کا نام کی، جس کی پچھلی مردم شماری میں صرف ۱۰ نفر کی آبادی تھی۔ بس اس کے بعد اخصیف نے بازی سے ہاتھ روک لیا، اپنے کاغذات لپیٹے اور دوسرے دن نوکری سے استعفا دے دیا۔ ان کی رعایا میں سے سو کمیرے ہمیشہ کے لئے ہاتھ سے نکل چکے تھے۔ دو مہینے بعد انہیں لفٹنٹ کے عہدے سے سبکدوشی کی سرکاری اجازت مل گئی اور وہ اپنے گاؤں چلے آئے۔ بازی ہارنے کا یہ واقعہ انہوں نے کبھی کسی کو عمر بھر نہیں سنایا۔ اور اگر کوئی کبھی اس کے بارے میں یاد دلا دیتا تو وہ اپنی شرافت اور خوش مزاجی کے باوجود اس سے لڑ ہی تو بیٹھتے۔ دیہات میں پہنچ کر وہ اپنی جاگیر کے انتظام میں پوری طرح مصروف ہو گئے اور جب ان کی عمر ۳۰ برس کی تھی تو انہوں نے ایک شریف خاندان کی غریب لڑکی آنا اندریٹونا شوبیلووا سے شادی کر لی۔ شادی پر بیوی کو کوئی جہیز نہ ملا تھا۔ لیکن انہیں ایک فرانسیسی تارک وطن مون رویش کے خاص بورڈنگ اسکول میں تعلیم ملی تھی۔ یہ ایک ایسا وصف تھا جس پر آنا اندریٹونا ساری زندگی فخر کرتی رہیں۔ حالانکہ دنیا میں کوئی شخص بچی اندازہ نہ کر سکتا تھا کہ بھلا وہ تعلیم تہی کس مضمون کی۔ نکولائی سرگیٹج بہت اچھے منتظم ثابت ہوئے۔ اس پاس کے زمینداروں

نے اپنی جاگیروں کا انتظام کرنا ان سے سیکھا۔ کچھ سال اس طرح گزر گئے کہ اچانک ایک بڑا تعلقہ دار پرنس پیوٹر الیکساندروویچ والکوفسکی پیٹرسبرگ شہر سے پاس کے تعلقے واسی لفسکوئے میں آیا۔ یہ تعلقہ ۹ سو کمپروں کا تھا۔ سارے گرد و نواح میں اس کی آمد کی دھوم مچ گئی۔ یہ پرنس ابھی جوان تھا اگرچہ ابتدائی نوجوانی کے دن کبھی کے گزر چکے تھے۔ بڑے عمدے پر رہ چکا تھا۔ اس کا رسوخ بہت تھا۔ نقد رقم بھی کافی ملی تھی۔ صورت شکل کا بھی اچھا تھا۔ اور آخری بات یہ کہ پہلی بیوی مر چکی تھی۔ یہ تھی وہ بات جس کی وجہ سے آس پاس کے علاقے کی کنواریوں اور عورتوں کو اس سے گہری دلچسپی ہو گئی تھی۔ لوگوں میں بڑا چرچا تھا کہ گورنر نے، جو اس کا کوئی دور کا رشتہ دار ہوتا تھا، شہر میں پرنس کی آمد پر دھوم دھام کا استقبال کیا، اور جب وہ داخل ہوا تو اس کی آن بان دیکھ کر گورنر کے حلقے کی معزز خواتین اس پر فدا ہو گئیں وغیرہ وغیرہ۔ مختصر یہ کہ وہ پیٹرسبرگ شہر کی اشرافیہ کے ان نمائندوں میں سے تھا جو اول تو دیہاتی حلقوں میں اپنی صورت دکھاتے ہی نہیں، اور ایک بار آجائیں تو غیر معمولی سنسنی سی پھیلا دیتے ہیں۔ پرنس کی خوش خلقی، البتہ ان لوگوں تک نہیں پہنچ سکی جن کی اسے کوئی ضرورت نہ تھی یا جن کو وہ اپنے سے ذرا بڑی کم تر سمجھتا تھا۔ اپنے پاس پڑوس والوں میں بھی عام طور پر اس نے میل جول بڑھانے کی کوشش نہ کی جس کی وجہ سے فوراً اس کے بے شمار دشمن پیدا ہو گئے۔ چنانچہ ہر آدمی کے کان کھڑے ہو گئے کہ پرنس کو نکولائی سرگیئچ سے ملاقات کرنے کا خیال یکایک کیسے آگیا۔ یہ درست ہے کہ نکولائی سرگیئچ اس کے سب سے پڑوس کے زمیندار تھے۔ اخصنیف کے گھرانے پر پرنس کی شخصیت کا بڑا گہرا اثر پڑا۔ میاں بیوی دونوں کو اس نے لبھا لیا۔ آنا اندریٹونا تو خاص طور سے اس پر فدا ہو گئیں۔ تھوڑے ہی دن گزرے ہوں گے کہ ان کا میل جول بے تکلفی کی حد کو پہنچ گیا۔ پرنس خود روزانہ ان کے گھر آتا اور ان کو بھی اپنی حویلی پر دعوت دیتا۔ وہ ان سے قصے کہانیاں، لطیفے، چھیڑ چھاڑ کی باتیں کیا کرتا، ان کا بدبخت پیمانہ بجایا کرتا اور گایا کرتا۔ اخصنیف میاں بیوی کی سمجھ میں یہ پہلی نہ آتی تھی کہ پرنس جیسے شریف اور

باغ و بہار آدمی کے بارے میں لوگ بھلا یہ کیوں کہتے ہیں کہ وہ مغرور ہے، خود پسند ہے، سیدھے منہ بات نہیں کرتا، پاس پڑوس کے سب لوگ متفقہ طور پر اسے ایسا کیوں ٹھیراتے ہیں۔ یہ بات تو صاف تھی کہ پرنس کو نکولائی سرگیچ اس قدر سادگی، صاف گوئی، کھرے پن، بے غرضی اور خوش دلی کی بنا پر بہت پسند تھے۔ زیادہ عرصہ نہ گزرا کہ معاملہ سلجھ گیا۔ پرنس والکوفسکی اپنی جاگیر میں یہ ٹھان کر آیا تھا کہ اپنے تعلقے کے منیجر سے چھٹکارا حاصل کر لے۔ اس کے تعلقے کا منیجر ایک آوارہ مزاج جرمن، زراعت کا ماہر تھا۔ اس میں خود پسندی بہت تھی۔ اس کے کھچڑی بالوں سے بزرگی ٹپکتی تھی، آنکھوں پر چشمہ لگا رہتا تھا اور ناک نوکیلی تھی۔ ان اوصاف کے باوجود اس نے پرنس کے تعلقے میں بے شرمی کے ساتھ لوٹ مچا رکھی تھی، اور بدترین بات یہ تھی کہ اس نے کئی کسانوں کی پٹائی کر کے مار ڈالا تھا۔ آخر اس جرمن ایوان کارلووچ کی حرکتیں پکڑی گئیں اور اس کا بھانڈا پھوٹ گیا۔ اسے بہت غصہ آیا۔ بگڑا، جرمن دیانت داری کی بہت دھائیاں دیں مگر ایک نہ چلی اور اسے کسی قدر ذلت کے ساتھ نکال دیا گیا۔ پرنس کو اب منیجر کی ضرورت تھی۔ چنانچہ اس کی نظر انتخاب نکولائی سرگیچ پر پڑی جو بذات خود عمدہ قسم کے منتظم تھے۔ اور ان کی دیانت داری میں کسی کو ذرا بیبی شبہ نہ ہو سکتا تھا۔ معلوم ایسا ہوتا ہے کہ پرنس اس فکر میں تھا کہ نکولائی سرگیچ خود اپنی خدمات اس غرض کے لئے پیش کر دیں۔ لیکن ایسا نہیں ہوا۔ بالآخر پرنس نے ایک روز نہایت دوستانہ نیاز بندی کے ساتھ ان کے آگے یہ تجویز پیش کر دی۔ نکولائی سرگیچ نے اول اول تو انکار ہی کیا۔ لیکن تیغخواہ اتنی بڑی پیش کی گئی تھی کہ آنا اندرینونا کے منہ میں پانی بھر آیا۔ اور پھر پرنس نے جو ان کے ساتھ اور دگنی شرافت اور خوش خلقی جٹائی اس سے نکولائی سرگیچ میں تاب انکار نہ رہی۔ پرنس کے دل کی مراد بر آئی۔ اس سے یہ نتیجہ نکالا جا سکتا ہے کہ اس شخص میں آدمی کی اچھی پرکھ تھی۔ اخصیف گھرانے سے مختصر ملاقات میں ہی اس نے ٹھونک بجا کر دیکھ لیا کہ کس مزاج کے آدمی سے واسطہ ہے اور یہ طے کر لیا کہ نکولائی سرگیچ کو صرف شرافت، گرم جوشی اور خوش خلقی کے بیوہار سے ہی شیشے

میں اتارا جا سکتا ہے۔ اس آدمی کا دل جیتنا چاہئے۔ محض رویہ کارگر نہیں ہو سکتا۔ پرنس کو ضرورت تھی ایسے مینیجر کی جس پر ہمیشہ آنکھیں بند کر کے اعتماد کیا جا سکے اور پھر واسی لفسکوئے آنا نہ پڑے۔ بس اسے اتنا ہی چاہئے تھا۔ نکولائی سرگیٹچ کو اس شخص نے ایسا لبھالیا تھا کہ وہ واقعی بھولپن میں پرنس کی گہری دوستی کا اعتبار کرنے لگے تھے۔ نکولائی سرگیٹچ ان شریف الطبع اور پرخلوص محبت کرنے والوں میں تھے جو ہم روسیوں میں بہت دلکش شخصیت رکھتے ہیں خواہ لوگ ان کے خلاف جو بھی کہیں۔ اور ان لوگوں کی حالت یہ ہوتی ہے کہ ایک بار کسی سے محبت کرنے پر آجائیں (خدا جانے چند موقعوں پر ہی ایسا کیوں ہوتا ہے) تو اپنا تن من سب اس پر نثار کر دیتے ہیں اور اپنی اس جان نثاری کو مضحکہ خیز حد تک پہنچا دیتے ہیں۔

سال گزرتے گئے۔ پرنس کی جاگیر خوب پھلی پھولی۔ تعلقہ دار اور اس کے مینیجر کے باہمی تعلقات میں دونوں طرف ذرا بھی آنچ نہ آئی اور وہ حسب دستور برقرار رہے۔ لیکن ہاں بڑھے بھی نہیں۔ دونوں کے درمیان کاروباری خط و کتابت ہوتی رہی۔ اگرچہ پرنس نے اپنے مینیجر کے کام میں کوئی دخل نہ دیا لیکن کبھی کبھی وہ مشورے بھیجا کرتا تھا جن کی عملی اور کاروباری صلاحیت پر نکولائی سرگیٹچ کو حیرت ہوتی تھی۔ یہ بات صاف تھی کہ نہ صرف وہ روپے کے بے جا مصرف کو ناپسند کرتا تھا بلکہ رویہ بنانا جانتا تھا۔ بہر حال پرنس کی واسی لفسکوئے میں آمد کو پانچ برس گزرے ہوں گے کہ اس نے نکولائی سرگیٹچ کو اس بات کا اختیار دیا کہ وہ اسی صوبے میں چار سو کمپروں کی ایک اور شاندار جاگیر خرید لیں۔ نکولائی سرگیٹچ اس سے بہت خوش ہوئے۔

پرنس کی کامیابیوں کی خبریں، ترقی اور عہدے کی برتری کی اطلاعیں نکولائی سرگیٹچ کے لئے اس قدر پیاری تھیں جیسے پرنس کوئی ان کا سگا بھائی ہو۔ ایک دن ان کی خوشی کا کوئی ٹھکانا نہ رہا جب پرنس نے ایک موقع پر ان کی ذات پر انتہائی اعتماد کا اظہار کیا۔ اب سنئے کہ وہ موقع کیا تھا... لیکن نامناسب نہ ہوگا اگر میں اس کے بیان سے پہلے پرنس والکوفسکی کی زندگی کے بارے میں چند تفصیلات بتانا چلوں کیونکہ یہ ذات شریف سیری اس کہانی کی ایک نمایاں شخصیت ہیں۔

چوتھا باب

یہ تو میں پہلے ہی بتا چکا ہوں کہ پرنس کی بیوی سر چکی تھی۔ اس نے ابتدائی نوجوانی میں ہی شادی کر لی تھی اور شادی روپے کی خاطر کی تھی۔ اس کے والدین ماسکو میں اپنی ساری دولت گنوا چکے تھے اور ان سے پرنس کو وژن میں شاید ہی کچھ ملا ہو۔ واسی لیفسکوئے کی جاگیر بار بار رہن رکھی گئی اور پھر اس پر قرض بھی حیثیت سے زیادہ چڑھ گیا تھا۔ ۲۲ برس کی عمر میں پرنس کا حال یہ تھا کہ مجبوراً اسے ماسکو میں سرکاری ملازمت کرنی پڑی اور گرہ میں دام بالکل نہ تھے۔ وہ اپنی زندگی ایسے شروع کر رہا تھا جیسے بڑے گھرانے کے فلاش وارث کیا کرتے ہیں۔ شادی نے پرنس کو بچا لیا۔ ایک تاجر کی ڈھلتی عمر کی بیٹی سے اس نے شادی کر لی۔ اگرچہ تاجر نے دان جہیز کے معاملے میں اسے دھوکا دیا تاہم اتنا ضرور ہاتھ آیا کہ پرنس نے بیوی کے روپے سے اپنی رہن رکھی ہوئی جائداد چھڑالی اور اپنے پیروں پر کھڑا ہونے کے قابل ہو گیا۔ تاجر کی بیٹی قریب قریب ان پڑھ تھی، شاید ہی دو چار لفظ جوڑ سکتی ہو، شکل صورت کی بھی بری تھی۔ مگر اس میں ایک خوشگوار خصوصیت تھی۔ یہ کہ وہ نیک دل اور یر زبان عورت تھی۔ اس خصوصیت سے جو زیادہ سے زیادہ فائدہ ہو سکتا تھا، وہ پرنس نے اٹھایا۔ شادی کے پہلے سال کے بعد اس نے بیوی کو اس کے باپ کے پاس ماسکو میں چھوڑ دیا، اور خود ”...“ صوبے میں اپنی ملازمت پر چلا گیا۔ اس عرصے میں اس سے ایک بچہ بھی ہو چکا تھا۔ اس نے پیٹرسبرگ میں اپنے ایک بااثر رشتہ دار کے ذریعے نہایت اہم عہدہ حاصل کر لیا تھا۔ اس کی روح بے قرار تھی کہ جیسے تیسے اونچے عہدوں پر پہنچے، آگے بڑھے، اپنا مستقبل بنائے، اور یہ اندازہ کر کے کہ موجودہ بیوی کے ساتھ نہ تو وہ ماسکو میں رہ سکتا ہے، نہ پیٹرسبرگ میں، اس نے فیصلہ کیا کہ جب تک حالات پلٹا نہ کھائیں وہ دور دور کے اضلاع میں پیام رکھے گا۔ کہا جاتا ہے کہ شادی کے پہلے سال میں ہی اس نے بیوی کے ساتھ جو بے رحمی کا برتاؤ کیا وہ اسے قبر میں اتار دینے کو کافی تھا۔ نکولائی سرگیئچ اس افواہ

پر بہت گرم ہوتے تھے اور پرنس کی طرف سے صفائی دیا کرتے تھے اور کہتے تھے کہ پرنس جیسا شخص بدسلوکی تو کبھی کر ہی نہیں سکتا۔ بہر حال کوئی سات برس بعد پرنس کی بیوی دنیا سے چل بسی اور سوگی خاوند فوراً پیٹرسبرگ آپہنچا۔ یہ بھی واقعہ ہے کہ اس شخص نے پیٹرسبرگ میں ذرا سنسنی سی پھیلا دی۔ دولت پاس تھی۔ صورت شکل اچھی تھی، جوانی بھی تھی، بہت سی جگمگاتی ہوئی خوبیاں تھیں۔ باتوں میں چٹخارہ تھا، ذوق ستھرا تھا، اور پھر ہمیشہ ہشاش بشاش رہتا تھا، یہ سب باتیں ایسی تھیں کہ ان کے ہوتے وہ پیٹرسبرگ میں کوئی قسمت آزا نہیں بلکہ ایسا شخص سمجھا گیا جو صاحب حیثیت تھا۔ کہا جاتا ہے کہ پرنس میں واقعی کوئی ایسی چیز تھی جو دل لبھا لیتی تھی، لوگوں پر چھا جاتی تھی اور طاقتور تھی۔ عورتوں کے لئے یہ شخص بڑی جاذبیت رکھتا تھا۔ کسی حسینہ سے جو سوسائٹی میں کافی مقبول تھی اس کا معاملہ پھنس گیا اور اس کے متعلق طرح طرح کے چرچے ہونے لگے۔ حالانکہ احتیاط اور دوراندریشی کا مادہ اس کی فطرت میں تھا اور کنجوسی کی حد کو پہنچتا تھا، پھر بھی اس نے خوب رویہ بہایا۔ خاص خاص لوگوں سے جو بڑی رقمیں ہارا اور ماتھے پہ بل ڈالے بغیر کافی رویہ دیتا رہا۔ لیکن وہ پیٹرسبرگ اس لئے نہیں آیا تھا کہ یہاں سیر تفریح کرے گا۔ وہ اس پر تلا ہوا تھا کہ اپنا کیریئر یا مستقبل بنائے گا اور بالآخر اپنی پوزیشن مضبوط کر لے گا۔ یہ مقصد اسے حاصل ہو گیا۔ اس کے ایک معزز رشتہ دار کاؤنٹ نائٹسکی جو شاید اس حال میں اس پر توجہ بھی نہ کرتے اگر وہ کسی ملازمت کے امیدوار کی حیثیت سے ان کی خدمت میں گیا ہوتا، وہ سماج میں اس کی نمایاں حیثیت سے اسے گرویدہ ہوئے کہ اس پر خاص چشم عنایت رکھنے کے روادار بھی ہوئے اور خصوصیت سے پیش آنے لگے، یہاں تک کہ پرنس کے سات سالہ بچے کو بھی انہوں نے اپنے ہاں پرورش کے لئے رکھ لیا۔ یہ جو میں نے واسی لفسکوئے میں پرنس کا آنا اور اخصنیف گھرانے سے اس کا گھل مل جانا بیان کیا ہے، یہ اسی زمانے کا قصہ ہے۔ بالآخر کاؤنٹ صاحب کے اثر و رسوخ سے اسے ایک نہایت اہم سفارت خانے میں عہدہ مل گیا اور وہ ملک سے باہر چلا گیا۔ اس کے بعد سے پرنس کے متعلق بری بری خبریں آنے لگیں۔ مثلاً یہ خبر پھیلی کہ بدیس میں اسے

کوئی بڑا ناگوار واقعہ پیش آیا لیکن حقیقت کا پتہ کسی کو نہ تھا۔ لوگوں کو صرف اتنا معلوم تھا جیسا کہ میں پہلے ہی کہہ چکا ہوں کہ اس نے اپنی جاگیر میں چار سو کمیروں کا علاقہ اور شامل کر لیا ہے۔ کئی سال بعد کہیں وہ بدیس سے لوٹا۔ اس وقت وہ بہت اعلیٰ عہدے پر مامور تھا اور آتے ہی اسے پیٹرسبرگ میں ایک نہایت اونچی جگہ مل گئی۔ اخمنیکا تعلقے میں یہ خبر گرم تھی کہ پرنس عنقریب دوسری شادی کرنے والا ہے اور دوسری شادی ایسی ہوگی جو اسے ایک دولت مند، معزز اور زبردست خاندان سے نٹھی کر دے گی۔ ”خاص درباریوں میں جگہ بنا لی، سمجھو،“ نکولائی سرگیئچ نے خوشی سے دونوں ہاتھ ملتے ہوئے کہا۔ میں اس زمانے میں پیٹرسبرگ میں ہی تھا اور یونیورسٹی میں پڑھتا تھا۔ مجھے یاد ہے کہ نکولائی سرگیئچ نے مجھے ایک خط لکھا تھا کہ جو افواہ پرنس کے بارے میں پھیلی ہے اس کی تصدیق کر کے لکھوں۔ انہوں نے میرے بارے میں پرنس کو بھی لکھا کہ وہ مجھ پر خاص عنایت کی نظر رکھیں لیکن اس نے اس خط کا کبھی کوئی جواب نہ دیا۔ مجھے تو صرف اتنا معلوم تھا کہ پرنس کے صاحب زادے، جنہوں نے پہلے کاؤنٹ صاحب کے گھرانے میں پرورش پائی تھی اور بعد میں کالج میں، وہ اب انیس برس کی عمر میں تعلیم پوری کر چکے ہیں۔ میں نے اخمنیف گھرانے کو اس کی اطلاع دی اور لکھا کہ پرنس کو بیٹے سے بڑی ہی محبت ہے، ان کے لاڈ پیار نے لڑکے کو بگاڑ دیا ہے اور ابھی سے پرنس اس کے مستقبل کی زندگی کے منصوبے بنا رہے ہیں۔ یہ سب خبریں مجھے ساتھ کے طلب علموں سے ملی تھیں جو پرنس کے فرزند ارجمند کو اچھی طرح جانتے تھے۔ انہی دنوں کی بات ہے کہ ایک دن نکولائی سرگیئچ کو پرنس والکوفسکی کا ایک خط ملا جس نے انہیں مخمضے میں ڈال دیا۔

پرنس، جیسا کہ میں پہلے کہہ چکا ہوں، اب تک صرف خشک قسم کے کاروباری خط لکھا کرتا تھا، اب اس نے نیکولائی سرگیئچ کو خاندانی معاملات کے بارے میں تفصیلی خط لکھ ڈالا۔ خط بھی ایسا، جو بہت بے تکلف اور دوستانہ تھا۔ خط میں اس نے اپنے بیٹے کی شکایت کی اور لکھا کہ صاحب زادے بگڑتے جا رہے ہیں، یہ دیکھ کر انہیں دلی رنج ہوتا ہے۔ اتنا ضرور ہے کہ وہ ابھی چھوکرا ہے، اس کی پیراہروی کو وزن تو نہ دینا چاہئے (یعنی اپنے بیٹے

کی طرفداری بھی مقصود تھی)، لیکن اس نے سوچ لیا ہے کہ بیٹے کو سزا ضرور دے گا اور ایسا سبق دے گا کہ وہ یاد رکھے۔ اس کا طریقہ یہ ہے کہ کچھ عرصے کے لئے شہر سے نکال کر گاؤں میں اخصیف گھرانے کے چارج میں بھیج دیں۔ پرنس نے خط میں لکھا تھا کہ اسے ”سہریان، نیکدل، شریف نکولائی سرگیچ پر اور خاص طور سے آنا اندریٹونا کی ذات پر بہت بھروسہ ہے، اور ان دونوں سیاں بیوی سے النجا کی تھی کہ لڑکا وہاں آئے تو اس سنبجلے کو وہ اپنے خاندان میں جگہ دیں، اس کے دماغ سے شہر کے چونچلے نکال دیں اور عقل سکھائیں۔ ہو سکتے تو اس سے پیار کریں، اور سب سے بڑھ کر یہ کہ اس میں جو من سوجی بن پیدا ہو گیا ہے، اسے دور کر کے ”وہ سخت اور محتاط قاعدے ضابطے اس میں پیدا کریں جو انسانی زندگی کے لئے نہایت لازم ہیں“۔ بڑے سیاں نکولائی سرگیچ نے اس فرض کو بڑی سرگرمی سے اپنے کاندھوں پر لے لیا۔ پرنس کے صاحبزادے آ پہنچے۔ اخصیف خاندان نے ان کی بڑی آؤبھگت کی۔ نکولائی سرگیچ کو تھوڑے دنوں میں اس لڑکے سے اتنا پیار ہو گیا جیسے خود اپنی اولاد نشا سے تھا۔ ایک عرصے بعد بھی جب نکولائی سرگیچ اور پرنس میں قطع تعلق ہو گیا، تب بھی وہ اس لڑکے کو جس کا اصلی نام پرنس الکسی پتروچ تھا، پیار سے ایوشا ہی کہتے تھے۔ واقعی وہ بڑا دل کش نوجوان تھا۔ خوش وضع، نازک اندام اور عورتوں کی طرح بات بات پر روٹھنے والا۔ مگر اسی کے ساتھ ہشاش بشاش اور بھولا بھالا۔ اس نے ایسی طبیعت پائی تھی جو ہر وقت نہایت شریفانہ جذبات قبول کرنے پر تیار ہو سکتی تھی۔ محبت کرنے والا دل، پاکیزہ اور شکرگزار۔ سارے گھر میں اس کی بوجا ہونے لگی۔ حالانکہ اس کی عمر ۱۹ کو پہنچ چکی تھی پھر بھی وہ بالکل بچہ تھا۔ یہ تصور کرنا بھی مشکل تھا کہ آخر وہ کون سا جرم ہوگا، باپ جس کی سزا دینا چاہتا تھا۔ حالانکہ کہا جاتا تھا کہ وہ بیٹے سے بہت محبت کرتا ہے۔ افواہ پھیلی ہوئی تھی کہ برخوردار کی زندگی پیٹرسبرگ میں بڑی ناکارہ اور بے لگام تھی۔ اس نے نوکری کرنے سے انکار کر دیا تھا اور اس سے باپ کو بڑی مایوسی ہوئی تھی۔ نکولائی سرگیچ نے بھی ایوشا سے اس بارے میں کچھ نہ پوچھا کیونکہ انہیں اندازہ تھا کہ خود پرنس اپنے خط میں اس سوال سے کترا گئے ہیں۔

سننے میں آتا تھا کہ پرنس کے صاحب زادے نے کوئی ناقابل معافی شرارت کی تھی، کسی عورت سے قصہ چلا تھا، پھر کہیں ہسٹول تان لی تھی، ناش کی بازی میں بہت بڑی رقم ہار گیا تھا۔ یہ بھی کہا جاتا تھا کہ اس نے دوسروں کا رویہ اڑا دیا۔ یہ بھی افواہ سننے میں آئی کہ پرنس نے کسی قصور کی بنا پر بیٹے کو اپنے سے جدا نہیں کیا تھا بلکہ اس میں پرنس کی اپنی غرض پوشیدہ تھی۔ نکولائی سرگیئچ نے سلاست کے ساتھ ان ساری افواہوں کو رد کر دیا۔ خاص طور پر اس کی وجہ یہ تھی کہ بیٹے کو اپنے باپ سے بڑا پیار تھا، بچپن اور لڑکپن میں جس باپ کے ساتھ رہنا نصیب نہ ہوا اس کا وہ اس قدر دلدادہ تھا۔ ایوشا اپنے باپ کا ذکر بڑی محبت سے، بڑی تعریفوں کے ساتھ کرتا تھا، اور صاف معلوم ہوتا تھا کہ باپ کی شخصیت اس پر چھائی ہوئی ہے۔ کبھی کبھی ایوشا گپ شپ کرتا تھا اور ایک پرنس کا ذکر بھی سناتا تھا کہ باپ بیٹے دونوں اس سے عشق لڑاتے تھے۔ خود اسی نے بتایا کہ آخر کار بیٹے کے ہاتھوں باپ کو مات اٹھانی پڑی اور باپ کو اس حرکت پر سخت طیش آیا۔ وہ ہمیشہ یہ قصہ مزے لے لے کر سنایا کرتا تھا، بچوں کی سی سادگی کے ساتھ اور خوب کھل کھل کر قہقہے لگایا کرتا تھا۔ لیکن نکولائی سرگیئچ فوراً اسے منع کر دیتے تھے۔ ایوشا کی زبانی اس خبر کی بھی تصدیق ہو گئی کہ پرنس شادی کرنے والا ہے۔

ایوشا کو جلاوطنی میں قریب قریب ایک سال گزر چکا تھا۔ اس مدت میں وہ باپ کو ادب کے ساتھ شرافت اور سمجھداری کے خط لکھتا رہا تھا۔ اسے خوب واسی لیفسکوئے سے اتنا لگاؤ ہو چکا تھا کہ جب باپ موسم گرما میں (نکولائی سرگیئچ کو پہلے سے باقاعدہ اطلاع دے کر) یہاں آیا تو جلاوطن بیٹا خود اپنے باپ سے عرض کرنے لگا کہ اسے واسی لیفسکوئے میں ہی زیادہ سے زیادہ عرصے تک رہنے دیا جائے کیونکہ دیہات کی زندگی ہی اس کی اصلی تفریح ہے۔ ایوشا کے من میں جو کچھ سماتا تھا، اس کے جو کچھ فیصلے ہوا کرتے تھے، وہ سب کے سب اعتدال سے بڑھی ہوئی اعصابی کیفیت کا، گرم جوشی کا، اور ایسی غیر ذمہ داری کا، جو اکثر بے خیالی اور لاپرواہی تک پہنچتی تھی، اور ہر قسم کے بیرونی اثرات کا فوراً شکار ہو جانے والی طبیعت اور قوت ارادی کے بالکل

لاپتہ ہونے کا نتیجہ ہوتے تھے۔ پرنس نے اس کی عرضداشت کو ایک طرح کے شک و شبہ سے سنا... ہوتے ہوتے یہ ہوا کہ نکولائی سرگیٹچ اپنے پرانے ”دوست“ کو بمشکل پہچان سکے۔ پرنس والکوفسکی اب بالکل بدل چکا تھا۔ ایک دم نکولائی سرگیٹچ کے ساتھ اس کے رویے میں نکتہ چینی خاص طور سے بڑھ گئی۔ اور جب جاگیر کا حساب نکالا گیا اور حساب فہمی ہونے لگی تو پرنس کی طرف سے حرص، کنجوسی اور ایک ناگوار قسم کی بے اعتباری ظاہر ہوئی۔ اس رویے سے نیک دل اخمیف کو بہت ٹھیس لگی۔ کافی دنوں تک تو انہیں یقین نہ آیا کہ وہ ٹھیک اندازہ لگا رہے ہیں کہ نہیں۔ چودہ برس پہلے جب پرنس پہلی بار اپنی جاگیر میں آیا تھا، اس وقت کے رویے میں اور اب کے طور طریق میں زمین آسمان کا فرق پڑ گیا تھا۔ اب کی بار پرنس نے آس پاس کے تعلقہ داروں سے، یعنی جو خاص خاص تھے، ان سے میل جول بڑھایا۔ وہ ایک بار بھی نکولائی سرگیٹچ سے ملنے نہ آیا اور اس سے ماتحتوں کا سا سلوک کیا۔ اور بعد میں ایک ایسا واقعہ ہوا جس کی کوئی توجیہ سمجھ میں نہیں آتی۔ پرنس اور نکولائی سرگیٹچ کے درمیان بغیر کسی سبب کے تیز و تند جھگڑا اٹھ کھڑا ہوا۔ دونوں طرف سے گرما گرم توہین آسیر لفظ سنتے میں آئے۔ اخمیف غصے کے مارے واسی لیفسکوئے سے چلے گئے۔ لیکن معاملہ یہیں ختم نہ ہوا۔ تمام پاس پڑوس میں نفرت انگیز افواہیں پھیل گئیں۔ کہا جانے لگا کہ نکولائی سرگیٹچ نے نوجوان ایوشا کے طور طریق کو اچھی طرح بھانپ کر یہ چال چلی تھی کہ اس کی کمزوریوں سے فائدہ اٹھا کر اپنا الو سیدھا کرے۔ خبر گرم ہوئی کہ نکولائی سرگیٹچ کی بیٹی نتاشا، جس کی عمر اب سترہ برس تھی، جال بچھا رہی تھی کہ ۲۰ برس کے اس نوجوان کو اپنی محبت میں مبتلا کر لے۔ اور والدین اگرچہ بظاہر انجان بنتے تھے لیکن انہوں نے خود یہ جال بنا تھا۔ اور یہ کہ جال باز اور ”بدچلن“، نتاشا اس نوجوان کو بالکل اپنی مٹھی میں لے چکی تھی، یہ اسی کی کوششوں کا نتیجہ تھا کہ پاس پڑوس کے شریف، باعزت زمیندار گھرانوں سے جہاں بکثرت نوجوان لڑکیوں کا شباب پھوٹ رہا تھا، اس نوجوان کو دور دور رکھا گیا۔ آخر میں یہ باور کرایا جاتا تھا کہ نتاشا اور پرنس کے صاحب زادے نے آپس میں یہ عہد و پیمانہ کر لیا ہے کہ واسی لیفسکوئے سے بارہ کوس

دور گری گورٹیوہ گاؤں میں جا کر شادی رچالیں گے، جس کا مقصد بظاہر یہ دکھانا تھا کہ نتاشا کے والدین کو خبر نہ ہونے پائے لیکن اصل میں ان کو ذرا ذرا سی تفصیل تک معلوم تھی اور صرف یہی نہیں بلکہ اپنی بیٹی کو وہ زہرآلود مشوروں سے اور شہ دیا کرتے تھے۔ مختصر یہ کہ آس پاس کے مرد وزن میں اس معاملے کے متعلق جیسی جیسی افواہیں گھڑی گئی تھیں، وہ پوری کتاب میں نہیں سما سکتیں۔ مگر ان سب میں قابل غور بات تو یہ تھی کہ خود پرنس کو ان ساری افواہوں کا پکا یقین تھا۔ اور جب اسے اپنی جاگیر سے ایک گمنام خط اس سلسلے میں ملا تو وہ اسی غرض سے واسی لیفسکوٹے میں آیا۔ شاید کوئی سوچے کہ جو شخص نکولائی سرگیٹچ کو ذرا بھی جانتا ہو وہ ان کے خلاف اس طرح کے الزامات پر کیا یقین کرے گا، لیکن جیسا کہ ہمیشہ ہوتا ہے، ہر آدمی جوش میں تھا۔ ہر شخص جو منہ میں آتا تھا، کہہ رہا تھا، اگرچہ کسی کو واقعے کی تحقیق نہ تھی لیکن جسے دیکھنے وہ سر ہلاتا اور نکولائی سرگیٹچ کو ہی قصوروار ٹھیراتا تھا۔ نکولائی سرگیٹچ اتنے خوددار آدمی تھے کہ انہوں نے افواہ بازوں کے سامنے اپنی بیٹی کی صفائی پیش کرنا بھی پسند نہ کیا اور یوی تک کو سختی سے منع کر دیا کہ پڑوسیوں سے اس معاملے پر الجھا نہ جائے۔ نتاشا جو خود اتنے الزاموں کا شکار بنی تھی، اس تمام افواہ سے بے خبر تھی اور سال بھر تک بے خبر ہی رہی، نہایت احتیاط کے ساتھ اس سے تمام واقعہ چھپایا گیا اور وہ یوں ہی کھیلتی کودتی پھری جیسے بارہ برس کا بچہ۔

اسی عرصے میں جھگڑا اور بڑھ گیا۔ بڑھتا چلا گیا۔ شوشے چھوڑنے والوں نے بھی کوئی کسر نہ اٹھا رکھی۔ مخبروں اور گواہوں نے بڑھ بڑھ کے ہاتھ دکھائے اور بالآخر وہ پرنس کو یہ یقین دلانے میں کامیاب ہو گئے کہ واسی لیفسکوٹے میں جب تک نکولائی سرگیٹچ کی مینیجر قائم رہی، ایمانداری سے تو اسے دور کا بھی واسطہ نہ تھا۔ سب سے بڑھ کر یہ کہ نکولائی سرگیٹچ نے تین سال ہوئے جب جنگل بیچا تھا تو اس میں ۱۲ ہزار روپل کا خرد برد کیا تھا، اور اس کی ناقابل تردید شہادت عدالت کے سامنے لائی جا سکتی ہے، خاص طور پر ایسی صورت میں جب کہ معلوم ہے کہ نکولائی سرگیٹچ نے پرنس سے اجازت حاصل کئے بغیر جنگل بیچا،

اپنی جگہ آپ فیصلہ کر لیا، بعد میں پرنس کو سمجھا دیا کہ جنگل بیچ دینا ضروری تھا اور جتنی رقم فروخت سے حاصل ہوئی تھی اس سے کہیں کم کھاتے میں درج کرا دی۔ یہ ساری باتیں، اس میں شک نہیں کہ تھیں تو گھڑی ہوئی اور بعد میں ثابت بھی ہو گیا لیکن اس وقت پرنس کو ان سب کا ذرہ ذرہ یقین آ گیا، اور اس نے گواہوں کی موجودگی میں نکولائی سرگیٹچ کو چور کہا۔ احمٹیف اسے برداشت نہیں کر سکے تھے۔ انہوں نے بھی ترکی بہ ترکی جواب دیا اور بہت سخت جنگ چھڑ گئی۔ فوراً ان کے خلاف مقدمہ دائر کر دیا گیا۔ نکولائی سرگیٹچ کے پاس سارے کاغذات موجود نہ تھے۔ نہ تو ان کی پشت پر زبردست لوگوں کا ہاتھ تھا اور نہ انہیں مقدمہ بازی کا تجربہ تھا۔ انہوں نے مقدمے میں پڑنے ہی محسوس کیا کہ ان کے پیروں کے نیچے زمین کمزور ہے۔ ان کی جائداد پر پابندی لگ گئی۔ جھنجھلاہٹ میں بے چارے بوڑھے کے ہاتھ پاؤں پھول گئے اور انہوں نے سب کچھ اس داؤ پر لگا کر فیصلہ کیا کہ پیٹرسبرگ پہنچ کر بذات خود اپنے مقدمے کی پیروی کریں اور جاگیر پر کسی تجربہ کار آدمی کو دیکھ بھال کے لئے لگا دیا۔ معلوم ہوتا ہے کہ پرنس کو خود بھی جلدی ہی احساس ہو گیا کہ اس نے نکولائی سرگیٹچ کی بلاوجہ توہین کی ہے۔ لیکن توہین دونوں فریقوں کی طرف سے اتنی سخت ہوئی تھی کہ اب صلح صفائی کا کوئی امکان نہ رہ گیا تھا۔ اور آگ بگولا پرنس اس پر تلا ہوا تھا کہ پورا زور لگا کر قصبہ پاک کرے یعنی اپنے حریف، سابق منیجر کو ٹکڑوں کا محتاج کر کے چھوڑے۔

پانچواں باب

غرض اس طرح احمٹیف گھرانہ پیٹرسبرگ چلا آیا۔ اتنے لمبے زمانے کی جدائی کے بعد جو سیری نٹاشا سے ملاقات ہوئی اس کا ذکر یہاں نہ کروں گا۔ میں ان چار برسوں میں کبھی اسے بھلا نہ سکا تھا۔ اس کا خیال کن جذبات کے ساتھ آتا تھا یہ تو میں پوری طرح خود بھی نہ سمجھ پاتا تھا، مگر ہاں، جب ہم دوبارہ ملے تو فوراً یہ

خیال دماغ میں اترا کہ قسمت نے اسے میرا بنایا ہے۔ اس گھرانے کے پیٹرسبرگ آجانے کے بعد شروع کے دنوں میں تو ایسا لگتا تھا کہ ان چار برسوں میں وہ ذرا بھی نہیں بڑھی، بالکل ویسی کی ویسی ہی چھوٹی سی بچی ہے جیسی جدا ہوتے وقت چھوڑ آیا تھا، لیکن ہر دن کچھ بدلا بدلا سا نظر آنے لگا اور یہ نئی تبدیلی ایسی تھی جس کی مجھے کچھ خبر ہی نہ تھی، جیسے مجھ سے جان بوجھ کر چھپائی گئی ہو، جیسے لڑکی کے پردے میں عورت مجھ سے دانستہ چھپی رہی ہو۔ اور ہر نئی دریافت پر کیسا لطف آتا تھا! بڑے میاں پیٹرسبرگ میں پہنچے تو اول اول چڑچڑے اور الجھے سے رہے۔ ان کے معاملات بگڑتے چلے جا رہے تھے۔ وہ برہم رہتے تھے، آپسے سے باہر ہو جاتے تھے، بات کی برداشت نہ تھی اور ہم سے بالکل بے خبر اپنے کاغذوں اور دستاویزوں میں الجھے رہتے تھے۔ آنا اندریٹونا اول اول تو کسی گم شدہ کی طرح بدحواس ہو گئی تھیں۔ انہیں کسی شے کی سدھ بدھ نہ تھی۔ پیٹرسبرگ نے انہیں ہڈبڑا دیا تھا۔ خوف سے آہیں بھرا کرتی تھیں۔ انہیں جھرجھری سی آتی تھی۔ پرانے طرز کی زندگی کی یاد میں آنسو رواں ہوتے تھے، اخمنیفکا کی یادیں ستاتی تھیں، فکر رہتی تھی کہ نتاشا اب شادی کے قابل ہو گئی ہے لیکن کسی کو اس کی فکر نہیں۔ ہوتے ہوتے انہوں نے مجھ کو اپنا ہمدم و ہمراز بنایا کیونکہ اور کوئی ان کی سننے والا یہاں نہ تھا۔

اسی زمانے کی بات ہے کہ ان کے آنے سے کچھ عرصہ پہلے ہی میں نے اپنا پہلا ناول لکھ کر ختم کیا تھا، جس ناول سے میری ادبی زندگی کا آغاز ہوتا ہے، اور نوآسوز ہونے کی وجہ سے مجھے یہ بھی خبر نہ تھی کہ ناول لکھ تو لیا، دوں کسے؟ میں نے اخمنیف گھرانے میں کسی سے بھی اس کے بارے میں کچھ نہ کہا۔ وہ اسی پر مجھ سے بگڑتے رہے کہ میں ایک بیکار قسم کی زندگی گزار رہا ہوں، نہ تو ملازمت کی ہے اور نہ کسی اچھی نوکری کی تلاش میں ہوں۔ بڑے میاں نکولائی سرگینچ بھی مجھ پر بہت خفا ہوئے، انہوں نے ڈانٹ بھی پلائی۔ البتہ اس خفگی میں پدرانہ شفقت تھی۔ اور مجھے ان لوگوں سے یہ کہتے ہوئے واقعی شرم سی آئی کہ آجکل میں کس دھندے میں لگا ہوا ہوں۔ بھلا میں ان سے کیسے صاف صاف کہہ دیتا کہ صاحب! میرا ارادہ نوکری کرنے کا بالکل نہیں

ہے، میں تو بس لکھتے رہنا چاہتا ہوں۔ چنانچہ عارضی طور پر تو انہیں ٹالنا رہا، دھوکے میں رکھتا رہا، کہہ دیا کہ نوکری ملی نہیں۔ لیکن نوکری کے لئے جان توڑ کوشش کر رہا ہوں۔ بڑے میاں کے پاس اتنا وقت کہاں تھا کہ وہ اس کی تفصیل پوچھتے۔ مجھے یاد ہے کہ ایک روز نتاشا جو ہماری یہ گفتگو سن چکی تھی، مجھے چپک سے ایک طرف لے گئی اور آنکھوں میں آنسو بھر کے کہنے لگی کہ اپنے مستقبل کی فکر کرو۔ اس نے مجھ سے سوال کئے اور یہ پتہ لگانے کی کوشش کی کہ دراصل میں کر کیا رہا ہوں۔ اور جب میں نے اس پر بھی راز کھولنے سے انکار کر دیا تو اس نے مجھ سے قسم کھلوائی کہ اپنی زندگی ایک فالتو مجہول آوارہ گرد کی طرح ضائع نہ کروں گا۔ اور حالانکہ میں نے اس کے سامنے اقرار نہ کیا کہ میں کس کام میں لگا ہوا ہوں تاہم مجھے یاد ہے کہ میرا جی چاہتا تھا کہ تبصرہ نگاروں سے اور قدردانوں سے بعد میں جو بہت کچھ داد مجھے ملی ہے اپنے کام کی، اس سب کا اپنی محنت اور اپنے پہلے ناول کے بارے میں نتاشا کے لبوں سے تعریف کے ایک لفظ سے تبادلہ کر لوں۔

بالآخر میرا ناول * شائع ہو گیا۔ اشاعت سے پہلے ہی ادبی دنیا میں اس کی دھوم مچ گئی تھی۔ ”ب“ نے جو میرا مسودہ دیکھا تو وہ بچے کی طرح خوشی سے کھل گئے تھے۔ نہیں، میں اگر کبھی خوش ہوا ہوں تو اس وقت نہیں، جب کامیابی کا نشہ مجھے پہلے پہل چڑھا تھا، بلکہ اس سے بہت پہلے، جب کہ ابھی خود نہ تو میں نے اپنا مسودہ پڑھا تھا اور نہ کسی کو پڑھنے دیا تھا۔ اصل میں مسرت ان لمبی راتوں میں ہوئی جب اسٹگیں زور پر تھیں، اپنے خوابوں میں مگن تھا اور اپنے کام سے ہماہمی کی محبت پا رہا تھا۔ جب میں خود اپنے تخیل کے پلاٹ میں سمویا ہوا تھا، اور وہ کردار، جنہیں خود میں نے جنم دیا تھا، وہ مجھے ایسے لگتے تھے جیسے وہ میرے ہی کنبے کے لوگ ہوں۔ جیسے

* اشارہ ہے دستوئیسکی کے پہلے ناول ”بے چارے لوگ“ کی طرف۔ اور یہ کہ نقاد زمانہ بلینسکی (۱۸۱۱ء تا ۱۸۳۸ء) نے اسی کا بڑا خیر مقدم کیا تھا۔ یہاں ”ب“ سے مراد بلینسکی ہی ہو سکتے ہیں۔ (مترجم)

وہ سچ سچ کے آدمی ہوں۔ مجھے ان سے پیار تھا۔ میں ان کے دکھ سکھ کا شریک تھا اور کبھی کبھی تو واقعی اپنے سادہ دل ہیرو پر مجھے رونا آ گیا۔ اور میں نے سچ سچ کے آنسو بہائے۔ بیان نہیں کر سکتا کہ بڑے بوڑھے سیری کامیابی سے کس درجہ خوش ہوئے حالانکہ انہیں شروع شروع میں سخت حیرت ہوئی تھی۔ دیکھنے میں ان کو یہ بات ایسی عجیب معلوم ہوئی کہ بالکل ششدر ہو کر رہ گئے مثلاً آنا اندر بیٹونا کو تو یقین نہیں آتا تھا کہ وہ نیا ادیب جس کی سب طرف سے تعریف ہو رہی ہے، یہی لڑکا ہے، وائیا جس نے یہ کیا، وہ کیا۔ وغیرہ وغیرہ۔ وہ اس پر دیر تک سر ہلاتی رہیں۔ بڑے میاں نکولائی سرگیٹچ نے ایک عرصے تک تو اس پر کان ہی نہیں دھرے، لیکن پہلی بھنک پڑی تو جیسے گھبرا گئے۔ انہیں اندیشہ ہو گیا۔ کہنے لگے کہ دیکھو! تمہارا مستقبل خاک میں مل گیا۔ کیا ہے۔ مصنف لوگ عام طور سے بے ہنگم کردار کے ہوتے ہیں۔ لیکن جو تازہ اطلاعات برابر چلی آ رہی تھیں، اخباروں میں جو تبصرے نکل رہے تھے، اور آخر میں ان لوگوں کے منہ سے کچھ تعریفی الفاظ سن کر، جنہیں وہ اپنے دل میں بڑی جگہ دیتے تھے؛ بڑے میاں اپنا رویہ بدلنے پر مجبور ہوئے۔ اور جب انہوں نے دیکھا کہ میرے پاس ایک دم بہت سا رویہ آ گیا ہے، اور سنا کہ لکھنے والے کو ادبی کام سے اتنی کچھ آمدنی ہو سکتی ہے تو ان کے شکوک و شبہات جاتے رہے۔ شک دور ہوتے ہی تیزی سے اس کی جگہ پرجوش یقین نے لے لی، سیری کامیابی پر وہ بچوں کی طرح خوش ہونے لگے اور دوسری انتہا پر جا پہنچے اور میرے مستقبل کے بارے میں بے تحاشا امیدیں اور چکچوندہ کرنے والے خواب دیکھنے لگے۔ آئے دن میرے بارے میں نئے اسکانات اور نئے پلان انہیں سوچنے لگے۔ کیا رہ گیا ہوگا جو انہوں نے اپنے منصوبوں میں میرے لئے نہ سوچا ہو! بلکہ اور تو اور وہ میرا خاص طرح کا احترام کرنے لگے جو پہلے کبھی نہ کیا تھا۔ تاہم، اتنا اب بھی مجھے یاد ہے کہ کبھی کبھی ان کے دل میں شک گزرتا تھا اور اچانک انہیں گڑبڑا دینا تھا۔ اکثر ایسی حالتوں میں جب کہ وہ خوش و خرم خوابوں کے محل بنا رہے ہوں۔

”ادیب، شاعر! بھلا کیا عجیب سی بات ہے!.. بھلا یہ شاعر لوگ کب دنیا میں آگے نکلے ہیں، کسی اونچی جگہ پر؟ ایسے ہی

آلتو فالٹو لوگ کاغذ خراب کرنے والے۔ ان سے امید رکھنا بے سود ہے!،

مجھے نظر پڑا کہ اس قسم کے شکوک اور الجھاوے کے سوال ان کے دماغ میں شام ہوتے وقت آیا کرتے تھے (بہلا مجھے ان باتوں کی اور اس پرمسرت زمانے کی کتنی تفصیلیں یاد ہیں!)۔ شام ہوتے ہی میرے بزرگ ہمدرد ہمیشہ غیر معمولی طور پر مضطرب ہو جایا کرتے تھے اور شکوک اور بے اعتباری میں مبتلا پائے جاتے تھے۔ نتاشا اور میں، ہم دونوں اب اس بات کو اچھی طرح جان چکے تھے اور اس وقت سے پہلے ہی اس کے متعلق ہنسی مذاق شروع کر دیتے تھے۔ مجھے یاد ہے کہ میں نے انہیں خوش رکھنے کی کوشش میں ایسی کہانیاں سنائیں کہ دیکھنے، سماروکوف* کو جنرل کا عہدہ عطا ہو گیا تھا، درزاوین** * ادیب تھا لیکن اسے نسوار کی صندوقچی انعام میں ملی تھی جس میں اشرفیاں بھری تھیں، اور خود ملکہ ایکاتیرینا لومونوسوف*** سے ملنے گئی تھیں، میں نے پوشکن اور گوگول کے واقعات بھی بیان کئے۔

”میرے بھائی، یہ سب مجھے معلوم ہے۔ جانتا ہوں،“ وہ جواب دیا کرتے اگرچہ غالباً انہوں نے یہ واقعات پہلی بار ہی سنے ہوں گے۔ ”ہوں! سنو، وائیا، خیر مجھے اس کی تو خوشی ہے کہ یہ جو تمہاری کاوش ہے، کم سے کم شعر شاعری میں نہیں ہے۔ شاعری تو بکواس ہے، میرے بھائی۔ اس پر بحث کرنے کی ضرورت نہیں۔ بوڑھا آدمی ہوں، میری بات مانو۔ میں تو ہر حال میں تمہارا ہی بہلا چاہتا ہوں۔ یہ محض خرافات ہے، فضول وقت برباد کرنا۔ شاعری کیا، الفاظ کی کود پھاند ہے۔ بس۔ تمہارے ایسے کتنے نوجوانوں کو یہی شاعری پاگل خانے پہنچاتی ہے... مان لو، کہ چلو، بھئی، پوشکن تھا، بڑا آدمی تھا۔ لیکن آگے کیا۔ شعر بازی سوائے

-
- * سماروکوف، الیکساندر پیٹرووچ (۱۷۱۸ء تا ۱۷۷۷ء)۔ ایک ممتاز درباری شاعر اور ڈرامہ نگار تھا۔ (ایڈیٹر)
- ** درزاوین، گوریل رومانووچ (۱۷۴۳ء تا ۱۸۱۶ء)۔ اٹھارویں صدی کا سب سے بڑا روسی شاعر۔ (ایڈیٹر)
- *** لومونوسوف، سیخائیل وسیلیوچ (۱۷۱۱ء تا ۱۷۶۵ء)۔ اٹھارویں صدی کا نمایاں سائنس دان اور اہل قلم۔ (ایڈیٹر)

بکواس کے اور ہے کیا چیز؟ صرف وقتی شے۔ میں نے بذات خود تو کم ہی ان کی شاعری پڑھی ہے۔ اچھا۔ نثر کا معاملہ اس سے الگ ہے! نثر نگار سکھا سکتا ہے۔ مادروطن کی محبت پیدا کر سکتا ہے اپنی تحریر سے۔ یا عام طور پر نیکی کی تبلیغ کر سکتا ہے... ہاں۔ تو سمجھ میں نہیں آتا، کیسے کہوں میرے بھائی۔ مگر خیر، تم سمجھے تو ہو گے میرا مطلب۔ میں دل سے کہتا ہوں۔ اچھا تو۔ چلو۔ پڑھو۔ پڑھو تم، ایک انداز شفقت کے ساتھ انہوں نے بات پوری کی جب کہ میں آخر میں اپنی کتاب لے آیا تھا، ہم سب چائے سے نمٹ کر گول گول گھیرے بیٹھے تھے۔ ”پڑھو، سناؤ، تم نے کیا گھسیٹا ہے۔ دیکھوں۔ تمہارے بارے میں شور مچا رکھا ہے لوگوں نے۔ دیکھوں تو۔ ذرا سنوں تو۔“

میں نے کتاب کھولی اور پڑھنے کو تیار ہوا۔ میرا ناول اسی دن چھاپہ خانے سے آیا تھا اور ایک جلد اٹھا کر میں دوڑا کہ ان لوگوں کو اپنی کاوش پڑھ کر سناؤں۔

مجھے کتنا رنج تھا، میں کس درجہ افسردہ تھا کہ اب سے پہلے، جب مسودہ ہاتھ میں تھا اسی وقت میں نے انہیں کچھ کیوں نہ سنا دیا۔ نتاشا تو رنج سے رو پڑی اور مجھ پر خوب غصے ہوئی کہ یہ کیا حرکت ہے، جب دوسرے لوگ پڑھ چکیں گے، تب کہیں میری باری آئے گی... بہر حال اب ہم لوگ میز کے گرد جمع تھے۔ بڑے میاں نے خاص قسم کی سنجیدگی اور تنقید کے تیور اختیار کر لئے۔ وہ میری تحریر کو بہت ہی سختی کے ساتھ ٹھونک بجا کر ”اپنا اطمینان کر لینا، چاہتے تھے۔ بڑی ہی بھی کچھ معمول سے زیادہ گمبھیر ہو گئی تھیں۔ عجب نہیں کہ انہوں نے اسی دن، اسی موقعے کے لئے یہ خاص ٹوپا اوڑھ رکھا ہو۔ بہت دن پہلے ہی ان کی نظر میں یہ بات آچکی تھی کہ میں ان کی پیاری نتاشا کو بے پناہ محبت سے دیکھتا ہوں، اس سے بات کرتے میرا سانس پھولتا اور آنکھیں بھنچ جاتی ہیں اور نتاشا بھی اب مجھ پر نظر ڈالتے وقت پہلے کے مقابلے میں ذرا تمنا جاتی ہے۔ اچھا، تو اب وہ وقت آ گیا تھا۔ کاسیابی کے لمحے میں، سنہری امیدوں اور سب سے بڑھ کے بھرپور خوشیوں کے لمحے میں وہ وقت آیا تھا۔ سب کچھ ایک ساتھ لئے آ پہنچا تھا۔ بڑی ہی کو یہ بھی محسوس ہو چلا تھا کہ بڑے میاں ادھر میری تعریف حد سے بڑھ کے کرنے لگے ہیں اور اپنی

بیٹی کو اور مجھے خاص معنی خیز نظروں سے دیکھنے لگے ہیں۔ اچانک وہ اس بات سے گھبرا گئیں۔ آخر میں کوئی رئیس زادہ نہ تھا، بڑا حاکم نہ تھا، کسی ریاست کا تعلقہ دار نہ تھا اور نہ کوئی جنرل۔ نوجوان اور خوبصورت، جس کے سینے پر عہدوں کی زرتار پٹی لگی ہو! آنا اندریتونا کو آدھی ادھوری آرزو کرنا پسند نہ تھا۔ ”اس شخص کی تعریف کی جاتی ہے، انہوں نے میرے بارے میں سوچا۔“ مگر کس لئے؟ پتہ نہیں آخر کیوں؟ مصنف ہے، شاعر ہے... بھلا ادیب و دیب ہونا کیا بات ہوئی؟“

چھٹا باب

میں نے ایک ہی نشست میں سارا ناول پڑھ کر سنا دیا۔ چائے پینے کے فوراً بعد شروع کیا تھا، رات کے دو بجے تک جاری رہا۔ بڑے بیان نے اول تو ناک بھوں چڑھائی۔ انہیں گمان تھا کہ کوئی بڑی شاندار چیز ہوگی، کوئی ایسی بات جسے شاید وہ خود بھی نہ سمجھ پائیں۔ لیکن ہو بہت اعلیٰ ارفع۔ اور اس کے بجائے سننے کو کیا ملا۔ نہایت روزمرہ قسم کی سادہ چیزیں، یعنی ایسی جو خود انہی کو زندگی میں پیش آتی تھیں۔ یہ بھی نہ ہوتا، کم از کم اتنا تو ہوتا کہ ناول کا ہیرو ہی کوئی بڑا آدمی یا دلچسپ شخصیت کا مالک ہوتا یا تاریخی شخصیت کا آدمی، جیسے روسلاولیف یا یوری میلوسلافسکی*۔ مگر وہ بھی نہیں۔ اس کے بجائے جس ہیرو کا ذکر تھا اسے ایک معمولی دبا کچلا بلکہ سادہ لوح کلرک بتایا گیا جس کی وردی کے بٹن تک غائب تھے۔ اور پھر یہ ساری باتیں اس قدر معمولی، روزمرہ کی زبان میں لکھی ہوئی تھیں جیسی ہم خود بولتے رہتے ہیں۔ عجیب بات! بڑی بی نے نکولاٹی سرگیچ کے چہرے کو حیران حیران نظروں سے دیکھا اور ایسے منہ بنایا جیسے روٹھ گئی ہوں۔ ”کیا واقعی یہ خرافات اس قابل تھی کہ

* یہ دونوں نام اسی نام کے ناولوں سے لئے گئے ہیں جو مصنف زاگوسکن (۱۷۸۹ء تا ۱۸۵۲ء) کی یادگار ہیں۔ (ایڈیٹر)

اسے چھاپا جاتا اور سنا جاتا، اور اوپر سے اس کام کا رویہ بھی ملتا ہے، یہ جملہ گویا ان کے چہرے پر لکھا ہوا تھا۔ نتاشا پوری توجہ سے سن رہی تھی۔ وہ ایسی منہمک تھی سننے میں کہ میرے چہرے سے اس کی نظر نہ ہٹتی تھی اور میرے ہونٹوں کی حرکت دیکھ رہی تھی کہ کیسے میں لفظوں کو ادا کرتا ہوں اور ساتھ ساتھ خود بھی اپنے نازک لبوں کو حرکت دیتی جاتی تھی۔ کیا سمجھتے ہیں آپ، کیا ہوا؟ ابھی میں ناول کا آدھا حصہ بھی ختم نہ کر پایا تھا کہ ان تینوں کی آنکھوں سے اشک رواں ہو گئے۔ آنا اندریٹونا سچ سچ رو رہی تھیں اور انہیں میرے ہیرو پر رہ کر ترس آ رہا تھا اور ان کے بار بار کے ہائے وائے کر کے چونکنے سے میں نے یہ اندازہ کیا کہ وہ حد درجہ سادگی سے بے قرار ہیں کہ میرے ہیرو کی مصیبت میں کسی طرح کام آئیں۔ بڑے میاں نے تو اونچے خوابوں اور خیالوں سے ہی ہاتھ دھو لئے، یہ گمان ہی چھوڑ دیا کہ کوئی اونچے پائے کی چیز سامنے آئے گی۔ وہ بولے: ”پہلے ہی نظر میں لگتا ہے کہ اتنا بڑا تیر نہیں مارا۔ یوں ہی معمولی سی ادنا درجے کی کہانی ہے۔ بس اتنا ہے کہ دل دھڑکا دیتی ہے۔ اس سے آدمی محسوس کرنے لگتا ہے اور دیکھنے لگتا ہے کہ اس کے ارد گرد کیا بیت رہی ہے۔ اور یہ احساس ہوتا ہے کہ سب سے دبا کچلا، بہت ہی نیچے درجے کا آدمی بھی آدمی ہے، اور سیرا بھائی ہے۔“

نتاشا ناول سنتی جا رہی تھی، اس کی آنکھوں سے آنسو رواں تھے اور میز کے نیچے چوری چوری میرا ہاتھ دبا رہی تھی۔ ناول پڑھا جا چکا۔ نتاشا اٹھ کھڑی ہوئی، اس کے گال تمٹمائے ہوئے تھے اور آنکھوں میں آنسو اب بھی لرز رہے تھے۔ اچانک اس نے میرا ہاتھ تھاما، اسے چومنا اور فوراً کمرے سے غائب ہو گئی۔ ماں باپ ایک دوسرے کو دیکھتے رہ گئے۔

”ہونہ، دیکھو تو اسے کیا لطف آیا ہے!، بڑے میاں نے بیٹی کی حرکت پر حیرت زدہ ہو کر کہا۔ ”خیر، کوئی حرج نہیں۔ سب ٹھیک ہے۔ اچھا ہے، اچھا ہے۔ شریفانہ جذبہ ہے، اچھی نیک طینت لڑکی ہے...“ وہ منہ ہی منہ میں بدیداتے رہے۔ اور ایک اچھی نظر بیوی پر ڈالی، جیسے نتاشا کی اس حرکت کو معقول قرار دے رہے ہوں اور اس کے ساتھ ساتھ نہ جانے کیوں مجھے بھی حق بجانب بتا رہے ہوں۔

آنا اندریٹونا کا حال یہ تھا کہ اگرچہ وہ بھی جب ناول پڑھا جا رہا تھا، کافی متاثر اور بے قرار نہیں تھیں تاہم اس وقت ایسی لگ رہی تھیں جیسے کہنا چاہتی ہوں کہ ”بھئی، ٹھیک ہے، مقدونیہ کا سکندر اعظم ہوگا ہیرو۔ لیکن بیز کرسی کیوں توڑے ڈالتے ہو؟“ * وغیرہ۔

نانشا فوراً ہی واپس آئی۔ خوب ہشاش بشاش۔ میرے پاس سے گزرتے ہوئے اس نے چپکے سے میرے چٹکی بھری۔ بڑے میاں اس کوشش میں تھے کہ میرے ناول کے ”سخت برہم“، تنقید نگار کا فرض انجام دیں لیکن وہ ایسے مزے میں آئے کہ خود بھی بہہ گئے اور اپنا فرض انجام نہ دے سکے۔

”اچھا تو بھئی وایا، بہت اچھا! بہت خوب! تم نے بہت جی خوش کیا! امید سے زیادہ جی خوش کر دیا! یہ کوئی بہت اونچی، کوئی عظیم الشان چیز نہیں ہے۔ یہ بات تو ظاہر ہے۔ اب میں تمہیں بتاؤں کہ میرے پاس ایک کتاب پڑی ہے ’ماسکو کی آزادی‘، *۔ تم جانتے ہو کہ وہ کتاب ماسکو میں ہی لکھی گئی تھی۔ اس کتاب کو پڑھو تو پہلی ہی سطر سے تمہیں یہ لگے گا جیسے کتاب کا مصنف، کہنا چاہنے کہ شکرے کی طرح پر تول رہا ہے... لیکن تمہاری کتاب میں یہ بات نہیں۔ تم جانتے ہو کہ یہاں سمجھنا آسان بھی ہے، سادہ بھی ہے۔ یہی تو اچھی بات لگی کہ سب سمجھ میں آتا ہے۔ یہ قصہ ہم سے بہت ملتا جلتا ہے۔ ایسا معلوم ہوتا ہے کہ خود مجھ پر گزرا ہو۔ اونچی اڑان بھرنے کا حاصل بھی کیا آخر؟ تم لکھتے اور تم خود اسے نہ سمجھتے۔ بہر حال میں اگر تمہاری جگہ ہوتا تو ذرا طرز بیان کو اور بہتر بنانا۔ میں اس کی تعریف کر رہا ہوں۔ آپ جو جی چاہئے کہہ لیجئے مگر یہ تو ہے کہ ہائے کی چیز نہیں ہے۔ ہاں البتہ۔ لیکن اب کیا، دیر ہو چکی۔ اب تو کتاب چھپ بھی گئی۔ جب تک اس کا دوسرا ایڈیشن تیار نہ کیا جائی، تب تک۔ خیر تو، میرے بھائی۔ میرا

* گوگول کے ڈرامے ”انسپکٹر جنرل“ کی طرف اشارہ ہے۔

(ایڈیٹر)

* ”۱۶۱۲ء میں ماسکو کی آزادی“۔ گلوخاریف کا فرضی تاریخی،

سہم جویانہ واقعات پر مبنی ناول (۱۸۳۰ء)۔ (ایڈیٹر)

خیال ہے کہ اس کا دوسرا ایڈیشن نکلے گا اور پھر تمہیں روپیہ ملے گا! ہونہا!،

”اور کیا، واقعی آپ کو اس کی اتنی بڑی رقم وصول ہوئی؟“
 آنا اندریٹونا نے کہا۔ ”ایوان پترووچ، میں تو آپ کو دیکھ رہی ہوں، مجھے تو یقین نہیں آتا۔ خدا بھلا کرے، لوگ بھی اس زمانے میں کن کن چیزوں پر روپیہ دینے لگے ہیں!“

”تم جانتے ہو وائیا، بڑے سیاں نے زیادہ جوش میں آتے ہوئے کہا ”ہے تو یہ بھی ایک کام ہی، نہ سہی ملازمت۔ بڑے بڑوں کی نظروں سے گزرے گی یہ کتاب۔ تم مجھے بتا رہے تھے کہ گوگول کو سالانہ رقم ملتی ہے اور اسے ملک سے باہر بھی بھیجا گیا۔ کیا عجب جو تم بھی اس درجے کو پہنچو۔ یا ابھی! اس میں وقت لگے گا؟ کیا تمہیں ابھی اور کچھ نہ کچھ لکھنا ہوگا؟ ایسا ہے تو لکھو اور۔ اور جتنی جلدی ہو سکے لکھو۔ بس اتنی سی کامیابی پر تکیہ کئے مت بیٹھنا۔ اور رکاوٹ بھی کیا ہے اس میں؟“

انہوں نے باتیں ایسے فیصلہ کن انداز میں کہیں کہ مجھے اتنا بھی ہوش نہ رہا کہ بیچ میں ٹوک دوں اور ان کی خیال آرائیوں کو ٹھنڈا کر دوں۔

”اور پھر کیا خبر۔ تمہیں بھی، مثال کے طور پر نسوار کی ویسی اشرفیوں والی صندوقچی عطا ہو جائے۔ انعام و عطا کے کیا ٹھکانے ہیں۔ وہ تمہاری بھی حوصلہ افزائی کرنا چاہیں گے اور کل کی کسے خبر! ہو سکتا ہے دربار میں ہی تمہاری طلبی ہو جائے،“
 انہوں نے یہ جملہ معنی خیز انداز سے بائیں آنکھ بھیجنے ہوئے دبی آواز سے کہا۔ ”ہے نا؟ کیا دربار میں طلبی کو ابھی بہت وقت درکار ہے؟“

”جی ہاں۔ دربار ہی تو رکھا ہے،“ آنا اندریٹونا نے ایسے کہا جیسے کسی نے انہیں ناراض کر دیا ہو۔

”بس ذرا دیر بعد آپ مجھے فوجی جنرل کے عہدے پر پہنچا دیں گے؟“ میں نے دل کھول کر ہنستے ہوئے کہا۔

بڑے سیاں بھی اس پر ہنس پڑے۔ وہ بہت ہی مزے میں تھے۔

”اعلیٰ حضرت! کچھ نوش نہ فرمائیں گے کیا؟“ نتاشا نے چھیڑتے ہوئے زور سے کہا۔ اس درسیان میں اس نے ہم لوگوں کے لئے رات کے کھانے کی تیاری کر لی تھی۔

وہ قہقہہ ماکر ہنس پڑی اور دوڑ کر باپ کے پاس گئی اور بڑے میاں کو گرم بازوؤں میں بھینچ کر بولی ”سرے اچھے، بہت اچھے پاپا!“

بڑے میاں پگھل گئے۔

”اچھا، اچھا۔ بس بہت ہوا۔ میں تو سادگی، سادہ دلی سے بات کرتا ہوں جنرل ہو یا نہ ہو، بلا سے، لیکن کھانے کو تو چلنا چاہئے۔ تو، تو بھی بڑی جذباتی لڑکی ہے!“ انہوں نے اپنی چہیتی بیٹی نتاشا کے گال تھپتھپا کر، جیسا کہ وہ ہر مناسب موقع پر کیا کرتے تھے، یہ جملہ کہا ”میں نے تو بھئی سیدھی سیدھی دل کی بات کہہ دی تھی، وانیاء، چلو جنرل نہ سہی (جنرل کی بات تو بہت دور کی ہے) مگر پھر بھی ایک نامور آدمی تو ٹھیرے۔ یعنی مصنف!“

”پاپا، آجکل مصنف نہیں کہتے، ادیب کا لفظ بولتے ہیں!“

”اچھا مصنف نہیں بولا جاتا؟ چلو، مجھے پتہ نہیں تھا۔ خیر، وہ ادیب ہی سہی، لیکن جو بات میں کہنا چاہتا تھا وہ یہ ہے کہ تمہیں Kammerherr تو بنا نہیں دیں گے اس بات پر کہ ناول لکھا ہے۔ اس کا خواب دیکھنا بھی فضول ہے۔ ہاں اتنا ہے کہ لوگوں میں تمہاری ایک حیثیت بن جائے گی۔ اتاشی دو جاؤ گے، کچھ اور ہو جاؤ گے، باہر کے ملکوں میں بھیج سکتے ہیں۔ جیسے صحت بہتر کرنے کو اٹلی بھیج دیں، یا اس لئے کہ اپنی تعلیم کو مکمل کرو۔ روپے پیسے سے تمہاری مدد کی جائے گی۔ البتہ تمہیں اپنا کام بھی بخوبی انجام دینا ہوگا، عزت آبرو کے ساتھ۔ کام ہی، اصلی کام وہ چیز ہے جس سے تمہیں روپیہ بھی خوب ملے اور عزت بھی نصیب ہو۔ کسی کی سرپرستی سے یا کسی اور چیز سے یہ باتیں نصیب نہیں ہوا کرتیں...“

”پھر تم اکثر مت جانا۔ سمجھے، ایوان پترووچ!“

آنا اندریوونا نے ہنستے ہوئے کہا۔

”جلدی سے آپ ان کے ایک ستارہ تو جڑوا ہی دیجئے پاپا۔ بھلا صرف اتاشی ہونے میں کیا دھرا ہے؟“ یہ کہتے کہتے اس نے پھر میرے بازو میں چٹکی بھری۔

”یہ لڑکی ہمیشہ میرا مذاق اڑاتی ہے،“ بڑے میاں نے نتاشا کو پیار سے دیکھتے ہوئے کہا۔ اس وقت نتاشا کے گال دمک

رہے تھے اور آنکھیں ستاروں کی طرح جگمگا رہی تھیں۔ ”میرا خیال ہے کہ میرے بچو، میں ذرا حقیقت سے دور نکل جاتا ہوں، مگر تم جانو کہ ہمیشہ سے ایسا ہی آدمی ہوں... اور تمہیں خبر ہے وائیا کہ تمہیں دیکھ کر مجھے بڑا تعجب ہوتا ہے۔ پوچھو کیوں۔ تو یہ کہ تم بالکل یوں ہی سے ہو...“

”ہائے۔ اللہ، تو پاپا ایسے نہ ہوتے تو اور کیسے ہوتے؟“

”ارے نہیں، بھئی، یہ مطلب نہیں ہے میرا۔ بس یہ ہے کہ وائیا، تمہاری صورت شکل تو... میرا مطلب ہے کہ بس ایسی ہی ہے... یعنی مطلب یہ کہ بھئی۔ کچھ شاعرانہ صورت نہیں لگتی دیکھنے میں۔ تم تو جانتے ہو، کہتے ہیں نا کہ شاعر لوگ صورت سے پیلے پڑے ہوئے۔ اور لمبے لمبے بال والے... آنکھوں میں، وہ کیا کہتے ہیں کہ ویسی آنکھیں... شاعر لوگوں کی... جیسے گوئیٹھے تھے، یا کوئی اور... تم تو جانتے ہو بھئی، یہ میں نے ”ابدونا“* میں پڑھا تھا سب... کہیں میں نے پھر کوئی غلط بات تو نہیں کہہ دی؟ دیکھو اس شریر کی طرف۔ مجھے دیکھ دیکھ کر ہنس رہی ہے۔ میرے بچو، میں کوئی عالم فاضل آدمی تو ہوں نہیں۔ اتنا ہے کہ محسوس کر سکتا ہوں۔ خیر۔ تو صورت شکل ہو، نہ ہو۔ اس سے کوئی آفت تھوڑی آ رہی ہے۔ تمہاری صورت شکل میرے خیال میں تو اچھی خاصی ہے۔ بلکہ مجھے تو پسند ہے... میں اصل میں یہ بات نہیں کہنا چاہ رہا تھا۔ دراصل کہنے کی بات یہ تھی کہ بھئی، ایمان دار رہو، وائیا، بس، ایمان داری برتو، اصل چیز یہی ہے۔ ایمان داری کی زندگی بسر کرو۔ اس سے منہ مت موڑو۔ تمہارے سامنے کھلا راستہ پڑا ہے۔ اپنا کام کرو ایمان داری سے۔ یہی بات مجھے کہنی تھی۔ بس، صرف اتنا ہی کہنا تھا مجھے تو!“

خوب وقت تھا! ہر شام، سارا فالتو وقت میں ان لوگوں کے ساتھ گزارا کرتا تھا۔ بڑے میان کو میں ادبی دنیا کی اور ادیبوں کی خبریں سنایا کرتا اور نہ جانے کیوں، انہوں نے بھی ان لوگوں سے گہری دلچسپی لینی شروع کر دی۔ وہ ”ب“ کے تنقیدی مضامین

* ”ابدونا، ایک رومانوی ناول۔ مصنف پالیواٹی (۱۹۶۱ء تا

(۱۹۸۴ء)۔ (ایڈیٹر)

پڑھنے لگے، جن کے بارے میں میں بہت باتیں کیا کرتا تھا، وہ اگرچہ ان کے تنقیدی مضامین مشکل سے ہی سمجھ پاتے ہوں گے لیکن تعریف بڑے زور شور سے کیا کرتے تھے اور ان کے دشمنوں پر جو رسالہ ”سیویرنی تروتن“* میں لکھا کرتے تھے، بڑے میاں بہت بگڑتے تھے۔

بڑی بی مجھ پر اور ناشا پر کڑی نظر رکھتی تھیں۔ لیکن پھر بھی ہر ایک شے ان کی نظر میں نہ تھی۔ ایک چھوٹا سا لفظ ہمارے درمیان کہا سنا جا چکا تھا، اور آخر میں ناشا نے سر جھکا کر ادھ کھلے لبوں سے بہت دھیمی آواز میں جو ”ہاں“ کہا تھا وہ بھی میں سن چکا تھا۔ بڑے بوڑھوں کو بھی اس کی خبر لگ چکی تھی۔ انہوں نے اس پر سوچ بچار کیا، دماغ لڑایا۔ آنا اندریٹونا نے دیر تک سر ہلایا۔ انہیں یہ بات عجیب لگی، وحشت ناک معلوم ہوئی۔ سیری بات کا انہیں یقین نہ تھا۔

وہ بولیں ”ہاں، اچھا ہے۔ سب ٹھیک ہے۔ اگر آپ کو کاسیابی نصیب ہو تو۔ اور اگر ناکاسی ہوئی تو کیا ہوگا؟ اچھا ہوتا کہ آپ کہیں نوکری کر لیتے!“

”تو بھئی وانیاء، مجھے یہ بات کہنی تھی،“ بڑے میاں نے فیصلے پر پہنچتے ہوئے کہا ”دیکھو، مجھے سب معلوم ہے، میں خود دیکھ چکا ہوں اور میں مانتا ہوں کہ اس کی مجھے خوشی ہوئی کہ تم اور ناشا، یعنی کہ... میرا مطلب سمجھے تم! لیکن وانیاء، دیکھو۔ برادر، تم دونوں کم عمر ہو، اور آنا اندریٹونا ٹھیک کہتی ہیں۔ ابھی ٹھیرنا چاہئے۔ ٹھیک ہے کہ تم لیاقت رکھتے ہو، بلکہ شاید بہت اچھی لیاقت کے آدمی ہو۔ لیکن ایسی کوئی بات نہیں کہ جینیس یا بے مثل ذہانت کے پتلے ہو جیسے کہ تمہارے بارے میں شروع میں شور مچایا گیا، بس ذہانت ہے۔ (میں نے آج ہی وہ مضمون ’سیویرنی تروتن‘ میں پڑھا تمہارے بارے میں۔ ان لوگوں نے تو بڑی دھاندلی کی ہے تمہارے ساتھ لیکن

* ۱۸۲۵ء سے ۱۸۶۳ء تک پیٹرسبرگ میں ایک رجعت پرست اخبار ”سیویرنیا پچیلہ“، (”شمالی شہد کی مکھی“،) نکلتا تھا، دستوئیفسکی نے یہاں اس رسالے کو طنزاً ”سیویرنی تروتن“، (”شمالی مفت خور“،) کا نام دیا ہے۔ (ایڈیٹر)

خیر، وہ پرچہ ہے کس شمار میں۔) ہاں، تو تم جانو وایا، ذہانت کوئی چیز تو ہے نہیں، جیسے بینک میں رقم ہوتی ہے۔ اور تم دونوں ہی غریب ہو۔ ہمیں ذرا صبر سے کام لینا چاہئے۔ سال، ڈیڑھ سال، سال بھر ہی سمی۔ اگر تمہارا کام ٹھیک سے چل جاتا ہے تب تو خیر، اپنے پیروں پر کھڑے ہو جاؤ گے، اور نتاشا تمہاری ہی ہوگی، اور اگر تم دیکھو کہ ٹھیک نہیں رہا تو خود ہی فیصلہ کر لو۔ تم آدمی ایمان دار ہو... سوچ لینا...، چنانچہ اس بات کو ہم نے یہیں چھوڑا۔ پھر سال بھر بعد کیا گزری اس کا بیان آگے آتا ہے۔

ہاں تو ٹھیک ایک سال بعد کی بات ہے۔ ستمبر کا ایک صاف روشن دن تھا۔ شام ہو چلی تھی۔ میں اپنے ان بوڑھے سہراؤں کے پاس اس حال میں پہنچا کہ بیمار تھا، دل میں بے چینی تھی۔ پہنچتے ہی کرسی پر گر پڑا۔ ان لوگوں نے میری صورت دیکھی تو گھبرا گئے۔ میرا سر چکرا رہا تھا اور دل تکلیف سے پسا جا رہا تھا۔ ان کے گھر میں داخل ہونے کے لئے مجھے دس بار کوشش کرنی پڑی تب کہیں دروازے میں قدم رکھ سکا۔ اس کی وجہ یہ نہیں تھی کہ میں اپنا مستقبل بنانے میں ناکام رہا تھا، یہ بھی وجہ نہ تھی کہ اس عرصے میں نہ تو شہرت ملی تھی اور نہ روپیہ ہاتھ لگا تھا، اور یہ بھی نہیں کہ مجھے اتاشی کا عہدہ میسر نہ آیا تھا اور صحت بہتر کرنے کے لئے اٹلی نہ بھیجا گیا تھا، بلکہ اس کا سبب صرف یہ تھا کہ یہ ایک برس دس برس کے برابر گزرا تھا۔ اور میں کیا، میری نتاشا نے بھی اس ایک برس کو ایسے کاٹا تھا جیسے ایک نہیں دس برس ہوں۔ ہمارے درمیان دوری بے پناہ ہو گئی تھی... مجھے یاد ہے کہ میں اندر گیا تو بڑے میاں کے سامنے بیٹھتے ہوئے منہ سے کچھ نہ بول سکا اور بے حس انگلیوں سے اپنے ہیٹ کے کنارے کھرچتا اینٹھتا رہا جو پہلے سے ہی سڑے تڑے تھے۔ میں بیٹھا، نہ جانے کیوں، نتاشا کی آمد کا انتظار کرتا رہا۔ میرا لباس خستہ تھا اور جسم پر فٹ نہ آتا تھا۔ میں دہلا ہو گیا تھا، چہرہ پیلا پڑ گیا تھا اور گال پچک گئے تھے۔ اس کے باوجود حلیے میں شاعروں سے مشابہت نہ ہوئی تھی اور نہ آنکھوں میں وہ وقار پیدا ہوا تھا جس کے بارے میں شریف نکولائی سرگیچ کو سال بھر پہلے اس قدر خیال تھا۔ بڑی بی نے دلی رنج اور

انتہائی اضطراب کے ساتھ میری صورت دیکھی اور جی ہی جی میں سوچا:

”یہ جناب کی حالت ہے اور ہونے چلے تھے ناشا کے دولہا۔ خدا کی پناہ!“

”کیوں ایوان پتروچ، تھوڑی سی چائے پیئیں گے؟“ (میز پر سماوار سنسنا رہا تھا)۔ ”کہئے کیا حال چال ہیں؟“، بڑی بی نے مجھ سے پوچھا۔ ”آپ کی طبیعت خراب معلوم ہوتی ہے۔ ہے نا؟“ انہوں نے ایسی دردست آواز میں سوال کیا کہ اب تک وہ آواز میرے کانوں میں بسی ہے۔

میری آنکھوں میں ان کی صورت ایسی پھر رہی ہے جیسے یہ بھی کل کی بات ہو۔ وہ مجھ سے بات کرتی جا رہی تھیں، مگر آنکھوں سے ایک اور ہی فکر برس رہی تھی۔ وہی فکر جس کے بادل بڑے میاں کے چہرے پر چھائے ہوئے تھے۔ وہ اپنی ادھیڑ بن میں لگے ہوئے تھے اور چائے کی پیالی رکھے رکھے ٹھنڈی ہو رہی تھی۔ مجھے معلوم تھا کہ پرنس والکوفسکی سے جو ان کا مقدمہ چل رہا تھا اس سے وہ فی الحال بہت پریشان تھے اور اس کے آثار بھی بگڑتے نظر آ رہے تھے۔ اس مستقل پریشانی کے علاوہ کچھ اور نئی فکریں بھی سر آ پڑی تھیں جنہوں نے نکولائی سرگیٹچ کو بیماری تک پہنچا دیا تھا۔

چھوٹا پرنس جس کی بدولت وہ سارا جھگڑا ہوا تھا جو مقدمہ بازی تک پہنچا، اسے ایک بار کوئی پانچ سہنے پہلے اخصنیف گھرانے کے یہاں جانے کا موقع مل گیا۔ بڑے میاں تو پہلے ہی پیارے ایوشا کو بیٹے کی طرح چاہتے تھے اور قریب قریب روزانہ ہی اسے یاد کیا کرتے تھے، انہوں نے اسے ہاتھوں ہاتھ لیا۔ آنا اندریٹونا کو واسی لفسکوئے کی یاد آ گئی اور ان کی آنکھوں سے اشک رواں ہو گئے۔ ایوشا اکثر و بیشتر وہاں آنے جانے لگا اور اپنے باپ کی اطلاع کے بغیر۔ نکولائی سرگیٹچ نے اپنی نیک نیتی، بے تکلفی اور راست بازی کے سارے یہ گوارا نہ کیا کہ اس کی آسودہ رفت کے بارے میں احتیاط برتیں۔ ان میں غیرت کا مادہ اس قدر تھا کہ یہ بھی نہ سوچا: جب پرنس کو پتہ چلے گا کہ بیٹا یوں اس گھرانے میں پھر آنے جانے لگا ہے، تو وہ کیا کہے گا۔ انہوں نے اپنے دل کو سارے فکر و تردد سے پاک کر لیا۔ لیکن بڑے میاں کو یہ

خبر نہ تھی کہ ان میں خود اتنی سکت ہے بھی یا نہیں کہ اور زیادہ توہینوں کا سامنا کر سکیں۔ اب یہ حال ہو گیا کہ چھوٹے پرنس روز روز اخصنیف گھرانے میں پہنچنے لگے۔ نکولائی سرگیچ اور ان کی بیوی دونوں اس کی آمد پر خوش ہوتے۔ اور وہ بھی ان کے ہاں پوری پوری شام بلکہ رات گئے تک ٹھہرنے لگا۔ جو ہونا تھا وہی ہوا، باپ کو اس کی رتی رتی خبر مل گئی۔ اس کے بعد جو واقعہ پیش آیا وہ بڑا دل شکن تھا۔ پرنس نے نکولائی سرگیچ کو ایک خط لکھا جس میں سخت توہین آمیز الفاظ استعمال کئے گئے تھے اور وہی پہلے کا الزام دہرایا تھا۔ اسی کے ساتھ فوراً بیٹے کو اخصنیف کے ہاں جانے سے منع کر دیا۔ یہ واقعہ اس روز سے کوئی دو ہفتے پہلے ہو چکا تھا جب میں اس حال میں وہاں پہنچا ہوں۔ نکولائی سرگیچ بہت دل شکستہ تھے۔ کیا ان کی پیاری نناشا، ایسی شریف معصوم لڑکی، اسی بے ہودہ الزام میں، اس گندگی میں بھر سے آلودہ کی جائے گی؟ اس لڑکی کی تذلیل وہی شخص کر رہا تھا جو باپ کی تذلیل کر چکا تھا۔ کیا یہ سب حرکتیں ایسی ہیں جن سے یوں ہی درگزر کیا جائے، انتقام نہ لیا جائے؟ پہلے چند روز میں فکروں نے انہیں اداس کر کے بستر پر ہی ڈال دیا تھا۔ یہ سب مجھے معلوم تھا۔ سارا قصہ سچہ تک پوری تفصیل کے ساتھ پہنچ چکا تھا اگرچہ تین ہفتے سے میں خود گھر پر بیمار اور مردہ پڑا تھا اور ان لوگوں سے ملنے تک نہ آسکا تھا۔ اس کے علاوہ مجھے یہ بھی معلوم تھا... مگر نہیں، صرف میرا قیاس تھا۔ مجھے خبر تھی، لیکن دل کو یقین نہ آتا تھا کہ ان پریشانیوں کے علاوہ کوئی اور بات بھی ہے جو ان لوگوں کی اور سب سے زیادہ جان ضیق میں کئے ہوئے ہے۔ اور میں دل مسوستے ہوئے، انہیں بری طرح دیکھ رہا تھا۔ ہاں، میں اندر ہی اندر کڑھ رہا تھا۔ مجھے اندیشہ تھا کہ کہیں میرا قیاس درست تو نہیں ہے! یقین کرتے ہوئے جی ڈرتا تھا۔ میں نے پوری کوشش کی کہ اس مہلک اندیشے کو دماغ سے نکال پھینکوں، اس جانہار لمحے کو دور کر دوں۔ اور نکلا یہ کہ میں اسی کے لئے یہاں پہنچا تھا۔ جیسے اس شام کوئی چیز مجھے یہاں کھینچ کر لائی تھی۔

”میں کہتا ہوں وائیا، بڑے میاں نکولائی سرگیٹج ایک دم چونک کر بولے ”کہیں تم بیمار تو نہیں رہے؟ اتنے عرصے سے ادھر آئے کیوں نہیں؟ مجھے تم سے معافی مانگنی ہے۔ ایک مدت سے میں خود سوچ رہا تھا کہ تم سے جا کر ملوں۔ لیکن کیا کیا جائے... کچھ ایسی صورت رہی کہ...“ وہ پھر ادھیڑین میں مبتلا ہو گئے۔

”جی ہاں، میری طبیعت ٹھیک نہیں رہی۔“

”ہونہ۔ تو طبیعت ٹھیک نہیں،“ انہوں نے پانچ منٹ بعد دم لے کر پھر دہرایا ”تو خیریت نہیں رہی۔ دیکھو، میں نے تم سے بات کی تھی اور اس وقت آگہ کیا تھا لیکن تم میری سنتے نہیں۔ ہونہ! تو وائیا، بھئی، بات یہ ہے کہ سرسوتی کی سورتی چڑھاوے کے بغیر ہی طاق پر دھری رہی ہے۔ اور ایسے ہی دھری رہے گی۔ یہ ہے قصہ۔“

ہاں تو بڑے میاں موڈ میں نہیں تھے۔ اگر انہیں خود اپنے دل کا زخم نہ بھرنا پڑتا تو ان کے لب پر سرسوتی کی بھوکی سورتی کا ذکر تک نہ آتا۔ میں نے توجہ سے ان کی صورت دیکھی۔ چہرہ پیلا بڑا تھا۔ آنکھیں اجڑی اجڑی تھیں اور ان میں بشکل سوال، کوئی خیال تھا جس کے سلجھانے کی تاب بڑے میاں میں نہ تھی۔ وہ اکھڑے اکھڑے سے تھے اور خلاف معمول نکتہ چینی پر آمادہ۔ بیوی بے چینی سے ان کی صورت بار بار دیکھتی تھیں اور سر ہلا دیتی تھیں۔ جب وہ ایک بار بڑے تو آنا اندریشونا نے مجھے آنکھ سے ان کی جانب معنی خیز اشارہ کیا۔

”کہیے، نتالیا نکولائیونا کیسی ہیں۔ گھر پر ہیں نا وہ؟“ میں نے فکرمند خانوں سے سوال کیا۔

”ہاں، میرے عزیز، وہ گھر پر ہی موجود ہے۔ گھر ہی پر ہے،“ انہوں نے ایسے جواب دیا جیسے میرے سوال سے کچھ الجھن میں پڑ گئی ہوں۔ ”وہ آپ سے ملنے آتی ہی ہوگی۔ آپ نے بھی کمال کیا۔ بھلا، تین ہفتے بعد آئے ہیں۔ وہ تو بالکل ایسی ہو گئی ہے کہ... اس کا کچھ پتہ نہیں چلتا، بیمار ہے کہ تندرست ہے۔ خدا ہی اس پر اپنا رحم کرے۔“ یہ کہا اور اپنے شوہر کی طرف دبی نظر سے تکتے لگیں۔

”کیوں کیا ہے؟ اسے تو کچھ نہیں ہوا، نکولائی سرگیٹج

نے فوراً بے صبری اور بے نیازی سے جھٹکا دے کر کہا ”وہ تو اچھی خاصی ہے۔ لڑکی اب بڑی ہونے لگی ہے۔ بچپن چھوٹنا جا رہا ہے۔ اور کیا۔ کون جانے، ان لڑکیوں کے من میں کیا سمائی رہتی ہے؟“

”نہیں، نہیں، من میں سمانے سے کیا واسطہ!“ آنا اندر بیٹھنا نے دکھ بھری آواز میں کہا۔

بڑے میاں منہ سے کچھ نہ بولے اور انگلیوں کی پوریوں سے میز پر طبلہ بجانے لگے۔

”خدا خیر کرے، کہیں ان کے درسیان کچھ گڑبڑ تو نہیں ہو گئی ہے؟“ بدحواسی میں مجھے خیال آیا۔

”اور سنائیے، آپ ادیب لوگوں کے کیا حال چال ہیں؟، انہوں نے نئے سرے سے سوال کیا۔ ”کیا اب بھی ’ب‘ صاحب اپنی تنقیدیں لکھتے ہیں؟“

”ہاں، لکھتے تو ہیں،“ میں نے جواب دیا۔

”افوہ، وایا، وایا!“ انہوں نے ہاتھ ہلا کر بات ختم کرنے کے انداز میں کہا۔ ”بھلا، اب تنقیدوں سے ہوتا کیا ہے!“ اتنے میں دروازہ کھلا اور نتاشا اندر داخل ہوئی۔

ساتواں باب

وہ اپنی ٹوبی ہاتھوں میں لٹے ہوئے تھی، جو اس نے آنے ہی پیمانہ پر ڈال دی۔ پھر وہ میرے نزدیک آئی اور زبان سے کچھ کہے بغیر اپنا ہاتھ بڑھا دیا۔ اس کے لب ذرا حرکت میں آئے، جیسے وہ مجھ سے کچھ کہنا چاہتی ہو، سلام دعا کرنا چاہتی ہو۔ لیکن کچھ کہا نہیں۔

ہمیں ملے ہوئے تین ہفتے گزر چکے تھے۔ میں اسے حیرت اور خوف سے تک رہا تھا۔ ان تین ہفتوں میں وہ کس قدر بدل گئی تھی! غم نے میرا دل جکڑ لیا جب میں نے اندازہ کیا کہ اس کا چہرہ کیسا پیلا پڑ گیا تھا، گال کیسے پچک گئے تھے، ہونٹوں پر پھڑپھڑیاں جم گئی تھیں اور آنکھیں لمبی لمبی سیاہ پلکوں کے

سائے میں یوں چمک رہی تھیں جیسے بخار یا کسی سخت جذباتی عزم سے تپ رہی ہوں۔

لیکن، میرے پروردگار، یہ لڑکی اس جانہار دن کس قدر خوبصورت لگ رہی تھی۔ میں نے نہ اس سے پہلے کبھی اسے ایسا حسین پایا تھا، نہ اس کے بعد۔ بھلا کیا یہ وہی لڑکی تھی، وہی نتاشا جو صرف سال بھر پہلے میرا ناول سنتے وقت یوں میرا منہ تک رہی تھی اور میرے ساتھ ساتھ ہونٹوں کو جنبش دیتی جا رہی تھی۔ جو اس روز رات کے کھانے پر اپنے باپ سے اور مجھ سے یوں سزے لے لے کر اور بے فکری کے ساتھ ہنسی مذاق کرتی رہی تھی اور قہقہے لگاتی رہی تھی؟ کیا یہ وہی نتاشا تھی جس نے اس دن وہاں کمرے میں سر جھکا کر جب اس کے گال متمائے ہوئے تھے، مجھ سے کہا تھا ”ہاں“۔

اتنے میں گرجا گھر کے گھنٹوں کی بھاری گھن گھن سنائی دی جو لوگوں کو شام کی عبادت کے لئے بکار رہی تھی۔ نتاشا چونک پڑی۔ بڑی ہی نے اپنے اوپر صلیب کا نشان بنایا۔

”نتاشا، تم گرجا گھر جانے والی تھیں نا۔ تو جاؤ۔ گرجا کا گھنٹہ بج رہا ہے۔ عبادت شروع ہونے والی ہے۔ جاؤ۔ عبادت کر آؤ۔ اور پھر گرجا دور بھی تو نہیں ہے۔ نازہ ہوا بھی کھالوگی ساتھ ہی۔ بند کمرے میں کیوں بیٹھی رہو؟ دیکھو تو کیسی پیلی پڑ گئی ہو تم۔ جیسے کوئی جن بھوت سوار ہو۔“

”شاید... میں جاؤں گی نہیں آج...“ نتاشا نے رک رک کر دبی ہوئی آواز میں کہا جیسے کوئی سرگوشی کرتا ہو۔ ”میری طبیعت... طبیعت اچھی نہیں ہے میری...“ اس نے یہ جملہ کہا اور کاغذ کی طرح سفید پڑ گئی۔

”اچھا ہوتا کہ تم چلی ہی جاتیں، نتاشا۔ تم تو خود جانے کو تیار تھیں اور اسی لئے اپنی ٹوپی لے کر آئی تھیں۔ خدا سے دعا کرو۔ نتاشا، دعا کرو کہ خداوند پاک تمہیں تندرستی عطا کرے،“ آنا اندر بیٹونا نے اپنی بیٹی کو ایک بار پھر آسادہ کرنا چاہا۔ وہ اسے ایسی سہمی نظروں سے دیکھ رہی تھیں جیسے اس سے ڈر رہی ہوں۔

”ہاں، ہاں۔ چلی جاؤ۔ ذرا دو قدم چل لوگی،“ بڑے میاں نے لقمہ دیا۔ اور انہوں نے بھی بیٹی کو فکرمند نظروں سے دیکھا

”تمہاری ماں ٹھیک کہتی ہیں۔ ہو آؤ۔ وایا تمہیں پہنچا آئے گا۔“
مجھے ایسا لگا کہ تلخ مسکراہٹ نتاشا کے لبوں پر دوڑ گئی۔
وہ پیانو کے پاس گئی، ٹوبی اٹھائی اور سر پر رکھ لی۔ اس کے
ہاتھ کانپ رہے تھے۔ اس کی تمام حرکتوں میں بے اختیاری پائی
جاتی تھی، جیسے سب کچھ بے ارادہ سرزد ہو رہا ہو۔ ماں باپ
دونوں غور سے اسے دیکھ رہے تھے۔

”خدا حافظ، اس نے یوں کہا کہ بمشکل سنا گیا۔“

ماں بولی ”کیوں، میری پیاری، خدا حافظ کیوں؟ کیا فاصلہ
بہت ہے؟ بس ذرا ہوا کھانے ہی جانا ہے نا۔ ذرا دیکھو تو سہی،
تم کتنی پیلی پڑ گئی ہو۔ اف، میں بھول گئی (سب کچھ بھول
جاتی ہوں)۔ میں نے تمہارے لئے تعویذ بنا کے رکھا ہے۔ اس میں
دعائیں سی دی ہیں، میری بچی۔ کیٹف* کی ایک راہبہ نے مجھے
پچھلے سال بتائی تھی، بڑی اچھی دعا ہے۔ ابھی ابھی میں نے وہ
دعا اس میں سی دی ہے۔ اسے گلے میں ڈال لو نتاشا۔ خداوند پاک
تمہیں تندرستی عطا کرے گا۔ ہمارے پاس تو لے دے کے تمہارا
ہی دم ہے۔“

ماں نے فوراً کام کاج کی دراز سے نتاشا کی سنہری صلیب نکالی۔
صلیب کی مالا میں ہی وہ تعویذ ٹنگا ہوا تھا جو نتاشا کی ماں نے
بیٹی کے لئے ابھی تیار کیا تھا۔

بیٹی کے گلے میں تعویذ ڈالتے ہوئے اور اس پر اشارے سے
صلیب بتاتے ہوئے ماں نے کہا ”پہنو، خدا تمہیں صحت دے۔
ایک وہ بھی زمانہ تھا کہ ہر رات سونے سے پہلے میں تم پر دعائیں
دم کیا کرتی تھی اور تم بھی میرے ساتھ دعا کے الفاظ دہرایا
کرتی تھیں اور ایک اب ہے، تم وہ پہلے کی سی نہیں رہیں۔ خدا
تمہاری روح کو چین نہیں دیتا۔ ہائے، نتاشا، نتاشا، ماں کی دعائیں
بھی تمہارے کام نہیں آتی ہیں۔“

بوڑھی عورت رونے لگی۔

نتاشا نے کچھ کہے سنے بغیر ماں کا ہاتھ چوما اور دروازے

* کیٹف - یوکرین کا سب سے بڑا شہر (آج کل یوکرینی سوویت
سوشلسٹ ریپبلک کا دارالحکومت)۔ کیٹف میں عیسائیوں کی کئی
مقدس خانقاہیں واقع تھیں۔ (ایڈیٹر)

کی طرف ایک قدم بڑھ گئی۔ لیکن وہ فوراً ہی مڑی اور باپ کے پاس پہنچی۔ اس کا سانس گویا پھول رہا تھا۔

”پاپا آپ بھی دعا دیجئے۔ اپنی بیٹی کو دعا دیجئے...“ یہ لفظ اس نے ہانپتے ہوئے کہے اور باپ کے سامنے دوزانو ہو گئی۔ ہم سب نتاشا کے اس خلاف معمول اور رسمی رکھ رکھاؤ پر عجب طرح جزبز ہو رہے تھے۔ کئی لمحے تو باپ بھی اسے کھوٹے کھوٹے دیکھتے رہے۔

”نتاشا، میری بچی، میری پیاری بیٹی، میرے ننھے سے فرشتے، یہ سب کیا ہے؟“ آخر وہ روپڑے اور ان کی آنکھوں سے آنسو جاری ہو گئے۔ ”تمہیں کس بات کا دکھ ہے۔ دن رات تم کیوں روتی دھوتی رہتی ہو؟ میں سب کچھ دیکھ رہا ہوں۔ رات رات بھر میری آنکھ نہیں لگتی۔ جاگتا ہوں اور تمہارے دروازے پر میرے کان لگے رہتے ہیں۔ مجھے سب کچھ بتا دو، نتاشا۔ مجھ بوڑھے سے سب کچھ کہہ ڈالو۔ اور ہم...“

وہ بات پوری نہ کرسکے۔ انہوں نے بیٹی کو پکڑ کر زمین سے اٹھا لیا اور دونوں بازوؤں میں بھینچ لیا۔ نتاشا بے اختیار باپ کے سینے سے چمٹ گئی اور ان کے شانے پر سر رکھ دیا۔

”کچھ نہیں، کوئی بات نہیں... بس... میری طبیعت ٹھیک نہیں ہے،“ وہ یہی الفاظ دہراتی رہی اور اس کی آواز گھٹے ہوئے آنسوؤں سے بھرا رہی تھی۔

”خدا تجھ پر اپنا سایہ رکھے بیٹی، تیرے حق میں میری دعا ہے۔ میری پیاری بچی، میری عزیز بچی، باپ نے دعا دی۔“ خداوند عالم تجھے روحانی سکون بخشے ہمیشہ کے لئے۔ تجھے تمام برائیوں سے پاک رکھے۔ میری جان، خدا سے دعا کر کہ میری دعا اس کے باب اجابت تک پہنچے۔“

”اور بیٹی، میری دعائے برکت بھی تیرے ساتھ ہے۔ میری دعائیں تیرے ساتھ رہیں، ماں نے اپنے چہرے سے آنسو صاف کرتے ہوئے کہا۔

”خدا حافظ!“، نتاشا نے سرگوشی کی سی آواز میں کہا۔ دروازے پر وہ دم بھر کو بھر اٹکی۔ مڑ کر ایک نظر اور ماں باپ پر ڈالی۔ کچھ کہنا چاہا لیکن کہہ نہ سکی۔ اور تیزی کے ساتھ کمرے سے نکل گئی۔ میں اس کے پیچھے پیچھے دوڑا کہ کہیں کوئی حادثہ نہ ہو جائے۔

آنہواں باب

وہ بالکل خاموش، سر جھکائے، تیز تیز قدموں سے چل رہی تھی۔ اس نے میری طرف دیکھا بھی نہیں۔ لیکن جب وہ گلی سے نکل کر دریا کنارے کے کھڑنجے پر آگئی تو اس نے رفتار دھیمی کر دی اور میرا بازو مضبوطی سے تھام لیا۔

”دم گھٹا جاتا ہے،“ اس نے سرگوشی کے انداز میں کہا ”میرا دل پھٹا جاتا ہے۔ دم گھٹ رہا ہے۔“

”نتاشا واپس چلو،“ میں خوف سے چیخ پڑا۔

”لیکن وائیا، کیا تم سمجھتے نہیں ہو کہ میں ہمیشہ کے لئے نکل آئی ہوں۔ ان کو سدا کے لئے چھوڑ چکی ہوں۔ اب کبھی واپس نہیں جاؤں گی،“ وہ بولی اور میری طرف ناقابل بیان غم سے دیکھا۔

میرا دل ڈوب گیا۔ اس روز شام کو جب میں ان لوگوں کے گھر جا رہا تھا تبھی میرا ماتھا ٹھنکا تھا کہ یہ ہوگا۔ بلکہ شاید اس دن سے بہت پہلے آج کے واقعے کی تصویر میری آنکھوں کے آگے بھر چکی تھی دھندلی دھندلی۔ پھر بھی نتاشا کے منہ سے نکلے ہوئے الفاظ مجھ پر بجلی بن کے گرے۔

ہم دونوں دریا کنارے کی پٹری پر دل ہی دل میں کڑھتے ہوئے چلتے رہے۔ مجھ سے بولا نہ جاتا تھا۔ میں سوچے جا رہا تھا اور کوشش کر رہا تھا کہ اس صورت حال کو ذہن نشین کروں۔ اسی فکر میں گم تھا۔ میرا سر چکرا رہا تھا۔ یہ بات اس قدر نامعقول، اس درجہ ناممکن معلوم ہوتی تھی کہ بس۔

”کیا تم مجھے قصور وار سمجھتے ہو وائیا؟“ آخر اس نے کہہ ہی دیا۔

”نہیں لیکن... مگر مجھے یقین نہیں آ رہا ہے۔ ایسا تو ہو نہیں سکتا!،“ میں نے جواب دیا، خود میری سمجھ میں نہیں آ رہا تھا کہ کہہ کیا رہا ہوں۔

”ہاں، وائیا، اب تو یوں ہی ہے۔ میں گھر سے نکل کھڑی ہوئی ہوں اور نہیں جانتی کہ ان پر کیا گزرے گی۔ اور یہ بھی نہیں معلوم کہ خود مجھ پر کیا بیتے گی۔“

”تو کیا تم اس کے پاس جا رہی ہو، نتاشا؟“
 ”ہاں، اس نے جواب دیا۔“

”لیکن یہ بالکل ناممکن ہے!، میں چیخ پڑا۔ ”تمہاری عقل میں نہیں آتا کہ یہ ناممکن ہے۔ سیری بچاری نتاشا، یہ دیوانہ پن ہے۔ تم اپنے والدین کو مار ڈالوگی اور خود کو بھی خاک میں ملا دوگی۔ سمجھ رہی ہو اس بات کو تم؟“

”میں جانتی ہوں۔ مگر میں کیا کروں۔ کچھ بن نہیں پڑتی،“ وہ بولی اور اس کے الفاظ میں ایسا درد تھا جیسے وہ سولی پر چڑھنے جا رہی ہو۔

”لوٹ چلو، لوٹ چلو۔ ابھی وقت ہے،“ میں نے اس سے التجا کی۔ اور جتنا مجھے یہ اندازہ ہوتا گیا کہ سیری التجا لاجواب ہے اور اس وقت کہنا سننا بالکل فضول ہے اتنے ہی زور شور سے، اس قدر جوش و خروش سے، شدت سے میں نے اس پر زور ڈالنا چاہا۔ ”نتاشا، سمجھتی ہو، تم اپنے باپ کے ساتھ کیا سلوک کر رہی ہو؟ تمہیں ذرا بھی اس کا خیال ہے؟ سوچا تم نے؟ تمہیں خبر ہے کہ اس کا باپ تمہارے باپ کا دشمن ہے۔ پرنس نے تمہارے باپ کی ذلت کی، ان پر روپیہ غبن کرنے کا الزام لگایا، انہیں چور، بے ایمان کہا۔ تم جانتی ہو کہ ان میں مقدمہ بازی ہو رہی ہے؟ کیوں؟ چلو، یہ تو بہت معمولی باتیں ہیں۔ مگر کیا تمہیں معلوم ہے نتاشا (یا خدا، تمہیں تو سب کچھ معلوم ہوگا ہی!) تمہیں خبر ہے کہ پرنس نے تمہارے ماں باپ پر یہ الزام لگایا تھا کہ وہ دونوں اس زمانے میں جب ایوشا تمہارے ساتھ دیہات میں ٹھہرا ہوا تھا، تمہارے اور اس کے درمیان محبت کروانے کے لئے جوڑ توڑ کر رہے تھے۔ ذرا دم بھر کو سوچو، خیال تو کرو کہ اس الزام کی بدولت تمہارے باپ کو کن کن مصیبتوں کا سامنا کرنا پڑا۔ ان دو برسوں میں ان کے بال کیوں سفید ہو گئے۔ ذرا ان کی طرف دیکھو تو۔ اور اصل بات تو یہ ہے۔ مگر میرے پروردگار، تم سے کہوں کیا۔ تم تو خود جانتی ہو، نتاشا، میں کچھ کہنا نہیں چاہتا کہ تم سے ہمیشہ کے لئے محروم ہو کر والدین پر کیا گزرے گی۔ کیوں، تم ہی تو ان کی ساری پونجی ہو۔ تم ہی تو نے دے کے رہ گئی ہو ان کے بڑھاپے کا آسرا۔ میں اس کے بارے میں کچھ بھی زبان سے نہ کہوں گا، تم خود

اچھی طرح جانتی ہو۔ ذرا یاد کرو کہ تمہارے باپا کو یہ خیال ہے کہ بے وجہ تمہاری بدناسی کی گئی ہے، ان بددماغوں نے تمہارے خلاف بلاوجہ الزام لگائے ہیں اور اس کا بدلہ نہیں لیا گیا۔ اور اب خاص انہی دنوں پھر آگ بھڑک اٹھی ہے۔ وہی پرانی دشمنی پہلے سے کہیں زیادہ تیز ہو گئی ہے۔ کیوں؟ اس لئے کہ ایوشا کا تمہارے گھر میں آنا جانا ہوا۔ پرنس نے پھر تمہارے باپا کی تذلیل کی۔ بڑے میان کے تن بدن میں اس نئی بے ہودگی پر آگ لگی ہوئی ہے اور اب اوپر سے یہ سب ہوگا تو سوچ لو کہ سارے الزام جو لگائے جا چکے ہیں، سچ ہو جائیں گے۔ ہر شخص جسے یہ قصہ معلوم ہے پرنس کی ہی تائید کرے گا اور تم کو اور تمہارے باپ کو قصوروار گردانے گا۔ تو پھر کیا ہوگا، ان کا؟ ان پر کیا بیتے گی؟ جان سے ہاتھ دھو بیٹھیں گے وہ۔ شرمندگی، ذلت، رسوائی اور کس کے ہاتھوں؟ تمہارے ہاتھوں، خود اپنی چہیتی بیٹی کے ہاتھوں۔ اور تمہاری ماں کا کیا حشر ہوگا؟ وہ تمہارے بوڑھے باپ کے بعد جی نہیں سکتی ہیں۔ نتاشا! نتاشا یہ کیا کر رہی ہو؟ لوٹ چلو! ہوش میں آؤ!،

وہ چپ رہی۔ بالآخر اس نے مجھ پر گویا ایک ملامت بھری نظر ڈالی۔ اس کی آنکھوں میں کیسا درد بھرا تھا، دل کے ٹکڑے کر دینے والا! اس قدر دکھ تھا کہ مجھے احساس ہوا کہ اس کے زخمی دل سے پہلے ہی لہو ٹپک رہا تھا اور میرے الفاظ نے اس پر نمک پاشی کی ہے۔ میں سمجھ گیا کہ اس کا فیصلہ خود اسے کتنا سہنگا پڑا ہے اور میں اوپر سے اپنے فضول اور بعد از وقت الفاظ بھونک بھونک کر دکھی کر رہا ہوں۔ یہ سب کچھ میں سمجھ گیا لیکن اس پر بھی باز نہ آیا اور بولتا ہی چلا گیا:

”ہاں۔ ذرا دیکھو، تم نے ابھی ابھی تو اپنی امی سے کہا تھا کہ شاید تم گھر سے باہر ہی نہ جاؤ... گرجا گھر کو۔ یہی مطلب تھا نا تمہارا کہ گھر میں رہو گی۔ یہی نا کہ تم نے ابھی کوئی قطعی فیصلہ نہ کیا تھا؟“

وہ اس کے جواب میں تلخی سے مسکرائی۔ بھلا میں نے اس سے سوال ہی کیوں کیا؟ خود سمجھ لیتا کہ اس کا فیصلہ اٹل ہے۔ مگر میں بھی اپنے حواس میں نہیں تھا۔

”تو کیا تم اس سے اس قدر بے پناہ محبت میں گرفتار ہو

گئی ہو؟“ میں چیخ کر بولا۔ اور ڈوبتے ہوئے دل سے اسے دیکھا۔
 میری سمجھ میں مشکل سے آ رہا تھا کہ اس سے پوچھ کیا رہا ہوں۔
 ”وانیا، میں تمہیں کیا بتاؤں؟ تم جانو، اس نے مجھ سے آنے
 کو کہا اور میں یہاں موجود ہوں۔ اس کا انتظار کر رہی
 ہوں، نتاشا نے اسی تلخ مسکراہٹ کے ساتھ بات کا جواب دیا۔
 ”مگر سنو تو سہی۔ سنو،“ میں پھر اس سے التجا کرنے لگا۔
 تنکوں کا سفارا لینے کی کوشش کر رہا تھا۔ ”ابھی اس کا چارہ
 ہو سکتا ہے۔ دوسرے طریقے سے انتظام کیا جا سکتا ہے۔ بالکل
 دوسری قسم کی تدبیر ہو سکتی ہے۔ تمہیں گھر چھوڑ کر نکل جانے
 کی ضرورت نہیں۔ نتاشا! میں بتاؤں کیا کرنا چاہئے۔ تمہاری خاطر
 یہ ذمہ خود میں اپنے سر لیتا ہوں کہ تمہاری ملاقاتیں ہوتی
 رہیں۔ اور سب ٹھیک ہو جائے، سب کچھ۔ صرف اتنی عرض
 ہے کہ گھر نہ چھوڑو... میں تمہارے خط پہنچایا کروں گا۔
 کیوں نہیں! تم جو اس وقت کر رہی ہو اس سے وہ بہتر رہے گا
 بہر حال۔ میں اس کی سپیل کر دوں گا۔ تم دونوں مزے میں رہو گے۔
 دیکھ لینا۔ اور پھر تم بربادی سے بھی بچ جاؤ گی نتاشا، یہ جو
 تم خود کو برباد کرنے پر تلی ہو... اس طرح سے خود کو خاک
 میں ملا لو گی۔ جانتی ہو تم؟ ماں جاؤ نتاشا۔ سب کچھ ٹھیک
 ہو جائے گا۔ سب کام ٹھکانے سے چلیں گے۔ جتنا تمہارا جی چاہے
 تم دونوں ایک دوسرے سے جی بھر کے محبت کرو۔ اور جب
 تم دونوں کے باپ جھگڑے سے نمٹ جائیں (ایک نہ ایک دن تو
 بہر حال یہ قضیہ نمٹنا ہی ہے)۔ تو پھر...“

”بس وانیا۔ بس کرو،“ اس نے بیچ میں ٹوک کر مجھے چپ
 کر دیا، اور میرا ہاتھ مضبوطی سے پکڑ کر آنسوؤں کی زبانی مسکرانے
 لگی۔ ”پیارے اچھے وانیا، تم بہت اچھے، بہت شریف آدمی ہو۔
 اپنے بارے میں کچھ بھی نہیں کہتے! میں نے ہی تمہیں پہلے
 دغا دی اور پھر بھی تم مجھے بالکل معاف کئے ہوئے ہو۔ تمہیں
 میری خوشی کے سوا اور کسی بات کا خیال ہی نہیں۔ تم ہمارے
 خط تک لانے لے جانے کو تیار ہو...“
 وہ رونے لگی۔

”مجھے علم ہے کہ تم مجھ سے کس قدر محبت کرتے تھے،
 وانیا، اور آج بھی مجھے چاہتے ہو۔ اور کبھی اس عرصے میں

تم نے ایک حرفِ ملامت زبان سے نہ نکالا۔ اور ایک میں ہوں...
 اف پروردگار! میں تمہارے آگے کس درجہ قصوروار ہوں۔ یاد
 ہے تمہیں وائیا، وہ وقت یاد ہے جو ہم نے تم نے ساتھ گزارا؟
 اچھا ہوتا کہ میں اس سے کبھی ملی ہی نہ ہوتی، اس سے جان پچھان
 ہی نہ ہوتی۔ میں تمہارے ساتھ زندگی گزارتی، پیارے، میرے
 اچھے وائیا، بس تمہارا ساتھ ہوتا۔ نہیں۔ نہیں۔ میں تمہارے
 قابل ہی نہیں ہوں۔ دیکھو تو میں کیسی ہوں کہ بھلے دنوں
 کی یاد تمہارے ذہن میں تازہ کر رہی ہوں اور وہ بھی ایسے
 کڑے وقت جب تم خود بھی کچھ کم پریشان نہیں ہو۔ یہ
 کیا کیا کہ تین ہفتے سے ہمارے یہاں نہیں آئے۔ قسم کھا کے
 کہتی ہوں وائیا، کہ ایک بار مجھے خیال تک نہ آیا اس بات کا
 کہ تم مجھ سے نفرت کر گئے یا مجھ پر لعنت ملامت کرو گے۔
 مجھے خبر تھی کہ تم دور دور کیوں رہے ہو۔ تم ہمارے بیچ
 میں رکاوٹ بن کر اور جیتی جاگتی ملامت بن کر نہیں آنا چاہتے
 تھے۔ اور اگر ہم دونوں کو ایک ساتھ دیکھتے تو کیا تمہارے
 لئے یہ کچھ کم دکھ کی بات ہوتی؟ مگر میں، وائیا، تمہارا کیسا
 بے چینی سے انتظار کرتی رہی۔ کیسی راہ دیکھتی رہی۔ وائیا،
 سنو۔ اگرچہ میں الیوشا سے ایسی دیوانہ وار محبت کرتی ہوں
 لیکن اس کے باوجود شاید تمہارا پیار ایک دوست کی حیثیت سے
 میرے دل میں اور بڑھ گیا ہے۔ میں جانتی ہوں، خوب سمجھتی
 ہوں کہ تمہارے بغیر میری زندگی اجیرن ہو جائے گی۔ مجھے
 تمہاری ضرورت ہے۔ تمہارے دل کی ضرورت ہے۔ تمہاری سنہری
 روح کی ضرورت ہے۔ عائنہ وائیا۔ کیسا تلخ، کیسا کٹھن وقت
 آ رہا ہے!،

اشکوں کا طوفان اس کی آنکھوں سے اسنڈ پڑا۔ واقعی اس پر
 بہت کڑی گزر رہی تھی۔

”ہائے، مجھے تم سے ملنے کی کس قدر بے تابی تھی وائیا!،“
 وہ اپنے آنسوؤں کو ضبط کرتے ہوئے بولتی گئی۔ ”تم کیسے دہلے
 ہو گئے ہو۔ کیسے بیمار نظر آتے ہو۔ پیلے پڑ گئے۔ کیا
 واقعی تم بیمار تھے وائیا؟ میں نے تمہاری مزاج پرسی تک نہ کی۔
 خود اپنی ہی باتیں کرتی رہی۔ اخبار والوں سے کیسی پٹ رہی
 ہے؟ کچھ اپنے نئے ناول کے بارے میں بتاؤ۔ ٹھیک چل رہا ہے نا؟،“

”نتاشا، کیا اس وقت ہمیں اپنی اور اس ناول کی باتوں کی پڑی ہے؟ جیسے میرے معاملات کی کوئی حیثیت ہو۔ ٹھیک ہی چل رہا ہے۔ جو ہوگا دیکھا جائے گا۔ مجھے تم یہ بتاؤ نتاشا کہ کیا خود اس نے تم سے تقاضا کیا کہ اس سے ملنے جاؤ؟“

”نہیں۔ اسی نے نہیں بلکہ زیادہ تر میں نے خود۔ اس نے کہا تو ضرور تھا کہ میں ملنے کے لئے نکالوں مگر میں خود بھی... تم جانو پیارے کہ میں تمہیں سب کچھ بتا دوں گی: ایک اور لڑکی ہے جس سے ایوشا کی نسبت کی جا رہی ہے۔ لڑکی اونچے گھرانے کی ہے۔ والد دار ہے۔ بڑے بڑے لوگوں سے رشتہ داری بتائی جاتی ہے۔ ایوشا کے باپ کی ضد ہے کہ بیٹا اس سے شادی کر لے۔ اور باپ کو تو تم جانتے ہو۔ وہ ایک ہی چال باز آدمی ہے۔ اس نے سارے جتن کر لئے ہیں۔ اب یہ ایک ایسا موقع غنیمت ہے جو دس برس میں بھی کبھی نصیب نہ ہوگا... رشتہ داریاں، روپیہ پیسہ... پھر یہ بھی بتاتے ہیں کہ لڑکی بہت خوبصورت ہے، تعلیم یافتہ بھی ہے، نیک دل بھی ہے۔ یعنی اس میں ہر قسم کا گن موجود ہے۔ ایوشا پہلے ہی سے اس کی طرف کھنچا ہوا ہے۔ اور اس سے بڑھ کر یہ کہ باپ کو فکر ہے کہ بیٹے کا معاملہ طے کر دے تاکہ اس کے بعد خود شادی رچا سکے۔ چنانچہ وہ ہم دونوں کے تعلقات کا خاتمہ کرنے پر اتر آیا ہے۔ مجھ سے اور ایوشا پر جو میرا اثر ہے اس سے وہ ڈرتا ہے...“

”تو کیا تمہارے کہنے کا مطلب یہ ہے کہ پرنس کو تم دونوں کی محبت کا پتہ ہے؟“ حیرت سے میں نے اس کی بات کاٹی۔

”اسے تو صرف اس بات کا شبہ ہی شبہ تھا اور وہ بھی کچھ یوں ہی سا۔“

”نہیں، اسے سب معلوم ہے۔ تمام باتیں معلوم ہیں۔“

”کیسے۔ اسے کس نے بتا دیا؟“

”ایوشا نے، کچھ دن گزرے، باپ کو سب کچھ بتا دیا۔ خود مجھ سے ایوشا کہہ چکا ہے کہ اس نے سب کچھ بتا دیا ہے۔“

”خدا کی پناہ۔ یعنی یہ ہو گیا رہا ہے۔ ایوشا نے باپ سے سب کچھ کہہ دیا اور وہ بھی ایسے وقت!،“

”وانیا، اسے الزام نہ دو، نتاشا بول پڑی“ اس پر جملہ نہ کسو۔ دوسروں کی طرح ایوشا پر حکم نہیں لگایا جا سکتا۔ انصاف

سے کام لو۔ وہ مجھ جیسا، تم جیسا آدمی نہیں ہے۔ وہ تو بالکل بچہ ہے۔ اس کی بال پوس ایسی ہی ہوئی ہے۔ کیا وہ خود اندازہ کر سکتا ہے کہ کیا کر رہا ہے؟ اس کے ذہن پر پہلا نقش، پہلا آدمی جس سے وہ ملے اس کا اثر الیوشا کو سنٹ بھر پہلے کے عہد و پیمان سے پھیر دے گا۔ اس میں کردار کی مضبوطی نہیں ہے۔ وہ قسم کھا کر کہے گا کہ آپ کے ساتھ سچا رہے گا لیکن اسی روز وہ اسی صداقت اور ایمان داری کے ساتھ، اسی خلوص کے ساتھ کسی اور کا ہو رہے گا۔ اور پھر یہ بھی ہے کہ خود آپ کے پاس پہنچے گا اور سب کچھ بتا دے گا۔ وہ کوئی بی بی بری حرکت کر سکتا ہے لیکن پھر بھی اس کو ملزم نہیں ٹھہرایا جا سکتا بلکہ اس پر صرف ترس کھایا جا سکتا ہے۔ وہ ایسا آدمی ہے کہ ایثار بھی کر سکتا ہے۔ اور کیسا ایثار، کتنی بڑی قربانی! لیکن یہ قربانی اگلے ذہنی اثر تک تو رہے گی اور اس کے بعد ذہن سے بالکل نکل جائے گی۔ تو یوں سمجھو کہ اگر میں مستقل اس کے پاس نہ رہوں تو وہ مجھے بھی بھلا بیٹھے گا۔ وہ

اسی قسم کا آدمی ہے۔“

”ہائے نتاشا، ہو سکتا ہے کہ یہ سب کچھ درست نہ ہو، صرف سنی سنائی بات نکلے، بھلا ایسا لڑکا، اتنا کم عمر اور اس کی شادی ہو جائے گی؟“

”اس کے باپ کی اپنی کچھ مصلحتیں ہیں خاص۔ میں تم سے کہتی تو ہوں۔“

”مگر تمہیں یہ کیسے معلوم ہوا کہ وہ لڑکی ایسی خوبصورت ہے اور وہ بھی اس کی طرف کھنچا ہوا ہے؟“

”بھئی اس نے خود ہی مجھے بتایا ہے۔“

”کیا معنی، اس نے خود بتا دیا کہ وہ دوسری عورت سے پیار کر سکتا ہے اور پھر تم سے ایسی قربانی طلب کرنے چلا ہے؟“

”نہیں وانیہ، نہیں، تم اسے بالکل نہیں سمجھتے ہو۔ تمہارا اس سے زیادہ واسطہ نہیں پڑا۔ اسے پرکھنے سے پہلے اور زیادہ سمجھنا ہوگا۔ دنیا میں اس کے دل سے بڑھ کر سچا اور پاکیزہ دل ہو نہیں سکتا۔ کیوں؟ کیا یہ اچھا ہوتا کہ وہ جھوٹ بول دیتا؟ مگر جاتا؟ اور دوسری لڑکی کی طرف کھنچنے کو کیا ہوا۔ اگر وہ ہفتہ بھر مجھ سے نہ ملے تو وہ مجھے بالکل بھلا بیٹھے گا

اور اسی کا ہو رہے گا لیکن بعد میں جب مجھ سے بھر آنکھیں چار ہوں گی تو پھر میرے قدسوں پر آ رہے گا۔ نہیں، بہ اچھا ہی ہے کہ مجھے اس بات کی خبر ہے اور مجھ سے راز نہیں رکھا گیا۔ ورنہ شک و شبہ مجھے مار ہی ڈالتا۔ ہاں، وایا، میں تو اس نتیجے پر پہنچی ہوں کہ اگر ہمیشہ، ہر لمحے اس کے دم کے ساتھ نہ رہوں تو وہ ایسا آدمی ہے کہ میری محبت اس کے دل سے نکل ہی جائے گی، وہ مجھے بھول جائے گا اور چھوڑ دے گا۔ وہ

ایسا شخص ہے کہ کوئی عورت بھی اسے لبھا سکتی ہے۔ اور پھر میں کیا کروں گی؟ تب تو میں سرھی جاؤں گی۔ بالکل سر جاؤں گی۔ میری اب جان ہی نکل جائے تو خوش ہوں۔ لیکن اس کے بغیر، اس کے بغیر جینا کیسا؟ یہ تو موت سے بھی بدتر ہوگا۔ اس سے بڑھ کے اور کوئی غم مجھے نہیں ہو سکتا۔ ہائے وایا، وایا! آخر کوئی بات تو ہے کہ میں نے اس کی خاطر اپنے باپ کو چھوڑ دیا، اپنی ماں کو چھوڑ دیا۔ اب کچھ کہو سنو نہیں، جو فیصلہ ہونا تھا ہو چکا۔ اب تو اسے ہر وقت، ہر لمحے میرے پاس ہونا چاہئے۔ میں واپس نہیں جا سکتی۔ میں خوب سمجھتی ہوں کہ میں نے خود کو تباہ کر لیا اور دوسروں کو بھی تباہ کرنے پر تلی ہوں... ہائے وایا!، وہ اچانک چیخ پڑی اور سارے بدن سے تھرتھر کانپنے لگی۔ ”کیا ہو جو وہ سچ مچ میری محبت سے ہاتھ اٹھا چکا ہو! ہائے کیا ہو اگر وہ بات سچ نکلے جو تم نے ابھی اس کے بارے میں کہی ہے،“ (میں نے تو کچھ بھی نہ کہا تھا) ”کہ وہ مجھے صرف دھوکا دے رہا ہے، کہ وہ صرف ظاہر میں سچا اور کھرا ہے ورنہ اندر سے تو جھوٹا اور خود پسند ہے۔ میں تو یہاں کھڑی اس کی طرف سے صفائی دے رہی ہوں تمہارے سامنے، اور کون جانے جو وہ عین اسی وقت کسی اور عورت کے ساتھ بیٹھا جی ہی جی میں ہنس رہا ہو... اور میں، میں بھی کیا نیچ عورت ہوں کہ سب کچھ چھوڑ چھاڑ کر نکل آئی اور سڑک پر اس کے انتظار میں چلی جا رہی ہوں... ہائے وایا!، اس کے دل سے ایسی الم ناک آہ نکلی کہ میری ساری روح غم سے تھرا گئی۔ مجھے محسوس ہوا کہ نتاشا کو اپنے اوپر بالکل قابو نہیں رہا ہے۔ صرف ایک اندھی انتہائی پاگل بن کا حسد تھا جس نے نتاشا کو اس دیوانہ وار فیصلے پر پہنچا دیا

تھا۔ لیکن اب میری باری تھی۔ میرے سینے میں بھی رقابت کی آگ بھڑک اٹھی اور میں پھٹ ہی تو پڑا۔ مجھ سے اور ضبط نہ ہو سکا، یہ ناپاک جذبہ مجھے بہا لے گیا۔

”نناشا، ایک بات میری سمجھ میں نہیں آتی۔ یہ کیسے ہو سکتا ہے کہ خود تم نے ابھی ابھی جو اس کے بارے میں کہا ہے، وہ رائے رکھتے ہوئے بھی تم اس سے محبت کرتی ہو۔ تمہارے دل میں اس کی عزت نہیں، بلکہ اس کی محبت کا یقین تک نہیں تمہیں اور اس پر بھی آنکھیں بند کئے اس کے پاس چلی جا رہی ہو اور اس کی خاطر ہر ایک کو برباد کرنے پر تلی ہوئی ہو۔ آخر اس کے کیا معنی؟ وہ تمہیں ایسی مصیبت میں ڈالے گا کہ عمر بھر بھگتوگی اور خود اسے بھی تم عذاب میں مبتلا کروگی۔ تم اس سے بہت محبت کرتی ہو۔ بہت زیادہ۔ میری سمجھ میں نہیں آتا کہ یہ کیسی محبت ہے!“

”ہاں، ہاں میں اس سے دیوانہ وار محبت کرتی ہوں، اس نے جواب دیا اور وہ دکھ کے مارے پیلی پڑ گئی۔ ”وانیا، میں نے تم سے کبھی ایسی محبت نہ کی۔ ہاں، مجھے خبر ہے کہ حواس کھو بیٹھی ہوں۔ اور میں جو اسے پیار کرتی ہوں یہ بالکل خبط ہے۔ جس طرح سے میں اسے چاہتی ہوں اچھی بات نہیں ہے... مگر، سنو وانیا، مجھے پہلے سے اندازہ تھا بلکہ سب سے زیادہ مسرت بھرے لمحوں میں بیٹی میں نے یہی سوچا کہ وہ مجھے سوائے دکھ کے کچھ نہ دے گا۔ لیکن اس کا کیا علاج ہے، بتاؤ کہ اس کی ذات سے جو دکھ اور ستم بھی ہوگا وہ مجھے اب راحت اور کرم ہی لگتا ہے؟ کیا تم سمجھتے ہو کہ میں جو اس کی طرف چلی ہوں تو خوشی حاصل کرنے کے لئے چلی ہوں؟ کیا تمہیں گمان ہے کہ مجھے پہلے سے پتہ نہیں کہ کیا پیش آنے والا ہے اور اس کے ہاتھوں مجھے کیا ملے گا؟ یوں تو خیر، اس نے بڑے دعوے محبت کے کر رکھے ہیں اور طرح طرح کے وعدے بھی کئے ہیں۔ مگر مجھ سے پوچھو تو مجھے ایک کا بھی اعتبار نہیں۔ اس کے وعدوں کی میرے نزدیک کوئی حیثیت نہیں۔ اور نہ تھی۔ اگرچہ میں یہ بھی سمجھتی ہوں کہ اس نے مجھ سے جھوٹ نہیں بولا ہے۔ بلکہ وہ جھوٹ بول ہی نہیں سکتا۔ خود میں نے، میں نے ہی اس سے کہہ دیا کہ کسی طرح بھی اسے پابند نہیں

کرنا چاہتی ہوں۔ اس کے ساتھ یہی رویہ ٹھیک بھی ہے۔ کیونکہ کوئی بھی خود کو پابند کرنا پسند نہیں کرتا اور میں تو بالکل نہیں چاہوں گی۔ اس کے باوجود اس کی کنیز ہو جاؤں، بندہ بے دام بن جاؤں تو مجھے خوشی ہوگی۔ میں خوشی سے سب کچھ سمجھ لوں گی، سب کچھ، صرف اس شرط پر کہ وہ میرے دم کے ساتھ ہو۔ اور میں اسے دیکھتی رہوں۔ بلکہ اگر وہ دوسری عورت سے بھی محبت کئے جائے تو میں نہ روکوں گی، البتہ یہ کہ میں بھی اس کے نزدیک رہوں۔ کیا یہ ذلیل بات نہیں ہے؟ وائیا؟، اس نے پوچھا اور ایک دم مجھے جلتی اور سوچی ہوئی آنکھوں سے دیکھا۔ لمحے بھر کو ایسا لگا جیسے اس پر سرسامی کیفیت طاری ہے۔ ”اس طرح کی ترنگیں ضرور ذلیل ہیں، میں نا؟ تو پھر کیا؟ میں خود کہتی ہوں کہ ہاں یہ گری ہوئی بات ہے۔ تاہم اگر وہ مجھے چھوڑ بھی دے تو میں زمین کے آخری سرے تک اس کے پیچھے دوڑوں گی۔ اگر وہ مجھے جھڑک دے گا، مجھے دھتکار دے گا تب بھی باز نہ آؤں گی۔ اور ایک تم ہو کہ مجھے گھر واپس چلنے پر راضی کرنے کی کوشش میں ہو۔ مگر اس کا حاصل کیا؟ اگر میں اس وقت مان بھی جاؤں تو کل پھر نکل کھڑی ہوں گی۔ وہ مجھ سے آنے کے لئے کہے گا اور میں آ جاؤں گی۔ وہ مجھے پکارے گا، سیٹی بجائے گا، بس ایسے ہی جیسے کسی کتے کے لئے بجائی جاتی ہے اور میں دوڑی دوڑی اس کے پاس پہنچ جاؤں گی... کیا عذاب ہے! وہ مجھ پر جو چاہے ستم ڈھائے میں اس سے بھاگنے والی نہیں۔ صرف اتنا معلوم ہونا چاہئے کہ یہ ستم اس کا ڈھایا ہوا ہے۔ ہائے یہ ایسی بات ہے کہ میں تمہیں سمجھا نہیں سکتی، وائیا؟، ”اور اس لڑکی کے ماں باپ کا کیا ہوگا؟، میں نے جی میں سوچا۔ معلوم ہونا تھا کہ وہ ان کو بالکل ہی بھول گئی ہے۔ ”اس پر بھی وہ تم سے شادی تو نہیں کرنے والا، ناشا؟، ”اوہ، اس نے شادی کا وعدہ تو ضرور کیا ہے۔ سب کچھ وعدہ کر رکھا ہے۔ اور اسی لئے مجھے بلایا ہے کہ ہم کل چپکے سے شادی کر لیں گے بستی سے باہر جا کر۔ ہاں البتہ اسے خود نہیں معلوم کہ وہ کر کیا رہا ہے۔ عین ممکن ہے کہ اسے یہ بھی پتہ نہ ہو کہ شادی کا انتظام کیسے کیا جاتا ہے اور وہ خود شوہر کیسا رہے گا۔ واقعی یہ بات نہایت سہل ہے۔ اور

اگر وہ مجھ سے شادی کر لے تو مصیبت میں پڑ جائے گا اور مجھ پر لعنت ملامت شروع کر دے گا۔ میں نہیں چاہتی کہ وہ دن آئے جب وہ مجھ پر کسی بات کی وجہ سے ملامت کرے۔ میں تو اس کی خاطر سب کچھ تچ دوں گی۔ وہ چاہے میرے لئے کچھ کرے نہ کرے! بھلا اگر شادی سے اس کی خوشیاں چھن جاتی ہوں تو چھینی ہی کیوں جائیں؟“

”نہیں، یہ حرکت صرف پاگل پن کی ہے ناشا، تو کیا تم سیدھی اسی وقت اس سے ملنے جا رہی ہو؟“

”نہیں، اس نے وعدہ کیا تھا کہ وہ مجھے یہاں لینے آئے گا۔ ہم دونوں نے یہی طے کیا تھا...“

اور اس نے دور انتظار بھری نظر سے دیکھا مگر کسی کا پتہ نہ تھا۔

”ابھی تک اس کا پتہ نہیں ہے اور تم ہو کہ پہلے ہی آ پہنچیں!“ میں چیخ کر تحقیر سے بولا۔ ناشا ایسے لڑکھڑا گئی جیسے کوئی ضرب پڑی ہو۔ اس کا چہرہ شدت کرب سے اینٹھ گیا۔

”ہو سکتا ہے کہ وہ بالکل آئے ہی نہیں، اس نے کڑوی مسکراہٹ سے کہا۔ ”پرسوں اس نے مجھے لکھا تھا کہ اگر میں آنے کا وعدہ نہیں کروں گی تو وہ اپنے منصوبے سے پھرنے پر آمادہ ہو جائے گا۔ منصوبہ کیا کہ یہاں سے نکل کر وہ مجھ سے شادی کر لے۔ اور اس کا باپ اسے ہونے والی دولہن سے ملانے لے جائے گا۔ اس نے یہ بات ایسی سادگی سے، ایسی بے ساختگی سے لکھ دی تھی گویا کوئی بات ہی نہیں ہے... کیا ہو، وایا، اگر وہ واقعی اس لڑکی سے ملنے چلا گیا ہو؟“

میں نے کچھ جواب نہ دیا، اس نے میرا ہاتھ زور سے جھنجھوڑا اور اس کی آنکھیں چمک اٹھیں۔

”وہ اسی لڑکی کے پاس ہوگا، ناشا نے سینے سے یہ بات بمشکل لبوں تک پہنچائی۔“ اس نے سوچا ہوگا کہ میں آؤں گی ہی نہیں اور پھر وہ اس لڑکی کے پاس چل دے گا اور کہنے کو ہو جائے گا کہ یہ خود میری ہی خطا ہے۔ اور وہ تو پہلے ہی جتا چکا تھا کہ نہیں آؤں گی تو وہ چل دے گا۔ نہیں آئی تو وہ چل دیا۔ وہ مجھ سے اکتا چکا ہے اور رکھائی برتنے لگا ہے۔ ہائے، میرے پروردگار! میں پاگل ہو گئی ہوں۔ یہ کیا ہے۔ اس نے ابھی

پچھلی بار مجھ سے کہا کہ وہ اکتا چکا ہے مجھ سے۔ تو پھر مجھے اب انتظار کس کا ہے؟“

”لو۔ وہ رہا!“ میں زور سے چیخا۔ کچھ دور دریا کے کنارے پٹری پر اتفاق سے وہ مجھے نظر آ گیا۔

ناتاشا چونک پڑی، ہانپنے لگی۔ اپنی طرف بڑھتے ہوئے ایوشا کی جانب وہ ٹکٹکی باندھ کر دیکھتی رہی اور ایک دم میرا ہاتھ چھوڑ کر اس کی طرف لپکی۔ اس نے بھی اپنے قدم تیز کر دئے اور لمحے بھر بعد وہ اس کے بازوؤں میں تھی۔ سڑک پر شاید ہی ہمارے علاوہ کوئی اور موجود ہو۔ ان دونوں نے ایک دوسرے کو خوب چومنا، ہنسنے۔ ناتاشا ہنسی بھی، روٹی بھی ساتھ ساتھ۔ ایسا لگتا تھا کہ دونوں بے اندازہ جدائی کے بعد ایک دوسرے سے ملے ہیں۔ ناتاشا کے ہیلے رخساروں پر سرخی کی لہر دوڑ گئی۔ اس پر بے خودی کی کیفیت طاری تھی۔ ایوشا کی نظر مجھ پر پڑی تو وہ فوراً سیری طرف بڑھا۔

نواں باب

میں نے اس بار ایوشا کو نظر بھر کے دیکھا اگرچہ اس لمحے سے پہلے بھی میں کئی بار اس کو دیکھ چکا تھا۔ میں نے اس کی آنکھوں میں جھانکا کہ شاید ان آنکھوں کی جھلک ان اسباب کا کچھ پتہ دے سکے جنہوں نے مجھے حیرت زدہ کر دیا ہے۔ شاید یہاں سے راز مل سکے کہ اس لڑکے نے ناتاشا پر کیا جادو کیا اور اسے دیوانہ وار محبت میں مبتلا کر دیا، ایسی محبت جس نے ناتاشا کو اس کے اولین فرائض بھلا دینے پر اور بے نیازی کے ساتھ ان سب چیزوں کی قربانی دینے پر مجبور کر دیا جو اب تک اسے اس قدر عزیز تھیں۔ صاحب زادے نے میرے دونوں ہاتھ تھام کر تپاک سے دبائے۔ اس کی نظر ایسی شریفانہ اور روشن تھی کہ سیدھی میرے دل میں اتر گئی۔

میں نے محسوس کیا کہ اس لڑکے کے بارے میں جو میرے کلیے ہیں ان میں غلطی ہو سکتی ہے صرف ایک وجہ سے کہ وہ

میرا رٹیب ہے۔ ہاں، واقعی، مجھے وہ پسند نہیں تھا اور میں یہ مانتا ہوں کہ میں کبھی اسے پسند کرنے پر مائل نہ ہو سکتا تھا اور میں اس معاملے میں اکیلا آدمی ہوں گا ان تمام لوگوں میں جو اسے جانتے ہیں۔ اس کے اندر جو خصوصیات تھیں ان میں سے کئی مجھے ناپسند تھیں اور اس ناپسندیدگی پر مجھے قابو نہ تھا۔ مثلاً یہی اس کی وضع قطع کی دل کشی اور سمکن ہے یہ بات خاص طور سے مجھے اس لئے بھی ناپسند رہی ہو کہ وضع قطع حد سے زیادہ تھی۔ بعد میں مجھے احساس ہوا کہ اس سلسلے میں بھی میری پرکھ تعصب سے پاک نہ تھی۔ وہ دراز قد، چھریرے بدن کا اور خوش وضع نوجوان تھا۔ اس کا چہرہ ستواں تھا اور ہمیشہ چمپٹی رہتا تھا۔ بالوں کا رنگ اجلا، آنکھیں بڑی بڑی، نرم و نازک، خواب آلود اور نیلی، جن میں بار بار لڑکین کی سی بے اختیار پشاشت جھلک اٹھتی تھی۔ تنگ اور نفیس تراش کے دھانے میں بھرے بھرے سرخی مائل ہونٹ ہمیشہ ایک گمبیرین کا لہریا لئے رہتے تھے، جس کی بدولت مسکراہٹ میں ایک عجیب سی اچانک قسم کی رجھانے والی دل کشی پیدا ہو جاتی تھی اور مسکراہٹ ان لبوں پر ایک دم نمودار ہوتی تو ایسی معصوم اور بے تکلف ہوتی کہ چاہے آپ کسی موڈ میں ہوں لیکن بے اختیار جی چاہے کہ فوراً جواب میں ایسی ہی مسکراہٹ پیش کر دیں۔ لباس میں وہ کچھ ضرورت سے زیادہ اہتمام نہ کرتا تھا بلکہ ہمیشہ خوش وضعی ملحوظ رکھتا تھا۔ اور صاف دیکھنے سے ہی پتہ چل جاتا تھا کہ لباس کی اس نفاست میں تکلف نہیں برتا گیا بلکہ یہ خداداد چیز ہے۔ درست ہے کہ اس نوجوان میں کچھ کمزوریاں بھی تھیں۔ یعنی کچھ ایسی عادتیں جو دوسروں کو کھل جاتی ہیں اور اوپر کی اشرافیہ کی خصوصیات ہیں مثلاً من موجی پن، خود پسندی اور مہذب ڈھٹائی۔ لیکن وہ بذات خود اس قدر صاف گو اور سادہ دل تھا کہ ان کمزوریوں پر سب سے پہلے خود ہی اپنے آپ کو الزام دیتا اور ان کا اعتراف کر کے ہنس دیا کرتا تھا۔ مجھے لگتا ہے کہ یہ نوجوان کبھی اشارتاً بھی جھوٹ نہ بول سکتا تھا۔ اور اگر کبھی جھوٹی بات اس کے منہ سے نکل جاتی تو اسے شبہ بھی نہ گزرتا کہ غلط بات کہی گئی ہے۔ اور تو اور اس کی خود پسندی بھی ایک طرح سے اس میں کشش کا باعث بن گئی تھی شاید اس

لئے کہ وہ چھپی ہوئی نہیں بلکہ کھلی ہوئی تھی۔ اس کے بارے میں کوئی بات بھی ڈھکی چھپی نہ تھی۔ وہ نرم و نازک، دوسروں پر اعتماد کر لینے والا اور رقیق القلب نوجوان تھا۔ قوت ارادی تو اس میں تھی ہی نہیں۔ اسے دھوکا دینا یا دکھ پہنچانا ایسا ہی جرم یا بے رحمی ہوتی جیسے کسی بچے کو دھوکا دینا یا دکھ پہنچانا۔ اپنی عمر کے باوجود وہ اس قدر بھولا تھا کہ اصل زندگی کی اسے خبر ہی نہ تھی۔ اور مجھے تو ایسا لگتا ہے کہ عمر عزیز کے چالیس سال گزار کر بھی وہ اسی قدر بھولا رہتا۔ اس قسم کے لوگوں کو کہنا چاہئے کہ ساری عمر ہی عتفوان شباب کا کچاپن مقدر ہوا ہے۔ میں سمجھتا ہوں کہ شاید ہی کوئی انسان ہو جو اس کی محبت میں گرفتار نہ ہو جائے۔ وہ خود ہی آپ کے پہلو میں بچے کی طرح مچل جاتا۔ نتاشا نے سچ کہا تھا۔ اگر کوئی مجبوری ہی آ پڑتی اور کسی اثر سے مجبور ہو کر کوئی بری حرکت کر بیٹھتا، تو کر سکتا تھا لیکن بعد میں جب اسے اپنی غلطی کے نتیجے کا احساس ہوتا تو وہ پچھتاوے میں جان دے دیتا۔ نتاشا نے فطری طور پر یہ بھانپ لیا تھا کہ وہ اسے اپنے قابو میں کر لے گی اور جیسے چاہے گی چلائے گی اور وہ اس کا شکار ہو جائے گا۔ نتاشا نے پہلے سے ہی اس لطف کا اندازہ کر لیا تھا جو ٹوٹ کر محبت کرنے میں آتا ہے اور سمجھ لیا تھا کہ جسے پیار کیا جائے اسے صرف محبت سے ستانے میں کیا سزا آئے گا، اور یہی وجہ رہی ہوگی جو نتاشا نے پہلے خود کو اس پر قربان کر دینے میں اتنی جلدی کی۔ لیکن ایوشا کی آنکھوں میں بھی محبت سوچ زن تھی۔ اور وہ نتاشا کو پیار کے نشے میں چور آنکھوں سے تک رہا تھا۔ نتاشا نے مجھے فتح مند نظر سے دیکھا۔ اس لمحے وہ اور سب کچھ بھول گئی۔ اپنے والدین، ان سے جدائی، اپنے شکوک... وہ اس وقت خوش تھی۔

”وانیا!،، وہ زور سے چلائی ”میں نے ان کے ساتھ ناانصافی کی، میں ان کے قابل نہیں ہوں۔ ایوشا، میں سمجھی تم آؤ گے ہی نہیں۔ میری بدگمانی معاف کر دو، وانیا! میں اس کا کفارہ ادا کر دوں گی!،، اس نے کہا اور ایوشا کو بے پناہ محبت کی نظر سے دیکھا۔ اس نے مسکرا کر نتاشا کا ہاتھ چوم لیا اور اس کا ہاتھ تھامے تھامے وہ میری طرف مڑا اور بولا:

”مجھے الزام نہ دیجئے گا۔ میں بہت دنوں سے آپ سے بغل گیر ہونے کا آرزومند تھا۔ یہ مجھے آپ کے بارے میں اتنا کچھ بتا چکی ہیں۔ اب تک ہماری شاید ہی ملاقات ہوئی ہو اور اسی لئے ہم ابھی تک دوست نہیں بن سکے۔ خیر، اب ہمیں دوست بن جانا چاہئے۔ اور... اور یہ کہ ہمیں معاف کر دیجئے، اس نے اتنا کہا، کہتے وقت چہرے پر ذرا ہلکی سی سرخی دوڑ گئی اور آواز میں دھیمپن تھا لیکن ساتھ ہی ایسی دل کش مسکراہٹ بھی تھی کہ میں پورے دل سے اس کے لفظوں پر فدا ہو گیا۔

”ہاں، ہاں، الیوشا، نتاشا بیچ میں بول پڑی ”یہ تو ہمارے ہیں۔ ہمارے بھائی کی طرح ہیں۔ ہمیں پہلے ہی معاف کر چکے ہیں۔ اور ان کے بغیر ہمیں خوشی نصیب نہیں ہو سکتی۔ میں تو تمہیں سب کچھ بتا ہی چکی ہوں۔ افوہ، ہم کس قدر بے رحم لوگ ہیں، الیوشا! لیکن ہم ساتھ رہیں گے۔ تینوں ایک ساتھ... وانیا!، وہ بولے چلی گئی اور اس کے ہونٹ لرزنے لگے۔ ”اب، وانیا تم ان کے پاس گھر واپس چلے جاؤ۔ تم نے کندن سی روح پائی ہے۔ اور اگر میرے والدین مجھے معاف نہ کریں تب بھی جب انہیں معلوم ہوگا کہ تم مجھے معاف کر چکے ہو تو میرے معاملے میں نرم پڑ جائیں گے شاید۔ انہیں سب کچھ بتا دینا۔ رتی رتی بتا دینا۔ خود اپنے لفظوں میں، اپنے دل سے، مناسب لفظ اختیار کرنا۔ میری طرف سے بولنا۔ مجھے بچا لینا۔ تم جو سمجھے ہو وہ اسباب انہیں سمجھا دینا۔ تم جانتے ہو وانیا کہ مجھ میں ایسا کرنے کی جرات نہ ہوتی اگر تم آج میرے ساتھ نہ ہوتے۔ تم میری نجات ہو۔ تمہیں دیکھتے ہی فوراً میری آس بندھ گئی کیونکہ میں نے سوچا کہ تم انہیں بتا سکتے ہو، تم سمجھا سکتے ہو اور تمہارے سمجھانے سے اس واقعے کا پہلا دھچکا سہنا ان کے لئے آسان ہو جائے گا۔ ہائے میرے پروردگار، میرے خدا!.. میری طرف سے وانیا ان سے کہہ دینا کہ مجھے معلوم ہے اب مجھ کو کبھی معاف نہ کیا جائے گا۔ اگر ماں باپ نے معاف کر بھی دیا تو خدا معاف نہ کرے گا۔ لیکن اگر انہوں نے مجھے عاق کر دیا تو میرے منہ سے ہمیشہ ان کے لئے دعا ہی نکلتی گی۔ جب تک جیونگی خدا سے ان کے لئے دعائیں کرتی رہوں گی۔ میرا دل ان کے ساتھ ہے۔ ہائے، ہم سب خوش و خرم کیوں نہیں رہ سکتے۔ کیوں ہے

ایسا، ایسا کیوں ہے؟ میرے خدایا، میں نے آخر یہ کیا کر دیا!، ایک دم وہ چیخ پڑی۔ ایسے، جیسے ہوش میں آ رہی ہو۔ اس کا سارا بدن خوف سے تھر تھر کانپنے لگا اور اس نے ہتھیلیوں میں اپنا منہ چھپا لیا۔ ایوشا نے اس کے گرد بازو پھیلا دیا اور کچھ کہنے سننے بغیر اسے لپٹا لیا۔ اس کے بعد کئی منٹ تک سناٹا رہا۔

”اور آپ اس سے ایسی قربانی طلب کر سکتے؟“ میں نے اسے ملامت بھری نظر سے دیکھتے ہوئے کہا۔

”مجھے الزام نہ دیجئے،“ اس نے وہی لفظ دہرایا ”میں آپ کو یقین دلانا ہوں کہ یہ ساری مصیبت، جتنی بھی کڑی ہے، صرف دم بھر کی ہے۔ مجھے اس بات کا پکا یقین ہے۔ ہمیں ضرورت صرف اس کی ہے کہ ہمت اور دلیری سے کام لیں اور اس لمحے کو سمبھ جائیں۔ خود نتاشا بھی مجھ سے یہی بات کہہ چکی ہے۔ یہ خاندانی اکڑ، یہ خواہ مخواہ کے جھگڑے، یہ احمقانہ عدالتی کارروائیاں! یہی سبب ہیں ساری مصیبت کا، آپ تو جانتے ہیں۔ لیکن... (میں اس پر کافی غور کر چکا ہوں، آپ کو یقین دلانا ہوں) ان سب کا قصہ پاک ہو جائے گا۔ ہم سب پھر گلے مل جائیں گے۔ اور پھر ہم سب خوش و خرم ہوں گے، یہاں تک کہ بڑے بوڑھے بھی ہم کو دیکھتے ہوئے خود اپنے تملقات سدھار لیں گے۔ کسے خبر، شاید ہم دونوں کی شادی ہی وہ چیز ہو جو بڑے بوڑھوں کو صلح صفائی کے راستے پر لگانے کی ابتدا بن جائے۔ میں تو سمجھتا ہوں کہ ایسا ہو کے رہے گا۔ کہیے آپ کا کیا خیال ہے؟“

”آپ نے کہا کہ شادی، تو شادی کب ہونے والی ہے؟“ میں نے نتاشا کو غور سے دیکھتے ہوئے پوچھا۔

”کل، ورنہ پرسوں۔ زیادہ سے زیادہ پرسوں۔ یقیناً۔ دیکھئے، میں خود اس کے بارے میں صاف نہیں ہوں۔ اور آپ سے سچ بات کہوں، میں نے ابھی تک کوئی انتظام بھی نہیں کیا۔ مجھے خیال گزرا کہ شاید نتاشا آج نہ آئے گی۔ پھر اس کے علاوہ میرے والد کا اصرار تھا کہ آج ان کے ساتھ اپنی ہونے والی دلہن سے ملنے جاؤں (آپ جانتے ہیں، وہ میرے لئے دلہن طے کر رہے ہیں۔ نتاشا نے آپ کو بتایا ہوگا لیکن میں خود نہیں چاہتا)۔ تو چنانچہ میں شادی کا کوئی اہتمام نہیں کر سکا ہوں۔ لیکن بہرحال پرسوں تک ہماری شادی ہو ہی جائے گی۔ میرا تو خیال یہی ہے۔ اور نہیں معلوم اس کے

علاوہ اور کیا صورت ہو سکتی ہے۔ کل ہم پuskوف روڈ پر ایک جگہ روانہ ہو جائیں گے۔ وہاں میرا اسکول کا ایک ساتھی ہے۔ بہت ہی عمدہ آدمی۔ یہ جگہ بہت زیادہ دور نہیں ہے۔ ایک نہ ایک دن آپ اس سے ضرور ملیں گے۔ وہاں گاؤں میں ایک پادری بھی رہتا ہے۔ اگرچہ مجھے ٹھیک ٹھیک نہیں معلوم کہ وہ وہاں موجود ہے یا نہیں۔ مجھے پہلے سے اس کا پتہ چلا لینا چاہئے تھا لیکن اس کا وقت ہی نہیں ملا۔ خیر یہ سب چھوٹی چھوٹی باتیں ہیں واقعی۔ اہم بات جو ہے وہ یہ کہ اصل چیز کو مدنظر رکھا جائے۔ آس پاس کے کسی نہ کسی گاؤں سے پادری کو بلوایا ہی جا سکتا ہے۔ ہ نا؟ کیا رائے ہے؟ وہاں قریب میں اور گاؤں بھی ہوں گے ضرور۔ افسوس کی بات ہے کہ میں ان لوگوں کو دو سطر کا پرزہ بھی نہیں لکھ سکا۔ مجھے پہلے سے اطلاع بھیج دینی چاہئے تھی کہ ہم لوگ آ رہے ہیں۔ ہو سکتا ہے کہ میرا دوست ہی گھر پر موجود نہ ہو... مگر ان چھوٹی چھوٹی فکروں میں کیوں پڑا جائے۔ اگر ہمارا فیصلہ اٹل اور ارادہ مضبوط ہے تو سب کچھ ٹھیک ہو جائے گا۔ کہئے، ہے نہ یہ بات؟ اور اس عرصے میں کل تک یا پرسوں تک نتاشا یہاں میرے ساتھ رہے گی۔ میں نے الگ سے ایک مکان لے لیا ہے جہاں ہم واپسی پر ساتھ رہیں گے۔ اب میں اپنے والد کے گھر واپس نہ جاؤں گا۔ کیا جانا ہے۔ آپ آئیں گے اور وہاں ہم سے ملیں گے۔ میں نے اس مکان کو اتنا عمدہ بنایا ہے کہ بس۔ میرے اسکول کے یار دوست بھی وہیں ملنے آیا کریں گے۔ شام کی دعوتوں کا انتظام رہے گا...،،

میں حیرت اور سراسیمگی سے اس کا سنہ تکتا رہ گیا۔ نتاشا کی آنکھیں رحم طلب انداز میں مجھ سے کہہ رہی تھیں کہ ذرا نرمی برتو اور البوشا کے بارے میں سختی سے کوئی فیصلہ نہ کرو۔ اس نے خود البوشا کی گفتگو ذرا زہر خند کے ساتھ سنی مگر ساتھ ساتھ وہ اس نوجوان کو ایسے پیار سے دیکھ رہی تھی جیسے کوئی پیارے ہنستے کھیلتے بچے کو دیکھتا ہے۔ اور اس کی فضول مگر پیاری بڑبڑ سنے جا رہی تھی۔ میں نے نتاشا کو ملاست بھری نظر سے دیکھا۔ مجھے سخت کوفت ہو رہی تھی۔

”لیکن آپ کے والد بزرگوار؟ کیا آپ کو پکا یقین ہے کہ وہ آپ کو معاف کر دیں گے؟“

”کرنہ ہی ہوگا۔ ورنہ اور کیا کر سکتے ہیں؟“ اس نے جواب دیا۔ ”میرا مطلب ہے کہ ہوگا یہ کہ اول تو وہ مجھے برا بھلا کہیں گے عاق کر دیں گے۔ دراصل مجھے یقین ہے کہ ایسا ہی ہوگا۔ وہ اسی قسم کے آدمی ہیں۔ اور پھر میرے ساتھ سختی بھی بہت کرتے ہیں۔ ممکن ہے کہ میرے خلاف کوئی کارروائی بھی کر ڈالیں۔ یعنی یوں کہنا چاہئے کہ پدرانہ اختیارات سے کام لیں گے۔ مگر آپ جانتے یہ کوئی ایسی بات نہیں ہے۔ وہ مجھ سے محبت بھی بے حد کرتے ہیں۔ خفا ہوں گے تو تھوڑے عرصے کے لئے ہی ہوں گے، پھر درگزر کریں گے۔ پھر کیا ہوگا۔ سب کو صبر آجائے گا۔ اور پھر سب خوش ہو جائیں گے۔ خود نتاشا کے ابا بھی،“

”اچھا، آپ نے یہ بھی سوچا کہ اگر آپ کے والد بزرگوار نے آپ کو معاف نہ کیا تو کیا ہوگا؟“

”معاف تو یقیناً کریں گے۔ البتہ یہ ممکن ہے کہ اتنی جلدی ایسا نہ ہو۔ تو پھر کیا کیا جاتا ہے۔ میں ان پر ثابت کر دوں گا کہ دیکھئے، مجھ میں بھی کیرکٹر ہے۔ وہ ہمیشہ مجھے برا بھلا کہتے ہیں کہ مجھ میں کیرکٹر نہیں۔ ارادے اور دماغ کا کمزور ہوں۔ اب وہ دیکھ لیں گے کہ آیا میں دماغ کا کمزور ہوں، یا نہیں۔ شادی شدہ ہو جانا کوئی مذاق تھوڑی ہے۔ ہے نا... اب میں کوئی لڑکا ہی تھوڑا رہوں گا... مطلب یہ کہ دوسرے لوگوں کی طرح میں بھی ہو جاؤں گا یعنی جیسے اور شادی شدہ لوگ ہوتے ہیں۔ خود کام کروں گا اور رہوں گا۔ نتاشا کہتی ہے کہ جیسے ہم لوگ رہتے ہیں ایسے دوسروں کی کمائی پر بسر کرنے سے یہ کہیں اچھا ہے کہ آدمی اپنی کمائی پر بسر کرے۔ کاش آپ کو معلوم ہوتا کہ نتاشا کیا اچھی باتیں مجھے بتاتی ہے۔ مجھے تو کبھی اپنے آپ سے ان کا خیال بھی نہیں آسکتا تھا۔ میری پال پوس دوسری طرح سے ہوئی ہے۔ تعلیم مختلف قسم کی ملی ہے۔ یہ بالکل صحیح ہے اور خود میں بھی جانتا ہوں کہ ذرا سبب موجبی آدمی ہوں اور بمشکل کسی کام کے لایق ہوں۔ لیکن آپ جانتے ہیں کہ پرسوں مجھے کیا اعلیٰ درجے کا خیال آیا۔ میں ابھی آپ کو بتاتا ہوں اگرچہ یہ وقت نہیں ہے اس کے بیان کرنے کا۔ لیکن نتاشا کے بھی کان میں پڑنا چاہئے اور آپ بھی اس پر اپنا مشورہ دے سکیں گے۔ دیکھئے کہ میں کہانیاں لکھا کروں گا۔ اور رسالوں کے ہاتھ بیچ

دیا کروں گا۔ جیسے آپ کرتے ہیں۔ ایڈیٹروں کے معاملے میں آپ میری مدد کر دیں گے۔ کریں گے نا؟ آپ کا مجھے بڑا آسرا ہے۔ کل ہی کی بات ہے کہ میں رات بھر لیٹا ہوا ایک ناول کا خاکہ سوچتا رہا۔ بالکل تجربے کے طور پر۔ اور آپ جانتے ہیں اس خاکے سے خاصی اچھی پیاری سی چیز نکل سکتی ہے۔ میں نے مضمون سکریب * کے ایک طریقے سے لیا ہے... خیر، تو میں اس کے بارے میں پھر بتاؤں گا۔ بڑی بات یہ ہے کہ وہ لوگ اس کی قیمت ادا کر دیں گے۔ آپ کو لکھنے کا رویہ ملتا ہے۔ ہے نا؟،

میں مسکراہٹ ضبط نہ کر سکا۔

”آپ تو مسکرا رہے ہیں،“ وہ جواب میں مسکراتے ہوئے بولا ”لیکن میں کہتا ہوں،“ اس نے ناقابل یقین سادگی سے کہا ”یہ مت سمجھئے کہ میں اس قدر بدھو ہوں جیسا نظر آتا ہوں۔ واقعی میری قوت مشاہدہ بے انتہا تیز ہے۔ آپ خود دیکھ لیں گے۔ تو پھر کوشش کیوں نہ کر دیکھوں؟ ممکن ہے کچھ بات بن جائے۔ مگر اتنا کہنے کی جرات کروں گا کہ آپ ہی صحیح ہیں۔ دراصل مجھے اصلی زندگی کا پتہ نہیں ہے۔ نتاشا بھی یہی کہتی ہے۔ اور واقعہ یہ ہے کہ ہر شخص یہی کہتا ہے۔ میں کیسا ادیب بنوں گا بھلا؟ آپ ہنس لیجئے۔ مگر اتنا کیجئے کہ میری غلطی پر ٹوک دیجئے۔ نتاشا کی خاطر یہ تکلیف کیجئے۔ آخر اس سے آپ محبت تو کرتے ہیں۔ میں آپ سے سچ سچ ایمانداری کی بات کہوں۔ میں نتاشا کے قابل نہیں ہوں۔ میں خود یہ محسوس کرتا ہوں۔ اس سے مجھے سخت صدمہ ہوتا ہے۔ اور نہ جانے کیا بات ہے جو وہ مجھے دل سے چاہنے لگی۔ اور میں نتاشا کے لئے جان دینے سے بھی دریغ نہ کروں گا! درحقیقت اس سنٹ تک میرے دل میں کسی قسم کا خوف و خطر نہ تھا لیکن اب میں گھبرایا ہوا ہوں۔ یہ ہم کر کیا رہے ہیں! توبہ توبہ! بھلا یہ ممکن ہے کہ کسی آدمی کو کوئی فرض سونپا جائے اور اس میں اپنا فرض ادا کرنے کا نہ کافی دماغ ہو نہ ہمت؟ کم از کم آپ تو ہماری مدد کیجئے۔ آپ ہمارے دوست ہیں۔ لے دے کے آپ ہمارے ایک ہی دوست رہ گئے ہیں۔

* سکریب، ایڑین (۱۷۹۱ء تا ۱۸۶۱ء) — فرانسیسی ڈرامہ نویس۔

(ایڈیٹر)

تو میں اکیلا کیا سمجھوں؟ معاف کیجئے گا کہ میں آپ کا اس قدر آسرا لیتا ہوں۔ میں سمجھتا ہوں کہ آپ نہایت شریف انسان اور مجھ سے کہیں بہتر آدمی ہیں۔ لیکن میں بہتر بنوں گا اور یقین مانتے کہ خود کو آپ دونوں کے قابل بناؤں گا۔،،

اتنا کہہ کر اس نے پھر میرا ہاتھ دبایا۔ اس کی شاداب آنکھوں میں گرمی اور خلوص قلب کی کیفیت تھی۔ اس نے میری طرف ہاتھ کس اعتماد کے ساتھ بڑھایا تھا اور اسے میری دوستی پر کتنا بھروسہ تھا۔

”تناشا بہتر بننے میں میری مدد کرے گی،، وہ بولے چلا گیا۔ ”لیکن آپ دل میں زیادہ اندیشے نہ لائیے۔ ہمارے بارے میں زیادہ پریشانی نہ اٹھائیے۔ تمام باتوں کے باوجود مجھے بڑی امیدیں ہیں۔ اور مالی اعتبار سے ہم بالکل مزے میں کام چلا لیں گے۔ اگر سیرا ناول کاسیاب نہ بھی ہو تو۔ اور آپ سے صاف کہہ دوں کہ آج ہی صبح مجھے یہ خیال آیا کہ ناول لکھنے کی بات محض ہوائی ہے اور میں نے اس کا ذکر آپ سے اس لئے کیا کہ ذرا آپ کی رائے معلوم ہو جائے گی۔ ہاں تو اس صورت میں اگر حالات بد سے بدتر بھی ہو جائیں تو میں موسیقی کی تعلیم دے سکتا ہوں۔ آپ کو شاید پتہ نہ ہوگا کہ میں موسیقی کے مضمون میں تیز رہا ہوں۔ اس طرح کے کام کی روزی سے مجھے شرم تھوڑی آئے گی۔ اس سلسلے میں میرے خیالات کافی روشن اور ترقی یافتہ ہیں۔ اس کے علاوہ ہمارے پاس بہت سی چھوٹی چھوٹی قیمتی چیزیں موجود ہیں۔ جیسے سنگارمیز کا سامان ہے۔ بھلا ان کی ہمیں کیا ضرورت؟ میں ان سب کو بیچ ڈالوں گا اور آپ جانئے تھوڑے عرصے انہی پر گزر بسر ہو سکتی ہے۔ اور پھر بھی اگر فرض کیجئے حالات بد سے بدتر ہی ہوتے گئے تو میں کسی محکمے میں نوکری کر لوں گا۔ ابا جان کو بھی اس کی خوشی ہوگی۔ وہ خود ہمیشہ تقاضا کرتے رہے کہ میں نوکری کر لوں۔ مگر میں ہی یہ کہہ کر ٹالتا رہا کہ میری تندرستی ٹھیک نہیں۔ (بہر حال سیرا نام کسی نہ کسی نوکری کی امیدواری پر چڑھایا جا چکا ہے۔) اور اب جو ابا جان دیکھیں گے کہ شادی سے مجھے فائدہ ہوا، اس سے میری تندرستی بنی اور میں نے نوکری کر لی تو وہ بہت خوش ہوں گے اور میری غلطی معاف کر دیں گے۔“

”لیکن الکسٹی پترووج! یہ بھی آپ نے سوچا کہ اب آپ کے والد اور نتاشا کے والد میں کیسی بری ٹھہنے گی؟ ذرا اندازہ تو کیجئے کہ نتاشا کے گھر میں آج شام کیسا کہرام مچا ہوگا۔“

اور میں نے نتاشا کی طرف اشارہ کیا جس کا حال میرے لفظ سن کر یہ ہو گیا تھا کہ کاٹو تو لہو نہیں بدن میں۔ میں نے اس وقت بے دردی سے کام لیا۔

”ہاں، ہاں۔ آپ بالکل بچا فرماتے ہیں۔ واقعی ہیبت ناک بات ہے،“ وہ بولا ”میں اس کے بارے میں پہلے ہی سوچ چکا ہوں اور بہت دکھی ہو چکا ہوں... مگر ہم کیا کر سکتے ہیں؟ آپ صحیح کہتے ہیں۔ کاش نتاشا کے والدین ہمیں معاف کر سکتے۔ اور مجھے ان سے کس قدر محبت ہے، کاش آپ کو اس کا اندازہ ہوتا! وہ میرے لئے بالکل ماں باپ کی طرح ہیں مگر ان کی شفقت کا یہ بدلہ انہیں دے رہا ہوں۔ اف، یہ جھگڑے، یہ مقدمہ بازیاں! آپ اندازہ نہیں کر سکتے کہ یہ سب باتیں ہمارے لئے کس قدر رنجیدہ ہیں۔ اور یہ لوگ جھگڑ رہے ہیں کس بات پر؟ ہم سب ایک دوسرے کو اس قدر چاہتے ہیں پھر بھی وہ ہیں کہ جھگڑ رہے ہیں۔ ان میں صلح صفائی ہو جائے اور بس قصہ قضیہ ختم۔ میں ان کی جگہ ہوتا تو یہی کرتا... واقعی یہی کرتا میں تو۔ آپ جو کہتے ہیں اس سے مجھے خوف آتا ہے۔ نتاشا، یہ کس قدر خوف ناک بات ہے جو ہم کر رہے ہیں، میں اور تم دونوں! میں نے پہلے ہی تم سے کہا تھا... تم نے خود اس پر اصرار کیا... لیکن سنئے، ایوان پترووج، کیا خیال ہے؟ ہو سکتا ہے کہ اس سب میں ہماری بہتری پوشیدہ ہو، ہے نا؟ ہمارے بزرگ آخر میں میل ملاپ کر لیں گے۔ نہیں کریں گے کیا؟ ہم اس صلح صفائی میں خود ہاتھ بٹائیں گے۔ بس یہی ہے۔ اس میں کیا شک۔ یہ ان کے بس کی بات نہ ہوگی کہ ہم دونوں کی محبت کے مقابل ٹھہر سکیں... اچھا، وہ ہمیں عاق کر دیں۔ اس کے باوجود ہم ان سے محبت ہی کریں گے اور آخر وہ مان لینے پر مجبور ہو جائیں گے۔ آپ جانتے نہیں کہ میرے ابا جان کبھی کبھی کس قدر نرم دل ہو جاتے ہیں۔ وہ آپ کو گھور کر دیکھیں۔ یہ ان کا طریقہ ہے۔ لیکن ویسے وہ نہایت معقول شخص ہیں۔ کاش آپ کو خبر ہوتی کہ آج وہ کس نرسی اور شفقت کے ساتھ مجھ سے باتیں کرتے رہے، مجھے سناتے رہے۔ اور آج ہی کے

دن میں ان کی مرضی کے خلاف چل رہا ہوں۔ اس سے مجھے بڑا رنج ہوتا ہے۔ یہ کیسے کیسے احمقانہ واہمے ہیں! بالکل پاگل پن! کیا ہو جاتا، اگر وہ نتاشا کو نظر بھر کے دیکھ لیتے ایک بار اور صرف آدھ گھنٹے اس کے پاس رہے ہوتے تو وہ دم کے دم میں ہر بات کے لئے تیار ہو جاتے، یہ کہتے ہوئے الیوشا نے نتاشا کو محبت بھری جوشیلی نگاہوں سے دیکھا۔

”مجھے ہزاروں بار یہ سوچ سوچ کر لطف آیا ہے کہ، وہ بدبھانا چلا گیا“ اگر میرے ابا جان نتاشا سے مل لئے ہوتے، اس سے واقف ہو جاتے تو وہ اس سے کس قدر محبت کرنے لگتے، نتاشا ہر ایک کو محو حیرت کرسکتی ہے۔ کیوں؟ اس لئے کہ انہوں نے کبھی ایسی لڑکی زندگی میں نہ دیکھی ہوگی۔ میرے ابا کو تو یہ یقین دلا دیا گیا ہے کہ نتاشا پکی چال باز ہے۔ اب یہ میرا فرض ہے کہ نتاشا کی عزت آبرو سے دہبہ مٹاؤں اور میں یہ کر کے رہوں گا۔ آہ، نتاشا، سب تم سے پیار کریں گے۔ سب تمہیں چاہیں گے۔ بھلا کون ہے جو تم سے محبت نہ کرے گا، اس نے مزا لے کر کہا۔

”اگرچہ میں تمہارے قابل نہیں ہوں تاہم تم مجھ سے محبت ضرور کرنا، نتاشا، رہا میرا معاملہ تو... تم خود جانتی ہو۔ اور اپنی خوشی کے لئے ہمیں اور کیا چاہئے! مجھے تو یقین ہے کہ آج کی شام ضرور بالضرور سبھوں کو مسرت، راحت اور امن چین بخشے گی۔ آج کی شام مبارک ہو! کیوں، ٹھیک ہے نا، نتاشا؟ مگر بات کیا ہے؟ خدایا، آخر تمہیں ہو کیا گیا ہے؟“

نتاشا پر موت کی سی زردی پھیلی تھی۔ جتنی دیر الیوشا بک بک کرتا رہا وہ اس کا منہ تکتی رہی۔ لیکن اس کی آنکھیں ڈوبتی چلی گئیں اور ایک جگہ گڑ گئیں۔ اور اس کے چہرے سے لہو کی سرخی غائب ہوتی گئی۔ مجھے ایسا لگا کہ وہ اپنے خیالوں میں غرق ہو گئی اور اس نے آخر میں الیوشا کی بات بھی نہیں سنی۔ الیوشا نے جو ایک دم اسے چونک کر پکارا اس سے غالباً وہ ہوش میں آئی، چاروں طرف نظر گھما کر دیکھا اور ایک دم تیزی سے میری طرف بڑھی۔ بہت بھرتی سے اور ایسے جیسے الیوشا سے چھپانے کی فکر ہو، اس نے جیب سے ایک خط نکالا اور مجھے دے دیا۔ یہ والدین کے نام خط تھا جو نتاشا نے ایک دن پہلے لکھا ہوگا۔ خط دیتے وقت اس نے مجھ سے اس طرح نظر چار کی گویا وہ نگاہ ہٹا ہی

نہیں سکتی۔ آنکھوں میں اتناہ اداسی تھی۔ میں ان آنکھوں کی وہ ہیبت ناک کیفیت کبھی بھول نہیں سکتا۔ میں خود بھی سہم کر رہ گیا۔ خیال گزرا کہ اب اسے احساس ہوا ہے کہ جو کچھ وہ کر رہی ہے اس میں کیا خطرے درپیش ہیں۔ اس نے کچھ کہنے کی کوشش کی، لب ہلانے اور ایک دم نڈھال ہو کر رہ گئی۔ میں نے اسے گرتے گرتے سنبھال لیا۔ ایوشا خطرے سے سہم کر پیلا پڑ گیا۔ اس نے نتاشا کی کنپٹی سہلائی، ہاتھوں کو چومنا، لبوں کو بوسہ دیا۔ دو منٹ میں اسے ہوش آیا۔ ایوشا جس گھوڑے گاڑی میں آیا تھا وہ دور نہیں کھڑی تھی، ایوشا نے گاڑی بلا لی۔ گاڑی میں بیٹھنے کے بعد نتاشا نے بے اختیار بڑے زور سے میرے ہاتھ پکڑ لئے، اور ایک گرم گرم آنسو میری انگلیوں پر ٹپک پڑا۔ گاڑی روانہ ہو گئی۔ میں ذرا فاصلے پر کھڑا ہوا گاڑی کو جاتے دیکھتا رہا۔ اس لمحے میری تمام مسرت خاک میں مل گئی اور میری زندگی کے دو ٹکڑے ہو گئے۔ میں نے بڑے درد سے اسے محسوس کیا... اور سری ہوئی چال سے اخمیف گھرانے کی طرف واپس چلا۔ سمجھ میں نہیں آتا تھا کہ جاؤں تو ان سے کہوں گا کیا اور کس منہ سے ان کے سامنے جاؤں گا۔ میرے سارے خیالات ٹھنڈے پڑ گئے اور قدسوں کے نیچے سے زمین سرکتی ہوئی...

.....
 بس اتنی ہے میری مسرت کی کہانی اور یہ ہے میری محبت کا خاتمہ اور اس کا انجام۔ اب میں کہانی کو وہیں سے لیتا ہوں جہاں میں نے اسے چھوڑا تھا۔

دسواں باب

اسمٹھ کی موت کے کوئی پانچ دن بعد میں اس کے فلیٹ میں اٹھ آیا۔ اس روز تمام دن میں بری طرح غم زدہ رہا۔ موسم سرد تھا اور مطلع ابرآلود۔ برف برابر پڑ رہی تھی اور بیچ بیچ میں بارش ہونے لگتی تھی۔ صرف شام ہوتے ذرا دیر کو دھوپ نکلی اور ایک ہٹکی ہوئی کرن میرے کمرے میں بھی جھانکی، شاید تجسس کے

مارے۔ مجھے اس وقت تک افسوس ہونے لگا تھا کہ یہاں اس مکان میں کیوں اٹھ آیا۔ اگرچہ کمرہ بڑا تھا لیکن چھت اس قدر نیچی تھی، دھوئیں وغیرہ کی کالک بھری تھی، اس پر سیلن اور بو۔ اور پھر جو کچھ فرنیچر میرے پاس تھا اس کے باوجود بھی کمرہ ویران معلوم ہوتا تھا۔ مجھے اس وقت یہ خیال آیا کہ جو کچھ صحت رہ گئی ہے وہ بھی اس مکان میں برباد ہو کر رہے گی۔ ہوا بھی یہی۔

اس روز دن کا اول وقت میں اپنے کاغذات میں، ان کو چھانٹنے، ٹھیک کرنے میں لگا رہا۔ کوئی تھیلا موجود نہ تھا اس لئے مجبوراً میں نے تکیہ کے غلاف سے کام لیا۔ چنانچہ سارے کاغذات اوپر تلے ہو گئے۔ کاغذوں کی ترتیب سے نمٹ کر میں لکھنے بیٹھا۔ ان دنوں میں اپنے بڑے ناول پر کام کر رہا تھا۔ لیکن فی الحال اس پر چم کر بیٹھ نہ سکا کیونکہ دماغ دوسری چیزوں سے اٹا ہوا تھا...

قلم میں نے پشک دیا اور کھڑکی کے پاس بیٹھ گیا۔ تاریکی گہری ہوتی جا رہی تھی اور دل پر اداسی چھاتی جا رہی تھی۔ دل کو بٹھا دینے والے بہت سے خیالات مجھ پر مسلط ہو گئے۔ میں سوچنے لگا کہ آخر پیٹرسبرگ میں ہی میرا خاتمہ ہونا ہے۔ بہار قریب تھی۔ پھر خیال آیا کہ اس خول سے نکل کر اگر مجھے دن کی روشنی دیکھنی نصیب ہو گئی، اگر میں کھیتوں اور جنگلوں کی تازہ ہوا میں سانس لے سکا تو یقیناً پھر سے مجھ میں جان بڑ جائے گی۔ بہت دن ہو گئے تھے ان چیزوں کو دیکھے ہوئے!.. مجھے یاد ہے کہ یہ خیال بھی میرے دماغ میں آیا تھا کہ کیا اچھا ہو جو کسی معجزے سے، کرامات یا جادو سے میں وہ سب کچھ بھول جاؤں جو پچھلے چند برسوں میں مجھ پر بیتی ہے۔ قطعی سب کچھ ذہن سے محو ہو جائے اور میں پھر نئی توانائی کے ساتھ کام شروع کر سکوں۔ ان دنوں میں اکثر کسی ایسے واقعے کے خواب دیکھا کرتا تھا اور نیا جنم لینے کی امید باندھا کرتا تھا۔ ”شاید اچھا رہے گا کہ میں کسی دماغی ہسپتال میں بھرتی ہو جاؤں یا کچھ اور، میں نے بالآخر یوں سوچا ”کہ کھوپڑی میں میرا دماغ خوب جھنجھوڑ دیا جائے اور اسے نئے سرے سے ٹھیک کر دیا جائے،“ چنانچہ ابھی مجھے جینے کی بڑی تمنا تھی اور زندگی پر یقین باقی تھا۔ لیکن یاد ہے کہ جب میں یہ سوچ رہا تھا تو ہنسی آ گئی۔ ”اچھا تو پاگل خانے سے نکل کر پھر کیا کروں گا؟ پھر ناول لکھوں گا؟“

اس طرح سے میں مراقبے میں بیٹھا رہا اور وقت گزرتا چلا گیا۔ رات ہو چلی تھی۔ اس رات مجھے ناشا کے ہاں جانا تھا۔ ایک دن پہلے اس کا پرزہ آیا تھا جس میں مجھ سے اصرار کیا گیا تھا کہ ضرور ملنے آؤں۔ میں اچھل کر کھڑا ہو گیا اور روانگی کی تیاری شروع کر دی۔ صورت حال ایسی تھی کہ مجھے اس کمرے سے کسی نہ کسی طرح نکل بھاگنے کی فکر تھی چاہے اس کے لئے بارش اور کیچڑ میں کیوں نہ نکلنا پڑے۔

جتنا اندھیرا ہوتا گیا یہ کمرہ بھی اتنا ہی پھیلتا، بڑا ہونا چلا گیا جیسے دیواریں پیچھے کو ہٹ رہی ہوں۔ اچانک مجھے وہم گزرا کہ ہر رات اب میں مرحوم اسمتھ کو اس کمرے کے ایک ایک کونے میں دیکھا کروں گا۔ وہ وہاں بیٹھا مجھے گھورے گا ٹھیک ایسے جیسے اس شام وہ آدم ایوانچ کو مٹھائی فروش کی دکان میں گھور رہا تھا اور اس کا کتا ازورکا اس کے پیروں میں پڑا ہوگا۔ عین اسی لمحے ایسا ایک تجربہ ہوا جس کا دماغ پر گہرا اثر پڑا۔

بہر حال مجھے ایک اعتراف کرنا ہے۔ اب یا تو یہ میرے اعصاب میں گڑبڑ ہو جانے کا نتیجہ ہے، یا نئے مکان میں ذہن پر جو نئے تاثرات قائم ہوئے تھے ان کا، یا ابھی جو افسردگی کی کیفیت تھی اس کا اثر ہوگا۔ لیکن جیسے ہی تاریکی گہری ہونے لگی، میں ایسی حالت میں ڈوبتا چلا گیا جو آجکل بیماری کے دنوں میں رات کے وقت مجھ پر اکثر طاری ہو جاتی ہے، اور جسے میں کہتا ہوں کہ یہ میرا پراسرار خوف ہے۔ یہ بڑی دل بٹھا دینے والی اور سوس ڈالنے والی حالت ہوتی ہے خوف کی، اور خوف کسی ایسی چیز کا، جسے میں خود نہیں جانتا کن لفظوں سے تعبیر کروں۔ کوئی ایسی چیز جو ادراک کی تمام منزلوں سے پرے ہے، اور چیزوں کی قدرتی ترتیب سے ماورا ہے۔ جو معلوم ہوتا ہے کہ بس ابھی کوئی شکل اختیار کر لے گی اور ساتھ ہی گویا دلیل و عقل کا ایک تمسخر ہے، وہ میرے پاس آتی ہے، سامنے کھڑی ہو جاتی ہے جیسے کوئی حقیقت ہے ناقابل انکار، پراسرار، ہیبت ناک اور سیماب صفت بے قرار۔ عقل ہر طرح احتجاج کرتی ہے، مگر اس کے احتجاج و انکار کے باوجود یہ خوف بڑھتا چلا جاتا ہے، اس حد تک کہ اگرچہ ایسے لمحوں میں ذہن زیادہ کھل جاتا ہے پھر بھی

اس کا بس نہیں چلتا کہ اندرونی کیفیت کا مقابلہ کر سکے۔ دماغ بے طاقت ہو جاتا ہے، بے کار ہو جاتا ہے، اس کی کچھ نہیں چلتی اور اس اندرونی انتشار کے سبب اضطراری حالت کا سمٹنا ہوا کرب بہت تیز ہو جاتا ہے۔ میں خیال کرتا ہوں کہ یہ اسی قسم کا کرب ہے جو ان لوگوں میں پایا جاتا ہے جو سردے سے ڈرتے ہیں۔ لیکن تکلیف کی اس حالت میں خوف و اندیشے کا نامعلوم ہونا دکھ کی شدت کو اور بڑھا دیتا ہے۔

مجھے یاد ہے کہ میں دروازے کی طرف پشت کئے کھڑا تھا اور میز پر سے ٹوپ اٹھانے ہی والا تھا کہ عین اسی لمحے یہ خیال میرے دماغ میں آدھمکا کہ جیسے ہی میں سڑوں گا مجھے اسمتہ لازمی طور پر نظر پڑے گا۔ پہلے تو وہ آہستہ سے دروازہ کھولے گا، راستے میں کھڑا ہو جائے گا، کمرے میں چاروں طرف نظر گھمائے گا، پھر آہستہ آہستہ میری طرف بڑھے گا۔ گردن ڈالے ہوئے اور میرے مقابل آکر ٹھہر جائے گا۔ مجھ پر اپنی اجاڑ آنکھیں گاڑ دے گا اور ایک دم مجھ سے آنکھیں چار کر کے ہنس پڑے گا۔ دیر تک بوپلے سنہ سے بے آواز ہنسی ہنستا رہے گا۔ اور اس کا سارا جسم ہنسی کے مارے کانپے گا اور دیر تک کانپتا رہے گا۔ یہ تصویر غیر معمولی طور پر صاف اور واضح کھلی کھلی میرے ذہن کی آنکھوں کے آگے پھر گئی اور ٹھیک اسی وقت اچانک یہ بھرپور اور بڑا ہی اٹل خیال دماغ میں بیٹھ گیا کہ یہ سب کچھ ہونے والا ہے اور ضرور ہو کر رہے گا۔ اور بس اب یہ واقعہ ہو رہا ہے۔ میں اسے صرف اس لئے نہیں دیکھ پا رہا ہوں کیونکہ دروازے کی طرف پشت کئے کھڑا ہوں۔ اور ٹھیک اسی سیکنڈ میں شاید دروازہ کھلنے کی آہٹ ہو رہی ہے۔ میں نے جلدی سے گھوم کر دیکھا۔ دیکھتا ہوں کہ دروازہ کھل رہا تھا۔ آہستہ آہستہ بے آواز، ٹھیک اسی طرح جیسے میں نے سنٹ بھر پہلے تصور کیا تھا۔ میں چیخ پڑا۔ دیر تک کوئی نظر نہ آیا، گویا دروازہ آپ سے آپ کھل گیا ہو۔ اچانک ایک اجنبی صورت دروازے میں نظر آئی۔ کسی کی آنکھیں تھیں، جہاں تک اندھیرے میں مجھے قیاس ہو سکا وہ آنکھیں مجھے گھور کر بڑی توجہ سے دیکھ رہی تھیں۔ سارے بدن میں تھرتھری دوڑ گئی۔ سخت دہشت کے عالم میں دیکھتا ہوں تو وہ ایک بچہ تھا، چھوٹی سی لڑکی، اور اگر خود اسمتہ بھی ہوتا تو وہ بھی

شاید مجھ پر اس سے زیادہ دہشت نہ بٹھا سکتا جیسی اس اتفاق سے آنے والی انجان لڑکی کے نمودار ہونے سے ہوئی کہ وہ ایسے وقت اور اس عالم میں میرے کمرے میں نظر پڑی۔

میں کہہ چکا ہوں کہ بچی نے دروازہ اس قدر احتیاط سے اور آہستگی سے کھولا تھا گویا وہ اندر قدم رکھنے سے ڈرتی ہو۔ جب وہ دروازہ کھول چکی تو بیچ راستے میں کھڑی ہو گئی اور مجھے یوں حیرت سے تکنے لگی جیسے پتھرا سی گئی ہو۔ آخر وہ نہایت آہستہ آہستہ احتیاط سے دو قدم کمرے میں آگے بڑھی اور میرے سامنے آکر رک گئی۔ اب تک اس نے منہ سے ایک لفظ نہ نکالا تھا۔ میں نے اسے اور نزدیک سے دیکھا۔ کوئی بارہ تیرہ سال کی بچی ہوگی۔ چھوٹے قد کی، دہلی پتلی اور اس قدر پیلی جیسے ابھی کسی سخت بیماری سے اٹھی ہو۔ اور اس کی وجہ سے لڑکی کی بڑی بڑی سیاہ آنکھوں کی چمک اور نمایاں ہو گئی تھی۔ بائیں ہاتھ سے وہ اپنی بوسیدہ چیتھڑے چیتھڑے شال کو جوڑے ہوئے اور شال سے ہی سینہ ڈھکے ہوئے تھی جو شام کی سردی سے کانپ رہا تھا۔ اس کے لباس کو بارہ بارہ اور گودڑ کہا جاسکتا ہے۔ اس کے گھنے کالے بال اجاڑ تھے، ان میں کنگھی بیھی نہ ہوئی تھی۔ ہم دونوں اسی طرح کوئی منٹ دو منٹ کھڑے ایک دوسرے کو تکتے رہے۔

”نانا ابا کہاں ہیں؟“ اس نے آخر میں بھرائی ہوئی آواز سے، جو ہمیشہ سنائی دیتی تھی، پوچھ لیا۔ آواز سے ایسا لگتا تھا کہ اس کے حلق میں تکلیف ہے۔

اس سوال کے سنتے ہی ذہن سے وہم کے وسوسے سب مٹ گئے۔ یہ گویا اسمتھ کے بارے میں پوچھا جا رہا تھا، اچانک اس کا اتہ پتہ معلوم ہونے کا امکان پیدا ہو گیا تھا۔

”تمہارے نانا۔ مگر ان کا تو انتقال ہو گیا، اتفاق سے میرے منہ سے نکل گیا۔ میں اس بچی کے سوال کے لئے تیار نہ تھا اور فوراً مجھے اس بے تکی جواب پر افسوس بھی ہوا۔ منٹ بھر تو وہ ہکی بکی کھڑی رہی۔ اس کے بعد اچانک سارے بدن سے تھر تھر کانپنے لگی۔ اس قدر سخت لرزہ تھا اس کو کہ معلوم ہوتا تھا اب کوئی خوفناک دورہ پڑے گا۔ میں نے اسے سہارا دے کر سنبھالا کہ کہیں گر نہ پڑے۔ چند منٹ میں اس کی طبیعت سنبھل گئی اور مجھے صاف نظر آیا کہ وہ میرے سامنے ضبط سے کام لینے کی بڑی کوشش کر رہی ہے۔

”مجھے معاف کر دو۔ بچی مجھے معاف کر دو۔ میری بچی“ میں نے اس سے کہا ”سیرے منہ سے اچانک نکل گیا تھا۔ شاید مجھ سے غلطی ہوئی... میری بچی، تمہیں آخر کس کی تلاش ہے؟ وہ بڑے میاں جو یہاں رہتے تھے ان کی؟“

”جی ہاں، اس نے بہت زور لگا کر منہ سے یہ لفظ نکالا اور مجھے وہ پریشان نظروں سے دیکھتی رہی۔“

”ان کا نام اسمتہ تھا۔ یہی نا؟، میں نے پوچھا۔“

”جی۔ جی ہاں۔“

”اوہو۔ تو، وہی۔ اچھا تو وہی تھے۔ ہاں، صبر کرو، میری بچی۔ مگر تم پہلے کیوں نہیں آئیں؟ اب کہاں سے آئی ہو؟ کل ہی انہیں دفن کیا گیا ہے۔ اچانک ان کی موت ہو گئی... تو تم ان کی نواسی ہو۔ یہی بات ہے؟“

لڑکی نے سیرے تیز تیز اور بے ربط سوالوں کا کوئی جواب نہ دیا۔ وہ خاموشی سے بڑی اور مڑکر چپ چاپ کمرے سے چل دی۔ میں ایسا بھونچکا ہو گیا کہ اسے روکنے کی یا آگے بوجھ گچھ کرنے کی بھی کوشش نہ کی۔ دروازے میں رک کر اس نے ذرا دماغ پر زور دیا اور پھر ذرا مڑکر مجھ سے پوچھا:

”کیا ازورکا بیٹی مر گیا؟“

”ہاں، ازورکا بھی مر گیا، میں نے جواب دیا۔ اس کا سوال مجھے بڑا عجیب سا لگا یعنی اسے پہلے ہی گویا یقین ہو گیا تھا کہ بڑے میاں کے ساتھ ازورکا بھی ضرور مر گیا ہوگا۔ سیرا جواب سنتے ہی لڑکی خاموشی کے ساتھ کمرے سے باہر نکل گئی اور نہایت احتیاط کے ساتھ باہر سے دروازہ بیٹھ دیا۔“

منٹ بھر بعد میں اس کے پیچھے پیچھے لپکا۔ اپنے اوپر بڑا طیش آ رہا تھا کہ یہ کیا کیا جو اسے جانے دیا۔ مگر لڑکی اس تیزی سے نکل گئی تھی کہ زینے پر باہر کا دروازہ کھلنے تک کی آہٹ مجھے نہ سنائی دی۔ میں نے سوچا ”ابھی وہ زینے سے نیچے تو اتری نہ ہوگی، اور اس خیال کے ساتھ میں ٹھیرا کہ آہٹ سنوں۔ لیکن سناٹا تھا۔ قدسوں کی چاپ بالکل نہیں سنائی دی۔ میں نے صرف سب سے نیچے کی منزل پر کواڑوں کی چراچراہٹ سنی۔ لیکن پھر اس کے بعد خاموشی ہی خاموشی تھی۔“

جلدی جلدی میں زینے کے نیچے اترنے لگا۔ پانچویں منزل پر، جہاں میں آ کے رہا تھا، وہاں سے چوتھی منزل تک کا زینہ چکر دار

تھا، اور چوتھی سے نیچے زینہ سیدھا اترتا تھا۔ بالکل سیاہ، گندا، ہمیشہ اندھیرا، ویسا ہی زینہ تھا جیسا عام طور سے ان بڑی عمارتوں میں ہوا کرتا ہے جن میں چھوٹے چھوٹے کرائے کے فلیٹ ہوں۔ اور پھر یہ وقت بھی ایسا تھا کہ زینے میں گھپ اندھیرا ہو چکا تھا۔ چوتھی منزل تک راستے ٹولتا میں پہنچ تو گیا لیکن وہاں قدم تھم گئے۔ اور اچانک محسوس ہوا کہ کوئی شے مجھے اکسا رہی ہے کہ یہاں کوئی موجود ہے جو مجھ سے چھپنے کی کوشش کر رہا ہے۔ میں ادھر ادھر ہاتھوں سے ٹولنے لگا۔ وہ بچی وغیرہ موجود تھی ٹھیک ایک کونے میں سکڑی ہوئی اور اپنا منہ دیوار کی طرف کئے ہوئے انسانی سسکیاں لے رہی تھی۔

”میں کہتا ہوں، تمہیں کیا ڈر لگ رہا ہے؟“ میں نے کہنا شروع کیا۔ ”میں نے تمہیں ڈرا دیا ہے، یہ میری غلطی۔ سرتے وقت تمہارے نانا ابا نے تمہارا ذکر کیا تھا۔ آخری لمحے بھی تمہارا نام ان کی زبان پر تھا... ان کی کچھ کتابیں رکھی ہیں... شاید وہ تمہاری ہی ہوں گی، کیا نام ہے تمہارا؟ کہاں رہتی ہو؟ وہ ذکر کرتے تھے کہ چھٹی سڑک...“

ابھی میں نے جملہ پورا نہ کیا تھا کہ لڑکی خوف سے چیخ پڑی جیسے اس بات سے سہم گئی ہو کہ میں اس کا ٹیکنا جانتا ہوں۔ اس نے مجھے اپنے سوکھے ہوئے بازو سے ایک طرف ہٹایا اور جلدی جلدی سیڑھیاں اتر گئی۔ میں اس کے پیچھے پیچھے چلا۔ نیچے اس کے قدموں کی چاپ سنائی دے رہی تھی۔ اچانک وہ رک گئی۔ جب میں نیچے سڑک پر پہنچا ہوں تو وہ غائب ہو چکی تھی۔ وووزرے سینسکی پراسپکٹ تک میں بڑھتا چلا گیا تو احساس ہوا کہ ساری کوشش فضول ہے۔ وہ لاپتہ ہو چکی تھی۔ ”بہت ممکن ہے کہ وہ مجھ سے کہیں چھپ گئی ہو۔ وہیں زینے پر،“ میں نے جی میں سوچا۔

گیارہواں باب

مگر ابھی میں اس سڑک کے کیچڑ میں لت پت فٹ پاتھ پر مشکل سے چار قدم چلا ہوں گا کہ ایک راہ گیر میرے برابر سامنے سے گزرا۔ وہ شخص سر جھکائے، غالباً اپنے خیال میں ڈوبا ہوا کسی طرف

تیزی سے چلا جا رہا تھا۔ حیرت ہو گئی جو میں نے پہچانا کہ یہ تو وہی میرے پرانے سہراخان اخصنیف تھے۔ یہ شام بھی میرے لئے عجب قسم کی ملاقاتوں کی شام تھی۔ مجھے بتہ تھا کہ بڑے سیاں تین دن ہوئے بری طرح بیمار پڑے تھے اور اب جو دیکھتا ہوں تو ایسے بارش کے موسم میں وہ سڑک پر چلے جا رہے ہیں۔ پھر یہ بھی حیرت کہ انہیں شام کے وقت گھر سے باہر نکلنے کی عادت نہ تھی۔ اور جب سے ناشا انہیں چھوڑ کر چلی گئی تھی، یعنی کوئی چھ مہینے سے، تو وہ مستقل گھر پر پڑے رہنے لگے تھے۔ انہیں مجھ سے مل کر کوئی معمولی خوشی نہیں ہوئی، ایسے کھل گئے جیسے کسی پرانے دوست سے ملاقات پر آدمی خوش ہوتا ہے جس سے دل کی باتیں کر سکے۔ انہوں نے سیرا ہاتھ تھام لیا، اسے زور سے دبایا اور بغیر یہ پوچھے کہ میں کہاں جا رہا ہوں، مجھے اپنے ساتھ کھینچنے لگے۔ وہ کسی معاملے میں بہت الجھے ہوئے تھے اور طور طریقوں میں گھبراہٹ، برصبری اور اضطراب کی کیفیت تھی۔ میں نے تعجب سے سوچا ”بھلا یہ کہاں جا رہے ہوں گے؟“ اگر ان سے کچھ سوال کیا جاتا تو غلطی ہوتی۔ ان میں بے حد شکی بن پیدا ہو گیا تھا اور کبھی کبھی وہ سیدھے سادے سوال پر یا معمولی سے جملے پر بھی یہی شبہ کرتے تھے کہ ان پر جملہ کسا گیا یا توہین کی گئی ہے۔

میں نے انہیں کنکھیوں سے دیکھا۔ ان کے چہرے پر بیماری کے اثرات موجود تھے۔ وہ پچھلے دنوں سے بہت دبلے ہو گئے تھے۔ ٹھوڑی پر کوئی ہفتے بھر کی ڈاڑھی بڑھی ہوئی تھی۔ بال جو سفید ہو چلے تھے، پچکے ہوئے ہیٹ کے اندر سے بے ترتیبی میں باہر کو نکلے ہوئے تھے اور پرانے ملے دلے اوورکوٹ کے کالر پر الجھے ہوئے گچھوں میں پڑے ہوئے تھے۔ میں پہلے ہی اندازہ کر چکا تھا کہ ان پر ایسے لمحے آتے ہیں جب ان کے ذہن سے چیزیں غائب ہو جاتی ہیں۔ مثلاً وہ یہ بھول جاتے ہیں کہ کمرے میں ان کے سوا اور کوئی موجود ہے یا نہیں، اور اپنے آپ سے ہی باتیں کرنے لگتے ہیں، ہاتھ گھمانے پھرانے لگتے ہیں۔ ان کو دیکھ کے دل دکھتا تھا۔

”ہاں، تو وائیا، کہو،“ انہوں نے بولنا شروع کیا ”تم کدھر جا رہے تھے؟ میں نکلا ہوں، بیٹے، کام سے نکلا ہوں۔ تم جانو۔ کہو، اچھے تو ہو تم؟“

”آپ کہئے، آپ کی طبیعت کیسی ہے؟“ میں نے جواباً پوچھا
 ”ابھی کل تک آپ کی طبیعت ٹھیک نہیں تھی اور اب آپ باہر جا
 رہے ہیں۔“

ایسا لگا کہ بڑے میاں نے سیری بات سنی ہی نہیں۔ انہوں نے
 کوئی جواب نہ دیا۔
 ”آنا اندریٹونا کیسی ہیں؟“

”اچھی ہیں۔ ٹھیک ہی ہیں... بہرحال ان کی بھی ذرا طبیعت
 گڑبڑ ہے... وہ کچھ افسردہ سی لگ رہی تھیں۔ تمہارا ذکر کرنے
 لگیں کہ کتنے دن سے وہ ہمارے یہاں نہیں آئے ہیں۔ وائیا، تم
 ہمارے یہاں ملنے جا رہے ہو ابھی؟ چل رہے ہو بولو؟ ممکن ہے
 تم کہیں اور جا رہے ہو اور میں تمہیں روک رہا ہوں، دیر
 کروا رہا ہوں؟“ انہوں نے اچانک سوال کیا اور مجھے بھیجی ہوئی
 آنکھوں سے بے اعتمادی اور شبہ کے ساتھ تکتے لگے۔ شکی مزاج بڑے
 میاں کو ذرا ذرا سی بات ایسی لگنے لگی تھی اور وہ اس قدر
 چڑچڑے ہو گئے تھے کہ اگر کہیں میں انہیں جواب دے دیتا کہ
 نہیں، میں آپ کے ہاں نہیں جا رہا ہوں تو انہیں یقیناً ٹھیس لگتی،
 اور وہ مجھ سے روکھے پن کے ساتھ رخصت ہوتے۔ میں نے جلدی سے
 ان کے سوال پر ہاں کر دیا اور یہ یقین دلانے کی کوشش کی
 کہ جی ہاں میں تو آپ ہی کی طرف چلا تھا آنا اندریٹونا سے ملنے
 کا ارادہ کر کے۔ میں نے یہی بات بنا دی اگرچہ مجھے احساس تھا
 کہ دیر ہو جائے گی اور ممکن ہے نتاشا سے ملنے جانے کا وقت ہی
 نہ رہے۔

”خوب، تو یہ ٹھیک ہے، بڑے میاں نے میرے جواب سے
 مطمئن ہوتے ہوئے کہا ”یہ بہت اچھا رہا، اور وہ اتنا کہہ کر
 خاموشی اور غور و فکر میں ڈوب گئے۔ ایسے جیسے کوئی بات
 ان کہی رہ گئی ہو۔“

”ہاں تو یہ ٹھیک رہا!، بے خیالی میں انہوں نے پتھر کوئی
 پانچ سنٹ بعد دھرایا گویا ایک لمبی بے خودی کے بعد ہوش میں آئے
 ہوں۔ ”عونہ، تو تم جانو، وائیا، ہمارے لئے تم بیٹے کی طرح ہو
 ہمیشہ... خدا نے ہمیں بیٹا عطا نہ کیا... تو اس نے تمہیں بھیج دیا
 ہمارے پاس۔ میں تو بھئی، ہمیشہ ایسے ہی سمجھتا رہا۔ اور رہیں
 سیری بڑی بی تو وہ بھی... ہاں! اور تم بھی ہمیشہ بڑی محبت سے

اور ادب سے پیش آتے رہے، سعادت مند بیٹے کی طرح۔ خدا تمہیں اس کی جزا دے۔ خوش رہو تم و انیاء، جیسے ہم دونوں بوڑھے بوڑھے تمہیں دعائیں دیتے ہیں، تم سے پیار کرتے ہیں... ہاں تو!، ان کی آواز کانپ گئی اور ایک لمحہ انہوں نے غور کیا۔

”اچھا... ہاں تو؟ تم کہیں بیمار تو نہیں پڑے رہے؟ آخر اتنے عرصے سے ملنے کیوں نہیں آئے؟“

میں نے اس پر انہیں استمیتے کا پورا قصہ سنایا اور اس بات کی معذرت کی کہ اس معاملے نے مجھے الجھائے رکھا۔ کہا کہ اس کے علاوہ یہ بات بھی تھی کہ میں کچھ بیمار سا رہا اور پھر ان وجہوں سے کچھ مجبوری رہی کہ اتنی دور واسی لیفسکی جزیرے میں ان سے ملنے نہ آسکا (اب یہ خاندان اس علاقے میں رہنے لگا تھا)۔ میں یہ ذکر کرتے کرتے رہ گیا کہ اس کے باوجود نتاشا کے ہاں جانے کا وقت میں نے نکال لیا تھا۔ عین وقت پر میں نے زبان کو لگام دی۔ استمیتے کا جو واقعہ میں نے انہیں سنایا اس سے بڑے میاں کو بہت دلچسپی ہوئی۔ نہایت توجہ سے وہ اسے سنتے رہے۔ جب انہیں میری زبانی معلوم ہوا کہ جس مکان میں اب گیا ہوں وہاں سیلن ہے بلکہ وہ پہلے والے مکان سے بھی گیا گزرا ہے اور اس کا کرایہ بھی چنہ روپل ماہوار ہے تو وہ گرم ہو گئے۔ وہ قطعی بیٹڑک اٹھنے کے لئے تیار اور بے قرار ہو گئے۔ ایسے موقعوں پر صرف ایک خاتون آنا اندر ٹھونا ایسی تھیں جو بڑے میاں کو قابو میں رکھنا جانتی تھیں اور وہ بھی ہمیشہ نہیں۔

”ہونہ، تو یہ ہے تمہارا ادب و دب، و انیاء!، وہ کچھ برہمی کے لمحے میں اچانک بولے ”وہ تمہیں کوٹھری تک تو لے آیا ہے اب قبر تک پہنچا دے گا۔ میں نے تم سے اسی وقت کہہ دیا تھا، پہلے ہی آگہ کر چکا ہوں۔ کہو، وہ تمہارے ’ب، صاحب ابھی تک تنقید لکھ رہے ہیں؟“

”جی نہیں، ان کا تو انتقال ہو گیا۔ وہ بدن میں قوت نہ ہونے سے سر گئے۔ شاید اس کے بارے میں تو میں پہلے ہی آپ سے کہہ چکا ہوں۔“

”سر گئے؟ ہونہ، تو سر گئے وہ۔ یہی تو ہونا تھا۔ ہاں، یہ بتاؤ، انہوں نے بال بچوں کے لئے بھی کچھ چھوڑا؟ تم نے ہی شاید بتایا تھا کہ ان کی بیوی ہے۔ بھلا، ایسے لوگوں کو شادی کرنے کی کیا ضرورت؟ کیوں شادی کرتے ہیں؟“

”جی نہیں۔ کچھ بھی چھوڑ کر نہیں سرے۔“

”ہاں، مجھے بھی یہی اندیشہ تھا!،، وہ اس زور سے، اس جذبے سے چیخے گویا اس معاملے کا ان کی ذات سے کوئی گہرا تعلق تھا، جیسے مرحوم ”ب“، ان کے سگے بھائی تھے۔ ”کچھ نہیں۔ یہ کچھ نہیں اور تم جانتے ہو وائیا، میں تو پہلے ہی سے یہ سمجھ گیا تھا کہ یوں خاتمہ ہوگا ان کا، اور یہ کمب میں نے اندازہ کیا تھا، اس وقت جب تم نے ان کی بڑی تعریفیں کی تھیں مجھ سے، یاد ہے؟ منہ سے کہہ دینا آسان ہے کہ کچھ نہیں چھوڑا۔ ہونے... تو کیا ہے شہرت مل گئی۔ چلو، خیر، مان لیا، لیکن اگر یہ لافانی شہرت بھی ہو تب بھی اس سے پیٹ تو نہیں بھرتا۔ اور تمہارے بارے میں بھی وائیا، مجھے یہی دکھائی دیتا ہے۔ میرے بھائی، اگرچہ تم مجھے بہت پسند ہو اور تمہاری تعریف بھی کی میں نے، پھر بھی اندیشہ رہا تمہاری طرف سے۔ ”ب“ تو یوں سر گئے، سرتے نہیں تو کیا کرتے۔ زندگی بھی خوب گزری ہے اور... دیکھو کیا عمدہ جگہ ہے واہ!،،

اور اپنے ہاتھ کی تیز برے اختیار حرکت سے انہوں نے راستے کی دھندلی گزرگاہوں کی طرف اشارہ کیا جن پر کبھر میں ڈوبے ہوئے سڑک کے چراغ ٹمٹما رہے تھے، وہ میلے کچیلے مکانوں کی طرف، فٹ پاتھوں کے سینل سے چمکنے ہوئے پتھروں کی طرف، اور پاس سے گزرتے ہوئے بچھے بچھے سردار، افسردہ راہ گیروں کی طرف اشارہ کیا۔ اس سارے منظر کی طرف جس پر پیٹسبرگ کا آسمان گنبد کی طرح رکھا ہوا ہے اور اس درجہ سیاہ جیسے کسی نے اس پر کالی روشنائی تھوپ دی ہو۔ اب ہم چوک میں نکل آئے تھے۔ ہمارے سامنے اندھیرے میں یادگار کا بت نصب تھا جس پر نیچے سے گیس کے ہنڈوں کی روشنی پڑ رہی تھی اور اس سے آگے بڑھ کر سینٹ اسحاق کا بہت بڑا دھندلایا ہوا کلیسا * کھڑا تھا جو افسردہ آسمان کے پس منظر میں صاف نظر نہیں آتا تھا۔

”وائیا، تم کہا کرتے تھے کہ ”ب“ بہت اچھے آدمی ہیں۔

* پیٹسبرگ (لینن گراڈ) میں واقع سینٹ اسحاق کا کلیسا جو ۱۸۱۸ء تا ۱۸۵۸ء میں تعمیر کیا گیا تھا۔ کلیسا کی بہت بڑی عمارت تقریباً ۱۰۲ میٹر اونچی ہے۔ (ایڈیٹر)

عالی ظرف، وجیہ، حساس اور پرجوش دل و دماغ کے انسان، دیکھو - یہ سب تمہارے عمدہ انسان ایک سے ہوتے ہیں، یہ جن کے دل و دماغ میں آنچ ہوتی ہے۔ مگر ان سب کے کرم کیا ہیں - یتیم بچے! ہونڈے - اور پھر میں سمجھوں کہ اس طرح سرتے وقت وہ خوش رہے ہوں گے! .. انوہ، تو یہ ہے۔ یہاں سے کہیں بھی نکل بھاگوں، کہیں نہیں تو سائیریا سہی... کیا بات ہے، بیٹی؟، انہوں نے اچانک ایک بچی کو دیکھ کر پوچھا جو فٹ پاتھ پر بھیک مانگ رہی تھی۔ دلی پتلی زرد بچی تھی، عمر ہوگی کوئی سات آٹھ برس کی۔ سیلے چیتھڑوں میں لپی ہوئی، ننھے منے ننگے پیروں میں جوتے بھی پھٹے ہوئے تھے۔ وہ کوشش کر رہی تھی کہ اپنے تھرتھراتے ہوئے ننھے سے جسم کو اس پھٹے چیتھڑے، چھوٹے سے لباس سے چھپائے جو مدتوں ہوئے اس کے لئے چھوٹا بڑچکا تھا۔ اس کا پیلا، روگی اور پچکا ہوا چہرہ ہماری طرف تھا، اس نے ہمیں عاجزی سے اور بے سوال کئے دیکھا اور اپنا کانپتا ہوا ننھاسا ہاتھ بڑھا دیا، اس کی آنکھوں میں انکار سننے کا خوف جھلک رہا تھا۔ بڑے میاں اسے دیکھتے ہی چونک پڑے اور اس کی جانب اس تیزی سے مڑے کہ خود بچی سہم گئی اور ان سے ایک طرف کو ہٹ گئی۔

”کیا ہے، کیا بات ہے، لڑکی؟ بھیک مانگتی ہے تو؟ ہاں۔ لے... یہ لے لے!،“ وہ چیخ کر بولے۔

اضطراب کے مارے تمتماتے کانپتے وہ اپنی جیب ٹٹولنے لگے اور اس میں سے چاندی کے دو یا تین سکے نکالے۔ لیکن یہ ان کی نظر میں کم لگے۔ تو انہوں نے ہٹوا نکالا، اندر سے ایک روبل کا نوٹ کھینچا، بس اس میں یہی کچھ تھا اور اسے بھکاری بچی کے ہاتھ میں تھما دیا۔

”حضرت مسیح کا تجھ پر سایہ رہے بچی... بیٹی سیری! خدا کے فرشتوں کا تجھ پر سایہ رہے!،“

کانپتے ہوئے ہاتھ سے بڑے میاں نے اس بچی پر کئی بار صلیب کا نشان بنایا۔ لیکن اچانک انہیں خیال آ گیا کہ میں بھی ساتھ ہوں اور دیکھ رہا ہوں، وہ اس بات سے ناراض ہو گئے اور تیز تیز قدموں سے چل دئے۔

”یہ سب مجھ سے دیکھا نہیں جاتا، وانیا، وہ خاصی دیر تک ملول اور خاموش رخنے کے بعد بولے ”یہ ننھی معصوم مخلوق سڑک

پر جاڑے سے کانپ رہی ہے... کیوں؟ صرف اپنے کم بخت ماں باپ کی خاطر۔ اگرچہ کوئی ماں بھی اپنے جگر کے ٹکڑے کو یوں مصیبت میں کیوں نکالے گی جب تک کہ وہ خود انتہائی مجبور و مقہور نہ ہو... بہت ممکن ہے کہ اس کے پاس اور بھی ننھے یتیم بچے ہوں جو گھر کے کونے کھدرے میں سر جوڑے پڑے ہوں اور یہی ایک بچی سب سے بڑی ہو اور ماں خود بیمار ہو۔ اور... ہونہ۔ یہ کوئی شاہزادوں کی اولاد تھوڑی ہے۔ دنیا میں بہت بچے ہیں سیرے بھائی، جو شاہزادوں کی اولاد نہیں ہیں، سمجھے؟، وہ لمحے بھر سر جھکائے سوچتے رہے جیسے کہنے کو لفظ نہ مل رہے ہوں۔

”دیکھو وائیا، میں نے آنا اندریٹونا سے وعدہ کیا تھا کہ...“ ذرا لکنت کرتے ہوئے اور کہنے میں جھجکتے ہوئے وہ آخر بولے ”میں نے ان سے وعدہ کیا تھا، یعنی... آنا اندریٹونا اور میں ہم دونوں نے طے کیا تھا کہ کسی چھوٹی سی یتیم کو گود لے لیں گے... اسے پالیں پوسیں گے، کسی بھی بے چاری یتیم بچی کو، بالکل اپنے پاس ہی رکھ لیں گے۔ تم سمجھے سیری بات؟ کیونکہ ہم بوڑھے آدمی اکیلے پڑے رہتے ہیں، اس سے جی گھبراتا ہے۔ مگر دیکھو، آنا اندریٹونا ابھی سے، نہ جانے کیوں، اس خیال سے پیر گئی ہیں اور نہیں چاہتی ہیں۔ ذرا تم بات کرنا ان سے، سیری طرف سے نہیں، سمجھے؟ مگر دیکھو اس طرح بات چھیڑنا جیسے خود تمہیں سوچھی ہو... انہیں راضی کر لینا، سمجھے نا؟ بہت دنوں سے میں سوچ رہا تھا کہ تم سے کہوں، تم انہیں کسی طرح اس بات پر سناؤ... تم جانو، میرے لئے مناسب نہیں ہے کہ میں ان پر دباؤ ڈالوں۔ خیر، یہ تو کوئی ایسی خاص بات نہیں ہے۔ میرے واسطے بچہ کا ہونا یا نہ ہونا۔ اس سے کیا فرق پڑتا ہے۔ مجھے تمنا نہیں ہے۔ صرف ذرا اچھا لگتا ہے کہ بچے کی آواز کان میں پڑے... لیکن اصل میں، تم سے سچ کہوں، میں یہ سب اپنی بڑی بی کی خاطر چاہتا ہوں۔ میرے ساتھ اکیلے پڑے رہنے کے بجائے گھر میں بچہ کھیلے گا تو ان کا جی بہل جائے گا۔ خیر، یہ سب واہیات باتیں ہیں۔ وائیا، اگر ایسے چلتے رہے تو کہیں بہت دیر میں جا کر گھر پہنچیں گے، لاؤ، ایک گھوڑا گاڑی بلا لیں۔ فاصلہ کافی ہے، آنا اندریٹونا کو فکر لگی ہوگی...“

ساڑھے سات بج رہے تھے جب ہم گھر پہنچے۔

بارہواں باب

اخمنیف سیان بیوی کے آپس میں بڑا پیار تھا۔ محبت اور برسوں کی سنگت نے ہمیشہ کے لئے ایک کو دوسرے سے وابستہ کر رکھا تھا۔ اس کے باوجود نکولائی سرگیئچ نہ صرف آجکل بلکہ پہلے بھی، عیش و آرام کے اچھے دنوں میں بھی ہمیشہ آنا اندریٹونا سے احتیاط برتتے تھے، خاص طور سے اگر دوسرے لوگ موجود ہوں تو ان کے سامنے خود کو لئے دئے رہتے تھے۔ دیکھا گیا ہے کہ کچھ نازک اور حساس طبیعتیں ایسی ہوتی ہیں جنہیں بعض اوقات ایک طرح کی ضد اور حد سے زیادہ احتیاط ہو جاتی ہے کہ اپنی بات کھل کر کسی سے نہ کہی جائے اور دل کی دل میں ہی رکھی جائے۔ یہاں تک کہ جو آدمی انہیں سب سے زیادہ عزیز ہوتا ہے، اس سے بھی ذرا بردہ رکھتے ہیں، صرف دوسروں کے سامنے ہی نہیں، بلکہ تنہائی میں بھی۔ دراصل تنہائی میں تو اور بھی زیادہ۔ کبھی ایک مدت کے بعد ایسا اتفاق ہوتا ہے کہ ان کی دلی کیفیت پھٹ پڑتی ہے، اور جتنے زیادہ عرصے اسے دبا کر رکھا گیا ہو، اتنے ہی زور سے، شدت اور بے قراری سے اس کا اظہار ہوتا ہے۔ نکولائی سرگیئچ اپنی آنا اندریٹونا کے ساتھ بالکل شروع سے اب تک یہی طرز عمل اختیار کئے ہوئے تھے۔ وہ آنا اندریٹونا کا بہت لحاظ کرتے تھے اور ان سے بے انتہا محبت تھی اگرچہ حقیقت یہ ہے کہ آنا اندریٹونا ایک ایسی شریف نیک دل خاتون تھیں جو اپنے شوہر سے محبت کرنے کے سوا کسی کام کی نہ تھیں اور اس بات سے شوہر کو سخت کوفت ہوتی تھی کہ وہ اکثر اوقات سادہ دلی کی وجہ سے شوہر کے ساتھ ضرورت سے زیادہ کھل جاتی تھیں اور احتیاط کا دامن ہاتھ سے چھوڑ دیتی تھیں۔ لیکن جب سے نتاشا نے گھر چھوڑا تھا، دونوں سیان بیوی ایک دوسرے کے ساتھ نرمی اور محبت برتنے لگے تھے۔ انہیں اس بات کا واقعی بڑا دکھ تھا کہ دنیا میں اب ان دونوں کا کوئی نہیں رہ گیا ہے۔ اور اگرچہ نکولائی سرگیئچ کبھی کبھی بے انتہا اداس ہو جایا کرتے تھے، تاہم وہ دونوں ایک دوسرے سے دو گھنٹے کے لئے بھی جدا ہو جاتے تو طبیعت پر شاق گزرتا تھا اور بے چینی ہونے لگتی تھی۔ انہوں نے گویا ان کہا معاہدہ کر رکھا تھا کہ نتاشا کا کوئی ذکر نہ کیا جائے جیسے اس نام کا کوئی

وجود ہی نہ تھا۔ آنا اندریٹونا کو اتنی بھی جرأت نہ ہوتی تھی کہ شوہر کی موجودگی میں نتاشا کے متعلق کناہہ ہی کر دیں اگرچہ یہ ضبط ان پر بہت گراں گزر رہا تھا۔ دل میں تو وہ بہت پہلے نتاشا کو معاف کر چکی تھیں۔ بہر حال کسی نہ کسی صورت سے یہ ایک مقررہ رسم بن چکی تھی کہ جب بھی میں ان کے گھر جاؤں تو ان کی چہیتی اور ناقابل فراموش بیٹی کی کوئی نہ کوئی خبر ضرور سناؤں۔

بڑی بی کو اگر بیٹی کی خبر ملنے میں دیر ہو جاتی تو وہ بیمار پڑ جاتیں اور جب میں خبریں لئے ہوئے پہنچتا تو وہ ذرا ذرا سی تفصیل تک پوچھا کرتیں اور ہانپتے کانپتے ہر بات کی ٹوہ لینے کے لئے سوالات کرتی جاتی تھیں۔ میرے بیان سے ان کے دل کو تسکین ہوتی۔ ایک بار جب نتاشا بیمار پڑی تو بڑی بی اندیشے کے مارے مرتے مرتے بچیں اور بالکل کمر بستہ ہو گئی تھیں کہ بیٹی کو دیکھنے خود جائیں۔ لیکن یہ انتہا درجے کا واقعہ تھا۔ اول تو ان میں اتنی جرأت نہ ہوئی کہ خود سچھ سے کہہ دیتیں کہ بیٹی سے ملنے جانا چاہتی ہیں، پھر یہ کہ ہمیشہ جب ہماری بات چیت ہوتی اور وہ بیٹی کے بارے میں ذرا ذرا سی تفصیل تک سچھ سے پوچھ چکی ہوتیں تو وہ اسے ضروری سمجھتی تھیں کہ میری خاطر ذرا سختی اور رکھائی دکھائیں اور بہ جتائیں کہ اگرچہ بیٹی کی زندگی سے انہیں دلچسپی ضرور ہے تاہم نتاشا نے ایسی بے ہودگی کا برتاؤ کیا ہے کہ اسے کسی حالت میں معاف نہیں کیا جا سکتا۔ لیکن یہ سب بناوٹی باتیں ہوتی تھیں۔ ایسا بھی ہو جاتا تھا کہ آنا اندریٹونا غم سے سری جا رہی ہیں، رو رہی ہیں، میرے سامنے نتاشا کو پیار کے ناموں سے پکار رہی ہیں اور نکولائی سرگیئچ کی سخت شکایتیں کر رہی ہیں، مگر ان کی موجودگی میں بڑی احتیاط کے ساتھ اشاروں میں طعنے تشنہ کرتی جاتی ہیں کہ بعض لوگوں کو کتنی اکڑ ہوتی ہے، پتھر کے دل ہوتے ہیں ان کے، بھلا ہم اوروں کی زیادتی معاف کیوں نہیں کر سکتے، ہم اگر دوسروں کو معاف نہیں کریں گے تو خدا بھی ہمیں معاف نہیں کرے گا۔ یہ سب تو تھا مگر وہ شوہر کی موجودگی میں اس سے آگے کبھی نہیں بڑھتی تھیں۔ بڑے میاں اتنا سنتے تو ہمیشہ ان کے تیور بگڑنے لگتے، ان کا چہرہ متمانے لگتا، وہ منہ بنا کر چپ بیٹھے

رہتے یا ایک دم بڑے زور زور سے بے تکیہ پن کے ساتھ، بات کہیں سے کہیں لے جاتے یا ہمیں چھوڑ کر وہاں سے اپنے کمرے میں چلے جاتے۔ اس طرح آنا اندریٹونا کو موقع مل جاتا کہ وہ دل کا لہو میرے سامنے ٹپکائیں، آنسوؤں سے روئیں اور آہیں بھریں۔ وہ ہمیشہ میرے آنے پر اسی طرح اپنے کمرے میں چلے جایا کرتے تھے، کبھی کبھی تو ان سے صرف سلام دعا ہو کر رہ جاتی اور وہ ٹل جاتے تاکہ مجھے آنا اندریٹونا کو ناشا کی تمام تازہ ترین خبریں بتانے کا موقع مل جائے۔ اس وقت بھی انہوں نے یہی کیا۔

”میں بالکل بھیگ چکا ہوں،“ وہ کمرے میں گھستے ہوئے فوراً بولے ”اب میں اپنے کمرے میں جاتا ہوں۔ تم وایا تھوڑی دیر یہیں ٹھیرو۔ اس پہلے آدمی کے مکان کا قصہ خوب ہے۔ لو! وایا، تم ذرا ان کو سنا تو دو۔ اور میں اتنے میں آتا ہوں...“

وہ جلدی سے کھسک گئے کہ ہم پر نظر بھی نہ پڑے جیسے اس بات سے شرما رہے ہوں کہ مجھے اور آنا اندریٹونا کو ملا کیوں دیا۔ ایسے موقعوں پر اور خاص طور پر جب وہ واپس آتے تو ہمیشہ مجھ سے اور آنا اندریٹونا سے کتراتے ہوئے، جھجکے ہوئے رہتے تھے بلکہ ایک حد تک برہمی اور نکتہ چینی ان میں پائی جاتی گویا خود پر جھنجھلا رہے ہیں کہ اس قدر نرم اور دبو کیوں واقع ہوئے ہیں۔

”دیکھو تو بھلا، کیسے آدمی ہیں،“ بڑی بی نے کہا جو ادھر کچھ عرصے سے میرے ساتھ اپنی بے رخی اور بے اعتباری بالکل چھوڑ چکی تھیں ”ہمیشہ سے ان کا میرے ساتھ یہی برتاؤ ہے۔ خود جانتے ہیں کہ ہم سے ان کی چالاکیاں چھپی ہوئی نہیں ہیں۔ بھلا مجھ سے یہ ظاہرداری برتنے کی کیا ضرورت؟ کیا میں کوئی غیر ہوں؟ اور وہ تو بیٹی کے ساتھ بھی غیروں کا سا برتاؤ کر رہے ہیں۔ چاہئے تو تھا کہ معاف کر دیں۔ بلکہ وہ تو ممکن ہے جی سے چاہتے ہوں کہ معاف کر دیں۔ خدا ہی جانے ان کی باتیں۔ راتوں کو روتے ہیں۔ میں نے خود سنا۔ لیکن اوپر سے سخت بنے ہوئے ہیں۔ اکثر نے انہیں مار ڈالا... بیٹے، ایوان پتروویچ، جلدی سے بتاؤ تو مجھے، گئے کہاں تھے یہ؟“

”نکولائی سرگیئچ؟ مجھے نہیں معلوم کہاں گئے تھے۔ میں تو آپ سے ہی پوچھنے والا تھا۔“

”میرا دل کیسا ہول رہا تھا جب وہ گھر سے نکلے ہیں۔ تم جانو، طبیعت ویسے ہی ٹھیک نہیں ہے اور پھر اس موسم میں، ایسے وقت۔ خیر، چلو، میں سمجھی کوئی ضروری کام ہوگا جو گھر سے نکل کھڑے ہوئے۔ اور اس کام سے زیادہ خاص بات اور کیا ہو سکتی تھی، تم سمجھتے نا میرا مطلب! میں نے اپنے جی میں تو ضرور سوچا مگر ان سے پوچھنے کی ہمت نہیں پڑی۔ اور پھر ان دنوں ان سے کسی بات کی بیبی پوچھ گچھ کرنا میرے بس کا نہیں ہے۔ ان بڑے میاں کے اور بیٹی کے مارے ویسے ہی میرے اوسان خطا رہتے ہیں۔ کیا ہو، میں نے جی میں سوچا، جو وہ بیٹی کے گھر چلے گئے ہوں۔ اور جو انہوں نے یہی طے کر لیا ہو کہ چلو اسے معاف کر دیں۔ کیونکہ انہوں نے سب کچھ پتہ چلا لیا ہے۔ انہیں نتاشا کی رتی رتی خبر ہے۔ مجھے یقین ہے پکا کہ انہیں سب کچھ اس کا حال معلوم ہے۔ مگر میری سمجھ میں نہیں آتا کہ انہیں یہ سب کچھ معلوم کیسے ہو جاتا ہے۔ کل وہ بہت ہی اداس تھے اور آج بھی رنجیدہ رہے۔ آپ کچھ منہ سے بتاتے کیوں نہیں؟ بتائیے آخر، وہاں اور کیا کچھ گزری؟ میں تو فرشتہ رحمت کی طرح آپ کا انتظار کر رہی تھی۔ آنکھیں آپ کی راہ تک رہی تھیں کہ کب آئیں اور کب حال کھیلے۔ ہاں تو کہہ دیجئے! کیا وہ پاچی کمینہ نتاشا کو چھوڑنے پر آمادہ ہے؟، جو کچھ مجھے خبر تھی میں نے سب آنا اندر یونوا کو بتا دیا۔ ان سے کچھ بھی نہیں چنپایا۔ میں نے انہیں بتایا کہ معاملہ واقعی اب نتاشا اور الیوشا کے درمیان علحدگی تک آپہنچا ہے۔ اور اب کے جو کچھ ہوگا وہ پہلے والی غلط فہمیوں سے بڑھ کر ہوگا۔ نتاشا نے مجھے کل ہی ایک پرزہ بھیجا تھا اور مجھ سے اصرار کیا تھا کہ آج رات کو نو بجے اس کے گھر پہنچوں۔ اس لئے میرا ارادہ آپ کے ہاں آنے کا نہیں تھا۔ نکولائی سرگیچ مجھے یہاں لے آئے۔ میں نے انہیں پوری تفصیل سے سمجھایا کہ پوزیشن بہت نازک ہے۔ کیونکہ الیوشا کے باپ جو کہیں باہر گئے ہوئے تھے دو ہفتے ہوئے واپس آ گئے ہیں اور کسی کی سنہ بغیر الیوشا کو اپنی سٹھی میں لینے پر تلے ہوئے ہیں۔ اس سے بڑھ کر اہم بات یہ ہے کہ الیوشا بھی ایسا لگتا ہے جیسے اس سنگیتر کی طرف سے بے نیاز نہیں ہے بلکہ کہنے والے تو یہ بھی کہتے ہیں کہ وہ اس لڑکی کی محبت

میں مبتلا ہو گیا ہے۔ میں نے آنا اندریٹونا کو یہ بھی بتایا کہ جہاں تک میرا قیاس ہے نتاشا نے وہ پرزہ جو مجھے بھیجا تھا بہت گھبراہٹ اور پریشانی کے عالم میں لکھا تھا۔ اس نے لکھا تھا کہ آج رات کو سب کچھ فیصلہ ہو جائے گا۔ لیکن میری تو عقل میں نہیں آتا کہ فیصلہ کیا ہونا رہ گیا ہے۔ یہ بھی عجیب سی بات ہے کہ اس نے خط لکھا تھا کل اور مجھے بلایا تھا آج اور وہ بھی مقررہ وقت ۹ بجے رات کو۔ چنانچہ مجھے جانا ہے اور جلد سے جلد وہاں پہنچنا ہے۔

”جاؤ، جاؤ۔ میرے بیٹے، ضرور جاؤ!، آنا اندریٹونا نے بے صبری سے کہا ”مگر جانے سے پہلے ذرا وہ آجائیں تو ایک چائے کی پیالی پیتے جاؤ... افوہ، اب تک سماوار بھی نہیں لاکر رکھا! ماتریونا! سماوار کو کیا ہو گیا؟ دیر کیوں کر دی؟ حرام خور ہے، عورت نہیں ہے! دیکھو تو۔ تم چائے پی لو۔ اور چائے پیتے ہی بس، کسی بہانے چل دو۔ لیکن ہاں، دیکھو، کل یہاں آنا نہ بھولنا اور مجھے سب بتا جانا۔ ذرا اول وقت چلے آنا۔ توبہ ہے خدایا، کہیں میری بچی پر کوئی اور نئی بیٹا تو نہیں پڑی؟ جو کچھ ہو رہا ہے اس سے برا اور کیا ہو سکتا ہے! میری سمجھ میں نہیں آتا۔ نکولائی سرگیئچ کو سب خبر ہے۔ میرا دل کہتا ہے کہ انہیں سب کچھ معلوم ہو گیا ہے۔ تم جانو ماتریونا کی زبانی مجھے بہت کچھ سننے میں آتا ہے اور وہ اگلا سے معلوم کرتی ہے۔ اور اگلا اس ماریا واسیلیونا کی دینی ماں ہے جو پرنس کی ڈیوڑھی میں رہتی ہے... مگر ہاں... تم خود جانتے ہو۔ میرے شوہر آج بہت گرم تھے۔ میں نے کٹی کٹی طرح سے انہیں ٹھنڈا کرنے کی کوشش کی مگر وہ مجھی پر برس پڑے۔ پھر افسوس کرنے لگے۔ کہنے لگے کہ رویہ کم رہ گیا ہے۔ جیسے میں سمجھتی نہ ہوں، وہ روپے کی ہی وجہ سے تو چلائیں گے۔ شام کے کھانے کے بعد ذرا آنکھ جھپکنے اٹو گئے۔ میں نے دروازے کی جھری میں سے جھانک کر دیکھا (انہیں معلوم نہیں ہے مگر دروازے میں ایک جھری پڑی ہوئی ہے) تو کیا دیکھتی ہوں کہ وہ بیچارے طاق کے سامنے دوزانو ہیں اور دعا مانگ رہے ہیں۔ جب میں نے یہ منظر دیکھا تو پیروں نے کھڑے ہونے سے جواب دے دیا۔ انہوں نے آنکھ تک نہیں لگائی، چائے بھی نہیں پی، بس ہیٹ اٹھایا

اور چل دئے گھر سے - چار بجے کے بعد گھر سے نکلے تھے - میری ہمت بھی نہیں پڑی کہ پوچھوں کہاں چلے - ڈر تھا کہ کہیں چیخ نہ پڑیں - ان دنوں انہیں ڈانٹ ڈپٹ کرنے کی عادت پڑ گئی ہے - اکثر ماتیرونا پر برس پڑتے ہیں اور کبھی کبھی مجھے بھی ڈانٹ پلاتے ہیں - جب وہ چیخنا چلانا شروع کرتے ہیں تو معلوم ہوتا ہے کہ میری ٹانگیں جواب دے رہی ہیں اور دل ڈوبنے لگتا ہے - اگرچہ میں سمجھتی ہوں کہ یہ صرف فون فاف ہے لیکن پھر بھی مجھے ہول آتا ہے - ان کے گھر سے رخصت ہونے کے بعد پورے گھنٹہ بھر میں دعا مانگتی رہی کہ خدا ان کو ہدایت دے، ان کے دل میں نیکی ڈالے - اچھا ہاں، وہ نتاشا کا پرزہ کہاں ہے - ذرا دیکھوں تو!،،

میں نے وہ پرزہ انہیں دکھا دیا - مجھے معلوم تھا کہ آنا اندریٹونا کے دل میں چوری چوری یہ خیال آتا تھا کہ ایوشا جسے وہ کبھی پاجی کمینہ کہتی تھیں، کبھی بے حس، احمق لڑکا کہہ کر پکارتی تھیں، بالآخر نتاشا سے شادی کرے گا اور اس کا باپ پرنس پیوتر الیکساندروچ اس پر رضامند ہو جائے گا - ان کے منہ سے دل کا چور میرے سامنے بھی آچکا تھا اگرچہ بعد میں انہیں اس کا افسوس رہا اور وہ صاف مگر گئیں - لیکن نکولائی سرگیٹچ کی موجودگی میں وہ اپنے خوابوں کی امیدیں کبھی کھول کر نہ کہتی تھیں اگرچہ انہیں معلوم تھا کہ شوہر کو اس بات کا شبہ ہے اور صرف اتنا نہیں بلکہ کئی موقعوں پر شوہر نے اشاروں میں انہیں برا بھلا بھی کہا - مجھے یقین ہے کہ اگر بڑے میاں کو اس شادی کا امکان بھی نظر آ جاتا تو وہ نتاشا پر لعنت بھیجتے اور اسے اپنے دل سے نکال کر پھینک دیتے -

اس وقت ہم سب ایسا ہی سمجھتے تھے - وہ جی جان سے اپنی بیٹی کے لئے تڑپتے تھے لیکن یہ تڑپ صرف نتاشا کے لئے تھی اور اس کے ساتھ یہ شرط بھی تھی کہ کسی طرح ایوشا کی یاد قطعی طور پر بیٹی کے دل سے نکل جائے - نتاشا کو معاف کرنے کے لئے وہ صرف اس شرط پر تیار ہو سکتے تھے - اگرچہ یہ بات کبھی زبان سے نہیں نکلی لیکن ان کو دیکھنے سے یہ حقیقت صاف طور سے کھل جاتی تھی -

”بے کردار ہے وہ تو - بالکل ڈانواڈول لڑکا - ڈانواڈول بھی اور

بے درد بھی۔ میں نے تو ہمیشہ یہی کہا، آنا اندریٹونا نے پھر کہنا شروع کیا۔ ”یہ لوگ جانتے ہی نہیں کہ اس کی تربیت کیسے کی جائے۔ اب وہ بالکل موم کی ناک بن کر نکلا ہے۔ نتاشا تو اس پر یوں مر مٹی اور وہ اب اسے چھوڑنے چلا ہے۔ توبہ ہے میری پروردگار! اب اس لڑکی کا کیا حشر ہوگا؟ بے چاری نتاشا! اور نئی میں اسے کیا مل گیا؟ تعجب تو مجھے اس بات کا ہے۔“

میں نے جواب دیا ”آنا اندریٹونا، میں نے سنا ہے کہ اس کی منگیتر بہت دل کش لڑکی ہے۔ اور خود نتاشا بھی اس لڑکی کے بارے میں یہی بتاتی ہیں۔۔۔“

”تمہیں یقین آ گیا اس کا!،، ماں نے فوراً بات کاٹی۔ ”بڑی آئی دل کش لڑکی! تم لوگ جو کاغذ پر قلم گھسیٹنے والے ہو، تمہیں تو ہر ایک لڑکی میں دل کشی ہی نظر آتی ہے، بس، ذرا اسکرٹ ہلانا جانتی ہو۔ رہا نتاشا کا کہنا، تو وہ اپنے دل کی بڑائی سے کہتی ہوگی۔ اس کی سمجھ میں نہیں آتا کہ اس لڑکے ایوشا کو کیوں قابو میں رکھے۔ اسے سب کچھ معاف کر دیتی ہے اور خود ہر طرح کے دکھ جھیلتی ہے۔ اب تک وہ کتنی بار اسے فریب دے چکا ہے۔ باجی، بے درد کہیں کا! میرا تو دل لرزتا ہے ایوان پتروچ! سبھوں میں ہوا بھری ہوئی ہے۔ اگر ذرا بڑے میاں ہی جھک جائیں اور اپنی اکڑ سے باز آجائیں تو۔ اس بے چاری بچی کا قصور معاف کر کے اسے اپنے گھر لے آئیں۔ میں اپنی بیٹی کو سینے سے لگا لوں گی اور اس کا منہ دیکھتی رہوں گی۔ کیا وہ دہلی ہو گئی ہے؟“

”جی ہاں۔ دہلی تو ہو گئی ہیں۔“

”میری بچی، ہائے میں کیا کروں، ایوان پتروچ! ایک اور مصیبت آ گئی ہے۔ ساری رات اور آج سارے دن میں روتی رہی ہوں۔۔۔ مگر کیا! بعد میں سناؤں گی سب تمہیں۔ کتنی بار میں نے اشاروں میں ان سے کہا کہ بس اب جانے دو۔ صاف صاف کہنے کی میری ہمت نہیں پڑتی، اس لئے گھما پھرا کے کہتی ہوں ذرا ہوشیاری سے۔ ہر وقت میرا دل ڈوبا رہتا ہے۔ کیا ہو اگر وہ بگڑ جائیں اور بیٹی کے حق میں بددعا کا کلمہ منہ سے نکل جائے۔ ابھی تک ان کی زبان سے نتاشا کے لئے برا لفظ میں نے نہیں سنا۔ ڈرتی ہوں کہ ایسا نہ ہو کہیں۔ اگر وہ اسے عاق کر بیٹھے تو

کیا ہوگا۔ جس اولاد کو باپ عاق کردے اس پر خدا کا عذاب نازل ہوتا ہے۔ میری زندگی یہ رہ گئی ہے کہ خوف کے مارے ہر روز لرزہ چڑھا رہتا ہے۔ اور ایک تم ہو ایوان پترووچ، تمہیں شرم آنی چاہئے کہ تم اس گھر میں پلے بڑھے۔ ہم نے تمہیں اپنی ماسما محبت دی مگر تم بھی آتے ہو تو ایسی بے ہودہ باتیں کرنے لگتے ہو۔ لڑکی دلکش ہے! تم سے تو بہتر ماریا واسیلی ونا جانتی ہے (ایک دن میں نے یہ گناہ اپنے سر لیا، جب بڑے میاں آدھے دن کو باہر گئے ہوئے تھے اسے کافی پینے بلا لیا)۔ اس نے مجھے سب اندر باہر کی باتیں بتادیں۔ پتہ یہ چلا کہ پرنس یعنی ایوشا کے باپ میں اور اس کاؤنٹیس میں ناجائز تعلقات چلے آتے ہیں۔ کہا جاتا ہے کہ کاؤنٹیس نے ایوشا کے باپ پر دباؤ ڈالا کہ وہ اس سے شادی کرے۔ لیکن وہ ٹال مٹول کرتا رہا۔ یہ ایسی کاؤنٹیس صاحبہ ہیں کہ اپنے پہلے شوہر کی زندگی میں بھی بے شرمی کی حرکتوں سے بدنام تھیں۔ جب شوہر کا انتقال ہوا تو وہ سلک سے باہر گئی ہوئی تھیں، اور وہاں اطالوی اور فرانسیسی انہیں گھیرے رہتے تھے اور پتہ نہیں کیسے کیسے رئیس زادوں سے واسطہ تھا۔ وہیں یہ پرنس پیوٹر الیکساندرووچ اس کے پلے پڑے۔ اس عرصے میں کاؤنٹیس کی سوتیلی بیٹی جو پہلے مرحوم شوہر سے ہے (پہلا شوہر آبکاری کا ٹھیکیدار تھا) جوان ہوتی جا رہی تھی۔ اماں جان نے شوہر کے بعد ساری دولت اڑا دی۔ ادھر تو بیٹی کاتیرینا فیودوروونا بڑھ رہی تھی اور ادھر وہ جو باپ نے بیٹی کے نام بیس لاکھ روپل چھوڑے تھے وہ بڑھتے جا رہے تھے۔ اب بتاتے ہیں کہ اس کے نام کے تیس لاکھ ہو گئے ہیں۔ پرنس کو سوجھ گئی کہ یہ جوڑا ایوشا بیٹے کے لئے اچھا رہے گا! (فکر مت کرو، وہ بڑا چنٹ ہے، موقع ہاتھ سے نہیں جانے دیتا۔) وہ کاؤنٹ صاحب جو درباری بھی ہیں، تم تو جانتے ہو، خیال آیا؟ ان کے خاص رشتہ دار، انہوں نے بیٹی اس رشتے کی منظوری دے دی ہے۔ تیس لاکھ کی رقم کوئی مذاق تھوڑی ہے۔ بہت مناسب ہے، تم کاؤنٹیس سے اس سلسلے میں بات کر لو، انہوں نے پرنس سے کہہ دیا۔ چنانچہ پرنس نے اس عورت کو ٹولا اور اپنے من کی کہہ ڈالی۔ وہ تو ہاتھ پاؤں چلانے لگی سخت خلاف۔ کہتے ہیں عورت بڑی بے ڈھب ہے۔ ایک حرافہ ہے کہیں کی۔ بتاتے ہیں کہ ایسے بھی لوگ ہیں جو

ایسے ہمارے یہاں منہ لگانے کو تیار نہیں۔ سرحد پار کی اور بات ہے۔ خیر تو وہ بولی پرنس سے کہ ایسے نہیں، تم خود مجھ سے شادی کرو۔ رہا سوتیلی بیٹی کے ایوشا سے شادی کرنے کا معاملہ تو اس کی بات چھوڑو، لڑکی کو بتاتے ہیں کہ اپنی سوتیلی ماں پر فدا ہے۔ پوجا کرتی ہے اماں جان کی اور ہر بات میں اس کی سنتی ہے۔ مختصر یہ پتہ چلا کہ دل کی بڑی ہی شریف لڑکی ہے بیہولی بھالی، نیک۔ پرنس تو خوب سمجھتا ہے معاملے کو، اس نے کاؤنٹیس سے کہا کہ فکر نہ کرو۔ اپنی ساری رقم تو تم اڑا چکی ہو، اب تمہارے پاس اتنا بھی نہیں کہ اپنا قرضہ چکاسکو۔ چنانچہ اگر تمہاری بیٹی میرے ایوشا سے شادی کر ڈالے تو یہ ہو گئی جوڑی۔ تمہاری بیٹی بھی معصوم اور میرا بیٹا بھی بدھو۔ ہم ان دونوں کو اپنی نگرانی میں لے لیں گے اور ان کے بن جائیں گے سرپرست۔ پھر سب ٹھیک ہے۔ تمہارے پاس بھی رقم ہو جائے گی۔ کہنے لگا کہ اور جو مجھ سے شادی کروگی تو کیا ملے گا؟ بڑا کاثیاں آدمی ہے۔ یہ چہہ سپینے پہلے کی بات ہے۔ اس عرصے میں کاؤنٹیس کچھ طے نہیں کر پائی۔ مگر اب بتاتے ہیں کہ وہ دونوں وارسا چلے گئے اور وہاں بات پکی ہو گئی۔ سننے میں یہی آیا ہے۔ مجھے یہ سب ماریا واسیلیونا نے بتایا۔ اندر کی باتیں ہیں۔ اس نے خود بھی یہ خاص بھروسے کے آدمی سے سنا ہے۔ تو سمجھے تم، یہ کیا بات ہے۔ یہ سارا قصہ لاکھوں روپے کا ہے۔ اس میں بھلا دلکش لڑکی کا کیا دھرا ہے،،

اتنا اندر بیٹونا نے جو قصہ مجھے سنایا اس کا مجھ پر اثر ہوا کیونکہ یہ بالکل اس کے مطابق تھا جو میں ایوشا کی زبان سے سن چکا تھا۔ جب وہ اس کا ذکر کرتا تو سینہ تان کر کہتا کہ میں روپے کی خاطر ہرگز شادی نہیں کروں گا۔ مگر کاتیرینا فیودوروونا نے اس کو موہ لیا تھا۔ میں نے ایوشا ہی سے یہ بھی سنا کہ اس کا باپ خود شادی کی فکر میں ہے اگرچہ وہ ان افواہوں سے انکار اس لئے کرتا ہے کہ کہیں وقت سے پہلے ہی کاؤنٹیس جھنجھلا نہ جائیں۔ یہ تو میں پہلے ذکر کر چکا ہوں کہ ایوشا کو اپنے باپ سے بڑی عقیدت تھی، وہ اس کی تعریفوں کے پل باندھا کرتا تھا اور اس کی بات پر ایسا اندھا یقین کرتا تھا جیسے وہ غیبی آواز ہو۔

”اور پھر ایسی اعلیٰ خاندان کی بھی نہیں ہے تمہاری وہ دلکش لڑکی۔“ میں نے جو برنس کے صاحبزادے کی منگیتر کی ذرا تعریف کر دی تھی اس پر آنا اندریشونا بہت خفا تھیں، وہ کہتی چلی گئیں ”بلکہ نتاشا تو اس لڑکے کا بہتر جوڑ ہے۔ وہ لڑکی تو صرف آبکاری کے ٹھیکیدار کی اولاد ہے اور سیری بیٹی نتاشا پرانے درباری خاندان کی بیٹی ہے۔ کل ہی کی بات ہے (میں تمہیں بتانا بھول گئی) میرے بڑے میاں نے اپنا صندوقچہ کھولا، لوہے کی پٹیوں کا صندوقچہ ہے پرانا۔ وہ میرے سامنے آدھی رات تک بیٹھے رہے اور اس میں سے پرانے خاندانی کاغذات الٹتے پلٹتے رہے۔ بہت سنجیدہ صورت بنائے ہوئے تھے۔ میں بیٹھی موزہ بنتی رہی اور ان کی طرف دھیان نہیں دیا۔ مجھے اندیشہ تھا۔ جب انہوں نے دیکھا کہ میں کچھ بولتی نہیں ہوں تو انہیں یہ ناگوار گزرا اور وہ آپ سے آپ بول پڑے۔ آدھی رات تک وہ مجھے اپنا شجرہ نسب سمجھاتے رہے۔ تمہیں معلوم ہے کیا کہ ہمارے خاندان اخصیف کے بزرگ پرانے وقتوں میں، جب زار ایوان واسلی وچ سفاک کا زمانہ تھا، درباریوں میں تھے۔ اور میرا شمی洛夫 خاندان زار الکسئی میخائلوویچ کے زمانے میں بھی کافی مشہور تھا۔ ثبوت کے کاغذات موجود ہیں ہمارے یہاں، بلکہ کراسزین* کی تاریخ میں بھی ان کا ذکر آیا ہے۔ تم خود دیکھو بیٹے، ہم لوگ اس میں کوئی ادھروالوں سے دبے ہوئے نہیں ہیں۔ جیسے ہی میرے بڑے میاں نے یہ بات چھیڑی میں فوراً سمجھ گئی کہ ان کے دماغ میں کیا ہے۔ جانو کہ بڑے میاں کو بھی یہ بات ناگوار گزری ہے کہ نتاشا کو طعنے دئے جا رہے ہیں۔ صرف ایک چیز ہے جس میں وہ لوگ ہم سے اونچے ہیں، یعنی دولت۔ خیر بلا سے، وہ لٹیرا پیوتر الیکساندروویچ دولت کی فکر کئے جائے۔ سب کو خبر ہے کہ اس کی روح بڑی ہی بے درد اور لالچی ہے۔ لوگ بتاتے ہیں کہ جب وہ وارسا میں تھا تو اس نے یسوعی فرقے سے کچھ اندرونی ساز باز کر لیا تھا، خبر ٹھیک ہے کیا؟“

”بیکار کی بکواس ہے،“ میں نے جواب دیا اگرچہ اس پر تعجب

* کراسزین، نکولائی میخائلوویچ (۱۷۶۶ء تا ۱۸۲۶ء) — مشہور روسی ادیب اور مورخ۔ (ایڈیٹر)

کئے بغیر نہ رہ سکا کہ یہ افواہ اتنی شدت کیوں رکھتی ہے۔ لیکن نکولائی سرگیچ کے اپنے خاندانی کاغذات چھاننے کی جو خبر مجھے ان کی بیوی سے ملی وہ البتہ ایسی تھی جس نے مجھ میں کرید پیدا کر دی۔ بڑے سیاں نے پہلے کبھی اپنے شجرے پر اونچی نہیں ہانکی تھی۔

”یہ بڑے باجی، کمینے، بے درد لوگ ہیں!،، آنا اندریٹونا بولتی چلی گئیں ”اچھا یہ تو بتاؤ، وہ کیسی ہے، سیری بچی، بہت دکھی ہے کیا؟ روتی رہتی ہے؟ توبہ ہے، اب تک تمہیں وہاں روانہ ہو جانا چاہئے تھا۔ ماتریونا، اے ماتریونا! حرام خور ہے یہ، عورت نہیں ہے! انہوں نے اس کی تذلیل تو نہیں کی؟ وایا، بتاتے کیوں نہیں؟،،

بہلا میں اس سوال کا کیا جواب دیتا۔ بڑی بی بیچاری آنسو بہا رہی تھیں۔

میں نے ان سے پوچھا، یہ تو بتائیے، وہ نئی مصیبت کیا ہے جس کا آپ مجھ سے ذکر کرنے والی تھیں۔

”ہائے میرے بیٹے، یہی مصیبتیں کیا کم تھیں کہ صبر کا پیمانہ اور لبریز کیا جا رہا ہے۔ تمہیں یاد ہے؟ مگر شاید تمہیں یاد نہ ہو، میرے پاس سونے کا ایک لاکٹ تھا، ایک طرح سے یادگار یا نشانی کی چیز سمجھو، اس لاکٹ میں نتاشا کی بچپن کی ایک تصویر تھی۔ اس وقت سیری پیاری بچی کی عمر ہوگی کوئی آٹھ برس۔ ایک آرٹسٹ تھا سفری، اس سے ہم نے نکولائی سرگیچ کی معرفت یہ کہہ کر بنوائی تھی۔ تم بھول گئے، وہ کاری گر بڑا عمدہ تھا، اس نے نتاشا کو کیوڈ کے روپ میں پیش کیا تھا۔ اس زمانے میں، سیری بچی کے بال ایسے خوبصورت تھے جھاگ جھاگ سے۔ مصور نے تنزیب کی فراک میں اس کی تصویر ایسی بنائی تھی کہ ننھا سا بدن اس میں سے پھوٹتا تھا اور ایسی پیاری، ایسی خوبصورت لگتی تھی کہ اس پر سے نظر ہٹانے کو جی نہ چاہے۔ میں نے اس کاری گر سے بہت کہا کہ اس کے ننھے ننھے پر اور لگا دو مگر وہ تیار نہ ہوا۔ اچھا تو جب یہ آفت ہم پر ٹوٹ چکی تو میں نے وہ لاکٹ صندوقچے سے نکالا اور اسے گلے میں ڈال لیا۔ صلیب کے علاوہ یہ بھی ہمیشہ پہنے رہتی تھی۔ اگرچہ اس ڈر سے میرا دم نکلا جاتا تھا کہ کہیں بڑے سیاں کی نظر اس پر

نہ پڑ جائے۔ تمہیں تو معلوم ہے اسی وقت مجھ سے کہہ چکے تھے کہ ناشا کا جتنا سامان ہے گھر سے نکال بیٹینکا جائے یا پھونک دیا جائے تاکہ کوئی ایسی چیز باقی نہ رہے جو اس کی یاد دلا سکے۔ لیکن مجھے کیا چاہئے تھا، بیٹی کی تصویر تو رہتی ہی میرے پاس کہ جب جی چاہا دیکھ لی۔ کبھی کبھی آنسو نکل آتے تھے اور میں اس پر نظر ڈال لیتی تھی تو دل کو کچھ تسکین ہو جاتی تھی۔ اور کبھی ایسا ہوتا کہ گھر میں اکیلی ہوں تو اس کی تصویر چوم رہی ہوں گویا خود ناشا کو پیار کر رہی ہوں۔ اسے پیار کے ناموں سے پکارتی رہتی تھی اور ہر رات اس تصویر پر صلیب کا نشان بنا کر، خدا کی اسان میں دے کر سوتی تھی۔ جب میں اکیلی ہوتی تو اس کی تصویر سے جی کھول کر باتیں کرتی، اس سے کچھ نہ کچھ پوچھا کرتی اور جی میں سوچ لیتی کہ وہ جواب دے رہی ہے۔ اور پھر اور سوال کرتی۔ ہائے، بیٹھے وایا، اس کا بیان کرتے میرا دل بھر آتا ہے۔ مجھے یہ تو ڈھارس تھی کہ بڑے میاں کو کم سے کم اس لاکٹ کی خبر نہیں ہے اور ان کی نظر سے وہ بچا ہوا ہے۔ لیکن کل صبح جو دیکھتی ہوں تو لاکٹ غائب ہے۔ اس کی ڈوری ڈھیلی تھی، گھس گھسا کر کہیں نکل گئی ہوگی اور لاکٹ گر گیا۔ میں ہکی بکی رہ گئی۔ ہر طرف ڈھونڈھا، کونا کونا چھان مارا مگر اس کا کہاں پتہ۔ بس سمجھو، اڑ گیا کہیں۔ کہاں گرا ہوگا ایسا؟ میں نے سوچا ممکن ہے بستر میں گر پڑا ہو چنانچہ وہاں بھی ہر چیز کو تہ و بالا کر کے رکھ دیا۔ کہیں پتہ نہیں۔ اگر وہ کہیں نکل کے گر گیا ہوتا تو کسی نہ کسی کی نظر پڑتی اور وہ اٹھا لیتا۔ لیکن اٹھا کون لیتا سوائے ان کے یا ماتریونا کے؟ خیر، ماتریونا پر تو شبہ بھی نہیں کیا جا سکتا، وہ مجھ پر ویسے ہی سو جان سے فدا ہے۔ (اری او ماتریونا، سماوار لاتی ہے تو یہ نہیں؟) میں سوچتی رہی کہ اگر بڑے میاں کے ہاتھ پڑا ہوگا تو کیا ہوگا؟ بیٹھی رہی دل مسوسے ہوئے۔ دیر تک روتی رہی۔ آنسو ہیں کہہ تمہنے کا نام نہیں لیتے۔ اور نکولائی سرگیٹج مجھے تسلی دے رہے ہیں، مٹا رہے ہیں، تھپک رہے ہیں ایسے جیسے انہیں خبر ہی ہو کہ میں کس وجہ سے رو رہی ہوں اور مجھ پر خود بھی ترس کھا رہے ہیں۔ اس پر مجھے بڑا تعجب آیا

کہ آخر انہیں خبر کیسے ہو گئی۔ ممکن ہے انہیں لاکٹ مل گیا ہو اور انہوں نے اٹھا کر کھڑکی سے باہر پھینک دیا ہو۔ غصے میں وہ یہ حرکت کر تو سکتے ہیں۔ پہلے تو انہوں نے لاکٹ مکان سے باہر پھینکا اور اب افسوس کر رہے ہیں، خود رنجیدہ ہیں کہ ایسا کیوں کیا۔ میں ماتریونا کے ساتھ مکان کے باہر کھڑکی کے نیچے پہنچی وہاں ڈھونڈتی رہی لیکن کچھ پتہ نہیں چلا۔ بس سمجھو، اڑ ہی گیا۔ ساری رات میں اس غم سے روتی رہی۔ پہلی بار ایسا ہوا کہ میں اپنی بچی پر صلیب کا نشان نہیں بنا سکی۔ ہائے یہ کیسا برا شگون ہے، ایوان پترووچ، یہ بہت ہی برا شگون ہے۔ دو دن ہو گئے ہیں روتے روتے، آنکھیں خشک نہیں ہوئیں۔ میں تمہاری راہ تک رہی تھی کہ تم فرشتہ رحمت بن کر آؤ گے اور میرا دل ہلکا کرو گے...،

یہ کہہ کر بے چاری بڑی بی پھوٹ پھوٹ کر روئیں۔

”اوہو، میں تو آپ سے کہنا ہی بھول گئی، وہ اچانک بولیں اور اس بات کے یاد آجانے کی انہیں خوشی معلوم ہوتی تھی ”کیا ان کی زبانی آپ نے یتیم بچی کے بارے میں کوئی بات سنی؟“ ”جی ہاں، انہوں نے مجھے بتایا تو تھا کہ آپ دونوں کی مرضی ہے کہ کسی یتیم غریب بچی کو گود لے لیں اور اس کی پال پوس کریں۔ ٹھیک ہے یہ بات؟“

”نہیں، میں نے تو نہیں سوچا یہ، میرے بیٹے، میں نے نہیں سوچا، مجھے کوئی یتیم بچی نہیں چاہئے۔ اس سے ہمیں اپنی بیٹا یاد آئے گی، اپنی بدنصیبی کی یاد تازہ ہوتی رہے گی۔ مجھے کوئی نہیں چاہئے اپنی نتاشا کے سوا۔ وہ میری اکلوتی بیٹی تھی اور وہی رہے گی اکلوتی۔ مگر اس کا مطلب کیا کہ انہیں یتیم بچی کو گود لینے کا خیال آیا۔ کیا رائے ہے تمہاری ایوان پترووچ؟ انہوں نے جو یہ بات سوچی تو کیا میرے آنسو دیکھ کر میرا دل بہلانے کے لئے سوچی یا یہ کہ وہ اپنی بیٹی نتاشا کو دماغ سے بالکل نکال دینے اور دوسری بچی سے جی لگانے کے لئے ایسا سوچتے ہیں۔ انہوں نے راستے میں کیا بات کی تھی میرے بارے میں؟ وہ کیسے لگ رہے تھے ناراض سے؟ بچھے بچھے؟ ہا! نو وہ آ پہنچے۔ تو پھر بعد میں بتانا، میرے بچے بعد میں ضرور بتانا... کل ادھر آنا ست بھولنا...“

تیرھواں باب

بڑے میاں آ گئے، انہوں نے ہم دونوں کو ٹوہ لینے کی نظر سے دیکھا اور ایسے گویا کسی بات سے شرمندہ ہوں، بگڑے ہوئے ہوں، سیدھے میز پر جا بیٹھے۔

”سماوار کہاں ہے؟“ انہوں نے پوچھا۔ ”مطلب یہ ہے کہ وہ اب تک سماوار نہیں لائی کیا؟“

”آ رہا ہے سماوار، ابھی آتا ہے۔ یہ رہا، آنا اندر بیٹونا نے گھبرا کر کہا۔

ماتریونا نے جیسے ہی نکولائی سرگیٹچ کو دیکھا وہ فوراً سماوار لے کر آ پہنچی جیسے وہ اسی بات کا انتظار کر رہی تھی کہ بڑے میاں آ جائیں تو سماوار لے کر آئے۔ ماتریونا بڑی عمر کی آسودہ کار اور وفادار ملازمہ تھی۔ لیکن اپنی من مانی کرنے والی اور ضدی اس قدر تھی کہ شاید ہی کوئی دنیا میں ایسی نوکرانی ہوگی، تریاٹ اور سرکشی سے بھری ہوئی۔ وہ نکولائی سرگیٹچ سے دبتی تھی اور ان کی موجودگی میں زبان کو لگام دئے رہتی تھی۔ مگر اس کی ساری کسر نکال لیتی تھی آنا اندر بیٹونا پر، کیونکہ ہر بار وہ ان کے ساتھ بدزبانی سے پیش آتی اور مالکہ پر حکم چلانے کی کھلے عام کوشش کرتی تھی اگرچہ یہ بھی ہے کہ بڑی بی اور تناسا سے اسے دلی لگاؤ تھا اور ان کا درد دل میں رکھتی تھی۔ میں ماتریونا کو اس زمانے سے جانتا تھا جب ہم لوگ اخمنیفکا کی زمینداری میں رہتے تھے۔

”ہونہ... بھیگ جانا اچھا نہیں ہوتا اور پھر دیکھو یہ لوگ تمہیں چائے کو بھی نہیں پوچھتے،“ بڑے میاں منہ ہی منہ میں بڑبڑائے۔

آنا اندر بیٹونا نے مجھے آنکھ ماری۔ بڑے میاں کو اس طرح کے غمزے پسند نہ تھے، وہ ایسے بن گئے گویا ہم پر نظر ہی نہیں۔ مگر چہرہ صاف بتا رہا تھا کہ انہیں خوب معلوم ہے کہ آنا اندر بیٹونا نے ابھی ابھی ان کے سلسلے میں مجھے آنکھ کا اشارہ کیا ہے۔ ”ابھی میں اپنے معاملے میں لگا ہوا تھا، وایا، وہ ایک دم بولے ”نہایت واہیات چیز ہے یہ۔ میں نے تمہیں بتایا کیا کہ مقدمہ

میرے خلاف بڑ رہا ہے؟ معلوم ہوتا ہے کہ میرے پاس ثابت کرنے کو کچھ نہیں ہے۔ کاغذوں دستاویزوں کی کمی ہے۔ اور جو ہیں وہ کام نہیں آئیں گے، ایسا لگتا ہے... ہونہا،،

وہ اپنے اس مقدمے کے بارے میں بات کر رہے تھے جو پرنس سے ابھی تک چل رہا تھا اور نکولائی سرگیئچ کے خلاف جا پڑا تھا۔ میں چپ رہا۔ سمجھ میں نہ آتا تھا کہ کیا کہوں۔ انہوں نے مجھے مشتبہ نظر سے دیکھا۔

”ہاں تو!،، وہ ایک دم بولے، ایسے بگڑ کر جیسے ہماری خاموشی انہیں ناگوار گزری ہے ”جتنی جلدی قصہ پاک ہو، اچھا ہے۔ اگر میرے خلاف ڈگری بھی انہیں مل گئی تو میں ناک نہیں رگڑوں گا۔ میرا ضمیر صاف ہے۔ جیسے جی چاہے فیصلہ کر دیں۔ کم سے کم یہ جھگڑا تو نمٹے گا۔ معاملہ ختم ہو... میرا دیوالہ نکلو دیں... کیا ہے، میں سب کچھ پھینک پھانک کر سائبریا چل دوں گا۔،،

”تو یہ ہے۔ چل دینے کو بھی کیا جگہ سوچھی ہے۔ بھلا اتنی دور کاہے کو؟،، آنا اندریٹونا ضبط نہ کر سکیں۔

”اور یہیں کس سے قریب رہنا ہے؟،، انہوں نے سخت لہجے میں پوچھا۔ مگر یہ بات انہیں اچھی لگی کہ ٹوکا تو ہے کسی نے۔ ”یہاں اور کچھ نہیں تو... لوگوں سے ہی قریب ہیں،،

آنا اندریٹونا بولیں اور غمگین نگاہوں سے مجھے دیکھا۔

”کس قسم کے لوگوں سے؟،، وہ قریب قریب چیخ کر بولے۔

اپنی غضب ناک نظریں میری طرف سے ہٹا کر آنا اندریٹونا پر ڈالیں اور پھر وہاں بے ہتالیں۔ ”کس قسم کے لوگوں سے؟ چور اچکے، ڈاکو، بدمعاش؟ ایسے تو ہر جگہ بھرے پڑے ہیں۔ فکر نہ کرو، سائبریا میں بھی ایسے مل جائیں گے۔ اگر تم میرے ساتھ چلنا نہ چاہو تو کوئی زبردستی نہیں ہے۔ تم یہیں رہ جانا۔،،

”میرے پیارے نکولائی سرگیئچ، تمہارے بغیر بھلا میرا کون بیٹھا ہے جس کے پاس رہ جاؤں گی!،، بے چاری آنا اندریٹونا روہانسی ہو کر بولیں ”ساری دنیا میں تمہارے سوا میرا کوئی...،،

لفظ ان کے حلق میں پھنس گئے۔ وہ چپ ہو گئیں اور میری طرف سڑ کر یوں اندیشے بھری نظر سے دیکھا جیسے مجھ سے مدد اور حمایت طلب کر رہی ہوں۔ بڑے میاں اس وقت بری طرح

بگڑے ہوئے تھے اور کسی چیز پر بھی بیہرہ سکتے تھے، ان کی بات کاٹنا ٹھیک نہیں تھا۔

”گھبرائیسے نہیں، آنا اندریٹونا، سائبریا اتنی بڑی جگہ نہیں ہے جتنی بظاہر لگتی ہے۔ اگر حالات بد سے بدتر ہو گئے اور آپ کو اخمینفکا کی زمین جائداد بیچنی ہی پڑی تو نکولائی سرگیٹچ کا ارادہ نہایت مناسب ہے۔ سائبریا میں ان کو اعلیٰ درجے کی معقول نوکری مل جائے گی اور پھر...“

”خیر، غنیمت ہے ایوان کہ تم کام کی بات کر رہے ہو۔ میں نے جی میں یہی سوچ رکھا ہے کہ سب کچھ چھوڑ چناڑ کر نکل جاؤں گا۔“

”ہائے، اس کا تو مجھے گمان تک نہ تھا، آنا اندریٹونا ہاتھ پر ہاتھ مار کر چیخیں ”اب تم بھی وائیا، انہی کی سی کہنے لگے! تمہاری طرف سے تو ایوان پترووچ مجھے اس کا اندیشہ نہیں تھا... سوائے شفقت کے آپ کو ہم سے کچھ نہ ملا ہوگا، کیوں؟ اور اب آپ بھی...“

”اھا، ھا۔ اور تمہیں کس بات کی اسید تھی؟ ذرا سوچو تو اور کس طرح یہاں بسر ہوگی۔ روپہ نمٹ گیا۔ آخری پیسوں پر گزارا ہے۔ تو کیا اب یہ حکم دینے والی ہو کہ میں پرنس پیوٹر الیکساندرووچ کی خدمت میں پہنچ کر ہاتھ جوڑوں کہ وہ مجھے معاف کر دے؟“

پیوٹر الیکساندرووچ کا نام سن کر آنا اندریٹونا خوف سے لرز اٹھیں۔ ان کے ہاتھ میں چائے کا چمچہ طشتری سے ٹکرا کر بجنے لگا۔ ”نہیں واقعی، اس میں کیا ہے، نکولائی سرگیٹچ کیلئے اور ضد سے بھری ہوئی خوشی سے گرم ہو کر بولتے گئے ”کیا خیال ہے تمہارا وائیا، کیسا رہے گا کہ میں واقعی اس کی خدمت میں پہنچوں؟ سائبریا جانے کی کیا ضرورت ہے؟ یہی اچھا رہے گا کہ کل خوب عمدہ سوٹ نکالوں، بال بناؤں، اپنا حلیہ ٹھیک ٹھاک کروں۔ آنا اندریٹونا ایک نئی سفید واسکٹ کف کر کے تیار کر دیں گی (بھلا اس جیسی ہستی کی خدمت میں آدمی یوں ہی تھوڑی جا سکتا ہے)۔ نئے دستانے بھی خرید لاؤں گا تاکہ سراپا درست رہے۔ اور پھر پرنس بہادر کی خدمت میں حاضر ہوں گا کہ اے حضور والا! ہمارے مائی باپ، ہمارے سرپرست! خطاوار کو معاف کر دیجئے!

مجھ پر رحم کیجئے۔ مجھے روٹی کا ایک ٹکڑا عنایت کیجئے۔ میں بال بچے والا ہوں!، کیوں یہ ٹھیک رہے گا نا آنا اندریٹونا؟ تم یہی چاہتی ہو نا؟،

”ہائے میرے پیارے... مجھے کچھ نہیں چاہئے۔ میں تو یوں ہی سوچے سمجھے بغیر بول پڑی تھی۔ مجھ سے خطا ہو گئی۔ معاف کر دو۔ بس، تم جلاؤ نہیں، آنا اندریٹونا نے خوف سے اور زیادہ کانپتے ہوئے کہا۔

مجھے یقین ہے کہ جب بڑے میاں نے اپنی غریب بیوی کی آنکھوں میں آنسو اور خوف لرزتے دیکھا تو ان کے دل میں ہوک سی اٹھی اور وہ غمزدہ ہو گئے۔ مجھے یہ بھی یقین ہے کہ بڑے میاں اپنی بیوی سے بھی زیادہ دکھی تھے لیکن یہ کہ خود کو قابو میں نہ رکھ سکے۔ کبھی کبھی نہایت شریف، نیکدل مگر کمزور اعصاب کے لوگوں کے ساتھ ایسا ہوتا ہے کہ نرمی اور شرافت کے باوجود وہ اپنے غم و غصے کو یہ چھوٹ دے دیتے ہیں کہ وہ انہیں بہا کر اس حد تک لے جائے جہاں خود غرضی کو تسکین ملے اور چاہے کچھ ہو جائے اپنی بات کہہ ڈالتے ہیں، خواہ اس کی وجہ سے دوسروں کو بلکہ کسی بے قصور آدمی کو صدمہ ہی کیوں نہ پہنچے اور اکثر حالتوں میں یہ بے قصور ہستی وہی ہوتی ہے جو ان سے بہت قریب ہو اور انہیں بہت پیاری ہو۔ عورتوں میں یہ خصلت عام ہے کہ چاہے غمزدہ اور اداس ہونے کا کوئی سبب ہو یا نہ ہو لیکن کبھی کبھی ان کو دکھی اور اداس بننے کا شوق ہوتا ہے۔ اس معاملے میں اکثر سرد بھی اسی طبیعت کے واقع ہوئے ہیں اور ایسے ایسے مرد، جو نہ تو کمزور ہیں اور نہ ان پر نسوانی خصوصیات کا کوئی شائبہ گزرتا ہے۔ بڑے میاں کو چل اٹھتی تھی کہ جھگڑا کرنا چاہئے اگرچہ اس جھگڑے میں وہ خود ہی اذیت اٹھاتے تھے۔

مجھے یاد ہے کہ عین اسی وقت میرے ذہن میں یہ خیال آیا کہ کیا واقعی نکولائی سرگیئچ اس قسم کی راہ اختیار کر سکتے ہیں جیسی آنا اندریٹونا سمجھ رہی ہیں؟ ہو سکتا ہے کہ خدا نے ان کے دل میں نیکی ڈال دی ہو اور وہ نتاشا کے ہاں جا رہے ہوں لیکن راستے میں ارادہ بدل دیا ہو یا کوئی اور گڑبڑ ہو گئی ہو اور وہ اپنے اس ارادے سے باز آ گئے ہوں۔ یہ بات یقینی

طور پر ہونا ممکن تھی۔ اور اب وہ جھنجھلائے ہوئے، جلیے ہوئے گھر واپس آئے ہیں اور اپنے ابھی ابھی کے ارادوں پر پیچ و تاب کھا رہے ہیں، انہیں اپنی نیت پر شرمندگی ہو رہی ہے اور اب کسی ایسے وجود کی تلاش ہے جس پر غصہ اتار سکیں جو خود اپنی کمزوری کا غصہ ہے اور جن کے بارے میں شبہ ہے کہ وہ بھی یہی جذبات اور یہی نیت رکھتے تھے ان پر وہ طیش کھائے ہوئے ہیں۔ غالباً ایسا ہوا ہے کہ جب بڑے میاں نے اپنی بیٹی کو معاف کرنے کی سوچی تو ان کی آنکھوں کے آگے تصویر آگئی کہ بیچاری آنا اندریٹونا اس بات سے کس قدر خوش ہوں گی، پھولی نہ سمائیں گی، لیکن جب اس ارادے کا حاصل کچھ بھی نہ نکلا تو اب آنا اندریٹونا ہی کی شامت آئی ہے اور انہی کو سب سے پہلے اس غصے کا شکار ہونا پڑا ہے۔

مگر شوہر کے سامنے آنا اندریٹونا خوف و دہشت سے تھرتھرائیں تو ان کی دکھ بھری آنکھوں سے بڑے میاں کو خود تکلیف ہوئی۔ وہ اپنے بگڑ جانے پر، معلوم ہوتا ہے کہ پچھتائے اور خود کو لمحے بھر کے لئے سنبھال لیا۔ ہم سب خاموش تھے، میں اس کوشش میں تھا کہ بڑے میاں سے نظر چار نہ ہو۔ لیکن یہ بھلا وقت دیر تک باقی نہ رہا۔ کچھ بھی نتیجہ ہو انہیں تو بھٹ پڑنے سے یا اگر ضرورت پڑے تو ڈانٹ ڈپٹ کرنے سے اپنے دل کا بخار نکالنا تھا۔

”دیکھو، وایا، وہ آخر ایک دم سے بولے ”افسوس ہے، مجھے کہنا تو نہ چاہئے تھا، لیکن اب وقت آ گیا ہے کہ مجھے صاف طور سے گول بات کئے بغیر برسلا کہہ دینا چاہئے اور ہر صاف گو آدمی کا یہ فرض ہے کہ وہ کہہ ڈالے... ہاں تو سمجھے وایا؟ مجھے خوشی ہے کہ تم آ گئے، اور میں پکار کر تمہاری موجودگی میں کہہ دینا چاہتا ہوں تاکہ دوسروں کے بھی کان میں پڑ جائے کہ مجھے اس بکواس سے کوفت ہونے لگی ہے، میں ان آنسوؤں، سبکیوں، آہوں اور کراہوں سے تنگ آ چکا ہوں۔ جس کو میں نے ایک بار اپنے دل سے نکال پھینکا، دل کا اتنا لہو جلا، قلق ہوا، سب کچھ سہا اب اسے دوبارہ میں اپنے دل میں جگہ دینے والا نہیں ہوں۔ یہ سیرا قول ہے اور عمل پھی بھی ہوگا۔ میرا اشارہ ہے اس واقعے کی طرف جو چہہ سپہنے پہلے ہو چکا ہے۔ سمجھے نا تم میرا

مطلب، وانیہ؟ میں اس کے بارے میں یوں کھل کر اور صاف طور سے کہہ رہا ہوں کہ اب سیرے لفظوں کے بارے میں کوئی غلط فہمی نہ ہونی چاہئے، انہوں نے میری طرف خون آلود نظروں سے دیکھتے ہوئے کہا۔ اپنی بیوی کی طرف نہیں دیکھا اس خیال سے کہ ان کی سہمی ہوئی نظر سے نظر چار نہ ہو جائے۔ ”میں پھر دھراتا ہوں۔ یہ نہایت بے ہودہ بات ہے۔ میں اسے برداشت نہیں کر سکتا!.. جس بات پر مجھے بے حد طیش آتا ہے وہ یہ کہ ہر کوئی میرے متعلق اس قسم کی رائے قائم کر لیتا ہے کہ میں ایسے گروے ہوئے کمزور جذبات کا آدمی ہوں، گویا کوئی احمق ہوں، گویا میں کوئی پاجبی کمینہ آدمی ہوں، غم سے دیوانہ ہوا جا رہا ہوں... بکواس! بس ختم، میں نے دل سے وہ پہلے کے جذبات ہی نکال پھینکے۔ اب یاد کرنے کا کوئی سوال نہیں رہا میرے لئے۔ بالکل نہیں، قطعی نہیں۔ ہرگز نہیں۔ اور نہیں!..“

وہ اپنی کرسی سے اچھلے اور میز پر اس زور سے مکا مارا کہ چائے کی پیالیاں جھنجھنا اٹھیں۔

”نکولائی سرگیئچ! کیا آپ کو آنا اندریشونا پر ترس نہیں آتا؟ ذرا دیکھئے تو آپ ان پر کیا ستم کر رہے ہیں!“ میں نے کہا۔ اب مجھ میں ضبط کا پارا نہ رہا تھا اور یہ کہتے ہوئے میں نے ان کی طرف تحقیر آمیز نگاہوں سے دیکھا۔ لیکن میں نے یہ کہہ کر صرف آگ پر تیل چھڑکا۔

”نہیں، مجھے بالکل ترس نہیں آتا!“ وہ زور سے چیخے اور کانپتے ہوئے سفید پڑ گئے۔ ”مجھے کسی پر ترس نہیں کیونکہ مجھ پر کوئی ترس نہیں کھاتا۔ ترس نہیں آتا کیونکہ خود میرے گھر میں میری لٹی پٹی آبرو کے خلاف سسکوٹ کی جاتی ہے۔ اور میری بگڑی ہوئی بیٹی کی حمایت کی جاتی ہے جو اس قابل ہے کہ اسے بالکل عاق کر دیا جائے اور ہر طرح کی سزا دی جائے!..“

”نکولائی سرگیئچ، آپ اس کے حق میں بددعا کا کلمہ منہ سے مت نکالئے، جو جی چاہے کہئے، مگر بیٹی کو عاق کرنے کا لفظ نہ کہئے!“، آنا اندریشونا گڑ گڑائیں۔

”اسے میں عاق کرتا ہوں!“، بڑے میاں پہلے سے دگنی بلند آواز میں چیخے۔ ”کیونکہ مجھ سے، جو ذلتوں کا مارا ہوا ہے، جس کی آبرو خاک میں ملائی جا چکی ہے، یہ توقع کی جاتی ہے

کہ میں اس ذلیل چھوکری کے پاس جاؤں اور اس سے معافی مانگوں۔ جی ہاں! بس، یہی بات ہے ساری۔ اس طرح سے مجھے خود اپنے گھر میں دن رات تنگ کیا جاتا ہے، آنسو بہائے جاتے ہیں، سسکیاں بھری جاتی ہیں اور بے وقوفی کے اشارے کئے جاتے ہیں۔ مجھے ترس کھلوانا چاہتے ہیں مگر دیکھو، وائیا، دیکھو، انہوں نے بیان جاری رکھا اور لرزتے ہوئے ہاتھوں سے اپنی باہر کی جیب سے جلدی جلدی کاغذ نکالتے ہوئے بولے ”یہ رہے ہمارے مقدسے کے کاغذات! ان سے صاف یہ نکلتا ہے کہ میں چور ہوں، میں نے غبن کیا، کمینہ بن کیا، اپنے محسن کو لوٹا!.. میں ذلیل ہوا، سیری آبرو خاک میں ملی۔ کیوں؟ اس لڑکی کی وجہ سے! لو۔ یہ رہے۔ دیکھو۔ اب دیکھو ان کو!..“

اور وہ اپنی باہر کی جیب سے طرح طرح کے کاغذ الٹے اور انہیں یکے بعد دیگرے میز پر بٹکنے لگے۔ اور ان میں بڑی بے صبری سے کسی ایک کاغذ کو نکالنے کے لئے ہاتھ مارتے رہے جو وہ مجھے دکھانا چاہتے تھے۔ لیکن قسمت ایسی کہ جس کاغذ کی انہیں بے قراری تھی وہی ہاتھ نہ لگا۔ اضطراری حالت میں انہوں نے اپنی جیب سے ہر وہ چیز نکال پھینکی جس پر ان کا ہاتھ پڑ سکتا تھا اور اچانک ٹھن سے کوئی وزنی چیز میز پر بھیجی۔ آنا اندریوٹونا کی چیخ نکل گئی۔ یہ وہی گم شدہ لاکٹ تھا۔

مجھے اپنی آنکھوں پر یقین نہ آتا تھا۔ بڑے میاں کے بدن سے خون کنپٹیوں کی طرف دوڑا اور ان کے گال تمٹماٹھے۔ وہ چونک پڑے۔ آنا اندریوٹونا ہاتھ باندھے کھڑی تھیں اور ان کی طرف التجا بھری نظروں سے دیکھ رہی تھیں۔ ان کے چہرے پر ایک پرسرت اسید کا اجالا پھیل گیا۔ بڑے میاں کا چہرہ سرخ ہو جانا، ان کا ہمارے سامنے جھینپ جانا... ہاں ٹھیک ہے، آنا اندریوٹونا نے کچھ غلط نہیں سوچا تھا۔ اب وہ بالکل سمجھ چکی تھیں کہ لاکٹ کیسے گم ہوا۔

پورا معاملہ صاف تھا کہ بڑے میاں کو لاکٹ ملا، انہیں یہ پاکر بڑی خوشی ہوئی اور غالباً خوشی کے مارے کانپتے ہوئے انہوں نے اسے سب کی نظروں سے چھپا لیا۔ وہ سمجھ گئی کہ کہیں اکیلے میں انہوں نے اپنی چھپتی بیٹی کی تصویر بے پناہ محبت سے دیکھی ہوگی اور دیکھتے رہ گئے ہوں گے۔ بلکہ شاید بیچاری دکھی

ماں کی طرح انہوں نے بھی سب کی نظروں سے دور بند کمرے میں پیاری نتاشا سے باتیں کی ہوں گی، اس سے آپ ہی آپ باتیں کی ہوں گی، رات کو دل سسوس کر اور سینے میں آہیں گھونٹ کر اپنی بچی کی تصویر چوسی ہوگی، اسے تھپکا ہوگا اور ڈانٹ ڈپٹ گالی کوسنے کے بجائے ان کے دل میں اسی بیٹی کو معاف کر دینے اور دعا دینے کا جذبہ پیدا ہوا ہوگا جس سے وہ ملنے تک کو تیار نہ تھے اور جسے دوسروں کے منہ پر برا بھلا کہتے تھے۔

”تو میرے پیارے، تمہیں اب بھی اس کی چاہ ہے؟“، آنا اندریٹونا چیخ پڑیں، اب ان میں تاب ضبط نہ رہی تھی کہ اس سخت گیر باپ کے سامنے چپ رہ سکتیں، جو ابھی ابھی ان کی نتاشا کو کوس رہا تھا۔

لیکن ابھی آنا اندریٹونا کے منہ سے حیرت کے یہ لفظ سننے نہ ہوں گے کہ بڑے میاں کی آنکھوں میں جنونی غصہ اتر آیا۔ انہوں نے لاکٹ پر ہاتھ مار کر اسے اٹھا لیا اور بہت زور سے زمین پر پھینک کر مارا اور پھر آپس سے باہر ہو کر وہ پیر سے اسے روندنے لگے۔

”ہمیشہ کے لئے، ہمیشہ کے لئے عاق کیا میں نے تجھے!“، وہ پھٹ پڑے۔ ان کی آواز بھرا رہی تھی اور سینے میں سانس نہیں سما رہا تھا۔ ”ہمیشہ، ہمیشہ کے لئے!“،

”توبہ ہے میری!“، ماں چلائی ”اے، ارے اے! میری نتاشا کو! اس کے پیارے مکھڑے کو پاؤں سے... کچلے ڈالتے ہو۔ بیروں سے؟ ظالم!.. بے درد، سنگدل! مغرور!“،

اپنی بیوی کی چیخ پکار سن کے پھرے ہوئے بڑے میاں خوف کے مارے رک گئے کہ یہ کیا کیا؟ ایک دم انہوں نے لاکٹ زمین سے اٹھا لیا اور دروازے کی طرف دوڑے لیکن ابھی دو قدم نہ بڑھے ہوں گے کہ وہ گھٹنوں کے بل گر پڑے اور سامنے جو صوفہ پڑا تھا اس پر بازو ڈال کر انہوں نے سر نہوڑا دیا۔

وہ سسکیاں اپنے لگے بچے کی طرح، عورت کی طرح۔ ان کے سینے میں آہیں اور آنسو ایسے گھٹنے گویا ان کی شدت سے سینہ پھٹ جائے گا۔ وہی بڑے میاں جو ابھی غصے سے گرج رہے تھے دم بھر میں بچے سے بھی زیادہ نرم پڑ گئے۔ اب ان میں اتنا دم نہ تھا کہ نتاشا پر لعنت بھیج سکتے۔ اب انہیں ہماری موجودگی کا بھی

پاس نہ رہا تھا اور محبت کی آگ میں اسی تصویر کو جسے ذرا پہلے پیر سے روند رہے تھے، اپنے بوسوں میں ڈبوئے ہوئے تھے۔ ایسا لگتا تھا کہ بیٹی کی طرف ان کی وہ ساری شفقت، وہ تمام محبت، جو اب تک ضبط کر کے رکھی تھی، اب ایک دم بے پناہ قوت کے ساتھ پھٹ پڑنے کو بے چین ہے اور اس کے ساتھ ساتھ ان کا اپنا وجود بھی ٹکڑے ٹکڑے ہو جانے والا ہے۔

”معاف کر دو، معاف کر دو اسے!،، آنا اندریٹونا نے سسکیاں لیتے ہوئے، ان پر جھکتے ہوئے، انہیں سینے سے لگاتے ہوئے التجا کی۔ ”اسے گھر واپس لے آؤ، میرے پیارے! خداوند عالم حشر کے دن تمہیں اس رحم و کرم اور بردباری کی جزا دے گا!،،

”نہیں، ہرگز نہیں! کسی صورت نہیں!،، وہ بھرائی ہوئی گلے میں پھنسی ہوئی آواز سے چیخے ”یہ کبھی نہیں ہو سکتا!،،

چودھواں باب

دیر ہو گئی تھی، دس بج چکے تھے جب میں نتاشا کے ہاں پہنچا۔ ان دنوں وہ سیمینوفسکی ہل کے پاس فونٹانکا سڑک پر رہتی تھی۔ یہ مکان چوتھی منزل پر تھا، فلیٹوں کے ایک گندے بلاک میں جو کسی بیویاری کاونٹوشکن کی ملکیت تھا۔ جب شروع شروع میں وہ گھر سے نکلی تھی تو تھوڑے دنوں وہ ایوشا کے ساتھ ایک اچھے سے فلیٹ میں رہی۔ یہ تھا تو چھوٹا لیکن خوبصورت اور آرام دہ اور لیٹینایا سڑک پر ایک عمارت کی تیسری منزل پر واقع تھا۔ لیکن نوجوان صاحب زادے کے ذرائع آمدنی بند ہونے لگے۔ وہ موسیقی کا استاد تو نہ بنا مگر رویہ قرض ادھار لیتا رہا اور تھوڑے عرصے میں ہی مقروض ہو گیا۔ اس نے فلیٹ کے سجانے میں اور نتاشا کو تحفے تحائف دینے میں سارا رویہ اڑا دیا حالانکہ نتاشا اس کی فضول خرچیوں کو روکنے کی کوشش کرتی رہتی تھی، اسے ڈانٹتی ڈپٹی اور کبھی کبھی رو بھی پڑتی تھی۔ ایوشا کی طبیعت جذباتی اور اثرپذیر تو تھی ہی۔ وہ ہفتہ ہفتہ بھر ان خوابوں کے مزے لیا کرتا تھا کہ وہ کیونکر نتاشا کو کسی چیز

کا تحفہ دے گا اور وہ کیسے اسے قبول کرے گی۔ اور اس معاملے کو اس نے اپنے لئے خاص تقریب بنا رکھا تھا اور مزے لے لے کر مجھے پہلے سے بتایا کرتا تھا کہ اس نے کیا منصوبہ سوچا ہے اور دل میں کیا ٹھان رکھی ہے۔ لیکن جب نتاشا منہ بنانا، روٹھنا اور آنسو بہانا شروع کرتی تھی تو وہ بیچارہ ایسا کھسیانا ہو جاتا تھا کہ دیکھنے والے کو ترس آجائے۔ جیسے جیسے وقت گزرتا گیا یہ تحفے تحائف آپس میں بدکلامی، رنجش اور جھگڑوں کا باعث بنتے گئے۔ اس کے علاوہ ایوشا نے نتاشا کو بتائے بغیر بہت روپیہ بہا دیا۔ یار دوستوں میں جی بہلاتا پھرا۔ نتاشا کا حق دوسروں میں لٹایا۔ طرح طرح کی جوزفینوں، سنٹاؤں کے ہاں آمد و رفت شروع کردی اگرچہ یہ بھی ہے کہ اسے ابھی تک نتاشا سے بہت محبت تھی۔ اس کی محبت میں ایک قسم کا درد اور افسوس پنہاں تھا۔ وہ اکثر جب مجھ سے ملنے آتا تو اداس اور الجھا ہوا ہوتا، کہنے لگتا کہ میں تو اپنی نتاشا کی چھنگلیا کے قابل بھی نہیں ہوں۔ میں بہت اجڈ اور بدطینت آدمی ہوں، نہ تو اسے سمجھنا میرے بس کا ہے، نہ اس کی محبت کے شایان شان ہوں۔ اس میں ایک حصہ سچائی ضرور تھی۔ ان دونوں میں کوئی برابری نہ تھی۔ نتاشا کے سامنے وہ بچہ لگتا تھا اور وہ اسے بچہ ہی شمار کرتی تھی۔ اس نے آنکھوں میں آنسو بھر کر میرے سامنے کسی جوزفین سے اپنے تعلقات کا اقرار کیا لیکن ساتھ ہی یہ بھی قسم دے دی کہ میں نتاشا سے اس کے بارے میں کچھ نہ کہوں اور جب ان سب اقراروں کے بعد وہ نتاشا کے پاس دبتا ہوا، لرزتا ہوا واپس پہنچا (اور مجھ سے ضد کی کہ میں بھی ساتھ جاؤں کیونکہ جو کچھ حرکت سرزد ہو چکی ہے اس کے بعد نتاشا سے نظر چار کرنے میں ڈر لگتا ہے اور صرف ایک میں ہوں جو ایسے وقت اس کے کام آسکتا ہوں) تو نتاشا نے اس پر پہلی نظر ڈالتے ہی سمجھ لیا کہ معاملہ کیا ہے۔ نتاشا میں رقابت کی آگ بہت تھی۔ میری سمجھ میں نہیں آتا تھا کہ وہ اس کی تمام بھول چوک معاف کیسے کر دیتی تھی۔ عام طور سے ایسا ہوتا تھا کہ ایوشا میرے ساتھ گھر میں داخل ہوا، بہت دبتے دبتے نتاشا سے بات کی، بہت جھینپی ہوئی نظر سے نتاشا کو دیکھا۔ وہ دیکھتے ہی تاڑگئی کہ ایوشا سے کوئی غلط حرکت سرزد ہوئی ہے لیکن جان بوجھ کر انجان

بن گئی۔ وہ کبھی اس سوال کو چھیڑنے کی پہل نہیں کرتی تھی، نہ اس سے پوچھ گچھ کرتی تھی بلکہ اس کے بجائے اور دگنی محبت سے اسے گلے لگاتی، اس کے ساتھ اور زیادہ پیار محبت کرتی اور ہنستی کھیلتی۔ اور یہ کوئی اس کی جانب سے اداکاری یا پہلے سے سوچی سمجھی چال نہ ہوتی تھی۔ نہیں، اس کی نیک سیرت کو برے پناہ لطف اور راحت اسی میں ملتی تھی کہ وہ اس کی غلطی سے چشم پوشی کرے اور بھول جائے۔ ایسے ایوشا کو معاف کر دینے کا عمل خود اپنے اندر خاص قسم کی پراسرار کشش رکھتا ہو۔ یہ صحیح ہے کہ اب تک معاملہ صرف جوزفین جیسی عورتوں کی ذات کا تھا۔ جون ہی ایوشا دیکھتا کہ ناشا یوں جھکی ہوئی ہے اور درگزر کرنے پر تلی ہے تو وہ خود اس راز کو سینے میں دبا نہ پاتا تھا اور فوراً کھل کر کسی کے پوچھے بغیر سارا قصہ سنا ڈالتا تھا تاکہ اپنے ضمیر کو اس کے بوجھ سے ہلکا کر لے اور بقول خود ”پہلے کا سا، ہو جائے۔ ناشا جب اسے معاف کر دیتی تو اس سے ایوشا کو بڑا لطف آتا، کبھی کبھی ایسا بھی ہوا کہ ادھر ناشا نے بخشا ادھر وہ خوشی کے مارے رونے لگا، اور ناشا کو فرط مسرت سے چومنے اور سینے سے لگانے لگا، پھر فوراً ہی اسے جوش آجاتا تھا اور وہ بچوں کی سی صاف گوئی سے کام لیتے ہوئے اسے جوزفین کے ساتھ اپنا کارنامہ سنا ڈالتا اور خوب قہقہہ مارتا، ناشا کو شاباشیاں دیتا اور اس کی خوب تعریفیں کرتا اور اس طرح آدمی رات ہنسی خوشی گزر جاتی۔ جب ساری رقم اس کے ہاتھ سے نکل چکی تو پھر چیزیں بیچنے کی باری آئی۔ ناشا کے اصرار پر فونڈانکا سڑک پر کم کرائے کا سستا سا مکان لیا گیا۔ اس کے بعد بھی گھر کا سامان بیچ بیچ کر کام چلنا رہا یہاں تک کہ ناشا کو اپنا لباس بیچنا پڑا اور اس نے کام تلاش کرنا شروع کر دیا۔ جب ایوشا کو اس کا پتہ چلا تو اس کے افسوس کی کوئی حد نہ رہی۔ اس نے خود کو لعنت ملامت کی، چیخا چلایا کہ میں خود اپنی خطاؤں کا ذمہ دار ہوں، مگر اس درمیان میں حالت ذرا بھی نہیں سنہلی۔ اس وقت تک خود اس کے تمام آخری ذریعے بھی نمٹ چلے تھے۔ اب ناشا کے ہاتھ میں کچھ نہ تھا سوائے اس کے کہ وہ کام کرے اور اس کی آمدنی برائے نام تھی۔

بالکل شروع میں جب نتاشا اور ایوشا دونوں ساتھ رہتے تھے تو ایوشا نے باپ سے اس سلسلے میں سخت جھگڑا کر لیا تھا۔ پرنس والکوفسکی نے اپنے بیٹے کی کاتیرینا فیودوروونا فیلیمونووا یعنی کاؤنٹیس کی سوتیلی بیٹی سے شادی کرا دینے کی جو ٹھان رکھی تھی وہ ابھی محض منصوبے کے درجے میں تھی۔ لیکن ان کا اصرار بہت بڑھا ہوا تھا۔ باپ بیٹے کو لے کر جایا کرتا تھا تاکہ لڑکی سے اس کی ملاقات کرائی جائے۔ بیٹے کو انہوں نے اکسایا بھی تھا کہ وہ لڑکی سے گھلے ملے اور اسے اپنی طرف مائل کرے۔ اس کے علاوہ دلیل سے، سختی سے اسے قائل معقول کرنے کی بھی کوشش کی تھی، لیکن کاؤنٹیس کی وجہ سے یہ منصوبہ ناکام ہو گیا۔ اتنے میں نتاشا سے ایوشا کا یہ قصہ ہو گیا اور باپ نے اس طرف سے چشم پوشی کر لی۔ اس نے ٹال دیا کہ ذرا وقت گزر جائے دو۔ وہ خوب آگہ تھا کہ بیٹا خیال کا کمزور اور ارادے کا کچا ہے اور اسے امید تھی کہ یہ محبت کا جنون چار دن کی چاندنی ہے۔ رہا یہ معاملہ کہ کہیں ایوشا نتاشا سے شادی نہ رچالے تو پرنس نے آخر میں اس پر اپنا دماغ کھپانا ہی چھوڑ دیا تھا۔ اور خود اس جوڑے نے شادی کا معاملہ اس دن کے لئے اٹھا رکھا تھا جب تک بیٹے کی باپ سے صلح صفائی نہ ہو جائے یا جب تک حالات میں تبدیلی نہ ہو جائے۔ بہر حال نتاشا بظاہر خود اس پر آمادہ نہ تھی کہ یہ بات چھیڑے۔ خود ایوشا کے منہ سے ایک روز سیرے سامنے رازدارانہ طور پر یہ بات نکل گئی کہ ابا جان اس سارے قضیے سے کسی قدر خوش نظر آتے ہیں کہ اس معاملے میں اخصیف کو نیچا ہونا پڑا۔ بظاہر دکھانے کو وہ بیٹے کے ساتھ ناراضگی کا سا برتاؤ کرتے رہے اور انہوں نے وہ جیب خرچ، جو پہلے ہی کچھ زیادہ نہ تھا، کم کر دیا (صاحب زادے کو جیب خرچ کی بڑی شکایت تھی) اور اب بالکل بند کرنے کی دھمکی دیتے تھے۔ زیادہ عرصہ نہ گزرا تھا کہ کاؤنٹیس کے پیچھے پیچھے پرنس پولینڈ چل دیا۔ کاؤنٹیس وہاں کسی کام سے گئی تھیں۔ پرنس اب کی بار بھی منگنی کی تجویز لئے ہوئے پہنچا۔ یہ درست ہے کہ ایوشا کی عمر ابھی شادی کی نہ تھی لیکن اس کا کبا علاج کہ لڑکی کافی مالدار تھی اور اس طرح کے موقع کو ہاتھ سے جانے دینا ممکن نہ تھا۔ آخر پرنس کو اپنے منشا میں کامیابی ہوئی۔ ہم تک

یہ خبر اڑتی ہوئی پہنچی کہ اب اس معاملے نے حسب مشا رخ اختیار کرنا شروع کر دیا ہے۔ جن دنوں کا میں ذکر کر رہا ہوں انہی دنوں پرنس پولینڈ سے پیٹرسبرگ واپس آیا تھا۔ وہ اب کے بڑے بیمار سے اپنے بیٹے سے ملا لیکن اس نے جو دیکھا کہ الیوشا ابھی تک نتاشا سے تعلقات قائم رکھے ہوئے ہے، یہ اسے ناگوار گزرا اور تعجب ہوا۔ وہ شبہ کرنے لگا اور ذرا گھبرایا بھی۔ اس نے سختی کی اور بہت شدت کے ساتھ اصرار کیا کہ بیٹا ان تعلقات کا سلسلہ توڑ لے لیکن فوراً ہی حملے کا ایک اور کارگر طریقہ اسے سوچھا اور وہ بیٹے کو کاؤنٹیس کے ہاں لے کر پہنچا۔ پہلے شوہر سے کاؤنٹیس کی سوتیلی بیٹی نے اگرچہ ابھی لڑکپن سے شاید ہی قدم باہر رکھا ہوگا لیکن واقعی نہایت حسین تھی، نکسک سے درست، شاداب، ذہین، ہوشیار، دلکش، بے مثال شریف دل اور نفیس پاکیزہ روح کی مالک۔ پرنس نے یہ اندازہ لگایا کہ چہہ سہینے ہو چکے ہیں، اس مدت کا کچھ تو اثر ضرور پڑا ہوگا۔ اب الیوشا کو نتاشا کی ذات میں نئے نئے نویلے پن کی کشش تو نہ ملتی ہوگی، اور اب وہ باپ کی تجویز کی ہوئی سنگیتر کے متعلق چہہ سہینے پہلے کے مقابلے میں ذرا مختلف طریقے سے سوچے گا۔ وہ اپنے اندازے میں ایک حد تک ضرور صحیح تھا... الیوشا واقعی اب ادھر کھنچا ہوا تھا۔ ہاں اتنا یہاں کہہ دوں کہ باپ نے ایک دم اپنا رویہ بدل دیا اور وہ غیر معمولی طور پر بیٹے کے ساتھ شفقت اور محبت برتنے لگا (اگرچہ رویہ دینے کو اب بھی تیار نہ تھا)۔ الیوشا کو محسوس ہوا کہ اگرچہ باپ نے زیادہ تپاک دکھایا ہے لیکن اس کے پردے میں ان کا وہی اٹل اور خدی ارادہ پوشیدہ ہے۔ اس بات سے الیوشا کو رنج پہنچا لیکن اتنا رنج نہیں پہنچا جتنا اس وقت ہوتا اگر وہ کاتیرینا فیودوروونا سے روزانہ ملاقات نہ کر پاتا۔ مجھے معلوم تھا کہ الیوشا کو نتاشا کے پاس گئے ہوئے آج پانچ دن ہو چکے ہیں۔ اب احمئیف سے اس کے گھر جاتے مجھے اس خیال سے پریشانی ہو رہی تھی کہ بھلا وہ مجھ سے کیا بات کہنے والی ہے؟ ابھی گھر فاصلے پر تھا کہ مجھے نتاشا کی کھڑکی میں روشنی نظر آنے لگی۔ ہمارے درمیان بہت زمانے سے یہ طے تھا کہ جب نتاشا کو میری سخت ضرورت ہوگی اور وہ مجھے بلانے پر مجبور ہوگی تو کھڑکی میں روشنی رکھ دے گی

تاکہ میں اگر ادھر سے گزرتا ہوں (اور ادھر سے میں قریب قریب ہر شام گزرتا تھا) تو مجھے روشنی دیکھ کر معلوم ہو جائے کہ میرا انتظار ہو رہا ہے اور ناشا کو میری ضرورت ہے۔ ادھر کچھ دنوں سے اس کھڑکی میں اکثر روشنی رہنے لگی تھی...

پندرہواں باب

میں مکان گیا تو ناشا اکیلی تھی اور کمرے میں آہستہ آہستہ ادھر سے ادھر ٹہل رہی تھی، ہاتھ سینے پر باندھے ہوئے، اپنے خیالوں میں غرق۔ میز پر سماوار رکھا تھا جس کے انگارے بچھتے جا رہے تھے۔ سماوار بڑی دیر سے میرا انتظار کر رہا تھا۔ مسکراہٹ کے ساتھ ناشا نے چپ چاپ اپنا ہاتھ میری طرف بڑھا دیا۔ اس کا چہرہ پیلا تھا اور داستانِ غم سنا رہا تھا۔ اس کی مسکراہٹ میں ایک جذبہ شہادت کی سی، صبر و سکون کی سی لطافت پائی جاتی تھی۔ صاف و شفاف نیلی آنکھیں معلوم ہوتا تھا کہ اور بڑی ہو گئی ہیں اور بال پہلے سے بھی گھنے لگتے تھے۔ اس کے ست جانے اور بیمار رہنے کی وجہ سے ایسا نظر آتا تھا۔

”میں سمجھی کہ تم آؤ گے ہی نہیں،“ ناشا نے مجھے ہاتھ دیتے ہوئے کہا ”میں ماورا کو تمہارے ہاں بھیجنے والی تھی کہ معلوم کرے کیا ہوا۔ ڈر تھا کہ کہیں پھر بیمار تو نہیں پڑ گئے تم۔“

”نہیں، بیمار تو نہیں پڑا، ہاں ذرا اٹک گیا تھا۔ ابھی سب بتاتا ہوں۔ تم اپنا حال کہو۔ ناشا، کیا گزری؟“

”کچھ نہیں گزری،“ وہ ایسے بولی جیسے اسے کچھ تعجب ہوا ہو۔ ”کیوں، کیا بات ہے؟“

”کیوں، تم نے لکھا جو تھا، کل ہی تو لکھا تھا مجھے بلانے کو۔ اور وقت بھی مقرر کیا تھا کہ اس سے پہلے یا اس کے بعد نہ آؤں۔ عام طور سے تو ایسا نہیں ہوتا تھا۔“

”ہاں۔ وہ تو مجھے کل اس کا انتظار تھا۔“

”تو کیا ہوا اسے، ابھی تک نہیں آیا یہاں؟“

”ابھی تک نہیں، میں نے سوچا کہ لاؤ، وہ نہیں آتا ہے تو اتنے میں تم سے ہی کہہ سن ڈالوں،“ اس نے ذرا دم لے کر کہا۔

”اور آج رات اس کے آنے کی امید ہے؟“
 ”نہیں، امید نہیں۔ وہ رات گئے تک وہاں رہے گا۔“
 ”تو کیا سوچتی ہو تم، ناشا؟ کیا وہ قطعی نہیں آئے والا؟“
 ”آئے گا تو خیر ضرور، اس نے مجھے کسی خاص قسم کی سنجیدگی
 سے نظر بھر کے دیکھتے ہوئے جواب دیا۔ اسے میرے ٹائٹوڑ سوال
 پسند نہیں آئے۔ ہم دونوں چپ ہو گئے اور کمرے میں ٹہلتے
 رہے ادھر سے ادھر۔“

”میں کب سے تمہارا انتظار کر رہی تھی وانیا، اور تمہیں
 خبر ہے میں کیا کر رہی تھی اس وقت؟“ ناشا نے مسکراہٹ کے
 ساتھ پھر کہنا شروع کیا۔ ”میں کمرے میں ادھر سے ادھر
 ٹہل رہی تھی اور شعر گنگنا رہی تھی۔ تمہیں یاد ہے گھنٹیوں
 کا بجننا اور سردی کا وہ راستہ۔ ’میرا سماوار بلوط کی میز پر سنسنا
 رہا ہے...، ہم دونوں ساتھ پڑھا کرتے تھے:

تہم گیا طوفان، شفق نے راستے روشن کیے
 ٹمٹمائے رات کی افسردہ آنکھوں کے دیے

اور پھر یہ بول ہیں:

وہ جدا آئی، سنائی دی کسی کی لے وہاں
 بچ رہی ہیں گنگنائی، چہن چہنائی گھنٹیاں:
 ”ہائے! آنے ہوں گے ساجن، میرے ساجن آئیں گے
 شاد ہو جائے گا سینہ، رکھ کے سر سو جائیں گے!
 زندگی، یہ زندگی ہے! جب سویرے کی کرن
 میرے شیشے کے دریچوں پر دکھاتی ہے بہن
 پھول پتی بن کے چہنتا ہے کڑے پالے کا نور
 جوش کھاتا ہے سماوار، دل میں آتا ہے سرور
 اور انگٹھی میں چٹختے ہیں دہکتے کوئلے
 سیج کے کاڑھے ہوئے رنگین پردوں سے پرے...“*

* یہ اشعار پولونسکی (۱۸۱۹ء تا ۱۸۹۸ء) کے ہیں۔ نظم کا
 عنوان ہے ”گھنٹی“۔ (ایڈیٹر)

”ہائے کیا خوب! کیسے پردرد اشعار ہیں وائیا، اور کس قدر خیال انگیز کہ تصویر آنکھوں میں پھر جائے۔ ایک کنویں ہے جس پر ہلکا سا نقش کڑھا ہوا ہے، جو چاہو بن لو۔ دو طرح کی سنسنی ہے: پہلے کی بھی اور اب کی بھی۔ وہ سماوار، وہ گاڑھے کا موٹا پردہ۔ کس قدر اپناپن ہے ان میں... ایسا لگتا ہے کہ ہمارے چھوٹے سے شہر میں کوئی اوسط درجے کا بنگلہ ہے۔ اور میں جیسے اس مکان کو اپنی آنکھوں سے دیکھ رہی ہوں۔ نیا مکان، لٹھوں کا بنا ہوا۔ ابھی تختے بھی نہیں جوڑے گئے... اور پھر اس کے بعد یہ دوسری تصویر:

وہ صدا آئی، سنائی دی وہی آواز، ہاں!
 بچ رہی ہیں درد میں ڈوبی ہوئی سی گھنٹیاں:
 ”تم کہاں ہو، میرے ہمدم، کیا خبر، تم آہی جاؤ،
 ہائے کیا ہو، تم جو آجاؤ تو سینے سے لگاؤ!
 یہ بھی کوئی زندگی ہے! دل بچھا، آنکھیں سلول،
 میری نگری میں اندھیرا ہے، سری کھڑکی میں دھول
 ایک جھڑیری، دریچے سے ادھر، بے بس، نراس
 سخت بالے میں لرزتی ہے، نہیں کچھ آس پاس
 کون جانے، جی رہی ہے، یا کبھی کی چل بسی
 رنگ پردوں کے اڑے، ہے یہ بھی کوئی زندگی!
 ایک میں دکھیا ہوں، تنہا، کس کے در جا کر رہوں
 کون اٹھائے ناز میرے، بول میں کس کے سمہوں
 بدزباں بڑھیا ہے لے دے کر، کوئی اپنا نہیں
 کون بگڑے، کون چاہے، چاہنے والا نہیں...“

”ایک میں دکھیا ہوں... یہ لفظ ’دکھیا، کیا خوب رکھ دیا ہے یہاں پر۔ اور یہ ’تنہا، کس کے در جا کر رہوں، کون اٹھائے ناز میرے...، اس میں کیا سوز ہے، کیا گداز ہے، جسے یاد کرنے سے دل بھرائے۔ اور سوز بھی کیسا جو خود سول لیا اور خود ہی اب عزیز ہے۔ اف خدایا، کیا خوب کہا! ٹھیک ایسے جیسے ہوتا ہے!...“
 وہ خاموش ہو گئی جیسے وہ حلق میں اٹھتے ہوئے کسی طوفان سے جدوجہد کر رہی ہو۔

”وانیا، پارے،“ اس نے منٹ بھر بعد کہا اور پھر سوچ میں پڑ گئی جیسے بھول گئی کہ کیا کہنا تھا یا یہ کہ بے سوچے سمجھے کسی اتفاقی جذبے میں بول گئی تھی۔

اس دوران ہم دونوں برابر کمرے میں ٹہلے جا رہے تھے۔ عبادت کے طاق میں دیا روشن تھا۔ ادھر کچھ دنوں سے نتاشا زیادہ سے زیادہ خدا سے لو لگاتی جا رہی تھی اور اس کے بارے میں بحث چھیڑنا اسے پسند نہ تھا۔

”کیا کل تہوار کا دن ہے؟“ میں نے پوچھا ”تمہارے ہاں روشنی جو ہو رہی ہے۔“

”نہیں، کل تہوار تو نہیں ہے... وانیا، بھئی، تم بیٹھ جاؤ۔ تھک گئے ہو گے۔ کھو، چائے پیو گے تھوڑی سی؟ میرے خیال میں تم نے اب تک چائے بھی نہیں پی؟“

”ہاں بیٹھ ہی جائیں نتاشا۔ مگر میں چائے تو پی چکا ہوں۔“

”تم آ کہاں سے رہے ہو؟“

”ان کے ہاں سے،“ ہم اسی طرح نتاشا کے پرانے گھر کے بارے میں اشارہ کیا کرتے تھے۔

”ان کے ہاں سے؟ یعنی تم وہاں پہنچ کیسے گئے؟ خود چلے گئے تھے؟ یا انہوں نے بلوایا تھا؟“

نتاشا نے مجھے سوالوں سے گھیر لیا۔ اندرونی کیفیت سے اس کا چہرہ اور پیلا پڑ گیا۔ میں نے تفصیل کے ساتھ اسے بتایا کہ تمہارے والد سے ملاقات ہوئی تھی۔ ماں سے بات چیت ہوتی رہی اور وہ جو لاکٹ والا واقعہ پیش آیا۔ میں نے بڑی تفصیل کے ساتھ ایک ایک کیفیت کا نقشہ اس کے آگے کھینچا۔ میں اس سے کبھی کوئی بات نہیں چھپاتا تھا۔ وہ بڑی توجہ اور غور سے سنتی رہی، ایک لفظ بھی نظر انداز نہیں کیا۔ اور آنکھوں میں آنسو چمکنے لگے۔ لاکٹ والے واقعے نے تو اسے بالکل دھلا کر رکھ دیا۔

”ٹھہرو، ٹھہر جاؤ وانیا، وہ برابر بیان کرتے مجھے ٹوکتی رہی۔“ مجھے ایک ایک بات خوب ٹھیک سے بتاؤ جتنا ہو سکے تفصیل سے۔ تم ذرا ٹھیک سے نہیں کہہ رہے ہو...“

میں بار بار وہ قصہ دہراتا تھا، اور ہر لمحے مجھے تفصیل کے بارے میں اس کے مسلسل سوالوں کا جواب دینے کے لئے اٹکنا پڑتا تھا۔

”تو کیا تمہارا خیال ہے کہ واقعی وہ مجھ سے مانے آ رہے تھے؟“

”مجھے نہیں معلوم نتاشا، اور سچ پوچھو تو میں اس کے بارے میں کوئی رائے قائم نہیں کر سکتا ہوں۔ یہ تو کھلی بات ہے کہ انہیں تمہارا صدمہ ہے اور وہ تمہیں دل سے چاہتے ہیں۔ لیکن کیا واقعی وہ تم سے ملنے چلے تھے یہ ایسا... ایسا کہ...“

”اور انہوں نے لاکٹ کو پیار کیا تھا، کیا؟“ وہ بیچ میں پھر بول پڑی ”جب انہوں نے لاکٹ چوما تو کیا کہا تھا؟“

”وہ بے قابو ہو رہے تھے۔ کچھ نہیں کہا جو منہ میں آیا چیختے گئے۔ تمہیں پیار کے ناسوں سے یاد کیا۔ تمہیں بلایا ہے...“

”بلایا ہے مجھے؟“

”ہاں۔۔“

وہ چپ چاپ رو پڑی۔

”بیچارے، وہ بولی۔“ اور اگر انہیں سب کچھ معلوم ہو گیا ہے، پھر ذرا چپ رہنے کے بعد اس نے اضافہ کیا ”کیا تعجب ہے۔ وہ ایوشا کے باپ کے بارے میں بھی تو سب کچھ سنتے رہتے ہیں۔“

”نتاشا، میں نے لجاجت سے کہا ”ہمیں ان کے پاس چلنا چاہئے...“

”کب؟“ اس نے پوچھا، وہ بالکل پیلی پڑ گئی اور کرسی پر سے ذرا اٹھ گئی۔ اس نے سوچا کہ شاید میں ابھی اسی وقت چلنے کو کہہ رہا ہوں۔

”نہیں وانیاء، اس نے اپنے دونوں ہاتھ سیرے کندھوں پر رکھتے ہوئے افسردگی سے مسکرا کر کہا ”نہیں، میرے دوست، تم تو ہمیشہ سے یہی کہتے رہتے ہو۔ لیکن میں... میں جانوں، اس کا ذکر ہی نہ کرو تو اچھا ہے۔“

”اچھا تو کیا یہ کم بخت قطع تعلق کبھی بھی، کسی وقت بھی ختم ہونے میں نہیں آئے گا؟“ میں غم و غصے سے چیخ پڑا۔ ”تم میں اس قدر اکڑ ہے کیا کہ پہل کرنے کو تیار نہیں ہو؟ یہ تمہاری ذمہ داری ہے، تمہارا فرض ہے۔ تمہیں اپنی طرف سے بڑھنا چاہئے۔ شاید تمہارے باپ اسی کا انتظار کر رہے ہیں کہ تم جاؤ تو وہ تمہیں معاف کر دیں... وہ تمہارے باپ ہیں۔ تم

نے انہیں صدمہ پہنچایا ہے۔ ان کی عزت کا تمہیں پاس ہونا چاہئے۔ بالکل بجا ہے، قدرتی بات ہے۔ تم ہی کو پہلا قدم اٹھانا ہوگا۔ کر کے دیکھو وہ تمہیں قطعی معاف کر دیں گے۔،
 ”قطعی معاف۔ یہ تو ہو نہیں سکتا۔ مجھے ملامت نہ کرو، وانیاء، یہ بیکار ہے۔ دن رات مجھے اس کا خیال رہتا ہے۔ جب سے میں نے انہیں چھوڑا ہے، ایک دن بھی ایسا نہیں ہوا جب اس بات کا مجھے خیال نہ آیا ہو۔ کئی بار تم سے بھی ذکر ہوا۔ تم تو خود جانتے ہو کہ یہ بات ناممکن ہے!“
 ”کر دیکھو۔“

”نہیں، میرے دوست، میں نہیں کر سکتی۔ اگر میں نے تمہارے کہنے پر عمل کیا بھی تو اس سے ان کو اور اپنے خلاف کر لوں گی۔ جو ہونا تھا ہو چکا، اب اس کی تلافی ممکن نہیں اور تم جانتے ہو کہ اس معاملے میں وہ کیا شے ہے جو اب لوٹ کر نہیں آسکتی؟ وہ پیارے سسرت کے دن لوٹ کر نہیں آئیں گے جو میں نے ان کے سائے میں گزارے۔ اگر میرے باپ نے مجھے معاف بھی کر دیا تب بھی میں ان کی نظر میں وہ نہیں رہوں گی جو تھی۔ انہیں چھوٹی بچی سے پیار تھا، وہ جو ایک بڑی بچی تھی۔ وہ میری بچپن کی سادگی کو چاہتے تھے۔ مجھے تھپکتے سہلاتے تھے، وہ اب بھی میرے بالوں کو اسی طرح تھپتھپاتے تھے جیسے اس وقت جب میں سات آٹھ برس کی بچی رہی ہوں گی اور ان کے زانو پر بیٹھ کر اپنے ننھے ننھے بچوں کے سے گیت گایا کرتی تھی۔ جب میں بہت چھوٹی تھی تب سے لے کر آخری دن تک ان کا عمل یہ رہا کہ وہ رات کو میرے بستر کے پاس آتے اور دعائیں دم کیا کرتے تھے۔ میرے گھر چھوڑنے سے مہینہ بھر پہلے انہوں نے میرے لئے چپکے سے بندے خرید کر رکھے تھے (لیکن مجھے ان کا پتہ چل گیا) اور وہ بچوں کی طرح مزے میں تھے، انہیں یہ سوچ سوچ کر لطف آ رہا تھا کہ جب مجھے بندوں کا تحفہ ملے گا تو میں کیسی خوش ہوں گی۔ لیکن ہر ایک پر بگڑ گئے اور خاص طور سے مجھ پر، جب انہیں میری ہی زبانی پتہ چلا کہ مجھے بہت پہلے سے بندے خریدے جانے کی خبر ہو گئی تھی۔ گھر چھوڑنے سے تین دن پہلے کی بات ہے کہ انہوں نے اندازہ کر لیا کہ میں افسردہ

رہتی ہوں۔ وہ خود اس بات سے ایسے بچھے بچھے رہے کہ بیمار پڑ گئے۔ اور تمہیں یقین آئے گا کیا کہ میرا جی بہلانے کے لئے انہوں نے تھیٹر کے ٹکٹ خریدنے کی سوچی!.. واقعی، انہوں نے سوچا اس سے میرا دل ذرا بہل جائے گا۔ ہاں، میں تم سے پھر کہتی ہوں کہ انہیں چھوٹی سی بچی سے بیمار تھا، وہ اسی کو جانتے تھے، وہ تو یہ سوچنے تک کو تیار نہ تھے کہ میں بھی ایک دن عورت ہو جاؤں گی... یہ امکان ہی ان کے ذہن میں کبھی نہ آیا۔ اب اگر میں گھر گئی بھی تو وہ مجھے پہچانیں گے نہیں۔ اگر وہ مجھے معاف بھی کر دیں تو اب ان کا سانس بالکل مختلف قسم کے وجود سے ہوگا۔ اب میں وہ نہیں رہی ہوں۔ میں اب بچی نہیں ہوں۔ میں بہت نشیب و فراز سے گزر چکی ہوں۔ اگر میں نے راضی بھی کر لیا تب بھی یہ ضرور ہے کہ پہلے والی مسرت کے لوٹ کر نہ آنے کا غم انہیں ستانا رہے گا۔ انہیں یہ دکھ رہے گا کہ اب میں ویسی نہیں رہی جیسی اس وقت تھی جب وہ بچی کی طرح مجھ سے بیمار کرتے تھے۔ ماضی ہمیشہ سب سے اچھا لگتا ہے، بڑے درد سے اس کی یاد آتی ہے! وانیاء، واقعی ماضی کس قدر پیارا تھا!، وہ چیخ پڑی اور خود اپنے لفظوں میں بہہ گئی، یہ اچانک جملہ جو بڑے درد کے ساتھ اس کے دل سے پھوٹا تھا، ناشا کے سلسلہ بیان کو قطع کر گیا۔

”جو کچھ تم نے کہا، سب صحیح ہے، ناشا!، میں نے جواب دیا۔ ”مطلب یہ کہ انہیں چاہئے کہ تمہیں پھر سے سمجھیں اور تم سے اُزسرنو محبت کریں۔ اصل بات ہے: سمجھنا۔ اچھا تو پھر، وہ تم سے کریں گے محبت، یہ تو تمہارے وہم و گمان میں بھی نہیں آسکتا کہ وہ تمہیں سمجھ نہیں سکتے یا پہچان نہیں سکتے۔ وہ، وہ جن کا ایسا بڑا دل ہے!،“

”ہائے، وانیاء، بے درد مت بنو۔ بھلا مجھ میں کیا رکھا ہے جو کوئی سمجھے۔ میرا ہرگز یہ مطلب نہ تھا۔ تم جانو، اس کے علاوہ بھی کچھ ہے۔ باپ کی محبت میں بھی بڑی رقابت ہوتی ہے۔ انہیں لگتا ہے کہ ان کے ساتھ زیادتی کی گئی کہ ان کی اطلاع کے بغیر سب کچھ ہو ہوا گیا، انہیں خبر نہیں ہوئی اور پتہ بھی نہیں چلا۔ وہ جانتے ہیں کہ انہیں اس بات کا تو شبہ تک نہ تھا، اور اب وہ ہماری محبت کے اور میرے گھر

سے بھاگ آنے کے سارے افسوس ناک نتائج کی ذمہ داری میری 'ناشکری، رازداری پر رکھتے ہیں، کہ میں خود سے ان کے پاس شروع میں ہی نہیں گئی، میں نے اپنی محبت شروع ہوتے ہی اپنے دل کی ایک ایک دھڑکن انہیں نہیں بتا دی۔ بلکہ اس کے برخلاف جتنا بن پڑا میں نے ان سے چھپایا۔ میں نے ان سے راز رکھا۔ اور میں تمہیں یقین دلاتی ہوں، وانیاء، کہ ان کے دل کی گہرائی میں یہ بات ہماری محبت کے نتائج سے یعنی اس سے بھی بدتر ہے کہ بیٹی والدین کو چھوڑ کر نکل کھڑی ہوئی اور خود کو عاشق کے حوالے کر دیا۔ فرض کرو اب وہ مجھ سے باپ کی طرح ملتے ہیں، بڑے تپاک کے ساتھ، بڑی شفقت سے، تاہم رنجش کا جو بیج پڑ چکا ہے وہ اپنی جگہ باقی رہے گا۔ دو ایک دن کے بعد مایوسیوں نمودار ہوں گی، غلط فہمیاں پیدا ہوں گی، طعنے تشنہ ہوں گے۔ اور اس سے بڑھ کر یہ کہ وہ مجھے قطعی طور سے معاف کرنے پر تیار نہ ہوں گے۔ اچھا فرض کرو میں کہتی ہوں، تمہد دل سے قبول کرتی ہوں، سمجھتی ہوں کہ ہاں میں نے انہیں بڑا صدمہ پہنچایا، ان کے ساتھ کس قدر ظلم کیا۔ اور اگر انہوں نے یہ اندازہ کرنے سے انکار کر دیا کہ مجھے ایوشا کے ساتھ عیش کا کس قدر بھگتان بھگتنا پڑا ہے اور خود میں نے کتنی مصیبتیں اٹھائی ہیں، تو اس سے مجھے صدمہ پہنچے گا، پھر بھی میں کسی نہ کسی طرح اسے سہہ جاؤں گی لیکن میرے سہہ جانے سے بھی ان کی تسکین نہیں ہوگی۔ وہ مجھ سے اور زیادہ سخت کفارہ چاہیں گے۔ وہ چاہیں گے کہ میں اپنے ماضی پر لعنت بھیجوں، ایوشا کو برا کہوں اور ایوشا کے ساتھ اپنی محبت سے اظہار بیزاری کروں۔ یہ ناممکن بات وہ مجھ سے چاہیں گے کہ ماضی کی تلافی ہو اور اپنی زندگی میں پچھلے چہہ سہنے کو کاٹ کر پھینک دوں۔ لیکن مجھ سے یہ نہ ہو سکے گا کہ کسی کو بددعا دوں، میں اب پچھتاوا نہ کر سکوں گی۔ اب اس کا کیا چارہ ہے۔ جو ہونا تھا ہو چکا... نہیں وانیاء، ابھی مناسب نہیں۔ ابھی اس کا وقت نہیں آیا،،

”تو پھر وقت کب آئے گا؟“

”مجھے نہیں معلوم... ابھی ہمیں آئندہ کی سسرتیں حاصل کرنے

کے لئے اور دکھ بھرنے ہوں گے، اسے نئی مصیبتیں سول لے کر خریدنا ہوگا۔ مصائب سب کو پگھلا کر صاف کر دیتے ہیں۔ ہائے وانیاء، زندگی میں کتنے دکھ بھرے ہیں!

میں خاموش تھا اور اپنے خیالوں میں گم اسے تک رہا تھا۔
”تم مجھے ایسے کیوں تک رہے ہو ایوشا—معاف کرنا وانیاء، خود غلط نام لے دینے پر وہ مسکرا دی۔

”میں تمہاری مسکراہٹ کو تک رہا ہوں، ناشا۔ تمہیں یہ ملی کہاں سے؟ پہلے تو تم اس طرح نہیں مسکراتی تھیں!“
”کیوں، سیری مسکراہٹ میں کیا خاص بات ہے؟“

”یہ تو صحیح ہے ناشا کہ تمہاری مسکراہٹ میں ابھی تک بچپن کی سادگی باقی ہے۔ لیکن جب تم ہنستی ہو تو ایسا لگتا ہے کہ دل کا درد بھی عین اسی وقت کروٹ لے رہا ہے۔ تم خود دہلی ہو گئی ہو لیکن تمہارے سر کے بال پہلے سے زیادہ گھنے لگتے ہیں... یہ کون سا لباس ہے؟ جب تم وہاں ان کے ہاں تھیں تبھی بنوایا تھا؟“

”وانیاء، تم مجھے کتنا چاہتے ہو!، مجھے پیار سے دیکھتے ہوئے وہ بولی۔“ ہاں تو تم اپنی کہو۔ اب تم کیا کر رہے ہو؟ تمہارا کام کیسا چل رہا ہے؟“

”جو تھا وہی ہے، ناول لکھے جا رہا ہوں۔ مگر مشکل آ پڑی ہے، کام آگے نہیں بڑھ رہا ہے۔ اسنگ سر گئی۔ زور لگاؤں تو کچھ نہ کچھ بن ہی جائے گا۔ ممکن ہے ناول اچھا خاصا دلچسپ رہے۔ لیکن اچھے خیال کو برباد کر لینے کا افسوس ہے۔ یہ میرا ایک چہیتا ناول ہوتا۔ لیکن اب جیسے تیسے اسے رسالے کے لئے وقت پر تیار ہونا ہی چاہئے۔ اب تو یہ بھی سوچنے لگا ہوں کہ ناول ایک طرف رکھ کر جھٹ پٹ کہانی لکھ ڈالوں۔ کوئی ہلکی سی، سنبھلی ہوئی کہانی جس میں افسردگی اور اداسی کا شائبہ تک نہ ہو... یقینی طور پر ایسی کہ بس جو پڑھے خوش ہو اور مزا آجائے۔“

”بیچارے جفاکش! اور اسمتھ کا کیا ہوا؟“

”مگر اسمتھ تو مر چکا۔“

”وہ تمہیں لگتا تو نہیں؟ میں تم سے سنجیدگی سے کہتی ہوں وانیاء کہ تم بیمار ہو اور تمہارے اعصاب ٹھیک نہیں ہیں۔

تم ہمیشہ ایسے ہی خوابوں میں گم رہتے ہو۔ جب تم نے مجھ سے وہ کمرہ لینے کا ذکر کیا تھا تبھی مجھے تم میں یہ بات نظر آئی تھی۔ کمرہ مرطوب ہے اور کچھ اچھا بھی نہیں ہے؟“

”اوہو، میں تو بالکل بھول ہی گیا، تم سے آج شام کا حادثہ کہنا تھا... لیکن میں تم سے پھر کہوں گا۔“

وہ سیری بات ہی نہیں سن رہی تھی اور اپنے ہی گہرے خیالات میں غرق تھی۔

”سیری سمجھ میں نہیں آنا کہ انہیں چھوڑ کیسے سکی۔ مجھے بخار رہا ہوگا اس وقت، وہ مجھے ایک ایسے تائر کے ساتھ دیکھتے ہوئے بولی جس کے معنی تھے کہ اس سوال کا جواب کچھ ضروری نہیں ہے۔“

اگر میں اس لمحے بولتا بھی تو وہ سیری بات ہی نہ سنتی۔

”وانیاء، اس نے ایسی آواز میں کہا جو بمشکل سنی جا سکتی تھی ”ایک خاص وجہ سے میں نے تمہیں بلایا تھا۔“

”وہ کیا؟“

”یہ کہ میں اس سے الگ ہو رہی ہوں۔“

”الگ ہو چکی ہو یا الگ ہونے والی ہو؟“

”بس اب مجھے یہ سب قصہ ختم کرنا چاہئے۔ میں نے اس لئے تم سے آنے کو کہا تاکہ تمہیں سب کچھ بتا سکوں۔ وہ جو کچھ اس عرصے میں ہوتا رہا ہے اور آج تک تم سے چھپائے رہی ہوں۔“

ہمیشہ مجھ سے نتاشا اپنے پوشیدہ منصوبے اسی طرح کہنا شروع کرتی تھی اور قریب قریب ہمیشہ یہی ہوتا تھا کہ ایسے تمام منصوبے مجھے خود اسی کی زبانی بہت پہلے معلوم ہو چکے ہوتے۔

”اقوہ نتاشا، میں تمہاری زبانی یہی بات ہزار بار تو سن چکا ہوں۔ تم دونوں کا ساتھ رہ جانا تو البتہ اب ممکن نہیں رہا۔ عجیب معاملہ ہے تمہارا بھی۔ تم دونوں میں کوئی بات بھی مشترک نہیں۔ لیکن... یہ سوچو کیا تم میں الگ ہونے کی طاقت بھی ہے؟“

”پہلے تو سوائے نیت کے اور کچھ نہ تھا لیکن اب میں نے قطعی طے کر لیا ہے۔ میں اس سے بے پناہ محبت کرتی ہوں لیکن اسی سے یہ نتیجہ نکلتا ہے کہ میں ہی اس کی اولین دشمن ہوں اور

ہیں اس کا مستقبل بننے میں رکاوٹ ہوں۔ اس کو آزاد کر دینا چاہئے۔ وہ مجھ سے شادی نہیں کر سکتا۔ اس کے بس سے باہر ہے کہ وہ اپنے باپ کے خلاف جائے۔ میں بھی اسے باندھ کے نہیں رکھنا چاہتی۔ چنانچہ مجھے اس بات کی خوشی ہے کہ جس لڑکی سے اس کی شادی ٹھیرائی جا رہی ہے وہ اس کی محبت میں مبتلا ہو گیا۔ اسے اب جدائی شاق نہ گزرے گی۔ اور مجھے یہ کرنا ہی ہے۔ میرا فرض ہے یہ... اگر مجھے واقعی اس سے محبت ہے تو ہر شے اس پر قربان کرنی ہوگی اور اپنی محبت کا ثبوت دینا ہوگا۔ یہ میرا فرض ہے۔ ہے کہ نہیں؟“

”لیکن تم اسے سمجھا بجھا نہ سکوگی، سمجھیں؟“

”میں بالکل نہیں سمجھاؤں بجھاؤں گی۔ پہلے ہی کی طرح برتاؤ کروں گی چاہے وہ عین اسی لمحے چلا آئے۔ لیکن مجھے کوئی ایسی تدبیر سوچنی ہوگی جس سے وہ اپنے ضمیر پر چوٹ کھائے بغیر مجھ سے جدائی آسانی سے قبول کر لے۔ یہی ایک چیز ہے جو مجھے سخت پریشان کئے ہوئے ہے، وایا۔ میری مدد کرو۔ تمہیں کوئی تدبیر سوچتی ہے؟“

”صرف ایک تدبیر ہے،“ میں نے کہا۔ ”اس سے محبت کرنا ایک دم بند کرو اور کسی اور کی محبت میں گرفتار ہو جاؤ۔ لیکن شاید ہی اس سے کچھ نتیجہ نکلے گا۔ بہر حال تم اس کو خوب سمجھتی ہو۔ اب پانچ دن ہو رہے ہیں کہ وہ تم سے ملنے نہیں آیا۔ فرض کر لو کہ اس نے تمہیں بالکل چھوڑ دیا۔ اب اگر اٹھائے ایک خط اسے لکھ دو کہ خود تم اسے چھوڑ رہی ہو تو وہ فوراً دوڑا چلا آئے گا۔“

”تم اسے ناپسند کیوں کرتے ہو وایا؟“

”میں؟“

”ہاں، تم، تم! تم اس کے پکے دشمن ہو۔ کھلے اور ڈھکے! تم اس کا ذکر تک نہیں کر سکتے بغیر وار کئے۔ میں نے ایک نہیں ہزار بار دیکھا ہے کہ تم کو اس کی برائی کرنے اور عیب نکالنے میں خاص سزا آتا ہے۔ ہاں ہاں عیب نکالنے میں، میں سچ کہتی ہوں!“

”اور تم نے بھی یہ بات ہزار بار تو ضرور کہی ہے۔ بس بہت ہوا نتاشا، اب اس گفتگو کو بند کرو۔“

”میں یہاں سے کسی اور مکان میں چلی جاؤں گی، اس نے ذرا دیر خاموش رہنے کے بعد پھر کہنا شروع کیا ”دیکھو، اب غصے نہ ہونا وانیا!..“

”تو کیا ہے، وہ دوسرے مکان پہنچ جائے گا۔ اور قسم ہے کہ میں غصے میں نہیں کہہ رہا ہوں۔“

”محبت بڑی طاقتور چیز ہے۔ نئی محبت اس کا دامن تھام لے گی۔ پھر اگر وہ میرے پاس آیا بھی تو کیا، منٹوں کے لئے آیا کرے گا۔ کیوں ہے نا یہ بات؟“

”مجھے نہیں معلوم نتاشا، بات یہ ہے کہ اس کے بارے میں ہر چیز نہایت بے تکی ہے۔ وہ دوسری لڑکی سے شادی کرنا چاہتا ہے اور تم سے بھی محبت قائم رکھنا چاہتا ہے۔ کسی نہ کسی طرح دونوں باتیں وہی ایک ساتھ چلا سکتا ہے۔“

”اگر مجھے ہکا یقین ہو جائے کہ وہ اس لڑکی سے محبت کرتا ہے تو پھر میں فوراً فیصلہ کر لوں... وانیا! مجھ سے کچھ چھپاؤ نہیں! کیا کوئی ایسی بات تمہیں معلوم ہے جو تم مجھے بتانا نہیں چاہتے؟“

اس نے میری طرف نظر اٹھائی، نگاہ میں تردد اور جستجو تھی۔ ”میری دوست، کچھ نہیں معلوم مجھے۔ میں قسم کھا کے کہتا ہوں۔ میں تم سے ہمیشہ صاف بات کرتا رہا ہوں۔ بہرحال، میں یہ سوچتا ہوں کہ غالباً وہ کاؤنٹیس کی صاحبزادی سے اتنی محبت نہیں کرتا جتنی ہم لوگ اپنی جگہ فرض کئے ہوئے ہیں۔ بس، ایک چلتی ہوئی کشش ہے...“

”تو یہ ہے تمہاری رائے وانیا؟ تو یہ ہے میرے پروردگار، کاش مجھے اس کا یقین ہوتا! اوفوہ اس وقت کتنا جی چاہ رہا ہے اسے دیکھنے کو، صرف اتنا کہ اسے دیکھ لوں۔ اس کا چہرہ مجھے سب کچھ بتا دے گا۔ مگر اس کا تو پتہ ہی نہیں! اس کا پتہ ہی نہیں!“

”کیا تمہیں اس کی آمد کا انتظار ہے؟“

”نہیں، وہ تو اسی لڑکی کے پاس ہے۔ میں جانتی ہوں، میں نے پتہ لگایا ہے۔ کس قدر میرا دل چاہتا ہے کہ اس لڑکی کو نظر بھر کے دیکھ تو لوں... مگر سنو، وانیا، شاید میں بکواس کئے جا رہی ہوں۔ کیا واقعی میں اس لڑکی سے نہیں مل سکتی؟ لیا

کہیں بھی اس سے ملنا ٹھیک نہیں ہوگا؟ کیا خیال ہے تمہارا؟،
وہ بے چینی سے انتظار کرتی رہی کہ میرے منہ سے کیا
نکلنا ہے۔

”تم اس سے مل تو ضرور سکتی ہو مگر صرف دیکھنے یا مل
لینے سے کوئی خاص بات بنے گی نہیں۔“

”صرف اسے دیکھ لینا ہی کافی ہوگا، پھر میں خود اپنی جگہ
نتیجہ نکال لوں گی۔ دیکھو، میں کس قدر احمق ہوتی جا رہی
ہوں۔ تمام وقت یہاں ادھر سے ادھر ٹہلتی رہتی ہوں۔ آگے
پیچھے۔ ہمیشہ تنہا، ہمیشہ اکیلی، ہر وقت خیالوں میں غرق۔
دماغ کو خیال اسے ڈبوئے دیتے ہیں جیسے بھنور ہوں۔ افوہ،
کیا مصیبت ہے! ایک بات میں نے سوچی ہے وائیا، کیا تم اس
لڑکی سے میل ملاقات کی صورت نہیں نکال سکتے؟ تم جانتے ہو
کہ کاؤنٹیس نے تمہارے ناول کی تعریف کی تھی (خود تم نے ہی
ایک بار اس کا ذکر کیا تھا)۔ تم کبھی کبھی وہاں ان پرنس
'ر، کی شام کی محفلوں میں بھی جاتے رہتے ہو۔ جاتے ہو نا اور
وہ لڑکی بھی وہاں ہوتی ہے۔ کوشش کرو کہ اس سے تمہارا
تعارف کرایا جائے۔ یا یہ بھی ہو سکتا ہے کہ خود الیوشا ہی
بڑھ کر تعارف کرا دے۔ تو پھر تم مجھے اس کے بارے میں
سب کچھ بتا دینا۔“

”نناشا پیاری، اس کے بارے میں آئندہ بات ہوگی۔ لیکن اس
وقت تو سنجیدگی سے یہ بتاؤ کہ کیا تم اپنے اندر جدائی کی تاب
پاتی ہو؟ ذرا اپنی طرف دیکھ لو ابھی۔ تمہیں قرار کہاں ہے؟،
”ہو... جائے... گا، اس نے بہت ہی دھیمی آواز میں جواب
دیا۔ ”اس کے لئے سب کچھ ہوگا! سیری ساری زندگی اس کے لئے
وقف ہے! لیکن تم سمجھتے ہو وائیا، جو بات سیری برداشت سے
باہر ہے وہ یہ کہ جب وہ اس کے ساتھ ہو تو مجھے بھول جائے۔
اب وہ اس کے پہلو میں بیٹھا ہوگا، باتیں کر رہا ہوگا، ہنس رہا
ہوگا۔ جیسے یہاں کیا کرتا تھا، یاد ہے تمہیں؟ وہ اس کی آنکھوں
میں آنکھیں ڈال کر دیکھ رہا ہوگا، وہ ہمیشہ سے لوگوں کو
اسی طرح دیکھنے کا عادی ہے۔ اور یہ بات بھی اس کے دماغ
میں نہ گزرتی ہوگی کہ میں یہاں ہوں... تمہارے ساتھ۔“

اس نے جملہ یہیں توڑ دیا اور مجھے اداس نظروں سے دیکھنے لگی۔

”کیوں نتاشا، ابھی ابھی تو تم کہہ رہی تھیں کہ...“
 ”ہم دونوں ایک دوسرے سے ایک ساتھ جدا ہوں!، اس نے
 چمکتی ہوئی آنکھوں سے ایک دم میرا جملہ کاٹتے ہوئے کہا۔
 ”بلکہ میں خود اسے دعا دوں گی... لیکن وائیا، دیکھو، یہ تو
 بہت کٹھن ہے کہ مجھ سے پہلے وہ مجھے بیول جائے۔ ہائے وائیا،
 یہ کیسے ستم کی بات ہے! میں خود اپنے من کی نہیں سمجھ پاتی۔
 جب آدمی دلیل سوچے تو ایک بات ہوئی لیکن جب اس پر عمل
 کرنے چلے تو یہ اور چیز ہے۔ میرا کیا حشر ہونے والا ہے!،“
 ”بس، بس نتاشا، صبر سے کام لو۔“
 ”اور اب پانچ دن ہو گئے۔ عر گھنٹے، ہر منٹ... سوتے،
 جاگتے ہر دم مجھے اسی کا خیال رہتا ہے۔ بس وہی خوابوں میں
 سما یا رہتا ہے۔ جانتے ہو کیا، وائیا، چلو، اب ہم خود چلیں۔
 تم مجھے وہاں لے چلو۔“
 ”نتاشا، خود کو سنبھالو۔“

”نہیں، بس اب ہمیں چلنا چاہئے۔ میں تمہاری راہ دیکھ رہی
 تھی، وائیا۔ تین دن سے برابر میں اس کے بارے میں سوچ رہی تھی۔
 اس لئے میں نے تمہیں خط بھی لکھا تھا... تمہیں مجھ کو لے کر
 چلنا ہی ہوگا۔ اس میں انکار نہ کرنا... مجھے تمہارا سخت انتظار
 تھا... تین دن سے برابر... وہاں پر آج شام کو دعوت ہے...
 وہ بھی وہیں ہے... چلو، چلیں۔“

بالکل معلوم ہوتا تھا کہ نتاشا کے دماغ پر گرسی چڑھ گئی
 ہے۔ ڈیوڑھی میں کچھ ہنگامہ ہوا۔ ماورا شاید کسی سے الجھ رہی
 تھی۔

”ٹھیرو، نتاشا۔ یہ کون آدمی ہے؟“ میں نے پوچھا ”کان
 لگاؤ۔“

اس نے بے اعتباری کی مسکراہٹ سے آٹھ سنی اور ایک دم
 سفید پڑ گئی۔

”اف، پروردگار، یہ کون؟“ نتاشا نے کہا، ایسی آواز میں
 جو بمشکل سنی جا سکتی تھی۔

وہ مجھے پکڑ کر پیچھے کھینچنا چاہتی تھی مگر میں ڈیوڑھی

میں ساورا کی طرف بڑھا۔ دیکھتا ہوں تو وہاں ایوشا موجود ہے۔ وہ ساورا سے کسی بات کے بارے میں پوچھ گچھ کر رہا تھا۔ اور ساورا نے اسے شروع میں تو اندر قدم رکھنے سے ہی روک دیا تھا۔

”تم آ کہاں سے رہے ہو؟“ اس نے اپنا اختیار جتاتے ہوئے کہا۔ ”اچھا کہاں ٹھانی تھی؟ خیر۔ جاؤ، جاؤ اندر! مجھے تم کیا پھسلاؤ گے! جاؤ اندر۔ دیکھیں تو اب کے کیا باتیں بناتے ہو؟“

”میں کسی سے نہیں ڈرتا ہوں۔ جاتا ہوں اندر!“ ایوشا بولا، البتہ وہ کسی قدر گڑبڑا گیا تھا۔

”جاؤ اندر۔ بڑے سوorma بنے ہو تو...“

”ہاں، ہاں، میں اندر جاتا ہوں۔ اوہو، آپ بھی یہاں موجود ہیں!“ مجھ پر نظر پڑی تو وہ بولا۔ ”کیا خوب ہوا کہ آپ بھی تشریف رکھتے ہیں۔ تو یہ رہا میں۔ دیکھتے ہیں آپ... اب بات کیسے بتاؤں؟..“

”چلے جائیے بس“ میں نے جواب دیا۔ ”آپ ڈر کس چیز سے رہے ہیں؟“

”میں کسی چیز سے نہیں ڈرتا۔ میں آپ کو یقین دلاتا ہوں، قسم کھا کے کہتا ہوں کہ میں بالکل قصوروار نہیں ہوں۔ کیا آپ سمجھتے ہیں کہ میں نے کوئی تصور کیا ہے؟ آپ خود مان لیں گے۔ میں ابھی سمجھانے دیتا ہوں۔ نتاشا کیا میں آ سکتا ہوں تمہارے پاس؟“ وہ ایک طرح کی بناوٹی جرأت سے بند دروازے کے سامنے کھڑے ہو کر پکارا۔

مگر اس سوال کا کوئی جواب نہیں ملا۔

”کیا معاملہ ہے؟“ اس نے بے چینی سے سوال کیا۔

”کچھ نہیں، ابھی ابھی تو وہ یہاں موجود تھی“ میں نے جواب دیا۔ ”مگر ہو سکتا ہے کہ شاید کوئی...“

ایوشا نے احتیاط سے دروازہ کھولا اور کمرے میں دیتے دیتے جھانکا۔ کوئی بھی موجود نہ تھا۔

ایک دم کونے میں اس کی نظر نتاشا پر پڑی۔ وہ الماری اور کینڑی کے بیچ میں ایسے کھڑی تھی جیسے چھپی ہوئی ہو۔ وہ ادھ سوئی ہو رہی تھی۔ آج تک جب بھی مجھے وہ سین یاد آتا

ہے بے اختیار ہنسی آ جاتی ہے۔ ایوشا اس کے پاس قدم پھونک پھونک کے دھرتا ہوا پہنچا۔

”ناتشا، تمہیں کیا ہو گیا ہے؟ ناتشا، سلام!، اس نے بہت جھجکتے ہوئے کہا اور اسے اندیشہ ناک نظر سے دیکھا۔

”اوہ، کچھ نہیں، کوئی بات نہیں...، اس نے سخت بدحواسی کے عالم میں جواب دیا۔ گویا خود اس سے کوئی جرم ہو گیا ہو۔ ”کیا تم... تم چائے پیو گے؟“

”ناتشا، سنو، ایوشا نے کہنا شروع کیا لیکن اسے کچھ سوچہ نہیں رہا تھا کہ کیا کہے۔ ”شاید تمہیں یقین ہو گیا ہے کہ میں خطاوار ہوں... مگر میں نہیں ہوں خطاوار۔ بالکل نہیں۔ قطعی نہیں۔ تم مان لو گی۔ میں ابھی تمہیں سب سمجھائے دیتا ہوں۔“

”کس لئے آخر؟“، ناتشا نے لب ہلائے ”نہیں، تمہیں سمجھانے کی کوئی ضرورت نہیں۔ سنو، تم مجھے اپنا ہاتھ دو۔ بس سب ٹھیک ہے اب... ہمیشہ کی طرح...“ اور وہ کونے میں سے نکل آئی۔ چہرے پر پھر سے رنگ دوڑنے لگا۔ اس کی آنکھیں جھکی ہوئی تھیں جیسے ایوشا کو دیکھنے سے ڈر رہی ہو۔

”توبہ توبہ!“، وہ مزے میں آتے ہوئے چیخا ”اگر واتعی کہیں سیری خطا ہوتی تو مجھ میں اس کے بعد ناتشا سے آنکھیں بھی چار کرنے کی ہمت نہ ہوتی! دیکھئے، دیکھئے!“، وہ سیری طرف متوجہ ہو کر بولا ”وہ سمجھتی ہے کہ خطا ہے سیری۔ سب کچھ میرے خلاف پڑ رہا ہے۔ جو کچھ نظر آتا ہے میرے خلاف ہے! پانچ دن سے میں یہاں نہیں آیا۔ افواہ ہے کہ صاحب، میں اپنی سنگیتر کے ہاں تھا۔ تو کیا ہوا؟ وہ مجھے معاف کر بھی چکی! اس نے مجھ سے کہہ بھی دیا کہ ’اپنا ہاتھ دو۔ سب ٹھیک ہے!، ناتشا، سیری پیاری، سیری جان، میں قصوروار نہیں ہوں، تم کو یہ جاننا چاہئے! میں ہرگز قصوروار نہیں ہوں، ذرہ برابر نہیں۔ بلکہ اس کے برخلاف ہے۔ اس کے قطعی خلاف!“

”مگر... مگر تمہیں تو اس وقت وہاں ہونا تھا... تمہیں وہاں کا بلاوا تھا نا... تم یہاں کیسے آ گئے؟.. کت... کتنے بجے ہیں؟“

”ساڑھے دس بجے ہیں۔ میں وہیں سے آ رہا ہوں... لیکن

میں نے کہا طبیعت ٹھیک نہیں ہے اور چل دیا وہاں سے۔ یہ پہلی، ہاں پہلی مرتبہ ہے کہ ان پانچ دنوں میں مجھے آزادی ملی ہے اور میں ان لوگوں سے رسی تڑا کر تمہارے پاس آ پہنچا، نتاشا۔ یوں تو میں اس سے پہلے بھی آ سکتا تھا مگر جان بوجھ کر وہاں سے نہیں آیا۔ کیوں آخر؟ تو میں ابھی سمجھائے دیتا ہوں۔ اسی لئے تو میں آیا ہوں کہ سمجھا دوں۔ صرف، قسم ہے خدا کی، اس دفعہ میں کسی طرح بھی تمہارے آگے قصور وار نہیں ہوں۔ کسی طرح بھی۔ ہرگز کسی صورت سے بھی نہیں!،

نتاشا نے سر اٹھایا اور اس کی طرف نظر بھر کر دیکھا... لیکن اس کی جوابی نظر اس قدر راست باز تھی، اس کا چہرہ ایسا ہشاش بشاش تھا، دیانت دار اور خوش و خرم تھا کہ اس کی بات کا یقین نہ کرنا ناممکن تھا۔ میں نے سمجھا کہ بس، اب یہ دونوں چیخ مار کر ایک دوسرے سے لپٹ جائیں گے، کیونکہ ایک بار نہیں، نہ جانے کتنی بار پہلے بھی صلح صفائی کے وقت یہی ہوتا تھا۔ لیکن نتاشا نے، اس طرح جیسے خوشی سے ڈوبی جا رہی ہو، اپنا سر ڈھلکا دیا، سینے پر رکھ دیا... اور ایک دم سبکیاں لینے لگی۔ اتنا ہونا تھا کہ الیوشا بھی خود کو نہ سنبھال سکا اور نتاشا کے قدموں پر گر پڑا۔ اس نے اس کے ہاتھ چوسے، پاؤں چوسے۔ معلوم ہوتا تھا کہ وہ آپسے سے باہر ہے۔ میں نے نتاشا کی طرف آرام کرسی بڑھا دی اور وہ اس میں ڈوب گئی۔ اس کے قدم زمین پر ٹھیر نہیں رہے تھے۔

دوسرا حصہ

پہلا باب

منٹ بھر بعد ہم سب ایسے ہنس رہے تھے جیسے نیم دیوانے ہوں۔

”ہاں تو ذرا دم لو، ذرا ٹھیرو تو میں اپنی سب کہے دیتا ہوں،“ ایوشا زور سے کہہ رہا تھا اور اس کی کہینکتی ہوئی آواز ہم سب کے قہقہوں سے اونچی اٹھ رہی تھی۔ ”سمجھتے ہیں کہ اب کے بھی پہلے کی طرح کہنے والا ہوں... اور کوئی فضول سی بات سنا دوں گا... جی نہیں، بڑے مزے کا قصہ آپ کو بتانا ہے۔“ ہاں تو ذرا آپ خاموش ہوں گے؟“

وہ بہت ہی بے قرار تھا کہ اپنا واقعہ سنا دے۔ اس کے سارے تیور بتا رہے تھے کہ کوئی بہت ہی خاص خبر پہنچانا چاہتا ہے۔ لیکن خاص خبر اپنی سٹھی میں رکھنے سے جو خواہ مخواہ کی اکڑ اسے محسوس ہو رہی تھی اور جس طرح وہ شان جتا رہا تھا، اس پر نتاشا کو ایک دم ہنسی آ گئی۔ اور مجھ سے بھی ہنسنے بغیر نہ رہا گیا۔ جتنا وہ ہم پر بگڑتا تھا اتنا ہی زیادہ ہمیں ہنسی چھوٹی تھی۔ ایوشا کی جینجیلاٹھ اور پھر بچوں کی طرح ٹھنکنا، اس کی وجہ سے ہماری حالت ویسی ہو گئی تھی جیسی مصنف گوگول کے میچمن* کی تھی کہ بس ذرا کوئی انگلی ہی دکھا دے اور ہنستے ہنستے اس کے پیٹ میں بل پڑ جائیں۔ ساورا باورچی خانے سے نکل کر باہر دروازے میں آ کھڑی ہوئی۔ اسے اس بات پر سخت غصہ آ رہا تھا کہ ایوشا آیا تو بجائے اس

* گوگول کی تصنیف ”شادی“ میں لفٹنٹ ژبواکن کی زبانی ایک شخص میچمن دیرکا کا قصہ سنایا گیا ہے جس پر بلاوجہ ہنسی چھوٹی ہے۔ (ایڈیٹر)

کے کہ نتاشا، جیسا کہ ماورا ان سارے پانچ دنوں خوشی سے توقع کر رہی تھی، اس کی اچھی طرح خبر لیتی، الٹی قہقہے لگا رہی ہے اور سب مزے لے رہے ہیں۔

آخر نتاشا نے یہ محسوس کر کے کہ ہمارے قہقہے ایوشا کے جذبات کو صدمہ پہنچا رہے ہیں، ہنسنا بند کر دیا۔

”اچھا، خیر، کیا بتانا چاہتے ہو تم؟“

”کیا ہے، سماوار تیار کروں کیا؟“، ماورا نے ایوشا کو ذرا بھی خاطر میں لائے بغیر سوال کیا۔

”ہٹ جاؤ ماورا، یہاں سے چل دو“، ایوشا نے ہاتھ کے اشارے سے اسے ہٹاتے ہوئے کہا۔

”ہاں تو میں آپ کو وہ سب کچھ

بتا دینا چاہتا ہوں جو ہو چکا ہے، ہو رہا ہے اور ہوگا... کیونکہ

مجھے اس سب کی خبر ہے۔ میرا خیال ہے کہ دوستو، آپ کو یہ

جاننے کی فکر ہے کہ میں پچھلے پانچ دن سے کہاں تھا۔ یہی تو

میں بھی آپ کو بتانا چاہتا ہوں مگر آپ مجھے بولنے ہی نہیں

دیتے۔ اچھا تو اول بات یہ کہ نتاشا میں تمہیں برابر دھوکا دیتا

رہا۔ اس تمام عرصے میں، اب کی نہیں، بہت دن پہلے کی بات ہے

کہ میں نے تمہیں دھوکا دے دیا۔ اور یہی بات ہے جو سب

سے خاص ہے۔“

”دھوکا دیتے رہے؟“

”ہاں، برابر ایک مہینے سے دھوکے میں رکھا۔ ابھی میرے

باپ باہر سے آئے بھی نہ تھے اس وقت کی بات ہے۔ اب وقت آ گیا

ہے کہ بالکل صاف گوئی سے کہہ دیا جائے۔ ایک مہینہ ہوا ابھی

میرے ابا واپس نہ آئے تھے کہ مجھے اچانک ان کا ایک زبردست

لمبا چوڑا خط ملا۔ میں نے یہ بات تم دونوں سے چھپائے رکھی

تھی۔ اس خط میں ابا جان نے مجھے صاف صاف سیدھے لفظوں میں

لکھا تھا۔ اور یہ بھی بتا دوں کہ خط کا لب و لہجہ ایسا

گمبھیر تھا کہ واقعی میں چونک گیا۔ کہ میری رشتے کی بات

بالکل طے ہو گئی ہے، میری سنگیتر بے مثال اور ہر طرح سے

باکمال ہے، اور میں دراصل اس کے قابل بھی نہیں تاہم مجھے

اسی سے شادی کرنی ہے۔ لہذا اب اس کی تیاری کرنی چاہئے

اور اپنی کھوپڑی سے یہ ساری خرافات نکال دینی چاہئے وغیرہ

وغیرہ۔ ہم لوگ بہر حال جانتے ہی ہیں کہ ساری خرافات کے لفظ

سے ان کا کیا مطلب تھا۔ خیر، تو وہ خط میں نے آپ سے چھپائے رکھا۔۔۔“

”بالکل نہیں چھپایا!،، ناتشا نے بیچ میں ٹوک دیا۔ ”دیکھو تو سہی خود ستائی کس بات کی ہے! اصل بات یہ ہے کہ تم نے اس کے بارے میں فوراً ہی بتا دیا تھا۔ مجھے اب تک یاد ہے کہ تم ایک دم سے کیسے سعادت مند اور انکسار پسند ہو گئے تھے اور مجھ سے جدا نہ ہوتے تھے جیسے کسی جرم پر شرمندہ ہو اور تم نے وہ خط بھی ٹکڑوں ٹکڑوں میں سنا دیا تھا۔،،

”ہرگز نہیں۔ خاص بات، مجھے یقین ہے کہ میں نے کہی نہیں۔ ممکن ہے کہ تم لوگوں نے خود ہی جی میں سوچ لیا ہو، بہر حال یہ تمہارا اپنا معاملہ ہے۔ میں نے تو خود سے کچھ نہیں کہا۔ میں نے اسے راز رکھا اور سیرا دل بہت بری طرح اس بوجھ سے دبا ہوا رہا۔،،

”اور مجھے یاد پڑتا ہے کہ ایوشا آپ نے اس زمانے میں مجھ سے برابر اس کے متعلق مشورہ کیا اور سب کچھ کہہ دیا۔ البتہ یہ کہ آدھا اب، آدھا تب، جیسے اپنے من سے فرض کر کے کہہ رہے ہوں،، میں نے ناتشا کی طرف دیکھتے ہوئے کہا۔

”ہاں، ہاں، تم نے ہم سے سب کچھ بیان کر دیا تھا۔ اب مہربانی کر کے بنو نہیں زیادہ،، ناتشا نے اسے لقمہ دیا۔ ”تو کیا واقعی تم کسی بات کو راز رکھ سکتے ہو؟ توہ، تم کسی کو دھوکا نہیں دے سکتے۔ اور تو اور، ماورا تک کو اس کی سب خبر ہے۔ کیوں ماورا، ہے نا؟،،

”کیوں نہیں،، ماورا نے ہماری طرف سر نکال کر تڑ سے جواب دیا۔ ”پہلے ہی تین دنوں میں تم نے سب کچھ کہہ سنایا تھا۔ یہاں تم کیا چالاکی دکھاؤ گے!،،

”افوہ، تم سے بات کرنا بھی مصیبت ہے! ناتشا، تم یہ سب رقابت کی جلن سے کر رہی ہو اور تو بھی غلطی پر ہے ماورا۔ مجھے یاد ہے یہ اس وقت کی بات ہے جب میں بالکل پاگل ہو رہا تھا۔ یاد ہے تجھے؟،،

”یاد کیوں نہ ہوتا۔ اور تم تو اب بھی پاگل ہو رہے ہو۔،،
”نہیں، نہیں، میں اس کی بات نہیں کر رہا ہوں۔ یاد ہے تجھے! یہ اس وقت کی بات ہے جب ہمارے یہاں روپیہ بالکل نہیں

رہا تھا اور تو میرا چاندی کا سگرٹ کیس رهن رکھنے گئی تھی۔ اور ہاں ایک بات ساورا میں تجھے جتائے دیتا ہوں کہ میرے سامنے تو اپنی حیثیت بھول جاتی ہے۔ نتاشا نے تجھے بگاڑ رکھا ہے۔ اچھا چلو، یوں ہی سہی۔ میں نے تم سے اس وقت سب کچھ کہہ دیا تھا اور ٹکڑوں ٹکڑوں میں سنا دیا تھا (اب مجھے یاد آیا)۔ تب بھی تمہیں اس خط کا لب و لہجہ تو معلوم ہی نہیں اور خط میں یہ لب و لہجہ ہی اصلی چیز ہے۔ اب اس وقت میں اسی کے بارے میں کہنا چاہتا ہوں۔“

”اچھا تو کیا تھا لب و لہجہ؟“، نتاشا نے سوال کیا۔

”دیکھو، نتاشا، مجھے لگتا ہے کہ تم سوال نہیں کر رہی ہو، مذاق کر رہی ہو۔ مذاق ست کرو۔ میری مانو۔ یہ بہت اہم بات ہے۔ خط کا لب و لہجہ ایسا تھا کہ میرا دل بیٹھ گیا۔ ابا جان نے پہلے کبھی اس طرح مجھ سے بات نہ کی تھی۔ یعنی یہ کہ زمین آسمان اپنی جگہ سے ٹل جائیں لیکن ان کی مرضی کی خلاف ورزی نہیں ہو سکتی۔ بس، یہ تھا لب و لہجہ!“

”اچھا تو اب ٹھیک سے بتاؤ۔ تم نے مجھ سے یہ چھپایا کیوں؟“

”افوہ، توبہ ہے میری! چھپایا اس لئے کہ تم کہیں ڈر نہ

جاؤ۔ مجھے اسید تھی کہ خود ہی اس معاملے کو ٹھکانے لگا لوں گا۔

خیر، تو جب خط پہنچ گیا تو اس کے بعد ابا جان بھی آ پہنچے

اور یہیں سے میری مصیبت شروع ہوتی ہے۔ میں نے جی میں ٹھان

لی کہ بس، اب میں ان کو کھرمے کھرمے دوٹوک اور سنجیدہ

جواب دے دوں گا، لیکن نہ جانے کیوں، اس کا موقع ہی نہیں

آیا، اور انہوں نے بھی مجھ سے پوچھ گچھ نہیں کی۔ میں نا وہ

بھی بڑے ہوشیار آدمی! بلکہ ہوا یہ کہ انہوں نے ایسا برتاؤ

کیا جیسے سب کچھ پہلے ہی طے ہو چکا ہے اور اب ہم باپ

بیٹے کے درمیان بحث مباحثے، غلط فہمی یا اختلاف کی کوئی گنجائش

ہی نہیں ہے۔ سنتی ہو؟ بحث و دلیل ممکن ہی نہیں جیسے۔

انہیں اس قدر اپنے اوپر بھروسہ تھا! اور وہ میرے ساتھ ایسی نرسی

سے، پیار دلار سے پیش آئے کہ کیا کہوں۔ میں بھونچکا رہ گیا۔

کس قدر تیز آدمی ہیں وہ، ایوان پتروویچ، آپ کو اندازہ نہیں!

انہوں نے سب کچھ پڑھ رکھا ہے، ہر بات انہیں معلوم ہے۔ ذرا

ایک بار آپ کی نظر ان سے چار ہو جائے وہ فوراً تاڑ جاتے ہیں

کہ آپ کے دل میں کیا ہے ایسے گویا خود اپنے دل کا حال ہو۔ اسی لئے شاید ان کو لوگ یسوعی کہتے ہیں۔ نتاشا کو یہ بات پسند نہیں کہ میرے منہ سے ان کی تعریف نکلے۔ نتاشا، تم بگڑو نہیں۔ تو بس... یہ قصہ ہے۔ اور ہاں، ایک بات رہ گئی۔ کل انہوں نے مجھے کچھ رقم بھی دی اس پوری مدت کے بعد۔ نتاشا، میری جان! ہماری غریبی ختم ہو گئی ہے۔ لو، دیکھو۔ چہہ مہینے میں جتنی رقم انہوں نے میرے جیب خرچ سے کاٹی تھی کل وہ سب کی سب ایک مشت دے دی۔ لو، ذرا دیکھو، کتنا روپیہ ہے۔ میں نے تو ابھی تک گنا بھی نہیں۔ ماورا، ذرا دیکھو تو، کتنی بڑی رقم لایا ہوں۔ اب یہ مجبوری نہیں رہی کہ ہم اپنے چمچے اور کفوں کے بٹن رہن رکھتے پھریں۔“

اس نے اپنی جیب سے نوٹوں کا ذرا موٹا سا بنڈل نکالا۔ ہونگے کوئی پندرہ سو روپے۔ اور ان کو میز پر رکھ دیا۔ ماورا نے اس رقم کو مسرت بھری نظروں سے دیکھا اور ایوشا کی تعریف کی۔ نتاشا نے بہت زور سے اصرار کیا کہ وہ بات پوری کرے۔ ”ہاں تو پھر، بات یہ کہ میں نے سوچا، اب کرنا کیا چاہئے؟“ ایوشا بولتا چلا گیا۔ ”اب میں ان کی مرضی کے خلاف کیسے منہ کھولوں؟ اگر ابھی تک ان کی بدسلوکی میرے ساتھ قائم رہی ہوتی اور وہ اس طرح پیسج نہ گئے ہوتے تو میں آپ دونوں کے آگے قسم کھا کے کہتا ہوں کہ ایک بار سے زیادہ میں نے سوچا بھی نہ ہوتا۔ میں نے تبھی صاف صاف کہہ دیا ہوتا کہ آپ جو سوچ رہے ہیں وہ مجھ سے ہونے کا نہیں۔ میں اب سیانا ہو گیا ہوں، سمجھدار آدمی ہوں، بس، ختم ہوا۔ آپ یقین کیجئے کہ یوں ہی ہوا ہوتا۔ لیکن اب اس صورت میں کیا کہتا؟ مگر آپ لوگ میری خطا بت نکالئے۔ مجھے نظر آ رہا ہے کہ نتاشا، تم ناراض ہو مجھ سے۔ تم دونوں ایک دوسرے کو کیا تک رہے ہو؟ مجھے لگتا ہے کہ آپ دونوں اپنے جی میں سوچ رہے ہیں، لو، بیٹی۔ انہوں نے اس نوجوان کو بہر حال قابو کر ہی لیا، اس میں ذرا بھی پختگی نہیں ہے۔ جناب، مجھ میں ہے پختگی۔ جتنی آپ سمجھتے ہیں اس سے زیادہ ہی مضبوطی ہے مجھ میں! اور ثبوت یہ ہے کہ جو پوزیشن میری تھی اس کے باوجود میں نے جی میں فوراً کہا ’یہ میرا فرض ہے۔ مجھے اپنے باپ سے سب کچھ کہہ دینا چاہئے اور ان

کے کان تک پہنچا دینا چاہئے، چنانچہ میں نے زبان کھولی۔
جو کہنا تھا کہہ ڈالا۔ اور انہوں نے پوری طرح سن لیا،،
”مگر کیا؟ ٹھیک سے بتاؤ، تم نے ان سے کیا کہہ دیا؟،،
نتاشا نے بے تابی سے پوچھا۔

”یہی کہ بس اب مجھے کسی اور سے شادی کرنی نہیں ہے۔
جس کو چننا تھا جن چکا۔ یعنی تم کو۔ البتہ یہ بات ہے کہ
میں نے ان سے یوں دو ٹوک نہیں کہہ دیا بلکہ ان کو اس کے
لئے تیار کر دیا اور اب کل کہہ بھی دوں گا۔ میں نے جی میں
ٹھان لی ہے۔ ابتدا یوں کی، میں نے ان سے کہا کہ روپے کے لئے
شادی کرنا بڑی شرمناک اور نلامت انگیز بات ہے اور یہ کہ
ہم جو خود کو خاندانی اسیرزادوں میں شمار کریں اس سے بڑھ کر
بے وقوفی کیا (میں نے ان سے ایسی بے تکلفی سے کہا جیسے ایک
بھائی دوسرے بھائی سے کہتا ہے)۔ پھر میں نے انہیں سمجھایا
کہ دیکھئے میں tiers-état ہوں اور یہ کہ tiers-état c'est
l'essentiel* یعنی مجھے اس پر فخر ہے کہ میں بھی دوسروں
کی طرح ہوں اور میں نہیں چاہتا کہ کسی سے بھی خود کو برتر
سمجھوں... میں نے بہت جوش و خروش اور قائل کرنے والے انداز
سے بات چیت کی۔ خود مجھے اپنے اوپر حیرت ہو رہی تھی۔ اور
ان کے اپنے نقطہ نظر سے ہی میں نے سب ثابت کیا... میں نے
ان سے صاف صاف لفظوں میں کہہ دیا کہ ہم لوگ کس قسم
کے پرنس ہیں۔ صرف خاندانی پرنس ہیں ورنہ حقیقت میں کہاں
کی شہزادگی رکھی ہے ہمارے پاس؟ اول تو یہی کہ ہم کوئی
خاص دولت مند نہیں اور دولت ہی اصلی چیز ہے۔ فی الحال تو
سب سے بڑا پرنس ہے روٹشیلڈ۔ اور پھر دوسرے یہ کہ ایک
زمانہ ہوا اعلیٰ سوسائٹی میں ہمارا کوئی بڑا کارنامہ سننے میں نہیں
آیا۔ ہمارے آخری بزرگ چچا سیمیون والکوفسکی تھے۔ ان کا نام
بھی صرف ماسکو تک محدود تھا اور وہ بھی اس وصف کے ساتھ
کہ انہوں نے اپنی رعایا کے آخری تین سو آدمی بھی بیچ کھوچ
ڈالے۔ اور اگر خود ابا جان نے رقم پیدا نہ کی ہوتی تو ان کے

* سماج کا تیسرا درجہ... تیسرا درجہ سب سے اہم ہے
(فرانسیسی)۔

پوتے خود ہل چلا رہے ہوتے۔ اس طرح کے پرنس رہ گئے ہیں اب تو۔ بھلا کیا ہے ہمارے پاس جس کا غرور کریں۔ مختصر یہ کہ میں نے وہ ساری باتیں کہہ ڈالیں جو بہت دنوں سے میرے دماغ میں پک رہی تھیں۔ بس، سبھی کچھ سنا دیا۔ صاف دو ٹوک طریقے سے بلکہ حقیقت میں کچھ اور بھی کہا میں نے۔ وہ تو چپ ہی رہے۔ جواب تک نہ دیا انہوں نے۔ الٹا اور مجھے ڈانٹنے لگے کہ میں نے کاؤنٹ نائٹسکی کے ہاں آنا جانا کیوں چھوڑ دیا ہے۔ اور پھر بولے کہ مجھے کوشش کر کے پرنس 'ک' کی نظر میں چڑھنا چاہئے جو سیری دھرم ماتا کا درجہ رکھتی ہیں، کیونکہ اگر ان کے حضور میں میری پذیرائی ہوگی تو پھر ہر جگہ آڈیٹنگ ہوگی اور زندگی بن جائے گی۔ پھر وہ اسی کے بارے میں کہتے سنتے رہے اور سب سے زیادہ اسی بات پر زور دیتے رہے۔ ہر بات میں اسی طرف اشارہ تھا کہ جب سے نتاشا، میرا تمہارا ساتھ ہوا ہے، میں نے سب سے ترک تعلق کر لیا اور یہ تمہارا اثر ہے جو ایسا ہو رہا ہے۔ لیکن انہوں نے ابھی تک تمہارے بارے میں سیدھے طریقے سے کچھ نہیں کہا۔ دراصل وہ خود کتراتے ہیں۔ ہم دونوں بڑی چالاک سے ایک دوسرے کی تاک لگائے بیٹھے ہیں کہ موقع ملے اور دھر لیں لیکن تم یقین کرنا نتاشا کہ جشن ہماری ہی گلی میں رہے گا۔“

”اچھا، بہت خوب۔ یہ کہو کہ آخر میں ہوا کیا؟ انہوں نے کیا کہا؟ اصلی بات یہ ہے۔ تم بھی ایوشا کس قدر باتونی ہو...“

”خدا ہی جانے۔ ان کے دل کی بات سمجھنا بالکل کسی کے بس کی نہیں ہے۔ میں بالکل باتونی نہیں ہوں۔ میں سمجھ کی بات کر رہا ہوں۔ وہ کوئی فیصلہ نہیں کر پا رہے تھے۔ بس سیری ساری بحث پر مسکرا دئے، مسکراہٹ بھی کیا تھی جیسے انہیں سیری حالت پر افسوس ہو۔ میں جانتا ہوں کہ واقعی یہ زہرخند توہین آسیر ہے لیکن میں کیوں سرماؤں اس پر۔ بولے کہ تم سے مجھے اتفاق ہے لیکن چلو، ہم کاؤنٹ صاحب نائٹسکی کے ہاں چلیں۔ اور دیکھو خیال رکھنا، اس قسم کی کوئی بات وہاں پر منہ سے نہ نکلے۔ میں تو تمہاری بات سمجھتا ہوں۔ وہ لوگ نہیں سمجھتے، انہوں نے اتنا کہا۔ میرے خیال میں انہیں خود وہاں

اچھی نظروں سے نہیں دیکھا جاتا۔ وہ لوگ ان سے کسی بات پر خوش نہیں ہیں۔ اب سوسائٹی میں غالباً ان کا مان نہیں رہا۔ کاؤنٹ صاحب شروع میں تو مجھ سے شان و شکوہ سے ملے، بہت آن بان دکھائی گئی۔ ایسے بظاہر جیسے انہیں یہ یاد ہی نہیں رہا کہ میں بھی اسی خانوادے میں پلا بڑھا ہوں۔ وہ کچھ ذہن پر زور دے کر یاد کرنے لگے، ہاں واقعی! مطلب یہ ہوا کہ وہ میرے ناشکرے بن پر ناراض ہیں کسی قدر۔ اگرچہ سچ پوچھو تو میری طرف سے کوئی ناشکراہن نہیں ہوا ہے۔ ان کے محل میں عجب بے کیفی ہے۔ صرف اسی لئے میں نے وہاں آنا جانا ترک کر دیا۔ میرے ابا جان کا وہاں بڑا رسمی سا خیرمقدم ہوا۔ اس قدر رسمی کہ میری سمجھ میں نہ آیا کہ آخر وہ وہاں جاتے ہی کیوں ہیں۔ مجھے سخت ناگوار گزرا۔ بیچارے ابا جان وہاں خود کو نیچ بنائے لے رہے ہیں۔ میں خوب سمجھتا ہوں کہ یہ سب میری بدولت ہے۔ مگر مجھے خود تو کچھ نہیں چاہئے۔ میں نے سوچا تھا کہ جو کچھ میں محسوس کر رہا ہوں وہ بعد میں ابا جان سے کہہ دوں گا لیکن ضبط کر کے رہ گیا۔ اور واقعہ یہ ہے کہ کہنے سے حاصل بھی کیا؟ انہوں نے اپنی جگہ جو سوچ رکھا ہے اسے تو میں بدلنے سے رہا۔ کہہ کر صرف ان کی فکر و پریشانی میں ہی اضافہ کروں گا، ویسے بھی وہ آجکل پریشانیوں میں رہتے ہیں۔ خیر، تو میں نے سوچا۔ کوئی بات نہیں، میں چالاکی سے کام لوں گا اور ان سب کے چھکے چھڑا دوں گا۔ کاؤنٹ صاحب کو میری عزت کرنی پڑے گی۔ اور کیا سمجھے تم لوگ؟ میں اپنے مقصد میں کامیاب ہوا۔ دن بھر کے اندر فوراً ہر چیز بدل گئی۔ اب جناب کاؤنٹ کی عقل شریف میں نہیں آ رہا تھا کہ مجھے کہاں اٹھائیں، کہاں بٹھائیں۔ یہ سب میرا کیا دھرا تھا۔ صرف میرا۔ محض میری چالاکی کی بدولت یہ نوبت پہنچی کہ خود ابا جان حیران تھے اور ہاتھ پھیلا کر رہ گئے!...

”ستو، الیوشا، اچھا ہو کہ تم اصل معاملے کے بارے میں ہی بات کرو!،، نتاشا بے صبری سے چیخی۔ ”میں سمجھی تھی کہ تم کچھ ہمارے متعلق بتاؤ گے لیکن تم ہمیں صرف یہ سنانے پر تلے ہوئے ہو کہ کاؤنٹ نائٹسکی کے یہاں تم نے کیا کمال دکھائے۔ بیلا مجھے تمہارے کاؤنٹ صاحب سے کیا لینا۔،،

”کیا لینا؟ ستنے ہیں آپ ایوان پتروچ، وہ کہتی ہیں ’کیا لینا؟ جی ہاں، اسی میں تو اصل بات ہے۔ تم خود دیکھ لوگی ابھی۔ آخر میں پہنچ کر سب کھل جائے گا۔ ذرا مجھے کہہ لینے دو... اور آخر (آدمی صاف کھل کر کیوں نہ کہے!) بات یہ ہے کہ نتاشا اور آپ بھی ایوان پتروچ، ممکن ہے کہ میں دراصل بہت ہی، یعنی بہت ہی ناسعقولیت سے کام لے رہا ہوں، بلکہ یوں فرض کریں کہ حماقت سرزد ہو رہی ہے (کیوں کہ بعض اوقات ایسا بھی ہوا ہے)۔ تاہم اس قصے میں آپ یقین کیجئے گا کہ میں نے بڑی ہی ہوشیاری دکھائی ہے... بلکہ سچ بوجھو تو اصل میں عقلمندی کا کرشمہ۔ یہاں تک کہ میں تو جانوں آپ خود بہت خوش ہوں گے اس بات سے کہ میں سدا کا... بے وقوف نہیں ہوں۔“

”ارے نہیں۔ کیا بات کرتے ہو ایوشا، بس کرو۔ سیری

جان!...“

نتاشا کو یہ برداشت نہیں ہو سکا کہ ایوشا کو بے وقوف سمجھا جائے۔ بارہا ایسا ہو چکا تھا کہ وہ مجھ سے خفا ہو جاتی تھی اگرچہ زبان سے کچھ نہ کہتی تھی، جب کبھی میں بلا تکلف اور بے احتیاط طریقے سے ایوشا کے سامنے ثابت کرنے لگتا کہ بھئی، تم سے بے وقوفی سرزد ہوئی ہے۔ اس کی یہ دکھتی رگ تھی۔ اسے گوارا نہ ہوتا تھا کہ ایوشا کی توہین ہوتے دیکھے اور غالباً محسوس زیادہ اس لئے ہوتا تھا کہ وہ خود بھی ایوشا کی معذوریوں کو سمجھتی تھی۔ لیکن نتاشا نے اس پر کبھی اشارے میں بھی یہ بات ظاہر نہ کی تھی اس خیال سے کہ کہیں ایوشا کی خود پسندی کو ٹھیس نہ لگے۔ بہر حال وہ خود اس خاص معاملے میں بہت حساس تھا اور ہمیشہ نتاشا کی دلی کیفیت کا اندازہ کر لیتا تھا۔ نتاشا یہ دیکھتی اور اسے صدمہ پہنچتا اور پھر وہ اسی وقت ایوشا کی تعریفیں کر ڈالتی اور اس سے لاڈ کرنے لگتی۔ اسی لئے ایوشا کے الفاظ نے نتاشا کے دل میں ٹیس پیدا کی...

”بکواس ہو چکی۔ ایوشا، تم صرف سن موجی آدمی ہو۔ تم

بالکل اس قسم کے نہیں ہو،“ نتاشا نے ٹوک کر کہا۔ ”تم آخر

خود کو گرا کیوں رہے ہو؟“

”اچھا تو خیر، یہ بھی ہوا۔ اب ذرا مجھے پورا قصہ کہہ

لینے دو۔ جب کاؤنٹ صاحب کے یہاں یوں استقبال ہوا تو ابا جان بھی شاید مجھ پر ناراض ہوئے۔ میں نے سوچا، کوئی بات نہیں، دیکھتے جاؤ۔ وہاں سے ہم پرنسس صاحبہ کی طرف روانہ ہوئے۔ میں نے بہت زمانے سے سن رکھا تھا کہ وہ اتنی بوڑھی ہیں کہ قریب قریب سٹھیا گئی ہیں اور اونچا بھی سنتی ہیں، اس کے علاوہ انہیں پلوں کا بڑا شوق ہے۔ کتوں کا ایک اچھا خاصا گلہ پال رکھا ہے اور انہیں جان سے پیارا رکھتی ہیں۔ ان سب باتوں کے باوجود سماج میں وہ بہت بااثر ہیں۔ یہاں تک کہ اور تو اور خود کاؤنٹ نائٹسکی دی گریٹ ان کے آگے سر تعظیم خم کرتے ہیں۔ چنانچہ میں نے راستے میں منصوبہ گاٹھ لیا کہ اب آگے کیا کرنا ہے۔ اور آپ کیا سمجھے، بھلا میں نے اس کی بنیاد کس چیز پر رکھی؟ اس پر کہ کتنے ہمیشہ سیرے گرد ہو جاتے ہیں۔ خدا بچائے۔ میں نے خود اندازہ کیا ہے۔ یا تو یہ اس وجہ سے ہوگا کہ میری ذات میں کوئی مقناطیسی کشش موجود ہے یا پھر اس لئے کہ مجھے سب طرح کے جانور پسند ہیں۔ پتہ نہیں، کتنے ہی مجھے پیار کرتے ہیں یا کیا، ہے کوئی ایسی ہی بات۔ اور ہاں، اب یہ مقناطیسی کشش کا جو ذکر آیا تو میں نے ناشا تم سے اب تک اس کا تذکرہ نہیں کیا۔ ابھی حال کی بات ہے کہ ہم نے روحوں کو بلایا تھا، میں ایک آدمی کے پاس تھا جو روحوں کو بلانے کا عمل کرتا ہے۔ کس قدر عجیب لگتا ہے۔ ایوان پترووج، واقعی مجھ پر بڑا اثر ہوا۔ میں نے کہا، اچھا جولیس سیزر* کو بلوائیے۔“

”اف۔ خدایا، تمہیں جولیس سیزر کی کیا ضرورت آ پڑی تھی؟“
 ناشا قہقہوں میں ڈوب کر چلائی۔ ”یہی رہ گیا تھا ہونے کو،“
 ”کیوں، کیا ہے۔ میں کوئی بھلا وہ ہوں کہ... مجھے جولیس سیزر کو بلوانے کا حق نہیں پہنچتا؟ اور اس سے جولیس سیزر کا کیا حرج ہوتا؟ اوپر سے ہنس رہی ہیں!“
 ”خیر، کچھ نہیں، کوئی حرج نہیں تھا اس کے بلوانے میں... میری جان۔ اچھا یہ بتاؤ، تم سے جولیس سیزر نے کیا کہا؟“

* سیزر، ہائی جولیس (تقریباً ۱۰۰ تا ۴۴ ق م) - روم کا بادشاہ اور مشہور سپہ سالار - (ایڈیٹر)

”ہائے، اس نے لچھ بھی نہیں کہا۔ میں نے بس ہاتھ میں ہنسل تھام لی اور ہنسل خود بخود کاغذ پر لکھتی چلی گئی۔ بتایا گیا کہ جولیس سیزر لکھ رہے ہیں۔ مجھے تو اس کا یقین نہیں۔“

”مگر جولیس سیزر نے لکھا کیا؟“

”ہاں تو انہوں نے کوئی ایسی چیز لکھی جیسے وہ گوگول کے ہاں ہے کہ ’اندر ڈبوؤ...‘ * بس بہت ہو چکا، ہنسی ٹھٹھا،“

”اچھا اب تم وہ پرنس والی بات تو بیان کرو۔“

”تم تو بیچ بیچ میں رخنہ ڈال رہی ہو۔ خیر، ہم پہنچے پرنس کے ہاں۔ اور میں نے پہنچتے ہی ممی کو چمکارنا شروع کر دیا۔ یہ ممی نہایت بے ہودہ اور خوفناک قسم کی بوڑھی کتیا ہے۔ بڑی لیچڑ اور منہ مارنے کی شوقین۔ پرنس کو اس کتیا سے جنون کی حد تک پیار ہے بلکہ اس پر دل و جان سے فدا ہیں۔ میرا تو خیال ہے کہ مالکن اور کتیا دونوں کی ایک ہی عمر ہوگی۔ شروع میں نے یوں کیا کہ ممی کو مٹھائی کی گولیاں کھلانے لگا اور دس منٹ کے اندر اندر میں نے اسے ہاتھ ملانا سکھا دیا جو یہ لوگ اب تک نہیں سکھا سکے تھے۔ پرنس خوشی سے پھولی نہیں سمائیں بلکہ فرط مسرت میں ان کی آنکھ سے آنسو نکل پڑے: ’ارے ممی، ممی، ممی کو دیکھو، ہاتھ ملارہی ہے! کوئی شخص اندر آیا: ’دیکھو تو ممی ہاتھ ملارہی ہے! سیرے منہ بولے بیٹے نے اسے ہاتھ ملانا سکھا دیا!، کاؤنٹ نائسنکی صاحبہ بھی آ پہنچے: ’افوہ، ممی ہاتھ ملارہی ہے!، پرنس صاحبہ نے سیری طرف شکرگزار نگاہوں سے قریب قریب آنسو بھر کر دیکھا۔ وہ بذات خود حد سے زیادہ اچھی خاتون ہیں۔ مجھے ان کے حال پر بڑا ترس بھی آیا۔ مگر میں نے موقع کو ہاتھ سے نکلنے نہیں دیا اور ان کی تعریف میں تصدیق شروع کر دئے۔ ایک ان کے پاس نسوار کی ڈیہ ہے جس پر ان کی شبیہ بنی ہوئی ہے۔ یہ شبیہ اس وقت کی ہے جب وہ دلمہن بنی تھیں، کوئی ساٹھ سال

* گوگول کے منظر ”مقدمہ“ کا ایک کردار بتاتا ہے کہ اس کی ایک بیمار رشتہ دار نے اپنے وصیت نامے کے آخر میں اپنے نام کی بجائے لفظ ”اندر ڈبوؤ“ لکھ دیا تھا۔ (ایڈیٹر)

پہلے۔ ان سے وہ ڈبیہ گر گئی۔ میں نے فوراً اٹھالی اور حیرت سے چیخا جیسے پہلے مجھے معلوم نہ تھا: *Quelle charmante peinture! واہ کیا بے مثال حسن ہے!، بس، اس سے تو وہ بالکل ہی پگھل گئیں اور سچو سے کبھی ادھر کی، کبھی ادھر کی باتیں کرنے لگیں۔ انہوں نے پوچھا کہ کہاں تعلیم پائی ہے، کس کس کے ہاں آنا جانا ہے؟ بولیں کہ میرے سر کے بال بہت خوب ہیں وغیرہ وغیرہ۔ اس سلسلے کو بڑھانے کے لئے میں نے انہیں ایک اسکینڈل سنا ڈالا جس پر انہیں ہنسی آئی۔ انہیں اس قسم کی چیزیں بہت پسند ہیں۔ انہوں نے یوں تو سیری جانب انگلی اٹھائی (یعنی بری بات!) مگر اس کے باوجود انہیں ہنسی بہت آئی۔ جب انہوں نے مجھے رخصت کیا تو پیار کیا، دعائیں دیں اور وعدہ لیا کہ دیکھو روزانہ آیا کرو تاکہ جی بہلتا رہے۔ کاؤنٹ صاحب نے بھی سیرا ہاتھ دبا یا، ان کی آنکھوں میں چکنائی پیدا ہو گئی۔ اور ابا جان جو یوں بھی بہت شریف، نیکدل، مہربان اور باعزت آدمی ہیں، لیکن آپ یقین کیجئے، نہ کیجئے، اس روز جب ہم دونوں گھر واپس آئے تو وہ خوشی کے مارے روتے روتے سنبھل گئے۔ انہوں نے مجھے گلے لگایا اور کیل کر بات کرنے پر اتر آئے، مگر ذرا رازداری کے ساتھ کھل کر بات کی۔ مجھے سمجھانے لگے کہ کیریئر یعنی آدمی کا مستقبل، تعلقات، شادی اور رویہ کتنی ضروری چیزیں ہیں۔ بہت سی ایسی باتیں انہوں نے کہیں کہ میں سمجھا بھی نہیں۔ اور اس کے بعد ہی انہوں نے مجھے یہ رویہ بھی دیا۔ کل کا ذکر ہے یہ۔ اب مجھے پھر کل وہاں پرنس صاحبہ کے ہاں جانا ہے۔ کچھ بھی ہو، میرے ابا جان بے حد باعزت آدمی ہیں۔ کوئی برا خیال مت رکھنا ان کے بارے میں۔ یہ اور بات ہے کہ نتاشا، وہ مجھے تم سے جدا کرنے کی کوشش کرتے ہیں لیکن یہ محض اس وجہ سے ہے کہ ان کی آنکھوں میں چکاچوندہ ہو گئی ہے اور وہ کاتیا کے لاکھوں کی رقم پر دانت لگائے ہوئے ہیں اور تمہارے پاس رقم ہے نہیں۔ وہ رقم بھی چاہتے ہیں تو صرف میرے خیال سے۔ تمہارے ساتھ ان کی ناانصافی اس لئے ہے کہ وہ تمہارے بارے میں علم نہیں رکھتے۔

* واہ کیا لاجواب نقاشی ہے! (فرانسیسی)

کیا سبب ہے کہ ایک باپ اپنے بیٹے کی خوشی نہیں دیکھنا چاہتا؟ اور یہ ان کی خطا نہیں ہے جو وہ خوشی اور مسرت کو لاکھوں کی رقم سے ناپتے ہیں۔ یہ سب لوگ ایک ہی قسم کے ہیں۔ آدمی کو چاہئے کہ ان کو انہی کے نقطہ نظر سے جانچے تب کہیں آپ کو اندازہ ہوگا کہ نہیں، وہ راستی پر ہیں۔ میں نے جان بوجھ کر تمہارے پاس آنے کی جلدی مچائی نتاشا، صرف اس لئے کہ تمہیں اطمینان دلا دوں کیونکہ میں جانتا ہوں کہ میرے ابا جان کی طرف سے تمہارا دل صاف نہیں ہے اور اس میں تمہاری بیٹی کیا خطا... میں کوئی تمہیں الزام نہیں دیتا...“

”تو معنی یہ ہوئے کہ جو کچھ ہوا ہے وہ اس قدر کہ تم نے پرنسس کی نظر میں اپنی حیثیت بنا لی؟ تو تمہاری ساری ہوشیاری کا حاصل یہی کچھ ہوا نا؟، نتاشا نے سوال کیا۔

”نہیں بالکل نہیں۔ میں کہوں گا کہ ایسا نہیں ہے۔ ابھی تو صرف آغاز ہے... میں نے تمہیں پرنسس کا قصہ صرف اس خیال سے سنایا کہ بتا سکوں کہ انہی کے ذریعے سے ابا جان پر سیری گرفت ہوگی۔ لیکن اصل قصہ جو میں کہنا چاہتا ہوں وہ تو ابھی شروع بھی نہیں ہوا۔“

”اچھا تو وہ بھی کہو۔“

”آج میرے ساتھ عجیب واقعہ پیش آیا۔ بہت ہی عجیب واقعہ ہے۔ ابھی تک میں حیرت زدہ ہوں، الیوشا نے بیان جاری رکھا۔

”میں آپ کو یہاں پر یہ بتا دوں کہ اگرچہ میرے ابا جان اور کاؤنٹیس صاحبہ کے درمیان سیری منگنی طے ہو چکی ہے لیکن ابھی تک کوئی باضابطہ اعلان اس بات کا نہیں ہوا ہے اس لئے کسی لمحے یہی یہ رشتہ توڑا جا سکتا ہے اور کوئی ہنگامہ یا کوئی بات نہیں ہوگی۔ صرف ایک کاؤنٹ نائٹسکی صاحب ہیں جنہیں اس بات کی خبر ہے۔ مگر وہ پتھر بھی ہمارے اپنے عزیز اور محسن سمجھے جاتے ہیں۔ اچھا اس سے بڑھ کر یہ کہ اگرچہ کاتیا سے سیری اچھی خاصی ملاقات پچھلے دو ہفتوں سے چل رہی ہے لیکن ہم دونوں نے آج شام تک ایک بار بھی مستقبل یعنی شادی وغیرہ کے بارے میں۔ یعنی یوں کہو کہ محبت کا ایک لفظ اپنے منہ سے نہیں نکالا۔ اس کے علاوہ قاعدے کی بات ہے کہ پہلے ہمیں پرنسس ’ک‘ کی رضامندی حاصل کرنی چاہئے، کیونکہ وہی ہیں جن سے امید ہے

کہ سرپرستی کا ہاتھ رکھیں گی اور زرزور کی بارش کریں گی۔ جو وہ کہہ دیں گی دنیا وہی کہے گی۔ ان کا اثر و رسوخ بڑا ہے... اور سب سے زیادہ جو چیز مقصود ہے انہیں وہ یہ کہہ پرنس 'ک' ہی مجھے سماج میں آگے بڑھا سکتی ہیں۔ لیکن زیادہ تر یہ اصرار کاتیا کی سوتیلی ماں کاؤنٹیس کی طرف سے ہو رہا ہے جو اس معاملے کو طے کرنے پر تلی ہوئی ہیں۔ نکتہ اس میں یہ ہے کہ غالباً بڑی پرنس کو غیرملکوں میں ان کے کرتوت سے شکایت ہے اس لئے وہ اپنے خاندان میں کاتیا کی ماں کو لینے کے لئے تیار نہیں اور بڑی پرنس نہ مانیں، تو پھر کوئی بھی منہ نہیں لگائے گا شاید۔ چنانچہ کاتیا سے میرا رشتہ گویا انہیں ایک اچھا بہانہ مل گیا ہے۔ چنانچہ وہی کاؤنٹیس جو اس رشتے کے سخت خلاف رہی ہیں، اب اس سے بہت خوش ہوئیں کہ مجھے پرنس کے ہاں خاص عزت نصیب ہوئی۔ مگر یہ ایک جملہ معترضہ تھا۔ اصل بات جو مجھے کہنی تھی وہ یہ ہے کہ اگرچہ کاتیرینا فیودوروونا سے سیری ملاقات پہلے سال سے ہے، پھر بھی میں اس وقت تک محض لڑکا تھا، نہ تو کچھ سمجھ سکا تھا اور نہ کچھ دیکھ سکا تھا اس لڑکی میں...“

”یوں سمجھو کہ اس وقت تک تم مجھ سے زیادہ محبت کرتے تھے، نانشا بیچ میں بول پڑی۔“ اور اسی لئے تم اس لڑکی میں کچھ دیکھ نہ سکے۔ اور اب...“

”بولو مت نانشا!، ایوشا گرم ہو کر بولا ”تم غلطی پر ہو، اور سیری توہین بھی کر رہی ہو!.. میں تمہاری بات کا جواب تک نہیں دوں گا۔ تم سنتی جاؤ۔ خود ماں لوگی... اور کاش تمہیں خبر ہوتی کہ کاتیا کیا ہے! کاش تمہیں اندازہ ہوتا کہ کیا نازک، نفیس، فاختہ جیسی روح اس نے پائی ہے! مگر تمہیں معلوم ہو جائے، ذرا مجھے اپنی بات ختم کر لینے دو۔ کوئی دو ہفتہ پہلے جب میرے ابا جان مجھے ان لوگوں کے ہاں لے کر پہنچے، وہ لوگ ابھی اپنی سفر سے لوٹے تھے، تو میں نے غور سے اس لڑکی کا جائزہ لینا شروع کیا۔ میں نے ناڑ لیا کہ وہ بھی مجھے توجہ سے دیکھتی ہے۔ اس پر میرا تجسس بڑھ گیا۔ اور اس کے بارے میں کیا کہنا کہ اس لڑکی کے متعلق زیادہ جاننے کی طرف ایک خاص توجہ تھی ہی سیری۔ اور اس وقت سے تھی جب سے مجھے ابا جان کا وہ خط ملا تھا جس کا مجھ پر اتنا اثر ہوا۔ میں اس لڑکی کے

بارے میں کچھ نہیں کہوں گا۔ میں اس کی تعریف نہیں کرنے والا۔ البتہ صرف ایک بات کہوں گا۔ وہ کیا کہ اپنے حلقے والوں کی وہ بالکل ضد واقع ہوئی ہے۔ اس قدر اچھوتی طبیعت اس نے پائی ہے، ایسی جاندار اور راست باز روح ہے، صداقت اور پاکیزگی میں اس قدر پختہ کار مزاج ہے کہ میں تو اس کے سامنے بالکل بچہ لگتا ہوں، قطعی چھوٹا بھائی اگرچہ اس کی عمر صرف سترہ برس کی ہے۔ ایک اور بات جس کا مجھے اندازہ ہوا کہ اس میں ایک نہایت مغموم کیفیت بسی ہوئی ہے، کوئی درپردہ سی شے۔ بہت کم سخن ہے وہ۔ گھر پر بھی بولتی چالتی نہیں جیسے بولتے ڈرتی ہو... لگتا ہے کہ اپنے ہی کسی خیال میں غرق ہے۔ مجھے خیال آتا ہے کہ شاید میرے ابا جان سے وہ گھبرائی ہوگی۔ اسے اپنی سوتیلی ماں بھی پسند نہیں ہیں۔ میرا اندازہ ہے یہ۔ خود کاؤنٹیس ہی نے اپنے کسی مطلب سے یہ خبر پھیلانی ہے کہ میری سوتیلی بیٹی مجھے بہت چاہتی ہے۔ یہ سب جھوٹ ہے۔ حقیقت صرف اتنی ہے کہ کاتیا بے چوں و چرا اس کا کہنا مانتی ہے۔ ایسا معلوم ہوتا ہے کہ ان دونوں ماں بیٹی میں اس بارے میں کوئی سمجھوتہ ہے۔ چار دن ہوئے تمام شہادوں کے بعد میں نے طے کیا کہ اب اپنے ارادے کو عمل میں لانا چاہئے۔ چنانچہ آج شام میں نے وہی کیا۔ میرا منصوبہ یہ تھا کہ کاتیا سے سب کچھ کہہ ڈالوں گا، اس کے سامنے پورا اعتراف کر لوں گا اور اسے اپنا طرفدار بنا لوں گا اور اس طرح یہ سارا قصہ ختم ہو جائے گا...،

”کیا مطلب تمہارا؟ کیا کہنا تھا، کس بات کا اعتراف کرنا تھا؟“، نناشا نے بے چینی سے سوال کیا۔

”سب کچھ قطعی طور سے، ہر بات،، ایوشا نے جواب دیا۔ ”خدا کا شکر کہ اس نے مجھے یہ توفیق عطا کی اور میری ہمت بندھائی۔ لیکن پھر کیا ہوا، سنو! چار دن ہوئے کہ میں نے طے کر لیا کہ تم دونوں سے الگ رہوں اور آپ سے ہی آپ اس قصے کا خاتمہ کر دوں۔ اگر میں آپ لوگوں کے پاس ہوتا تو مجھے یہ سب کرنے میں جھجک ہوتی رہتی۔ صرف آپ کی باتیں سنتا رہتا اور خود کچھ کرنے کی جرأت کبھی نہ ہوتی۔ لیکن جب میں اکیلا رہ گیا اور خود کو اس پوزیشن میں کر لیا جس میں ہر منٹ اپنے آپ کو یاد دلاتا رہوں کہ مجھے یہ کرنا ہے، یہ قصہ ختم کر دینا

ہے، ختم کر ہی ڈالنا ہے، تو بہرحال میں نے جی کڑا کر لیا اور اسے ختم کر ڈالا۔ میں چاہتا تھا کہ آپ کے سامنے اس وقت آؤں جب سارا قصہ نمٹ چکا ہو اور وہ اب نمٹ چکا ہے!،

”کیا؟ کیسے آخر؟ کیا صورت ہوئی؟ جلدی سے بتاؤ!،“

”بڑی سیدھی سی بات ہے۔ میں نے کاتیا سے ہی نہایت صفائی، جرأت اور ایمان داری کے ساتھ رجوع کیا... لیکن پہلے میں آپ کو ایک اور بات بتا دوں جو اس سے ذرا بیشتر واقع ہوئی اور اس سے میں کافی چونک گیا۔ گھر سے باہر نکلنے کے سنٹ بھر پہلے ابا جان کو ایک خط ملا۔ میں ان کے مطالعے کے کمرے میں جا رہا تھا، جاتے جاتے دروازے میں رک گیا۔ ان کی نظر مجھ پر نہیں پڑی۔ اس خط کا ان پر ایسا جادو ہوا کہ وہ اپنے آپ سے باتیں کرنے لگے، آپ ہی آپ سنہ سے ہاں، ہوں کرتے گئے، اور کمرے میں اکیلے بے خبر ٹہلتے رہے۔ اور ایک دم سے ہنسی چھوٹ گئی۔ خط اس وقت ان کے ہاتھ میں تھا۔ میں اندر قدم رکھتے گھبرایا اور سنٹ بھر باہر ہی ٹھیرا رہا۔ ابا جان کسی بات پر ایسے مزے میں آئے ہوئے تھے، اس قدر لطف لے رہے تھے کہ بس، وہ مجھ سے کچھ عجب طرح مخاطب ہوئے، ایک دم بات توڑی اور کہا کہ جلدی سے تیار ہو جاؤ۔ اگرچہ ابھی ہمارا باہر جانے کا وقت نہیں ہوا تھا۔ آج ان کے ہاں گھر میں کوئی باہر کا آدمی بھی نہ تھا، بس ہم دو ہی تھے اور ہاں، ناشا، تمہارا اندازہ غلط ہے کہ دعوت تھی وہاں، کسی نے تمہیں غلط اطلاع دی۔،“

”افوہ، اصل بات سے مت ہٹکو ایوشا، مہربانی کر کے یہ بتاؤ کہ تم نے کاتیا سے کیسے کہا؟“

”خوش قسمتی سے کاتیا کے ساتھ دو گھنٹے تنہائی کے مل گئے۔ اور میں نے اس سے کہا کہ اگرچہ لوگ میرا تمہارا رشتہ ٹھیرا رہے ہیں لیکن ہماری شادی ممکن نہیں ہے۔ میرے دل میں تمہاری بڑی جگہ ہے اور میں محسوس کرتا ہوں کہ تم ہی چاہو تو مجھے بچا سکتی ہو۔ پھر میں نے اس کے سامنے ہر ایک بات کا اعتراف کر لیا۔ ذرا خیال تو کرو کہ اسے ہمارے معاملے کا کچھ بھی پتہ نہیں تھا، ناشا! میرے تمہارے قصے کا کوئی علم نہ تھا۔ کاش تم دیکھتیں کہ اس پر کس قدر اثر ہوا۔ شروع میں تو وہ چونک ہی پڑی تھی۔ چہرے سے لہو اڑ گیا۔ بالکل

سفید پڑگئی۔ میں نے اسے سارا قصہ سنایا کہ کیسے تم نے میری خاطر اپنا گھر بار چھوڑا، کیسے ہم دونوں تب سے ایک ساتھ رہتے ہیں اور اب ہم دونوں کس درجہ پریشان ہیں۔ ہر طرف سے خطرہ ہی خطرہ ہے۔ آخری اپیل آپ سے کر رہے ہیں کہ (میں نے اسے تمہارا نام بھی بتا دیا، نتاشا) آپ ہماری حمایت کیجئے۔ اور اپنی سوتیلی ماں سے صاف صاف کہہ دیجئے کہ مجھ سے آپ شادی نہیں کریں گی۔ بس اسی میں ہمارا چٹکارا ہے اور کسی اور سے کوئی توقع نہیں کرنی ہے۔ اس لڑکی نے اس قدر دلچسپی اور ہم دردی سے ساری باتیں سنیں۔ اس لمحے اس کی آنکھیں، کیا کہوں کہ کیسی لگ رہی تھیں۔ ساری روح سمت آئی تھی ان آنکھوں میں تم جانو۔ آنکھیں اس کی قطعی نیلی ہیں۔ اول تو اس نے شکریہ ادا کیا کہ میں نے اس پر کسی قسم کا شک و شبہ نہ کیا، پھر یہ قول دیا کہ اچھا، جتنا مجھ سے ہو سکے گا مدد کروں گی۔ پھر وہ تمہارے بارے میں پوچھنے لگی۔ کہنے لگی کہ تم سے ملنے کو بہت جی چاہتا ہے۔ مجھ سے کہا کہ تم تک یہ پیغام پہنچا دوں کہ وہ تم سے ٹھیک بہن کی طرح محبت کرتی ہے اور تم سے بھی اسی کی خواہاں ہے۔ جب اس نے میری زبانی سنا کہ میں تم سے پانچ دن سے ملنے نہیں آیا ہوں تو فوراً اصرار کرنے لگی کہ جاؤ۔ ملنے جاؤ...“

نتاشا پر اثر ہوا۔

”اور تم تھے کہ اتنی دیر سے کسی بہری پرنسس کا قصہ سنانے میں وقت ضائع کئے چلے جا رہے تھے۔ عائے، الیوشا، الیوشا!، نتاشا اسے سلامت بھری نظر سے دیکھ کر چلائی۔ ”اچھا تم مجھے کاتیا کے بارے میں بتاؤ۔ خوش خوش تھی وہ؟ جب اس نے تمہیں رخصت کیا تو اچھے موڈ میں تھی؟“

”ہاں وہ اس پر تو خوش تھی کہ ایک نیک کام کیا لیکن خود رو پڑی۔ کیونکہ وہ بھی مجھ سے پیار کرتی ہے، نتاشا۔ اس نے اپنی زبان سے کہہ دیا کہ اسے ابھی مجھ سے محبت شروع ہی ہوئی ہے۔ عام طور سے وہ لوگوں سے ملتی ملاتی نہیں ہے اور یہ کہ بہت عرصے سے اس کی چشم توجہ میری طرف تھی۔ اس کی نگاہ مجھ پر خاص طور پر اس لئے پڑی کہ چاروں طرف مکاری اور فریب ہی فریب نظر آتا ہے، اور میں اس کے خیال میں ایک مخلص

اور ایمان دار آدمی ٹھیرا۔ وہ اپنی جگہ سے اٹھی اور بولی 'اچھا تو الکسٹی پترووچ، خدا کا سایہ رہے آپ پر، میں نے تو سوچا تھا کہ...، جملہ پورا کئے بغیر ہی اس کے آنسو ابل پڑے اور وہ کمرے سے چل دی۔ ہم دونوں نے یہ فیصلہ کیا کہ کل وہ اپنی سوتیلی ماں سے کہہ ڈالے گی کہ اسے مجھ سے شادی نہیں کرنی ہے اور میں بھی کل ابا جان سے صاف صاف دلیری سے دوٹوک کہہ دوں گا۔ کاتیا نے مجھے اس پر ٹوکا کہ پہلے ہی میں نے ابا جان سے کیوں نہ کہہ دیا۔ 'باعزت شریف آدمی کو کسی بات سے ڈرنا نہ چاہئے!، کس قدر اچھے دل کی لڑکی ہے واقعی! وہ بھی میرے ابا جان کو پسندیدگی کی نظر سے نہیں دیکھتی۔ کہتی ہے کہ وہ زیادہ چالاک ہیں اور روپے کے پھیر میں پڑے رہتے ہیں۔ میں نے ابا جان کی طرفداری کی۔ لیکن اسے میری بات کا یقین نہ آیا۔ اگر کل ابا جان سے میں منوا نہ سکا (اور کاتیا کا تو خیال ہے کہ میں کامیاب نہ رہوں گا) تو اس کی بھی رائے یہی ہے کہ پھر مجھے پرنسس 'ک' کی حمایت حاصل کرنی چاہئے۔ وہ ماں جائیں تو کسی کی مجال نہیں جو مخالفت کرے۔ ہم دونوں نے ایک دوسرے کو قول دیا کہ بہن بھائی کی طرح رہیں گے۔ کاش تمہیں اس کی کہانی معلوم ہوتی۔ اس کا بھی دل کس قدر دکھا ہوا ہے۔ سوتیلی ماں کے ساتھ وہ اپنی زندگی کو، اپنے ماحول کو کس قدر بے زاری کے ساتھ دیکھتی ہے... اس نے صاف صاف تو مجھ سے کچھ نہیں کہا ایسے گویا مجھ سے بھی اسے اندیشہ ہو، لیکن اس کی زبان سے جو الفاظ نکلے ان سے مجھے اس کا اندازہ ہو ہی گیا۔ نتاشا جان! وہ تم کو اگر دیکھ لے تو بل کے کتنی خوش ہوگی! کیا نرم اور شریف دل اس نے پایا ہے! اس سے مل کر ایسا اپناپن لگتا ہے کہ بس! تم دونوں کو قسمت سے ایک دوسرے کی بہن ہونا اور ایک دوسرے سے محبت کرنا بدا ہے۔ سارے وقت میں بس یہی سوچتا رہا۔ اور واقعی میرا دل چاہتا ہے کہ تم دونوں کو ملا دوں اور پاس کھڑا دونوں کو پیار سے دیکھتا رہوں۔ نتاشا پیاری اپنے دل میں کوئی ایسا ویسا خیال نہ لانا، اور مجھ سے اس کا ذکر سننے جانا۔ میرا یہی جی چاہتا ہے کہ تمہارے سامنے اس کا اور اس کے سامنے تمہارا ذکر کرتا رہوں۔ تم

جانتی ہو کہ میں تمہیں اتنا چاہتا ہوں کہ کسی کو نہیں چاہتا،
 اس کو بھی اتنا نہیں چاہتا... تم میری سب کچھ ہو!،
 نتاشا ٹک ٹک ایسے دیکھتی رہی، اس کی نظر میں پیار بھی
 تھا اور کوئی ملال بھی۔ الیوشا کے لفظوں سے گویا اسے راحت
 بھی مل رہی تھی اور ساتھ ساتھ نہ جانے کس قسم کی اذیت بھی۔
 ”اور بہت دن کی بات ہے، کوئی دو ہفتے کی کہ کاتیا مجھے
 بہت ہی شاندار لگتی تھی، وہ کہتا چلا گیا۔ ”میں ہر شام ان
 لوگوں کے ہاں جایا کرتا تھا، سمجھیں تم! اور جب میں گھر
 واپس آتا تو اسی کا خیال رہتا، تم دونوں کا خیال۔ میں سوچتا
 رہتا اور تم دونوں کا مقابلہ کرتا رہتا۔“
 ”اچھا تو، ہم دونوں میں سے کون بہتر ٹھہرا؟، نتاشا نے
 مسکراتے ہوئے پوچھا۔

”کبھی تم، کبھی وہ۔ لیکن آخر میں تم ہی بہتر نکلتی تھیں۔
 اور دوسری طرف یہ کہ جب میں کاتیا سے باتیں کرتا ہوں تو
 مجھے لگتا ہے کہ میں نہ جانے کیسے کچھ زیادہ دانشمند، کچھ
 زیادہ نیک سیرت ہو جاتا ہوں۔ لیکن کیا ہے۔ کل، بس کل کے
 دن سب کچھ طے ہو جائے گا۔“
 ”تو کیا تمہیں اس پر ترس نہیں آتا؟ وہ تم سے پیار کرتی ہے،
 ہے نا؟ تم کہتے ہو کہ خود تم نے محسوس کیا۔“
 ”ہاں، دل تو دیکھتا ہے نتاشا۔ مگر ہم تینوں ایک دوسرے
 سے پیار کریں گے اور پھر...“

”اور پھر خدا حافظ!، نتاشا دبی زبان سے بول پڑی جیسے خود
 سے کہہ رہی ہو۔ الیوشا ہکا بکا رہ گیا۔
 لیکن ہماری گفتگو میں نہایت اچانک طور پر کینڈٹ پڑ
 گئی۔ باورچی خانے میں، جو ساتھ ساتھ ڈیوڑھی بھی تھا، ہلکا سا
 شور سنائی دیا جیسے کوئی اندر داخل ہوا ہو۔ سنٹ بھر بعد
 ساورا نے دروازے کا پٹ کھولا اور الیوشا کو آہستہ سے سر کا
 اشارہ کیا۔ ہم سب اس کی طرف مڑ گئے۔
 ”کوئی تمہیں بلا رہا ہے۔ ذرا تکلیف کرو، اس نے پراسرار
 آواز میں کہا۔

”مجھے اس وقت کون بلانے والا ہو سکتا ہے؟، الیوشا نے
 بیہوشانہ ہو کر ہماری طرف دیکھتے ہوئے کہا۔ ”اچھا جاتا ہوں۔“

باورچی خانے میں اس کے باپ پرنس کا باوردی اردلی کھڑا تھا۔ معلوم ہوا کہ پرنس نے گھر واپس جاتے ہوئے نتاشا کے مکان کے سامنے گاڑی روکی اور اوپر آدسی بھیجا کہ پتہ لگائے، ایوشا یہاں موجود ہے یا نہیں۔ اردلی یہ بتا کر اٹھے پاؤں واپس چلا گیا۔ ”عجیب بات! پہلے تو کبھی ایسا نہ ہوا تھا، ایوشا نے الجھن میں پڑتے ہوئے ہماری طرف دیکھ کر کہا۔ ”آخر اس کا مطلب کیا؟“

نتاشا نے فکرمند نظر سے اسے دیکھا۔ اتنے میں ماورا نے دوبارہ دروازہ کھولا۔

”خود پرنس آ پہنچے ہیں!،، ماورا نے جلدی جلدی زیر لب کہا اور فوراً پیچھے ہٹ گئی۔

نتاشا پہلی پڑ گئی اور کرسی سے اٹھ کھڑی ہوئی۔ ایک دم اس کی آنکھیں چمکنے لگیں۔ وہ سیز کا سہارا لے کر کھڑی ہو گئی اور اضطراب کے عالم میں دروازے کی طرف دیکھا جس سے ناخواندہ سہمان داخل ہونے والا تھا۔

”نتاشا، گھبراؤ نہیں۔ تم میرے ساتھ ہو۔ میں تمہاری ذلت نہ ہونے دوں گا، ایوشا نے کھسر پھسر کے انداز میں کہا۔ وہ خود بھی الجھن محسوس کر رہا تھا مگر ثابت قدم تھا۔ دروازہ کھولا اور چوکنٹ پر پرنس والکوفسکی بہ نفس نفیس نمودار ہوئے۔

دوسرا باب

اس نے ہم سب پر ایک پھرتیلی اور ٹوہ لینے والی نگاہ ڈالی۔ اس نگاہ سے یہ قیاس کرنا ممکن نہ تھا کہ آیا وہ دوست کی طرح داخل ہوا ہے یا دشمن کی طرح۔ لیکن ذرا یہاں پر میں اس کی وضع قطع تفصیل سے بیان کرتا چلوں۔ اس شام خاص طور سے میرے ذہن پر اس کا نقش پڑا۔

میں نے اس شام کوئی پہلی بار اسے نہیں دیکھا تھا۔ عمر ہوگی یہی پینتالیس برس، اس سے زیادہ نہیں۔ خدوخال سانچے میں ڈھلے اور دلکش۔ تیور حالات کے مطابق ڈھلنے والے۔ لیکن تیوروں کے بدلنے میں ایک اچانک پن تھا۔ فوراً بدلتے تھے، بالکل بدل جاتے

تھے اور غیر معمولی تیزی سے بدلتے تھے کہ ابھی ابھی ان پر رضاسندی طاری تھی اور دم کے دم میں انتہائی ناگواری - ایسے جیسے کمائی دب گئی ہو - اس کے کسی قدر زیتونی چہرے کی بیضاوی تراش، اس کے بے عیب دانت، پتلے، نازک، کشیدہ ہونٹ، ذرا زیادہ ستواں ناک، کشادہ پیشانی جس پر کہیں شکن کا پتہ نہ تھا، خوب بڑی بڑی بھوری آنکھیں - یہ سب اوصاف ایسے تھے جو اسے کافی دلکش بناتے تھے مگر ان سب کے ہوتے یہی اس کے چہرے کا اثر خوشگوار نہ پڑتا تھا - چہرے کو دیکھ کر اس سے ایک طرح کی بیزاری پیدا ہوتی تھی، کیونکہ اس کی کیفیت گویا اپنی نہیں تھی بلکہ ہمیشہ ہی مانگے کی، بناوٹی اور جان بوجھ کر پیدا کی ہوئی لگتی تھی اور دیکھنے والے کو اس بات کا پکا یقین دلاتی تھی کہ آپ کو اصلیت کی کبھی ہوا نہیں لگ سکتی - اس کے چہرے کو غور سے دیکھیں تو آپ کو یہ شبہ پیدا ہونے لگے گا کہ ان تیوروں پر سدا کی پڑی ہوئی نقاب کے پیچھے کوئی نہایت کینہ پرور، سکار اور حد سے زیادہ خود غرض شے چھپی ہوئی ہے - آپ کی توجہ خاص طور سے اس کی آنکھیں اپنی طرف کھینچ لیتی تھیں جو دیکھنے میں نہایت خوب، بھوری بھوری اور کشادہ تھیں - صرف آنکھیں تھیں جنہوں نے لگتا تھا اس کے منشا کے مطابق پوری طرح عمل کرنے سے انکار کر دیا ہے - مثلاً پرنس چاہے کہ سہربان اور خوش خلق نظر سے دیکھے، مگر اس کی آنکھوں کی روشنی دوغلی ہوتی تھی کہ ایک طرف ان میں نرمی اور شفقت کی چمک ہے اور اسی کے ساتھ سختی، درشتی، بے اعتباری، تجسس اور بد طبیعتی جھلک رہی ہے... وہ ذرا دراز قامت واقع ہوا تھا، اچھے چہرے بدن کا آدمی اور اپنی اصلی عمر سے کم کا دکھائی دیتا تھا - اس کے نرم بھورے بالوں میں ابھی تک سفیدی نے اپنے نشان نہیں گاڑے تھے - کان، ہاتھ اور پاؤں واقعی داد طلب تھے - صاف ظاہر ہے کہ یہ باتیں نسلی ورثے میں اسے ملی ہوں گی - لباس میں بھی ایک خاص قسم کا رکھ رکھاؤ، تازگی اور جاذبیت تھی - ذرا نوجوانی کا رنگ لئے ہوئے جو کسی نہ کسی طرح اس پر پھٹی بھی تھی - وہ دیکھنے میں الیوشا کا بڑا بیٹائی لگتا تھا - بہر حال کچھ بھی ہو شاید ہی کوئی بھی یہ خیال کرتا کہ یہ شخص اتنے خاصے بڑے بیٹے کا باپ ہے -

وہ سیدھا نتاشا کے پاس تک بڑھتا ہوا پہنچا اور اس کو مستعد نظر سے دیکھ کر بولا:

”میری حاضری آپ کے پاس ایسے وقت اور بغیر اطلاع کے عجیب بھی ہے اور خلاف اصول بھی۔ لیکن امید کرتا ہوں کہ آپ میری بات کا یقین کریں گی کہ کم از کم مجھے اپنی اس حرکت کے نامناسب ہونے کا احساس ضرور ہے۔ اور یہ بھی اندازہ ہے کہ کس سے مجھے واسطہ ہے۔ میں سمجھتا ہوں کہ آپ دانشمند اور نیک دل ہیں۔ مجھے صرف دس سنٹ عنایت کیجئے۔ امید کرتا ہوں کہ آپ میری بات سمجھیں گی اور مجھے قصور وار نہیں ٹھیرائیں گی۔“

اس نے نہایت اخلاق کے ساتھ لیکن زور دے کر اس طرح یہ جملے ادا کئے جیسے اصرار کر رہا ہو۔
 ”شریف رکھئے، نتاشا نے کہا۔ ابھی تک وہ حواس باختہ اور کسی قدر سہمی ہوئی تھی۔

اس نے ذرا تعظیماً سر جھکایا اور بیٹھ گیا۔

”پہلے تو مجھ کو دو ایک لفظ ان سے کہنے کی اجازت ہو،“ اس نے اپنے بیٹے کی طرف اشارہ کرتے ہوئے کہا۔ ”الیوشا، جیسے ہی تم وہاں سے میرا انتظار کئے بغیر یا ہم لوگوں کو اطلاع دئے بغیر چل دئے تو کاؤنٹیس صاحبہ کو خبر کی گئی کہ کاتیرینا فیودوروونا کی طبیعت ناساز ہے۔ کاؤنٹیس صاحبہ انہیں دیکھنے دوڑنے ہی والی تھیں، کہ اتنے میں کاتیرینا فیودوروونا خود بہت ہی پریشان اور بے قرار آپہنچیں۔ انہوں نے ہمارے سامنے صاف صاف کہہ ڈالا کہ وہ تم سے شادی نہیں کر سکتیں۔ اور انہوں نے یہ بھی کہا کہ وہ جوگ لے لیں گی، ترک دنیا کر کے کسی خانقاہ میں جا بیٹھیں گی، تم نے خود ان سے مدد طلب کی ہے اور ان کے سامنے اقرار کیا ہے کہ تمہیں نتالیا نکولائیونا سے محبت ہے... کاتیرینا فیودوروونا کی زبان سے اس قسم کا عجیب و غریب بیان، اور وہ بھی ایسے لمحے میں، لازمی طور سے نتیجہ ہے اس انتہا درجے کی عجیب اور نامناسب گفتگو کا جو تم نے ان سے کی تھی۔ وہ قریب قریب آپ سے باہر تھیں۔ سمجھتے ہو تم، میں کس قدر حیرت زدہ اور سکتے کے عالم میں رہ گیا۔ اب یہاں سے گزرتے ہوئے میں نے آپ کی کھڑکی میں روشنی دیکھی،“ اس نے نتاشا کی طرف رخ

کرتے ہوئے کہا۔ ”تو فوراً وہ خیال جو ایک زمانے سے میرے ذہن پر طاری رہا ہے، اس نے پھر مجھے اپنی گرفت میں اس طرح لے لیا کہ انکار کرتے، جان چھڑاتے نہ بنی۔ اور میں گاڑی سے اتر آیا کہ آپ کی طرف ہوتا چلوں۔ کس لئے؟ میں ابھی بتائے دیتا ہوں۔ لیکن پہلے میری آپ سے درخواست ہے کہ اگر میرے بیان میں کسی قدر سختی آئے تو اس پر حیران نہ ہوں۔ کیونکہ یہ سب کچھ ناگہانی ہو گیا ہے...“

”مجھے اسید ہے کہ سمجھوں گی اور کماحقہ اس کی قدر کروں گی... آپ جو فرمائیں گے، اندر سے مضطرب نتاشا نے کہا۔ پرنس نے نہایت گمبھیر نظر سے نتاشا کو دیکھا، ایسے جیسے ایک ہی لمحے میں اس کے سارے وجود کو آنکھوں میں اتار لینا چاہتا ہو۔

”مجھے آپ کی معاملہ فہمی پر کافی اعتماد ہے۔ اور میں نے جو یہاں اس وقت آنے کی جرات کی تو صرف اسی بنا پر کہ مجھے معلوم تھا کہ کس سے میرا سابقہ ہوگا۔ بہت زمانے سے میں آپ کو جانتا ہوں اگرچہ ایک وقت ایسا بھی گزرا جب میں نے آپ کے ساتھ ناانصافی کی اور اچھا برتاؤ نہیں کیا۔ آپ میری پوری بات سن لیجئے۔ آپ جانتی ہیں کہ میرے اور آپ کے والد کے درمیان پرانی رنجش چلی آ رہی ہے۔ میں خود کو حق بجانب نہیں ثابت کرنا چاہتا۔ ہو سکتا ہے کہ جتنا میں اب تک خود کو سمجھتا رہا ہوں اس سے کہیں زیادہ مورد الزام ہوں۔ لیکن اگر ایسا ہے بھی تو اس کی وجہ یہ کہ میں خود دھوکے میں رکھا گیا۔ میں وعمی شکی انسان ہوں، سانتا ہوں۔ مجھے نیکی کی بہ نسبت بدی کا زیادہ شک گزرتا ہے۔ یہ ایک بری خصالت ہے جسے سنگدلی کی خصوصیت کہنا چاہئے۔ لیکن میری یہ عادت نہیں کہ اپنی کمزوریوں کو چھپاؤں۔ مجھے آپ کے خلاف افواہوں کا یقین تھا اور جب آپ اپنے والدین کو چھوڑ کر نکلیں تو ایوشا کی طرف سے مجھے سخت فکر ہو گئی۔ لیکن تب تک میں آپ کو نہیں جانتا تھا۔ جو تیورزی بہت خبر آپ کے بارے میں سنتی رہی ہے اس سے رفتہ رفتہ میرا دل صاف ہو گیا ہے اور شک و شبہ دور ہو چکا ہے۔ میں آپ پر نظر رکھتا رہا ہوں اور خوب غور سے آپ کو پہچاننے کی کوشش کرتا رہا ہوں اور آخر اب مجھے اس بات کا اطمینان ہو

گیا ہے کہ میرے تمام شکوک و شبہات بے بنیاد تھے۔ اب سچہ کو معلوم ہو چکا ہے کہ آپ نے گھروالوں سے جھگڑا کیا۔ اور اسی کے ساتھ یہ بھی اطلاع مل چکی ہے کہ آپ کے والد اس کے خلاف ہیں کہ آپ کی میرے بیٹے سے شادی ہو جائے۔ اور تمام باتوں کے علاوہ خود یہ بات کہ آپ کا ایوشا پر اتنا گہرا اثر ہے اور بالفاظ دیگر اتنا زور ہے لیکن اس وقت تک آپ نے اس اثر سے کام لے کر ایوشا کو شادی پر مجبور نہیں کیا، یہی ایک ایسی بڑی بات ہے جو آپ کی طرف سے پوری وکالت کر لیتی ہے۔ اب میں آپ کے سامنے پوری طرح اعتراف کرتا ہوں کہ تب تک میں نے اپنے جی میں ٹھان رکھی تھی کہ آپ کی اپنے بیٹے سے شادی کے ہر امکان کی سخت مخالفت کروں گا۔ میں خود سمجھ رہا ہوں کہ میں کچھ ضرورت سے زیادہ ہی صاف گوئی سے کام لے رہا ہوں لیکن ساتھ ہی یہ اسر بھی ہے کہ میری جانب سے اس وقت صاف گوئی سب سے زیادہ درکار ہے۔ آپ خود سچہ سے اتفاق کریں گی جب آپ میری پوری گفتگو آخر تک سن لیں گی۔ جب آپ نے اپنا گھر بار چھوڑا اس کے کچھ دن بعد میں پیٹرسبرگ سے باہر چلا گیا۔ لیکن اس وقت سچہ ایوشا کی جانب سے کچھ اور پریشانی نہیں تھی۔ آپ کی شرافت پر کافی بھروسہ تھا۔ میں سمجھتا تھا کہ آپ خود اس وقت تک شادی پر اصرار نہ کریں گی جب تک کہ ہمارے پرانے خاندانی قصے قضیے پاک نہ ہو جائیں۔ اور آپ خود اس کے لئے تیار نہ تھیں کہ میرے اور ایوشا کے درمیان باپ بیٹے کا جو خوشگوار رشتہ ہے اسے مٹا لیں۔ کیونکہ آپ جانتی ہیں کہ میں اس شادی کے قصور کو کبھی دل سے معاف نہ کرتا، اور پھر آپ یہ بھی پسند نہ کرتیں کہ بعد میں آپ کے متعلق کہا جائے کہ آپ نے ایک پرنس کو شوہر بنانے کی چال چلی اور اسے پنچے میں لے لیا تاکہ آپ کا ہمارے خاندان سے ناطہ جڑ جائے۔ بلکہ اس کے برخلاف آپ نے ہم کو نظر انداز ہی کر دیا اور غالباً آپ اس لمحے کے انتظار میں رہیں جب میں خود آپ کے پاس آؤں اور درخواست کروں کہ میرے بیٹے کا رشتہ قبول کیجئے۔ مگر اس کے باوجود میں اپنی ہٹ پر قائم رہا اور آپ کی بدخواہی میرے دل میں باقی رہی۔ میں خود کو حق بجانب ثابت نہیں کر رہا ہوں لیکن جو بات برحق ہے اسے چھپانا بھی نہیں چاہتا۔ اور وہ یہ ہے کہ اول تو آپ کے پاس

نہ دولت ہے نہ پوزیشن۔ اگرچہ میرے پاس کچھ جائداد وغیرہ موجود ہے لیکن وہ ناکافی سمجھئے، ہمیں اس سے زیادہ کی ضرورت ہے۔ ہمارا خاندان اپنے مقام سے گرتا جا رہا ہے۔ ہمیں روپے کی بیسی ضرورت ہے اور ائروسوخ کی بھی۔ اگرچہ کاؤنٹیس زینائیدا فیودورونا کی سوتیلی بیٹی کا بڑے لوگوں میں کچھ زیادہ رسوخ نہیں ہے تاہم دولت تو ہے۔ اگر ہم نے دیر کی تو اتنے میں دوسرے رشتہ مانگنے والے پہنچ جائیں گے اور اسے اچک لے جائیں گے۔ اس طرح کا زرین موقع آدمی کو ہاتھ سے نہ جانے دینا چاہئے۔ اور اگرچہ ابھی ایوشا کم عمر ہے لیکن اس کے باوجود میں نے اس رشتے کا فیصلہ کیا۔ آپ دیکھتی ہیں کہ میں آپ سے کچھ بیٹی پوشیدہ نہیں رکھنا چاہتا۔ ممکن ہے آپ کی نظر میں اس باپ کی حیثیت گر جائے جو خود اپنی زبان سے یہ اعتراف کر رہا ہے کہ کسی تعصب سے اور روپے کی خاطر وہ اپنے بیٹے کو ایسے عمل کی جانب لے جانا چاہتا ہے اور اسے ایک ایسی نیک طینت عالی ظرف لڑکی کو چھوڑ دینے کے لئے کہہ رہا ہے جس نے اپنا سب کچھ اس کی محبت پر قربان کر دیا اور جس پر اس کے اس قدر احسانات ہیں۔ یہ ایک نامناسب حرکت ہے۔ لیکن میں اس کے جواب میں اپنی صفائی دینا نہیں چاہتا۔ دوسرا سبب جو رشتے کی اس تجویز پر مجھے مجبور کرتا ہے، یہ ہے کہ وہ لڑکی واقعی محبت اور عزت کی انتہائی مستحق ہے۔ وہ خوبصورت بھی ہے، نہایت اعلیٰ درجے کی تعلیم و تربیت بھی ملی ہے، دلکش عادات بھی پائی ہیں اور نہایت ذہین بیٹی ہے اگرچہ ابھی کئی باتوں میں بچی ہے۔ ایوشا کی طبیعت میں ذرا بیٹی استقلال نہیں۔ وہ ایک ناسمجھ نوجوان ہے۔ اس میں قوت فیصلہ نام کو نہیں۔ ۲۲ برس کی عمر ہونے آئی لیکن اس پر بیٹی وہ بچہ ہی ہے۔ ہاں، البتہ اگر کوئی خوبی ہے اس میں تو وہ یہ کہ ایوشا دل کا اچھا ہے۔ لیکن دوسری کوتاہیوں کو نظر میں رکھئے تو یہ خوبی خطرناک ہو جاتی ہے۔ میں کافی دنوں سے یہ بات دیکھ رہا ہوں کہ اس پر سے میرا اثر کافور ہوتا جا رہا ہے اور نوجوانی کا جوش اور شوخی اس پر غالب آتی جاتی ہے اور جو بعض فرائض عائد ہوتے ہیں ان پر بھی یہ خصوصیات حاوی ہوتی جاتی ہیں۔ میں اس سے بہت ہی والہانہ محبت کرتا ہوں لیکن ساتھ ہی اب یہ بھی محسوس کرنے لگا ہوں کہ میرے اکیلے کا اثر

کائی نہیں ہے۔ کوئی نہ کوئی اور بھی ہونا چاہئے جو مستقل طور سے اپنے اثر میں اسے رکھے۔ اس کی طبیعت میں سپردگی، کمزوری اور محبت بیٹرا ایثار ہے جو محبت کرنا اور حکم ماننا بہ نسبت حکم چلانے کے زیادہ پسند کرتی ہے۔ وہ ساری عمر ایسے کا ایسا ہی رہے گا۔ اب آپ ذرا سوچئے کہ مجھے کتنی خوشی ہوئی ہوگی جب کاتیرینا فیودوروونا جیسی بے مثال لڑکی مجھے کو ملی جسے میں اپنی بہو بنانے کی آرزو کر سکوں۔ لیکن سیری خوشی کی بیل چڑھنے میں دیر ہو گئی۔ ایوشا اس سے پہلے ہی ایک ایسے اثر میں پوری طرح جکڑا جا چکا تھا جس کو اپنی جگہ سے ہلایا نہیں جا سکتا۔ یعنی آپ کا اثر۔ ایک سپینہ ہوا جب میں پیٹرسبرگ واپس آیا تبھی سے میں نہایت نزدیک سے اس پر نظر رکھتا رہا ہوں اور مجھے اس میں ایک خوشگوار تبدیلی دیکھ کر حیرت ہوئی۔ غیر ذمہ داری اور بچپن تو خیر جوں کے توں ہیں۔ شاید ہی ذرا تبدیلی ہوئی ہو لیکن کچھ شرافت کے جذبات نے اس میں گہری جڑیں پکڑی ہیں۔ اب وہ صرف کھیل تماشے سے ہی دلچسپی نہیں رکھتا بلکہ ان چیزوں کی طرف بھی راغب ہونے لگا ہے جو شاندار ہیں، شریفانہ اور درحقیقت دیانت داری کی چیزیں ہیں۔ اس کے خیالات عجیب، بے تکرے، ڈانواڈول اور کبھی کبھی تو واہیات ہوتے ہیں مگر اس کی خواہشات، اس کے فطری رجحانات اور اس کا دل نہایت پاکیزہ ہیں۔ اور یہی اصل بنیاد ہے ہر چیز کی۔ ایوشا میں جو اعلیٰ اوصاف ہیں وہ یقیناً آپ کی ہی طرف سے اس کو ملے ہیں۔ آپ نے اس کی کاپاپلٹ دی ہے۔ میں آپ کے سامنے اعتراف کرتا ہوں کہ یہ خیال مجھے تبھی آیا تھا کہ غالباً اکیلی آپ کی ذات ہے جو اسے مسرت عطا کر سکے گی۔ لیکن میں نے اس خیال کو ذہن سے نکال دیا۔ میں دیر تک اس خیال سے لطف اندوز نہیں ہو سکتا تھا۔ میں نے محسوس کیا کہ چاہے کچھ ہو جائے لیکن ایوشا کو آپ سے جدا کرنا ہی ہوگا۔ چنانچہ میں نے اسی کے مطابق عمل کیا اور میرا خیال تھا کہ اپنے مقصد میں مجھ کو کامیابی ہوئی ہے۔ صرف ایک گھنٹہ پہلے تک میں اسی گمان میں تھا کہ فتح میرے ہاتھ ہے۔ لیکن ابھی ابھی کاؤنٹیس صاحبہ کے ہاں جو واقعہ پیش آیا اس نے میرے سارے اندازے الٹ کر رکھ دیئے۔ اور سب سے بڑھ کر جس چیز نے مجھ پر ضرب لگائی وہ ایک غیر متوقع چیز تھی، مطلب یہ کہ آپ

کی محبت میں اس کا یہ استقلال اور شدت کے ساتھ مبتلا رہنا اور اس جذباتی شدت میں یہ پائنداری اور قوت، جو اس جیسے انسان میں ایک عجیب چیز ہے۔ میں پھر کہتا ہوں کہ آپ نے اس کی کایابلٹ دی ہے۔ اچانک میں نے دیکھا کہ الیوشا میں جو تبدیلی آئی ہے وہ خود میرے اندازے سے کہیں دور رس ہے۔ آج الیوشا نے ہوشیاری کا ایک ایسا عجوبہ ثبوت دیا ہے کہ اس کی ذات سے مجھے اس قسم کا گمان بھی نہیں ہو سکتا تھا اور پھر اسی کے ساتھ غیر معمولی باریک نظری اور احساس کی تہہ داری۔ اس نے خود کو اس پوزیشن سے نکال لے جانے کا، جسے وہ دشوار سمجھ رہا تھا، ایک پکا اور اچوک راستہ اختیار کیا۔ انسان کے دل میں جو سب سے نازک اور پاکیزہ تار ہوتا ہے، الیوشا نے اسے چھپڑ دیا، یعنی معاف کر دینا اور برائی کے بدلے میں نیکی برتنا۔ اس نے خود کو اسی وجود کے قدموں میں ڈال دیا جسے وہ دکھ دے رہا تھا اور اس سے بڑھ کر یہ کہ اسی وجود یعنی کاتیرینا فیودوروونا سے ہمدردی اور مدد بھی چاہی۔ وہ لڑکی جو اس کی محبت میں گرفتار ہو چکی تھی، اسی سے کھلم کھلا یہ کہہ کر کہ میں دوسری کو چاہتا ہوں، عورت کا غرور اس میں جگا دیا اور پھر ساتھ ساتھ رقیب لڑکی کے لئے ہمدردی اور معافی کی بھی درخواست کر دی اور یہ وعدہ کر لیا کہ میں تم سے بے لوث محبت، بہنوں کی سی محبت کرتا رہوں گا۔ توہین کئے یا دکھ دئے بغیر اس قسم کی صفائی پیش کرنے کی جرأت کر جانا ایسی بات ہے کہ بڑے سے بڑا ہوشیار اور تہہ دار آدمی بھی ہمیشہ نہیں کر سکتا۔ یہ تو صرف تازہ، پاکیزہ اور ایسے ہی دل والے کر سکتے ہیں جن کو نہایت دانائی سے راہ دکھائی جا رہی ہو جیسے الیوشا کو۔ نتالیا نکولاٹیونا، مجھے یقین ہے کہ آج جو واقعہ پیش آیا اس میں زبانی یا اشارتاً بھی آپ کا کوئی ہاتھ نہ تھا۔ آپ نے تو شاید یہ بات خود اسی کی زبانی ابھی ابھی سنی ہوگی۔ میرا اندازہ غلط نہیں ہے غالباً۔ ہے نا؟،

”جی ہاں۔ آپ نے غلط نہیں فرمایا، ناشا کے چہرے پر اب و تاب آگئی تھی اور آنکھوں میں ایک عجیب والہانہ روشنی تھی۔ پرنس والکوفسکی کا زور بیان اس پر اثر دکھانے لگا تھا۔ ”پانچ دن ہو گئے کہ میں نے الیوشا کو دیکھا تک نہیں،“ ناشا بولی۔ ”اس نے یہ سب کچھ خود ہی سوچا اور خود ہی اس پر عمل بھی کیا۔“

”بالکل درست“، پرنس نے تصدیق کر دی۔ ”لیکن اس کے باوجود یہ جو کچھ حیرت انگیز معاملہ فہمی، قوت فیصلہ اور احساس فرض اور قابل داد جوان مردی اس نے دکھائی ہے۔ یہ سب آپ ہی کے اثر کا نتیجہ ہے۔ سکن جاتے ہوئے واپسی میں یہی بات میں سوچتا رہا۔ میں نے خوب اچھی طرح اس کو سمجھ لیا اور مجھے محسوس ہوا کہ فوراً قطعی فیصلہ کر سکتا ہوں۔ کاؤنٹیس کی سوتیلی بیٹی سے جو رشتہ ہونا تھا وہ ٹوٹ چکا ہے، اب اسے پھر سے نہیں جوڑا جا سکتا۔ اور فرض کیجئے پھر سے جوڑنا ممکن بھی ہوتا تب۔ بھی حاصل کچھ نہ تھا۔ خیر، تو اب مجھے بالکل اطمینان ہو چکا ہے کہ صرف آپ ہی وہ عورت ہیں جو اسے مسرت عطا کر سکتی ہیں، آپ ہی اس کی صحیح رہنما ہیں اور آپ نے اس کی آئندہ مسرت کی بنیاد ڈال دی ہے۔ میں نے اب تک آپ سے کچھ نہیں چھپایا اور نہ اب آپ سے کچھ چھپا رہا ہوں۔ مجھے کاسیائی سے، ترقی سے، روپے سے، شہرت و عزت سے یہاں تک کہ عہدے سے محبت ہے۔ میں خوب سمجھتا ہوں کہ ان میں سے اکثر چیزیں محض رسمی ہیں۔ لیکن یہ رسمی چیزیں مجھے پسند ہیں اور میں ان کے خلاف رخ اختیار کرنے کو قطعی پسند نہیں کروں گا۔ لیکن حالات ایسے بھی ہوتے ہیں جب کچھ دوسری چیزیں درپیش ہوتی ہیں اور عام باٹوں سے تولا نہیں جاتا... اس کے علاوہ مجھے اپنے بیٹے سے بہت والہانہ محبت ہے۔ قصہ مختصر میں اس نتیجے پر پہنچا ہوں کہ ایوشا کو آپ سے جدا نہ کیا جائے کیونکہ آپ سے الگ ہو کر وہ بالکل غارت ہو جائے گا۔ کیا مجھے اس کا اعتراف کرنا چاہئے؟ غالباً ایک مہینے سے میں اسی نتیجے پر پہنچا ہوں لیکن اب جا کر مجھے پکا یقین ہوا ہے کہ ہاں، یہ نتیجہ صحیح ہے۔ یہ کہتا چلوں کہ میں یہی باتیں کل بھی آپ سے آکر کر سکتا تھا بجائے اس کے کہ آج ہی آدھی رات کو آپ کا وقت خراب کروں۔ لیکن میری پرصبری ہی آپ کو یہ جتانے کے لئے کافی ہے کہ میں کس قدر شدت سے اور اس سے زیادہ اہم بات یہ کہ کس قدر خلوص سے اس معاملے کو سوچ رہا ہوں۔ میں لڑکا نہیں ہوں اور اب اس عمر میں کوئی ایسا قدم نہیں اٹھا سکتا جسے پہلے سے اچھی طرح جانچ تول نہ لیا ہو۔ اس سے پہلے کہ میں نے آپ کے ہاں قدم رکھا ہے ہر بات کو خوب اچھی طرح غور و فکر کے ساتھ طے کیا ہے۔ تاہم میں سمجھتا

ہوں کہ مجھے آپ کو اپنے خلوص کا یقین دلانے میں ابھی کافی وقت لگے گا... خیر، تو اب ہمیں اصل موضوع کی طرف آنا چاہئے۔ کیا یہ واضح کرنے کی ضرورت ہے کہ میں یہاں کیوں آیا ہوں؟ میں یہاں اپنا فرض ادا کرنے آیا ہوں اور نیک نیتی کے ساتھ دل کی گہرائی سے میں آپ سے درخواست کرتا ہوں کہ آپ میرے بیٹے کو یہ عزت بخشئے کہ اپنا ہاتھ اس کے ہاتھوں میں دے دیجئے۔ آپ ہرگز اپنے دل میں یہ خیال نہ کیجئے گا کہ میں کوئی بے رحم باپ تھا جس نے آخر میں تھک کر اپنی اولاد کو معاف کر دینے کا فیصلہ کیا اور اس کی خوشی کو اپنی خوشی سمجھ لینے پر مجبور ہو گیا۔ جی نہیں۔ ہرگز نہیں۔ اگر آپ نے مجھ سے ایسا خیال وابستہ بھی کیا تو میرے ساتھ ناانصافی کریں گی۔ آپ یہ بھی نہ سمجھئے کہ مجھے پہلے سے آپ کے رضامند ہو جانے کا یقین تھا کیونکہ آپ اس قدر قربانیاں میرے بیٹے کی خاطر کر چکی ہیں۔ جی یہ بھی نہیں۔ میں بااواز بلند یہ کہنے میں جھجک محسوس نہیں کروں گا کہ میرا بیٹا الیوشا آپ کے قابل نہیں ہے اور خود وہ بھی... (شریف اور عالی ظرف ہوتے ہوئے) اس حقیقت کا اپنی زبان سے اعتراف کرے گا۔ مگر بات صرف اتنی ہی نہیں ہے۔ صرف اتنی بات کہنے کی بے تابی مجھے یہاں اس وقت نہیں لائی ہے... میں یہاں اس لئے آیا ہوں...، (یہ کہتے ہوئے وہ اپنی نشست سے نہایت وقار، احترام اور رکھ رکھاؤ کے ساتھ سیدھا کھڑا ہوا) ”میں یہاں اس لئے آیا ہوں کہ آپ کا خیرخواہ بن جاؤں۔ میں جانتا ہوں کہ مجھے اس کا کوئی حق نہیں پہنچتا بلکہ حقیقت اس کے برخلاف رہی ہے۔ لیکن مجھے اجازت دیجئے کہ میں یہ حق حاصل کروں۔ مجھے اجازت دیجئے کہ میں اس کی توقع رکھوں!“

وہ نتاشا کے جواب کا انتظار کرنے لگا اور ادب و احترام کے انداز میں اس کے سامنے کھڑا رہا۔ جتنے عرصے وہ بولتا رہا تھا میں اس کو خوب غور سے دیکھتا رہا اور اسے بھی اس بات کا احساس تھا کہ میں دیکھتا رہا ہوں۔

اس نے اپنی تقریر بالکل جذبات کے بغیر پوری کی۔ اس میں کہیں کہیں استدلال بھی تھا اور بعض موقعوں پر یوں ہی بے دلی سی۔ اس کی پوری تقریر کا لب و لہجہ اکثر جگہ اس جذبے سے میل نہیں کھاتا تھا جو ایسے ناوقت اسے یہاں مجبور کر کے لایا

تھا۔ ناوقت خاص طور سے پہلی ملاقات کے لئے اور وہ بھی اس قسم کی رشتہ داری میں۔ اس کے بعض جملے تو صاف طور سے بنائے سنوارے لگتے تھے اور اس طول طویل تقریر کے بعض حصوں سے - جس کا طول بھی عجیب لگتا تھا - ایسا نظر آتا تھا کہ وہ خواہ مخواہ ایک ایسا بے تکا آدمی بن رہا ہے جو جملہ بازی، لاپرواہی اور مذاق میں کوئی گہرا اندرونی جذبہ چھپانے کی کوشش کر رہا ہو۔ مگر یہ سب باتیں مجھے اس واقعے کے بعد سوجھیں۔ واقعے کے وقت مجھ پر دوسرے قسم کا اثر ہو رہا تھا۔ اس نے اپنی گفتگو کے آخری الفاظ ایسا خلوص طاری کر کے، اتنا جذبہ اور نتاشا کی نہایت سچی پکی عزت دکھا کر ادا کئے کہ ہم سب اس کی تاثیر میں گرفتار ہو گئے۔ بلکہ سچ بوجھنے تو اس کی ہلکوں پر قطرہ اشک بھی اس وقت لرزا تھا۔ نتاشا کا کھلا دل تو پوری طرح جیتا جا چکا تھا۔ وہ بھی اپنی جگہ سے اٹھ کھڑی ہوئی اور نہایت متاثر ہو کر اس نے اپنا ہاتھ اس کی طرف بڑھا دیا۔ اس نے ہاتھ تھاما اور نہایت نرمی اور دل دوزی سے اسے بوسہ دیا۔ ایوشا خوشی کے مارے؟ جامے میں نہیں سما رہا تھا۔

”دیکھا، میں نے تم سے کیا کہا تھا، نتاشا؟“ وہ چیخ پڑا۔
 ”تم کو میری بات کا یقین نہ تھا۔ تم ہی نہیں مانتی تھیں کہ میرے ابا دنیا میں شرافت کا جواب نہیں رکھتے۔ اب دیکھ لو۔ خود دیکھ لو...“

وہ تیزی سے باپ کی طرف بڑھا اور جوش و خروش میں ان سے لپٹ گیا۔ باپ نے بھی اسی تپاک کا اظہار کیا لیکن اس جذباتی منظر کو مختصر کرنے میں تیزی دکھائی گویا اسے اپنے دل کی حالت دکھاتے شرم آرہی ہو۔

”بس،“ اس نے کہا اور اپنا ہیٹ اٹھا لیا۔ ”اب مجھے چلنا چاہئے۔ میں نے تو آپ سے صرف دس منٹ کی اجازت چاہی تھی اور اب ایک گھنٹہ ہونے آیا، اس نے مسکرانے ہوئے جملہ پورا کیا۔“
 ”اب میں آپ سے رخصت ہوتا ہوں اس پر تابی کے ساتھ کہ جتنی جلد ممکن ہوگا پھر ملیں گے۔ کیا آپ اس کی اجازت دیں گی کہ میں آپ کے ہاں بار بار آسکوں؟“

”جی، ضرور، ضرور!“ نتاشا نے جواب دیا۔ ”جتنی زیادہ بار آپ تشریف لاسکیں۔ میری آرزو ہے کہ جلد سے جلد... آپ سے

محبت کر سکوں، اس نے اضطراب کی حالت میں جواب دیا۔
 ”آپ کس قدر مخلص ہیں، کتنی سچی!،“ پرنس نے اس کے
 لفظوں پر مسکراتے ہوئے کہا۔ ”آپ انکسار کی خاطر بھی تو
 چالاکی نہیں برت سکتیں۔ مگر آپ کا خلوص اس تمام مصنوعی انکسار
 سے کہیں زیادہ بیش قیمت ہے۔ جی ہاں، میں محسوس کرتا ہوں
 کہ مجھے بہت وقت، بہت وقت لگے گا اس میں کہ آپ کی محبت کا
 حقدار بن سکوں۔“

”نہیں، نہیں، آپ مجھے شرمندہ نہ کیجئے... بہت ہوا،، نتاشا
 نے الجھ کر زیر لب کہا۔ اس لمحے وہ کیسی پیاری لگ رہی تھی!
 ”خیر، یوں ہی سہی،“ پرنس نے آخری بات کہی۔ ”اچھا اب
 دو لفظ کام کے اور کہہ دوں۔ کیا آپ اندازہ کر سکتی ہیں
 کہ میں کس قدر بدبختی کا شکار ہوں۔ آپ کو معلوم ہے، میں
 کل بھی آپ کے ہاں حاضر نہیں ہو سکتا، اور پرسوں بھی حاضری
 نہیں ہوگی۔ کیونکہ آج شام ہی مجھے خط ملا ہے، بہت اہم خط
 ہے (مجھے فوراً ایک کام میں لگ جانا ہے) اور میں کسی طرح
 اس سے غفلت نہیں کر سکتا۔ کل صبح میں پیٹرسبرگ سے باہر جا
 رہا ہوں۔ آپ براہ سہربانی یہ خیال نہ فرمائیے کہ میں رات گئے اس
 وقت آپ کے ہاں اسی وجہ سے آیا کہ کل یا پرسوں مجھے آنے کی
 فرصت نہ ملتی۔ یقیناً آپ نے ایسا سوچا بھی نہ ہوگا لیکن یہ بھی
 میری شکی طبیعت کا ایک نمونہ ہے۔ بھلا یہ گمان ہی کیوں گزرا
 کہ آپ نے ایسا سوچا ہوگا۔ واقعی، میری اس بے اعتمادی نے زندگی
 میں بارہا نقصان پہنچایا ہے اور آپ کے خاندان والوں سے جو جھگڑا
 چل رہا ہے، اس سارے جھگڑے کی جڑ میں بھی غالباً میرے اس
 منحوس مزاج کا ہی تصور ہوگا!.. آج سنگل ہے، بدھ، جمعرات اور
 جمعہ، ان تین دن میں پیٹرسبرگ میں نہیں رہوں گا۔ اتوار تک بہرحال
 لازمی طور پر شہر میں واپس آجاؤں گا اور اسی روز آپ کے ہاں
 پہنچوں گا۔ ابھی سے بتا دیجئے، اس روز آدھی رات تک کا وقت کیا
 میں آپ کے ہاں گزار سکوں گا؟“

”ضرور، ضرور، بے شک!،، نتاشا چیخ پڑی۔ ”میں ہفتے کی شام
 کو آپ کی منتظر رہوں گی۔ بے چینی سے آپ کا انتظار کرتی
 رہوں گی!،“

”مجھے اس کی بڑی خوشی ہے! اور آپ سے زیادہ سے زیادہ

قربت ہوتی جائے گی۔ لیکن... اب مجھے چلنا چاہئے۔ میں آپ سے ہاتھ ملائے بغیر نہیں جا سکوں گا اگرچہ، اس نے ایک دم میری طرف بڑتے ہوئے کہا۔ ”معاف کیجئے گا کہ ہم اس طرح بے ربطی سے باتیں کرتے رہے... آپ کے کئی موقعوں پر دیدار ہو چکے ہیں اور ایک بار تو کم از کم تعارف بھی ضرور کرایا گیا ہے۔ یہ عرض کئے بغیر رخصت لینا میرے لئے دشوار ہوگا کہ آپ سے ملاقات تازہ کر کے مجھے بہت خوشی ہوئی ہے۔“

”ہم مل چکے ہیں، یہ تو درست فرمایا آپ نے، میں نے اس کا ہاتھ اپنے ہاتھ میں لیتے ہوئے کہا۔ ”لیکن جہاں تک مجھے یاد پڑتا ہے ہمارے تعارف کی نوبت نہیں آئی۔“

”پرنس ’ک‘، صاحب کے ہاں، پچھلے سال۔“

”معاف کیجئے گا، میں بھول گیا تھا۔ لیکن اس بار آپ کو یقین دلاتا ہوں کہ ہرگز نہیں بھولوں گا۔ آج کی شب ہمیشہ میری یاد میں محفوظ رہے گی۔“

”جی ہاں۔ صحیح کہتے ہیں آپ۔ میں بھی یہی محسوس کرتا ہوں۔ بہت دنوں سے مجھ کو معلوم ہے کہ آپ نتالیا نکولاٹیونا کے اور میرے بیٹے کے اچھے اور سچے دوست ہیں۔ اور میں امید کرتا ہوں کہ آپ تینوں مجھ کو چوتھے دوست کی حیثیت سے اپنا شریک بنا لیں گے۔ بنائیں گے نا؟“ اس نے ناشا کو مخاطب کرتے ہوئے کہا۔

”جی ہاں۔ صحیح معنوں میں یہ ہمارے دوست ہیں۔ اور ہم سب کو یکجا ہونا چاہئے!“، ناشا نے رقت آسبز لہجے میں جواب دیا۔ بیچاری لڑکی! وہ خوشی کے مارے چمکنے لگی کہ آخر پرنس نے مجھے نظر انداز نہیں کیا۔ کتنا چاہتی تھی مجھ کو ناشا!

”میں بہت سے ایسے لوگوں سے مل چکا ہوں جو آپ کی لیاقت کے مداح ہیں،“ پرنس نے گفتگو جاری رکھی۔ ”اور ان میں سے دو خاص قدردانوں کو تو میں خود جانتا ہوں۔ کاؤٹیس صاحبہ جو میری سب سے قریبی دوست ہیں اور ان کی سوتیلی بیٹی کاتیرینا فیودوروونا فیلمونووا۔ ان دونوں کو ذاتی طور پر آپ سے مل کر بڑی خوشی ہوگی۔ کیا میں آپ سے یہ امید کروں کہ آپ مجھے اس شرف سے محروم نہ کریں گے کہ میں ہی ان دونوں معزز خواتین سے آپ کا تعارف کراؤں۔“

”مجھے فخر محسوس ہو رہا ہے۔ اگرچہ آجکل بہت کم لوگوں سے ملتا ہوں...“

”خیر آپ مجھے اپنا پتہ تو دے دیں گے۔ آپ کا قیام کہاں ہے؟ میں خود ہی یہ شرف حاصل کر لوں گا...“

”اپنے ہاں تو میں کسی سے ملتا نہیں، جناب والا، کم از کم آجکل۔“

”خیر میں اس اصول سے مستثنا ہونے قابل نہ سمجھی... پھر بھی...“

”ضرور، شوق سے، کیونکہ آپ کا اصرار ہے، مجھے بڑی خوشی ہوگی۔ میں وہاں رہتا ہوں فلاں گلی، کلوگن بلڈنگ میں۔“

”کلوگن بلڈنگ میں!، حیرت کے مارے اس نے آنکھیں کھول کر دیکھا۔ ”کیا معنی؟ کیا آپ وہاں... میرا مطلب ہے کہ کیا بہت زمانے سے رہتے ہیں؟“

”جی نہیں، بہت زمانہ تو نہیں ہوا، میں نے جواب دیا اور بے اختیار اسے دیکھتا رہ گیا۔ ”میں نمبر ۴۴ میں رہتا ہوں۔“

”۴۴ نمبر؟ آپ وہاں... اکیلے رہتے ہیں۔ کیا؟“

”بالکل تنہا۔“

”اچھا، اچھا، میں نے آپ سے یہ سوال اس... لٹے کیا کہ میں غالباً اس مکان سے بخوبی واقف ہوں۔ یہ اور بھی اچھا ہوا... میں ضرور آؤں گا، آپ کے ہاں۔ بہت سی باتیں کرنی ہیں آپ سے تو۔ اور آپ سے مجھے بڑی امیدیں ہیں۔ آپ میرے بڑے کام آسکتے ہیں۔ دیکھتے تو۔ چھوٹے ہی میں نے غرض بیان کر دی۔ خیر، رخصت، پھر ایک بار ہاتھ ملائیے!،“

اس نے مجھ سے ہاتھ ملایا، الیوشا سے ہاتھ ملایا، نتاشا کے ہاتھ کو ایک بار پھر بوسہ دیا اور وہاں سے روانہ ہو گیا۔ الیوشا سے اپنے ساتھ چلنے کے لئے نہیں کہا۔

ہم تینوں کے تینوں بھونچکے بیٹھے رہ گئے۔ سب کچھ اس قدر اچانک، اتنا ایکدم سے ہو گیا تھا۔ ہم سب کو ایسا لگا کہ لو، پلک جھپکتے ہیں سب کچھ بدل گیا اور اب کوئی نئی اور قطعی انجانی بات شروع ہوتی ہے۔ الیوشا دم مارے نتاشا کے پہلو میں بیٹھ گیا اور آہستہ سے اس کے ہاتھ کو چوما۔ ذرا ذرا وقفے سے وہ اس کا منہ تکتا تھا کہ دیکھے وہ کیا کہتی ہے۔

”الیوشا، پیارے، تم کل جاؤ اور کاتیرینا فیودوروونا سے مل آؤ،
آخر وہ بوئی۔

”میں خود ہی یہ سوچ رہا تھا، الیوشا بولا ”ضرور جاؤں گا۔“
”لیکن تم سے مل کر شاید اسے دکھ ہوگا... تو پھر کیا کرنا

چاہئے؟“

”پتہ نہیں کیا کرنا چاہئے۔ مجھے خود بھی اس بات کا خیال
آیا تھا... خیر میں سوچوں گا... ذرا دیکھتا ہوں کیسا رہتا ہے... پھر
فیصلہ کروں گا۔ اچھا تو نتاشا، اب تو سب کچھ بدل گیا نا؟“

الیوشا بولا۔ اس سے رہا نہیں جا رہا تھا۔

وہ مسکرا دی اور اسے دیر تک پیار بھری نگاہوں سے دیکھتی

رہی۔

”اور دیکھو، شائستہ کتنے ہیں۔ خود دیکھا کہ تمہارے
سکان کی حالت کیسی خستہ ہے۔ مگر اس کے بارے میں ایک لفظ

بھی...“

”کس کے بارے میں؟“

”یہ کہ... یہاں سے دوسرے سکان میں منتقل ہو جانے کے...“

یا اور کچھ،“ کہتے ہوئے الیوشا کے منہ پر سرخی دوڑ گئی۔

”فضول بات! الیوشا بھلا اس کی ضرورت کیا تھی؟“

”یہی تو میں کہتا ہوں۔ ان میں اس قدر نفاست ہے۔ اور

تمہاری کتنی تعریف کر رہے تھے۔ میں نے تو تم سے کہا تھا...
کہہ چکا تھا میں۔ واقعی وہ ہر چیز کو سمجھ سکتے ہیں اور

خوب محسوس کر سکتے ہیں۔ مگر میرا ذکر ایسے کرتے تھے جیسے

میں کوئی بچہ ہوں۔ یہ سب لوگ مجھے بالکل بچہ سمجھتے ہیں۔

مگر میں جانوں کہ ہوں بھی بچہ ہی۔“

”ہاں تم بچے تو ہو ہی لیکن ہم سب سے زیادہ تیز ہو۔“

الیوشا، تم بہت اچھے ہو!“

”اور انہوں نے کہا کہ میری نیکدلی نے مجھے نقصان پہنچایا

ہے۔ بھلا کیا مطلب ہوا اس کا؟ میری تو سمجھ میں نہیں آیا۔

کیا خیال ہے نتاشا۔ میں ابھی لپک کر ان کے ساتھ نہ چلا جاؤں؟

کل دن کا اجالا ہوتے ہی تمہارے پاس پہنچ جاؤں گا۔“

”ہاں، جاؤ۔ چلے جاؤ پیارے۔ اچھا ہوا کہ تمہیں اس کا

خیال آیا۔ اور ہاں، سنتے ہو۔ ان سے مل ضرور لینا۔ اور کل

جتنی جلدی ممکن ہو، آجانا۔ اب تم پانچ دن کے لئے مجھ سے بھاگ نہیں سکتے، سمجھے!،، بن کر اس نے کہا۔ مگر آنکھوں میں ایوشا کے لئے پیار بھرا تھا۔

ہم سب ایسے عالم میں تھے کہ خاموشی اور پرسکون سسرت طاری تھی۔

”تم بھی آتے ہو میرے ساتھ، وایا؟،، ایوشا نے باہر جاتے ہوئے چلا کر پوچھا۔

”نہیں، یہ ابھی ٹھہریں گے۔ وایا، تم سے کچھ باتیں کرنی ہیں۔ اچھا دیکھو، کل دن نکلتے ہی۔،،
”دن نکلتے ہی۔ اچھا رخصت ماورا!“

ماورا بری طرح بے تاب تھی۔ اس نے پرنس کی ساری گفتگو باہر سے ہی سن لی تھی۔ اس تقریر میں ایسی بہت باتیں تھیں جو وہ نہیں سمجھی۔ اسے یہ بے چینی تھی کہ کچھ تو خود قیاس دوڑائے اور کچھ پوچھ پاچھ کر سمجھ لے۔ اس کی صورت پر ایسی سنجیدگی برس رہی تھی بلکہ فخر نظر آرہا تھا۔ اسے بھی یہ ضرور اندازہ ہو گیا تھا کہ بہت کچھ بدل چکا ہے۔

ہم دونوں اکیلے رہ گئے۔ نتاشا نے سیرا ہاتھ پکڑا اور تھوڑی دیر بالکل خاموش رہی، جیسے کچھ کہنے کی تلاش میں ہو۔
”میں تھک گئی،“ آخر اس نے بہت نقاہت ماری آواز میں کہا۔
”سنو، کل تم جاؤ گے نا ہمارے گھروالوں کے ہاں؟،،
”ضرور۔“

”ایاں کو تو بتا دینا مگر ان سے مت کہنا کچھ۔،،
”اور ویسے بھی تمہارے بارے میں ان سے بات نہیں کرتا ہوں میں۔“

”ہاں یہ تو ہے۔ مگر اس کے بغیر ہی انہیں پتہ چل جاتا ہے۔ ذرا خیال رکھنا کیا کہتے ہیں وہ اور ان پر اس کا کیا اثر ہوتا ہے۔ آف تو بہ ہے پروڈگار، وایا! کیا واقعی وہ سچ سچ اس شادی کی بنا پر مجھے مردود ٹھیرا دیں گے؟ نہیں، یہ نہیں ہو سکتا!،،
”پرنس صاحب کو پورا معاملہ چکانا پڑے گا، میں نے جلدی سے اسے لقمہ دیا۔“ انہیں چاہئے کہ تمہارے والد سے جو جھگڑا چل رہا ہے اسے نمٹائیں۔ اور پھر سب کچھ ٹھیک ٹھاک ہو جائے گا۔“

”اف خدایا! کاش بون ہی ہو، کاش!،، وہ التجا آمیز انداز میں

چلائی۔

”فکر مت کرو ناشا، سب ٹھیک ہو جائے گا۔ یقیناً اسے ہی آثار

نظر آتے ہیں۔“

اس نے نظر بھر کر مجھے دیکھا۔

”وانیا، کیا خیال ہے تمہارا پرنس کے بارے میں؟“

”جو کچھ اس نے آج کہا ہے اگر خلوص دل کے ساتھ کہا

ہے تو سیری رائے میں وہ خاصا شریف آدمی ہے۔“

”اگر۔ اگر وہ مخلص ہے؟ کیا مطلب؟ یقیناً انہوں نے خلوص

سے ہی کہا ہوگا۔“

”میں بھی کچھ یہی سوچتا ہوں، میں نے جواب دیا۔“ اور

گویا اس کے ذہن میں بھی ایسا ہی خیال آیا، میں نے سوچا۔

”عجیب بات ہے یہ!“

”تم لگاتار ان کی طرف تکتے ہی رہے... غور سے...“

”ہاں، وہ ذرا عجیب سے لگ رہے تھے۔“

”میں بھی یہی سوچتی تھی۔ وہ ایسے بولتے چلے گئے... میرے

دوست، میں تو تھک گئی۔ میں جانوں۔ اب تم آرام کرو گھر

جا کے۔ اور کل ہمارے گھروالوں سے مل کر جتنی جلدی ہو سکے

آجانا۔ ہاں، ایک بات اور ہے، بتاؤ تو۔ کیا سیری جانب سے

بدتمیزی نہیں تھی جو میں نے کہا کہ میں بھی چاہتی ہوں کہ

آپ سے محبت کرنے لگوں؟“

”نہیں... اس میں بدتمیزی کی کیا بات ہے؟“

”تو کیا... یہ بے وقوفی نہیں تھی؟ دیکھو نا۔ یہ تو ایسا ہی

ہوا جیسے میں نے کہہ دیا کہ ابھی تک تو میں آپ کو پسند

نہیں کرتی تھی۔“

”بالکل نہیں۔ اس کے برعکس۔ یہ تو بہت خوبصورت، سادہ

اور بے اختیار جملہ تھا۔ اس لمحے تم ایسی پیاری لگ رہی تھیں۔

اگر وہ اپنے اونچے گھرانے کی تربیت کی بدولت اس بات کو سمجھ

نہیں سکے تو خود بے وقوف ہیں!“

”تم ان سے ناراض معلوم ہوتے ہو، وانیا۔ لیکن کس قدر

حواس باختہ ہوں میں بے وقوف، کیسے شکوک میں گھری ہوئی ہوں

اور اپنی ہی فکر میں پڑی ہوں! مجھ پر ہنسنا نہیں۔ تم جانتے

ہو، میں تم سے کچھ چھپا کے نہیں رکھتی۔ ہائے وانیاء، میرے عزیز، سب سے پیارے دوست! اگر پھر دوبارہ مجھ پر بیٹا پڑی، اگر پھر مصیبت بھوگنی ہوئی تو میں جانتی ہوں تم میرے ساتھ ہو گے بلکہ شاید تم اکیلے ہی میرا ساتھ دو گے، بھلا میں تمہارے احسان کیسے چکا سکتی ہوں! مجھے کبھی ٹھکرانا نہیں، وانیاء، گھر واپس آتے ہی میں نے فوراً کپڑے بدلے اور بستر پر دراز ہو گیا۔ کمرے میں ایسی تاریکی اور سیلن تھی جیسے تہہ خانہ ہو۔ عجیب طرح کے خیالات اور وسوسے مجھ پر ٹوٹنے لگے اور دیر تک آنکھ نہیں لگی۔

لیکن عین اسی وقت ایک شخص جب اپنے آرام دہ بستر پر ٹانگیں پھیلا کر سونے والا ہوگا تو ہم پر کتنا ہنسا ہوگا۔ وہ بھی تب جب اس نے ہمیں اس قابل سمجھا ہو کہ ہماری ہنسی اڑائی جائے۔ کیا عجب کہ ہمیں اس قابل بھی نہ سمجھا ہو!

تیسرا باب

دوسرے دن صبح کو کوئی دس بجے جب میں اپنے گھر سے نکلنے والا تھا اور میرا ارادہ تھا کہ پہلے واسی لیفسکی جزیرے میں اخصنیف گھرانے کے یہاں جاؤں گا، پھر وہاں سے نتاشا کے ہاں، تو اچانک کلوالی ملاقاتی سے مڈبھیڑ ہو گئی۔ وہی اسمتہ مرحوم کی نواسی دروازے پر ٹکرائی۔ وہ مجھے دیکھنے آئی تھی۔ معلوم نہیں کیوں، لیکن اتنا یاد ہے کہ اسے دیکھ کر مجھے بے حد خوشی ہوئی۔ کل تو اتنا بھی موقع نہ مل سکا تھا کہ اسے نظر بھر کے دیکھ ہی لوں لیکن دن کی روشنی میں جو نظر پڑی تو اور بھی حیرت ہوئی۔ حقیقت یہ ہے کہ اس لڑکی سے زیادہ عجیب اور اچھوتی صورت کی ہستی کم از کم ظاہراً حلیے میں تو ملنا مشکل تھی۔ چھوٹا سا جٹہ، چمکتی ہوئی سیاہ آنکھیں جو کچھ غیر روسی لگتی تھیں، سر پر بھاری الجھے ہوئے بالوں کا گچھا، بالکل خاموش، ایک جگہ گڑی ہوئی اور مبہم نظریں۔ یہ ایسی چیزیں تھیں جنہیں دیکھ کر سڑک پر کوئی بھی راہ گیر ٹھٹک سکتا تھا۔ اس کی آنکھوں کی کیفیت واقعی کھٹک پیدا کرتی تھی۔ ان میں ذہانت

کی چمک سی تھی اور ساتھ ساتھ تجسس کی بے اعتمادی بھی بلکہ کہنا چاہئے شک و شبہ پایا جاتا تھا۔ دن کی روشنی میں اس کی پرانی سیلی کچیلی فراک اور بھی زیادہ خستہ حال دکھائی دی۔ دیکھ کر مجھ کو ایسا لگا جیسے کوئی پرانی بیماری ہے اسے جو اندر ہی اندر گھلائے دے رہی ہے اور رفتہ رفتہ اس کا جسم کھائے جا رہی ہے۔ اس کے زرد اور سوکھے چہرے پر ایک طرح کی غیر فطری سانولے رنگ کی زردی لٹے ہوئے بچھی بچھی کیفیت تھی۔ لیکن غریبی اور بیماری کی اس تمام پھٹکار کے باوجود وہ ذرا دیدہ زیب لگتی تھی۔ اس کی بھوین بڑی تیکھی، کھنچی ہوئی اور خوبصورت تھیں۔ لیکن ناک نقشے میں سب سے بڑھ کر جو چیز نمایاں تھی وہ تھی اس کی کشادہ اور ذرا جھکی ہوئی پیشانی اور ہونٹ۔ ہونٹوں کی نہایت نفیس تراش جس میں فخر و خودداری کے ساتھ دلیری پائی جاتی تھی۔ لیکن تھی بالکل پیلی۔ بس نام کو چہرے پر رنگ تھا۔

”اوہو۔ تو پھر تم آگئیں!“ میں چیخ پڑا۔ ”اچھا، مجھے معلوم تھا کہ تم آؤ گی۔ آ جاؤ اندر۔“

وہ اندر چلی آئی۔ اور جیسے کل دھیرے دھیرے قدم رکھتی ہوئی ڈیوڑھی میں سے بڑھی تھی، اسی طرح اب کے بھی دھیرے قدموں سے اپنے چاروں طرف بے اعتماد نظروں سے دیکھتی ہوئی آگئی۔ اس نے کمرے میں ہر طرف نظر اٹھا کر غور سے دیکھا جہاں اس کے نانا ابا رہا کرتے تھے گویا وہ پتہ چلانا چاہتی ہو کہ اب نئے کرایہ دار کی آمد سے یہاں کیا کیا تبدیلی ہوئی ہے۔ ”خیر تو جیسے نانا تھے ویسی نواسی، کہیں اس کی عقل میں بھی فتور تو نہیں ہے!“ میں نے سوچا۔ وہ چپ رہی اور میں بھی انتظار کرتا رہا کہ وہ بولے۔

”کتائیں لینی!“ اس نے آخر نگاہیں جھکا کر آہستہ سے زبان

کھولی۔

”ہاں، ہاں، تمہاری کتائیں، یہ رہیں کتائیں۔ اٹھا لو۔ میں

نے تمہارے لئے ہی خاص طور سے رکھ چھوڑی تھیں۔“

اس نے مجھ پر ٹوہ لینے والی نظر ڈالی اور اس کے ہونٹ ایسے عجیب طرح سے سکڑے کہ گویا اب بے اعتباری کی مسکراہٹ ان پر پھیل جائے گی۔ لیکن مسکراہٹ پھیلتے پھیلتے رک گئی

اور اس کی جگہ وہی سخت اور مبہم آثار ظاہر ہوئے۔
 ”تو کیا، نانا ابا نے میرے متعلق آپ سے کچھ کہا تھا؟“ اس
 نے سوال کیا اور طنز کی نگاہ سے سر سے پیر تک مجھے دیکھا۔
 ”نہیں، انہوں نے تو کچھ نہیں کہا تھا، لیکن...“

”تو پھر آپ کیسے سمجھے کہ میں آؤں گی۔ کس نے بتایا آپ
 کو؟“ لڑکی نے جلدی سے میری بات کاٹ کر سوال کیا۔

”کیونکہ میں نے اندازہ لگایا کہ تمہارے نانا ابا اکیلے نہیں
 رہتے ہوں گے۔ ایسا نہیں ہو سکتا کہ سب سے الگ تھلگ پڑے ہوں۔
 وہ اس قدر بوڑھے اور کمزور تھے کہ مجھے خیال گزرا کہ کوئی
 نہ کوئی ضرور ان کی دیکھ بھال کرتا ہوگا... یہ رہیں تمہاری
 کتابیں۔ اٹھا لو۔ کیا ان ہی سے سبق پڑھتی ہو؟“
 ”نہیں۔“

”تو پھر تم ان کتابوں کا کیا کرو گی؟“

”نانا ابا مجھے پڑھایا کرتے تھے، جب میں ان کے پاس آتی

تھی...“

”پھر تم نے آنا چھوڑ دیا؟“

”بعد میں... پھر میں نہیں آئی۔ بیمار ہو گئی تھی، اس نے
 کہا جیسے اپنی صفائی دے رہی ہو۔“

”اچھا، یہ بتاؤ۔ تمہارا گپر ہے؟ ماں باپ ہیں تمہارے؟“
 اس نے ایک دم تیوری چڑھالی اور مجھے ایسے دیکھا جیسے
 کوئی اندیشہ ہو۔ پھر اس نے اپنی آنکھیں جھکائیں، خاموشی
 سے سڑی اور دہے پاؤں کمرے سے باہر چل دی، اسے جواب دینے
 کی بھی فکر نہ تھی۔ بالکل ویسے ہی جیسے کل کر چکی تھی۔ میں
 حیرت سے اسے جاتے دیکھتا رہا۔ لیکن وہ ڈیوڑھی میں دم بھر
 کو رکی۔

”کاش سے ان کا انتقال ہو گیا؟“ اس نے مجھ سے اچانک

سوال کیا اور میری جانب ذرا سا سڑی، ٹھیک اسی طرح اور اسی
 انداز سے جیسے کل سڑی تھی جب اس نے ازورکا کتے کے بارے میں
 جاتے جاتے منہ دروازے کی طرف کئے ہوئے پوچھا تھا۔

میں اس کی طرف بڑھا اور پاس جا کر جو کچھ مجھے بڑے
 میاں کی موت کے بارے میں معلوم تھا اسے بتا دیا۔ خاموشی اور

تجسس کے ساتھ وہ سنتی رہی۔ اس کا سر جھکا ہوا تھا اور پیٹھ میری طرف تھی۔ ساتھ ہی میں نے یہ بھی بتا دیا کہ بڑے میاں نے سرتے وقت سڑک نمبر ۶ کا کس طرح ذکر کیا تھا۔

”ان کے اس ذکر سے مجھے یہ خیال ضرور گزرا تھا کہ وہ نہ ہو سڑک نمبر ۶ پر ان کا کوئی بہت عزیز قریب رہتا ہے اور اسی وجہ سے امید تھی کہ کوئی نہ کوئی آئے گا اور ان کے بارے میں پوچھ گچھ کرے گا۔ انہیں تم سے بڑی محبت ہوگی جو اس طرح آخری وقت تمہیں یاد کیا۔“

”نہیں،“ اس نے دبی زبان سے کہا گویا یہ لفظ منہ سے بے سوچے سمجھے نکل گیا ہو۔ ”انہیں مجھ سے قطعی محبت نہیں تھی۔“

اس کے تن بدن میں اضطراب کی لہر دوڑ گئی تھی۔ جب میں بڑے میاں کی موت کا واقعہ بیان کر رہا تھا تو ذرا جھک کر میں نے اس کے چہرے پر نگاہ کی۔ دیکھا کہ وہ اس بات کی انتہائی کوشش کر رہی تھی کہ شدید جذبے کو اندر ہی اندر دبا لے جیسے اسے حیا آ رہی ہے کہ کہیں میں دیکھ نہ لوں۔ وہ پیلی پڑتی چلی گئی اور اپنا نچلا ہونٹ چباتی رہی۔ لیکن جس چیز نے مجھے خاص طور سے حیرت زدہ کیا وہ اس کے دل کی دھڑکن تھی۔ دل کی دھڑکن اتنے زور کی تھی کہ اس کی آواز برابر بڑھتی جا رہی تھی اور دو تین قدم کے فاصلے سے بھی سنی جا سکتی تھی جیسے انیورزم (اعصابی بیماری) میں ہوتا ہے۔ میں ڈرا کہ بس اب وہ پھوٹ پڑے گی جیسے کل ایک دم رو پڑی تھی۔ لیکن نہیں روئی۔ ضبط کئے رہی۔

”اور وہ جنگلہ کہاں ہے؟“

”کون سا جنگلہ؟“

”جس کے نیچے ان کا انتقال ہوا۔“

”دکھا دوں گا... جب ہم باہر چلیں گے۔ لیکن یہ تو بتاؤ

تمہارا نام کیا ہے؟“

”کیا ضرورت ہے...“

”کیا ضرورت ہے، کا کیا مطلب؟“

”کوئی ضرورت نہیں... کچھ نہیں... میرا کوئی نام نہیں،“

اس نے رک رک کر کہا جیسے تنگ ہو رہی ہو اور باہر نکلنے کے لئے بڑھی۔ میں نے اسے روک لیا۔

”ذرا ٹھہرو، کیسی عجیب لڑکی ہے! میں تو تمہارا بہلا چاہتا تھا۔ کل سے مجھے تم پر ترس آ رہا ہے جب میں نے تمہیں سیڑھیوں پر ایک کونے میں روتے دیکھا تھا۔ مجھ سے تو وہ سنظر یاد بھی نہیں کیا جاتا... پھر اس کے علاوہ یہ بھی ہے کہ تمہارے نانا ابا نے میرے بازوؤں میں دم توڑا ہے۔ اور یقین ہے کہ جب ان کے منہ سے سڑک نمبر ۶ کا لفظ نکلا ہے تو وہ تمہارے بارے میں ہی سوچ رہے تھے۔ اس لئے مجھے لگتا ہے کہ وہ تمہیں میری ہی نگرانی میں دے گئے ہیں۔ مجھے وہ خوابوں میں نظر آتے ہیں... تمہارے لئے میں نے یہ کتابیں بھی اٹھا رکھی تھیں۔ لیکن تم پر ایسی وحشت سوار ہے کہ جسے مجھ سے ڈر رہی ہو۔ میرے خیال میں تم بہت تکلیف سے بسر کر رہی ہو اور تمہارے والدین بھی نہیں ہیں اور غیروں میں تمہاری زندگی کٹ رہی ہے۔ کیا میں غلط کہتا ہوں؟“

میں نے اس بچی کو ہموار کرنے کی بہت کوشش کی۔ میں خود بھی نہیں بتا سکتا کہ اس کا میرے دل و دماغ پر اتنا زبردست اثر کیوں تھا۔ میرے دل میں اس بچی کے لئے جو جذبہ بھرا تھا اس میں رحم یا ترس کے علاوہ کچھ اور بھی ضرور تھا۔ ممکن ہے کہ اس پورے واقعے کے یوں پراسرار ہونے کا دخل ہو۔ ممکن ہے اسمتھ کا جو میرے ذہن پر اثر تھا، وہ دخیل ہو، یا خود میرا وہمی موڈ اس کا سبب ہو، میں کہہ نہیں سکتا۔ لیکن کوئی بات تھی جو مجھے اس بچی کی طرف بے حد کھینچتی تھی۔ معلوم ہوا کہ میرے الفاظ اس کے دل کو لگے۔ اس نے مجھے ایک اور ہی نظر سے دیکھا۔ نظر عجیب تھی مگر اس میں اب کرخستگی نہیں تھی بلکہ نرسی تھی، وہ دیر تک دیکھتی رہی، پھر نظریں جھکائیں جیسے کچھ سوچ میں پڑ گئی ہو۔

”یلینا، اس نے ایک دم آہستہ سے کہا اور بے حد نرسی سے۔“
”تمہارا نام ہے یلینا؟“

”جی ہاں...“

”اچھا تو کیا اب تم میرے یہاں آیا کرو گی؟“

”مناسب نہیں... مجھے نہیں معلوم... آؤں گا، اس طرح اس نے زیر لب کہا جیسے اندر ہاں اور نہیں کی کش مکش جاری ہو اور وہ سوچ میں پڑ گئی ہو۔ عین اسی وقت کہیں دیواری گھنٹہ

بجا۔ وہ ایک دم چونک سی گئی اور دل مسوس کر رہ جانے والی درد بھری کیفیت میں ڈوب کر اس نے آہستہ سے پوچھا ”اب کیا بجا ہے؟“

”ہو نہ ہو، ساڑھے دس بجے ہیں۔“

خوف سے اس کی چیخ نکل گئی۔

”اف خدایا!، بے اختیار اس کے منہ سے نکلا اور وہ تیزی سے باہر کی طرف بڑھی مگر میں نے اسے پھر ڈیوڑھی میں روک لیا۔“

”میں تمہیں ایسے نہیں جانے دوں گا، میں نے کہا۔“ تمہیں ڈر کس بات کا ہے؟ کیا دیر ہو گئی؟“

”جی ہاں۔ میں چپکے سے کھسک آئی تھی۔ اب مجھے جانے دیجئے، وہ ساریں گی مجھے!، اس کے منہ سے چیخ نکل گئی، اور صاف معلوم ہوتا تھا کہ جو وہ کہنا چاہتی تھی اس سے زیادہ کہہ گئی ہے۔ اور فوراً مجھ سے جان چھڑانے لگی۔“

”مگر سنو، بھاگو مت۔ تم وہیں جاؤ گی نا واسی لیفسکی؟ میں بھی وہیں جا رہا ہوں، سڑک نمبر ۱۳ پر۔ مجھے بھی دیر ہو گئی ہے اور گاڑی لوں گا۔ ساتھ چلنا چاہتی ہو؟ میں تمہیں پہنچا دوں گا۔ پیدل جانے سے پہلے پہنچ جاؤ گی۔ سمجھتی ہو؟“

”آپ میرے ساتھ نہ چلئے۔ میرے ساتھ نہیں!“، وہ ایسے بولی جیسے اور زیادہ ڈر گئی ہو۔ محض اس خیال سے ہی کہ کہیں میں اس کے ساتھ وہاں نہ پہنچ جاؤں جہاں وہ رہتی ہے اس کے چہرے پر خوف و دہشت کے آثار نمایاں ہو گئے۔“

”مگر میں نے تم سے کہا کہ مجھے اپنے کام سے سڑک نمبر ۱۳ پر جانا ہے۔ میں تمہارے گھر نہیں جاؤں گا۔ تمہارا پیچھا نہیں کروں گا۔ گاڑی سے چلیں گے تو ذرا جلدی پہنچ جائیں گے۔ آؤ، چلو ساتھ!“

ہم جلدی جلدی زینہ اتر گئے۔ پہلا ہی کوچوان جو مجھے اپنی خستہ حال گھوڑا گاڑی لئے ہوئے ملا اس کو میں نے پکار لیا۔ صاف معلوم ہوتا تھا کہ یلینا چونکہ میرے ساتھ جانے پر رضامند ہو گئی تھی تو اسے اضطراب تھا۔ سب سے عجیب بات یہ تھی کہ میں نے اس سے پوچھ گچھ کرنے کی جرأت بھی نہیں کی کیونکہ جیسے ہی میں نے پوچھا کہ گھر پر کون ہے جس سے تمہیں اتنا ڈر لگتا ہے تو اس نے اپنے ہاتھ ہلائے اور گھبراہٹ

کے مارے گاڑی سے بالکل کودنے لگی۔ میں نے جی میں سوچا ”آخر یہ راز کیا ہے؟“

گھوڑا گاڑی میں بیٹھنا اس کے لئے ایک مصیبت ہو گیا تھا۔ ہر ایک جھٹکے پر وہ اپنے ننھے سے ہاتھیں ہاتھ سے میرا کوٹ مضبوط تھام لیتی تھی۔ میلے کھرونج پڑے ہاتھ سے وہ میرا کوٹ پکڑ کے خود کو سنبھالنے کی کوشش کرتی اور دوسرے ہاتھ میں مضبوطی سے کتابیں تھامے ہوئے تھی۔ ظاہر تھا کہ یہ کتابیں اس کے لئے بڑی بیش قیمت چیز تھیں۔ جب اس نے خود کو سنبھالنے کی کوشش کی تو اتفاق سے اس کی ٹانگ سامنے آ گئی اور اس وقت یہ دیکھ کر میں حیرتزدہ رہ گیا کہ بچی کی ٹانگوں میں موزے تک نہ تھے، بس سوائے پھٹے جوتوں کے اور کچھ نہ تھا۔ اگرچہ میں نے جی میں ٹھان لی تھی کہ اس سے کسی چیز کے بارے میں کوئی سوال نہ کروں گا لیکن پھر بھی تاب ضبط نہ رہی اور میں پوچھ بیٹھا۔

”کیا واقعی تمہارے پاس موزے نہیں ہیں؟ ایسے پانی بارش کے موسم میں اور اتنی ٹھنڈ میں تم ننگے پاؤں باہر کیسے نکل آئیں؟“

”سیرے پاس ہیں ہی نہیں،“ اس کے منہ سے بے سوچے سمجھے نکل گیا۔

”اف توبہ، مگر تم کسی نہ کسی کے ساتھ ہی تو رہتی ہوگی۔ جب باہر نکلنا ہوا کرے تو کسی سے تھوڑی دیر کو مانگ لیا کرو، کیا ہے؟“

”نہیں، میں خود یہی چاہتی ہوں۔“

”اور ایسے تو تم بیمار پڑ جاؤگی، سر جاؤگی۔“

”سر جانے دو۔“

ظاہر تھا کہ وہ جواب نہیں دینا چاہتی تھی اور میرے سوالوں سے اسے دکھ ہوا۔

”دیکھو، یہ ہے جگہ، جہاں وہ سرے تھے،“ میں نے اس مکان کی طرف اشارہ کرتے ہوئے کہا جس کے نزدیک اسمتھ کا انتقال ہوا تھا۔

اس نے کڑی نگاہ سے دیکھا اور ایک دم سیری طرف رخ کر کے التجا کرنے لگی:

”خدارا، آپ میرا پیچھا نہ کیجئے۔ میں آؤں گی۔ پھر آؤں گی آپ کے ہاں۔ جیسے ہی موقع ملے گا، آؤں گی!،“

”بہت اچھا، میں تم سے پہلے ہی کہہ چکا ہوں کہ پیچھا نہیں کروں گا۔ مگر یہ تو بتاؤ، کس چیز سے اس قدر ڈری ہوئی ہو؟ کوئی بات ہے جس سے تم دکھی ہو۔ تمہیں دیکھ کر میرا دل ٹکڑے ٹکڑے ہونے لگتا ہے...“

”مجھے کسی کا ڈر نہیں، اس نے جواب دیا مگر آواز میں ایک طرح کا چڑچڑاہن تھا۔

”مگر ابھی تو تم نے کہا: وہ مجھے مارے گی!“

”مارنے دو!، وہ بولی۔ اور اس کی آنکھوں میں چمک آگئی۔

”مارنے دو، بلا سے!، اس نے تلخی سے یہی جملہ پھر دہرایا۔

اس کا اوپر کا ہونٹ ناگواری سے مڑا اور لرز گیا۔

آخر ہم واسی لفسکی جزیرے میں پہنچ گئے۔ اس نے چھٹی سڑک کے کنارے پر گاڑی رکوائی اور وہیں سے چھلانگ لگا کر اتر گئی۔ اترتے ہوئے اس نے فکرمندی سے چاروں طرف دیکھا۔

”اب آپ بڑھ جائیے۔ میں آؤں گی، آؤں گی ضرور!“ اس نے دہرایا۔ وہ بہت گھبرائی ہوئی تھی اور چاہتی تھی کہ میں اس کا گھر تک پیچھا نہ کروں۔ ”جائے، جلدی سے چلے جائے!“ میں نے گاڑی آگے بڑھوائی۔ لیکن دریا کنارے کنارے چند گز آگے بڑھنے کے بعد میں نے گاڑی رکوائی اور اسے چاکر سڑک نمبر ۲ کی طرف چل دیا۔ میں سڑک تیزی سے پار کر رہا تھا کہ پھر میں نے اسے دیکھا، اگرچہ تیز قدموں سے جا رہی تھی تاہم ابھی وہ دور نہیں گئی تھی اور بار بار پیچھے دیکھتی جا رہی تھی۔ بلکہ وہ رک گئی اور پیچھے سڑک دیکھا کہ کہیں میں تعاقب میں تو نہیں ہوں۔ لیکن میں ایک پھانک کی آڑ میں ہو گیا اور اسے نظر نہیں آیا۔ وہ پھر آگے چل دی اور میں بھی سڑک کی دوسری پٹری پر پیچھے پیچھے ہو گیا۔

میرے دل کو انتہا درجے کی کرید لگی ہوئی تھی۔ اگرچہ میں سوچ چکا تھا کہ گھر کے دروازے تک پیچھا نہیں کروں گا پھر بھی یہ جاننے کی بے تابی رہی کہ ذرا اتنا تو پتہ چلا ہی لوں کہ وہ آخر کس مکان میں رہتی ہے۔ مجھے پھر ایک بار عجیب قسم کا ناگوار دھڑکا ہورہا تھا۔ اور یہ کیفیت اس سے بہت مختلف نہیں تھی جو اس کے نانا نے مجھ پر چھوڑی تھی اس وقت جب سٹھائی والے کی دکان میں ازورکا مرا ہے...

چوتھا باب

ہم دور تک چلتے چلے گئے۔ یہاں تک کہ مالی پراسپیکٹ (چھوٹی سڑک) آگئی۔ وہ قریب قریب دوڑ رہی تھی۔ آخر وہ ایک چھوٹی سی دکان میں چلی گئی۔ میں وہیں ٹھہر گیا اور تاک میں رہا کیونکہ میں نے سوچا ”یہ تو ہونے سے رہا کہ وہ اس دکان میں رہتی ہو“۔

واقعی، کوئی منٹ بھر بعد وہ دکان سے نکل آئی۔ لیکن اب اس کے پاس کتابیں نہیں تھیں۔ کتابوں کے بجائے ہاتھوں میں مٹی کا برتن تھا۔ ذرا آگے بڑھ کر وہ ایک بھونڈی شکل کی عمارت کے پھانک میں داخل ہو گئی۔ مکان بڑا نہیں تھا۔ اینٹوں کا بنا ہوا، پرانا اور دو منزلہ، میلے میلے پیلے رنگ سے لپا ہوا۔ نیچے کی منزل کی تین کھڑکیوں میں سے ایک پر کسی معمولی سے تابوت ساز کا تجارتی اشتہار بنا ہوا تھا یعنی ایک چھوٹا سا لال تابوت۔ اور اوپر کی منزل کی کھڑکیاں بہت ہی چھوٹی چھوٹی اور قطعی چوکور تھیں جن پر بھدے سبز رنگ کے ٹوٹے ہوئے شیشے لگے تھے۔ ان میں سے مجھے گلابی رنگ کی چھینٹ کے پردے جھلکتے نظر آئے۔ میں نے سڑک پار کی، مکان تک گیا اور دروازے پر لوہے کی تختی پر یہ نام لکھا ہوا دیکھا: ”مکان بینوا بیگم“۔ مگر ابھی میں نے بمشکل اس تحریر کے حرفوں کو پڑھا تھا کہ اتنے میں بینوا بیگم کے مکان کے احاطے سے ایک عورت کے دھاڑنے کی آواز آئی اور اسی کے بعد فوراً گالی کوسنے کی بوچھاڑ۔ دروازے کے اندر جھانکا تو کیا دیکھتا ہوں کہ لکڑی کے زینے پر ایک دھرے بدن کی ادھیڑ عورت، بیگماتی لباس میں، سر پر ٹوپی لگائے اور سبز شال ڈالے کھڑی ہے۔ اس کا چہرہ ایسے گہرے لال رنگ کا تھا کہ دیکھ کے گھن آئے۔ اس کی چھوٹی چھوٹی اہلی ہوئی سرخ آنکھیں غصے سے دھک دھک رہی تھیں۔ صاف ظاہر تھا کہ پیسے ہوئے ہے حالانکہ ابھی دن شروع ہوا تھا۔ غریب یلینا پر اس کے گالی کوسنے پڑ رہے تھے اور یلینا اس کے سامنے ہاتھوں میں مٹی کا برتن لئے سہمی کھڑی تھی۔ اس کٹھور بیگم کی پیشہ کے پیچھے سیڑھی پر سے لالی پوڈر تھوپے

ہوئے ایک عورت جھانک رہی تھی جس نے ابھی کنگھی چوٹی بھی نہیں کی تھی۔ ذرا دیر بعد تہہ خانے کی طرف اترنے والی سیڑھیوں کے پاس ایک دروازہ کھلا اور خستہ حال لباس میں ادھیڑ عمر کی ایک عورت جو دیکھنے میں شریف اور تمیزدار لگتی تھی، سیڑھیوں پر نمودار ہوئی۔ غالباً شور پکار نے اسے متوجہ کیا ہوگا۔ تہہ خانے والی منزل کے دوسرے رهنے والے، ایک بہت بوڑھا مرد اور جوان لڑکی، بھی ایک پٹ سے جھانکنے لگے۔ ایک بڑے تن و توش کا دیہاتی جو غالباً چوکیدار ہوگا، احاطے کے بیچوں بیچ جھاڑو ہاتھ میں لئے کھڑا تھا اور اس تماشے کو یوں ہی بے پرواہی اور بے دلی سے دیکھ رہا تھا۔

”اری تو بڑی حرافہ ہے، جونک! گوہ کا کیڑا!،“ وہ عورت پھٹ پڑی، جتنے گالی کوسنے اسے یاد تھے، سب ایک سانس میں انڈیلنے شروع کر دئے۔ بے نقط اور بے تحاشا سنا رہی تھی۔ ”میرا کلیجہ کھنا جائے گی تو خصم کھانی! میں نے اسے کھیرے لینے بھیجا اور یہ کھسک گئی! بھیجتے وقت ہی میرے دل نے کہہ دیا تھا کہ دیکھنا یہ چمپٹ ہو جائے گی، وہی ہوا نا۔ کلیجہ پکا دیا اس نے! کل شام اسی بات پر جھوٹے پکڑ کے دو دو گھڑی کی مار دی ہے، مگر آج پھر یہ اڑ گئی! کہاں جاتی ہے تو، چھنال؟ کون دھگڑا بیٹھا ہے تیرا، جس کے پاس چھپ چھپ کے پہنچتی ہے؟ شیطان کی بچی، سانپ کی جنی، کس کے پاس جاتی ہے؟ بول، اب، سنہ پھوٹے سے کچھ بول تو سہی۔ دلدل کی سڑانڈا! بول، نہیں تو گلا گھونٹ دوں گی!“

اور طیش میں بھری ہوئی سنڈی اس بچی پر ٹوٹ پڑی۔ لیکن جب اس نے دیکھا کہ نیچے کی کرایہ دار عورت نکل کر باہر دوپاری میں آ گئی ہے، اور وہاں سے دیکھ رہی ہے وہ ایک دم رک گئی، اس عورت کی طرف رخ کر کے اور بھی اونچی آواز سے چیخ پڑی، ہاتھ ہلانے لگی گویا اپنے اس بے بس شکار کے خوفناک جرم کے لئے گواہ طلب کر رہی ہو۔

”دیکھنا بہن، اس کمبخت کی ماں مر گئی۔ بھلے آدمیو، تم تو جانتے ہو۔ اب یہ دنیا جہان میں اکیلی ہے۔ میں نے دیکھا کہ آپ کے پاس پڑی ہے اور آپ کو خود ہی روٹی کے ٹوٹے ہیں۔ تو میں نے سوچا کہ حضرت نکولاس کے نام پر میں ہی ایک کارخیر

کر دوں اور اس بن ماں باپ کی بچی کو لئے لوں۔ لئے تو لیا میں نے۔ اور آپ نے کیا سمجھا؟ دو سہینے سے اسے اپنے پاس رکھے ہوئے ہوں۔ ان دو سہینے میں اس نے میرا لہو پی لیا اور ہڈیوں کا ڈھنڈار کر کے رکھ دیا مجھے۔ جونک کہیں کی! سنہولیا! شیطان کی انگلی! اب کیسی دم سادھے ہوئے ہے۔ مارو، چاہے نکال باہر کرو، دم سادھے رہے گی۔ جیسے منہ میں گھنگھنیاں بھر رکھی ہوں۔ بولتی نہیں! اس کے دم سادھنے سے میرا دل الٹا جاتا ہے۔ اب تو کس کا دم بھر رہی ہے، چھنال کہیں کی؟ ہرے منہ کی بندریا؟ تو سڑک پر پڑی پڑی بھوکوں سر گئی ہوتی اگر میں نہ ہوتی تو۔ تجھے تو چاہئے تھا کہ میرے پاؤں دھو دھو کے پیتی، چڑیل، کالی چمٹی۔ میرے بغیر تو دربدر کی ٹھوکرین کھیاتی پھرتی!،

”مگر آپ کو کیا ہو گیا؟ اپنا جی کیوں جلا رہی ہیں، آنا تریفونوونا؟ کیا بات ہو گئی جو اس نے پھر آپ کو غصہ دلا دیا؟، اس عورت نے احترام کے ساتھ پوچھا جسے اس بھوتنی نے مخاطب کیا تھا۔

”کیا بتاؤں، نیک بخت، تم سے کیا کہوں! مجھے اچھا نہیں لگتا کہ میری مرضی کے خلاف کام کیا جائے۔ اپنی مرضی کا اچھا بھی ہو تو مت کرو، مگر میری مرضی کا برا بھی ہو تو کرو۔ میں اس سزا کی عورت ہوں۔ آج تو اس نے مجھے قبر میں ہی اتار دیا تھا۔ میں نے اسے دکان پر کھیرے لانے بھیجا تھا اور اب وہ لوٹی ہے تین گھنٹے میں۔ جب میں نے اسے باہر بھیجا تھا تبھی میرے دل کو دھڑکا ہوا تھا۔ دل کھرچا جا رہا تھا، ہوک اٹھ رہی تھی۔ کہاں رہ گئی؟ کہاں چلی گئی؟ کون سے اسے اپنے ہوتے سوتے مل گئے، میں نے اس کے ساتھ کونسی بھلائی نہیں کی تھی؟ کیا کسر رکھی بتاؤ، اس چھنال کی اماں کے کفن دفن پر اپنی گائٹھ سے چودہ روپل لگائے، اور اب اس شیطان کی بچی کی پالپوس اپنے ذمے لی۔ تم تو جانتی ہو بہن۔ تمہیں تو سب خبر ہے۔ تم سے کیا پردہ! اب اس کے بعد بھی میرا اس پر کوئی حق نہیں رہا؟ اسے خود سمجھنا ماننا چاہئے۔ احسان ماننا تو رہا ایک طرف اور الٹی میری مرضی کے خلاف چلتی ہے۔ میں تو اس کا بھلا چاہتی ہوں! میں نے تو اس چڑیل کے لئے سملل کا فراک بنوایا۔

گوستینی دوور* سے میں نے اس کے لئے بوٹ خریدے۔ سور کی طرح بنانے سنوارنے کی سوچی جیسے کوئی تہوار میں بن ٹھن کے نکلتا ہے۔ اور آپ کو یقین آئے گا، بھلے آدسیو! دیکھئے، اس نے دو دن میں کپڑوں کے چیتھڑے لگا دئے۔ پرزے پرزے کر کے رکھ دئے۔ اور اب بون گھومتی پھرتی ہے، ایسے گھوم رہی ہے۔ اور آپ کو کیا خبر، آپ کیا سمجھتے ہیں۔ اس لونڈیا نے جان بوجھ کے کپڑوں کے پرزے کئے ہیں! میں کوئی آپ سے جھوٹ کہوں گی۔ میں نے اپنی آنکھوں سے دیکھا ہے۔ مطلب یہ کہ میں تو چیتھڑوں میں ہی پھروں گی۔ مجھے ململ وائل نہیں چاہئے۔ اچھا تو پھر میں نے دو چوٹ کی مار دی۔ اس کی طبیعت صاف کر دی۔ بعد میں مجھی کو دوا دارو کرنی پڑی اور اس پر جیب سے روپیہ خرچ ہوا۔ کمپنی کہیں کی! تجھے جون کی طرح اگر پیس ڈالوں تو میرا کیا بگڑے گا! یہی کہ ہفتے بھر دودھ کے خرچ کا نقصان ہو جائے۔ تیرا خون کرنے کی اس سے زیادہ کیا سزا ملتی ہے! میں نے کہا، اچھا تو فرش دھو۔ یہ تیری سزا ہے۔ اور آپ کیا سمجھتے ہیں۔ فرش دھونے پر جو لگی ہے، تو بس دھوئے چلی جا رہی ہے۔ میرے دل میں چنگاریاں اٹھنے لگیں۔ فرش دھو رہی ہے۔ اب یہ ٹھہرے گی نہیں۔ میں نے سوچا۔ بھاگ لے گی یہاں سے۔ ابھی یہ سوچا ہی تھا کہ سڑکر جو دیکھتی ہوں تو نکل بھاگی۔ آپ نے بھلے آدسیو سنا ہی ہوگا کہ کل میں نے اس کو بھاگ جانے پر کیا مار دی ہے۔ مارتے مارتے میرے ہاتھ دکھ گئے۔ اس کے موزے جوتے سب اتروائے کہ اب ننگے پاؤں باہر کیسے نکلے گی۔ بھر دیکھوں تو آج پھر غائب ہے۔ کہاں تھی؟ بتا مجھ سے! کس سے میری شکایت کرنے گئی تھی؟ پاجبی کہیں کی! اب بتا تو سہی، کس کے کان بھرنے گئی تھی؟ بنا، اٹھائی گیری؟ بے ہنگم ہڈو، بول نا؟،

اور غضبناک بیگم اس خوف سے تھرتھر کانپتی ہوئی بچی پر جھپٹی اور اس کے جھونٹے پکڑ کے زمین پر گرا دیا۔ کھپڑوں کے اچار کا مرتبان اس کے ہاتھ سے چھوٹ گیا اور تڑاک سے ٹوٹا۔ اس سے مست ہتھنی کا پارہ اور چڑھ گیا۔ اس نے بچی کے منہ اور

* گوستینی دوور۔ پیٹرسبرگ کا بازار جس میں لباس، کپڑوں، جوتوں وغیرہ کی دکانیں تھیں۔ (ایڈیٹر)

سر پر دوہٹوں کی بوچھاڑ کر دی۔ لیکن یلینا کی زبان اس پر بھی بند رہی۔ ایک بھی آواز اس کے منہ سے نہ نکلی۔ وہ چیخنے چلائی تک نہیں۔ جب دوہٹوں، گھونسوں، طمانچوں کی بوچھاڑ ہو رہی تھی تب بھی اس نے آہ نہیں بھری۔ غصے اور نفرت کے مارے مجھے اپنے آپسے کی خبر نہیں رہی، اور میں سیدھا اس پر قابو بیگم کی طرف لپکا۔

”یہ کیا کرتی ہو؟ ایک غریب بے ماں باپ کی بچی پر یوں ہاتھ اٹھاتے شرم نہیں آتی!،“ میں زور سے بولا اور اس اہلتی ہوئی جوانی کا بازو پکڑ لیا۔

”یہ کیا حرکت ہے اور تم کون بولنے والے؟“ یلینا کو ایک طرف چھوڑ کر وہ زور سے بولی۔ اس نے دونوں ہاتھ کمر پر رکھ لئے اور چلائی ”تم کون میرے گھر میں دخل دینے والے؟“

”دخل یہ دینا ہے کہ تم بے درد عورت ہو۔ بیچاری بچی کو مار مار کے ادھوا کئے دے رہی ہو۔ تمہاری اولاد نہیں ہے یہ۔ ابھی ابھی میں اپنے کانوں سے سن چکا ہوں کہ بیچاری بن ماں باپ کی بچی کو تم نے رکھ لیا ہے۔ بس...“ میں نے ڈانٹ کر کہا۔

”اوف، یسوع مسیح!،“ وہ بلا چیخی۔ ”مگر میں بوچھتی ہوں، تم کون بیچ میں ٹانگ اڑانے والے! تم کیا اس لڑکی کے ساتھ آئے ہو، کیا بات ہے آخر؟ میں ابھی پولیس میں رپٹ کر دوں گی۔ آندرون تیموفیچ بھی مجھ سے تمیز سے پیش آتے ہیں۔ کیا یہ تمہارے ہی پاس جاتی ہے؟ تم ہو کون؟ دوسرے کے گھر میں بن بلائے دخل دینے آ پہنچے۔ ہائے دوڑیو!،“

وہ مجھ پر گھونسے تان کر جھپٹی۔ عین اسی لمحے ایک غیر انسانی ہولناک چیخ بلند ہوئی۔ میں نے مڑ کے دیکھا۔ یلینا جو اس وقت تک بے سدھ بنی کھڑی تھی، ایک دم زمین پر دھڑام سے گر پڑی۔ گرتے وقت اس کے حلق سے خوفناک، غیر انسانی چیخ نکلی اور بدن بری طرح تڑپنے لگا۔ چہرہ بگڑ گیا۔ اس پر سرگی کا دورہ پڑا تھا۔ یہ بیہری ہوئی حرافہ اور وہ عورت جو تہہ خانے والی منزل سے نکلی تھی دونوں دوڑیں۔ انہوں نے یلینا کو زمین پر سے اٹھایا اور افراتفری میں اسے اوپر لے چلیں۔

”جہنم رسید ہو جا، چڑیل!،“ پیچھے سے بیگم چیخی۔ ”سہینے“

میں اسے یہ تیسرا دورہ پڑا ہے... نکل جا یہاں سے، بھڑوے!، اور ڈانٹ کر پھر وہ مجھی پر جھپٹی۔ ”کھڑا منہ کیا تک رہا ہے، چوکیدار! تجھے تنخواہ کس کام کی ملتی ہے؟“

”چل یہاں سے! چلتا بن! نہیں تو گدی سہلا دی جائے گی،“ چوکیدار نے مری ہوئی آواز میں بھبکی دی جیسے صرف دکھاوے کو کہہ رہا ہو۔ ”دو کے بیچ میں تیسرے کی صحیح نہیں۔ سلام کر اور دفان ہو!“

اب کیا ہوتا۔ میں مجبوراً پھاٹک سے نکل آیا۔ مجھے احساس تھا کہ دخل اندازی بیکار ثابت ہوئی۔ لیکن غصے اور نفرت کی لو اٹھ رہی تھی مجھ میں۔ مکان کے سامنے جو فٹ پاتھ تھا میں وہاں ٹھہر گیا اور پھاٹک میں سے دیکھنے لگا۔ میرے وہاں سے ہٹ جانے پر وہ بلا زینے سے اوپر چلی گئی اور چوکیدار اپنا کام کر کے کسی طرف غائب ہو گیا۔ منٹ بھر بعد میں نے دیکھا کہ تمہے خانے والی منزل کی وہ عورت جس نے یلینا کو اوپر لے جانے میں ہاتھ بٹایا تھا، تیز قدموں سے اترنے لگی۔ اس کی نظر مجھ پر پڑی تو وہ ٹھٹھک گئی اور تعجب سے مجھے دیکھنے لگی۔ اس کے پرسکون سہربان چہرے کو دیکھ کر میری ہمت پڑی۔ میں پھر احاطے میں داخل ہوا اور سیدھا اس کے پاس پہنچا۔

”سعاف کیجئے گا، کیا میں پوچھ سکتا ہوں۔ یہ بچی کون ہے؟ اور اس ذلیل عورت کا اس سے کیا واسطہ ہے؟ آپ ہرگز یہ خیال نہ کیجئے گا کہ میں محض جاننے کی خاطر پوچھ رہا ہوں۔ جی نہیں۔ میں اس بچی سے مل چکا ہوں اور خاص وجوہ سے مجھے بچی کے معاملے سے دلچسپی بھی ہو گئی ہے۔“

”اگر آپ کو ایسی ہی دلچسپی ہے تو اچھا ہے کہ اسے یہاں سے لے جائیں یا اس کے لئے کوئی جگہ ڈھونڈ دیکھیں۔ یہاں تو وہ بالکل خاک میں مل جائے گی،“ عورت نے بظاہر بے نیازی سے کہا اور اس طرح اشارہ کیا کہ اب وہ چلی۔

”لیکن اگر آپ مجھے بتائیں گی ہی نہیں، تو میں کیا کر سکتا ہوں۔ میں آپ سے کہتا ہوں کہ مجھے کچھ بھی معلوم نہیں۔

غالباً یہی مالکہ مکان ہے بینووا؟“

”جی ہاں، مالکہ مکان۔“

”تو یہ بچی اس کے ہاتھ کیسے پڑ گئی؟ کیا اس کی ماں
یہیں اسی کے پاس مری تھی؟“
”بس اس کے ہاتھ پڑ گئی۔ ہمیں اس سے کیا واسطہ؟“
پھر وہ چلنے لگی۔

”آپ ایک عنایت کیجئے مجھ پر۔ میں آپ سے عرض کر چکا
ہوں کہ مجھے اس معاملے سے خاص دلچسپی ہے۔ شاید میں کچھ
کام آسکوں۔ یہ بچی کون ہے؟ اس کی ماں کون تھی؟ آپ کو
معلوم ہے؟“

”کچھ پردیسی سی لگتی تھی۔ یہیں نیچے ہمارے ساتھ کے
حصے میں رہتی تھی۔ اتنی بیمار تھی کہ بس۔ کچھ ہی دن میں
تپدق کے مارے دنیا سے سدھار گئی۔“
”تو مطلب غریب رہی ہو اگر وہ تمہے خانے کے ایک کمرے
میں کرایہ دار تھی؟“

”غریب بھی کیسی غریب۔ دل چھلنی ہو گیا۔ ہمیں خود
روٹی کے ٹوٹے ہیں۔ لیکن پھر بھی پانچ سہینے میں اس پر ہمارے
چہہ رویل قرض چڑھ گئے۔ مری تو کفن دفن بھی ہم نے کیا۔
سیرے شوہر نے ہی تو تابوت بنایا تھا۔“
”مگر بینووا تو کہتی تھی کہ کفن دفن کا انتظام اس نے
کیا تھا۔“

”وہ کیا کرتی کفن دفن!،“
”اس کا خاندانی نام کیا تھا؟“
”میں ادا نہیں کر سکتی بھائی، ذرا کہنا مشکل ہے۔ قیاس
کہتا ہے کہ جرمن نام ہوگا۔“
”اسمٹھ؟“

”نہیں، یہ تو نہیں تھا۔ اور بعد میں آنا تریفونونا نے اس
لاوارٹ بچی کو لے لیا، بقول اپنے، سرپرستی میں دیکھ بھال کے
لئے لے لیا۔ مگر یہ کچھ ٹھیک نہ رہا۔“
”ممکن ہے کسی خاص غرض سے اس نے اپنے ہاتھ میں لے لیا
ہو؟“

”ہاں، اس کے رنگ ڈھنگ تو اچھے نہیں ہیں، وہ عورت
ایسے بولی جیسے کچھ سوچ میں پڑ گئی ہو کہ سنہ سے کہے یا
نہ کہے۔“ مگر ہمیں کیا، ہم باہر کے لوگ...“

”بس بہتر ہے کہ ذرا زبان کو قابو میں رکھ، پشت پر سے ایک مرد کی آواز سنائی دی۔ میں نے دیکھا کہ ایک ادھیڑ عمر کا آدمی گھریلو چوغہ پہنے اور اس پر سے بھاری کوٹ ڈاٹے نکلا۔ دیکھنے میں دستکار لگتا تھا، اس عورت کا شوہر تھا۔ ”بیہائی صاحب، آپ سے ایسے بات چیت کرنے کی کیا ضرورت بھلا۔ اس معاملے سے ہمارا کوئی واسطہ نہیں، وہ سیری طرف کچھ اکتائے ہوئے انداز میں دیکھ کر بولا۔ ”جا، ری، گھر میں جا۔ معاف کیجئے گا۔ خدا حافظ، جناب! ہم تو تابوت ساز ہیں۔ اگر اس لائن میں آپ کی کوئی خدمت کر سکیں تو خوشی سے حاضر ہیں... لیکن دیکھئے، اس کے علاوہ ہمارا آپ کا کیا لینا دینا؟“

میں وہاں سے اپنے خیال میں غرق اور نہایت پیچ و تاب کھاتا چل دیا۔ مجھ سے کچھ کرتے تو بن نہیں پڑی لیکن اس طرح چل دینا بھی طبیعت پر سخت گراں گزرا۔ اس تابوت ساز کی بیوی کی زبان سے جو کچھ تھوڑا بہت ہتھ لگا اس نے اور دکھ پہنچایا۔ اس تمام قصے کی تہہ میں کوئی بری بات ضرور تھی۔ مجھے آپ ہی آپ ایسا محسوس ہونے لگا۔

میں سر نیچے جھکائے اپنی ادھیڑ بن میں لگا ہوا چلا جا رہا تھا کہ اتنے میں کسی نے تیز آواز میں میرا خاندانی نام لے کر پکارا۔ دیکھتا کیا ہوں کہ ایک شخص میرے سامنے کھڑا ہے، نشے میں بالکل دھت اور ڈگمگانے سے خود کو سنبھالے ہوئے۔ کپڑے اندر سے صاف ستھرے لیکن اوپر ملا دلا اوور کوٹ اور چمکی سیل کھائی ٹوبی منڈھے۔ صورت دیکھنے سے بہت جانی پہچانی لگتی تھی۔ میں نے اور قریب سے دیکھا۔ اس نے مجھے آنکھ ماری اور چھیڑخانی کے طور پر مسکرا دیا۔

”پہچانتے بھی نہیں ہو!“

پانچواں باب

”ارے یہ تو تم ہو، سلویوف!، میں پکارا۔ فوراً میں نے پہچان لیا کہ یہ تو میرا اسکول کا پرانا ساتھی ہے۔ ضلع کے مڈل اسکول تک اس کا میرا ساتھ تھا۔ ”ارے، واہ، کیا ملاقات ہوئی ہے!“

”ہاں، خوب ملاقات ہوئی۔ کوئی چہہ برس تو ہو گئے ہوں گے
 ملے ہوئے۔ مطلب ملاقات تو ہوئی تھی۔ مگر حضوروالا، عالی
 جناب تو نظر بھی ڈالنے کو تیار نہ تھے۔ پتہ نہیں جناب کہیں
 کے جنرل ہو گئے، بڑی کوئی ادبی شخصیت ہو گئے، کیا ہو
 گیا!، طنز کے ساتھ مسکراتے ہوئے اس نے کہا۔

”اچھا تو یار سسلوبوف، بکواس شروع کر دی تو نے، میں
 نے اس کی بات کائی۔ ”اول تو بات یہ ہے کہ جنرل چاہے وہ ادبی
 ہی کیوں نہ ہو جائے، دیکھنے میں ایسا نہیں ہوتا ہے جیسے میں۔
 اور دوسرے یہ بتادوں کہ مجھے ایسا یاد پڑتا ہے کہ سڑک پر
 تم دو تین بار نظر آئے مگر تم ہی، میرے خیال میں کترا گئے۔
 اور میں بھلا کسی کے پاس کیوں جاؤں اگر میں سمجھوں کہ وہ
 مجھ سے بچ کر نکلنا چاہتا ہے۔ اور جانتے ہو میں کیا سوچتا
 ہوں؟ اگر کہیں تو اس وقت بیٹھے ہوئے نہ ہوتا تو اس وقت بھی
 مجھے پکارنا نہیں۔ بتا سچ کہا کہ نہیں؟ اچھا بول، کیا حال
 ہے تیرا؟ یار، مجھے بہت بس بہت ہی خوشی ہو رہی ہے کہ
 تجھ سے ملاقات ہو گئی۔“

”سچ کہنا۔ تمہاری آبرو کو بٹہ تو نہیں لگے گا اس بات
 سے کہ اپنا... اپنا ایسا حلیہ ہے۔ خیر، کوئی بات نہیں۔ یار
 تجھ سے کیا تکلف۔ مجھے تو ہمیشہ وہ یاد آتا ہے کہ وائیا،
 تو کیسا شریف چھوکرا تھا۔ یاد ہے تجھے کہ ایک دفعہ میری
 وجہ سے تیری مرست ہو گئی تھی؟ تو بالکل زبان بند کئے رہا اور
 میرا نام نہیں بتایا اور میں تھا کہ تیرا احسان ماننے کے بجائے
 بعد میں ہفتے بھر تک تجھے چھیڑتا اور مذاق اڑاتا رہا۔ یار
 تو نے بڑا ہی شریف دل پایا ہے! تجھ سے مل کے بڑی خوشی ہوئی،
 خوش رہو، میرے اچھے دوست، خوش رہو!، (ہم نے ایک دوسرے
 کو پیار کیا۔) ”یار کتنے سال سے میں زندگی کو خود ہی گھسیٹ
 رہا ہوں۔ صبح ہوتی ہے شام ہوتی ہے، عمر یوں ہی تمام ہوتی
 ہے۔ پرانا زمانہ دل سے بھولتا نہیں۔ بھلایا نہیں جاتا! اچھا یہ
 تو بتا، کر کیا رہا ہے تو آجکل؟“

”میں، ارے میں کیا، بس میں بڑی زندگی کو خود ہی گھسیٹ رہا
 ہوں۔“

اس نے مجھے دیر تک دیکھا ایسے طاقتور جذبے کے ساتھ

جو عام طور سے شراب کے ہاتھوں بے طاقت آدمی میں پایا جاتا ہے۔ اتنا کہہ دوں کہ وہ نشے کے بغیر بھی نہایت ہی نیک دل انسان تھا۔

”نہیں، نہیں، وانیاء، تو ایسا آدمی نہیں ہے۔ میں بھلا کیا، اس نے آخر ایک درد بھرے لہجے میں کہا۔ ”یار، میں پڑھ چکا ہوں۔ میں نے پڑھا ہے وانیاء، پڑھی تمہاری کتاب!.. اچھا، سن تو، آ، دل کھول کے باتیں کریں۔ تجھے کیا جلدی ہے؟“

”ہاں، جلدی تو ہے۔ تیرے سامنے اقرار کرتا ہوں کہ ایک معاملے میں بری طرح الجھا ہوا ہوں۔ اچھا تو یہ بتا کہ تیرا بسیرا کہاں ہے؟“

”بتاؤں گا۔ مگر یہ ٹھیک نہیں رہے گا۔ بتاؤں کیا رہے گا؟“

”ہاں، کیا؟“

”یہ رہا وہ، دیکھتا ہے؟“ اور اس نے وہاں سے دس قدم پر ایک جگہ کی طرف اشارہ کیا ”دیکھتا ہے، یہ مٹھائی والے کی دکان بھی ہے اور رستوران بھی یعنی یوں کہہ لو کہ کھانا وغیرہ ملتا ہے۔ مگر جگہ اچھی ہے یہ۔ میرے خیال میں تو نہایت معقول جگہ ہے۔ اور پھر وادکا کی تو بس بوجھو مت! سیدھی کیف شہر سے پیدل چل کے آتی ہے برخوردار۔ بی چکا ہوں کئی بار۔ مجھے خوب معلوم ہے۔ یہ لوگ گھٹیا مال دے کر نہیں ٹال سکتے۔ فلپ فلیپ کو خوب پہچانتے ہیں۔ یہ خاکسار ہے فلپ فلیپ۔ کیا بات؟ منہ کیوں بناتا ہے؟ خیر، ذرا مجھے بات پوری کر لینے دے۔ اب سوا گیارہ بج رہے ہیں۔ ابھی ابھی میں نے دیکھا ہے۔ تو جب بارہ بجنے میں پچیس منٹ رہ جائیں گے، ٹھیک اس وقت میں تجھے چھوڑ دوں گا۔ بس اتنی دیر کو ذرا ہونٹ تر کر لیں۔ صرف بیس منٹ کی بات ہے۔ پرانے دوست کے لئے بیس منٹ کی کیا حقیقت! چلے گا؟“

”اگر صرف بیس منٹ کی بات ہے تو خیر، ٹھیک ہے۔ کیونکہ میرے پیارے، قسم کھا کے کہتا ہوں، کام ہے مجھے...“

”چلے گا، سب چلے گا۔ ہاں تو بات کہوں تجھ سے۔ اول کے دو لفظ کہہ دوں۔ آج تیری صورت بگڑی ہوئی ہے۔ ضرور کوئی نہ کوئی گڑبڑ ہوئی ہے تیرے ساتھ۔ سچ بتا،“

”ہاں، ہے تو۔“

”تو میں ٹھیک ہی سمجھا۔ یار، میں اب قیافہ شناسی کے چکر میں پڑ گیا۔ خیر، یوں بھی جی بہلتا ہے۔ اچھا تو اب چلو، باتیں کریں۔ اس بیس منٹ میں پہلے تو میں ڈسٹرل چائٹسکی کے بارے میں ذرا غور کرنے کا وقت نکالوں گا، پھر ذرا برج کی شراب کا ایک گلاس انڈیلا جائے گا، پھر ایک روح افزا پیالہ ہو جائے گا اور تیسرا گلاس اورینج کا، پھر Parfait Amour اور اس کے بعد کچھ نہ کچھ اور زیر غور آئے گا۔ پیسے رہتا ہوں یار۔ صرف تہوار کے دن عبادت سے پہلے تک ہوش میں ہوتا ہوں۔ خیر، کوئی بات نہیں۔ تم نہ چاہو تو مت پینا۔ صرف تمہارا موجود رہنا ضروری ہے۔ اور اگر پی لوگے تو اپنی عالی ظرفی اور شرافت کا ثبوت دوگے۔ چلو، چلیں، ذرا گپ رہے گی اور اس کے بعد پھر دس سال کی جدائی۔ یار، وانیاء، معاف کیجئے، میں تیری جوڑ کا نہیں ہوں!“

”...اچھا، اچھا، بس، زیادہ بکواس نہ کر۔ جلدی چلنا چاہئے۔ یہ بیس منٹ تیرے رہے، مگر ہاں، اس کے بعد مجھے چھٹی۔“

رستوران میں پہنچنے کے لئے ہمیں لکڑی کے ایک زینے پر چڑھنا پڑا۔ یہ ایک دو منزلہ زینہ تھا اور سڑک سے سیدھا عمارت کی دوسری منزل پر پہنچتا تھا۔ زینے پر اتفاق سے دو صاحبوں سے ہماری مٹھ بھیڑ ہوئی۔ یہ دونوں بہت بری طرح پیسے تھے۔ ہمیں دیکھتے ہی یہ دونوں جھومتے جھاستے ایک طرف کو ہو گئے۔

ان میں سے ایک تو بالکل نوعمر لڑکا تھا صورت سے عتفوان شباب لیکن چہرے بشرے سے حماقت کی بوٹ۔ مونچھوں کی جگہ صرف ہلکا سا سبزہ آغاز، اور سبزہ خط غائب۔ چھیلوں کے سے کپڑے پہنے، مگر دیکھنے میں ایسے کہ ہنسی آئے۔ جیسے مانگے کے ہوں۔ انگلیوں پر نہایت قیمتی انگوٹھیاں چڑھائے، ٹائی میں بیش قیمت بن لگائے اور بال انتہا درجے کے احمقانہ بنا رکھے تھے، پتہ نہیں کس طرح کا سنگار کیا گیا تھا۔ وہ برابر مسکرائے اور کھی کھی کئے جاتا تھا۔ اس کے ساتھ کا آدمی کوئی پچاس برس سے اوپر کا تھا۔ سونا

* مذاق میں — مطلب یہ کہ چائے پیوں گا۔ (ایڈیٹر)

تازہ، توندیل، لباس میں بے پروائی، مگر ٹائی میں بڑا پن وہاں بھی موجود، چہرہ پھولا ہوا، نشے میں دھت، چیچک زدہ۔ پھلکی جیسی ناک پر چشمہ۔ اور گنجی چندیا کے گرد جگہ جگہ اڑے ہوئے بالوں کی جہال۔ اس کے چہرے کی کیفیت بتاتی تھی کہ بدطینت بھی ہے اور عیاش بھی۔ اس کی کینہ ور اور بے اعتماد آنکھوں کو چربی نے ڈھک رکھا تھا اور ایسا لگتا تھا کہ وہ چلمن میں سے جھانک رہی ہیں۔ صاف ظاہر تھا کہ مسلوبیوف سے ان دونوں کی ملاقات تھی۔ لیکن توندوالے کی نظر جو ہم پر پڑی تو اس نے صورت دیکھتے ہی لمحہ بھر کو برا سا منہ بنایا اور نوجوان ایسا پگھلا کہ اس کے چہرے پر ایک قسم کی خوشامدانہ سیٹھی مسکراہٹ آئی۔ بلکہ اس نے تعظیماً ٹوپی بھی اتاری۔ وہ ٹوپی پہنے تھا۔

”معاف کیجئے گا، فلپ فلیپج“ چکنے چپڑے انداز سے دیکھتے ہوئے وہ نوجوان بدبندایا۔
 ”کیوں کیا ہوا؟“

”جی، معاف کیجئے گا۔ وہ میں...“ (اس نے گلے پر چٹکی ماری۔ مطلب یہ کہ پی گیا ہوں۔) ”میتروشکا بیٹھا ہے وہاں۔ بڑا ہی پاجی ہے وہ، فلپ فلیپج...“
 ”مگر بات کیا ہے؟“

”جی ہاں، وہ دیکھئے نا کہ وہ... اس کے ساتھ، (اس نے اپنے ساتھی کی طرف اشارہ کیا) ”پچھلے ہفتے... میتروشکا کی بدولت اس کی تھوٹھنی پر کالک لگ چکی ہے۔ کھی کھی...“
 اس کے ساتھی نے برا مان کر کہنی ماری۔

”ہمارا ساتھ کیوں نہ رہے، فلپ فلیپج؟ ہم تو چل کے ایک آدمی درجن شپین پی ڈالتے، دیوسو* کے ہاں، ہے نا۔ پھر ہو جائے حکم!“

”نہیں، بھئی، اس وقت نہیں،“ مسلوبیوف نے جواب دیا۔ ”ابھی ذرا کام ہے۔“

* دیوسو - پیٹرسبرگ میں ایک سہنگے رستوران کا مالک۔

(ایڈیٹر)

”کھی کھی، مجھے بھی ذرا سا کام ہے... وہ آپ سے...“
اس کے ساتھ والے نے پھر کھنی کا ٹھوکا مارا۔

”اچھا تو پھر سہی، پھر سہی۔“

مسلوبویف بظاہر ان لوگوں سے آنکھ چار کرنا نہیں چاہتا تھا۔ خیر، جیسے ہی ہم نے پہلے کمرے میں قدم رکھا، دیکھتے کیا ہیں کہ پورے کمرے کی لمبائی میں ایک صاف ستھری کاؤنٹر لگی ہے، اس پر بڑی تعداد میں شراب کے ساتھ گزک کی پلیٹیں دھری ہیں۔ کیک، پھلیاں اور رنگ رنگی شرابیوں سے بھری شیشے کی صراحیاں۔ مسلوبویف جلدی سے مجھے ایک کونے میں لے گیا اور بولا:

”جانتے ہو اس لڑکے کو، یہ سیزوبریخوف کا بیٹا ہے، وہ جو اناج کا مشہور بیوپاری تھا۔ باپ کے مرنے پر اسے کوئی پانچ لاکھ روبل کی رقم ہاتھ آئی تھی اور اب لٹا رہا ہے۔ پیرس گیا تھا وہاں دونوں ہاتھوں سے خوب دولت لٹائی۔ دامن جھاڑ چکا ہوگا وہاں کہ اتنے میں چچا مر گئے اور ان کا ورثہ بھی اسی کو ملا۔ وہ پیرس سے لوٹ آیا۔ اب جو بچا ہے اسے یہاں اڑائے گا۔ کوئی سال بھر میں ٹھنڈک پڑ جائے گی۔ بالکل الو کی دم فاختہ ہے۔ اعلیٰ درجے کے ہوٹلوں میں، تازگی خانوں اور شراب خانوں میں، ایکٹریسوں میں اڑا پھرتا ہے۔ اب اس نے خاص شاہی رسالے میں بھرتی کی درخواست دے رکھی ہے۔ دوسرا جو تھا، عمر رسیدہ آدمی، وہ ہے ارخی پوف، یہ صاحب، پتہ نہیں کچھ لین دین کرتے ہیں یا ایجنٹی میں ہیں، پہلے لگان پر زمین لے کر کاشت بھی کرایا کرتا تھا۔ ذلیل، کمینہ، بگڑا ہوا، آجکل سیزوبریخوف کا یار غار بنا پھرتا ہے۔ یہوداہ بھی ہے اور فالسٹاف* بھی۔ ایک ساتھ دونوں۔ دو بار تو دیوالیہ ہونے کا اعلان کر چکا ہے۔ نفرت انگیز حد تک بگڑے ہوئے کیرکٹر کا آدمی ہے۔ طرح طرح کے عیب اس میں بھرے ہیں۔ اس کی لائن میں مجھے ایک مجربانہ حرکت کا پتہ ہے جس سے ان صاحب کا خاص واسطہ تھا۔ مگر اس سے یہ بچ نکلا۔ ایک وجہ سے مجھے بہت خوشی ہوئی اس وقت کہ

* شیکسپیر کے ڈراموں کا مشہور کردار، شوقین اور شیخی باز۔

(ایڈیٹر)

اس سے یہاں اس جگہ ملاقات ہوئی۔ میں اس کی تلاش میں ہی تھا... ارنی پوف ضرور اس نوجوان کو چاٹ جانے کی فکر میں ہے۔ بہت سی ایسی اندھیرے اجالے کی جگہیں اسے معلوم ہیں جس کی بنا پر اس قسم کے نوجوانوں میں قدر ہوتی ہے۔ پار، بہت زمانے سے اس آدمی پر میں دانت تیز کئے ہوئے ہوں۔ اور میٹروشکا نے بھی اس پر دانت تیز کر رکھے ہیں، وہ کڑیل جوان، جو قیمتی اوور کوٹ میں کھڑکی کے پاس کھڑا ہے، خانہ بدوشوں کی سی صورت کا۔ گھوڑوں کا لین دین کرتا ہے۔ اس پاس کے سارے سواروں میں مشہور ہے۔ میں تجھے بتاتا ہوں، یہ ایسا جعلیا اور چنٹ آدمی ہے کہ بس۔ آپ کے سامنے جعلی نوٹ بنائے گا اور آپ اپنی جیب سے اسے بھنا دیں گے۔ اوور کوٹ پہنتا ہے، بالکل اصلی مخمل کا۔ سلاویانوفیل* سے کس قدر ملتا ہے (میرے خیال میں یہ تشبیہ اس پر ٹھیک بیٹھتی ہے) لیکن ذرا اسے اچھا سا کوٹ ووٹ پہنا دیجئے، اور ٹھیک ٹھاک کر کے کسی انگریزی کلب میں لے جائیے اور کہہ دیجئے کہ جناب بہت بڑے تعلقہ دار ہیں، رئیس زادے برایانوف صاحب، وہاں دو گھنٹے تک سب اسے بڑا تعلقہ دار رئیس زادہ ہی سمجھے جائیں گے۔ وہ وہاں وہسٹ کھیلتا رہے گا، رئیس زادوں کی سی آن بان رکھے گا اور کسی کو جھوٹ موٹ بھی شبہ نہیں ہو سکتا۔ اس آدمی کا انجام برا ہونے والا ہے۔ تو یہ ہیں جناب میٹروشکا۔ اس توند والے سے آجکل بہت پرخاش ہے اس کو کیونکہ سیزویروخوف سے پہلے اسی کی گاڑھی چھنتی تھی مگر ابھی وہ ٹھیک سے اس کی حجابت بھی نہ کرنے پایا تھا کہ توندیل اس لڑکے کو لے بھاگا۔ اگر وہ ابھی یہاں ہوئل میں مل گئے ہونے تو سوچ کہتا ہوں، کچھ نہ کچھ ہو کر رہتا۔ یہ بھی بتا سکتا ہوں کہ وہ کیا ہوتا کیونکہ میٹروشکا ہی تھا، کوئی اور نہیں، جس نے مجھے خبر دی کہ ارنی پوف اور

* سلاویانوفیل۔ ۱۸۴۰ء اور ۱۸۵۰ء کے زمانے میں روس کے ایک خاص سماجی نظریہ رکھنے والے۔ ان لوگوں کا خیال تھا کہ روس ایک خاص تاریخی راہ سے آگے بڑھے گا جس میں اس کے سماجی نظام اور سلاف انداز (آرتھوڈکس چرچ) کو دخل ہے۔ یہ لوگ یورپی لباس کے مقابلے میں قومی لباس کو ترجیح دیتے تھے۔ (ایڈیٹر)

سیزوربوخوف یہاں موجود ہوں گے اور کسی گندے معاملے کے پھیر میں ادھر کا چکر کاٹتے پھرتے ہوں گے۔ میں بھی اس فکر میں ہوں کہ ارضی ہوف اور میٹروشکا کی باہمی عداوت سے فائدہ اٹھا لوں کیونکہ میرے بھی دل میں ہے کچھ۔ اور اصل بات یہ ہے کہ میں یہاں آیا بھی تھا اسی فکر میں۔ میں نہیں چاہتا کہ میٹروشکا کو اس کی بھٹک پڑے اور تم بھی ادھر اس کی طرف مت دیکھے جاؤ۔ جب ہم یہاں سے چلتے لگیں گے تو وہ میرے خیال میں خود ہی دوڑا آئے گا اور جو میں جاننا چاہتا ہوں بتا جائے گا... اچھا چلیں، وائیا، وہ ہے، نا وہ ادھر کا کمرہ، اس میں چلتے ہیں۔ اچھا تو، استیپان!، اس نے ایک بیرے کو متوجہ کرتے ہوئے کہا ”سمجھے کیا چاہئے؟“

”سمجھا صاف!“

”تو پھر لاتے ہو؟“

”لاتا ہوں صاب!“

”اچھا تو لے آؤ۔ آؤ وائیا، بیٹھیں۔ تو مجھے یار ایسے کیوں دیکھ رہا ہے؟ دیکھتا ہوں کہ تو مجھے تکرے جا رہا ہے۔ کیا کوئی تعجب کی بات ہے؟ تعجب نہ کر۔ آدمی کے ساتھ سب کچھ ہو سکتا ہے۔ بلکہ ایسا بھی ہو جاتا ہے جو اس نے کبھی خواب میں بھی نہ دیکھا ہو۔ اور خاص طور سے اس وقت جب... ہاں اس وقت بھی جب میں اور تو بیٹھے ہوئے کارنیل نیوٹ* رٹا کرتے تھے۔ ہاں تو وائیا دوست، ایک بات مان جا۔ چاہے مسلوبوف سیدھے راستے سے پھر گیا ہو، لیکن اس کا دل نہیں پھرا۔ وہ راستی پر ہے۔ صرف حالات میں جو بدل گئے ہیں۔ میں اچھا آدمی نہ سہی، مگر دوسروں سے برا بھی نہیں ہوں۔ کیا سے کیا ہو جاتا ہے۔ ڈاکٹر بننے چلا، روسی زبان کے ادب کا استاد بننے کی تیاری کی، گوگول پر ایک مضمون لکھ مارا۔ پھر سوچا، سونے کی کان کھو دوں گا، پھر شادی کی تیاری کر ڈالی۔ جیتی جاگتی

* کارنیل نیوٹ (تقریباً سو سال قبل مسیح پیدا ہوا۔ ۳ سال قبل مسیح انتقال کیا)۔ قدیم روم کا مورخ اور اہل قلم، جس کی تصانیف کے مطابق روس کے اعلیٰ اسکولوں میں لاطینی زبان پڑھائی جاتی تھی۔ (ایڈیٹر)

روح اس روح میں سہی جاتی ہے کہ جھولا جھولے۔ وہ راضی بھی ہو گئی تھی، مگر اپنی تنگ دستی کا یہ حال کہ بلی کے لئے چھینچڑے تک نہ جڑیں۔ میں شادی کے موقع کے لئے کسی سے اچھے مضبوط سے جوتے تک مانگ لینے کو آمادہ ہو گیا تھا، کیونکہ تم جانو، میرے جوتوں کے نلے میں تو ڈیڑھ سال سے بہمبق کھلے تھے... مگر خیر، شادی ٹل گئی۔ لڑکی نے تو ایک ٹیچر سے بیاہ کر لیا، وہ گئے ہم، سو ہم نے دفتر میں نوکری کر لی۔ کسی فرم کا دفتر نہیں بلکہ یوں ہی معمولی سا دفتر۔ پھر ایک بار دهن بدل گئی، سال تمہہ ہوتے چلے گئے۔ اب آجکل میں نوکری نہیں کرتا پھر بھی رویہ آسانی سے بنا لیتا ہوں۔ جھوٹ سچ رشوت مارتا ہوں اور پھر بھی سچ کا دم بھرتا ہوں۔ بھاگنے کے آگے، مارتے کے پیچھے۔ میرے بھی کچھ اصول ہیں: میں جانتا ہوں مثال کے طور پر کہ ایک اکیلا آدمی میدان نہیں مارتا ہے۔ مجھے تو اپنے کام سے کام ہے۔ میرا کام زیادہ تر چھپے چوری کے معاملوں میں چلتا ہے۔ سمجھے؟“

”کہیں تم جاسوسی یا مخبری وغیرہ تو نہیں کرتے؟“
 ”نہیں، بالکل مخبری تو نہیں خیر، مگر ہاں جس طرح کے کاموں میں لگا رہتا ہوں وہ کچھ تو پیشہ ورانہ ہوتے ہیں اور کچھ ایسے جو میں اپنے طور پر سنبھال لیتا ہوں۔ کچھ یوں ہے، وائیا۔ میں وادکا ضرور پیتا ہوں۔ لیکن ہوش کبھی نہیں کھوتا اور اپنا انجام جانتا ہوں۔ میرا وقت گزر چکا ہے۔ اب کالے گھوڑے کو بل بل کے کوئی سفید نہیں کر سکتا۔ ایک بات تجھ سے کہتا ہوں۔ اگر میرے اندر کا انسان جواب دے چکا ہوتا تو آج میں تیرے پاس نہ پہنکتا۔ تو ٹھیک کہتا ہے۔ پہلے بھی کئی بار تجھے دیکھ چکا ہوں، ایک نہیں کئی بار، جی بھی چاہا کہ تجھ سے ملوں مگر ہمت نہیں پڑی۔ بس میں ٹالنا ہی رہا۔ میں تیرے قابل نہیں ہوں۔ اور تو نے سچ کہا وائیا، میں تیرے پاس صرف اس لئے آ پہنچا کہ پیسے ہوئے تھا۔ ہے تو یہ خیر، بڑی واہیات سی چیز، مگر اب اپنے بارے میں ختم کئے دیتے ہیں۔ اچھا ہو کہ کچھ تیرے بارے میں بات ہو جائے۔ ہاں، تو جان سن، میں نے پڑھا وہ۔ اور شروع سے آخر تک پڑھ گیا۔ دوست، میں تمہارے پہلوئی کے بچے کا ذکر کر رہا ہوں۔

ہاں جب پڑھا تو میرے بھاٹی، مجھے ایسا لگا کہ بس شریف آدمی بن جاؤں گا، ذرا سی کسر رہ گئی۔ پھر ذرا میں نے سوچا تو نتیجہ نکلا کہ اچھا ہے، نامعقول آدمی ہی رہوں۔ تو وہی ہوں...، اس نے اور بہت سی باتیں کیں۔ اس پر نشہ برابر چڑھتا چلا گیا اور وہ برابر پگھلتا نرم پڑتا چلا گیا، بس قریب تھا کہ رو پڑے۔ مسلوبویف سدا کا بھلا آدمی تھا، لیکن تباہ ہوشیار، اس کی ہوشیاری عمر سے آگے آگے چلتی تھی۔ اسکول کے زمانے سے ہی وہ نہایت تیز، چالاک، جوڑ توڑ کرنے والا، اور بڑوں کے کان کترنے والا بن چکا تھا مگر دل کا برا آدمی نہیں تھا پھر بھی بالکل تباہی کے راستے پر پڑ گیا تھا۔ روسیوں میں ایسے آدمی بہت ملیں گے، ان میں اکثر بڑی بڑی صلاحیتیں ہوتی ہیں مگر سب ایک دوسرے میں الجھی ہوئی۔ اور اس پر مزید یہ کہ خوب اچھی طرح سے جان بوجھ کر وہ اپنی کمزوری کی وجہ سے بعض جانی پہچانی حالتوں میں ضمیر کے خلاف عمل کرتے ہیں اور اس کے انجام میں جو بربادی لکھی ہے وہ اس کا شکار ہی نہیں ہوتے بلکہ جو پہلے سے جان لیتے ہیں کہ انجام میں بربادی ہونی ہے۔ مسلوبویف کو ہی لے لیجئے، وہ خود کو شراب میں غرق کر رہا تھا۔

”اچھا، دوست، ایک بات اور کہوں، اس نے بات جاری رکھی۔ ”میں نے سنا کہ شروع شروع میں تیری شہرت بہت زور سے ہوئی۔ پھر میں نے تیرے بارے میں کئی تنقیدیں پڑھیں۔ (بھئی، واقعی میں نے پڑھی تھیں، تو سمجھتا ہے کہ میں بالکل کچھ پڑھتا ہی نہیں۔) پھر میں نے دیکھا کہ تو ٹوٹے پھٹے جوتوں میں چلا جا رہا ہے اور کیچڑ میں پہننے کو تیرے پاس جوتا پوش تک نہیں ہے۔ مڑاڑا سا ہیٹ ہے۔ اس سے میں نے اپنے طور پر کچھ قیاس کر لیا کہ تو ادھر ادھر سے تھوڑا بہت کمالیتا ہوگا اخباروں میں لکھ لکھا کر؟“

”ہاں، یہ تو ہے، مسلوبویف۔“

”مطلب یہ کہ ادبی سرپھروں میں نام لکھا لیا تو نے؟“

”ہاں، کچھ ایسی ہی بات ہے۔“

”اچھا، تو میں بتاؤں تجھے، سن۔ پنا زیادہ اچھا ہے! مجھے

دیکھ، پی لیتا ہوں اور اس کے بعد صوفے پر ٹانگیں پسار دیتا ہوں

میرے پاس عالی شان صوفہ ہے اسپرنگ دار)۔ پھر اپنے جی میں سوچ لیتا ہوں کہ لو، جی، ہم بھی وہ ہیں، کیا کہ کوئی ہو سر* یا کوئی دانتے** یا سمجھو فریڈرک باربروسا***۔ اپنے آپ کو آدمی جو چاہے فرض کر لے۔ کیا ہے۔ مگر تو اپنے آپ کو نہ دانتے فرض کر سکتا ہے نہ فریڈرک باربروسا۔ اول تو اس لئے کہ تو اپنی جگہ پر خود کچھ بننا چاہتا ہے۔ اور دوسرے اس وجہ سے کہ تیرے لئے ساری خواہشیں منع ہیں کیونکہ ٹھہرا ادبی سر بہرا۔ میرے لئے خواب خیال کا عالم ہے اور تیرے لئے حقیقت کا۔ میری بات سن، مجھ سے صاف صاف دو ٹوک کہہ دے، بالکل سگے بھائی کی طرح بتا (ورنہ دس سال تک مجھے تجھ سے شکایت رہے گی اور میں اسے اپنی توہین سمجھے جاؤں گا) تجھے روپے کی ضرورت ہے کیا؟ میرے پاس ہے کچھ۔ اب منہ بت بنا۔ رویہ لے لے، پبلشر کی رقم ادا کر دے، اپنی گردن کا بوجھ اتار ڈال۔ اور جب تیرے پاس سال بھر کا اطمینان ہو جائے تو اپنے دل پسند خیال پر جم کر بیٹھ جا، نہایت شاندار کتاب لکھ ڈال۔ بتا، کیسی کہی؟“

”سن دوست مسلوبوف، ویسے مجھے تیری برادرانہ پیش کش کی قدر ہے۔ مگر اس وقت میں کچھ بتا نہیں سکتا۔ وجہ کیا؟ یہ ایک لمبی کہانی ہے۔ حالات ہوتے ہیں آدمی کے۔ لیکن وعدہ کرتا ہوں کہ بعد میں تجھے سگے بھائی کی طرح سب کچھ بتا دوں گا ذرا ذرا۔ تیری پیش کش کا شکریہ۔ وعدہ رہا کہ میں تیرے ہاں آؤں گا اور اکثر آتا رہوں گا۔ اب میں بتاتا ہوں کہ اصل معاملہ کیا ہے۔ تو نے مجھ سے کھل کر بات کی۔ اور میں نے بھی اب

* ہو سر۔ قدیم یونانی شاعر جسے قبول عام اور شہرہ دوام حاصل ہوا۔ ”ایلیڈ“ اور ”اوڈیسی“ جیسے رزمیہ شاہکاروں کا مصنف۔ (ایڈیٹر)

** دانتے (۱۲۶۵ء تا ۱۳۲۱ء)۔ زبردست اطالوی شاعر ”دوائن کاسیڈی“، (طریبہ خداوندی) کا شہرہ آفاق مصنف۔ (ایڈیٹر)
*** فریڈرک باربروسا۔ جرمن شہنشاہ فریڈرک اول باربروسا (۱۱۵۲ء تا ۱۱۹۰ء)۔ (ایڈیٹر)

طے کر لیا ہے کہ تجھ سے مشورہ کروں گا۔ خاص کر اس وجہ سے کہ تیرا ہاتھ ایسے معاملات میں بہت صاف لگتا ہے۔“

میں نے اسی وقت مسلوبویف سے اسمتھ کا اور اس کی نواسی کا سارا قصہ اس سٹائی فروش کی دکان سے لے کر آخر تک کہہ ڈالا۔ عجیب بات! جب میں اس سے یہ واقعہ بیان کر رہا تھا تو میں نے اس کی آنکھوں سے ہنہانپ لیا کہ اس قصے کا کچھ نہ کچھ اسے پتہ ہے۔ میں نے پوچھا اس کے بارے میں تو وہ بولا: ”نہیں، بالکل تو نہیں۔ البتہ اسمتھ کے بارے میں کچھ میرے کان میں پڑا ضرور تھا۔ وہ جو کوئی بوڑھا آدمی دکان کے اندر سر گیا تھا۔ مگر ہاں بینووا بیگم کے بارے میں مجھے تھوڑا بہت ضرور معلوم ہے۔ ابھی دو سہینے کی بات ہے کہ میں نے ان بیگم صاحبہ سے کچھ رقم اینٹھی ہے۔ Je prends mon bien, où je le trouve * اور اس معاملے میں مولیر سے میں ذرا ملتا ہوں۔ اگرچہ تب تو میں نے اس سے سو روپل اگلو لٹے تھے لیکن دل میں اسی وقت قسم کھا لی تھی کہ سو نہیں بلکہ پانچ سو روپل وصولوں گا۔ بڑی منحوس عورت ہے! ناجائز کاموں سے واسطہ ہے اس کا۔ خیر، یہ بھی کچھ نہیں۔ مگر کبھی کبھی وہ بہت آگے بڑھ جاتی ہے۔ کہیں تو یہ ست سمجھیو کہ میں کوئی ڈان کوئزوٹ: ہوں۔ اصل بات یہ ہے کہ میں خوب اچھی طرح اس پر ہاتھ ڈال سکتا ہوں۔ اور ابھی آدھ گھنٹہ پہلے جو یہ صاحب زادے سیزوریوخوف ملے تو میں بہت خوش ہوا۔ سیزوریوخوف جان بوجھ کر یہاں لایا گیا تھا اور وہی توندیل اسے لایا تھا۔ اور چونکہ مجھے معلوم ہے کہ اس توندیل کا خاص کاروبار کیا ہے اس لئے اس نتیجے پر پہنچا ہوں کہ... میں یہ بات چھوڑوں گا نہیں۔ ہاتھ ڈالوں گا اس پر! مجھے بڑی خوشی ہے کہ تمہاری زبانی میں نے اس بچی کا قصہ سنا، اب مجھے ایک اور شوشہ ہاتھ آ گیا۔ بھائی میرے،

* مولیر کا پسندیدہ فرانسیسی مقولہ: ”میں وہیں سے اپنا حق وصول کر لیتا ہوں جہاں اسے پاتا ہوں،“۔ (ایڈیٹر)

** ڈان کوئزوٹ۔ ہسپانوی مصنف میگیل سیروانٹیس (۱۵۴۷ء تا ۱۶۱۶ء) کے ناول کا ہیرو۔ انصاف کی خاطر جانثاری اور خلوص سے لڑنے والا۔ (ایڈیٹر)

سین تو سب طرح کے پرائیویٹ دھندے اپنے ہاتھ میں لیتا ہوں۔ اور کیا بناؤں، کیسے کیسے لوگوں سے میرا واسطہ رہتا ہے! ابھی کچھ دن پہلے ایک پرنس صاحب کے لئے میں نے کھوج نکالا۔ کیا معاملہ تھا وہ بھی۔ ان پرنس سے کسی کو اس بات کا گمان تک نہیں ہو سکتا۔ ہاں، سنتے ہو تو ایک اور کہانی سناؤں تمہیں ایک شادی شدہ عورت کی؟ تم آؤ اور مجھ سے ملو۔ میرے دوست، ایسے ایسے پلاٹ تمہارے آگے دھردوں گا کہ تم لکھ دو تو لوگوں کو یقین نہ آئے کہ دنیا میں ایسا بھی ہوتا ہے...،،

”بھلا ان پرنس صاحب کا خاندانی نام کیا تھا؟“ میرا ساٹھا ٹھنکا تو میں نے پوچھا۔

”تجھے اس سے کیا لینا۔ خیر، تو نام تھا والکوفسکی۔“

”پیوٹر؟“

”یہی، کیا تیری جان پہچان ہے؟“

”معمولی سی۔ اچھا تو سلوبویف، میں ان حضرت کے بارے میں جاننے کے لئے تیرے ہاں آؤں گا، اور ایک بار نہیں، کئی بار، میں نے اٹھتے ہوئے کہا ”تو نے تو غضب کی کرید پیدا کر دی!“،،

”خیر، دیکھ لو۔ میرے یار، جتنی بار ہو سکے آتے رہو، میں خوب خوب قصے سنا سکتا ہوں مگر ایک حد میں رہ کر، سمجھے میری بات؟ نہیں تو میری آبرو بھی جاتی رہے گی اور ساکھ بھی بگڑ جائے گی۔ بس سارا قصہ یہی ہے لے دے کے۔“

”اچھی بات ہے، جہاں تک تمہاری ساکھ بنی رہے وہاں تک سہی۔“

مجھ میں ہلچل پیدا ہو گئی تھی اور اس نے یہ تاڑ لیا۔

”اچھا، اس قصے کے بارے میں جو میں نے ابھی تجھ سے بیان کیا ہے تجھے کچھ پتہ ہو تو بتا، کچھ تو نے خیال دوڑایا کہ نہیں؟“

”تمہارا قصہ؟ اچھا ذرا دو منٹ کو ٹھیرو، میں پیسے ادا کر آؤں۔“

وہ کاؤنٹر کی طرف گیا اور وہاں جیسے اتفاق سے ہو گیا ہو اس جوان سے اس کی مٹھ بھیڑ ہو گئی جسے یوں بے تکلفی سے میٹروشکا کہہ کر پکارا جاتا تھا۔ مجھے ایسا محسوس ہوا کہ سلوبویف نے جتنا مجھے بتایا تھا اس سے کہیں زیادہ نزدیک سے

اسے جانتا تھا۔ بہر حال کچھ بھی ہو، یہ ظاہر تھا کہ وہ دونوں اس وقت پہلی بار نہیں ملے تھے۔ میٹروشکا دیکھنے میں کچھ نرالی وضع کا آدمی لگتا تھا۔ بے آستین کی صدری اور لال ریشم کی قمیص میں، اس کا تیکھا اور کسی قدر دلکش ناک نقشہ، خاصا جوان چہرہ، سانولا رنگ، تیز اور جرأت مند آنکھیں۔ یہ سب مل کر دیکھنے والے کو اپنی طرف متوجہ کرنے والی اور تجسس پیدا کرنے والی کیفیت رکھتے تھے۔ اس نے جو رویہ اختیار کیا اس میں جرأت کا اعلان پایا جاتا تھا لیکن ساتھ ساتھ خود کو لئے دئے بھی تھا جس کا مطلب یہ تھا کہ ذرا کاروباری اور صرف کام سے کام والی بے نیازی دکھائے۔

”ہاں تو سنو، وانیاء، مسلوبوف نے اس کے پاس سے واپس آکر کہا ”آج شام کو سات بجے میرے ہاں آ جاؤ، شاید میں کچھ تھوڑا بہت بتا سکوں۔ میں بذات خود تو خیر، کیا چیز عوں جو کسی کام آسکوں۔ کبھی کسی زمانے میں کوئی حیثیت تھی، اب کیا، اب تو صرف شرابی رہ گیا ہوں اور معاملوں سے کوئی خاص واسطہ نہیں رہ گیا۔ البتہ پرانے تعلقات اب بھی باقی ہیں۔ ممکن ہے کسی بات کا اتہ پتہ نکال سکوں۔ مختلف طرح کے تیز لوگوں میں سونگڑ کر کچھ معلوم کیا جا سکتا ہے۔ بس یہی ہے اپنا دھندا۔ جب خالی وقت ہوتا ہے، یعنی یوں کہو، جب عوش میں ہوتا ہوں تو کچھ آپ سے بھی کر لینا ہوں، یہ صحیح ہے کہ دوستوں کی مدد سے... خیر، زیادہ تر کھوج لگانے کے دھندے ہوتے ہیں یاروں سے۔ مگر اس میں کیا رکھا ہے۔ بس بہت ہوا... اچھا، یہ لے سیرا پتہ یہ رہا۔ شیسٹیل اوچنایا سڑک پر۔ مگر اس وقت یار، میں بہت پی چکا۔ ایک سونے کا گھونٹ اور اتاروں گا اور پھر سیدھا گھر کو۔ ذرا لیٹوں گا۔ آؤگے نا؟ میں تمہیں الیکساندرا سیمونوونا سے ملاؤں گا۔ اور وقت رہا تو شاعری پر بات ہوگی۔“

”اچھا مگر۔ وہ، اس کے بارے میں؟“

”وہ بھی دیکھا جائے گا۔“

”اچھا تو میں آؤں گا، یقیناً آؤں گا۔“

چھٹا باب

آنا اندریٹونا کو بہت دیر سے سیرا انتظار تھا۔ نتاشا کے بھیجے ہوئے پرزے کے بارے میں جو میں نے ان سے کل ذکر کیا تھا، اس سے ان کا اضطراب اور پریشانی بہت بڑھ گئی تھی۔ اور انہیں امید تھی کہ میں صبح ہوتے ہی ان کے ہاں پہنچوں گا۔ زیادہ سے زیادہ دس بجے تک تو ضرور ہی پہنچ جاؤں گا۔ مگر مجھے پہنچتے پہنچتے ایک بج گیا۔ اور اس وقت تک بیچاری ماں کا کیچہ پک گیا تھا اور بے قراری کی کوئی حد نہ رہی تھی۔ انہیں اس بات کی بھی بے چینی تھی کہ کل کی گفتگو سے ان میں جو نئی امیدیں پیدا ہوئی ہیں ان کے بارے میں مجھ سے بات کریں اور بڑے میاں نکولائی سرگیٹچ کے بارے میں، جو اسی وقت سے بیمار پڑے تھے، اداس ہو گئے تھے اور ساتھ ساتھ بڑی بی کی جانب ان میں زیادہ نرمی اور دلجوئی آ گئی تھی۔ جیسے ہی میں نے اپنی صورت انہیں دکھائی تو اول تو بڑی بی نے سرد مہری کا رویہ اختیار کیا اور چہرے پر ناراضی طاری کر لی۔ منہ تک نہیں کھولا اور بالکل روکھی بن گئیں۔ ایسے جیسے اب کہنے والی ہوں 'آخر تم چاہتے کیا ہو؟ اور کیا روزانہ ہی تم پر یہاں کا آنا فرض ہو گیا ہے؟' میرے اتنی دیر سے پہنچنے پر انہیں غصہ تھا۔ مگر مجھے جلدی پڑی تھی چنانچہ میں نے تکلف یا تاخیر کئے بغیر وہ سب واقعہ تفصیل سے انہیں سنا دیا جو کل رات نتاشا کے ہاں پیش آیا تھا۔ جیسے ہی میرے منہ سے نکلا کہ پرنس خود وہاں آئے تھے اور انہوں نے باقاعدہ رشتہ تجویز کیا تو بڑی بی کا تکلف اور رکھ رکھاؤ ایک دم غائب ہو گیا۔ میرے پاس الفاظ نہیں ہیں جو میں بیان کر سکوں کہ آنا اندریٹونا کس قدر خوش ہوئیں، وہ پھولی نہیں سماتی تھیں۔ فوراً انہوں نے سینے پر صلیب کا نشان بنایا، آنکھوں سے آنسو بہا دئے، شبیہ پاک کے سامنے سجدہ شکر ادا کیا، مجھے گلے لگا لیا اور قریب تھا کہ دوڑتی ہوئی نکولائی سرگیٹچ کے کمرے میں پہنچ جائیں اور ان سے اپنی خوشی کا ماجرا کہہ سنائیں۔

'سمجھتے ہو میرے بچے، سب انہی ذلتوں اور رسوائیوں کی وجہ سے ان کے دماغ پر برا اثر پڑا ہے، اور جیسے ہی انہیں

خبر ہوگی کہ نتاشا کی کافی عزت افزائی ہوئی ہے تو پلک جھپکنے میں سب بھول جائیں گے۔“

بڑی مشکل سے میں نے انہیں روکا۔ اگرچہ یہ نیک بخت پچیس برس شوہر کے ساتھ رہی تھیں لیکن اس پر بھی وہ انہیں ٹھیک سے نہیں پہچانتی تھیں۔ انہیں غضب کی بے چینی لگی ہوئی تھی اس بات کی کہ فوراً میرے ساتھ نتاشا کے ہاں چل پڑیں۔ میں نے انہیں سمجھایا کہ دیکھئے اول تو خود نکولائی سرگیٹج غالباً اس حرکت کو ناپسند کریں گے اور پھر یہ بھی ہے کہ آپ کا جانا بنے بنائے کھیل کو بگاڑ سکتا ہے۔ سخت مشکل سے ان کی سمجھ میں یہ بات آئی۔ لیکن اس کے باوجود انہوں نے خواہ مخواہ مجھے کوئی ڈیڑھ گھنٹے روکے رکھا اور تمام وقت خود ہی بولتی رہیں۔

”اور بھلا کس سے بات کروں۔ سینے میں ایسی خوشی بھرے ہوئے میں چاردیواری میں بیٹھی رہوں؟“ انہوں نے کہا۔ آخر میں نے بمشکل انہیں راضی کیا کہ مجھے رخصت دیں، یاد دلایا کہ وہاں نتاشا میرے انتظار میں بیٹھی اکتا رہی ہوگی۔ جب میں چلا تو انہوں نے راستے میں میری سلامتی کے لئے کئی بار مجھ پر صلیب کا نشان بنایا، نتاشا کو خاص طور سے دعائیں بھیجیں اور جب میں نے کہا کہ اگر نتاشا کے ساتھ کوئی خاص واقعہ پیش نہ آیا ہوگا تو میں آج شام کو دوبارہ آپ کے ہاں نہ آؤں گا تو وہ پھوٹ پھوٹ کے رونے لگیں۔ اس موقع پر میں نکولائی سرگیٹج سے نہیں ملا۔ رات بھر ان کی آنکھ نہیں لگی تھی، درد سر کی شکایت کرتے رہے تھے، جسم کی تھرتھری کی تکلیف تھی۔ اور اب وہ مطالعہ کے کمرے میں سو رہے تھے۔

نتاشا کو بھی صبح سے میرا سخت انتظار تھا۔ جب میں کمرے میں داخل ہوا تو وہ حسب معمول کمرے میں ادھر سے ادھر ٹہل رہی تھی، ہاتھ باندھے ہوئے، اور کسی گہری سوچ میں غرق۔ اب بھی جب مجھے اس کا خیال آتا ہے تو آنکھوں کے آگے تصویر پھر جاتی ہے کہ وہ ایک حقیر سے کمرے میں اکیلی ہے، خواب آلود ہے، اداس اور اجڑی اجڑی ہے، ہاتھ کمر کے اوپر باندھے راہ دیکھ رہی ہے۔ آنکھیں ڈوبی ہوئی ہیں۔ اور ادھر سے ادھر بلاوجہ ٹہلے جا رہی ہے۔

ٹہلتے ٹہلتے ہی اس نے دبی آواز میں مجھ سے پوچھا کہ آنے میں اتنی دیر کیوں ہو گئی؟ میں نے مختصر طور پر آج کی بیٹی سب اسے سنا ڈالی۔ لیکن جیسے اس نے سنی ان سنی کر دی۔ مجھے صاف نظر آتا تھا کہ وہ کسی معاملے میں سخت پریشان تھی۔

”کوئی نئی بات؟“ میں نے پوچھا۔

”کوئی نئی بات نہیں،“ اس نے جواب دیا مگر اس کے چہرے سے میں نے فوراً قیاس کر لیا کہ کوئی نہ کوئی بات ضرور ہوئی ہے اور اسی لئے ناتشا کو بے چینی سے میرا انتظار تھا۔ اور فوراً ابھی نہیں بتائے گی بلکہ جیسا کہ وہ ہمیشہ کرتی تھی اس وقت کہے گی جب میں چلنے کو آمادہ ہوں گا۔ میرے ساتھ اس کا ہمیشہ سے یہی برتاؤ تھا۔ مجھے بھی اس کی عادت سی ہو گئی تھی چنانچہ میں نے انتظار کیا۔

ظاہر ہے، ہم نے گزشتہ رات کا قصہ چھیڑا۔ خاص بات جو مجھے لگی یہ تھی کہ پرنس والکوفسکی کے بارے میں ہم دونوں قطعی متفق تھے۔ ناتشا کو وہ شخص کسی طرح بھی پسند نہ تھا اور کل سے پہلے تو کہیں زیادہ ناپسند تھا۔ جب ہم دونوں نے اس کی آمد کا تجزیہ ایک ایک بات لے کر کیا تو ناتشا ایک دم بولی:

”سنو، وائیا، تم جانتے ہو، ہمیشہ یہی ہوتا ہے، اگر کوئی آدمی شروع میں ہی ناپسند ہو تو یہ یقینی علامت ہے اس بات کی کہ بعد میں چل کر وہ پسند آجائے گا۔ کم از کم میرے ساتھ تو ہمیشہ یہی ہوتا رہا ہے۔“

”خدا یوں ہی کرے، ناتشا۔ اس معاملے میں میرا خیال یہ ہے اور یہ بالکل قطعی رائے ہے۔ میں نے اس پورے واقعے کو سامنے رکھ کر غور کیا اور سلجھا کر یہ نتیجہ نکالا کہ پرنس خواہ عیاری ہی کیوں نہ کر رہا ہو لیکن وہ دل سے تمہاری شادی کی رضامندی دے رہا ہے اور سنجیدگی سے اس پر راضی ہے۔“

ناتشا کمرے کے بیچوں بیچ ایک دم تھم گئی اور اس نے کڑی نگاہ سے مجھے دیکھا۔ اس کا چہرہ بالکل متغیر تھا۔ یہاں تک کہ ہونٹ بھی ذرا سکڑے۔

”مگر بھلا وہ اس جیسے معاملے میں دھوکا فریب کیسے کر

سکتے ہیں اور... جھوٹ بول سکتے ہیں؟، اس نے اکثر کے ساتھ حیرت کے عالم میں پوچھا۔

”یہی تو — بھلا یہی تو، میں نے گھبراہٹ میں اس کی ہاں میں ہاں ملائی۔“

”یقیناً وہ کوئی جھوٹ تھوڑی بول رہے تھے۔ میں تو جانوں اس کا کوئی سوال ہی پیدا نہیں ہوتا ہے۔ کسی طرح کی مکاری کی کوئی وجہ ہی نہیں ہو سکتی۔ اور پھر یہ کہ بھلا ان کی نظر میں میری ہستی کیا ہے جو یوں مجھے چڑائیں گے وہ؟ کیا کوئی شخص بھی اس قسم کی زیادتی کر سکتا ہے؟“

”قطعاً نہیں، قطعاً نہیں، میں نے ہاں کر دی۔ حالانکہ میں اپنے جی میں سوچ رہا تھا ”جب تم اپنے کمرے میں ادھر سے ادھر ٹہل رہی تھیں تو تم بھی غالباً یہی بات سوچ رہی تھیں، میری بیچاری! اور ممکن ہے تمہیں مجھ سے بھی زیادہ شبہات ہوں۔“

”ہائے، کیسا میرا دل چاہتا ہے کہ وہ جلدی سے واپس آجاتے!، وہ بولی۔“ وہ آدھی رات گئے تک یہیں میرے ہاں رہنا چاہتے تھے اور پھر... ایسا ہی کوئی بڑا ضروری کام ہوگا جو انہیں سب چھوڑ چھاڑ کر جانا پڑا۔ وایا، تمہیں معلوم ہے کہ بیلا کیا کام ہوگا؟ تم نے کسی سے کچھ سنا تو نہیں؟“

”خدا ہی جانے۔ تمہیں تو معلوم ہے کہ ہمیشہ وہ رویہ بنانے کی فکر میں لگے رہتے ہیں۔ سنا ہے کہ وہ پیٹرسبرگ کے کسی ٹھیکے میں ساجتا کر رہے ہیں۔ ہمیں کیا خبر کاروبار کیا ہوتا ہے، نتاشا۔“

”ہاں واقعی، ہمیں کیا خبر۔ ایوشا نے کل کسی خط و ط کا ذکر کیا تو تھا البتہ۔“

”کوئی خیر خبر۔ کیا ایوشا آیا تھا؟“

”ہاں۔“

”صبح سویرے؟“

”بارہ بجے آیا تھا۔ تمہیں تو معلوم ہے وہ دیر سے سوتا ہے۔ تھوڑی دیر یہاں ٹھہرا۔ میں نے اسے کاتیرینا فیودوروونا کے یہاں چلنا کر دیا، بھیجنا ہی تھا، وایا۔“

”تو کیا وہ آپ سے وہاں نہیں جانے والا تھا؟“

”نہیں، آپ سے ہی جانے والا تھا...“

وہ کچھ اور کہتی مگر زبان روک لی۔ میں نے اس کی طرف دیکھا اور انتظار کرتا رہا کہ اب کہے۔ اس کا چہرہ اداس تھا۔ میں اس کی وجہ پوچھ لیتا مگر اسے کبھی کبھی یہ بات سخت ناپسند تھی کہ سوال پر سوال کئے جائیں۔

”عجیب لڑکا ہے یہ،“ آخر وہ بولی، یہ جملہ کہتے وقت اس کا منہ ذرا بگڑا۔ وہ صاف اس کی کوشش کر رہی تھی کہ مجھ سے نظر چار نہ ہو۔

”کیوں، کیا کچھ ہو گیا؟“

”نہیں ہوا تو کچھ نہیں... یوں ہی میں نے سوچا... بلکہ وہ ذرا زیادہ ہی سہریان تھا۔ بس اتنا ہے کہ...“

”اب تو اس کی ساری فکریں اور پریشانیاں ختم ہو گئیں نا، میں نے کہا۔

نناشا نے مجھے ایسے دیکھا جیسے کسی بات کا کھوج لگانا چاہتی ہو۔ اس کے جی میں آئی غالباً کہ میری بات کا جواب دے دے: ”پہلے بھی اسے کونسی فکریں اور پریشانیاں تھیں؟“ لیکن اس نے اپنی جگہ خود سوچ لیا کہ میرے الفاظ کے پردے میں یہی خیال پوشیدہ ہے اور اس سے اس کا جی گھٹنے لگا۔

تاہم اسی وقت وہ پتھر سے بے تکلفی اور خوشگواری کی باتوں پر اثر آئی۔ اس روز وہ غیر معمولی طور پر خوش اخلاقی برت رہی تھی۔ اس کے پاس میں کوئی گھنٹے بھر سے زیادہ رہا۔ اندر سے اس کو بے چینی بھی بہت تھی۔ پرنس نے اسے گھبرا دیا تھا۔ مجھے اس کے بعض سوالوں سے یہ اندازہ ہوا کہ وہ ٹھیک ٹھیک یہ جاننے کو بے چین ہے کہ پرنس پر اس نے کیسا اثر ڈالا۔ کیا وہ ٹھیک سے پیش آئی تھی؟ کہیں اس نے اپنی خوشی حد سے گزر کر ظاہر تو نہیں کر دی؟ کیا بات بات پر وہ برا تو نہیں ماننے لگتی تھی؟ یا اس کے برخلاف ہر بات انگیز کرنے والی تو نہیں معلوم ہوتی تھی؟ کہیں وہ کچھ اور نہ سمجھیں؟ کہیں وہ اس کی ہنسی نہ اڑائیں؟ وہ ان کی نظر میں گر نہ جائے؟.. اس خیال سے ہی اس کے گل آگ کی طرح تمنا اٹھے۔

”بھلا، اس ادھیڑ بن سے کیوں خود کو پریشان کیا جائے کہ ایک برا آدمی جانے کیا سوچے گا، سوچتا ہے تو سوچے بلا سے!“ میں نے کہا۔

”تم نے انہیں برا آدمی کیوں کہا؟“ اس نے سوال کیا۔

نتاشا شکی مزاج کی تو تھی مگر دل بہت کھرا اور طبیعت صاف دوٹوک پائی تھی۔ اسے جو وہم گزرتے تھے وہ کسی ناپاک مقصد سے نہیں۔ اس میں خودداری کا بھی مادہ تھا مگر بے جا نہیں، البتہ یہ برداشت نہیں تھی کہ جس چیز کو اس نے اپنے خیال میں بہت اونچا سمجھا ہے لوگ اسی کے سامنے اس کا مذاق اڑائیں۔ اگر کوئی کمینہ آدمی اس کی توہین کرتا تو وہ بھی اسے ذلت کی نظر سے دیکھتی اور بس۔ مگر جس کو اس نے پاک و پاکیزہ یا احترام کے قابل سمجھا ہو اس کا کوئی مذاق اڑائے تو نتاشا کا دل ضرور دکھتا چاہے کوئی بھی مذاق اڑائے۔ یہ اس لئے نہیں کہ نتاشا کی طبیعت میں استقلال نہ تھا بلکہ وجہ اس کی کچھ تو یہ تھی کہ اسے دنیا کا علم بہت محدود تھا اور دوسرے لوگوں کا صحیح اندازہ نہیں تھا اور وہ اپنی چھوٹی سی چار دیوای میں ہی پلی بڑھی تھی۔ اس نے اپنی ساری زندگی اپنے تنگ گوشے میں ہی بتائی تھی اور بمشکل اس سے باہر نکلی تھی۔ اور بڑی وجہ اس کی وہی تھی جو نیکسیرت لوگوں کی خصوصیت ہوتی ہے اور یہ نتاشا کو باپ سے ورثے میں ملی ہوگی کیونکہ انہیں عادت تھی کہ جن لوگوں سے ابھی ابھی ملے ہیں ان کے بارے میں بڑی اچھی رائے قائم کر لیں گے اور جیسے وہ درحقیقت ہوتے ہیں، اس سے بہتر سمجھ بیٹھیں گے، ان کی خوبیوں کو بڑھا چڑھا کر دیکھیں گے۔ یہ عادت نتاشا میں بھی بہت بڑھی ہوئی تھی۔ ایسے لوگوں کے لئے ذرا مشکل ہوتا ہے کہ وہ بعد میں لوگوں کے متعلق اپنی خوش فہمی سے باز آجائیں۔ اور سب سے زیادہ دشوار اس وقت ہوتا ہے جب یہ نیکسیرت لوگ خود کو ہی قابل الزام قرار دے لیتے ہیں کہ بھلا اس سے زیادہ کی ہم نے توقع ہی کیوں رکھی تھی؟ ایسے لوگوں کو ہمیشہ اسی طرح کی مایوسی مقدر ہوتی ہے۔ ایسے لوگوں کے لئے سب سے اچھا یہی ہے کہ اپنے الگ تھلگ کونے میں پڑے رہیں اور باہر کی دنیا میں نہ نکلیں۔ سچی بات یہ ہے کہ میں نے تو ایسے نیکسیرت لوگوں میں یہ بات بھی دیکھی ہے کہ وہ اپنے گوشہٴ عافیت میں اتنے مگن رہتے ہیں کہ باہر نکلنے اور لوگوں سے ملنے جلنے سے کھپنے لگتے ہیں۔ نتاشا اب تک بہت سی بدبختیاں سہہ چکی تھی، بڑی ذلتیں اٹھا چکی تھی۔ پہلے ہی اس کا دل دکھا ہوا تھا اور اس پر

کوئی الزام نہیں آتا اگر اب تک جو کچھ میں نے کہا ہے اس میں کوئی بات قابل الزام ہو تب بھی۔

ہاں تو، مجھے جانے کی جلدی تھی۔ میں اٹھ کھڑا ہوا۔ اسے حیرت ہوئی اور میرے اٹھنے پر تو وہ جیسے رو پڑی اگرچہ اتنی دیر سے جو میں اس کے پاس بیٹھا تھا تو اس نے کوئی خاص نظرالتفات نہیں کی تھی۔ بلکہ اس کے برخلاف وہ ذرا غیر معمولی بے تکلفی سے کام لے رہی تھی۔ اس نے بڑی چاہ سے مجھے پیار کیا اور دیر تک عجب نظروں سے سیری آنکھوں میں آنکھیں ڈالے دیکھا کی۔

”تمہیں خبر ہے،“ وہ بولی ”الیوشا آج صبح تو بہت مسخرے پن کی حرکتیں کر رہا تھا، اس نے مجھے تعجب میں ڈال دیا۔ بہت ہی پیارا، دیکھنے میں بڑا مگن، اڑا جاتا تھا، تتلی کی طرح، چھیلا بنا ہوا، اور آئینے کے سامنے بتنا سنورتا رہا۔ ذرا کچھ زیادہ ہی سڑے میں نظر آیا... دیر تک ٹھہرا بھی نہیں۔ ذرا سوچو تو، میرے لئے آپ مٹھائی کی گولیاں لے کے آئے تھے۔“

”مٹھائی کی گولیاں، بھٹی، بہت خوب! کیا عنایت ہے، کیا سادگی ہے۔ تم دونوں بھی بس کیا ہو! ابھی سے یہ شروع ہو گیا کہ ایک دوسرے پر کڑی نظر رہنے لگی۔ بھانپا جانے لگا، ایک دوسرے کا چہرہ پڑھنے لگے اور دل کا حال معلوم کرنے لگے (حالانکہ سمجھ میں خاک نہیں آتا)۔ خیر، وہ کوئی برا نہیں ہے۔ جیسا پہلے تھا ایسا ہی اب بھی ہنستا کھیلتا ہے اسکوئی لڑکے کی طرح۔ مگر تم؟ تم تو؟“

اور ہمیشہ جب بھی نتاشا کا انداز بدلتا اور وہ الیوشا کی کوئی شکایت میرے سامنے لے کر آتی تھی یا کسی پیچیدہ نازک سوال کے سلجھانے میں مجھ سے مدد لینی ہوتی، یا مجھے کوئی راز کی بات بتانے لگتی، اس امید میں کہ میں ایک لفظ سے سب سمجھ لوں گا تو مجھے یاد ہے کہ وہ ہمیشہ میری طرف ایک دبی دبی مسکراہٹ سے دیکھتی اور ایسا لگتا جیسے وہ التجا کر رہی ہے کہ ایسا جواب دوں جو اس کے دماغ کا بوجھ ہلکا کر دے۔ مگر مجھے یہ بھی یاد ہے کہ میں خاص انہی موقعوں پر سخت اور بے رحم لہجہ اختیار کر لیتا تھا جیسے کسی کو ملامت کر رہا ہوں۔ مجھ سے یہ حرکت پر ارادہ سرزد ہوا کرتی تھی مگر ہمیشہ کارگر رہتی تھی۔ میری

سخنی اور سنجیدگی نہایت مناسب ثابت ہوتی تھیں۔ ان میں فیصلہ کن انداز ہوتا تھا۔ اور لوگوں میں بھی یہ ہے کہ وہ کبھی کبھی دل سے اس کے مشتاق ہوتے ہیں کہ کوئی انہیں ڈانٹے پھٹکارے۔ کم از کم ناشا کو تو میری اس سرزنش سے بعض اوقات بڑی تسکین ہوتی تھی۔

”نہیں، نہیں وایا، دیکھو،“ وہ میرے کاندھے پر اپنا ایک ہاتھ رکھے ہوئے اور دوسرے سے میرا ہاتھ دباتے ہوئے اور آنکھوں ہی آنکھوں میں ٹٹولنے کی کوشش کرتے ہوئے بولی۔ ”مجھے تو ایسا خیال آیا کہ وہ کچھ ٹھنڈا سا تھا۔ جیسے گرہست سرد ہوتا ہے، کوئی شادی کو دس ایک برس گزر گئے ہیں تاہم بیوی کے ساتھ وضعداری نباہی جا رہی ہے۔ کیا یہ بات قبل از وقت نہیں ہے؟.. وہ خوب ہنستا رہا، گھومتا، شکتا رہا مگر ایسے جیسے مجھ سے اس کا کوئی خاص واسطہ نہیں ہے۔ جیسا ہوا کرتا تھا ویسا بہر حال نہیں ہے... اسے بڑی جلدی پڑی تھی کاتیرینا فیودوروونا سے ملنے جانے کی۔ میں اس سے بات کرتی ہوں وہ سنتا ہی نہیں یا کوئی اور بات چھیڑ دیتا ہے۔ تم تو جانتے ہو کہ اونچے خاندانی لوگوں کی یہ بے ہودہ، گری ہوئی عادت، اس سے چھڑانے کی ہم دونوں کتنی کوشش کرتے رہے ہیں۔ اصل میں وہ اس قدر وہ تھا... یعنی لگتا تھا کہ کوئی واسطہ ہی نہیں... مگر میں یہ کہہ کیا رہی ہوں! میں نے یہ سب کیونکر کہہ ڈالا؟ ہم لوگ بھی کس درجہ قابلِ نفرت اور سردود لوگ ہیں، وایا اب جا کے مجھے یہ نظر آنے لگا ہے! ہم کسی شخص کے چہرے کی معمولی سی تبدیلی بھی گوارا نہیں کر پاتے۔ مگر خدا جانے، اس کے چہرے میں یہ تبدیلی آئی کس وجہ سے؟ تم سچ کہتے تھے وایا، تم نے جو ملامت کی ابھی ابھی تو ٹھیک ہی کی۔ سب میرا قصور ہے! خود اپنے ہاتھوں ہم مصیبتیں سول لیتے ہیں اور پھر ان کا رونا روتے ہیں... خیر، تمہارا شکریہ وایا کہ تم سے میرے دل کو تسکین تو ہوئی۔ ہائے، کاش وہ آج ہی آجائے۔ مگر کیا! افسوس، آج صبح جو کچھ ہوا ہے اس پر وہ اب بھی ناراض ہی ہوگا۔“

”کہیں ایسا تو نہیں ہے کہ تم اس سے لڑ بیٹھی ہو؟“ میں حیرت سے چیخا۔

”ویسے تو میں نے اظہار بھی نہیں کیا۔ ذرا دلگرفتہ تھی۔ وہ یا تو ہنستا کھیلتا مگر فوراً ہی سوچ میں پڑ گیا اور مجھے ایسا لگا کہ چلتے وقت اس نے خدا حافظ بھی بے دلی سے ہی کہا۔ مگر میں اسے بلا بھیجوں گی... اور تم بھی آنا آج واپس۔“

”ضرور بشرطیکہ ایک معاملے میں اٹک نہ گیا۔“

”اچھا۔ تو وہ معاملہ کیا؟“

”خود اپنے سر لے لیا ہے۔ خیر، کچھ بھی سہی، خیال ہے کہ اہی جاؤں گا۔“

ساتواں باب

ٹھیک سات بجے ہوں گے کہ میں مسلوبوف کے ہاں پہنچ گیا۔ وہ شیسٹیل وچنایا سڑک کے ایک چھوٹے سے ملحقہ مکان میں رہتا تھا۔ اس کے پاس تین کمرے تھے جو صاف ستھرے تو نہیں کہے جا سکتے البتہ خاصے معقول فرنیچر سے سجے ہوئے تھے۔ مکان دیکھنے سے کچھ خوش حالی ٹپکتی تھی مگر اسی کے ساتھ سلیقے کی کمی بھی۔ مکان کا دروازہ ایک نہایت ہی خوبصورت لڑکی نے کھولا، عمر ہوگی اس کی کوئی انیس سال۔ کپڑے سادہ مگر دیدہ زیب اور خود خاصی نفاست لئے ہوئے، آنکھیں نرم اور ہشاش بشاش۔ میں نے فوراً بھانپ لیا کہ یہی ہے الیکساندرا سیمینوونا جس کا اس نے صبح رواروی میں ذکر کیا تھا اور گویا اس طرح اس کے تعارف کو سیرے لئے ایک ترغیب کا ذریعہ بنایا تھا۔ اس نے مجھ سے پوچھا کہ میں کون ہوں اور جب اس نے میرا نام سنا تو بولی ”وہ آپ ہی کا انتظار کر رہے تھے مگر اس وقت اپنے کمرے میں سو رہے ہیں۔“ مجھے وہ کمرے تک لے گئی۔ دیکھتا ہوں کہ مسلوبوف ایک نہایت عمدہ صوفے پر اپنا میلا کچیللا اوورکوٹ اوڑھے اور میلا سا چمڑے کا تکیہ سر کے نیچے رکھے سو رہا ہے۔ وہ کچی نیند سو رہا تھا۔ جیسے ہی ہم کمرے میں داخل ہوئے اس نے مجھے نام لے کر بکارا۔

”اچھا، تو تم آگئے۔ تمہارا ہی انتظار تھا۔ میں نے ابھی خواب میں دیکھا کہ تم آئے ہو اور مجھے جگا رہے ہو۔ وقت بھی ہو گیا۔ چلو، چلتے ہیں۔“

”کہاں چلتے ہیں؟“

”ایک خاتون سے ملنے۔“

”کیسی خاتون؟ کس لئے؟“

”مادام بینوا سے ملنے۔ اس کا حساب چکا دیا جائے۔ واہ، کیا حسینہ ہے!، اس نے الیکساندرا سیمیونوونا کی طرف مخاطب ہوتے ہوئے یہ الفاظ ذرا کھینچ کر کہے بلکہ مادام بینوا کے خیال پر اپنے ہاتھ کی انگلیوں کو بھی چٹ چٹ چوم لیا۔“

”ہاں، تو اب چل دئے۔ سوچہ گئی کچھ!، الیکساندرا سیمیونوونا نے ذرا سا غصہ دکھانے کو اپنا فرض سمجھتے ہوئے یہ جملہ کہا۔“

”تم دونوں کا تعارف نہیں ہے؟ تعارف ہو جائے۔ بھئی، الیکساندرا سیمیونوونا، یہ ہیں وہ صاحب جن سے میں تجھے ملاتا ہوں، بڑے ادبی سورما ہیں۔ صرف سال میں ایک بار دیکھنے کو مفت ملتے ہیں ورنہ اور وقت ملو تو رویہ لگتا ہے۔“

”ہاں تو بنا رہے ہو بے وقوف، آپ اس شخص کی باتوں پر نہ جائیے، یہ تو یوں ہی مجھ پر ہنستا ہے۔ بھلا کہاں کے سورما رکھے ہیں؟“

”یہی بات تو میں کہہ رہا تھا تم سے کہ خاص آدمی ہیں یہ۔ مگر حضور والا، آپ کہیں یہ نہ سمجھ لیجئے گا کہ ہم بس بے وقوف ہی ہیں۔ ہم اس سے کہیں زیادہ ہوشیار سمجھدار ہیں جتنے پہلی نظر میں دکھائی دیتے ہیں۔“

”اس کی باتوں پر نہ جائیے آپ۔ یہ ہمیشہ اچھے شریف آدمیوں کے سامنے سیری پوزیشن نازک کر دیتا ہے۔ بے شرم کہیں کا۔ کاش مجھے کبھی تھیٹر لے جانے کی توثیق ہوتی۔“

”الیکساندرا سیمیونوونا، تم اپنے گھریلو دھندے سے پیار کرو۔ کہیں تم بھول تو نہیں گئیں کہ کس چیز سے محبت کرنی چاہئے۔ کہیں وہ لفظ تمہاری یاد سے جاتا تو نہیں رہا؟ وہ جو میں نے تمہیں سکھایا تھا؟“

”قطعی نہیں بھولی۔ توبہ، کیا فضول سا لفظ ہے۔“

”اچھا تو بھلا وہ کیا لفظ تھا؟“

”ہاں، میں سہمان کے سامنے تو ضرور ہی کہہ دوں گی۔ ہو سکتا ہے کہ کوئی شرم کی بات ہو اس لفظ کے مطلب میں۔ منہ سے نکل جائے تو زبان کٹ جائے گی سیری۔“

”مطلب یہ کہ تم بھول گئیں؟“

”بھولتی کیوں، یاد ہے، پیناتی *۔ اپنے پیناتی سے محبت کرو... دیکھئے تو کیا لفظ سوجھا ہے ان کو۔ ممکن ہے دنیا میں ہ کوئی پیناتی تھے نہ ہوں گے۔ بھلا آدمی ان سے کیوں محبت کرے؟ غول کی بات!“

”اسی لئے مادام بینووا کے پاس...“

”تف ہے تم پر اور تمہاری مادام بینووا پر!“ الیکساندرا سیمینوونا ہٹکار برساتی ہوئی کمرے سے نکل بھاگی۔
”وقت ہو گیا، چل دئے۔ الیکساندرا سیمینوونا، رخصت!“
ہم دونوں روانہ ہو گئے۔

”دیکھتے ہو وانا، اول تو ہم اس گھوڑا گاڑی میں بیٹھ لیں۔ ایسے، اور پھر دوسرے یہ کہ میرے بھائی، صبح تجھ سے جدا ہونے کے بعد جو میں چلا تو تھوڑا بہت اور پتہ چلا، اور یوں ہی نہیں قیاس یا گمان سے، بلکہ ٹھیک ٹھیک۔ میں واسی لفسکی جزیرے میں گھنٹہ بھر اور ٹھیرا رہا۔ وہ جو توندیل ہے نا، ایک ہی حرامی ہے۔ منحوس، پاجی کہیں کا، بگڑا ہوا، عیبی، طرح طرح کی چاٹ اسے لگی ہوئی ہے۔ اور مادام بینووا بھی اسی قسم کے کرتوتوں میں کچھ تھوڑا بہت ہاتھ رکھتی ہیں۔ آج نہیں، ایک زمانے سے نامور ہیں۔ ابھی کل کی بات ہے کہ اس نے کسی اچھے شریف خاندان کی ایک لڑکی کو بس پھنسا ہی لیا تھا۔ وہ جو اس نے ململ کی فراکوں میں اس بن ماں باپ کی بچی کو سجانا شروع کر دیا ہے (تم ہی نے مجھ سے بیان کیا تھا) تو اس نے سیرا چین آرام چھین لیا۔ کیونکہ میں نے اس سلسلے میں کچھ اور بھی سن رکھا ہے۔ اتفاق کی بات کہ آج صبح ہی میرے ہاتھ کچھ اور مسالہ بھی لگا، مگر اعتبار کے قابل بات لگتی ہے۔ بھلا، لڑکی کی کیا عمر ہوگی؟“

”صورت سے تو کوئی تیرہ برس کا اندازہ ہوتا ہے۔“

”قد میں اس سے بھی چھوٹی ہے۔ یہی حرکتیں ہیں اس عورت کی۔ جب ضرورت سمجھے گی کہہ دے گی، ابھی گیارہ برس کی ہے۔“

* پیناتی - روم قدیم میں یہ گھر گھرستی کے خاص دیوتا سمجھے جاتے تھے۔ (ایڈیٹر)

اور کسی اور وقت اسے پندرہ برس کی بتا دے گی۔ اب چونکہ بچی کا کوئی گھربار نہیں ہے اور نہ کوئی ہے جو اس کی دیکھ بھال کر سکے تو بیچاری کو...،
 ”کیا واقعی؟ سچ؟“

”اور تم کیا سمجھے تھے؟ کیا مادام بینووا نے بن ماں باپ کی بچی کو یوں ہی خدا ترسی کے مارے اپنی نگرانی میں لیا ہے؟ خاص طور سے جب وہ توندیل اس کے چکر کاٹ رہا ہو تو سمجھ لو، عین بین یہی معاملہ ہے۔ وہ آج ہی صبح اس سے ملا تھا۔ اور اس بدھو سیزوبریوخوف سے آج ایک حسینہ کا وعدہ کیا گیا ہے، جو شادی شدہ عورت ہے، کسی افسر کی بیوی، اونچے گھرانے کی حسینہ۔ یہ بیویوں کی بگڑی ہوئی اولاد اسی پر مرتی ہے۔ بس اسے تو اونچا گھرانا چاہئے۔ یہ ویسا ہی اصول ہے جیسا وہ لاطینی زبان کی گراسر کا ہے، یاد ہے تمہیں؟ معنی مطلب سے لفظ کا آخر طے ہوتا ہے۔ مجھے لگتا ہے کہ صبح سے نشے میں ہوں۔ مگر بینووا کے حق میں یہی اچھا ہے کہ وہ ان معاملات میں ٹانگ نہ اڑائے۔ اور پولیس کو غچہ دینے چلے ہے۔ مگر میں بھی وہ ہاتھ دوں گا کہ بس، یاد رکھے... جانتی تو ہے پرانی یادداشت کی بدولت۔ خیر باقی یہ ہے کہ... سمجھے تم؟“

میں حد درجہ حیران ہو گیا۔ یہ جو تمام باتیں کھلی ہیں تو میری روح دھل گئی۔ مجھے خطرہ ہوا کہ کہیں ہمیں دیر نہ ہو جائے اور برابر گاڑی والے سے تیز چلنے کو کہتا رہا۔
 ”فکر مت کرو۔ سب بندوبست کر لیا گیا ہے،“ سلوبوف

بولے۔ ”میتروشکا وہاں پہنچ چکا ہے۔ سیزوبریوخوف کے تو ماں پر ہی پڑے گی لیکن اس توندیل کی کھال پر۔ کمینہ کہیں کا۔ آج صبح سب طے ہو چکا تھا۔ اچھا بینووا میرے حصے میں آتی ہے... کیونکہ پھر اس کی ہمت نہیں پڑے گی...“

ہم اسی ہوٹل کے پاس پہنچے مگر اس وقت میتروشکا وہاں موجود نہیں تھا۔ گاڑی والے سے ہم نے کہا کہ یہیں ہوٹل کے پاس ہمارا انتظار کرو اور پیدل مادام بینووا کے مکان تک ٹہلتے چلے گئے۔ میتروشکا دروازے پر ہمارے انتظار میں کھڑا تھا۔ کھڑکیوں میں بہت تیز روشنی ہو رہی تھی۔ سیزوبریوخوف کے بدست قہقہے خوب سنائی دے رہے تھے۔

”سب کے سب یہیں موجود ہیں، کوئی پندرہ منٹ سے،“
 بیٹروشکا نے بتایا۔ ”بس ابھی موقع ہے۔“

”مگر اندر کیسے جائیں گے؟“ میں نے پوچھا۔
 ”سہمانوں کی طرح،“ سلوبویف نے جواب دیا۔ ”وہ مجھے جانتی
 ہے اور بیٹروشکا سے بھی واقف ہے۔ ٹھیک ہے کہ سب دروازے
 بند ہیں مگر ہمارے لئے تھوڑی۔“

اس نے آہستہ سے دروازہ کھٹکھٹایا اور وہ فوراً کھل گیا۔
 چوکیدار نے پھانک کھولا اور بیٹروشکا کو آنکھ کے اشارے سے
 سلام کیا۔ ہم آہستہ سے اندر داخل ہو گئے۔ گھر میں کسی
 کو آہٹ تک نہیں ملی۔ چوکیدار نے ہی ہمیں زینے تک پہنچایا
 اور وہاں دروازہ کھٹکھٹایا۔ اندر سے پوچھا گیا ”کون ہے؟“ اس
 نے جواب دیا کہ اکیلا وہی ہے اور ضرورت سے اندر آنا چاہتا ہے۔
 دروازہ کھلا اور ہم سب کے سب اندر داخل۔ چوکیدار غائب
 ہو گیا۔

”ہے۔ کون ہے یہ؟“ مادام بینووا جو شراب کے نشے میں
 چور اور بکھری ہوئی وہیں تنگ ڈبوڑھی میں شمعدان لئے کھڑی تھی،
 اس نے دبنگ آواز سے پوچھا۔

”کون؟“ سلوبویف نے تڑک کر جواب دیا۔ ”تم پوچھتی ہو
 آنا تریفونوونا، معزز سہمانوں کو نہیں پہچانتی ہو؟.. ہمارے سوا
 کون ہوگا۔ فلپ فلیچ۔“

”اوہ۔ فلپ فلیچ ہیں! تو یوں کہیے، آپ ہیں معزز سہمان!
 کیسے معلوم ہو کہ آپ ہیں... کوئی بات نہیں... ادھر آجائے
 اس طرف...“

اور او وہ بالکل بوکھلا گئی۔
 ”کہاں۔ ادھر؟ مگر یہاں تو روک لگی ہوئی ہے۔ نہیں،
 ایسے نہیں، آپ ذرا تواضع کیجئے ہماری۔ ہم تھوڑی سی شمشین
 پیش گئے۔ کیوں آج کوئی سنڈر چھوکر نہیں ہے کیا؟“

اس عورت کو ایک دم جیسے اطمینان سا ہو گیا۔
 ”ایسے معزز سہمانوں کے لئے کیا کمی ہے۔ پاتال سے بھی لانا
 پڑے تو نکال لاؤں گی۔ آپ جیسوں کے لئے تو چین کی سلطنت سے
 بلوانی پڑے تو بلوا لوں گی۔“

”دو لفظ، آنا تریفونوونا، میری جان، سیزوربوخوف ہے یہاں؟“

”ہاں - یہ ... یہاں۔“

”بس اسی سے کام ہے مجھے۔ اس کی جرأت کیسے ہوئی کہ پاجی، مجھے چھوڑ کے خود شراب لٹدھاتا پھرتا ہے؟“

”میں تو جانوں، وہ آپ کو نہیں بھولا۔ ہتہ نہیں کسی کا انتظار تھا اسے، آپ ہی کا انتظار ہوگا، میں تو جانوں۔“

مسلوبویف نے دروازہ کو دھکا دیا اور ہم نے خود کو ایک چھوٹے سے کمرے میں پایا۔ اس کمرے میں دو کھڑکیاں تھیں، جن پر پھولوں کے گملے رکھے تھے۔ بید کی کرسیاں تھیں اور ایک شکستہ سا پیانو۔ وہ سب چیزیں جن کی ایسے مقام پر توقع کی جا سکتی تھی۔ مگر ہمارے اندر قدم رکھنے سے پہلے ہی، اس وقت جب ہم ڈیوڑھی میں کھڑے بات کر رہے تھے، میٹروشکا غائب ہو چکا تھا۔ مجھے بعد میں پتہ چلا کہ اس نے تو چوکھٹ بھی پار نہیں کی تھی بلکہ دروازے کی پشت پر ہی انتظار میں رک گیا تھا۔ بعد میں اس کے لئے دروازہ کھلنا تھا۔ وہ بکھری ہوئی اور رنگوں میں ڈوبی ہوئی عورت جسے میں نے صبح کو مادام بینوا کے پس پشت جھانکتا ہوا دیکھا تھا میٹروشکا کی کچھ لگتی تھی۔

سیزوبریوخوف نقلی مہاگنی کے ایک پتلے سے صوفے پر سیزپوش پڑی ہوئی ایک گول میز کے سامنے بیٹھا تھا۔ سیز پر نیم گرم شمپین کی دو بوتلیں رکھی تھیں۔ اور ایک تھی جس میں گھٹیا قسم کی رم بھری تھی۔ اور کئی پلیٹوں میں سٹھائی، ہسکٹ، تین طرح کے خشک میوے رکھے تھے۔ سیزوبریوخوف کے سامنے جو سیز تھی اس پر دوسری طرف ایک بھاری بھدی، چیچک ماری صورت کی عورت بیٹھی تھی جس کی عمر چالیس کے قریب ہوگی، سیاہ تفتیان کا فراک پہنے اور کانسی کی مالا اور چوڑیاں پہنے۔ یہی تھی گویا، افسر کی بیوی، بنی ہوئی۔ سیزوبریوخوف مست تھا اور اپنے آپ میں بہت مگن۔ وہ توند والا یار اس وقت اس کے پاس موجود نہ تھا۔

”لوگوں کو ذرا دیکھو، کیا حرکتیں کرتے ہیں!،“ مسلوبویف پورا حلق پھاڑ کر بولا ”اور پھر دیوسو ہوٹل میں ملنے کی دعوت دیتے ہیں اوروں کو!“

”اوہو، فلپ فلیچ، کیا عزت بخشی ہے آپ نے مجھ کو!..“

سیزویو خوف بدبندایا اور بڑی مدارات کے انداز میں ہمیں لینے کے لئے اٹھا۔

”بی رہے ہو، کیوں؟“

”معاف کیجئے گا، میں...“

”معافی وافی کا کیا سوال، سہمانوں کو بھی دعوت دے ڈالو۔ ہم تو آج تمہارے ہی ساتھ عیش اڑانے آ پہنچے اور ایک اور سہمان کو لیتے آئے۔ اپنے دوست ہیں،“ سلوبویف نے میری طرف اشارہ کرتے ہوئے کہا۔

”بڑی خوشی۔ واہ، کیا کہتے ہیں۔ خوش نصیبی کہ۔“

”اوف، اسی کو شمعین کہتے ہیں۔ یہ تو کھٹے گوبھی کا عرق لگتا ہے۔“

”آپ کے منہ سے ایسی بات!“

”جان پڑتا ہے کہ تم خود بھی وہاں دیوسو ہوٹل میں نہیں پھٹکتے ہو اور دوسروں کو وہاں کا بلاوا دیتے ہو!“

”ابھی تو یہ سچہ سے کہہ رہا تھا کہ پیرس رہ کے آیا ہے،“ افسر کی بیوی بولی ”یوں ہی اڑاتا ہوگا۔“

”فیدوسیا تیشینا، سچھے غصہ مت دلاؤ۔ ہاں ہاں، وہاں رہ آیا ہوں میں، سچ۔“

”ارے ایسا دیہاتی لٹھ اور پیرس میں!“

”ہاں ہم گئے تھے وہاں۔ میں تھا اور کارپ وسی لیج۔ کمال دکھائے ہم نے۔ آپ جانتی ہیں کارپ وسی لیج کو؟“

”بھلا مجھے کیا غرض پڑی ہے کہ تمہارے کارپ وسی لیج کو جانتی پھروں۔“

”ہاں، یہی تو بات ہے۔ وہاں ہم دونوں ساتھ تھے وہ جو جگہ کہلاتی ہے پیرس ویرس۔ وہاں مادام ژیر کے یہاں ہم نے

ایک قد آدم انگریزی آئینہ توڑ دیا تھا۔“

”کیا توڑ دیا تھا؟“

”قد آدم آئینہ، اور کیا۔ اتنا بڑا آئینہ کہ زمین سے چھت تک لگا ہوا اور کارپ وسی لیج کو ایسی چڑھی ہوئی تھی کہ وہ مادام

ژیر سے روسی زبان ہی جھاڑنے لگا۔ وہ آئینے سے لگا کھڑا تھا، ذرا اس پر جھک گیا۔ مادام ژیر اس پر اپنی زبان میں چیخ پڑیں

کہ میرا شیشہ سات سو فرانک کا ہے۔ ٹوٹ جائے گا! وہ مسکرایا اور سیری طرف دیکھنے لگا۔ میں سامنے کے صوفے پر بیٹھا ہوا تھا اور ایک بلا کی حسینہ پہلو میں تھی، ارے ایسی تھوڑی تھی جیسی یہ ہڈو ہے۔ وہ تو بس، کیا بتاؤں، واہ کیا لاجواب چیز تھی! کارپ ویسی لیچ زور سے بولا 'استیان ترینٹیج، اے استیان ترینٹیج، توڑتا ہوں اسے، آدھوں آدھ ہو جائے؟'، میں نے بھی جواب دیا 'ہاں ہو جائے!'، اس نے دھڑاق سے ایک گھونٹہ جو اس آئینے پر جمایا ہے تو اس کے پرزے اڑ گئے۔ مادام ژیرر غریب کی چیخ نکل گئی اور وہ اس پر برس پڑی اور سیدھی اس کے تھوڑے کی طرف بڑھی۔ 'بڑا آیا ڈاکو کہیں کا، (یہ بات اس نے اپنی ہی زبان میں کہی تھی)۔ اس پر وہ بولا 'مادام ژیرر، تم اپنا ہرجانہ لے لو مگر سیری مرضی میں دخل مت دو،۔ بس فوراً اس نے ساڑھے چہہ سو فرانک کہن کہن گن دئے اور باقی کے پچاس سول بھاؤ میں کٹ گئے۔'

عین اسی وقت ایک خوفناک چیخ سنائی دی جو کئی دروازوں سے گزر کر پہنچی تھی۔ جس کمرے میں ہم تھے اس کے دو تین کمرے کے فاصلے سے یہ آواز آرہی تھی۔ میرے بدن میں سنسنی دوڑ گئی اور میں بھی چیخ پڑا۔ میں نے یہ چیخ پہچان لی تھی، صاف یلینا کی آواز تھی۔ جب وہ دردناک چیخ ہمارے کان میں پڑی ہے اس کے فوراً بعد ڈانٹنے کی، قسمیں کھانے کی، گتھم گتھا ہونے کی اور پھر آخر میں تڑاڑ طمانچے مارنے کی صاف اور بلند آوازیں سنائی دیں۔ یہ غالباً سیتروشکا اپنے پیترے دکھا رہا تھا۔ ایک دم دروازہ دھڑ سے کھلا اور یلینا کمرے میں ہڑبڑائی ہوئی آئی۔ اس کے چہرے پر لہو کا پتہ نہ تھا، آنکھیں پھٹی پھٹی تھیں، سفید ململ کے فراک میں جو ملا دلا اور پھٹا ہوا تھا۔ اس کے بال جو نہایت اہتمام سے بنائے گئے ہوں گے اب کھینچ تان کی وجہ سے بری طرح بگڑے ہوئے تھے۔ میں دروازے کے ٹھیک سامنے کھڑا تھا۔ وہ دوڑتی ہوئی بدحواس آئی اور اپنی باہوں سے مجھے بھینچ لیا۔ ہر شخص چونک کر اپنی جگہ سے اچھل پڑا۔ جب وہ اندر سے نکل کر آئی تو ڈانٹ ڈبٹ اور گلی گلوچ کی آوازیں آرہی تھیں۔ اتنے میں سیتروشکا دروازے پر نمودار ہوا۔ وہ اپنے بیچھے بال پکڑ کر اس توندیل دشمن کو گھسیٹ رہا تھا۔ اس

کی حالت بڑی ابتر تھی۔ وہ اسے کھینچ کر دروازے تک لایا اور کمرے میں جھونک دیا۔

”یہ رہا وہ۔ سنبھالنے اسے!“، میٹروشکا نے نہایت اطمینان کے انداز میں زور سے اعلان کیا۔

”سنو“، سلوبویف نے میرے قریب آکر شانہ تھپتھپایا اور بولا ”ہماری گاڑی ہوگی، وہ لے لو اور بچی کو اپنے ساتھ گھر لے جاؤ۔ بس، اب یہاں تمہارا کوئی کام نہیں۔ باقی ہم کل دیکھیں گے۔“ دوبارہ کہنے کی دیر نہیں تھی۔ میں نے یلینا کا بازو تھاما اور اسے بدسعاشی کے اڈے سے باہر لے آیا۔ مجھے کچھ خبر نہیں کہ وہاں پر معاملہ کیسے نمٹا۔ کسی نے ہمیں روکا ڈوکا نہیں۔ مکان کی مالکہ پہلے ہی دہشت کے مارے حواس باختہ ہو گئی تھی۔ سب کچھ اتنی تیزی سے ہوا کہ وہ بیچ میں دخل دے ہی نہ سکی۔ گھوڑا گاڑی ہمارے انتظار میں کھڑی تھی۔ بیس منٹ کے اندر ہم اپنے گھر پہنچ گئے۔

یلینا بالکل ادھ موٹی ہو چکی تھی۔ میں نے اس کے فرائڈ کے بند کھول دئے، اس پر پانی چھڑکا اور اسے صوفے پر لٹا دیا۔ اس پر بخار اور غشی کی حالت طاری ہو چلی تھی۔ اس کے ننھے سے پیلے چہرے کو دیکھا، رنگ اڑے ہوئے ہونٹوں کو دیکھا، سیاہ بالوں پر نظر کی جو ایک طرف کو ڈھیر ہو گئے تھے اگرچہ انہیں بڑے اہتمام سے بنایا سنوارا گیا ہوا اور ان میں خوشبو بھی لگائی گئی ہوگی، اس کے تمام سنگار کو دیکھتا رہا، ان گلابی فیتوں کو دیکھا جو اب بھی کپڑوں میں کہیں کہیں اٹکے رہ گئے تھے اور پوری طرح اس گھناؤنے معاملے کی اصلیت مجھ پر کھل گئی۔ بیچاری ننھی سی بچی! اس کی حالت بد سے بدتر ہوتی گئی۔ میں نے اسے اکیلا نہیں چھوڑا اور سوچ لیا کہ نتاشا کے ہاں آج نہیں جاؤں گا۔ ذرا ذرا دیر سے یلینا اپنی دراز ہلکیں اوپر اٹھاتی تھی اور مجھ پر نظر ڈال لیتی تھی۔ وہ دیر تک اس طرح جم کر دیکھتی تھی گویا مجھے پہچاننے کی کوشش کر رہی ہے۔ آدھی رات گزر چکی تھی اور کافی وقت ہو گیا تھا کہ اس کی آنکھ لگی اور میں بھی اس کے پاس ہی فرش پر ٹھک کر لیٹ گیا۔

آٹھواں باب

میں صبح تڑکے ہی اٹھ گیا۔ یوں بھی رات بھر قریب آدھے آدھے گھنٹے سے سیری نیند اچنتی تھی اور اپنے ننھے سے بیچارے مہمان کو اٹھ کر دیکھ لیتا تھا۔ اسے بخار تھا اور کچھ سرسامی کیفیت تھی۔ لیکن صبح ہوتے ہوتے اسے گہری نیند آ گئی۔ میں نے سوچا، یہ اچھی علامت ہے۔ مگر جیسے ہی صبح کو سیری آنکھ کھلی تو میں نے طے کیا کہ جب تک وہ بچی غریب سو رہی ہے جلدی سے ڈاکٹر کو بلا لاؤں۔ ایک ڈاکٹر سے میری ملاقات تھی، اچھا خوش سزاج آدمی تھا، بڑی عمر کا کنوارا، پتہ نہیں کس زمانے سے ولادیمرسکی سڑک پر اپنی اکیلی جرمن ملازمہ کے ساتھ رہتا چلا آتا تھا۔ میں فوراً اسے بلانے چلا۔ اس نے وعدہ کیا کہ دس بجے پہنچ جاؤں گا۔ جب میں اس سے وعدہ لے کر چلا ہوں تو آٹھ بجے تھے۔ بہت ہی دل تڑپا کہ سسلوبویف کا مکان راستے میں پڑتا ہے، اس سے ملتا چلوں۔ مگر خیال آیا، اس وقت مناسب نہیں۔ کل رات کے واقعے کے بعد وہ ابھی تک سویا پڑا ہوگا۔ اور اس کے علاوہ اندیشہ یہ بھی تھا کہ یلینا کی آنکھ کھل جائے اور اپنے آپ کو سیرے کمرے میں تن تنہا پا کر شاید ڈر جائے۔ اس سرسامی حالت میں یہ بھی ہو سکتا ہے کہ اسے یاد نہ آئے کہ کب اور کس طرح وہ یہاں پہنچ گئی۔

جب میں واپس اپنے کمرے میں داخل ہوا ہوں، عین اسی وقت یلینا کی آنکھ کھل گئی۔ میں اس کے قریب گیا اور بہت رکتے رکتے اس سے پوچھا کہ اب طبیعت کیسی ہے؟ اس نے کوئی جواب نہیں دیا۔ بلکہ مجھے اپنی بولتی ہوئی سیاہ آنکھوں سے ٹکرائے تکتی رہی۔ اس کی آنکھوں کی کیفیت دیکھ کر میں نے جی میں سوچا کہ وہ پوری طرح ہوش میں ہے اور ہر بات سمجھ گئی ہے۔ یہ کہ اس نے میرے سوال کا کوئی جواب نہیں دیا غالباً اس کی مستقل عادت بن چکی تھی۔ کل بھی اور اس سے پہلے کے دن بھی جب وہ مجھے دیکھنے آئی تھی اس نے سیرے بعض سوالوں کے جواب میں ایک لفظ زبان سے نہیں کہا تھا بلکہ صرف میرا منہ تکتی رہی تھی ایسی جمی ہوئی اور خاموش نظر سے جس میں عجیب قسم کی اکڑ بھی تھی اور حیرت اور وحشیانہ تجسس بھی۔ اب میں نے اس کا

نگاہ میں درشتی، بلکہ بوں کہوں کہ بے اعتباری جھلکتی دیکھی۔ میں اس کے ساتھ پر ہاتھ رکھنا چاہتا تھا کہ دیکھوں اب بخار ہے یا نہیں۔ مگر اس نے اپنے چھوٹے سے ننھے ہاتھ سے میرا ہاتھ ایک طرف ہٹا دیا۔ نہایت آہستگی اور خاموشی کے ساتھ اور میری طرف سے کروٹ بدل کر دیوار کی جانب ہو گئی۔ میں اس کے پاس سے اٹھ کھڑا ہوا تاکہ اسے بے چین نہ کروں۔

میرے پاس ایک بڑی سی تانبے کی کیتلی تھی۔ میں سماوار کے بجائے اسے عرصے سے استعمال کر رہا تھا اور اسی میں پانی گرم کر لیتا تھا۔ ایندھن بھی بہت بڑا تھا، چوکیدار اتنا رکھ گیا تھا کہ پانچ دن چلتا۔ میں نے چولہا روشن کیا، تھوڑا سا پانی لیا اور کیتلی چڑھا دی۔ سبز پر چائے کا سامان لگا دیا۔ یلینا میری طرف مڑی اور اس نے مجھے یہ سب کرتے دیکھا حیرت اور تجسس سے۔ میں نے اس سے پوچھا کہ کیا کچھ چاہئے؟ لیکن پھر اس نے دوسری طرف کروٹ لے لی اور کوئی جواب نہیں دیا۔ ”یہ بیلا مجھ سے کیوں ناراض ہے؟“ میں نے سوچا۔ ”عجب لڑکی ہے!،“

وعدے کے مطابق میرے بوڑھے ڈاکٹر صاحب ٹھیک دس بجے آ گئے۔ انہوں نے جرموں کی عام عادت کے مطابق بڑی چہان بین کے ساتھ مریض کو دیکھا بیلا۔ اور مجھے یہ کہہ کر بڑا اطمینان بخشا کہ اگرچہ بچی کو بخار ہے مگر ایسی کوئی خاص خطرے کی بات نہیں ہے۔ ساتھ ہی یہ بھی بتایا کہ غالباً اسے کوئی اور پرانی بیماری ہے۔ دل ٹھیک سے کام نہیں کرتا، اس کی کوئی خرابی ہوگی۔ ”لیکن اس میں خاص معائنے کی ضرورت ہوگی، فی الحال تو مریض خطرے سے باہر ہے۔“ ضرورت کے بجائے رسمی طور سے انہوں نے ایک نسخہ بھی لکھ دیا جس میں پینے کی اور پھانکنے کی دوا تھی اور فوراً ہی مجھ سے پوچھا کہ وہ یہاں میرے پاس آئی کیسے؟ ساتھ ہی انہوں نے میرے کمرے میں چاروں طرف ذرا تعجب کی نظر ڈالی۔ بڑے میاں تھے بڑے ہی باتونی۔

یلینا نے تو ڈاکٹر صاحب کو حیرت میں ہی ڈال دیا۔ جب انہوں نے اس کی نبض دیکھنی چاہی تو اس نے اپنا ہاتھ کھینچ لیا اور زبان دکھانے سے بھی انکار کر دیا۔ ڈاکٹر نے جو کچھ پوچھا، وہ چپ سستی رہی، ایک لفظ نہ بولی اور آنکھیں گاڑ کر ڈاکٹر کی

گردن سے لٹکتے ہوئے بڑے سے استانیسلاف تمغے* کو نکلتی رہی۔
 ”غالباً اس کے سر میں سخت درد ہو رہا ہے، بڑے سیاں بولے
 ”مگر وہ دیکھتی کیسے ہے!، میں نے اس وقت ضروری نہیں سمجھا
 کہ یلینا کے بارے میں ان کے سوالوں کا جواب دوں اور سب بتاؤں،
 اس لئے میں یہ کہہ کر ٹال گیا کہ یہ لمبی کہانی ہے۔
 ”اگر میری ضرورت ہو تو مجھے بتانا، انہوں نے چلتے ہوئے
 کہا۔ ”ہاں، اب خطرے کی کوئی بات نہیں۔“

میں نے طے کر لیا کہ یلینا کے ہی پاس دن بھر رہوں گا اور
 جب تک وہ تندرست نہ ہو جائے کوشش کروں گا کہ جہاں تک بن
 پڑے اسے اکیلا چھوڑ کر باہر نہ جاؤں۔ لیکن یہ جانتے ہوئے
 کہ اگر ان کا انتظار لاحقہ رہا تو نتاشا اور اس کی ماں آنا
 اندریٹونا پریشانی کے عذاب میں مبتلا رہیں گی، میں نے تدبیر سوچی
 کہ نتاشا کو خط لکھ کر اطلاع کر دوں کہ آج اس کے ہاں نہیں
 پہنچ سکوں گا۔ مگر آنا اندریٹونا کو تو خط لکھ کر بھی خبر
 نہیں کی جا سکتی تھی کیونکہ ایک بار جب نتاشا بیمار تھی اور
 میں نے خط سے انہیں اطلاع دی تھی تو انہوں نے مجھ سے کہہ دیا
 تھا کہ آئندہ کبھی خط نہ لکینا۔ ”بڑے سیاں تمہارا خط دیکھ کر
 بہت پیچ و تاب کھاتے ہیں، انہوں نے مجھ سے کہا تھا ”کیونکہ
 وہ پیچارے، خط کا مضمون تو جاننا چاہتے ہیں مگر پوچھ نہیں
 سکتے۔ خود سے پوچھنے کی ہمت نہیں پڑتی۔ کش مکش رہتی
 ہے اور سارے دن ان کا سوڈ بگڑا رہتا ہے۔ اور پھر اس کے علاوہ
 یہ بھی ہے کہ تمہارے خطوط سے میری بے تابی اور بڑھ جاتی ہے۔
 درجن بھر سطریں لکھنے سے حاصل کیا۔ میں کرید کرید کر
 پوچھنا چاہتی ہوں اور تم موجود نہیں ہوتے۔“ چنانچہ میں نے
 صرف نتاشا کو ہی خط لکھ دیا اور جب دواخانے سے دوا لینے گیا
 تو خط ڈاک میں ڈال دیا۔

اتنے میں یلینا کو پھر گہری نیند آ گئی۔ وہ سوتے میں کراہتی
 جاتی تھی اور اس کے بدن میں جھرجھری آتی تھی۔ ڈاکٹر کا
 اندازہ صحیح نکلا۔ اس کے سر میں سخت درد تھا۔ ذرا ذرا دیر

* مقدس استانیسلاف کا تمغہ، پرانے روس میں نچلے درجے کے
 شہری اور فوجی تمغوں میں سے ایک تمغہ۔ (ایڈیٹر)

سے وہ چیخ مارتی اور آنکھ کھل جاتی۔ مجھے وہ سچ سچ غصے بھری نظر سے دیکھتی، جیسے سیری یہ دیکھ بھال خاص طور سے ناگوار گزر رہی ہو۔ میں سچ کہتا ہوں کہ مجھے اس بات سے سخت کوفت ہو رہی تھی۔

گیارہ بجے مسلوبوف آیا۔ وہ اپنے خیالوں میں الجھا ہوا اور ذہنی طور پر گم تھا۔ صرف دم بھر کو آیا تھا اور اسے جلدی سے جانے کی پڑی تھی۔

”اچھا یار، میں تو سمجھتا تھا کہ تم ٹھائے سے نہیں رہتے ہو گے، اس نے چاروں طرف نظر گھما کر جملہ کسا ”مگر ہاں واقعی یہ خیال کب تھا کہ تمہیں ایسے صندوق میں رکھا ہوا پاؤں گا۔ بھلا، یہ مکان ہے کہ صندوق! خیر کوئی ایسی بات نہیں۔ اصل مصیبت تو یہ ہے کہ تمہیں باہر کی فکریں جو لگی ہیں وہ کام سے توجہ ہٹاتی ہیں۔ کل جب ہم بیٹھوا کے ہاں جا رہے تھے، اس وقت بھی مجھے اس کا خیال آیا تھا۔ تم جانو، یار، طبیعت کچھ ایسی پائی ہے اور پھر سوشل حالات میرے ایسے ہیں کہ میں ان لوگوں میں سے ہوں جو اپنے آپ سے تو کوئی بھلا کام کرتے دھرتے نہیں، ہاں دوسروں کو نصیحت کیے جاتے ہیں۔ سنو، میں یا تو کل آؤں گا شاید، یا پھر برسوں۔ اور تم بیول مت جانا، اتوار کو مجھ سے ملنے ضرور آنا۔ امید ہے مجھے کہ اس وقت تک اس بچی کا معاملہ بالکل طے ہو جائے گا۔ تو پھر ہم ذرا بیٹھ کے سنجیدگی سے بات کریں گے کیونکہ یار، تجھے تو سنجیدگی سے سٹھی میں لینے کی ضرورت ہے۔ اس طرح سے تیری زندگی ٹھیک نہیں رہے گی۔ میں نے کل صرف اشارے میں بات کہی تھی مگر اب میں دلیل سے تجھے قائل معقول کروں گا۔ ایک بار قطعی طور سے مجھے پتا دے کہ کیا عارضی طریقے سے مجھ سے روپیہ لیتے تجھے ذلت معلوم ہوتی ہے؟“

”خیر، چلو، جھگڑا نہ کرو، میں نے اس کی بات کاٹی۔“ اچھا ہو جو اتنا بتا دو کہ وہاں کل تم لوگوں کا وہ قصہ کیسے ختم ہوا؟“

”ہاں، وہ تو نہایت مناسب طریقے سے انجام پا گیا تھا اور مقصد بھی پورا ہو گیا تھا، سمجھے؟ میرے پاس اب وقت بالکل نہیں ہے۔ میں سنٹ بھر کے لئے تم سے صرف یہ کہنے آیا تھا کہ بہت

مصروف ہوں اور تمہارے لئے فرصت نہیں نکال سکوں گا، یوں ہی جاننا چاہتا تھا کہ آگے کیا ارادہ ہے، اس لڑکی کو کہیں اور رکھو گے یا اپنے پاس ہی رکھ لینے کا خیال ہے؟ کیونکہ یہ معاملہ ایسا ہے جس پر غور کر کے فیصلہ کرنا چاہئے۔“

”ابھی تک کچھ یقینی نہیں ہے۔ بلکہ یہ بھی کہہ دوں کہ مجھے انتظار ہی تھا کہ تم سے مشورہ لوں گا۔ اچھا تو کس بنیاد پر میں اسے اپنے پاس رکھ سکتا ہوں؟“

”اس میں کیا رکھا ہے، تم نوکرانی کی حیثیت سے رکھ سکتے ہو...“

”صرف ایک درخواست ہے کہ ذرا دھیے بولو۔ اگرچہ وہ بیمار ہے لیکن ہوش میں ہے۔ سیری نظر پڑی کہ تمہیں دیکھتے ہی وہ چونک گئی تھی۔ مطلب یہ کہ کل جو کچھ گزری ہے وہ اسے یاد آ گیا...“

پھر میں نے اسے اس بچی کا طور طریقہ اور جتنی باتیں اس میں نوٹ کی تھیں، سب بتائیں۔ میرے اس بیان سے مسلوبوہیف کو دلچسپی معلوم ہوئی۔ میں نے اسے یہ بھی بتایا کہ ممکن ہے ایک خاندان میں اسے رکھ دوں جس سے میرے مراسم ہیں اور ساتھ ہی اپنے پرانے مراسم والے گھرانے کا ذکر کر دیا۔ مجھے یہ جان کے حیرت ہو گئی کہ اسے نتاشا کا قصہ کچھ نہ کچھ پہلے ہی سے معلوم تھا۔ اور جب میں نے سوال کیا کہ تمہیں کیسے معلوم ہوا تو وہ بولا:

”بہت دن ہوئے ایک خاص کام کے سلسلے میں کچھ بینک میرے کان میں پڑی تھی۔ تمہیں بتا تو چکا ہوں کہ پرنس والکوفسکی سے سیری ملاقات ہے۔ تمہارا یہ خیال مناسب لگتا ہے کہ لڑکی کو انہی لوگوں میں بھیج دو۔ نہیں تو تمہارے کام میں ہی ہرج پڑے گا اس سے۔ دوسری بات یہ ہے کہ لڑکی کو کسی نہ کسی حیثیت کی ضرورت ہے۔ تم اس کی فکر نہ کرنا۔ یہ ذمہ داری میں اپنے سر لئے لیتا ہوں۔ اچھا رخصت۔ مجھ سے ملنے آتے رہا کرو۔ کیا اس وقت وہ سو رہی ہے؟“

”لگتا تو یہی ہے،“ میں نے جواب دیا۔

لیکن جیسے ہی وہ نکل کے گیا یلینا نے مجھے بکارا۔
”یہ کون تھے؟“ اس نے سوال کیا۔ آواز کانپ رہی تھی اور

اب کی بار بھی اس نے مجھے اسی جمی ہوئی نظر سے ناک چڑھا کے دیکھا۔ ناک چڑھا کے دیکھنے کے علاوہ اور کوئی مناسب لفظ اس کے لئے ملتا نہیں۔

میں نے یلینا کو مسلوبویف کا نام بتایا اور یہ بھی کہا کہ اسی کی مدد سے میں نے تمہیں بینووا کے ہاں سے بچا کر نکالا اور یہ کہ بینووا اس سے بہت ڈرتی ہے۔ لڑکی کے گال ایک دم تیزی سے تمتا اٹھے۔ یہ بات لازمی طور پر کل رات کے واقعے کے یاد آ جانے سے ہوئی ہوگی۔

”اور اب وہ نہیں آئے گی یہاں کبھی؟“، یلینا نے پتہ چلانے والی نظر سے مجھے دیکھتے ہوئے پوچھا۔

میں نے اسے جلدی سے اطمینان دلایا۔ وہ چپ ہو گئی اور میرا ہاتھ اپنی جلتی ہوئی انگلیوں میں لے لیا مگر فوراً ہی چھوڑ دیا جیسے منبہل گئی ہو۔

میں نے سوچا ”یہ تو ہونے سے رہا کہ اسے درحقیقت مجھ سے اس درجہ نفرت ہے مگر ہاں یا تو یہ اس کی عادت بن گئی ہے، یا پھر... پھر یہی ہے کہ بیچاری لڑکی نے اپنی چھوٹی سی زندگی میں اتنے دکھ جھیلے ہیں کہ دنیا میں اب اسے کسی پر اعتبار نہیں رہا۔“

مقررہ وقت پر میں دوا لینے نکلا اور اسی دوران ایک ہوٹل میں چلا گیا جہاں میری جان پہچان تھی اور ادھار سل جایا کرتا تھا۔ گھر سے نکلنے وقت میں نے اپنے ساتھ ایک ناشتہ دان بھی لے لیا تھا چنانچہ یلینا کے لئے مرغی کا شوربہ اس میں ڈلوایا۔ مگر اس نے کھانا ہی نہ چاہا اور شوربہ چولھے پر رکھا رہ گیا۔

میں نے یلینا کو دوا پلا دی اور خود اپنے کام پر بیٹھ گیا۔ میں نے سوچا، وہ سو رہی ہے۔ لیکن جیسے ہی نظر گھما کر اس کی جانب دیکھا تو کیا دیکھتا ہوں کہ سر اٹھا کر بہت غور سے مجھے لکھتے دیکھ رہی ہے۔ میں ایسے بن گیا جیسے اسے دیکھا ہی نہیں۔

آخر وہ خود ہی گہری نیند سو گئی۔ اور مجھے یہ جان کے بڑا اطمینان ہوا کہ وہ مزے سے سوئی ہے، اب نہ کراہے اور نہ سرسام کی تکلیف۔ اب مجھے یہ فکر پڑ گئی کہ تناشا کو اصل سبب تو معلوم ہے نہیں، اسے مجھ پر بڑا غصہ آئے گا کہ آنے کا وعدہ

کیا اور آیا نہیں، پھر یہ بھی سوچا کہ اس وقت جب اسے خاص طور پر سیری ضرورت ہے، غالباً سیری لاپرواہی سے بڑا رنج ہوگا۔ ممکن ہے جب وہ کسی خاص پریشانی میں مبتلا ہو اور مجھ سے کوئی کام لینا چاہتی ہو، بدقسمتی سے عین اسی وقت میں وہاں موجود نہ ہوں۔

آنا انڈریٹونا کے معاملے میں تو کچھ بھی نہ سوچتی تھی کہ کل جا کر کیسے معذرت کروں گا۔ میں سوچتا رہا، سوچتے سوچتے آخر ایک دم سے میں نے جی میں ٹھانی کہ جلدی سے دونوں کے ہاں کا ایک چکر لگالوں۔ اس طرح گھر سے صرف دو گھنٹے غائب رہوں گا اور بس۔ یلینا گہری نیند سو رہی تھی اور خیال تھا کہ اسے سیرے جانے کی آھٹ تک نہ ہوگی۔ میں نے فوراً جھپٹ کر فراک کوٹ اور ٹوپی اٹھائی۔ مگر ابھی باہر نکلنے ہی والا تھا کہ یلینا نے مجھے آواز دی۔ سخت حیرت ہوئی۔ کیا واقعی وہ جھوٹ موٹ سوتی بن گئی تھی؟

میں یہاں ایک جملہ معترضہ کہتا چلوں کہ اگرچہ یلینا ظاہر یہی کرتی تھی کہ وہ مجھ سے بات بھی نہیں کرنا چاہتی لیکن بار بار اس کا مجھ سے مخاطب ہونا، اور جب شک و شبہ ہو تو مجھ سے اس کی صفائی چاہنا ہی بتا رہا تھا کہ حقیقت اس کے برعکس ہے۔ اور اس بات سے میرے دل کو تسکین ہوئی۔

”آپ مجھے کہاں بھیجنے والے ہیں؟“ جب میں قریب آیا تو اس نے سوال کیا۔ سوال کرنے کا اس کا اپنا ایک انداز تھا کہ اچانک پوچھ بیٹھتی تھی جب اس کا گمان بھی مجھے نہیں ہوتا تھا۔ اس بار میں قطعی نہیں سمجھ پایا کہ وہ کیا معلوم کرنا چاہتی ہے۔ ”ابھی آپ اپنے دوست سے کہہ رہے تھے نا کہ مجھے کسی کے گھر میں رکھ دینے والے ہیں۔ میں اب کہیں نہیں جانا چاہتی۔“ میں ذرا اس پر جھکا۔ دیکھا کہ سارا جسم بھنک رہا ہے۔ بخار کا ایک اور حملہ شروع ہو گیا تھا۔ میں اسے تسلی دینے اور تھپکنے لگا اور یہ اطمینان دلاتا رہا کہ اگر تم میرے ساتھ رہنا چاہو تو میں تمہیں کسی کے ہاں نہیں بھیجوں گا۔ یہ کہہ کر میں نے اپنا کوٹ اور ٹوپی اتار لی۔ دل نہ مانا کہ ایسی حالت میں اسے مکان میں تن تنہا چھوڑ کر چل دوں۔

”نہیں، نہیں، آپ جائیے!“ اس نے یہ اندازہ کر کے کہ میں نے

جانے کا ارادہ ملتوی کر دیا ہے، کہا۔ ”مجھے تو نیند آ رہی ہے۔ ابھی آنکھ لگ جائے گی۔“

”مگر تم تن تنہا کیسے رہو گی؟“ میں نے بے یقینی سے کہا۔
 ”اگرچہ مجھے واپس آنے میں بس دو گھنٹے لگیں گے...“

”اچھا تو آپ جائیے۔ فرض کیجئے کہ میں سال بھر بیمار رہوں تو بھی کیا آپ ہر وقت گھر بیٹھے رہیں گے؟ نہیں،“ اس نے سسکرانے کی کوشش کی اور مجھے عجب طریقے سے دیکھا جیسے دل میں کوئی سہربانی کی لہر اٹھ رہی ہے اور وہ اس سے کش مکش کر رہی ہے۔ بیچاری ننھی سی لڑکی! اس کا صاف پاکیزہ اور نرم و نازک دل اس پر بھی کہ وہ بے نیاز اور بظاہر چڑچڑی لگتی تھی، اپنی جینلک دکھا ہی جاتا تھا۔

اول تو میں دوڑا ہوا آنا اندر ٹیونا کے ہاں پہنچا۔ وہ میرا انتظار ہی کر رہی تھیں، اور بے صبری سے ان کے غصے کا پارہ چڑھ گیا تھا۔ مجھ پر لعنت ملامت کی بوچھاڑ برس پڑی۔ بے حد سوڈ بگڑا ہوا تھا۔ نکولائی سرگیئچ تیسرے پہر کا کھانا کھاتے ہی گھر سے باہر چلے گئے تھے۔ معلوم نہیں کہاں۔ مجھے یہ احساس ہو گیا کہ بڑی بی کے منہ سے ضرور سب کچھ نکل گیا ہے۔ وہ ضبط نہیں کر سکیں اور اپنی ہمیشہ کی عادت کے مطابق اشاروں کناویوں میں سب کچھ کہہ دیا ہوگا۔ بلکہ انہوں نے خود ہی اس کا اعتراف کر لیا اور مجھے بتایا کہ ایسی خوشی کی لہر کو شوہر سے روک کر نہیں رکھ سکتی ہیں۔ لیکن نکولائی سرگیئچ سن کر، بقول ان کے ”کالی گھٹا، بن گئے،“ منہ سے انہوں نے کچھ نہیں کہا اور ایسی چپ لگی کہ میرے سوالوں تک کا جواب نہیں دیا،۔ کھانے سے نمٹ کر فوراً تیار ہوئے اور چل دئے۔ یہ بیان کرتے وقت آنا اندر ٹیونا کا حال یہ تھا کہ وہ خوف سے بس کانپ رہی تھیں۔ مجھ سے التجا کرنے لگیں کہ نکولائی سرگیئچ کے آنے تک ٹھہر جاؤں۔ میں نے مجبوری ظاہر کی اور ان سے صاف صاف کہہ دیا کہ میں کل بھی شاید آپ کے ہاں نہ آسکوں گا اور اسی لئے جلدی جلدی یہاں پہنچا تھا کہ آپ کو پہلے سے یہ بتا دوں۔ اس بار ہمارا جھگڑا ہوتے ہوتے رہ گیا۔ وہ رو پڑیں اور مجھے بہت سخت سست کہہ ڈالا۔ اور جب میں اٹھ کر چل دیا اور دروازے کے پاس پہنچ گیا تو وہ لپکیں اور انہوں نے میرے گلے میں باہیں ڈال دیں۔ دونوں

بازوؤں سے مضبوط پکڑ لیا اور کہنے لگیں کہ مجھ جیسی بیچارے
 ”اکیلی، عورت سے خفا نہ ہونا اور میری بات کا برا مت ماننا۔
 نتاشا کو خلاف توقع میں نے پھر اکیلا ہی پایا۔ اور یہ کہنا
 عجیب لگتا ہے کہ اس بار کسی طرح بھی وہ مجھے دیکھ کے اتنی خوش
 نہیں ہوئی جتنی کل ہوئی تھی یا دوسرے موقعوں پر ہوا کرتی
 تھی۔ جیسے میری آمد سے کسی کام میں خلل پڑ گیا ہو یا میں
 اسے تنگ کر رہا ہوں۔ جب میں نے اس سے پوچھا کہ کیا الیوشا
 آیا تھا آج؟ تو وہ بولی:

”ہاں آیا تو تھا، مگر دیر تک ٹھیرا نہیں۔ وعدہ کر گیا
 تھا کہ آج شام کو پھر ادھر ہوتا جائے گا، جھجکتے ہوئے اس نے
 کہہ دیا۔

”تو پھر کل رات آیا؟“

”نہیں، اسے روک لیا گیا، اس نے جلدی سے کہا۔“

وانیا، تم اپنی سناؤ، کیسے چل رہا ہے؟“

میں نے دیکھا کہ وہ اس گفتگو کو ٹال دینا اور موضوع سخن
 کو بدل دینا چاہتی ہے۔ میں نے ذرا غور سے اس پر نظر ڈالی۔
 واقعی وہ الجھن میں تھی۔ مگر جیسے ہی اسے احساس ہوا کہ
 میں اس کی ٹوہ لینا چاہتا ہوں اور غور کی نگاہوں سے دیکھ رہا
 ہوں تو اس نے فوراً چمک کر ایک غضبناک نظر مجھ پر ڈالی،
 اس زور سے گویا وہ آنکھوں ہی آنکھوں میں مجھے جلا ڈالے گی۔
 ”بیچارے پھر مصیبت میں ہے، میں نے جی میں سوچا ”لیکن مجھ
 سے اس کے بارے میں کہنا سننا نہیں چاہتی۔“

اس نے پوچھا تو میں نے یلینا کا پورا قصہ تفصیل کے ساتھ
 اسے سنا دیا۔ بہت ہی زیادہ دلچسپی ہوئی اس کو اور واقعے کا
 اثر بھی بہت ہوا۔

”توبہ، توبہ! اور تم اس غریب کو اکیلا اور بیمار چھوڑ کر
 چلے آئے!،“ وہ چیخ پڑی۔

میں نے نتاشا سے کہا کہ آج سیرا آنے کا ارادہ قطعی نہیں تھا
 لیکن ڈر لگا کہ تم مجھ سے ناراض ہو جاؤ گی اور ممکن ہے تمہیں
 میری ضرورت ہو۔

”ضرورت، اس نے اپنے طور پر کسی اور طرف خیال دوڑانے

بوئے کہا ”غالباً مجھے تمہاری ضرورت تو ہے، وانیہ۔ مگر بہتر
 نو کہ پھر کبھی۔ ہمارے گھر والوں کے ہاں گئے تھے؟“
 میں نے اس سے بیان کر دیا۔

”ہاں، خدا جانے، میرے ابا ان نئے معاملات کو کس طرح
 بول کریں۔ مگر اب اس میں قبول کرنے کو کیا رکھا ہے!..“
 ”مطلب کیا تمہارا؟ قبول کرنے کو کیا رکھا ہے؟“ میں
 نے دہرایا ”یعنی ایسی الٹ پلٹ!“

”ہاں، یوں ہی سمجھو... بھلا وہ کہاں گئے ہوں گے اب؟
 چھلی بار تو تمہارا خیال تھا کہ وہ مجھ سے ملنے نکلے تھے۔ سنو،
 وانیہ، اگر ہو سکے تو کل تم یہاں ہو جاؤ۔ تب میں تمہیں کچھ
 بتا سکوں گی... تمہیں تکلیف دیتے ہوئے مجھے شرم تو آتی ہے۔
 مگر اس وقت تم کو اپنے سہمان کے پاس گھر واپس جانا چاہئے۔
 کلے ہوئے، میرے اندازے سے، دو گھنٹے تو ہو گئے ہوں گے
 تمہیں!“

”ہو تو گئے۔ اچھا، رخصت، ناشا۔ چلا میں۔ مگر ہاں،
 ایوشا آج تمہارے ساتھ پیش کیسے آیا؟“
 ”ایوشا کا کیا۔ کچھ نہیں... تمہارے تجسس پر تو خاصا
 تعجب ہوتا ہے مجھے۔“
 ”اچھا۔ خدا حافظ، دوست!“
 ”خدا حافظ۔“

اس نے اپنا ہاتھ میرے ہاتھوں میں دے دیا، ایسے جیسے یوں
 ہی بے خیالی میں، اور میری آخری رخصتی نگاہ کی طرف سے منہ پھیر
 لیا۔ میں باہر چلا آیا۔ بہت ہی حیران اور متعجب۔ میں نے
 سوچا ”واقعی کتنی باتیں ہیں جن پر وہ سوچتی رہتی ہوگی۔ یہ
 معاملات کوئی ہنسی کھیل تو ہیں نہیں۔ اور کل ہونے دو،
 وہی پہلے مجھ سے سب کچھ کہہ ڈالے گی۔“

جب میں گھر لوٹا ہوں تو دل بیٹھا جا رہا تھا۔ اور گھر
 کا دروازہ کھولتے وقت بہت ہی خوف و دہشت طاری ہو گئی۔
 شام ہو چکی تھی۔ اندھیرے میں یہ تو نظر آ گیا کہ یلینا صوفے
 پر بیٹھی ہے اور اس کا سر سینے پر اس طرح جھکا ہوا ہے جیسے
 بہت غور میں ڈوبی ہو۔ اس نے مجھے نظر اٹھا کر دیکھا تک
 نہیں۔ معلوم ہوتا تھا ہر چیز سے بے نیاز ہے۔ میں اس کے پاس

پہنچا۔ وہ آپ ہی آپ کچھ بدبدا رہی تھی۔ ”کہیں دماغ کو گرمی تو نہیں چڑھ گئی؟“ میں نے سوچا۔
 ”یلینا، میری بچی، کیا ہوا تجھے؟“ میں نے اس کے پہلو میں بیٹھتے ہوئے اور اسے اپنے بازو کی لپیٹ میں لیتے ہوئے پوچھا۔
 ”میں چلی جانا چاہتی ہوں... اچھا ہے کہ اسی کے پاس چل جاؤں،“ اس نے جواب دیا مگر مجھے دیکھنے کو سر تک نہیں اٹھایا۔

”کہاں؟ کس کے پاس؟“ میں نے حیران ہو کر کہا۔
 ”اسی کے، بنووا کے پاس۔ وہ ہمیشہ کہتی رہتی ہے کہ اس کا مجھ پر بہت رویہ چاہئے۔ اماں کے کفن دفن کا خرچ اسی نے اٹھایا تھا... میں نہیں چاہتی کہ وہ میری اماں کو کو سے... میں اس کے گھر کام کروں گی اور سارا رویہ اتار دوں گی... اور پھر میں خود ہی وہاں سے چل دوں گی۔ اور اب تو میں لوٹ کے وہیں جاؤں گی۔“

”صبر کرو، یلینا۔ تمہیں وہاں نہیں جانا چاہئے،“ میں نے کہا۔ ”وہ تمہیں دکھ دے گی۔ تمہیں بالکل برباد کر دے گی...“
 ”برباد کر لینے دو۔ دکھ دینے دو،“ یلینا نے تیزی سے آکر میرے وہی لفظ پکڑ لئے۔ ”میں پہلی ہی تھوڑی ہوں، اور بھی کئی، مجھ سے اچھی اچھی دکھ جھیل رہی ہیں۔ سڑک پر ایک بھکاری عورت نے مجھے بتایا یہ۔ میں غریب ہوں، غریب ہی رہنا چاہتی ہوں۔ عمر بھر غریب رہوں گی۔ جب میری اماں سرنے لگی تھیں تو انہوں نے مجھے یہی نصیحت کی تھی۔ میں کام کروں گی... مجھے یہ کپڑے نہیں پہننے...“

”میں کل تمہیں دوسرے کپڑے دلوا دوں گا۔ تمہارے نئے کتابیں لا دوں گا۔ تم سیرے پاس رہو گی۔ کسی کے حوالے ہرگز نہیں کروں گا جب تک تم خود نہ جانا چاہو۔ اطمینان رکھو اب...“
 ”میں گھر کی نوکری کروں گی۔“

”اچھا، اچھا، کر لینا... ابھی آرام کرو۔ لیٹ جاؤ۔ سو جاؤ۔“

مگر بیچاری بچی پیوٹ پھوٹ کے رونے لگی۔ دھیرے دھیرے اس کے آنسو سبکیوں میں تبدیل ہو گئے۔ سمجھ میں نہیں آتا تھا کیا کروں اس کا۔ میں نے اسے پانی دیا۔ کنپٹیوں کو اور سر کو

بھگویا۔ آخر وہ نڈھال ہو کر صوفے پر گر پڑی اور بخار سے پھر کانپنے لگی۔ جو کچھ مجھے مل سکا وہ میں نے اس کو اڑھا دیا۔ اور وہ بے چینی کی نیند سو گئی۔ بار بار چونکتی تھی اور جاگ پڑتی تھی۔ اگرچہ اس روز میں بہت زیادہ نہیں چلا تھا لیکن تھکن بہت ہو گئی تھی اور میں نے طے کیا کہ جتنی جلدی ہو سکے سو جاؤں۔ دماغ میں سخت پریشان کن خیالات کا ہجوم تھا۔ پہلے سے ہی مجھے اندازہ ہو گیا کہ اس بچی کی وجہ سے آئندہ بڑی مصیبت جھیلنی ہوگی۔ لیکن اصل فکر تو نتاشا اور اس کی پریشانیوں کی تھی۔ اب بھی جب مجھے یاد آتا ہے تو سوچتا ہوں کہ اس بدبخت رات کو سوتے وقت میں جتنا پریشان اور فکر مند تھا اتنا شاید ہی کبھی اور رہا ہوں گا۔

نواں باب

میں صبح کو دیر سے کوئی دس بجے سو کر اٹھا۔ طبیعت ذرا خراب تھی۔ چکر آ رہے تھے اور سر میں درد تھا۔ میں نے یلینا کے بستر کی طرف دیکھا۔ بستر خالی تھا۔ اسی وقت داہنے ہاتھ پر جو سیرا چھوٹا کمرہ تھا وہاں سے آوازیں آنے لگیں جیسے کوئی فرش پر جھاڑو دے رہا ہو۔ میں دیکھنے گیا۔ یلینا کے ایک ہاتھ میں جھاڑو تھی اور دوسرے ہاتھ سے اپنی اس خوبصورت فراک کو اوپر چڑھائے ہوئے جو پرسوں رات سے اس کے بدن پر تھی، وہ جھاڑو دے رہی تھی۔ ایندھن کی لکڑی چولہے میں رکھنے کے لئے ایک کونے میں چن دی گئی تھی۔ سبز جھاڑو پونچھ کر صاف کی جا چکی تھی اور کیتلی دہلی ہوئی تھی۔ ایک لفظ میں یوں کہئے کہ یلینا نے گھر کا کام کاج شروع کر دیا تھا۔

”سنو، یلینا!، میں نے باواز بلند کہا ”فرش صاف کرنے کو تم سے کس نے کہا تھا؟ میں یہ بالکل پسند نہیں کرتا۔ تم بیمار ہو۔ تو کیا تم میرے ہاں نوکرانی بن کے آئی ہو؟“

”تو پھر فرش کون صاف کرے گا؟“ وہ سیدھی ہو کر سامنے سے مجھے دیکھتے ہوئے بولی۔ ”میں اب بیمار نہیں ہوں۔“

”مگر میں تمہیں کام کرانے نہیں لایا ہوں، یلینا۔ شاید یہ ڈر لگتا ہے تمہیں کہ میں بھی بنووا کی طرح ڈانٹوں ڈپٹوں گا کہ مفت میں

کیوں سیرے ساتھ رہتی ہو۔ اور تم نے یہ واہیات جھاڑو کہاں سے پالی؟ سیرے ہاں تو جھاڑو تھی ہی نہیں، میں نے اسے تعجب سے دیکھتے ہوئے کہا۔

”یہ میری جھاڑو ہے۔ میں ہی لائی تھی۔ نانا جب رہتے تھے تو میں ہی ان کے کمرے میں جھاڑو پونچھ کیا کرتی تھی۔ تبھی سے جھاڑو چولہے کے نیچے پڑی ہوئی تھی۔“

میں سوچتا ہوا دوسرے کمرے میں چلا گیا۔ ممکن ہے میں غلطی پر ہوں لیکن مجھے ایسا اندازہ ہوا کہ یلینا میری دیکھ بھال اور خاطر تواضع سے خود کو دبا ہوا محسوس کرتی ہے اور چاہتی ہے کہ جیسے بھی بن پڑے وہ یہ ثابت کر دے کہ رہتی ہے تو کام بھی کرتی ہے۔ ”کیسی تلخی بھری ہے اس کردار میں، اس وقت مجھے خیال آیا۔

دو ایک منٹ بعد وہ اندر چلی آئی اور منہ سے ایک لفظ نکالے بغیر کل کی طرح صوفے پر خاموش بیٹھ گئی اور مجھے ایسے دیکھنے لگی جیسے کچھ جاننا چاہتی ہو۔ اسی اثنا میں میں نے کیتلی تیار کر دی اور چائے بنا کر ایک پیالی اس کی طرف بڑھائی۔ چائے کے ساتھ گیہوں کی ڈبل روٹی کا ایک ٹکڑا بھی تھا۔ اس نے چپ چاپ سر جھکا کر چائے اور روٹی لے لی۔ چوبیس گھنٹے گزر چکے تھے کہ اس نے قریب قریب کچھ کھایا نہیں تھا۔

”دیکھو، جھاڑو سے تم نے اپنا یہ اچھا فراک بگاڑ لیا نا، میں نے اس کے فراک کے دامن پر کوڑے کا ایک دہبہ دیکھ کر کہا۔ اس نے اوپر سے نیچے تک خود پر نظر ڈالی اور میں دیکھتا کا دیکھتا رہ گیا۔ پیالہ ایک طرف رکھ دیا اور بڑے اطمینان اور خاموشی سے سمل کے فراک کے عرض میں سے ایک سرا دونوں ہاتھ میں پکڑ کر اوپر سے نیچے تک کھینچ ڈالا اور فراک سے سر تا پا دھجی اڑ گئی۔ یہ حرکت کرنے کے بعد اس نے اپنی ضدی اور چمکتی ہوئی آنکھیں خاموشی سے میری جانب اٹھائیں۔ چہرہ پیلا پڑ گیا تھا۔ ”یہ کیا کر رہی ہو، یلینا؟“ میں چیخا، مجھے یقین ہو گیا تھا کہ اس پر پاگل پن سوار ہے۔

”یہ فراک ہی نحس ہے،“ اس نے زیر لب کہا اور طیش کے مارے حلق میں اس کا سانس پھنس گیا۔ ”آپ نے اسے اچھا فراک کیوں کہا؟ میں اسے بالکل پہننا نہیں چاہتی،“ اپنی جگہ سے اچھل کر

اس نے ایک دم زور سے کہا۔ ”میں اس کے ٹکڑے کر دوں گی، میں نے نہیں کہا تھا کہ مجھے کپڑے بنوا دو۔ اس نے خود ہی زبردستی مجھے یہ بنوا کے دیا۔ اور اس سے پہلے بھی ایک ایسے فراک کے ٹکڑے اڑا چکی ہوں۔ اس کی بھی دھجیاں کر ڈالوں گی۔ دھجیاں کر ڈالوں گی! پرزے پرزے کر دوں گی! ٹکڑے اڑا دوں گی!..“

غصے کی آگ میں بھری ہوئی وہ اس کمبخت لباس پر ٹوٹ پڑی۔ لمحے بھر میں اس کی تمام دھجیاں اڑ چکی تھیں۔ یہ کر چکنے کے بعد اس کا چہرہ ایسا پیلا پڑا کہ وہ بمشکل اپنی جگہ کھڑی رہ سکتی تھی۔ میں اس کے طیش کو حیرت سے تک رہا تھا اور وہ مجھے ایسے نافرمانی کے انداز سے دیکھ رہی تھی جیسے میں نے بھی اس کی کوئی نہ کوئی توہین کر دی ہو۔ مگر اب میری سمجھ میں آ گیا کہ کیا کرنا چاہئے۔

میں نے طے کیا کہ آج ہی صبح کو اس کے لئے نیا لباس خرید کر لاؤں گا۔ یہ وحشی اور بیپہری ہوئی ننھی سی چڑیا صرف سہربانی کے برتاؤ سے ہی رام ہو سکتی ہے۔ معلوم ہوتا ہے کہ اس کے ساتھ پہلے کسی نے سہربانی کا سلوک ہی نہیں کیا۔ اگر ایک بار سخت سزا پانے کے باوجود وہ اسی قسم کے لباس کے ٹکڑے اڑا چکی ہے تو اس لئے فراک سے بھی اسے کیسی نفرت لگتی ہوگی، کیونکہ اسے دیکھ کر ابھی دو دن پہلے کے ہیبت ناک لمحے اسے یاد آ جاتے ہوں گے۔

پرانے کپڑوں کے بازار میں سادہ، اچھے خاصے دیدہ زیب کپڑے مل جاتے ہیں اور بہت سستے۔ مشکل یہ تھی کہ ان دنوں میرے پاس پیسہ بالکل نہیں تھا۔ مگر کل رات جب میں سونے لیٹا تو اسی وقت سوچ لیا تھا کہ صبح کو ایک جگہ جاؤں گا جہاں سے کچھ رویہ مل جانے کی امید تھی، پھر یہ جگہ پرانے کپڑوں کے بازار کے راستے میں بھی پڑتی تھی۔ میں نے ٹوپی اٹھائی۔ یلینا غور سے دیکھتی رہی جیسے اسے کسی بات کی توقع ہو۔

”کیا پھر آپ مجھے تالے میں بند کر کے جانے والے ہیں؟“ اس نے سوال کیا جب میں نے چابی اٹھائی کہ جاتے وقت دروازے کو تالا لگا دوں گا جیسے کل اور پرسوں کر چکا تھا۔

”میری پیاری بچی،“ میں نے اس کے نزدیک جا کر کہا ”تم اس پر خفا مت ہو۔ میں تو دروازے میں اس لئے تالا لگاتا ہوں کہ

کوئی اور آ نہ جائے۔ تم بیمار ہو اور تمہیں ڈر لگے گا۔ ہتہ نہیں کون خواہ مخواہ چلا آئے۔ کیا ہو جو بنووا ہی آ پہنچے...، میرے دل میں یہ بات نہیں تھی۔ میں تو اس لئے تالا لگانا تھا کہ مجھے لڑکی پر اعتبار نہیں تھا۔ اور ڈر تھا کہ کہیں اس کے دماغ میں ایک دم یہ بات نہ آجائے کہ چلو، چھوڑو ان کو۔ میں تھوڑے دنوں بہت احتیاط سے کام لینا چاہتا تھا۔ یلینا کچھ نہ بولی اور میں نے پھر اسے تالے میں بند کر دیا۔

ایک پبلشر سے میری ملاقات تھی جو پچھلے دو سال یا اس سے زیادہ عرصے سے کئی کئی جلدوں کی تالیفیں شائع کرنے میں لگا ہوا تھا۔ جب کبھی مجھے فوری کام سے روپیہ کمانے کی ضرورت پڑتی تو میں اس کے ہاں سے کچھ کام لے لیا کرتا تھا۔ وہ وقت پر روپیہ ادا کر دیتا تھا۔ میں نے اسی کے یہاں دستک دی اور اس نے مجھے پچیس روپل پیشگی دے دئے اس شرط پر کہ ہفتے کے آخر تک ایک مضمون تیار کر دوں گا۔ مجھے امید تھی کہ ناول کے لئے بعد میں وقت نکال لوں گا۔ جب کبھی روپے سے ہاتھ بہت تنگ ہوتا تو میں اکثر یہی کیا کرتا تھا۔

روپیہ مل گیا تو میں بازار کی طرف چلا۔ پہنچتے ہی ایک جان پہچان کی بڑی بی مل گئیں جو ہر قسم کے پرانے کپڑے فروخت کیا کرتی تھیں۔ میں نے انداز سے انہیں یلینا کا سائز بتایا اور انہوں نے فوراً میرے لئے ہلکے رنگ کا ایک سوتی لباس جن کر نکال دیا جس کی قیمت بھی بہت ہی کم تھی اگرچہ یہ لباس دیکھنے میں اچھا مضبوط تھا اور ایک بار سے زیادہ دھلا بھی نہیں تھا۔ ساتھ ہی میں نے ایک گلوئند اٹھا لیا۔ قیمت ادا کرتے وقت مجھے خیال آیا کہ یلینا کو ایک پوسٹین کا کوٹ یا اوڑھنی یا اسی قسم کی کوئی چیز درکار ہوگی۔ موسم سرد ہو چلا تھا اور اس کے پاس قطعی کوئی چیز ہی نہیں تھی۔ مگر سوچا کہ اس خریداری کو آئندہ کسی وقت کے لئے ملتوی رکھا جائے۔ یلینا میں اکثر اس قدر تھی کہ وہ بات بات پر برا مان جاتی تھی۔ خدا جانے، یہ بھی وہ کیسے گوارا کرے اگرچہ میں نے جان بوجھ کر بہت ہی سستے قسم کا کپڑا اور جتنا سادہ اور صوفیانہ ممکن تھا، خریدا تھا۔ بہر حال میں نے اس کے لئے دو جوڑے تو سوتی اور ایک جوڑے اونٹنی موزے خرید لئے۔ یہ کہہ کر اسے موزے دئے جا سکتے تھے کہ

م بیمار ہو اور کمرے میں سردی ہے۔ نیچے پہننے کا لباس ہی اسے چاہئے ہوگا۔ مگر یہ بھی اس وقت تک کے لئے چھوڑ دیا جب میرے اس کے درمیان تکلف ذرا اور کم ہو جائے۔ پھر میں بے بستر کے لئے کچھ پرانے پردے خریدے۔ ان کی ضرورت بھی نہیں اور اس سے یلینا کو خوشی بھی ہوتی۔

سہ پہر کا ایک بچا تھا جب گھر لوٹا۔ تالے میں چابی گھمائی تو اس کی آواز تک نہ ہوئی۔ میں کمرے میں سامان لئے داخل ہوا تو آہٹ کے بغیر اس طرح کہ یلینا نے مجھے آتے نہیں دیکھا۔ میں نے دیکھا کہ وہ میز کے پاس کھڑی سیری کتابوں اور کاغذوں کو الٹ پلٹ رہی ہے۔ اندر آنے کی آہٹ پاتے ہی اس نے جلدی سے وہ کتاب بند کر دی جسے اس وقت پڑھ رہی تھی اور میز سے ہٹ گئی اور گھبراہٹ کے مارے سرخ ہو گئی۔ میں نے کتاب پر نظر ڈالی۔ یہ میرا پہلا ناول تھا جو کتابی شکل میں چھپا تھا۔ اور سرورق پر میرا نام لکھا ہوا تھا۔

”جب آپ گئے ہوئے تھے تو کسی نے دروازہ کھٹکھٹایا، اس نے ایسے لمبے میں کہا جس کا مطلب یہ لگتا تھا کہ وہ مجھے تالا لگا کر چلے جانے کا طعنہ دے رہی ہے۔“

”ہو سکتا ہے کہ ڈاکٹر ہو۔ تم نے ہکار کر پوچھا نہیں یلینا؟“

”نہیں۔“

پھر میں نے کچھ نہیں کہا بلکہ سامان کا بندل رکھ دیا، اسے کھولا اور جو کپڑے خریدے تھے اس میں سے نکالے۔ ”لو، یہ ہے یلینا، سیری بچی، میں نے اس کے پاس پہنچ کر کہا ”یہ جو چیتھڑے تم لگائے ہوئے ہو، ان میں تو کہیں آجا بھی نہیں سکتیں۔ تو میں نے تمہارے لئے کپڑے خریدائے ہیں۔ یوں ہی معمولی سے ہیں، سستے، روزمرہ کے۔ تم اس کی فکر مت کرو۔ ایک روپل بیس کوپک میں کام چل گیا۔ شوق سے پہن ڈالو۔“

میں نے کپڑے اس کے پاس ہی رکھ دئے۔ ایک دم سرخ ہو کر وہ ذرا دیر تک میری آنکھوں میں آنکھیں ڈالے دیکھتی رہی۔ اسے سخت حیرت تھی۔ ساتھ ہی مجھے یوں لگا کہ وہ کسی بات سے بے انتہا شرمائے جا رہی ہے۔ لیکن اس کی آنکھوں میں

ہلکی سی، نرم سی روشنی جگمگائی۔ یہ دیکھ کر کہ اس نے زبان سے کچھ نہیں کہا میں اپنی سبز کی طرف سڑ گیا۔ جو کچھ میں نے کیا اس سے وہ ظاہراً متاثر تو ضرور ہوئی تھی لیکن کوشش کر کے خود کو روکے رہی اور آنکھیں جھکا کر بیٹھ گئی۔

سیرا سر چکرا رہا تھا اور درد بڑھتا جا رہا تھا۔ تازہ ہو کھانے سے بھی کوئی خاص فائدہ نہیں ہوا۔ اسی اثنا میں مجھے نتاشا کے ہاں بھی جانا تھا۔ کل سے اس کے بارے میں میرے تفکرات ذرا بھی کم نہ ہوئے تھے بلکہ اس کے برخلاف برابر بڑھتے ہی جا رہے تھے۔ ایک دم مجھے خیال گزرا کہ یلینا نے مجھے پکارا: میں اس کی طرف مڑا۔

”جب آپ باہر جایا کریں تو مجھے تالے میں بند نہ کیجئے،“ اس نے دور کہیں دیکھتے ہوئے اور صوفے کے کنارے کو ٹھونکتے ہوئے اس طرح کہا گویا وہ بس، اسی میں غرق رہی ہو۔ ”سیر آپ کے پاس سے کہیں نہیں جاؤں گی۔“

”اچھا، یلینا۔ میں مانتا ہوں، لیکن کوئی اجنبی آ گیا تو کیا ہوگا؟ پتہ نہیں کون آجائے!“

”اچھا تو چابی مجھے دے جائیے۔ میں اندر سے تالا لگا لوں گی اور اگر کوئی دروازہ کھٹکیٹائے گا تو کہہ دوں گی: گھر پر نہیں ہیں۔“ اور اس نے مجھے یوں تیکھے پن سے دیکھا گود کہتی ہو ”لو، اب کہو، کیسی سیدھی سی بات ہے۔“

”آپ کے کپڑے کون دھوتا ہے؟“ اس نے ایک دم سوال کیا، ابھی میں اسے جواب بھی نہ دینے پایا تھا۔

”یہاں ایک عورت ہے اس مکان میں، وہی دھودیتی ہے۔“ ”مجھے کپڑے دھونے آتے ہیں۔ اور آپ کو کل کھانا کہاں سے ملا؟“

”ایک ہوٹل سے۔“ ”میں کھانا بھی پکا سکتی ہوں۔ آپ کا کھانا پکا دیا کروں گی۔“ ”بس، بس، یلینا۔ تمہیں کیا آتا ہے کھانا پکانا، فضول کی بات کر رہی ہو...“

یلینا چپ رہ گئی اور اس نے آنکھیں نیچی کر لیں۔ صاف ظاہر

تھا کہ اسے میرے جملے سے ٹھیس پہنچی ہے۔ کم از کم دس منٹ یوں ہی گزر گئے۔ ہم دونوں خاموش تھے۔
 ”شوربہ، وہ اچانک بول پڑی۔ مگر سر ویسے ہی جھکا ہوا تھا۔
 ”شوربہ، کیا مطلب تمہارا شوربے سے؟ کیسا شوربہ؟“ میں نے تعجب سے پوچھا۔

”میں شوربہ بنا سکتی ہوں۔ اماں کے لئے بھی بنایا کرتی تھی جب وہ بیمار تھیں۔ میں بازار سامان خریدنے بھی جایا کرتی تھی۔“

”یہ دیکھو، یلینا، دیکھتی ہو، تم کیسی نک چڑھی ہو،“ میں نے اس کے پاس جاتے ہوئے اور صوفے پر برابر بیٹھتے ہوئے کہا۔ ”میں تمہارے ساتھ وہ برتاؤ کرتا ہوں جو میرا دل کہتا ہے۔ تم اکیلی ہو۔ کوئی عزیز رشتہ دار نہیں۔ دکھ میں ہو۔ میں چاہتا ہوں کہ تمہارے کام آؤں۔ اگر مجھ پر مصیبت ہوگی تو تم بھی اسی طرح میرے کام آؤگی۔ لیکن تم نہیں چاہتی ہو کہ اس طرح سے معاملے کو جانچو۔ تمہیں تو مجھ سے نہایت معمولی درجے کی چیز لیتے بھی گراں گزرتا ہے۔ تم چاہتی ہو کہ ہاتھ کے ہاتھ اس کا بدلہ کر دو اور اجرت کے طور پر چیز حاصل کرو۔ یعنی میں کوئی بینوا ہوں اور تمہیں اس کے طعنے دوں گا۔ اگر یہ بات ہے تو بڑے شرم کی بات ہے، یلینا۔“ اس نے کوئی جواب نہ دیا۔ صرف منہ بسور کر رہ گئی۔ لگتا ہے کہ وہ کچھ کہنا چاہتی تھی۔ لیکن ضبط سے کام لیا اور چپ رہی۔ میں نتاشا کے ہاں جانے کو اٹھا۔ اب کے میں نے چابی یلینا کے ہی پاس رہنے دی۔ اس سے کہہ دیا کہ کوئی آئے اور دروازہ کھٹکھٹائے تو تم پکار کر پوچھ لینا کہ کون ہے۔ میرے دل کو پکا یقین تھا کہ نتاشا کے ساتھ کوئی بڑی ناگوار بات پیش آئی ہے مگر وہ فی الحال مجھے بتا نہیں رہی ہے جیسا کہ پہلے بھی کئی بار کر چکی ہے۔ بہر حال میں نے طے کیا کہ ذرا دم بھر کو اس کے ہاں ہوتا آؤں تاکہ کہیں اسے میرے بار بار آ بیٹھنے سے چڑ نہ ہو جائے۔

جو میں نے انداز کیا تھا صحیح نکلا۔ وہ پھر مجھ سے سخت ناگواری کی نظر سے سلی۔ میں اسے فوراً اسی حال میں چھوڑ کر چل دیتا لیکن قدموں نے جواب دے دیا۔

”میں تو صرف منٹ بھر کو آیا تھا، ناشا، میں نے زبان کھولی ”تم سے مشورہ لینے کہ مجھے اپنے مہمان کا کیا کرنا چاہئے۔“ پھر میں نے اسے یلینا کے متعلق سب کچھ بتانا شروع کیا۔ ناشا خاموش میری بات سنتی رہی۔

”میری سمجھ میں نہیں آتا کیا مشورہ دوں، وائیا، اس نے جواب دیا۔ ”ہر بات سے یہی ثبوت ملتا ہے کہ وہ بالکل ہی عجیب و غریب قسم کی بچی ہے۔ ممکن ہے اس کے ساتھ بہت برا سلوک ہوا ہو اور اس کے دل میں خوف بیٹھ گیا ہو۔ وقت دو کہ وہ ذرا ٹھیک ہو جائے کچھ۔ کیا تمہارے خیال میں اس کو میرے گھروالوں کے پاس رکھ دینا ٹھیک ہوگا؟“

”وہ تو برابر یہ کہتی رہتی ہے کہ اب میرے پاس سے کہیں اور کسی جگہ نہیں جائے گی۔ اور خدا جانے، تمہارے گھروالے اسے کس طرح قبول کریں۔ ایسی حالت میں سمجھ میں نہیں آتا کہ مجھے کیا کرنا چاہئے۔ اچھا، تم یہ بتاؤ کہ تمہارا کیا حال ہے؟ کل کچھ طبیعت ناساز معلوم ہوتی تھی، میں نے دبی زبان سے کہا۔

”ہاں... آج بھی میرے سر میں درد ہو رہا ہے،“ اس نے بے خیالی سے جواب دیا۔ ”آج تم ہمارے گھروالوں میں سے تو کسی سے نہیں ملے تھے؟“

”نہیں۔ وہاں کل جاؤں گا، کل ہفتے کا دن ہے نا...“

”کیوں، کل کی کیا خصوصیت؟“

”شام کو پرنس جو آ رہے ہیں...“

”تو کیا ہے؟ میں بھولی نہیں ہوں۔“

”نہیں، میں تو...“

وہ بالکل میرے سامنے کھڑی ہو گئی اور دیر تک میری آنکھوں میں آنکھیں ڈالے رہی۔ اس کی آنکھوں میں کسی عزم کی، کسی قسم کے ضدی پن کی جھلک تھی، جیسے حدت اور شدت طاری ہو۔

”جانتے ہو کیا، وائیا، وہ بولی ”مجھ پر بس یہ کرم کرو کہ یہاں سے ٹل جاؤ۔ تم میرے کام میں بہت حارج ہوتے ہو...“ میں اپنی کرسی سے اٹھ کھڑا ہوا اور اس کی طرف بھونچکے ہو کر دیکھنے لگا۔

”نتاشا، پیاری، کیا ہوا تمہیں؟ کیا معاملہ ہے؟“ میں خوف سے چیخ پڑا۔

”کچھ نہیں ہوا۔ کل تمہیں سب معلوم ہو جائے گا۔ مگر اس وقت میں تنہائی چاہتی ہوں۔ سنتے ہو وائیا؟ ابھی چلے جاؤ۔ بس۔ مجھ سے برداشت نہیں ہو رہا ہے۔ تمہیں دیکھنا بھاری پڑتا ہے!“

”مگر کم سے کم یہ تو بتاؤ...“

”سب کچھ معلوم ہو جائے گا۔ کل سب پتہ چل جائے گا۔ اف خدایا، جاؤ گے کہ نہیں؟“

میں چلا گیا۔ اس قدر حواس باختہ ہو گیا تھا کہ کچھ احساس ہی نہ رہا کہ کیا کر رہا ہوں۔ ماورا ڈیوڑھی میں میرے پیچھے پیچھے دوڑی ہوئی آئی۔

”غصے میں ہیں؟“ اس نے پوچھا۔ ”میں ان کے پاس جاتے ڈرتی ہوں۔“

”مگر ہوا کیا ان کو؟“

”تین دن ہو گئے ہیں کہ صاحب زادے نے ادھر آکر جھانکا بھی نہیں۔“

”کیا کہتی ہو؟“ میں نے حیرت سے دھرایا ”ابھی کل ہی تو اس نے مجھ سے خود کہا تھا کہ وہ صبح آیا تھا اور پھر شام کو آنے کا کہہ گیا تھا۔“

”شام میں آنا کیا ہوتا، وہ تو صبح کو بھی نہیں آیا۔ میں تم سے کہتی ہوں کہ ہم نے تین دن سے اس کی صورت تک نہیں دیکھی ہے۔ کیا واقعی انہوں نے کل تم سے کہا تھا کہ وہ صبح آیا تھا؟“

”ہاں، ہاں، خود نتاشا نے کہا۔“

”تو یہ بات ہے،“ ماورا سوچتے ہوئے بولی ”بڑی مصیبت میں پڑ گئی ہیں وہ کہ تمہارے سامنے بھی اقرار کرنا نہیں چاہتی ہیں کہ وہ نہیں آیا۔ کمال ہے!“

”مگر یہ سب قصہ کیا ہے؟“ میں چیخ پڑا۔

”قصہ یہ ہے کہ میری سمجھ میں نہیں آتا کہ ان کا کیا کروں،“ ماورا نے سبجوری اور بے بسی سے کاندھے جھٹکتے ہوئے کہا۔ ”وہ تو کل مجھے بھیج رہی تھیں اس کے پاس۔ لیکن دو

بار راستے سے ہی واپس بلا لیا۔ اور آج مجھ سے بات بھی نہہر کر رہی ہیں۔ اچھا ہوتا کہ تم اسے دیکھ آئے۔ میں ان کو چھوڑ کر جا نہیں سکتی۔“

میں آپس سے باہر ہو کر زینے سے اترنے لگا۔

”آج شام کو آگے تم؟“ ماورا نے پیچھے سے مجھے پکار کر

پوچھا۔

”دیکھا جائے گا، میں نے راستے ہی میں جواب دیا۔“ ممکن

ھے ذرا دیر کو تمہارے پاس ہوتا جاؤں اور پوچھ لوں کہ کیا

ھے، کیسے ھے؟ اگر خود میری زندگی رہی تو۔“

مجھے واقعی ایسا لگ رہا تھا کہ خاص دل پر کوئی کڑی

چوٹ لگی ھے۔

دسواں باب

میں سیدھا الیوشا کے ہاں پہنچا۔ وہ باپ کے ساتھ مالایا

مارسکایا میں رہتا تھا۔ پرنس والکوفسکی کے پاس کافی کشادہ بڑا

مکان تھا اگرچہ وہ اس میں تنہا رہتا تھا۔ اس مکان میں الیوشا کے

پاس دو نہایت شاندار کمرے تھے۔ اتفاق سے ہی میں کبھی

اس سے ملنے گیا ہوں گا۔ ایک بار گیا تھا مجھے یاد ھے۔ وہ البتہ

مجھ سے ملنے اکثر آتا رہا، خاص طور سے شروع میں، جب نتاشا

سے اس کے تعلقات کا ابتدائی زمانہ تھا۔

وہ مکان پر موجود نہیں تھا۔ میں سیدھا اس کے کمرے میں

پہنچا اور اسے یہ رقعہ لکھا:

”الیوشا، معلوم ہوتا ھے، آپ کا دماغ چل گیا ھے۔ منگل کی

رات کا واقعہ، کہ آپ کے والد نے بذات خود نتاشا سے درخواست کی

کہ وہ آپ کی بیوی بننے کا شرف آپ کو عطا کرے، اور آپ کو

اس بات کی خوشی بھی ہوئی تھی، جس کا میں خود گواہ ہوں،

تو آپ خود تسلیم کریں گے کہ موجودہ صورت حال میں آپ کا رویہ

کسی قدر عجیب ھے۔ آپ کو خبر بھی ھے کہ نتاشا کے ساتھ

کیا کر رہے ہیں؟ بہر حال میری یہ سطرین آپ کو جتا دیں گی کہ

اپنی ہونے والی بیوی کے ساتھ آپ کا یہ برتاؤ نہایت نامناسب اور

مدرجہ لاپرواہی کا ہے۔ میں اچھی طرح سمجھتا ہوں کہ مجھے کوئی حق نہیں پہنچتا کہ آپ کو ٹوکوں یا نصیحت کروں لیکن مجھے اس کی قطعی کوئی پروا نہیں ہے۔

بعد نوشت۔ اس رقعے کے بارے میں ناشا کو کچھ خبر نہیں۔ لکہ آپ کے بارے میں اس نے مجھے کچھ بتایا بھی نہیں ہے۔“

میں نے خط کو سرہمہر کیا اور اس کی میز پر رکھ دیا۔ میرے بوجھنے پر ملازم نے بتایا کہ چھوٹے صاحب گھر پر بہت کم رہتے ہیں اور وہ غالباً صبح تڑکے سے پہلے گھر نہیں لوٹیں گے۔ بڑی مشکل سے گھر پہنچا۔ سر چکرا رہا تھا اور ٹانگیں جواب دے رہی تھیں، پاؤں کانپ رہے تھے۔ دروازے پر تالا نہیں لگا تھا۔ دیکھتا ہوں کہ نکولائی سرگیٹچ اخمنیف میرے انتظار میں بیٹھے ہیں۔ وہ میز کے پاس بیٹھے خاموش حیرت سے یلینا کو تک رہے تھے۔ اور یلینا بھی اسی حیرت سے انہیں دیکھ رہی تھی اگرچہ الکل ہونٹ سیسے ہوئے تھے۔ میں نے سوچا ”وہ انہیں عجیب نظر لگتی ہوگی“۔

”ہاں، بھائی، تمہارا پورے گھنٹے بھر سے انتظار کر رہا ہوں۔ اور یہ بھی کہہ دوں کہ مجھے یہ گمان بھی نہیں تھا کہ... تمہیں اس حال میں پاؤں گا، انہوں نے کمرے میں چاروں لرف نظر دوڑا کر کہا اور یلینا کی طرف اس طرح اشارہ کیا کہ یہ نہ دیکھ پائے۔ ان کے چہرے پر حیرت کی جھلک تھی۔ مگر جب میں نے انہیں اور قریب سے دیکھا تو ان کے اندر بے تابی اور ندرونی پریشانی نظر آئی۔ ان کا چہرہ غیر معمولی طور پر زرد تھا۔“

”بیٹھ جاؤ، بیٹھو،“ انہوں نے مجھ سے بہت گھبرائے ہوئے اور فکرمند انداز میں کہا ”میں تمہارے پاس اس لئے دوڑا ہوا یا کہ کام تھا۔ ہاں، تمہیں کیا ہوا؟ صورت پر ہوائیاں اڑ رہی ہیں۔“

”طبیعت ٹھیک نہیں ہے۔ صبح سے سر چکرا رہا ہے۔“

”ذرا خیال رکھو۔ لاپرواہی سے کام نہیں چلے گا، کہیں سردی تو نہیں لگ گئی؟“

”نہیں۔ بس ذرا اعصابی حملہ ہے۔ کبھی کبھی ہو جاتا ہے۔ آپ اپنی تو سنائیے۔ بخیریت ہیں آپ؟“

”ٹھیک ہے۔ سب ٹھیک ہے۔ بس، یوں ہی کچھ پریشان ہو گیا ہوں۔ کام ہے تم سے۔ بیٹھ جاؤ۔“

میں نے ایک کرسی موڑی اور میز پر ان کے سامنے منہ کر کے بیٹھ گیا۔ بڑے میاں سیری طرف اور جھک گئے اور بہت دھیمے دھیمے کہنے لگے:

”خیال رکھو۔ اس لڑکی کی طرف نہ دیکھنا۔ بلکہ ایسے بڑ جاؤ جیسے ہم کوئی اور بات کر رہے ہیں۔ ہاں، یہ بتاؤ۔ کون ہے یہ جو تمہارے ہاں آئی ہوئی ہے؟“

”نکولائی سرگیئچ، یہ سب قصہ میں آپ کو بعد میں سنا دوں گا۔ یہ غریب بیچاری لڑکی ہے جس کا کوئی والی وارث نہیں۔ یہ اسے اسمتھ مرحوم کی نواسی ہے جو اس مکان میں رہتا تھا اور سٹھائی والے کی دکان میں مرا تھا۔“

”اچھا تو گویا، اس کی نواسی بھی تھی! مگر سنو، بیٹے، یا لڑکی بہت عجیب ہے۔ دیکھو تو کیسے آنکھیں گاڑ کے دیکھتی ہے! صاف کہوں تم سے۔ اگر تم آنہ گئے ہوتے تو میں اور پانچ منٹ اس کی تاب نہیں لا سکتا تھا۔ اول تو وہ دروازہ ہی نہیں کھول رہی تھی، پھر تب سے اس نے ایک لفظ منہ سے نہیں نکالا ہے۔ اسے دیکھ کے ہول آتا ہے۔ عام انسانوں کا طور طریقہ ہی نہیں ہے اس میں۔ مگر وہ یہاں پہنچ کیسے گئی؟ اچھا تو میں سمجھا، میں جانوں وہ اپنے نانا سے ملنے آئی ہوگی اور اسے معلوم بھی نہیں ہوگا کہ سر چکے ہیں؟“

”جی ہاں، یہ لڑکی بہت دکھ جھیل چکی ہے۔ بڑے میاں کو مرتے وقت اس کا خیال آیا تھا۔“

”ہونہ، تو جیسا نانا ویسی نواسی۔ تم مجھے اس کے بارے میں بعد میں بتانا۔ ہو سکتا ہے کہ ہم اس کی کچھ مدد کر سکیں کسی صورت سے، بیچاری جب اس قدر تکلیف میں ہے تو۔ ہاں، مگر بیٹے، کیا اب ایسا نہیں ہو سکتا کہ تم اس سے تھوڑی دیر کو کہیں اور چلے جانے کو کہہ دو۔ کیونکہ مجھے تم سے ایک سنجیدہ معاملے پر بات کرنی ہے۔“

”مگر جانے کی کوئی جگہ ہی نہیں ہے۔ یہیں رہتی ہے۔“

”وہ۔“

میں نے بڑے میاں کے سامنے جس قدر بھی مجھ سے ہو سکا، وضاحت کی کہ آپ فکر نہ کیجئے، اس کی موجودگی میں ہی بات کیجئے کیونکہ وہ تو بچی ہے۔

”اچھا... ہاں تو بچی ہی ہے۔ تم نے تو بھئی مجھے حیرت میں ڈال دیا۔ بھلا تمہارے ساتھ رہتی ہے۔ خدایا رحم کر!“ اور بڑے میاں نے ایک بار پھر اسے حیرت کی نظر سے دیکھا۔ یلینا کو یہ اندازہ ہو گیا کہ ہم اسی کے بارے میں بات کر رہے ہیں۔ چنانچہ وہ سر جھکائے خاموش بیٹھی اور صوفے کا کنارہ انگلیوں سے سروڑ رہی تھی۔ اس نے اپنا نیا لباس پہن لیا تھا اور وہ اس پر بالکل ٹھیک بیٹھا تھا۔ بال خاص طور سے اچھی طرح بنے سنورے تھے شاید نئے لباس کی خوشی میں۔ یوں کہنا چاہئے کہ اگر اس کی نگاہ میں اس قدر عجیب وحشی بن نہ ہوتا تو وہ بڑی ہی خوبصورت بچی لگ رہی تھی۔

”مختصر اور صاف صاف۔ اب بتاؤں تمہیں کہ اصل بات کیا ہے، میرے بھائی،“ بڑے میاں نے پھر گفتگو شروع کی۔ ”معاملہ ذرا طولانی ہے۔ اہم معاملہ ہے...“

وہ سر جھکائے بیٹھے تھے۔ چہرے پر گمبھیر اور گہری سوچ بچار کی کیفیت تھی۔ اگرچہ انہوں نے جلدی سچائی تھی اور ”مختصر اور صاف صاف“ کی بات کی تھی لیکن انہیں بات شروع کرنے کو لفظ نہیں ملے۔ میں نے سوچا ”دیکھئے، اب یہ کیا کہتے ہیں۔“

”تم جانو وانیاء، میں تمہارے پاس ایک خاص غرض سے آیا ہوں۔ لیکن اول تو... جیسا کہ میں اب اندازہ کر رہا ہوں، تمہارے سامنے وہ خاص حالات رکھ دوں... تمہیں سمجھا دوں کہ کیسے نازک حالات ہیں...“

وہ ذرا کھنکھارے اور کنکھیوں سے مجھے دیکھا۔ دیکھا اور سرخ ہو گئے۔ شرمکے سرخ ہو گئے اور اپنے اوپر پیچ و تاب کھایا کہ ان سے بات نہیں بن رہی ہے۔ اور پیچ و تاب کھانے میں ہمت پڑ گئی۔

”بتانے کو رہا کیا ہے۔ تم خود جانتے ہو، لے دے کے ساری

بات یہ ہے کہ میں پرنس کو ڈوئل* کی دعوت دیتا ہوں۔ اور تم سے میری عرض اتنی ہے کہ اس کا انتظام کر دو اور میرے وکیل بن کر ساتھ کھڑے ہو جانا۔“

دھچکے سے میری پیٹھ کرسی پر لگی اور میں پھٹی پھٹی آنکھوں سے انہیں نکلنے لگا۔

”میرا منہ کیا تک رہے ہو۔ دماغ نہیں چلا میرا۔“

”مگر معاف کیجئے نکولائی سرگیٹچ، آخر اس کا سبب کیا ہے؟ کس مقصد سے؟ اور پھر یہ بھی کہ ایسا ہونا ممکن کیوں کر ہوگا۔۔۔“

”سبب؟ مقصد؟“ بڑے سیاں چیخ پڑے۔ ”اچھی کہی!..“

”اچھا، بہت اچھا، میں جانتا ہوں اب آپ کیا کہیں گے۔ لیکن آپ کے اس فعل سے حاصل کیا ہوگا؟ اس ڈوئل سے کیا نتیجہ نکلے گا؟ میں تسلیم کئے لیتا ہوں کہ میری کچھ سمجھ میں نہیں آ رہا ہے۔“

”میرا بھی یہی اندازہ تھا کہ تم کچھ نہیں سمجھو گے۔ تو سنو۔ ہمارا مقدمہ ختم ہو گیا (یعنی یہ کہ آجکل میں ختم ہو جائے گا۔ بس، ایک آدھ خالی خولی خانہ پری رہ گئی ہے)۔ میں مقدمہ ہار گیا۔ مجھے کوئی دس ہزار کی رقم ادا کرنی ہوگی۔ عدالت کی ڈگری ہے یہ۔ اخصنیفکا کی جائداد سے ادا ہوگا۔ چنانچہ اب اس کمپنی پاجی کو روپے کی طرف سے اطمینان ہے۔ اور میں اخصنیفکا کی جائداد سے ہاتھ دھو کر بالکل فارغ ہو جاتا ہوں۔ تب تو میں اپنے سر کی بازی لگا سکتا ہوں اور کہہ سکتا ہوں: ’حضور والا، دو سال سے میری توہین کر رہے ہیں۔ میرے نام کو اور میرے خاندان کے نام کو آپ نے بٹہ لگایا۔ اور مجھے یہ ساری رسوائیاں سہنی۔ پڑی ہیں۔ اس وقت میں آپ کو ڈوئل کے لئے للکار نہیں سکتا تھا۔ ورنہ آپ کہتے کہ ’بڑے ہوشیار ہو۔ اب مجھے گولی سے اڑا دینے کا چیلنج دے رہے ہو تاکہ وہ رقم دینے سے بچ جاؤ جو تم خود سمجھتے ہو کہ جلد یا بدیر تمہیں ادا کرنی ہی پڑے گی۔ ذرا ٹھہر جاؤ۔ پہلے مقدمے کا فیصلہ دیکھ لیں اور پھر ڈوئل کا چیلنج بھی دے دینا، اچھا، تو اب،

* آسنے سامنے گولی چلانے کا مقابلہ۔ (مترجم)

مضور والا، پرنس صاحب، لیجئے، مقدمہ فیصل ہو چکا۔ اب آپ کو اطمینان ہے، کوئی خطرہ نہیں رہا، کوئی رکاوٹ نہیں رہی ب تو۔ کیا آپ اتنی عنایت فرمائیں گے کہ مجھ سے گولی کی بازوہ پر ملاقات فرمائیں؟، مجھے بس، تم سے یہی کہنا تھا۔ اچھا تو کیا تم سمجھتے ہو کہ مجھے بالآخر اپنا انتقام لینے کا کوئی حق نہیں پہنچتا؟ جو کچھ سیرے ساتھ ہوا ہے اس سب کا، اس سب کا انتقام!،

ان کی آنکھوں میں بجلی دوڑ گئی۔ میں دیر تک زبان سے کچھ کہے بغیر انہیں تکتا رہا۔ میں ان کے خیالات کی تہہ میں اتر جانا چاہتا تھا۔

”سنئے، نکولائی سرگیئچ“، میں نے آخر یہ ٹھان کر کہا کہ جو اصل بات ان سے کہنی ہے اور جس کے بغیر ہم ایک دوسرے کی بات سمجھ نہیں سکتے، کہہ ڈالوں۔ ”کیا یہ ہو سکتا ہے کہ آپ مجھ سے قطعی کھل کر بات کریں؟“

”ہاں، ضرور“، انہوں نے ڈٹ کر جواب دیا۔

”تو آپ مجھے صاف صاف بتائیے۔ کیا صرف ایک انتقام کا ہی جذبہ ہے جو اس چیلنج کے لئے آپ کو اکسا رہا ہے یا کوئی اور مقصد بھی ہے آپ کی نظر میں؟“

”وانیا“، انہوں نے جواب دیا ”تم جانتے ہو کہ بعض ایسے سوال ہیں جن پر میں کسی کی بات سننا پسند نہیں کرتا۔ مگر اس بار استثنا کئے دیتا ہوں کیونکہ تم نے اپنی دور رس نظر سے یہ قیاس کر لیا کہ اس سوال سے قطع نظر کرنا ممکن نہ ہوگا۔

ہاں، ایک اور مقصد بھی ہے۔ اور وہ یہ کہ میں اپنی گمراہ بیٹی کو بچاؤں اور اسے بربادی کے اس راستے سے ہٹا لوں جس پر حال کے واقعات لئے جا رہے ہیں۔“

”مگر آپ ڈوئل کر کے اسے بچا کیسے سکتے ہیں؟ سوال اصل میں یہ ہے۔“

”جو کچھ وہ لوگ ان دنوں سازش کر رہے ہیں اس میں کھنڈت ڈال کر۔ بات سنو۔ یہ کہیں ست سمجھ لینا کہ میں ہدرا نہ شفقت سے یا اسی طرح کی کسی اور کمزوری سے جوش میں آ گیا ہوں۔ یہ تو سب بکواس ہے۔ میں اپنا دل چیر کر تو کسی کو دکھانے سے رہا۔ خود تمہیں بھی اس کی خبر نہیں۔ بیٹی نے

مجھے چھوڑ دیا۔ میرا گھر چھوڑ کے وہ اپنے چہیتے کے ساتھ فرار ہو گئی۔ تو میں نے بھی اسے دل سے نکال پھینکا۔ اسی رات کو میں نے اسے بالکل اپنے دل سے محو کر دیا، ہمیشہ کے لئے۔ یاد ہے تمہیں؟ اگر نتاشا کی تصویر پر مجھے تم نے روتا دیکھ لیا تو اس کا یہ مطلب نہیں کہ میں اسے معاف کر دینا چاہتا ہوں۔ میں نے اسے تب بھی معاف نہیں کیا تھا، میں اپنی گم شدہ مسرت کے لئے رویا۔ میرے خوابوں کی دنیا اجڑ گئی، اس پر رویا۔ مگر یہ نہیں کہ بیٹی پر، یعنی جیسی وہ اب ہے، اس پر رویا ہوں۔ ہو سکتا ہے کہ میں اکثر رو پڑتا ہوں... مجھے اس کا اقرار کرتے شرم نہیں ہے، بالکل ایسے جیسے مجھے اس بات پر شرم نہیں ہے کہ مجھے کبھی اپنی بیٹی دنیا کی ہر شے سے پیاری تھی۔ ہو سکتا ہے کہ اب اسی سے میرے قول کی تردید نکالی جائے۔ مثلاً تم کہو گے کہ اچھا اگر ایسا ہے اور آپ کو اس کی تقدیر سے کوئی واسطہ مطلب نہیں ہے جسے آپ اب اپنی بیٹی نہیں سمجھتے تو آپ اس میں کیوں دخل دیں کہ وہ لوگ کیا منصوبہ گانٹھ رہے ہیں۔ میں اس کا جواب یہ دوں گا کہ اول تو یہ ہے کہ میں اس کمینے اور تکڑمی آدمی کی فتح نہیں دیکھ سکتا، دوسرے عام انسان دوستی کا سوال ہے۔ اگر وہ میری بیٹی نہیں ہے تب بھی ایک کمزور، بے بس اور فریب خوردہ ہستی تو ضرور ہے جسے اب اور زیادہ دغا دی جا رہی ہے، اور اندیشہ ہے کہ وہ بالکل ہی غارت ہو جائے۔ میں سامنے سے سیدھے سیدھے تو نہیں البتہ بالواسطہ دخل دے سکتا ہوں۔ ڈوئل کر کے۔ اگر میں اس میں مارا گیا یا میرا خون بہا تو یقین ہے کہ وہ میری کھٹیا پر سے، بلکہ میری لاش پر سے گزر کر میرے قاتل کے بیٹے کا ہاتھ میں ہاتھ لئے کلیسا کے محراب و منبر کے سامنے نہیں کھڑی ہوگی۔ جیسے اس بادشاہ کی بیٹی نے کیا تھا (تمہیں خیال ہوگا اس کتاب کا جس سے تم نے پڑھنا سیکھا تھا) کہ اپنے رتھ میں سوار باپ کی لاش پر سے گزر گئی تھی*۔ اور پھر اس کے علاوہ اگر

* یہاں روم کے ایک مورخ ٹیس لیویس (۹۰ ق م تا ۱۷ ع) کی کتاب سے ایک واقعے کا حوالہ دیا گیا ہے جس میں روم کے بادشاہ سیرویس ٹولیس کے قتل اور ترکوینیس کے ہاتھوں اس کا تخت

ڈوئل کی ٹھہر گئی تو خود ہمارے پرنس آپ ہی شادی کا خیال ترک کر دیں گے۔ مختصر یہ کہ میں اس شادی کو ہونے نہیں دینا چاہتا۔ اور جیسے بھی مجھ سے بن پڑے گا میں اس میں رکاوٹ ڈالوں گا۔ اب سمجھتے تم سیری بات؟،

”نہیں، اگر آپ نتاشا کا بھلا چاہتے ہیں تو آپ جان بوجھ کر اس کی شادی میں رکاوٹ کیسے ڈال سکتے ہیں؟ یعنی ایسی چیز میں رکاوٹ جو اس کی آبرو پھر سے بحال کر سکتی ہے۔ اس کے آگے پوری زندگی پڑی ہے۔ اور نیک نامی اس کے لئے بے حد ضروری ہے۔“

”اور دنیا بھر کی رائے کی پروا کرنے کی اسے کیا ضرورت! اس طرح سوچنا چاہئے اس کو۔ اسے یوں سمجھنا چاہئے کہ سب سے بڑھ کر ذلت اس کے لئے اس شادی میں ہے، یعنی ان کمینے لوگوں سے رشتہ رکھنے میں، اس باجی برادری سے تعلق قائم کرنے میں۔ شریفانہ خودداری۔ بس اعلیٰ سوسائٹی کو اس کا یہی جواب ہونا چاہئے۔ تب شاید میں بھی اس کی طرف ہاتھ بڑھانے پر راضی ہو جاؤں گا اور پھر دیکھوں تو کس کی مجال ہے کہ سیری بجی پر انگلی اٹھا سکے۔“

حد سے گزرے ہوئے اس آدرش واد (آئیڈیل ازم) نے مجھے حیرت میں ڈال دیا۔ مگر فوراً ہی اندازہ ہو گیا کہ اس وقت وہ آپسے نہیں ہیں اور طیش میں بول رہے ہیں۔

”کچھ زیادہ ہی خیال پرستی ہے اس میں،“ میں نے جواب دیا ”اور اسی لئے بے دردی بھی ہے۔ آپ اس سے اتنی قوت کا مطالبہ کر رہے ہیں جو غالباً آپ نے اسے پیدائش کے وقت نہیں دی تھی۔ کیا وہ اس شادی پر اس وجہ سے رضامند ہے کہ پرنس بننا چاہتی ہے؟ اصل بات یہ ہے کہ وہ محبت کرتی ہے۔ یہ جذبہ ہے، یہ آدمی کی مجبوری ہے۔ پھر اس کے علاوہ آپ نتاشا سے چاہتے ہیں کہ وہ رائے عامہ کو ٹھوکر مار دے اور خود رائے عامہ کے

الٹنے کے بارے میں بتایا گیا ہے۔ سیرویس ٹولیس کی لاش باہر پھینک دی گئی تھی اور اس کی بیٹی، ترکوینیس کی بیوی، جو ترکوینیس کو بادشاہ قرار دئے جانے کی رسم سے واپس آ رہی تھی، اپنے رتھ میں سوار باپ کی لاش پر سے گزر گئی تھی۔ (ایڈیٹر)

آگے گھٹنے ٹیکتے ہیں۔ پرنس نے آپ کی توہین کی اور آپ پر کھلم کھلا یہ الزام لگایا کہ آپ اندر اندر جوڑ توڑ کر کے پرنس کے خاندان سے رشتہ پیدا کرنا چاہتے ہیں۔ اور اب آپ اپنے جی میں سوچ رہے ہیں کہ جب ان لوگوں کی طرف سے شادی کے رشتے کی باقاعدہ تجویز ہو چکی ہے تو اس شادی کی تجویز کو ٹھکرا کر پرانی بدنامی کا بھرپور اور منہ توڑ جواب دیا جا سکتا ہے۔ آپ خود پرنس کی رائے کے آگے سر جھکائے دے رہے ہیں۔ آپ اس کوشش میں ہیں کہ وہ اپنی غلطی کو مان لے۔ یعنی آپ کے دل میں ہے کہ لوگ پرنس پر ہنسیں اور آپ اس سے اپنا انتقام لے لیں۔ اور اس غرض کے لئے آپ اپنی بیٹی کے راحت و آرام کو قربان کر دینے پر تلمے ہیں۔ کیا یہ خود غرضی نہیں ہے؟

بڑے میاں منہ پھلا کر دیر تک چپ بیٹھے رہے۔ ایک لفظ کا بھی جواب نہیں دیا۔

”وانیا، تم نے میرے ساتھ انصاف نہیں کیا، آخر انہوں نے کہا اور ہلکوں میں آنسو کی بوند جھلک کر رہ گئی۔“ میں قسم کھا کے کہتا ہوں، تم نے زیادتی کی۔ خیر، مگر اس کو چھوڑو۔ میں تمہارے سامنے دل نکال کر رکھنے سے رہا، وہ کہتے چلے گئے اور اٹھے، اٹھ کر اپنا ہیٹ لیا۔“ ایک بات کہتا ہوں۔ تم نے ابھی میری بیٹی کے راحت و آرام کا ذکر کیا۔ مجھے قطعی طور پر اور حرف بحرف اس عیش و راحت کا بھروسہ نہیں ہے۔ اور اس سے قطع نظر یہ بھی ہے کہ اگر میں دخل نہ دوں تب بھی یہ شادی ہونے والی نہیں ہے۔“

”مگر یہ کیوں؟ آپ نے ایسا کیوں سوچا؟ کیا آپ کو کچھ اطلاع ہے؟“ میں استعجاب سے چیخ پڑا۔

”نہیں، مجھے کوئی خاص بات معلوم نہیں ہے۔ لیکن وہ منحوس لومڑی کی اولاد کسی طرح اس پر آئے گا نہیں۔ یہ سب بکواس ہے۔ بس جال بچھایا جا رہا ہے۔ مجھے اس کا پکا یقین ہے۔ اور میرے لفظ یاد رکھنا کہ جو میں کہہ رہا ہوں وہی ہو کر رہے گا۔ اچھا اور مان لو کہ شادی ہو بھی گئی۔ اور یہ شادی تبھی ہو سکتی ہے کہ اس کمینے پاجی کی کوئی خاص پوشیدہ غرض اس سے پوری ہوتی ہو، وہ خاص غرض کیا ہوگی کوئی نہیں کہہ سکتا اور میں تو بالکل خیال ہی نہیں دوڑا سکتا کہ وہ کیا

ہوگی۔ تو مجھے بتاؤ، خود اپنے دل سے پوچھو، کیا نتاشا کو اس شادی سے راحت مل جائے گی؟ ملاستیں، ذلتیں، برا بھلا سنا۔ اور ایسے لڑکے کی رفاقت جو ابھی سے اس کی محبت سے اکتا گیا ہے۔ اور ادھر شادی ہوئی ادھر اس کی عزت کرنا وہ ترک کر دے گا، توہین کرنا شروع کرے گا، اس کی ذلت کرے گا، نگاہ سے گرائے گا۔ اور پھر اس کے ساتھ ساتھ نتاشا کی طرف سے محبت کی شدت ہوگی اور دوسری طرف سے سردسہری۔ پھر رقابت، جلن، صدمے، جہنم، طلاق اور ہو سکتا ہے کہ کوئی نازیبا حرکت... نہیں، وانی! اگر تم لوگ ایسی کوئی کھچڑی پکا رہے ہو اور تم بھی اس میں سہارا دے رہے ہو تو میں تمہیں پہلے سے خبردار کر دوں، خدا کو جواب دینا پڑے گا تمہیں اور وقت نکل جائے گا۔ اچھا، اب رخصت!،

میں نے انہیں روک لیا۔

”سنئے نکولائی سرگیٹچ، یوں طے کریں۔ ابھی ٹھیرتے ہیں، دیکھتے ہیں۔ یقین کیجئے صرف دو آنکھیں ہی اس پورے معاملے کو نہیں دیکھ رہی ہیں۔ ممکن ہے کہ کوئی حل نکل آئے آپ سے آپ، نہایت ہی مناسب طریقے سے، بغیر کسی زبردستی یا مصنوعی حل نکالنے کے، مثلاً یہی ڈوئل والی بات۔ وقت سب سے بڑھ کر فیصلہ کرنے والا ہے۔ اور پھر مجھے یہ کہنے کی اجازت دیجئے کہ آپ نے جو تدبیر سوچی وہ تو بالکل ہی ناممکنات میں سے ہے۔ کیا آپ واقعی ایک لمحے کے لئے یہ بھی سوچ سکتے ہیں کہ پرنس آپ کا چیلنج قبول کر لے گا؟“

”کیوں؟ قبول کیوں نہیں کرے گا؟ تم کیا سمجھتے ہو؟“

”آپ سے قسم کھا کے کہتا ہوں، وہ کبھی قبول نہیں کرے گا۔ اور میری مائے، وہ کوئی سبیل نکال لے گا جس سے صاف بچ نکلے۔ وہ ایسا نقشہ جمائے گا کہ اپنا کام کر جائے گا اور آپ دوسروں کی ہنسی کا نشانہ بن کر رہ جائیں گے۔“

”نہیں، نہیں، میرے بھائی، مانو! تم تو بالکل مجھے ہڑبڑائے دیتے ہو۔ بھلا وہ چیلنج قبول کرنے سے انکار کیسے کر دے گا؟ نہیں وانی، تم تو جیسے کوئی شاعر ہو، واقعی سچ سچ کے شاعر ہو تم! یہ کیوں سمجھتے ہو کہ مجھ سے مقابل ہونا اس کے درجے سے گری ہوئی بات ہے؟ واہ، میں کوئی اس سے نیچا ہوں!

میں ایک عمر رسیدہ باپ ہوں جس کی ذلت کی گئی ہے۔ تم روسی ادیب ہو اور اس لئے صاحب حیثیت آدمی ہو۔ تم میری طرف سے وکیل بن سکتے ہو... اور... اور... میری سمجھ میں نہیں آتا کہ اور تم کیا چاہتے ہو؟..“

”اچھا تو دیکھ لیجئے گا آپ۔ وہ ایسے ایسے بہانے تراش کر نکالے گا کہ سب سے پہلے خود آپ ہی مان جائیں گے کہ اس کو مقابلے پر لانا آپ کے لئے بالکل ممکن نہیں ہے۔“

”ہونہ تو... میرے دوست، اچھا، جیسے تم کہتے ہو ویسے ہی ہونے دو۔ میں ایک خاص وقت تک انتظار کروں گا۔ دیکھتے ہیں کہ وقت کیا کرتا ہے۔ ہاں، مگر ایک بات ہے، میرے بھائی، وعدہ کرو مجھ سے کہ نہ تو وہاں اس گفتگو کے بارے میں کچھ کہو گے اور نہ آنا اندریٹونا کو کچھ بتاؤ گے۔“

”ایک اور عنایت کرنا وانیاء، کہ اب آئندہ اس معاملے پر مجھ سے بھی کبھی بات نہ کرنا۔“

”اچھا یہ بھی وعدہ رہا۔“

”آخری درخواست اور ہے۔ مجھے معلوم ہے میرے پیارے کہ شاید ہمارے یہاں تمہارا جی نہیں لگتا ہوگا پھر بھی آتے رہا کرو جب بھی بن پڑے۔ میری بیچاری آنا اندریٹونا تم سے اس قدر محبت کرتی ہیں اور... اور یہ بھی ہے کہ تم نہیں آتے تو وہ بے چین رہتی ہیں... سمجھے میری بات؟“

اور انہوں نے تپاک سے میرا ہاتھ دبایا۔ میں نے تہہ دل سے وعدہ کر لیا۔

”آخر میں اب ایک نازک سوال ہے۔ تمہارے پاس روپیہ تو نہیں ہوگا؟“

”روپیہ؟، میں نے تعجب سے وہی لفظ دہرایا۔

”ہاں، (اور بڑے میان کے چہرے پر سرخی دوڑ گئی اور وہ دور دیکھنے لگے) ”میرے بھائی، میں تمہارا فلیٹ دیکھتا ہوں... تمہارے حالات پر نظر کرتا ہوں... اور خیال آتا ہے کہ تمہارے دم کے ساتھ دوسرے خرچے بھی لگے ہوں گے، ایسے جن کا پہلے سے گمان نہیں ہوتا (اور آجکل تو ہو ہی سکتے ہیں) تو یہ ہے

کہ... میرے بھائی، ڈیڑھ سو روپل ہونا چاہئے جو وقت پڑے
پر ہاتھ تلے ہو...“

”ڈیڑھ سو روپل... اور وہ بھی وقت پڑے پر ہاتھ تلے۔ ایسے
عالم میں جب کہ آپ مقدمہ ہار چکے ہیں؟“

”وانیا، میں دیکھتا ہوں کہ تم میری بات سمجھے نہیں قطعی۔
یسے اتفاقی خرچے آجاتے ہیں آدمی پر۔ تم سمجھو یہ بات۔
بعض موقعوں پر روپیہ یہ کام کر جاتا ہے کہ آدمی کو مشکل
سے نجات دلا دے اور وہ آزادی سے فیصلہ کر سکے۔ ممکن ہے
نہیں فی الحال اس کی ضرورت نہ ہو مگر کیا کبھی کسی وقت
آئندہ بھی ضرورت نہ پڑ جائے گی؟ احتیاط کے طور پر میں یہ رقم
تمہارے پاس چھوڑے جانا ہوں۔ بس کل یہی ہے جو میں جمع
کر سکا۔ اگر خرچ نہ ہو تو واپس کر دینا۔ اور اب میں چل دیا۔
افوہ! خدایا، تم کس قدر پیلے پڑ گئے ہو۔ بالکل بیمار لگتے ہو...“
میں نے کچھ اعتراض نہ کیا اور رقم لے لی۔ یہ بات کافی
صاف تھی کہ انہوں نے روپیہ میرے پاس کیوں چھوڑا ہے۔

”مشکل سے قدموں پر کھڑا ہوں، میں نے انہیں جواب دیا۔
”اس کی طرف سے غفلت مت برتو۔ وانیا، میرے پیارے غفلت
مت برتو! آج کہیں باہر جانے کی ضرورت نہیں ہے۔ آنا اندر بیٹونا
سے تو خیر، میں خود کہہ دوں گا کہ تم کس حال میں ہو۔
ڈاکٹر کی تو ضرورت نہیں تمہیں؟ کل آکر دیکھ جاؤں گا، اپنی
سی پوری کوشش کروں گا اگر میری ٹانگوں نے جواب نہ دے دیا
تو۔ اور اب تم بستر پر لیٹ جاتے تو ٹھیک تھا... اچھا رخصت...
اے لڑکی، خدا حافظ۔ اس نے تو منہ ہی پھیر لیا! سنو، میرے
دوست! یہ اور پانچ روپل رہے، اس بچی کے لئے۔ اتنا کہہ دوں
کہ تم اسے مت بتانا کہ میں نے دئے تھے۔ بس اس پر خرچ کر دینا۔
جوئے ووتے خرید دینا، یا چھوٹے کپڑے وغیرہ... جن کی ضرورت
سمجھو۔ اچھا، خدا حافظ میرے بھائی...“

میں نے انہیں پھانک تک پہنچا دیا۔ مجھے چوکیدار سے
ویسے بھی کہنا ہی تھا کہ کھانا لے آئے کیونکہ بلینا نے ابھی
تک تیسرے پہر کا کھانا نہیں کھایا تھا...“

گیارہواں باب

مگر ابھی میں گھر لوٹا ہی تھا کہ میرا سر چکرانے لگا اور میں کمرے کے بیچوں بیچ گر پڑا۔ مجھے کچھ بھی یاد نہیں سوائے یلینا کی چیخ کے۔ وہ ہاتھ پر ہاتھ مار کر میری طرف لپک رہی تھی کہ مجھے گرنے سے سنبھال لے۔ یہی آخری لمحہ تھا جو مجھے یاد رہ گیا ہے...

اس کے بعد جب مجھے ہوش آیا تو بستر پر لیٹا ہوا تھا۔ بعد میں یلینا نے بتایا کہ چوکیدار جو اس وقت ہمارے لئے کھانا لے کر آیا تھا اس کی مدد سے اس نے مجھے صوفے پر لٹایا۔ کئی بار میری آنکھ کھلی اور ہر بار میں نے دیکھا کہ یلینا کا فکرسند، پریشان اور حواس باختہ ننھا سا چہرہ میری خبرگیری میں جھکا ہوا ہے۔ یہ سب ایسا یاد ہے جیسے خواب میں دیکھا ہو، جیسے کہرے میں نظر آیا ہو۔ اور بیچاری لڑکی کا پیارا چہرہ جب کبھی ذرا ہوش آجاتا تھا تو خواب کی طرح، تصویر کی طرح جھلک جاتا تھا۔ وہ میرے پاس کچھ پینے کو لائی، اس نے میرا بستر ٹھیک کیا یا میرے سامنے بیٹھی رہی، غم زدہ، سہمی ہوئی اور اپنی ننھی ننھی انگلیوں سے میرا سر سہلاتی رہی۔ ایک بار یہ بھی خیال پڑتا ہے کہ اس نے دھیرے سے میرے چہرے پر پیار کیا۔ ایک بار اچانک رات کو میری آنکھ کھل گئی تو صوفے کے قریب چھوٹی میز پر موم بتی کی ٹمٹماتی ہوئی لو کے پاس میں نے دیکھا کہ یلینا میرے تکیے پر سر رکھے اور اپنے گرم گالوں کو ہاتھ کا سہارا دئے ہوئے لیٹی ہے اور اس کے پیلے ہونٹ ادھ کھلے ہیں جس کے معنی ہیں کہ نیند بے فکری کی نہیں ہے۔ دوسرے دن صبح سویرے کہیں مجھے ٹھیک سے ہوش آیا۔ موم بتی جل کر بالکل ختم ہو گئی تھی اور صبح تڑکے کی پہلی گلابی کرنیں دیوار پر چمچما رہی تھیں۔ یلینا میز کے سامنے کرسی پر بیٹھے بیٹھے گہری نیند سو رہی تھی اور اس نے اپنا تیکا ساندہ سر بائیں ہاتھ کے سہارے سے ٹکا رکھا تھا۔ مجھے یاد ہے کہ اس وقت دیر تک میں اس کی صورت تکتا رہا۔ بچکانہ چہرہ، جو نیند کی حالت میں بھی ایسے غم سے بھرا ہوا تھا جو بچوں میں نہیں ہوا کرتا اور اس پر عجب حسن بیمار کی سی کیفیت تھی۔ پیلا چہرہ،

لمبی لمبی پلکیں ان سوکھے گالوں پر، اس کے گرد گھنے سیاہ بالوں کا حلقہ جو ڈھیر کے ڈھیر اور الجھے ہوئے لچھے بن کر ایک طرف یوں ہی بے پروائی سے پڑے ہوئے تھے۔ اور اس کا دوسرا ہاتھ میرے تکیے پر پسرا تھا۔ بہت دھیرے سے میں نے اس کے ننھے سے پتلے ہاتھ کو چوم لیا۔ لیکن بچی کی نیند میں خلل نہیں پڑا صرف مسکراہٹ کی ہلکی سی لکیر اس کے ہونٹوں پر لہراتی گزر گئی۔ میں اس کی صورت دیر تک تکتا رہا اور تکتے تکتے خود میری آنکھ لگ گئی اور خوب گہری سکون بخش نیند آ گئی۔ اس بار ایسی آنکھ لگی کہ دوپہر تک سوتا رہا۔ اور جب اٹھا ہوں تو ایسا لگا کہ قریب قریب تندرست ہو گیا ہوں۔ صرف کمزوری اور اعضا کا بھاری پن ہی ایسی علامتیں رہ گئی تھیں جن سے پتہ چلتا تھا کہ میں بیمار تھا۔ اس قسم کے اچانک اعصابی حملے مجھ پر پہلے بھی ہو چکے تھے۔ میں ان سے خوب واقف تھا۔ یہ دورہ کوئی چوبیس گھنٹے میں گزر جاتا تھا۔ مگر جب پڑتا تھا تو چوبیس گھنٹے میں ہی بہت سخت ہوتا تھا اور ہلا ڈالتا تھا۔

دوپہر کا وقت تھا۔ آنکھ کھلتے ہی پہلی نظر جس چیز پر پڑی وہ پردے تھے جو میں کل خرید کر لایا تھا، وہ کونے میں ایک طرف لٹکے ہوئے تھے۔ بلینا نے پردے لٹکا کر اپنے لئے ایک الگ کمرہ نکال لیا تھا۔ وہ چولہے کے آگے بیٹھی پانی کے جوش کھانے کا انتظار کر رہی تھی۔ یہ دیکھ کر کہ میں جاگ گیا ہوں وہ خوشی سے مسکرائی اور اٹھ کر میرے پاس آئی۔

”میری بچی، میں نے اس کا ہاتھ تھامے ہوئے کہا ”تم رات بھر میری دیکھ بھال کرتی رہیں۔ مجھے نہیں معلوم تھا کہ تم اس قدر اچھی ہو۔“

”آپ کو کیسے معلوم ہوا کہ میں رات بھر دیکھ بھال کرتی رہی ہوں؟ ممکن ہے میں رات بھر سوتی رہی ہوں،“ اس نے مجھے دیکھا اور زندہ دلی اور شرمیلے پن سے چھیڑتے ہوئے پوچھا۔ پھر اپنے ہی لفظوں پر شرماکر وہ سرخ ہو گئی۔

”کئی بار میری آنکھ کھلی اور میں نے تمہیں دیکھا۔ تم صرف صبح ہوتے سوئی ہو...“

”چائے پیئیں گے آپ؟“ اس نے بات کاٹ کر کہا گویا اس

گفتگو کو جاری رکھنا اسے دشوار ہو رہا ہو۔ ان تمام شریف نیکدل اور راست باز لوگوں کے ساتھ یہی ہوتا ہے جن کی ان کے منہ پر تعریف کی جا رہی ہو۔

”ہاں بیوں گا، میں نے جواب دیا۔ ”لیکن تم نے کل سہ پہر کا کھانا بھی کھا لیا تھا یا نہیں؟“

”تیسرے پہر کا تو نہیں، البتہ رات کا کھانا کھا لیا تھا۔ چوکیدار لے آیا تھا۔ مگر آپ بولتے نہیں۔ چپ چاپ بیٹھے رہئے۔ ابھی آپ کی طبیعت پوری طرح ٹھیک نہیں ہوئی ہے، اس نے میرے پاس چائے لاتے ہوئے اور میرے بستر پر بیٹھتے ہوئے کہا۔ ”چپ کیسے لیٹا رہوں، لیٹوں گا شام ہونے تک۔ پھر باہر جانا ہے سچہ کو۔ جانا ہی ہوگا یلینا!“

”کیا واقعی؟ جانا ہوگا! اور کس کے پاس جانا ہے آپ کو؟ انہیں کے پاس جو کل ہمارے گھر سہمان آئے تھے؟“

”نہیں، ان کے ہاں نہیں۔“

”تب تو اچھا ہے کہ ان کے ہاں نہیں جانا۔ کل وہی آپ کی طبیعت خراب کر گئے۔ تو کیا ان کی بیٹی کے ہاں جائیں گے؟“

”تمہیں کیسے خبر ہو گئی ان کی بیٹی کی؟“

”کل میں نے سب کچھ سن لیا، اس نے نظریں نیچی کر کے جواب دیا۔ وہ چہرہ پھلانے ہوئے تھی اور بھویں چڑھی ہوئی تھیں۔ ”برے آدمی ہیں وہ بڑے میاں،“ تھوڑی دیر میں اس نے اضافہ کیا۔

”تو کیا تم انہیں جانتی ہو؟ اس کے برعکس وہ بہت نیکدل شریف آدمی ہیں۔“

”نہیں نہیں۔ بد آدمی ہیں۔ میں سن چکی ہوں،“ اس نے زنائے سے جواب دیا۔

”کیا سن لیا تم نے بھلا؟“

”یہی کہ وہ اپنی بیٹی کو معاف کرنے پر تیار نہیں ہیں...“

”لیکن وہ اسے بہت چاہتے ہیں۔ وہی لڑکی قصوروار ہے اور

اب وہ اس کی وجہ سے دکھ بھر رہے ہیں اور پریشان رہتے ہیں۔“

”تو پھر معاف کیوں نہیں کر دیتے اسے؟ اگر وہ اسے معاف

کر دیں تو بھی بیٹی ان کے پاس واپس نہیں جائے گی۔“

”کیوں، بھلا ایسا کیوں؟“

”کیونکہ وہ اس قابل نہیں ہیں کہ بیٹی ان سے محبت کر سکے، اس نے گرم ہو کر جواب دیا۔ ”بلا سے بیٹی ہمیشہ کے لئے انہیں چھوڑ دے۔ اچھا ہے کہ وہ بھیک مانگتی پھرے در در اور وہ بیٹی کو بھیک مانگنے دیکھیں اور زیادہ دکھ بھریں۔“ اس کی آنکھیں چمک اٹھیں اور گال تمنا گئے۔ میں نے سوچا ”یہ لفظ بے سبب اس کی زبان سے نہیں نکلے ہیں۔ کوئی نہ کوئی بات ضرور ہے۔“

”تو کیا آپ انہی بڑے میاں کے گھر مجھے بھیجنے والے تھے؟“ اس نے ذرا تھم کر پوچھا۔

”ہاں، یلینا۔“

”نہیں، اس سے تو اچھا ہے کہ میں کہیں نوکرانی بن کر رہ لوں۔“

”افوہ، سب بے جا ہے، جو تم کہہ رہی ہو، یلینا! کیا فضول کی بات ہے۔ اور تمہیں نوکر کون رکھے گا؟“

”کوئی بھی گنوار رکھ لے گا، اس نے بے صبری سے جواب دیا اور وہ زیادہ سے زیادہ ڈوبی ہوئی لگ رہی تھی۔ اسے بری طرح طیش آتا تھا۔“

”کسی گنوار کو تم جیسی نوکرانی کی ضرورت نہیں ہوتی ہے، میں نے ہنستے ہوئے کہا۔“

”اچھا تو کوئی شریف گھرانہ سہی۔“

”ایسا مزاج لے کر تم گویا کسی شریف گھرانے میں رہ سکتی ہو؟“

”میں گزر کر لوں گی۔“

جتنا وہ بگڑتی گئی اتنے ہی اس کے جواب بے تکے ہو گئے۔

”تم خود ہی وہاں نہیں ٹھہرو گی۔“

”ہاں، ضرور ٹھہر جاؤں گی۔ وہ ڈانٹیں ڈپٹیں گے، میں جان بوجھ کر چپ لگا جاؤں گی۔ وہ ماریں پیٹیں گے، میں بولوں گی ہی نہیں۔ بالکل زبان نہیں کھولوں گی۔ مارنے دو۔ چاہے کچھ ہو جائے۔ میں روؤں گی ہی نہیں۔ وہ غصے سے جل جائیں گے کہ یہ تو روتی بھی نہیں۔“

”کیسی باتیں کرتی ہو یلینا! تم میں کتنا زہر بھرا ہے۔ کتنی اکڑ ہے۔ معلوم ہوتا ہے کہ تم نے زندگی میں بہت دکھ

جھیلے ہیں...“

میں اٹھ کھڑا ہوا اور اپنی بڑی میز کی طرف بڑھا۔ یلینا صوفے پر ہی بیٹھی رہی اور سوچ میں ڈوبی ہوئی فرش کو دیکھتی رہی۔ اور صوفے کا کنارہ انگلیوں سے سروڑتی رہی۔ اس نے زبان سے کچھ نہیں کہا۔ مجھے خیال آیا کہ ”کہیں یہ میری بات سے رنجیدہ تو نہیں ہو گئی؟“

میز کے پاس کھڑے کھڑے میں نے یوں ہی بے خیالی میں وہ کتابیں کھولیں جو کل تالیف کی غرض سے لے کر آیا تھا اور رفتہ رفتہ مطالعے میں سحو ہوتا گیا۔ اکثر میرے ساتھ یہ ہوتا ہے کہ میں یوں ہی کوئی کتاب ذرا کھول لیتا ہوں نظر ڈالنے کے لئے اور پھر پڑھنے میں ایسا گم ہوتا ہوں کہ دین دنیا کی کچھ خبر نہیں رہتی۔

”آپ ہمیشہ کیا لکھتے رہتے ہیں؟“ یلینا نے خاموشی سے میرے پاس میز تک آتے ہوئے دبی مسکراہٹ کے ساتھ سوال کیا۔

”سبھی طرح کی چیزیں، یلینا۔ اس کام کا مجھے روپیہ ملتا ہے۔“

”درخواستیں، اپیلیں؟“

”نہیں، وہ نہیں،“ پھر جتنا ہو سکتا تھا میں نے اسے سمجھایا کہ مختلف قسم کی کہانیاں، مختلف قسم کے لوگوں کے بارے میں لکھتا ہوں۔ اور پھر یہ کہانیاں جڑ کر کتابیں تیار ہو جاتی ہیں جنہیں لمبی کہانیاں اور ناول کہتے ہیں۔ اس نے میری باتیں نہایت تجسس سے سنیں۔

”اور جو باتیں آپ لکھتے ہیں وہ کیا سچ ہوتی ہیں؟“

”نہیں، میں اپنی طرف سے گڑھ لیتا ہوں۔“

”تو بھلا جھوٹی سچی کیوں لکھتے ہیں؟“

”اچھا تو لو، یہ پڑھو۔ دیکھتی ہو، یہ رہا کتابچہ۔ ایک

بار تم اسے دیکھ ہی چکی ہو۔ تمہیں پڑھنا تو آتا ہے نا؟“

”ہاں آتا تو ہے۔“

”تب تو خود دیکھ لو۔ یہ کتاب میں نے لکھی ہے۔“

”آپ نے لکھی ہے؟ پڑھوں گی...“

کوئی بات تھی جو وہ کہنا تو بہت چاہتی تھی مگر شدت اضطراب میں کہنا مشکل ہو گیا۔ اس کے سوالوں کے پس پردہ کوئی نہ کوئی چیز پوشیدہ تھی۔

”کیا اس کے آپ کو بہت روپے ملتے ہیں؟“ اس نے بالآخر پوچھ لیا۔

”ہاں، جیسا موقع ہوا۔ کبھی بہت سے، کبھی کچھ بھی نہیں کیونکہ کام ہو نہیں پاتا۔ یلینا، یہ کام بڑا کٹھن ہے۔“

”تو گویا آپ مالدار آدمی نہیں ہیں؟“

”ہاں، مالدار نہیں ہوں میں۔“

”اچھا تو میں کام کروں گی اور آپ کا سہارا بنوں گی...“ اس نے مجھے تیزی سے دیکھا۔ جھینپ آگئی۔ آنکھیں جھکائیں۔ جلدی سے میری طرف دو قدم بڑھا کر اس نے اپنی باہوں سے مجھے چکڑ لیا اور چہرہ بہت ہی زور سے میرے سینے سے بھینچا۔ میں حیرت سے اسے دیکھتا رہ گیا۔

”میں آپ سے محبت کرتی ہوں... میں مغرور لڑکی نہیں ہوں، اس نے کہا۔ ”آپ نے کل کہا تھا کہ میں بہت مغرور ہوں۔ نہیں، نہیں۔ میں ایسی نہیں ہوں... میں آپ سے پیار کرتی ہوں۔“

”صرف اکیلے آپ ہیں جو مجھے چاہتے ہیں...“

آنسوؤں سے اس کا گلا رندہ گیا۔ اور منٹ بھر بعد ایسے پھوٹ پھوٹ کے روئی جیسے دورہ پڑنے کے وقت کل رو چکی تھی۔ میرے سامنے گھٹنوں کے بل جھک گئی اور میرے ہاتھوں کو، پیروں کو چومنے لگی...

”آپ مجھ سے محبت کرتے ہیں!..“ اس نے وہی جملہ دہرایا

”آپ ہی اکیلے ہیں جنہیں میرا خیال!..“

اس نے بے اختیار ہو کر میرے دونوں گھٹنے اپنے ہاتھوں میں تھام لئے۔ وہ تمام جذبات جو اتنے دن سے گھونٹے ہوئے تھے ایک دم بے قابو ہو کر بھٹ پڑے اور تب میں سمجھا کہ اس دل کا عجیب و غریب اکھڑپن کیا ہوتا ہے جو معصوبیت سے وقتی طور پر خود کو پردے میں رکھتا ہے اور ایسے وقت سخت ضبط و برداشت سے کام لیتا ہے جب کہ اظہار و بیان کی ضرورت شدید سے شدیدتر ہوتی جا رہی ہو۔ پھر یہاں تک نوبت آجاتی ہے کہ یہ بند ٹوٹ جائے اور دل اچانک پوری سپردگی کے ساتھ خود کو فراموش کر کے محبت کے دھارے میں، احسان سندی، جذبات اور آنسوؤں کے دھارے میں بہہ جائے...

وہ سبکیاں لیتی رہی یہاں تک کہ اسے دورہ پڑ گیا اور جسم

اکڑ گیا۔ بہت زور لگا کر میں نے اس کے ہاتھ کھولے جو اب تک مجھے جکڑے ہوئے تھے۔ اسے اٹھایا اور صوفے تک لے گیا۔ دیر تک وہ سبکتی رہی۔ اپنا چہرہ تکیے میں چھپائے رکھی جیسے مجھے دیکھتے شرماتی ہو۔ لیکن سیرا ہاتھ اس نے بڑی سختی سے پکڑ رکھا تھا اور اسے اپنے دل سے لگا کر بھینچے ہوئے تھی۔ آہستہ آہستہ اسے سکون ہوتا گیا۔ لیکن اس پر بھی وہ میری طرف سر نہیں اٹھا رہی تھی۔ دو ایک بار اس کی نگاہ میرے چہرے پر پڑی۔ اور میں نے دیکھا کہ اس کی آنکھوں میں بڑی نرمی اور ایک طرح جھینپ تھی۔ آخر چہرے پر سرخی دوڑی اور وہ دھیرے سے مسکرائی۔

”اب سکون ہو گیا تمہیں؟“ میں نے پوچھا۔ ”میری بچاری

چھوٹی موٹی یلینا، میری بیمار بچی۔“

”نہیں، یلینا نہیں...“ وہ بد بدائی اور اب تک مجھ سے سنہ

چھپائے جا رہی تھی۔

”یلینا نہیں تو پھر کیا؟“

”نیلی۔“

”نیلی؟ مگر نیلی ہی کیوں؟ اگرچہ یہ بھی بہت اچھا نام

ہے۔ خیر، میں تمہیں اسی نام سے پکاروں گا اگر تم خود یہی چاہتی ہو۔“

”اماں مجھے اسی نام سے پکارا کرتی تھیں... اور کسی نے

مجھے اس نام سے نہیں پکارا۔ کسی نے بھی نہیں سوائے ان کے... اور میں خود نہیں چاہتی تھی کہ کوئی مجھے اس نام سے پکارے

سوائے اماں کے... اور اب آپ پکارئے، میں یہی چاہتی ہوں... میں آپ سے ہمیشہ محبت کروں گی۔ ہمیشہ محبت کروں گی...“

”یہ محبت کرنے والا دل پرغرور ہے،“ میں نے اپنے جی میں

سوچا۔ ”کتنا وقت لگ گیا مجھے یہ حق حاصل کرنے میں کہ

تمہیں ’نیلی‘ کے نام سے پکار سکوں!“، مگر اب میں سمجھ گیا

کہ اس کا دل سدا کے لئے میری محبت میں اسیر ہو گیا ہے۔

”نیلی، سنو،“ جیسے ہی اسے پوری طرح سکون ہو گیا میں نے

فوراً سوال کیا۔ ”تم نے ابھی کہا تھا کہ صرف ماں نے تم سے

محبت کی اور کسی نے نہیں۔ تو کیا تمہارے نانا سچ سچ تمہیں

نہیں چاہتے تھے؟“

”نہیں، وہ نہیں چاہتے تھے...“
 ”پھر بھی تم ان پر رو پڑیں۔ یاد ہے جب تم زینے پر
 روٹی تھیں؟“

وہ سنٹ بھر سوچتی رہی۔
 ”نہیں، وہ مجھے نہیں چاہتے تھے... وہ برے آدمی تھے۔“
 اور کوئی دردناک احساس اس کے چہرے پر جھلکا۔
 ”مگر انہیں کیا الزام دیا جا سکتا ہے، نیلی۔ تم جانو۔
 ان کی تو عقل میں بالکل فتور آچکا تھا۔ سوت بھی ایسی ہوئی
 ان کی بالکل پاگل کی سی۔ میں تمہیں سنا تو چکا ہوں کہ وہ کیسے
 سرے۔“

”یہ تو عمر کے آخری مہینے میں ہی ان کا حال ہوا تھا
 کہ ہر بات بھولنے لگے تھے۔ بیٹھے ہیں پس، سارے سارے دن
 بیٹھے ہوئے ہیں۔ اور اگر میں ان کے پاس نہ آتی تو دو تین
 دن ایسے ہی بھوکے پیاسے بیٹھے رہتے۔ پہلے ایسے نہیں تھے، اس
 سے کہیں اچھے تھے۔“

”پہلے کے لفظ سے کیا مطلب، کب؟“
 ”جب اماں زندہ تھیں۔“
 ”تو مطلب یہ کہ تم ہی ان کے لئے کھانے پینے کو لایا
 کرتی ہوگی، نیلی؟“

”ہاں میں بھی لے آتی تھی۔“
 ”کہاں سے لاتی تھیں تم۔ بینووا کے یہاں سے؟“
 ”نہیں، میں نے اس کے ہاں سے کبھی کچھ بھی نہیں لیا،
 اس نے بہت سختی سے جواب دیا۔ اس کی آواز لرز رہی تھی۔
 ”پھر تم کہاں سے لاتی تھیں؟ تمہارے پاس تو کچھ تھا
 نہیں، ہے نا؟“

نیلی اس پر چپ ہو گئی اور بری طرح پیلی پڑ گئی۔ پھر
 مجھے ذرا دیر تک تکتی رہی اور بولی:
 ”میں باہر سڑک پر نکل جاتی تھی اور بھیک مانگتی تھی۔
 جہاں پانچ کوپک ملے اور میں نے ان کے لئے روٹی اور نسوار کا
 تمباکو خریدا...“

”اور وہ تمہیں اس کی اجازت دیتے تھے؟ نیلی! نیلی!“
 ”شروع شروع میں ان سے کہے بغیر ایسا کرتی رہی۔ پھر

انہیں معلوم ہو گیا تو وہ خود ہی دھکے دے دے کر بھیک مانگنے بھیجا کرتے تھے۔ میں پل پر کھڑی ہو جاتی اور راہ گیروں کے آگے ہاتھ پھیلاتی۔ وہ خود پل کے پاس گھومتے رہتے۔ تاک میں لگے رہتے۔ جیسے ہی ان کی نظر پڑتی کہ مجھے کچھ ملا فوراً مجھ پر جھپٹتے اور رویہ اینٹھ لیتے۔ جیسے میں کوئی ان سے چھپا لینا چاہتی ہوں اور ان کے لئے نہیں رکھ رہی ہوں۔۔۔ یہ کہہ کر وہ کڑوی ہنسی سے مسکرائی۔ کس بلا کا زہرخند تھا۔

”جب اماں مر گئیں تب سے ایسا ہونے لگا تھا، وہ بولی۔“
 ”ان کی حالت اس وقت بالکل پاگل کی ہو گئی تھی۔۔۔“
 ”تو مطلب یہ کہ تمہاری اماں سے انہیں بہت محبت ہوگی۔ پھر وہ ان کے ساتھ کیوں نہیں رہتے تھے؟“

”نہیں، محبت نہیں تھی... وہ بدذات آدمی تھے، انہوں نے اماں کو معاف نہیں کیا... جیسے وہ تھے گل والے بدذات بڑے میاں، اس نے بہت دھیمے سے کہا جیسے کان میں کہہ رہی ہو اور زرد سے زرد تر ہوتی چلی گئی۔“

میں چونک پڑا۔ پورے ایک ناول کا پلاٹ میری نظر کے سامنے پھر گیا۔ ایک غریب عورت جو کفن ساز کی کوٹھری میں اڑیاں رگڑ کر مر گئی، اس کی یتیم یسیر بچی جو اپنے بوڑھے نانا کے پاس کبھی کبھی آتی رہی، جس بوڑھے نے اس کی ماں کو عاق کر دیا تھا۔ بسے حواس عجیب قسم کا بوڑھا جو ایک مٹھائی والے کی دکان میں مر گیا اپنے کتے کی موت کے بعد!..

”پہلے یہ کتا ازورکا اماں کا تھا، نیلی نے ایک دم کسی بات کو یاد کرتے ہوئے مسکرا کر کہا۔ ”نانا ابا پہلے تو اماں کو بہت چاہتے تھے مگر جب وہ انہیں چھوڑ کر چلی گئیں تو کتا وہیں رہ گیا۔ اسی لئے نانا ابا کو کتے سے محبت ہو گئی... اماں کو تو انہوں نے معاف نہیں کیا لیکن جیسے ہی ازورکا مرا وہ بھی اسی کے ساتھ مر گئے، نیلی نے کرخت لہجے میں کہا اور اس کے چہرے پر آئی ہوئی مسکراہٹ گم ہو گئی۔“

”نیلی، یہ تو بتاؤ، وہ پہلے کیا تھے؟“ میں نے ذرا دیر ٹھہر کر پوچھا۔

”وہ کھاتے بیتے آدمی تھے... مجھے نہیں معلوم کیا تھے...“

اس نے جواب دیا۔ ”کوئی بڑا کارخانہ تھا ان کا... یہ اماں نے مجھے بتایا تھا۔ شروع میں تو اماں سمجھتی تھیں کہ میں بہت چھوٹی ہوں اور مجھ سے سب کچھ نہیں کہتی تھیں۔ مجھے چمکارتیں اور پیار کر کے کہتیں: ’تجھے سب معلوم ہو جائے گا۔ وقت آئے گا، میری ننھی سی دکھیا غریب بچی، تو تجھے ایک ایک بات کی خبر ہو جائے گی۔ وہ مجھے ہمیشہ دکھیا غریب بچی کہا کرتی تھیں۔ اور کبھی کبھی رات کو جب وہ سمجھتی تھیں کہ میں سو رہی ہوں (اگرچہ میں بن کے لیٹ جاتی تھی) تو وہ مجھ پر آنسو بہایا کرتی تھیں اور کہا کرتی تھیں۔

سیری غریب دکھیا بچی!،

”تمہاری ماں کاہے سے سرگئیں؟“

”دق کی بیماری سے۔ اب چھہ ہفتے ہو جائیں گے انہیں سرے۔“

”تمہیں وہ زمانہ یاد ہے جب تمہارے نانا امیر آدمی تھے؟“

”مگر میں تو اس وقت تک پیدا بھی نہیں ہوئی تھی۔ سیری

پیدائش سے پہلے ہی اماں انہیں چھوڑ کر چلی گئی تھیں۔“

”کس کے ساتھ چلی گئی تھیں؟“

”مجھے نہیں معلوم،“ نیلی نے جواب دیا۔ آہستہ سے اور جیسے

خیال دوڑاتے ہوئے بولی۔ ”وہ پردیس چلی گئی تھیں۔ میں وہیں

پیدا ہوئی۔“

”پردیس؟ کہاں یعنی؟“

”سوئٹزرلینڈ میں۔ میں ہر جگہ رہ چکی ہوں۔ اٹلی میں بھی

رہی۔ پیرس میں رہی۔“

میں حیرت میں بڑ گیا۔

”اور تمہیں یاد ہے، نیلی؟“

”ہاں بہت کچھ یاد ہے۔“

”مگر تمہیں اتنی اچھی روسی زبان کہاں سے آگئی، نیلی؟“

”اماں مجھے وہاں بھی روسی زبان سکھایا کرتی تھیں۔ اماں

روسی تھیں کیونکہ میری نانی روسی تھیں۔ نانا انگریز تھے لیکن وہ

بھی روسی جیسے تھے۔ اور جب ڈیڑھ سال پہلے میں یہاں اپنی

اماں کے ساتھ لوٹ کر آئی تو میں نے اچھی طرح روسی سیکھ لی۔

اماں اس زمانے میں بیمار تھیں۔ ہم لوگ غریب سے غریب ہونے

چلے گئے۔ اماں ہر وقت روتی رہتی تھیں۔ پہلے تو وہ بہت دنوں

تک یہاں پیٹرسبرگ میں نانا ابا کو تلاش کرتی رہیں، ہمیشہ کہتی تھیں کہ میں ان کی قصوروار ہوں۔ اور رویا کرتی تھیں.. اس قدر، اس قدر وہ روتی تھیں کہ بس! جب انہیں معلوم ہو کہ نانا مفلس ہو گئے ہیں تو اور بھی زیادہ رویا کرتی تھیں۔ و اکثر انہیں خط لکھا کرتی تھیں مگر نانا ابا نے کبھی جواب ہی نہیں دیا۔“

”تمہاری اماں یہاں لوٹ کے کیوں آ گئیں؟ کیا اپنے باپ کے وجہ سے؟“

”مجھے خبر نہیں۔ مگر وہاں پردیس میں ہماری زندگی اس قدر آرام کی تھی!، نیلی کی آنکھیں اس ذکر پر چمک اٹھیں۔“ اماں اکیلی رہتی تھیں۔ بس میں تھی ان کے ساتھ۔ ان کا ایک دوست تھا۔ بڑا اچھا آدمی، آپ کی طرح کا... وہ انہیں تبھی سے جانتا تھا جب وہ یہاں دیس میں تھیں۔ اس کا وہاں انتقال ہو گیا اور اماں وطن کو لوٹ آئیں...“

”تو گویا تمہاری اماں اپنے باپ کو چھوڑ کر اسی کے ساتھ چلی گئی ہوں گی؟“

”نہیں، اس کے ساتھ نہیں گئی تھیں۔ پہلے تو وہ کسی اور کے ساتھ گئی تھیں مگر اس نے انہیں چھوڑ دیا...“

”وہ کون شخص تھا، نیلی؟“

”نیلے نے مجھے نظر بھر کر دیکھا مگر جواب نہیں دیا۔ صاف ظاہر تھا کہ وہ اس شخص کا نام جانتی تھی جس کے ساتھ اس کی ماں گھر چھوڑ کر نکلی ہوگی اور جو غالباً نیلی کا باپ تھا۔ میرے سامنے بھی اس کا نام لیتے ہوئے نیلی کو ناگوار گزر رہا تھا...“

میں اسے اور سوالوں سے پریشان کرنا نہیں چاہتا تھا۔ عجیب کیرکٹر تھا اس کا، ناہموار اور غصہ ور مگر اپنے اندرونی جذبات کو دبائے رکھنے والا۔ پیارا دلکش، لیکن اکثر اور کم سخن کے

پردے میں خود کو چھپائے رکھنے والا۔ اگرچہ وہ مجھے تمہہ دل سے پیار کرتی تھی اور اس کی صحبت میں بڑی پاکیزگی اور اجلاہن

تھا قریب قریب ویسے ہی جیسے وہ اپنی اس مرحوم ماں سے کرتی تھی جس کو یاد کرنے سے بھی اس کا دل دکھے بغیر نہ رہتا

تھا، مگر اس کے باوجود جتنے عرصے میرا اس کا واسطہ رہا اس نے

شاید ہی کبھی مجھ سے کھل کر بات کی ہوگی اور اس خاص دن

کے علاوہ مشکل سے ہی کبھی ایسا ہوا ہوگا کہ وہ جذبے میں آکر آپ بیتی سنانے بیٹھ جائے۔ بلکہ اس کے برعکس وہ مجھ سے بات کرنے میں کھچی کھچی رہتی تھی۔ لیکن اس روز کئی گھنٹوں کے دوران، دردناک سبکیوں اور آہوں کے درمیان، جو اس کی کہانی میں خلل انداز ہو جاتی تھیں، اس نے مجھے سب کچھ بتا دیا، وہ سب جو اس کے ذہن میں چبھتا تھا اور اسے غمزدہ کرتا تھا۔ میں کبھی اس ہولناک کہانی کو بھول نہیں سکتا۔ مگر اس کہانی کا اصل حصہ آگے کہا جائے گا...

واقعی یہ بڑی ہولناک کہانی تھی۔ یہ ایک ایسی عورت کی کہانی تھی جسے لاوارث چھوڑ دیا گیا اور جو اپنے عیش لٹ جانے کے بعد جیتی رہی۔ بیمار رہی، قوت زائل ہو گئی۔ ہر شخص نے اس پر تھوٹھو کیا۔ اور وہ آخری آدمی جس کا سہارا لینا چاہا اس نے بھی دھتکار دیا۔ یہ آخری شخص خود اس عورت کا باپ تھا جس کے ساتھ ایک بار وہ زیادتی کر چکی تھی اور جو بیٹی کی زیادتی اور دنیا بھر کے مصائب اور ذلتوں سے تنگ آکر عقل کھو چکا تھا۔ یہ ایسی عورت کی کہانی تھی جو ہر طرف سے مایوس و نامراد ہو کر پیٹرسبرگ کی سڑکوں پر اپنی بچی کو، جسے وہ ابھی بہت کم سن سمجھتی تھی، لئے ہوئے، کیچڑ پانی میں، سردی پالے میں بھیک مانگتی پھرتی تھی۔ ایسی عورت کی کہانی تھی جو سہینوں ایک سیلے ہوئے تہہ خانے میں پڑی سرتی رہی جب کہ اس کا باپ جس نے سرتے دم تک اسے معاف کرنے سے انکار کیا، بالکل آخری وقت ترس کھاتا ہوا آیا کہ بیٹی کو معاف کر دے لیکن وہاں اس عورت کی جگہ جسے وہ دنیا میں سب سے عزیز سمجھتا تھا، ایک ٹھنڈی لاش پڑی تھی۔

یہ ایک عجب کہانی تھی بہت پراسرار بلکہ بمشکل سمجھ میں آنے والے ان تعلقات کی جو ایک بوڑھے، عقل سے معذور آدمی کے اپنی اس کم عمر نواسی سے تھے جو نانا کو سمجھتی تھی۔ اور اپنی کمسنی کے باوجود ایسی بہت سی باتیں سمجھتی تھی جو کچھ لوگ جنہیں آسائش اور بے فکری کی زندگی میسر ہے، عمریں گزر جانے کے باوجود نہیں سمجھ پاتے ہیں۔ یہ بڑی گمبھیر کہانی تھی ان گمبھیر اور دردناک کہانیوں میں سے ایک جو اکثر پیٹرسبرگ کے بوجھل آسمان کے نیچے، ان دیکھی انجانی، بلکہ

پراسرار طریقے سے اس وسیع شہر کے تاریک کونوں کھدروں میں
ہوتی رہتی ہیں۔ زندگی کے دم گھونٹنے والے گتھم گتھا ماحول میں،
سردار خود پرستی کے بیچوں بیچ، ایک دوسرے سے متصادم خود
غرضیوں کے اور بے ہودہ سازشوں اور پوشیدہ جرائم کے درمیان
اور ایک بے حس اور بگڑی ہوئی زندگی کی رستی ہوئی جہنم کے
ہجوم میں...

مگر یہ کہانی آگے کہی جائے...

تیسرا حصہ

پہلا باب

دونوں وقت ملے دیر ہو چکی تھی۔ رات ہو گئی تھی جب میں اس ہولناک خواب پریشان سے چونکا اور حال کی دنیا میں واپس آیا۔

”نیلی“ میں نے اس سے کہا ”تم بیمار بھی ہو اور اس وقت تمہاری طبیعت بھی پریشان ہے۔ لیکن پھر بھی تمہیں اکیلا روتا دھوتا اور بے قرار چھوڑ کر جانا پڑے گا۔ وجہ ہے میری دوست، معاف کرنا۔ میں تمہیں بتا دوں کہ کوئی اور بھی ہے جس سے پہلے محبت کی جاتی تھی مگر اس کا قصور معاف نہیں کیا گیا، وہ غمزدہ ہے، دکھیا ہے اور سب طرف سے دھتکاری ہوئی ہے، وہ میرے انتظار میں ہے۔ اور اب تمہاری کہانی سن کر میرا دل اس کی طرف کھینچا جا رہا ہے اس قدر کہ میں محسوس کرتا ہوں جیسے میں تاب نہیں لاسکوں گا اگر فوراً اسی لمحے اس سے نہیں ملا...“

معلوم نہیں نیلی سمجھی بھی میری بات یا نہیں۔ نیلی کی بیان کی ہوئی کہانی نے اور خود میری بیماری نے مجھے ہلا کر رکھ دیا تھا۔ لیکن میں نتاشا کے مکان کی طرف دوڑا۔ کافی دیر ہو چکی تھی، آٹھ بج چکے تھے جب میں اس کے ہاں پہنچا ہوں۔ سڑک پر میں نے مکان کے دروازے کے سامنے، جس میں نتاشا رہتی تھی، کوئی گاڑی کھڑی دیکھی اور قیاس ہوا کہ پرنس کی گاڑی ہوگی۔ احاطے میں سے ہو کر اندر جانا ہوتا تھا۔ جب میں زینے پر چڑھنے لگا تو دیکھا کہ مجھ سے اوپر بھی کوئی زینہ چڑھ رہا ہے، کوئی ہے جو بہت ٹٹول کر قدم اوپر رکھ رہا ہے اور ظاہر ہے کہ وہ اس زینے پر چڑھنے کا عادی نہیں۔ سوچا کہ پرنس ہوں گے، لیکن فوراً ہی اس بات پر مجھ کو شبہ ہوا۔ اجنبی شخص اوپر چڑھتے ہوئے بگڑ رہا تھا اور سنہ سے سیڑھیوں کو برا بھلا کہتا جا رہا تھا۔ آگے بڑھتے بڑھتے اس کی زبان سے

اور سخت اور برے برے کلمے نکلتے جاتے تھے۔ زینہ واقعی تنگ و تاریک تھا، کھڑا زینہ، گندا اور روشنی سے بے بہرہ۔ لیکن تیسری منزل پر پہنچ کر جس قسم کی زبان مجھے سنائی دی وہ ایسی تھی کہ پرنس سے اس کو منسوب نہیں کیا جا سکتا تھا۔ اور چڑھتا ہوا شخص تانگے والوں کی سی گلی گلوچ کرتا جا رہا تھا۔ البتہ تیسری منزل سے روشنی کی جھلک ملتی تھی۔ ناشا کے دروازے پر چھوٹی سی لالٹین روشن تھی۔ میں نے بالکل دروازے کے پاس ہی اجنبی کو پکڑ لیا اور مجھے یہ دیکھ کر سخت حیرانی ہوئی کہ یہ شخص خود پرنس ہی تھا۔ معلوم ہوتا تھا کہ اسے یہ بات بہت ناگوار گزری ہے کہ یوں اچانک مجھ سے ٹکر ہو گئی۔ پہلی نظر میں تو اس نے مجھے پہچانا ہی نہیں۔ لیکن فوراً اس کا چہرہ بدل گیا۔ نفرت اور حقارت کی جو پہلی جھلک تھی وہ اچانک سلام دعا اور خوشگواہی میں حل ہو گئی اور اس نے انتہائی مسرت کے ساتھ اپنے دونوں ہاتھ میری جانب بڑھا دیئے۔

”اچھا، تو آپ ہیں! میں ابھی ابھی گھٹنوں کے بل جھک کر دعا کرنے والا تھا کہ میری جان بچ جائے۔ آپ نے تو سنا ہوگا کیسی گالیاں کوسنے میرے منہ سے نکل رہے تھے؟“

اور وہ سادہ دلی کے انداز سے خوب ہنسا۔ لیکن ایک دم اس کے چہرے پر ایک سنجیدہ اور فکرمند کیفیت پیدا ہوئی۔

”مگر یہ ایوشا کو کیا ہوا کہ وہ نتالیا نکولائیونا کو ایسے مکان میں رکھے ہوئے ہے؟“ اس نے اپنا سر ہلاتے ہوئے کہا۔ ”یہی چھوٹی چھوٹی باتیں تو ہیں جو آدمی کی اصلیت ظاہر کرتی ہیں۔ مجھے اس لڑکے کی طرف سے اندیشہ رہتا ہے۔ شریف ہے۔ بڑا دل رکھتا ہے۔ لیکن یہ نمونہ دیکھ لیجئے۔ دیوانگی کی حد تک محبت کرتا ہے اور جس سے محبت ہے اسے ایسے بل میں ٹھونس رکھا ہے۔ بعض اوقات تو میرے کانوں میں یہ بھنک بھی پڑی کہ گھر میں کھانے پینے کا بھی ٹوٹا رہتا ہے، اس نے سرگوشی کے طور پر آہستہ سے کہا گھنٹی کے لٹکن کو ٹٹولتے ہوئے۔ ”میرا سر پھٹنے لگتا ہے جب میں ایوشا کے مستقبل پر غور کرتا ہوں، اور اس سے بھی زیادہ آنا نکولائیونا کے مستقبل پر جب وہ ایوشا کی بیوی بن جائے گی...“

نام لینے میں اس سے غلطی ہو گئی اور اس کا احساس بھی نہ ہوا

کیونکہ گھنٹی کا لٹکن نہ ملنے کی وجہ سے وہ الجھن میں پڑا ہوا
 ہا۔ گھنٹی اصل میں موجود ہی نہیں تھی۔ میں نے دروازے کی
 کنڈی کھڑکائی اور ماورا نے فوراً دروازہ کھول دیا اور ہماری
 ڈیہگت میں لگ گئی۔ کھلے دروازے سے باورچی خانے تک، جو
 کڑی کی دیوار بنا کر چھوٹے سے پیش دالان سے الگ کیا گیا
 تھا یہ بات صاف نظر آ رہی تھی کہ کچھ تیاریاں کی گئی ہیں۔
 ہر ایک چیز معمول سے مختلف دکھائی دے رہی تھی۔ صاف
 ستھری، جھاڑی پونچھی۔ چولہے میں آگ جل رہی تھی۔ سبز
 بر کوئی نئی قسم کا برتن رکھا تھا۔ صاف یہ لگا کہ ہمارا انتظار
 کیا جا رہا تھا۔ ماورا ہمارے کوٹ اتروانے دوڑی۔

”الیوشا موجود ہے؟“ میں نے اس سے پوچھا۔
 ”آیا ہی نہیں،“ اس نے گویا پراسرار طریقے سے سرگوشی کی۔
 ہم نتاشا کے کمرے میں چلے گئے۔ وہاں کسی قسم کا کوئی
 ہتمام نہیں تھا۔ ہر چیز جوں کی توں تھی۔ پھر یہ بھی ہے
 کہ اس کے کمرے میں ہمیشہ اس قدر صفائی اور پاکیزگی رہتی
 تھی کہ کسی خاص اہتمام صفائی کی ضرورت ہی نہیں تھی۔
 نتاشا ہمیں دروازے پر کھڑی مل گئی۔ اس کے چہرے کی اجاڑ
 کیفیت اور حد درجہ زردی دیکھ کر میں حیران رہ گیا اگرچہ اس
 کے سنے ہوئے گالوں پر لمحے بھر کو چمک اور تہماٹھ دوڑ
 گئی۔ آنکھیں تپ رہی تھیں۔ منہ سے کوئی لفظ کہے بغیر اس
 نے جلدی سے اپنا ہاتھ پرنس کی طرف بڑھا دیا۔ دیکھنے سے ہی
 وہ الجھن اور اضطراب میں نظر آتی تھی۔ اس نے مجھ سے آنکھ
 تک چار نہیں کی، میں کوڑا خاموشی سے دیکھتا رہ گیا۔

”تو میں موجود ہوں!“ پرنس نے دوستانہ تپاک سے کہا۔
 ”میں ابھی چند گھنٹے پہلے واپس آیا ہوں۔ اس تمام مدت میں
 آپ میرے ذہن میں رہی ہیں،“ (اس نے نزاکت سے نتاشا کے ہاتھ
 کو بوسہ دیا) ”اور مجھے آپ کا، کس قدر کتنا زیادہ خیال رہا
 کہ کہہ نہیں سکتا۔ اتنی بہت سی باتیں آپ سے کرنے کی ہیں۔
 بہت سی باتیں کہنی ہیں... اب ہم اطمینان سے باتیں کریں گے۔
 اول تو یہ کہ وہ میرے ہوائی دیدہ صاحب زادے جو میں دیکھتا
 ہوں کہ یہاں موجود نہیں ہیں...“

”معاف کیجئے گا، پرنس صاحب،“ نتاشا نے جھینپتے ہوئے اور

سرخ ہوتے ہوئے بیچ میں ٹوکا ”ذرا مجھے ایوان پتروچ سے ایک بات کرنی ہے۔ وائیا... چلو، ذرا دو لفظ...“ اس نے میرا ہاتھ تھام لیا اور مجھے پردے کی اوٹ میں لے گئی۔

”وائیا، اس نے مجھے دور کے کونے میں لے جاتے ہوئے سرگوشی میں کہا ”مجھے معاف کر دو گے تم؟“

”کیوں نتاشا، یہ معافی کی کیا بات ہے؟“

”نہیں، نہیں، وائیا، تم نے مجھے بہت بہت معاف کیا ہے۔ اکثر بار معاف کیا ہے۔ لیکن آدمی کے صبر و ضبط کی بھی کوئی انتہا ہوتی ہے۔ میں جانتی ہوں، تمہارے دل سے میری محبت نہیں جائے گی۔ لیکن تم مجھے ناشکری کہو گے۔ میں نے کل تمہارے ساتھ بڑا ناشکرا پن کیا اور پرسوں بھی۔ بہت خود غرضی، بے دردی...“ ایک دم اس کی آنکھوں سے آنسو پھوٹ پڑے اور اس نے میرے کاندھے پر اپنا منہ چھپا لیا۔

”بس کرو، نتاشا، میں نے اسے یقین دہانی کرنے میں جلدی کی۔“ دیکھتی ہو رات بھر میری طبیعت خراب رہی۔ بلکہ اب بھی بمشکل پیروں پر کھڑا ہوں۔ اسی وجہ سے کل شام تمہارے ہاں نہیں آسکا اور آج بھی آنا نہیں ہوا۔ تم سمجھیں کہ میں ناراض ہوں... میری عزیز، کیا میں نہیں سمجھتا کہ تمہاری روح پر کیا صدمہ گزر رہا ہے؟“

”اچھا، اچھا، تو سطلب یہ کہ تم نے ہمیشہ کی طرح مجھے معاف کر دیا، اس نے آنسوؤں میں سے سسکراتے ہوئے کہا اور میرا ہاتھ اس زور سے دبایا کہ دکھنے لگا۔ ”باقی بھر، تم سے بہت سی باتیں کرنی ہیں، وائیا۔ اب چلو، ان کے پاس چلیں...“

”ہاں، جلدی کرو۔ ہم نے انہیں یوں ایک دم اکیلا چھوڑ دیا...“

”ہاں، اب دیکھ لینا تم، دیکھ لینا، جو کچھ ہونے والا ہے، اس نے جلدی سے میرے کان میں کہا۔ ”اب میں سب کچھ جان گئی ہوں۔ سب بوجھ لیا ہے میں نے۔ سب باتوں کی ذمہ داری انہی صاحب پر ہے۔ آج کی شام بہت کچھ فیصلہ کر دے گی۔ چلو، چلیں!“

میں کچھ نہیں سمجھا اور پوچھنے کی سہلت بھی کہاں تھی۔
 ناشا پرنس کی طرف خندہ پیشانی سے بڑھی۔ وہ ابھی تک ہیٹ ہاتھ
 میں لئے کھڑا ہوا تھا۔ اس نے خوب مسکرا کر اس سے معافی چاہی،
 ہیٹ اس کے ہاتھ سے لے لیا، کرسی بڑھا دی اور ہم تینوں اس چھوٹی
 سی سیز کے گرد بیٹھ گئے۔

”ہاں، میں جو اپنے ہوائی دیدہ صاحب زادے کا ذکر کر رہا
 تھا تو،“ پرنس نے پھر بات کا سلسلہ چھیڑا ”صرف دم بھر کو وہ
 نظر آیا تھا اور وہ بھی سڑک پر جب وہ کاؤنٹیس زینائیڈا فیودوروونا
 کے ہاں جانے کے لئے گاڑی میں سوار ہو رہا تھا۔ اس پر بہت
 جلدی سوار تھی۔ اور آپ یقین کیجئے گا کہ میرے کمرے تک
 آنے کو گاڑی سے بھی نہیں اترا حالانکہ چار دن سے میں باہر تھا۔
 اب مجھے یقین آیا کہ میری ہی غلطی ہے، یہ، نتالیا نکولائیونا کہ وہ
 یہاں موجود نہیں اور ہم اس سے پہلے ہی آپہنچے۔ میں نے موقع سے
 فائدہ اٹھا کر کاؤنٹیس صاحبہ کے ہاں پیغام اس کے ذریعے بھجوا دیا کہ
 آج خود حاضر نہیں ہو سکوں گا۔ لیکن وہ اب آنا ہی ہوگا۔“
 ”تو اس نے آپ سے آج یہاں آنے کا ہکا وعدہ کیا؟“، ناشا نے
 نہایت سادہ دلی کی کیفیت چہرے پر لا کر پرنس کو دیکھتے ہوئے
 پوچھا۔

”تو یہ ہے خدایا۔ گویا اسے آنا ہی نہیں تھا۔ آپ یہ کیسا
 سوال کر رہی ہیں؟“، وہ تعجب سے اس کی صورت دیکھ کر چیخ پڑا۔
 ”اچھا تو سمجھا میں۔ آپ اس سے خفا ہیں۔ ہے تو یہ واقعی اس
 کی غلطی کہ سب کے پہنچ چکنے کے بعد وہ پہنچے۔ مگر میں
 پھر آپ سے کہتا ہوں کہ یہ قصور میرا ہے۔ آپ اس پر ناراض
 نہ ہوں۔ وہ اوجھا اور سن سوجی آدمی ہے۔ میں اس کی طرف سے
 صفائی نہیں دے رہا ہوں لیکن بعض خاص حالات ہیں جن کا تقاضا
 ہے کہ کاؤنٹیس اور بعض دوسرے رشتوں کو فی الحال بالکل چھوڑ
 نہ دے بلکہ اس کے برخلاف اکثر جتنا زیادہ ہو سکے وہاں آنا جانا
 قائم رکھے۔ مگر میرے اندازے سے، چونکہ وہ ادھر ہر وقت
 آپ کے ہی پاس رہتا ہے اور دنیا میں باقی تمام چیزوں کی طرف
 سے قطعی غافل ہو گیا ہے، اس لئے آپ ناراض نہ ہوں کہ میں زیادہ
 تو نہیں، البتہ گھنٹے دو گھنٹے کے لئے اسے اپنے کام میں لگا لیتا
 ہوں۔ میں یہ کہنے کی جرأت کروں گا کہ وہ پرنس ’ک‘ سے

اس رات کے بعد ملنے تک نہیں گیا اور افسوس کہ میں اس کے بارے میں اس سے پوچھ گچھ بھی نہیں کر سکا۔

میں نے نتاشا پر نظر ڈالی۔ وہ پرنس کی بات کو ہلکے سے تبسم کے ساتھ، جس میں ذرا تمسخر پایا جاتا تھا، سن رہی تھی۔ مگر وہ تھا کہ نہایت بے تکلفی کے ساتھ قدرتی انداز میں بولتا چلا گیا۔ ممکن نہیں تھا کہ اس کی نیت پر کسی قسم کا شبہ کیا جا سکے۔

”کیا واقعی، آپ کو نہیں معلوم کہ وہ اتنے دنوں میں ایک بار بھی ادھر نہیں آیا میرے پاس؟“ نتاشا نے پرسکون اور ہموار لہجے میں پوچھا جیسے وہ کسی ایسی بات کے متعلق گفتگو کر رہی ہو جو اس کے نزدیک بہت ہی معمولی درجے کی ہے۔

”کیا؟ ایک بار بھی نہیں آیا؟ معاف کیجئے گا۔ آپ کیا کہہ رہی ہیں یہ؟“ پرنس نے ایسے کہا کہ وہ بظاہر بہت حیرت زدہ نظر آتا تھا۔

”آپ یہاں سنگل کی رات کو تشریف لائے تھے۔ دوسرے دن صبح کو وہ کوئی آدھے گھنٹے کے لئے آیا۔ اور اس کے بعد سے میں نے اس کی صورت نہیں دیکھی۔“

”ایسی بات ہے کہ یقین نہیں آتا!“ (اس کی حیرت بڑھتی جا رہی تھی۔) ”مجھے تو پورا یقین تھا کہ وہ تمام وقت یہیں آپ کے پاس رہا ہوگا۔ معاف کیجئے گا مگر ہے بڑی عجیب بات... بالکل یقین نہیں ہوتا۔“

”مگر ہے بالکل درست۔ اور اس پر طرہ یہ کہ میں جان بوجھ کر آپ کا انتظار کرتی رہی اور سوچتی رہی کہ آپ سے ہی پتہ چلے گا کہ وہ ہے کہاں؟“

”اف خدایا! مگر اب تو وہ یہیں پہنچے گا ذرا دیر میں! بہر حال، آپ نے جو بتایا، تو مجھے اتنی حیرت ہوئی کہ میں... میں اس کا اعتراف کرتا ہوں کہ اس سے میرے نزدیک کچھ بھی بعید نہیں، تاہم یہ تو ایسی بات ہے... ایسی بات کہ!..“

”آپ کو کس قدر تعجب ہو رہا ہے۔ اور مجھے دیکھنے کہ میں سمجھی کہ صرف یہی نہیں کہ آپ کو تعجب نہ ہوگا بلکہ پہلے سے جانتے ہوں گے کہ ایسا ہونا ہے۔“

”جانتا تھا؟ اور میں؟ میں تو آپ کو یقین دلاتا ہوں، نتالیا نکولائیوونا کہ اس سے صرف سنٹ بھر کو ملاقات ہوئی ہے اور وہ

بھی آج۔ اور اس کے بارے میں کسی سے پوچھا تک نہیں۔ اور یہ بات مجھے عجیب لگ رہی ہے کہ گویا آپ کو میرے کہنے کا یقین نہیں، اس نے ہم دونوں کو غور سے دیکھتے ہوئے بیان جاری رکھا۔

”خدا بچائے،“ نتاشا پکار اٹھی ”مجھے پکا یقین ہے کہ آپ نے سچ ہی کہا۔“
وہ پھر ہنس پڑی، ٹھیک پرنس کے منہ پر۔ ایسے کہ خود پرنس بوکھلا گیا۔

”مجھے سمجھائیے،“ اس نے گھبراہٹ میں کہا۔
”اس میں سمجھانے کو رکھا ہی کیا ہے۔ میں بہت سیدھی سی بات کہہ رہی ہوں۔ آپ تو جانتے ہی ہیں کہ وہ کس قدر بے فکر اور بھلکڑ آدسی ہے۔ اور اب جب کہ اس کو کھلی چھٹی مل گئی تو وہ بے لگام ہو گیا۔“

”مگر یوں بے لگام ہو جانا ممکن نہیں ہے۔ کوئی نہ کوئی اور بات ہے۔ اسے آنے دو، میں کہوں گا کہ وہ اس معاملے کو صاف کرے۔ لیکن سب سے بڑھ کر جو چیز مجھے تعجب میں ڈال رہی ہے وہ یہ کہ گویا آپ مجھے کسی طور سے قابل الزام سمجھتی ہیں جب کہ میں بذات خود یہاں موجود بھی نہیں تھا۔ میں تو سمجھتا ہوں، نتالیا نکولائیونا کہ آپ کو اس پر بڑا غصہ ہے۔ اور آپ کو اس کا حق بھی پہنچتا ہے اور... اور... واقعی پہلے قصور میرا ہی ٹھہرتا ہے، خواہ وہ صرف اس لئے ہو کہ میں ہی یہاں سب سے پہلے پہنچا۔ ہے نا سچ؟، اس نے ایک ناگوار تمسخر کے ساتھ سیری طرف رخ کرتے ہوئے کہا۔

نتاشا بالکل سرخ ہو گئی۔
”یقیناً نتالیا نکولائیونا،“ اس نے سنبھل کر بات جاری رکھی ”میں مانتا ہوں کہ قصور وار ہوں۔ لیکن قصور صرف اس قدر ہے کہ جس روز آپ سے ملاقات ہوئی اس کے دوسرے دن میں باہر سفر پر چلا گیا۔ چنانچہ آپ کے سزاج میں جو ذرا شکہ پن میں پاتا ہوں اس نے میرے بارے میں آپ کی رائے بالکل بدل دی، خصوصاً حالات نے بھی اس کا موقع پیدا کر دیا۔ اگر میں یہاں سے باہر نہ چلا گیا ہوتا تو آپ مجھے بہتر طور پر سمجھ سکتیں اور الیوشا بھی سیری نگرانی میں رہ کر اس قدر جاے سے باہر نہ ہوا ہوتا۔ آج

اسے آنے دیجئے، آپ خود سن لیں گی کہ میں اس سے کیا کہتا ہوں۔،
 ”ہاں تو، اب یہ کرنا ہے کہ وہ مجھے بارخاطر سمجھنے لگے۔
 ممکن نہیں ہے کہ آپ جیسا ہوشیار آدمی اور آپ نے واقعی سوچا
 ہو کہ یہ تدبیر میرے لئے مفید رہے گی۔“

”تو کہیں آپ کا اشارہ اس طرف تو نہیں ہے کہ میں جان
 بوجھ کر اسے یہ محسوس کرانے کی کوشش میں ہوں کہ وہ آپ
 کو بار سمجھے؟ آپ مجھے سخت شکایت کا موقع دے رہی ہیں،
 نتالیا نکولاٹیونا!“

”ویسے میری کوشش یہ ہوتی ہے کہ چاہے کسی سے بھی
 بات کر رہی ہوں، کم سے کم اشاروں سے کام لوں، نتاشا نے
 جواب دیا ”بلکہ ہمیشہ اس کا خیال کرتی ہوں کہ جتنا زیادہ ہو
 سکے صاف صاف کہل کر بات کروں۔ اور ممکن ہے کہ آپ آج
 ہی یہ بات دیکھ لیں۔ میں آپ کو شکایت کا موقع نہیں دینا
 چاہتی۔ اس سے حاصل بھی کیا۔ اور یہ ہونے سے رہا کہ میں
 چاہے کچھ بھی آپ سے کہوں، آپ کو وہی ناگوار گزرے۔ اس
 طرف سے مجھے اطمینان ہے کیونکہ ہمارے درمیان جو رشتہ ہے اس
 کو میں بخوبی سمجھتی ہوں۔ آپ اس کی طرف سنجیدگی سے دھیان
 ہی کیوں دیں، ہے نا؟ اور اگر واقعی میں نے کوئی ناگوار بات
 آپ سے کہہ دی ہے تو میں معافی مانگنے کو تیار ہوں تاکہ آپ
 کی خدمت میں عہدہ برآ ہو سکوں... مہمانداری کے فرائض سے۔“
 باوجودے کہ نتاشا نے جو یہ الفاظ کہے ان میں ہلکے پن بلکہ
 تمسخر کا لہجہ پایا جاتا تھا اور اس کے ہونٹوں پر مسکراہٹ تھی
 تاہم میں نے کبھی نتاشا کو اس قدر بپھرا ہوا نہیں دیکھا۔ اب میں
 سمجھا کہ ان تین دنوں میں جو نتاشا کے دل میں درد ہوتا رہا تھا
 اس کی کیا حقیقت تھی۔ اس کا پہیلی میں یہ کہنا کہ اب سب
 کچھ پتہ لگ چکا ہے اور اس نے اصل معاملہ بوجھ لیا ہے، مجھے
 اندیشے میں مبتلا کر چکا تھا۔ اس بات میں پرنس کی طرف حوالہ
 تھا۔ نتاشا اس کے بارے میں اپنی رائے بدل چکی تھی اور اب اسے
 اپنا دشمن سمجھتی تھی، یہ قطعی صاف تھا۔ اور نظر آ رہا تھا کہ
 ایوشا کے سلسلے میں جو مشکلات اسے سہنی پڑی ہیں ان کی
 ذمہ داری وہ ایوشا پر پرنس کے اثر کو قرار دیتی ہے اور اس کے
 غالباً کچھ اسباب بھی ضرور ہیں۔ مجھے خطرہ تھا کہ کسی لمحے

بھی ان دونوں فریقوں کے درمیان ہنگامہ برپا ہو سکتا ہے۔ ناشا کا تمسخر بھرا لہجہ بہت ہی کھلا ہوا اور بے نقاب تھا۔ پرنس سے اس کے آخری الفاظ کہ آپ ان رشتوں کی طرف سنجیدگی سے دھیان ہی کیوں دیں گے، سہمانداری کے فرائض کے بارے میں اس کا جملہ، اس کا وعدہ، ایک دھمکی کے طور پر، کہ دیکھ لینا، آج ہی رات کو سب صاف صاف سنہ پر کہہ ڈالوں گی۔ ان سب باتوں میں طنز کی دھار اتنی تیکھی اور بے نیام تھی کہ ممکن نہیں جو پرنس اسے نہ سمجھا ہو۔ میں نے اس کے چہرے کو متغیر پایا لیکن وہ ضبط کئے ہوئے تھا۔ وہ فوراً ایسا بن گیا جیسے ان الفاظ کو سمجھا ہی نہیں، ان کے وزن کی طرف اس کا خیال گیا ہی نہیں اور اس نے فوراً مذاق کے پردے میں پناہ لی۔

”خدا بچائے مجھے کہ میں کسی سے معافی منگوانے کا ملزم ٹھیروں!“ اس نے ہنستے ہوئے کہا۔ ”میں ہرگز یہ نہیں چاہتا تھا۔ اور واقعہ یہ ہے کہ یہ میرے اصولوں کے خلاف بات ہے کہ میں عورت سے معافی منگواؤں۔ پہلی ہی ملاقات میں آپ کو میں نے آگہ کر دیا تھا کہ دیکھئے میں کس قسم کا آدمی ہوں۔ تو مجھے امید ہے کہ اب جو میں ایک کلیہ بیان کرنے والا ہوں اس سے آپ ناراض نہ ہوں گی کیونکہ یہ سب عورتوں پر صادق آتا ہے۔ عجب نہیں کہ جناب آپ بھی اس سے اتفاق کریں، اس نے سیری طرف منہ کر کے نہایت تمیزداری سے کہا۔ ”ہاں تو سنئے۔ میں نے دیکھا ہے کہ عورت ذات میں ایک خصلت پائی جاتی ہے۔ اگر کسی عورت سے کسی صورت بھی کوئی قصور ہو گیا ہے تو وہ فوراً اس پر راضی ہو جائے گی کہ اپنی ایک زیادتی کو بعد میں ایک ہزار بار گلے لگا کر برابر کر دے، بمقابلہ اس کے کہ اس لمحے جب قصور اس سے سرزد ہوا ہے اس کا اقرار کرے یا معافی مانگ لے۔ چنانچہ اگر یہ مان بھی لیا جائے کہ آپ نے مجھ پر زیادتی کی تو میں نہیں چاہوں گا کہ اسی وقت ابھی آپ معافی مانگ لیں۔ انتظار کر لینے میں میرا فائدہ ہے، جب آپ خود بعد میں محسوس کریں گی کہ آپ نے زیادتی کی تھی اور اسے برابر کرنا چاہیں گی... ہزار بار گلے لگا کر۔ اور آپ اس قدر شریف، نیک سیرت، پاکیزہ اور کھلے دل کی ہیں کہ پہلے سے میرا اندازہ ہے کہ زیادتی کو برابر کرنے کا لمحہ بڑا دل کش اور خوشگوار ہوگا۔ اب سیری خواہش ہے کہ

معافی طلب کرنے کے بجائے مجھے بتا دیا جائے کہ کیا میں آج کسی صورت سے آپ کے سامنے اس کا ثبوت دے سکتا ہوں کہ آپ کے ساتھ اس سے کہیں زیادہ خلوص اور راست بازی برت رہا ہوں جتنا آپ میرے بارے میں خیال کرتی ہیں؟،

نتاشا کے چہرے پر سرخی دوڑ گئی۔ مجھے بھی لگا کہ پرنس کے جواب کا لمبہ بہت بے وزن اور بے اثر رہا بلکہ اس میں ذرا بے وقار سخراہن بھی تھا۔

”تو آپ یہ ثابت کرنا چاہتے ہیں کہ میرے ساتھ آپ کا بیوہار سیدھا اور صاف ستھرا ہے؟، نتاشا نے اس کی طرف للکار کے تیور لئے ہوئے دیکھ کر پوچھا۔

”جی ہاں۔“

”اگر یہ بات ہے تو میری آپ سے ایک درخواست ہے۔“

”پیشگی وعدہ کرتا ہوں۔“

”درخواست یہ ہے کہ آپ ایک لفظ سے، ایک اشارے سے بھی آج یا کل میرے بارے میں ایوشا کو پریشان نہ کیجئے گا۔ وہ مجھے بھول گیا، اس کے متعلق کسی طرح کی کوئی ملالت نہ کی جائے۔ کوئی بری بھلی بات نہ کہی جائے۔ میں اس سے ٹھیک اس طرح ملنا چاہتی ہوں جیسے ہمارے درمیان کوئی ایسی ویسی بات نہیں ہوئی اور کچھ بھی اس کی نظر میں نہ آنے پائے۔ مجھے یہی چاہئے۔ آپ مجھ سے اس کا وعدہ کریں گے، کیا؟،“

”بے حد خوشی کے ساتھ، پرنس نے جواب دیا ”اور مجھے پورے دل سے اتنا اور کہنے کی اجازت دیجئے کہ شاید ہی آپ سے زیادہ کبھی کسی میں اس قدر معقولیت اور صاحب نظری پانے کا اتفاق ہوا ہوگا، وہ بھی ایسے معاملات میں... ہاں تو خیر، وہ ایوشا بھی آپہنچا۔“

واقعی ڈیوڑھی میں آٹھ سی ہوئی۔ نتاشا چونک پڑی اور گویا کسی بات کے لئے اس نے خود کو تیار کر لیا۔ پرنس چہرے پر سنجیدگی طاری کئے بیٹھا رہا کہ دیکھیں اب کیا ہوتا ہے۔ وہ نتاشا کو غور سے دیکھنے لگا۔ دروازہ کھلا اور ایوشا جھٹ سے ہماری طرف لپکا۔

دوسرا باب

وہ ہماری طرف لپکا تو اس کے چہرے پر ایک طرح کی تب و تاب تھی۔ خوشی کے مارے سکھڑا کھلا جا رہا تھا۔ صاف معلوم ہوتا تھا کہ اس نے یہ چار دن بڑے مزے میں، چین آرام سے گزارے ہیں۔ صرف صورت دیکھ کر ہی یہ اندازہ ہو جاتا تھا کہ وہ ہم سے کوئی بات کہنے کو بے تاب ہے۔

”ہاں تو میں موجود ہوں!“، وہ ایسی آواز میں بولا جو سارے کمرے میں گونج گئی۔ ”وہ جسے اوروں سے پہلے یہاں موجود ہونا چاہئے تھا۔ لیکن ابھی آپ کو سب کچھ معلوم ہو جائے گا، سب کچھ! مجھے وقت نہیں تھا بالکل کہ میں آج تم سے دو لفظ بھی کہہ سکتا، پیارے پاپا اور کہنے کو بہت باتیں تھیں۔ جب وہ ذرا اچھے موڈ میں ہوتے ہیں تبھی ان سے اس طرح ’تم، کہہ کر بات کرنے کی اجازت ہوتی ہے، اس نے اپنی بات کاٹ کر میری طرف خطاب کرتے ہوئے یہ جملہ کہا ”ورنہ خدا بچائے، اور وقت میں تو اس کی سماعت ہے۔ اور اس کی ترکیب بھی کیا نکال رکھی ہے کہ خود مجھ سے بات کرتے ہیں تو ’آپ، کہہ کر۔ لیکن آج کے دن سے میرا دل چاہتا ہے کہ وہ ہمیشہ ہی اچھے موڈ میں رہیں اور میں یہ کر کے دکھا دوں گا۔ ہاں، کہتا یہ ہے کہ ان چار دنوں کے اندر میں بالکل ہی بدل چکا ہوں، قطعی، بالکل ایک سرے سے بدل گیا ہوں اور ابھی آپ کو سنائے دیتا ہوں۔ یہ تو خیر آگے کی بات ہے۔ فی الحال جو بات سب سے اہم ہے وہ ہیں یہ! یہ بیٹھی ہیں! موجود ہیں پھر! نتاشا، سیری کبوتری۔ سلام سیری پیاری!“، اس نے نتاشا کے پہلو میں بیٹھتے ہوئے اور زوروں میں اس کے ہاتھ چومتے ہوئے کہا۔ ”میں نے تمہیں ان دنوں کتنا بے چینی سے یاد کیا ہے۔ لیکن چاہے کچھ بھی ہو جاتا ملنا ممکن ہی نہ تھا! سیری جان، کوئی صورت اس کی ہو نہیں سکتی تھی۔ سیری پیاری! ایسا لگتا ہے جیسے تم ذرا دہلی ہو گئی ہو اور یہ کیا پیلی پڑی ہوئی ہو!...“

اس نے مزے میں آکر نتاشا کے ہاتھوں پر اپنے بوسوں کی تہہ چڑھ دی اور اپنی خوبصورت آنکھوں سے اسے للچا کے دیکھنے لگا جیسے دیکھنے سے جی نہ بھرا ہو۔ میں نے نتاشا پر نظر ڈالی

اور اس کے چہرے سے اندازہ لگا لیا کہ ہم دونوں کے خیالات ایک ہی تھے کہ وہ ذرا بھی قصوروار نہیں ہے۔ اور ہاں، واقعی، یہ بے قصور آدمی بھلا کب اور کیسے قصوروار قرار دیا جا سکتا تھا؟ ناشا کے زرد رخساروں پر ایک دم تیزی سے تماشٹ پھیل گئی، جیسے سارا لہو اس کے دل سے کھینچ کر سر کو چڑھ گیا ہو۔ اس کی آنکھوں میں چمک آ گئی اور اکڑ کے اس نے پرنس کو دیکھا۔

”مگر آخر کہاں... تم تھے کہاں... اتنے دن؟“ اس نے تھمی ہوئی اور رکتی ہوئی آواز میں کہا۔ وہ بڑی مشکل سے سانس لے رہی تھی جیسے ہانپ رہی ہو۔ خدا کی پناہ، ناشا اسے کس قدر چاہتی تھی!

”اصل بات یہ ہے کہ میں گویا قصوروار ہوں تمہارے سامنے۔ اور گویا کیا معنی— واقعی خطاوار ہوں۔ میں خود یہ جانتا ہوں اور یہی جان کر تو آیا بھی ہوں۔ کاتیا مجھ سے کل بھی کہتی تھی اور آج بھی کہا کہ کوئی عورت ایسی لاپرواہی کو معاف نہیں کر سکتی (اسے وہ سب معلوم ہے جو کچھ سنگل کے روز یہاں ہوا۔ میں نے دوسرے ہی دن بتا دیا تھا)۔ میں نے کاتیا سے بحث کی اور کہا کہ کیوں نہیں۔ ایک عورت تو ضرور ایسی ہے جو معاف کر سکتی ہے اور اس کا نام ہے ناشا۔ اور غالباً ساری دنیا میں ایک ہی عورت اور ہے جو اس بات میں اس کی ہمسر ہو سکتی ہے، یعنی کاتیا۔ میں یہاں لازماً یہ جان کے آیا ہوں کہ اس شرط میں میری جیت رہی۔ کیا تم جیسی فرشتہ سیرت لڑکی مجھے معاف کرنے سے انکار کر دے گی؟“ اگر وہ نہیں آیا ہے تو کوئی بات ایسی ضرور ہوگی جس نے روک لیا، ورنہ یہ تھوڑی ہو سکتا ہے کہ وہ مجھ سے محبت نہ کرتا ہو،— میری ناشا نے یوں ہی سوچا ہوگا! بھلا میں اپنے دل سے تمہاری محبت کیسے نکال سکتا ہوں؟ ممکن ہے یہ؟ میرا دل تم سے ملنے کو ایسا تڑپتا رہا ہے۔ بہر حال قصور سیرا ہی ہے۔ لیکن جب تم کو سب کچھ معلوم ہو جائے گا تو سب سے پہلے تم ہی مجھے حق بجانب سمجھو گی۔ میں ابھی سب بتائے دیتا ہوں۔ میں تم لوگوں کے سامنے اپنا دل نکال کے رکھ دوں گا۔ اسی لئے آیا ہوں۔ میں آج ادھر سے ہوتا ہوا گزرنا چاہتا تھا (صرف آدھے سنٹ کی فرصت تھی مجھے) تاکہ اڑتا ہوا پیار کرتا چلوں تمہیں لیکن اس کا بھی موقع نہیں ملا۔ کاتیا نے مجھے

یک ضروری کام سے اپنے ہاں فوراً جھٹ پٹ بلوا لیا۔ یہ اس وقت می
ات ہے جب میں گاڑی میں بیٹھ کر روانہ ہو رہا تھا اور پاپا تم
ے مجھے دیکھا۔ اس دفعہ میں دوسری بار، دوسرے رقعے پر کاتیا
کے ہاں جا رہا تھا۔ تم جانو، ہمارے ہاں آجکل سارے سارے
دن قاصد ایک گھر سے دوسرے گھر دوڑتے رہتے ہیں۔ ایوان
پترووچ، آپ کا پرزہ مجھے کل رات پڑھنے کا موقع ملا۔ آپ نے اس
میں جو کچھ لکھا تھا بالکل قطعی اور صحیح لکھا تھا۔ مگر کیا
کیا جائے۔ جسمانی طور پر ناممکن تھا۔ تو میں نے سوچا، اچھا
کل رات کو میں اپنے اوپر سے سب الزام ہٹا دوں گا۔ کیونکہ آج
رات کو تو یہ ممکن ہی نہ تھا کہ نتاشا تمہارے ہاں میں نہ
پہنچتا۔“

”وہ پرزہ بہلا کیسا تھا؟، نتاشا نے سوال کیا۔

”یہ سیرے ہاں آئے تھے۔ میں ملا نہیں۔ چنانچہ انہوں نے
اپنے پرزے میں اس پر کہ میں تمہارے پاس نہیں آیا مجھے سخت
سست کہا اور لکھ کر وہاں رکھ آئے۔ انہوں نے بالکل صحیح
کیا۔ کل کی بات ہے یہ۔“

نتاشا نے مجھ پر نظر ڈالی۔

”لیکن اگر تمہارے پاس اتنا وقت تھا کہ صبح سے شام تک
کاتیرینا فیودوروونا کے پاس رہو تو...،“ ہرنس نے بات چھیڑی۔
”جانتا ہوں، میں جانتا ہوں جو تم کہنے والے ہو...،“ الیوشا
نے باپ کا جملہ کاٹا۔ ”اگر کاتیا کے پاس جاسکتا تھا تو اس
سے دو گنی وجہیں تھیں یہاں آنے کی، ابا جان، میں تم سے بالکل
اتفاق رکھتا ہوں، بلکہ اور اپنی طرف سے بڑھاؤں گا کہ دو گنی ہی
کیوں، لاکھوں کروڑوں گنی وجہیں تھیں یہاں پہنچنے کی! لیکن
اول بات یہ ہے کہ زندگی میں، تم جانو، عجیب عجیب اور انجانے
واقعات پیش آجاتے ہیں جو ہر چیز میں رکاوٹ ڈال دیتے ہیں
اور سب کچھ الٹ پلٹ کے رکھ دیتے ہیں۔ کچھ اسی قسم کی
صورتیں مجھے پیش آ گئیں۔ میں تم سے کہہ چکا ہوں نا کہ ان
دنوں میں بالکل بدل گیا، قطعی بدل گیا، سر سے پاؤں کے ناخون
تک۔ اس کا مطلب ہوا کہ جو صورتیں پیش آئیں وہ نہایت اہمیت
رکھتی تھیں!“

”افوہ، توبہ ہے، مگر ہوا کیا تمہارے ساتھ؟ اچنبھے میں مت

ڈالے رکھو براہ مہربانی!،، نتاشا اس کے جوش و خروش پر مسکراتے ہوئے چیخی۔

واقعی اس کی حالت کچھ مضحکہ انگیز تھی۔ وہ جلدی بچا رہا تھا اور جلدی کے مارے منہ سے الفاظ ایسے پرواز کر رہے تھے کہ اکثر ان میں ربط تک نہیں ہوتا تھا جیسے اگڑم بگڑم بولے چلا جا رہا ہو۔ اسے بے قراری تھی کہ سب کچھ کہہ ڈالے، بولنا چلا جائے، بیان کر دے۔ لیکن بیان کرتے وقت نتاشا کا ہاتھ برابر تھامے ہوئے تھا اور اسے ہونٹوں تک لانا تھا جیسے پیار کر ہی نہیں چکتا۔

”اصل بات وہی ہے کہ مجھے پیش کیا آیا، ایوشا نے کہنا جاری رکھا۔ ”اوف، سیرے عزیزو! کیا میں نے دیکھا، کیا میں نے کیا۔ کیسے کیسے لوگوں کو جانا! پہلے کاتیا کو ہی لے لیٹھے۔ وہ سراپا کمال ہے۔ میں اب تک اسے قطعی بالکل نہیں سمجھتا تھا۔ اس روز منگل کو جب میں نے، نتاشا تمہیں یاد ہے، اس کے بارے میں بتایا تھا اس جوش و خروش کے ساتھ، اس وقت بھی میں کاتیا کو قطعی نہیں سمجھتا تھا۔ تب بھی اس نے اپنا اصلی چہرہ مجھے نہیں دکھایا تھا۔ لیکن اب تو ہم ایک دوسرے کو پوری طرح سمجھ گئے ہیں اور تکلف اٹھ گیا ہے اس حد تک کہ آپس میں ایوشا اور کاتیا کہہ کر خطاب کرتے ہیں۔ مگر میں شروع سے ہی کہوں گا۔ اول تو یہ کہ نتاشا کاش تم وہ سب کچھ سن سکتیں جو کاتیا نے اس روز تمہارے بارے میں کہا۔ بدہ کا دن تھا۔ جب میں نے اسے یہاں کا تمام قصہ سنایا... ہاں یہ کہتا چلوں کہ بدہ کو میں تمہارے سامنے سچ سچ بالکل ہی بے وقوف بنا جب اس روز صبح کے وقت ملنے آیا تھا۔ تم تو بڑے تپاک سے مجھ سے ملیں، ہمارے لئے جو نئی صورت حال پیدا ہو گئی تھی اس کی وجہ سے تم میں تو نئی حرارت تھی اور اس پورے معاملے کے بارے میں بات چیت کرنا چاہتی تھیں، تم اداس بھی تھیں مگر ساتھ ساتھ سزے میں تھیں اور مجھ سے چھیڑ چھاڑ کرنے پر تلی ہوئی تھیں اور میں تھا کہ خود کو بہت لئے دئے اور روکے ہوئے۔ اوف، کیا حماقت ہوئی ہے۔ سخت بے وقوفی! یقین کرنا سیری بات کا۔ میں یہ جتنا چاہتا تھا اور اس بات پر اکڑا ہوا تھا کہ عن قریب شوہر بن جاؤں گا یعنی ایک ذمہ دار آدمی۔ اور اس کی اکڑ بھی جتانے

لا تو کس کے سامنے - تمہارے سامنے! اوف، تم مجھ پر اس
نت کتنا ہنسی ہوگی، اور واقعی سیری حرکت ایسی تھی کہ سیرا
ناق اڑایا جاتا!،،

پرنس خاموش بیٹھا تھا اور کسی فاتحانہ طنزیہ مسکراہٹ کے ساتھ
یوشا کو تکے جا رہا تھا۔ معلوم ہوتا تھا کہ اسے اس بات کی
وشی ہے کہ بیٹا اپنے آپ کو اس قدر کچھے ذہن کا بلکہ حماقت
کی بوٹ ظاہر کر رہا ہے۔ میں اس رات پرنس کو بہت غور سے
یکھتا رہا اور قطعی اس نتیجے پر پہنچ گیا کہ اگرچہ پدرانہ شفقت
کی کنتی ہی باتیں بنائی گئی ہوں لیکن اس شخص کو اپنے بیٹے
سے ذرا بھی محبت نہیں۔

”میں یہاں سے کاتیا کے ہاں پہنچا، الیوشا نے اپنا قصہ بھر
نڈیلا۔“ میں پہلے ہی بتا چکا ہوں کہ صرف اس دن جا کے ہم
ونوں نے ایک دوسرے کو ٹھیک طرح سمجھا۔ مگر یہ ہوا کیسے،
جیب بات ہے... بلکہ یاد تک نہیں... کچھ محبت بھرے لفظ،
کچھ جذبات، خیالات جو بے تکلفانہ ظاہر ہوئے اور بس، ہم دونوں
میشہ کے لئے ایک دوسرے کے دوست بن گئے۔ تمہیں کاتیا سے
ملنا ہوگا، سمجھیں، واقعی نتاشا، تمہیں اس سے ملنا چاہئے۔ کیسے اس
سے ہر بات کھول کر، سمجھا کر، ایک ایک بات صاف کر کے مجھے
بتایا کہ تم کیا ہو، میرے لئے کیسا خزانہ ہو! رفتہ رفتہ اس نے
مجھ پر اپنے خیالات ظاہر کئے اور زندگی کے متعلق تمام اپنے
نصورات مجھے بتائے۔ کیا سنجیدہ، کتنے جوشیلے دل و دماغ کی
لڑکی ہے! اس نے فرض کی بات کی، زندگی کے مقصد کی گفتگو کی،
یہ کہا کہ ہمیں کس طرح انسانیت کی خدمت کرنی چاہئے۔ اور
کوئی پانچ چھ گھنٹے کے تبادلہ خیالات کے بعد ہم دونوں ایک
دوسرے سے بالکل متفق ہو گئے۔ بات اس عہد و پیمان پر ختم
ہوئی کہ ہمارے درمیان ہمیشہ دوستی برقرار رہے گی اور ساری
زندگی مل کر کام کریں گے۔“

”کام - کس معنی میں؟“ پرنس نے تعجب سے پوچھا۔
”میں اس قدر بدل گیا ہوں والد بزرگوار کہ تم کو واقعی ان
باتوں سے حیرت ہوگی۔ میں تمہارے دل کی باتوں کو پہلے سے
ہی جانتا ہوں، الیوشا نے ایک دھمک کے ساتھ جواب دیا۔ ”آپ
سب دنیا دار لوگ ہیں۔ آپ کے پاس محض دقیانوسی اصول ہیں۔“

گمبھیر اور بے درد۔ آپ لوگ ہر نئی چیز کو، جو بھی نئی اور اچھوتی ہے، ہر اس چیز کو بے اعتباری سے، ناگواری سے اور نفرت سے دیکھتے ہیں۔ مگر میں اب وہ بالکل نہیں رہا ہوں جو تیرے مجھے چند روز پہلے تک سمجھتے رہے ہو۔ اب میں بالکل مختلف ہو چکا ہوں! اب میں دنیا میں ہر چیز کو اور ہر ایک کو آنکھ چار کر کے سامنے سے دیکھتا ہوں۔ اگر مجھے معلوم ہو جائے کہ میرا عقیدہ درست ہے تو میں اس عقیدے کے لئے آخری حد تک چلا جاؤں گا۔ اور اگر میں اپنے راستے سے ڈگمگاتا نہیں ہوں تو ایمان دار ہوں۔ میرے لئے بس، اسی قدر کافی ہے۔ اب آپ اس کے بعد جو چاہیں کہہ جائیں۔ مجھے اپنے اوپر پکا اعتقاد ہے۔“

”افوہ، پرنس نے اس پر چھینٹا سارتے ہوئے کہا۔

نتاشا نے ہم کو بے چینی سے دیکھا۔ اسے الیوشا کی طرف سے فکر تھی۔ اکثر ایسا ہوا کہ الیوشا بولنے پر آتا تو ایسی باتیں بھی اس کے منہ سے نکل جاتیں جو اس کے حق میں اچھی نہ ہوتی تھیں۔ اور وہ اس بات کو جانتی تھی۔ اسے اچھا نہیں لگتا تھا کہ الیوشا ہمارے مذاق کا نشانہ بنے اور وہ بھی خاص طور پر اس وقت جب کہ باپ بیٹھا ہے۔

”یہ کیا کہہ رہے ہو، الیوشا؟ بھلا کیا فلسفے کی باتیں چھانٹ رہے ہو،“ نتاشا نے ٹوکا۔ ”کسی نے تمہیں سکھا پڑھا دیا ہے، میں جانوں... بہتر ہو کہ تم ہمیں یہ بتا دیتے کہ کرتے کیا رہے اتنے دن؟“

”یہی تو بتا رہا ہوں!، الیوشا چلایا۔ ”سنو، کاتیا کے دو رشتہ دار ہیں دور کے۔ دونوں دور کے رشتے سے بھائی لگتے ہیں۔ لیونیکا اور بورینکا۔ ان میں سے ایک طالب علم ہے، دوسرا محض ایک نوجوان ہے۔ ان سے کاتیا کے دوستانہ تعلقات ہیں۔ اور دونوں واقعی غیر معمولی آدمی ہیں۔ اصولی طور پر شاید ہی کبھی وہ کاونٹیس صاحبہ کے ہاں جاتے ہوں گے ورنہ نہیں۔ جب کاتیا کی اور سیری بات ہوئی انسان کے فرائض کے بارے میں، مقصد حیات کے بارے میں وغیرہ۔ تو اس نے مجھ سے ان رشتہ داروں کا ذکر کیا اور ان کے نام فوراً پرزہ لکھ کر دیا۔ میں ایک دم ان لوگوں سے ملنے دوڑا۔ اور اسی شام کو ان سے سیری بہت گاڑھی دوستی ہو گئی۔ ان کے ہاں کوئی درجن بھر آدمی تھے۔ طالب علم،

سر، آرٹسٹ۔ ایک ان میں سے ادیب بھی تھا۔ سب آپ سے واقف بن، ایوان پترووچ۔ یعنی آپ کی تصانیف پڑھ چکے ہیں اور مستقبل میں آپ سے بہت امیدیں رکھتے ہیں۔ خود انہوں نے مجھ سے یہ بات کہی۔ میں نے بتایا کہ آپ سے سیری ملاقات ہے اور میں آپ سے ملانے کا وعدہ بھی کر لیا۔ ان سب لوگوں نے مجھ سے بے تکلفانہ تپاک برتاؤ، بھائی کی طرح۔ میں نے ان سے صاف کہہ دیا کہ جناب عنقریب میں ایک شادی شدہ آدمی ہو جاؤں گا۔ نانچہ انہوں نے میرے ساتھ شادی شدہ آدمی کا سا برتاؤ کیا۔ وہ سب کے سب پانچویں منزل پر رہتے ہیں، بالکل آخری منزل پر۔ کٹر ان کی ملاقاتیں ہوتی رہتی ہیں، عام طور پر بدھ کے دن، بوینکا اور بورینکا کے مکان پر۔ وہ سب کے سب تازہ دم نوجوان ہیں جن میں انسانیت کی خدمت کی بڑی زبردست اسنگ پائی جاتی ہے۔ ہم لوگ آپس میں حال کے متعلق، مستقبل کے متعلق، اٹنس اور ادب کے متعلق بات کرتے رہے۔ ایسے مزے کی باتیں سوئیں، ایسی بے تکلفی اور سادگی سے کہ بس... ایک ہائی اسکول کا طالب علم بھی وہاں آتا ہے۔ دیکھنے کے قابل ہے کہ یہ لوگ ایک دوسرے سے کس طرح پیش آتے ہیں۔ کتنے نیک سیرت شریف وگ ہیں یہ! اس سے پہلے کبھی اس قسم کے لوگوں سے ملنے کا تفاق نہیں ہوا تھا۔ میں اس تمام عرصے کہاں رہا؟ کیا میں نے بیکھا؟ کس ماحول میں پلا بڑھا؟ ناشاء، اکیلی تم ہو جس نے مجھ سے کبھی اس قسم کی بات کی تھی۔ ہائے ناشاء، تم کو تو ان لوگوں سے ملنا ہی چاہئے۔ کاتیا انہیں پہلے سے جانتی ہے۔ وہ وگ بھی اس کا ذکر بڑی عقیدت اور احترام سے کرتے ہیں۔ اور کاتیا نے لیوینکا اور بورینکا ان دونوں سے پہلے ہی کہہ رکھا ہے کہ جیسے ہی وہ بالغ ہوگی اور رقم ہاتھ میں آجائے گی تو اپنی دولت میں سے دس لاکھ روپل فوراً اس مشترک مقصد کے لئے نذر کر دے گی۔“

”اور میں سمجھتا ہوں کہ لیوینکا اور بورینکا اور ان کی ساری ولی اس دس لاکھ کی رقم کو اپنی نگرانی میں لے لے گی؟“ پرنس نے پوچھا۔

”یہ صحیح نہیں ہے۔ بالکل بے جا بات ہے۔ اس طرح سے بات کرنا بالکل بے جا ہے ابا جان!، الیوشا گرم ہو کر چیخ پڑا۔“ میں

قیاس کر سکتا ہوں کہ آپ اپنی جگہ کیا سوچ رہے ہیں! ۵
اس دس لاکھ کی رقم کے بارے میں یقیناً کافی بات چیت کر چکا
ہیں اور پھر طے کیا گیا ہے کہ کیونکر اسے مناسب طور پر
خرچ کیا جائے۔ آخر میں فیصلہ ہوا ہے کہ سب سے پہلے سماج
بیداری کے کام پر یہ روپیہ لگایا جائے۔۔۔“

”میں بھی واقعی اب تک کاتیرینا فیودوروونا سے ٹھیک طرح واقف
نہیں تھا، پرنس نے گویا اپنے آپ سے کہا لیکن اب بھی اس سے
لہجے میں تمسخر بھری مسکراہٹ موجود تھی۔ ”میں ان کی ذرا
سے اور بہت سی باتیں وابستہ کرنے کو تیار تھا۔ یہ صحیح ہے
مگر ایسی بات۔۔۔“

”کیوں، ایسی کیا بات؟“ الیوشا بیچ میں بول پڑا۔ ”آپ یہ
کیوں سمجھتے ہیں کہ یہ کوئی بے جوڑ بات ہے؟ کیونکہ یہ آر
کے مقررہ دستور سے الگ پڑتی ہے؟ کیونکہ آج تک کسی نے وہ
لاکھ کی رقم اس طرح چندے میں نہیں دی ہے۔ اور وہ دس
دے گی، یہی نا؟ تو پھر کیا ہوا اگر وہ دوسروں کی مصیبت سے اپنے
راحت نہیں سمیٹنا چاہتی، کیونکہ لاکھوں کی اس رقم پر زندگی بسر
کرنے کے معنی ہیں دوسروں کی مصیبت سے اپنی راحت سمیٹنا (یہ
بات مجھے حال میں ہی معلوم ہوئی ہے)۔ وہ چاہتی ہے کہ اپنے
ملک کے اور دوسروں کے کام آئے اور اپنی دولت کا ایک حصہ عا
فائدے کے کام میں لگا دے۔ ہم نے اسکول کی کتابوں میں
خیرات کے پیسوں کا ذکر پڑھا تھا لیکن یہ کیا کہ جب لاکھوں
کی رقم خیرات میں دینے کا سوال آ گیا تو بات ہی کچھ اور ہو گئی!
تو پھر جس دانش مندی پر مجھے اس قدر اعتقاد تھا، اس میں
کیا دھرا ہے؟ کچھ نہیں۔ تم اس طرح سیری صورت کیوں تک رہ
ہو ابا جان؟ جیسے تم کسی مسخرے کو، بے عقل آدمی کو دیکھ
رہے ہو! اور اس سے فرق بھی کیا پڑتا ہے اگر میں کوئی مسخر
بے عقل ہوں۔ نتاشا، تمہارے سننے کے قابل تھا کاتیرینا نے اس بارے
میں جو کچھ کہا۔ اس نے کہا کہ ’عقل ہی سب سے اہم شے
نہیں ہے۔ بلکہ سب سے اہم ہے وہ جو عقل کی رخنمائی کرتا
ہے۔ یعنی کردار، دل، عالی ظرفی کی صلاحیتیں، ارتقا۔، اس سلسلے
میں بیزمیگین کا قول فیصلہ بہت اہمیت رکھتا ہے۔ بیزمیگین یہ
لیونیکا اور بورینکا کا ملنے والا ہے اور ہمارے درمیان وہ نہایت

صاحب عقل اور عالی دماغ انسان ہے۔ کل ہی کی بات ہے کہ دوران گفتگو میں وہ بولا 'بے وقوف جو خود اعتراف کر لے کہ وہ بے وقوف ہے، بے وقوف نہیں رہ جاتا!، واہ کیا حقیقت بیان کر دی ہے بیزمیگین نے! ہر منٹ اس کے منہ سے اس طرح کی باتیں نکلتی ہیں۔ وہ صداقتیں بکھیرتا ہے۔،،

”یہ تو واقعی عالی دماغ ہونے کی نشانی ہے،، پرنس نے جملہ کسا۔

”تم پھر مجھ پر ہنس رہے ہو۔ لیکن تمہاری زبان سے تو میں نے کبھی ایسی بات نہیں سنی۔ اور آپ ہی کیا، آپ کے دوستوں میں سے بھی کسی کی زبان سے کبھی ایسی بات سننے میں نہیں آئی۔ بلکہ اس کے برخلاف ایسا لگتا ہے کہ آپ کے حلقے کے لوگ ان باتوں کو چھپاتے ہیں۔ جیسے یہ تمام باتیں زمین کے برابر کر دی گئی ہوں تاکہ تمام صورتیں، تمام ناکیں ایک ہی قسم کے ڈھروں پر چلتی رہیں، کچھ خاص قسم کے اصولوں کی پیروی کریں۔ جیسے یہ ممکن ہے! جیسے یہ ان باتوں کے مقابلے میں ہزار بار ناممکن نہ ہو جن پر ہم گفتگو کرتے ہیں، جن کو ہم سوچتے ہیں۔ اس کے باوجود الٹا ہم کو ہی یوٹوپین (خیالی دنیا بسانے والے) کہا جاتا ہے۔ کاش تم سنتے کہ کل ان سے میری کیا باتیں ہوئی ہیں...،،

”ہاں، تو خیر، تم سناؤ ایوشا، کس چیز کے بارے میں باتیں ہوئیں، کیا سوچا گیا؟ میں ابھی تک اچھی طرح نہیں سمجھ رہی ہوں،، نتاشا بولی۔

”عام طور پر ان تمام چیزوں کے بارے میں جو ترقی کی جانب، انسانیت کی طرف اور محبت کی سمت لے جاتی ہیں۔ آجکل کے مسائل کے تعلق سے۔ ہم آزاد پریس کے بارے میں، آنے والی اصلاحات کے بارے میں، انسان دوستی کے بارے میں، موجودہ دور کی نمایاں شخصیتوں کے بارے میں گفتگو کرتے ہیں۔ ہم ان کی چھان بین کرتے ہیں، ان کا مطالعہ کرتے ہیں۔ لیکن اہم بات یہ ہے کہ ہم نے ایک دوسرے سے عہد کیا ہے کہ آپس میں بالکل کھل کر بات کریں گے اور اپنے متعلق ایک دوسرے سے کچھ بھی چھپا کر نہیں رکھیں گے، اس میں ذرا بھی ہچکچائیں گے نہیں۔ صرف صاف دلی، دوٹوک اظہار خیال ہی سے ہمارا مقصد حاصل کیا جا سکتا ہے۔ اسی پر بیزمیگین سب سے زیادہ کوشش کرتا ہے۔

میں نے اس کے متعلق کاتیا کو بتایا، وہ بھی بیزمیگین سے پورا اتفاق کرتی ہے۔ چنانچہ ہم سب نے بیزمیگین کی رہنمائی میں عہد کیا ہے کہ تمام عمر ایمانداری اور کھلے پن سے کام لیں گے اور کوئی چیز ہمیں اس راہ سے ہٹا نہ سکے گی، چاہے ہمارے بارے میں لوگ کچھ ہی کہیں، کوئی بھی فیصلہ دیں، لیکن ہمارے سر میں جو سودا ہے، جو ہم نے ٹھانی ہے، جو غلطیاں ہم سے ہوں گی، ان سے بالکل شرمائیں گے نہیں، ہچکچائیں گے نہیں اور برابر آگے بڑھتے جائیں گے۔ اگر آپ چاہتے ہیں کہ دوسرے آپ کی عزت کریں تو شرط اول ہے کہ آپ خود اپنی عزت کیجئے۔ صرف اسی خودداری سے آپ دوسروں کو اپنی عزت کرنے پر مجبور کر سکتے ہیں۔ بیزمیگین یہی بات کہتا ہے اور کاتیا اس سے مکمل اتفاق کرتی ہے۔ اب ہم لوگ اپنے عقائد کے بارے میں عام طور سے اتفاق کرتے ہیں اور ہم نے طے کیا ہے کہ خود اپنے اوپر کڑی نگاہ رکھیں گے اور اس کے ساتھ ہی ایک دوسرے کا جائزہ بھی لیتے رہیں گے۔۔۔“

”کیا بکواس کی جھڑی لگا دی ہے!“ ہرنس بے چینی سے چیخ پڑا۔
 ”اور یہ شخص بیزمیگین کون ہے؟ نہیں، اس معاملے کو یوں ہی نہیں چھوڑا جا سکتا۔۔۔“

”کس کو یوں ہی نہیں چھوڑا جا سکتا؟“، الیوشا نے ان کا جملہ پکڑ لیا۔ ”سنئے، ابا جان، یہ سب باتیں میں تمہارے سامنے اب کیوں کہہ رہا ہوں؟ صرف اس لئے اور اس امید میں کہ تم کو بھی اپنے حلقے میں لے آؤں۔ بلکہ میں نے تو تمہاری طرف سے بھی وعدہ کر لیا ہے۔ تم ہنستے ہو، اچھا ہے۔ میں جانتا تھا کہ تم ہنسی اڑاؤ گے۔ لیکن میری پوری بات تو سن لو۔ تم دل کے اچھے اور عالی ظرف ہو۔ سمجھ لو گے۔ تم ابھی جانتے نہیں، ان لوگوں سے ملے نہیں، ان کی باتیں نہیں سنیں تم نے۔ مانے لیتا ہوں کہ تم نے یہ سب کچھ سنا ہوگا اور ان تمام معاملات کا مطالعہ بھی کیا ہوگا، کیونکہ تم بڑے عالم فاضل آدمی ہو۔ لیکن اس کے باوجود یہ بھی درست ہے کہ تم ان لوگوں سے نہیں ملے۔ کبھی ان کے یہاں نہیں گئے ہو۔ تب بھلا ان کے بارے میں صحیح فیصلہ کیسے کر سکتے ہو؟ تم نے صرف فرض کر لیا ہے کہ ان سے واقف ہو۔ ان سے ملو، ان کی بات سنو اور پھر، میں پیشگوئی کئے

دیتا ہوں کہ تم ہمارے ساتھ ہو جاؤ گے۔ اور سب سے بڑھ کر یہ کہ جہاں تک میرا بس چلے گا میں اس کی کوشش کروں گا کہ تم کو اس حلقے میں برباد ہونے سے بچاؤں جس سے تم نے خود کو اس درجہ وابستہ کر رکھا ہے اور جو عقیدے تم نے اپنا رکھے ہیں ان سے تم کو نجات دلاؤں۔“

پرنس خاموشی سے اس جھپٹے کو سنتا رہا۔ ہونٹوں پر زہریلی سسکراہٹ تھی اور چہرے پر نفرت کے آثار۔ نتاشا اسے یوں دیکھ رہی تھی کہ صاف بے پردہ گھن ظاہر ہوتی تھی۔ پرنس نے نتاشا کی اس کیفیت کو دیکھا ضرور، مگر انتجان بن گیا۔ جوں ہی ایوشا نے بات پوری کی باپ پر ہنسی کا دورہ پڑ گیا۔ وہ کرسی پر ایسے گرا جیسے ضبط نہ کر پا رہا ہو۔ بھر بھی ہنسی قطعی طور پر بناوٹی تھی، اصلی نہیں۔ صاف معلوم ہوتا تھا کہ وہ صرف اس لئے ہنس رہا ہے کہ حتنا ہو سکے اپنے بیٹے کو سخت سے سخت کچوکہ دے اور اس کو ذلیل کرے۔ واقعی ایوشا پر سردنی چھا گئی۔ اس کے چہرے پر انتہائی غم و غصے کی کیفیت طاری ہو گئی۔ لیکن وہ صبر و سکون سے کام لیتا رہا جب تک کہ باپ کا ہنسی ٹھٹھا ختم نہیں ہو گیا۔

”ابا جان، تم کس وجہ سے ہنس رہے ہو مجھ پر؟“ اس نے رنج سے پوچھا۔ ”میں نے تو سیدھے صاف طریقے سے تمہاری طرف قدم بڑھایا۔ اگر میں تمہاری رائے میں حماقت کی بات کر رہا تھا تو غلطی کو درست کر دو لیکن مجھ پر ہنسو مت۔ اور اس میں ہنسنے کی بھلا کیا بات؟ وہ بات جو میرے لئے اب مقدس اور قابل قدر بن چکی ہے؟ اچھا، فرض کرلو۔ میں غلطی پر ہوں، جو کچھ میں نے کہا وہ سب فضول احمقانہ بات ہے، مان لو کہ میں نہایت کند ذہن اور عقل سے عاری ہوں جیسا کہ تم کئی بار خود کہہ چکے ہو، لیکن غلطی بھی کروں تب بھی ایمان داری اور صدق دل سے کر رہا ہوں۔ میں نے اپنی عزت و شرافت کو تو نہیں ڈبویا۔ مجھے اعلیٰ خیالات کی قدر ہے۔ وہ چاہے غلط ہی ہوں لیکن ان کی بنیاد پاک پاکیزہ ہے۔ میں تم سے کہہ چکا ہوں کہ تم نے یا تمہارے لوگوں نے کبھی مجھ سے اس قسم کی کوئی بات نہیں کی، جو مجھے راہ راست پر لگا سکتی یا اپنی طرف کھینچ سکتی۔ تم انہیں رد کر دو، ان کی کہی ہوئی باتوں کے مقابلے میں بہتر

بات بتاؤ اور میں تمہارے پیچھے پیچھے چلوں گا۔ لیکن مجھ پر ہنسو نہیں کیونکہ اس سے مجھے قلق ہوتا ہے۔“

الیوشا نے یہ الفاظ نہایت شرافت اور ذرا اکھڑپن کی آن کے ساتھ کہے۔ ناتشا اسے ہمدردی سے دیکھتی رہی۔ پرنس نے بیٹے کی باتیں حیرت سے سنیں اور فوراً اپنا انداز تبدیل کر دیا۔

”میں ہرگز نہیں چاہتا تھا کہ تمہیں رنج پہنچاؤں، میرے عزیز،“ پرنس نے جواب دیا ”بلکہ اس کے برعکس مجھے تم سے ہمدردی ہے۔ اب تم زندگی میں ایسا قدم اٹھانے کی تیاری میں ہو کہ تمہیں اس طرح کا من موحی لڑکا نہ ہونا چاہئے۔ میرے دماغ میں یہی ایک بات ہے۔ میں بے اختیار ہنس پڑا تھا اور میرا مقصد یہ نہیں تھا کہ تمہاری تذلیل کروں۔“

”تو پھر مجھے ایسا کیوں لگا؟“، الیوشا نے تلخی سے کہنا جاری رکھا۔ ”مجھے بہت دنوں سے ایسا کیوں محسوس ہوتا ہے کہ تم مجھے معاندانہ، برحمانہ تمسخر کی نظروں سے دیکھتے ہو اور وہ نظر نہیں ہے جس سے کوئی باپ اپنے بیٹے کو دیکھتا ہے۔ یہ آخر میں کیوں محسوس کرتا ہوں کہ اگر میں تمہاری جگہ ہوتا تو میں اس طرح تمسخر کے ساتھ اپنے بیٹے پر نہ ہنستا جیسے اب تم مجھ پر ہنس رہے تھے۔ سنو، ہم ابھی کیلے طریقے سے صفائی کئے لیتے ہیں ہمیشہ کے لئے تاکہ آئندہ کسی قسم کی غلط فہمیاں ہمارے درمیان نہ رہ جائیں۔ اور... میں تم سے تمام سچ سچ کہہ دینا چاہتا ہوں۔ جب میں نے یہاں قدم رکھا تو مجھے ایسا لگا کہ یہاں پر بھی کوئی نہ کوئی گڑبڑ ہے۔ آپ لوگ مجھ سے اس طرح پیش نہیں آئے جیسے اسید تھی مجھ کو۔ ہے یہ بات یا نہیں؟ اگر ایسا ہے تو کیا یہ بہتر نہ ہوگا کہ ہم میں سے ہر ایک جو کچھ محسوس کر رہا ہے اسے صاف طور سے بیان کر دے۔ صاف گوئی سے کتنا شر دور ہو سکتا ہے!“

”بولو، بولو الیوشا،“ پرنس نے کہا۔ ”ہمارے سامنے جو تجویز تم رکھ رہے ہو، وہ دانشمندی کی ہے۔ شاید ہمیں اسی سے شروع کرنا چاہئے تھا، اس نے ناتشا پر ایک نگاہ ڈالتے ہوئے کہا۔

”تو پھر میری بھریور صاف گوئی کا برا نہ مانتا، الیوشا نے کہنا شروع کیا۔ ”تم خود یہی چاہتے ہو اور تم ہی اس کی فرمائش کر رہے ہو۔ اچھا تو سنو۔ تم ناتشا سے میری شادی

ہو جانے پر راضی ہو۔ تم نے ہمیں یہ خوشی عطا کی اور اس کی خاطر خود اپنے جذبات کو دبا دیا۔ تم نے عالی حوصلگی دکھائی اور ہم سب اس شریفانہ رویے کی دل سے قدر کرتے ہیں۔ نو پھر اب کچھ مزا لے کر لگاتار کیوں اشاروں کنایوں میں کہتے رہتے ہو کہ میں ابھی تک ایسا لڑکا ہوں جس کا مذاق اڑایا جائے اور اس قابل نہیں کہ شوہر بن سکوں۔ اور اس سے بڑھ کر یہ کہ ایسا لگتا ہے جیسے تم نتاشا کی نظر میں سیری توہین کر رہے ہو اور مجھے بے وقوف دکھا رہے ہو بلکہ ذلیل کر رہے ہو۔ تم کو ہمیشہ اس میں مزا آتا ہے کہ تمہارے ہاتھوں احمق نظر آؤں۔ یہ بات میں نے اسی وقت نہیں دیکھی بلکہ بہت دنوں سے دیکھ رہا ہوں۔ گویا تم کسی وجہ سے جتنا چاہتے ہو کہ لو، دیکھو، تم دونوں کی شادی بالکل بے جوڑ اور احمقانہ ہے اور ہم دونوں ایک دوسرے سے میل نہیں کھاتے۔ واقعی ایسا معلوم ہوتا ہے جیسے تم جو عمیں بنا رہے ہو، خود تم کو اس کا یقین نہیں ہے اور گویا تم خود ہی اس معاملے کو مذاق سمجھ رہے ہو، کوئی خواہ مخواہ کا خیالی پلاؤ اور مضحکہ خیز ہوائی قلعہ خیال کرتے ہو۔ جو کچھ آج تم نے کہا، میں صرف اسی سے یہ نتیجہ نہیں نکال رہا ہوں۔ بلکہ اسی روز سنگل کی رات کو، جب میں یہاں سے لوٹ کر تمہارے پاس گیا ہوں تو میں نے تمہاری زبان سے عجب قسم کے کچھ جملے سنے، جنہیں سن کر حیرت بھی ہوئی اور تکلیف بھی۔ بدھ کے دن بھوی جب تم باہر جا رہے تھے تو تم نے ہماری موجودہ پوزیشن کے بارے میں کچھ اشارے کنایے کئے، نتاشا کے متعلق بھی کچھ کہا جو توہین آمیز تو نہیں تھا بلکہ بالکل اس کے برعکس۔ مگر ویسا بھی نہیں تھا جیسا میں تمہاری زبان سے سننا چاہتا ہوں۔ بس یوں ہی سطحی بات، جس میں محبت یا جذبے کا یا نتاشا کے لئے دل میں عزت کا کوئی شائبہ نہ تھا... اسے بیان کرنا مشکل ہے مگر اندازہ یہی بتاتا تھا۔ دل ستتا ہے۔ اچھا کہہ دو کہ میں غلطی پر ہوں۔ میرا وسوسہ دور کر دو۔ میرے دل سے یہ کانٹا نکال دو۔ اور... اور نتاشا کے دل سے بھی۔ کیونکہ تم نے اس کو بھی رنج پہنچایا ہے۔ یہ میں نے پہلی نظر میں تازہ لیا تھا جیسے ہی اندر قدم رکھا ہے...،

الیوشا نے یہ باتیں جذبے اور عزم سے کہیں۔ نتاشا اس کی

گفتگو سنجیدگی کے ساتھ سنتی رہی اور اس کا چہرہ اندرونی اضطراب سے دستکنا رہا۔ تقریر کے دوران ایک آدھ بار اس کے منہ سے دبی آواز نکل گئی۔ ”بالکل بجا ہے، صحیح ہے!“

پرنس سنائے میں آگیا۔

”میرے عزیز،“ اس نے جواب دیا ”مجھے وہ سب تو یاد نہیں رہ سکتا جو میں نے تم سے کہا لیکن یہ عجیب لگ رہا ہے کہ تم نے سیری باتوں کا یہ مطلب نکالا۔ خیر، جس طرح بھی مجھ سے ہو سکے، میں تمہاری تشفی کر سکتا ہوں۔ اگر میں اس وقت تم پر ہنسا ہوں تو اس کی وجہ ظاہر ہے، مجھ میں آسکتی ہے۔ میں کہوں گا کہ اس ہنسی سے میں چاہتا تھا کہ اپنے اندر کی ناگواری تم پر ظاہر نہ ہونے دوں۔ جب خیال کرتا ہوں کہ تم شوہر ہونے والے ہو تو یہ بات اس قدر اسکان سے باہر، اتنی واہیات اور احمقانہ اور اس قدر، معاف کرنا ان الفاظ کو، مضحکہ خیز معلوم ہوتی ہے۔ تم اس ہنسی پر مجھے قصوروار ٹھہراتے ہو اور میں کہتا ہوں کہ یہ سب تمہاری بدولت ہے۔ خطا سیری بھی ہے۔ غالباً ادھر کچھ عرصے سے تم پر سیری نظر کچھ کم رہی اور اسی لئے اب جا کر کہیں آج شام مجھے پتہ چلا کہ تم میں کیا کچھ کر گزرنے کی اہلیت ہے۔ اور اب تو مجھے اس تصور سے ہی ڈر لگتا ہے کہ تمہارے ساتھ نتالیا نکولائیونا کا مستقبل کیسا گزرے گا۔ میں نے ذرا جلدی کی۔ مجھے صاف نظر آتا ہے کہ تمہارا دونوں کا کوئی جوڑ نہیں۔ محبت تو ہمیشہ گزراں ہوتی ہے مگر بے جوڑ پن ہمیشہ کے لئے باقی رہ جاتا ہے۔ میں اکیلے تمہاری قسمت کا ہی رونا نہیں رو رہا ہوں بلکہ اگر تمہارے ارادے اس درجہ شریفانہ ہیں تو تم اپنے ساتھ نتالیا نکولائیونا کو بھی لے ڈوبو گے، قطعی لے ڈوبو گے! اب تم کوئی گھنٹہ بھر سے انسانیت کی محبت، اپنے عقائد کی بلندی، ان شریف آدمیوں کا تذکرہ، جن سے تمہاری نئی نئی دوستی ہوئی ہے، لئے بیٹھے ہو، لیکن ایوان پتروچ سے پوچھ لو کہ اس بے ہودہ زینے پر چوتھی منزل تک چڑھتے ہوئے میرے منہ سے کیا الفاظ نکلے ہیں جب میں اوپر دروازے تک پہنچا ہوں اور خدا کا شکر ادا کیا کہ جسم و جان تو سلامت بچ گئے؟ تم جانتے ہو، مجھے خود بخود کیا خیال آیا اس وقت؟ مجھے اس پر حیرت ہو گئی کہ نتالیا نکولائیونا سے اتنی تو محبت کرتے ہو تم

اور اس کے باوجود انہیں اس قسم کے مکان میں رکھ چھوڑا ہے۔ یہ کیونکر ہوا کہ تمہیں اس کا خیال نہ آیا کہ اگر تمہارے پاس کوئی سبیل نہ ہو اور تم اس حالت میں نہ ہو کہ اپنا فرض ادا کر سکو تو تم کو اس کا کوئی حق نہیں پہنچتا کہ شوہر بن سکو اور ذمہ داریاں اپنے سر لے سکو۔ صرف محبت کرنا کافی نہیں ہے۔ بلکہ محبت کو عمل میں ظاہر ہونا چاہئے۔ لیکن تمہارا عقیدہ یہ معلوم ہوتا ہے۔ 'میرے ساتھ رہو چاہے ساتھ رہنے میں بھگتنا ہی کیوں نہ پڑے، یہ کوئی انسانیت نہیں ہے، تم جانو، کوئی شریفانہ عمل نہیں ہے۔ ساری دنیا نے انسانیت سے محبت کی باتیں بنانا، سنسار بھر کے مسائل پر جوش و خروش دکھانا اور اسی کے ساتھ خیال تک کئے بغیر محبت کے خلاف جرم کرنا۔ کسی طرح سمجھ میں نہیں آتا! آپ، نتالیا نکولائیونا، میری بات نہ کاٹتے گا، مجھے اپنی بات پوری کر لینے دیجئے۔ میں اپنے دل کی بھڑاس نکال لوں جو محسوس کرتا ہوں، کہہ ہی ڈالوں۔ ایوشا، تم ابھی ہم سے کہہ رہے تھے کہ پچھلے چند دنوں میں تمہاری رغبت ہر اس چیز کی طرف ہو گئی ہے جو شریفانہ ہے، عمدہ ہے اور منصفانہ ہے، اور مجھے سلامت کر رہے تھے کہ ہماری سوسائٹی میں اس قسم کی کوئی کشش موجود نہیں ہے۔ وہاں لے دے کے صرف دو اور دو چار کی عقلیت ہے اور بس۔ اچھا تو اب دیکھو۔ اونچی اعلیٰ درجے کی اور نفیس چیزوں سے تو رغبت ہو آدسی کو اور اس کے بعد سنگل کو جو کچھ ہوا تھا اسے اب چار دن ہو گئے۔ چار دن سے اس ہستی کو نظر انداز کر دیا جائے جو غالباً دنیا میں تمہیں سب سے زیادہ عزیز ہونی چاہئے۔ تم خود اس حد تک اپنی زبانی کہہ چکے ہو کہ تم نے کاتیرینا فیودوروونا سے بحث کی کہ نتالیا نکولائیونا اس قدر تمہیں چاہتی ہیں اور اتنی عالی ظرف ہیں کہ تمہارے غلط رویے کو معاف کر دیں گی۔ مگر تمہیں کیا حق ہے کہ ان کی طرف سے معافی کی امید رکھو اور اس پر شرط لگاتے پھرو۔ اور کیا یہ ممکن ہے کہ تمہیں ایک بار بھی یہ خیال نہ آیا ہو کہ کتنے تلخ خیالات، کتنے شکوک و شبہات اور بدگمانیاں ان دنوں تم نے نتالیا نکولائیونا کے دل میں پیدا کی ہوں گی؟ کیا، تم یہ سمجھتے ہو کہ چونکہ کچھ نئے خیالات نے تمہارے تخیل کو اپنی طرف کھینچ لیا ہے

اس لئے اولین فرض کی طرف سے غفلت برتنے کا حق مل گیا تمہیں؟ آپ مجھے معاف کیجئے گا نتالیا نکولائیونا کہ میں اپنے وعدے سے پھر رہا ہوں۔ لیکن موجودہ صورت حال کسی بھی وعدے سے کہیں زیادہ اعم ہے۔ یہ آپ خود اپنی جگہ محسوس کریں گی... ایوشا، کیا تم جانتے ہو کہ میں نے نتالیا نکولائیونا کو اس کرب کی حالت میں دیکھا اور دیکھتے ہی اندازہ ہو گیا کہ تم نے ان چار دنوں میں ان کی زندگی کو جہنم بنا دیا جو ان کے لئے بہترین خوشیوں کے دن ہونے چاہئیں۔ ایک طرف تو تمہارا یہ برتاؤ، یہ عمل ہے، اور دوسری طرف۔ الفاظ، الفاظ اور الفاظ... بتاؤ کیا میں حق بجانب نہیں ہوں؟ اور اس کے بعد، جب کہ خود تم ہر طرف سے قصوروار ٹھہرتے ہو، مجھے الزام دیتے ہو؟،

پرنس کہہ چکا۔ وہ اپنے زور بیان سے خود ہی محفوظ ہوا اور اپنا فاتحانہ انداز ہم سے چھپا نہیں سکا۔ جب ایوشا نے نتاشا کی پیتا سنی تو اس نے درد بھری نظر سے نتاشا کو دیکھا، لیکن نتاشا پہلے ہی فیصلے پر پہنچ چکی تھی۔

”بس، ایوشا، رنج نہ کرو، نتاشا نے کہا۔ ”دوسرے لوگ تم سے زیادہ قصوروار ہیں۔ بیٹھ جاؤ اور سو سو میں جو کچھ تمہارے والد بزرگوار سے کہنے والی ہوں۔ وقت آ گیا ہے کہ قصہ ختم کیا جائے!“

”ہاں ہاں، نتالیا نکولائیونا، جو کچھ جی میں ہے کہہ ڈالئے!“، پرنس نے چمک کر کہا۔ ”میں آپ سے اصرار کرتا ہوں۔ میں کوئی دو گھنٹے سے یہ پہیلیاں سن رہا ہوں، اور اب میری برداشت سے باہر ہو رہا ہے۔ میں صاف کہے دیتا ہوں کہ مجھے یہاں اس قسم کے خیرمقدم کی امید نہ تھی۔“

”شاید ایسا ہو۔ کیونکہ آپ نے سوچا تھا کہ ہمیں لفظوں کے طلسم میں گرفتار کر لیں گے اور آپ کی درپردہ نیت کی طرف ہمارا دھیان ہی نہیں جائے گا۔ آپ سے کہنا سننا کیا، آپ خود سب کچھ جانتے ہیں اور سمجھتے ہیں۔ ایوشا صحیح کہتا ہے۔ آپ کی اولین خواہش یہ ہے کہ ہم دونوں میں کھنڈت ڈال دی جائے۔ آپ پہلے سے، بہت اچھی طرح سے اپنے دل میں جانتے تھے کہ منگل کی شام کے بعد یہاں کیا ہونے والا ہے اور آپ ہی نے گویا انگلیوں پر گن گن کر اس کا حساب لگا لیا تھا۔ میں آپ سے پہلے ہی

کہہ چکی ہوں کہ آپ سنجیدگی سے نہ تو مجھے دیکھتے ہیں اور نہ ہنی اس تجویز کو جو خود آپ کی طرف سے آئی۔ آپ ہم سے مذاق کر رہے ہیں، کھیل رہے ہیں اور اپنا کام نکالنے پر تلے ہوئے ہیں۔ کھیل آپ کا پکا ہے۔ ایوشا بالکل حق بجانب تھا جب اس نے آپ کو برا بھلا کہا کہ آپ اس پورے معاملے کو شیخ جلی کی کہانی بنائے دے رہے ہیں۔ آپ کو تو بجائے اس کے کہ ایوشا کو سلامت کرتے، اور خوش ہونا چاہئے تھا کہ اس نے نجانے میں وہی سب کیا جو آپ اس سے توقع کرتے تھے۔“

میں حیرت سے پتھرا گیا۔ مجھے پہلے سے اندیشہ تھا کہ آج کی شام کوئی نہ کوئی ہنگامہ برپا ہو کر رہے گا۔ لیکن نتاشا نے جو کھل کر بے باکی سے اپنے جی کی کہہ ڈالی اور وہ بھی بے پردہ توہین آسبز لب و لہجے میں، اس نے مجھے حد درجہ حیران کر دیا۔ نو اسے ضرور کچھ نہ کچھ معلوم ہوگا، میں نے جی میں سوچا اور نبھی اس نے اٹل فیصلہ کر لیا ہے کہ آریا پار کر کے چھوڑے گی۔ ممکن ہے کہ نتاشا کو پرنس کی آمد کا بہت بے چینی سے انتظار رہا ہو تاکہ جو کہنا ہے سب کچھ اس کے منہ پر کہہ ڈالے۔ پرنس کا چہرہ ذرا پیلا پڑ گیا۔ ایوشا کے چہرے سے ایک بے معنی خوف اور تکلیف دہ اندیشہ ٹپک رہا تھا۔

”ذرا آپ سوچئے تو، کس بات کا الزام ابھی ابھی آپ نے مجھے دیا ہے!، پرنس ایک دم بول پڑا۔ ”اچھا ہوتا کہ آپ اپنے الفاظ پر ذرا غور کر لیتیں... میری کچھ سمجھ میں نہیں آ رہا ہے۔“

”اوہو! تو آپ مختصر لفظوں میں سننے کو تیار نہیں ہیں، نتاشا بولی۔ ”اور تو اور، یہ لیجئے خود ایوشا بھی آپ کو ٹھیک اسی طرح سمجھا جیسے میں۔ حالانکہ ہماری ایک دوسرے سے بات بھی نہیں ہوئی، ہم نے ایک دوسرے کو دیکھا تک نہیں۔ اسے بھی یہی خیال گزرا کہ آپ ہمارے ساتھ بہت گرا ہوا اور توہین آسبز کھیل کھیل رہے ہیں۔ اور ایوشا تو بہر حال آپ سے محبت کرتا ہے، آپ کے ایک ایک لفظ پر ایسا ایمان رکھتا ہے جیسے آسمان سے نازل ہوا ہو۔ آپ نے اسے بھی ضروری نہیں سمجھا کہ اس کے سامنے احتیاط برتیں اور ہوشیاری سے کام لیں، آپ نے سوچا کہ ایوشا آپ کے دل کی بات کیا بھانپ سکتا ہے۔ لیکن اس کے پاس نازک، حساس اور اثر قبول کرنے والا دل ہے اور آپ

کے الفاظ، آپ کا لہجہ، جیسا کہ اس کا بیان ہے، اس کے دل میں زخم کا نشان چھوڑ گئے ہیں۔۔۔“

”میں کچھ نہیں سمجھ رہا ہوں، کچھ نہیں!،“ پرنس نے میری طرف منہ کر کے اور ایسی صورت بنا کے جیسے وہ حیرت اور الجھن میں ڈوبا ہوا ہو، وہی جملہ دہرایا گویا وہ مجھے گواہ بنا رہا ہو۔ وہ بدحواس بھی ہو رہا تھا اور اضطراب کے عالم میں بھی تھا۔ ”آپ شکی ہو رہی ہیں، آپ اندیشے میں پڑ گئی ہیں،“ وہ نتاشا کو خطاب کر کے بولتا چلا گیا۔ ”حقیقت صرف اتنی ہے کہ آپ کو کاتیرینا فیودوروونا سے جلن ہو رہی ہے۔ اور اس غصے میں ہر ایک کو قصور وار ٹھہرانے پر تلی ہوئی ہیں۔ خاص طور پر مجھے۔۔۔ اور یہ کہنے کی اجازت دیجئے کہ آپ کے مزاج کے بارے میں عجیب سی رائے قائم کی جا سکتی ہے۔۔۔ مجھے اس قسم کی صورت حال بھگتنے کی عادت نہیں ہے۔ اگر میرے بیٹے کی غرض نہ ہوتی تو میں یہاں اب ایک منٹ بھی نہیں ٹھیرتا۔۔۔ خیر، میں پھر بھی توقع کرتا ہوں کیا آپ مہربانی فرما کر اپنی بات صاف کر دیں گی؟“

”اچھا تو آپ کا اصرار ابھی بدستور قائم ہے اور آپ باوجودے کہ اس معاملے کو خوب اچھی طرح جانتے ہیں مگر دو لفظوں میں سمجھنے کو تیار نہیں۔ تو گویا آپ کی مرضی یہی ہے کہ میں صاف صاف آپ کے منہ پر سب کچھ کہہ ڈالوں؟“

”مجھے صرف اسی کی پے تابی ہے۔“

”اچھا یوں ہے، تو پھر سنئے،“ نتاشا ڈٹ کر بولی۔ اس کی آنکھیں غصے سے چمک رہی تھیں۔ ”میں سب کچھ کہے دیتی ہوں، سب کچھ! اول سے آخر تک!“

تیسرا باب

وہ اپنی جگہ سے اٹھی اور کھڑے ہو کر بولنے لگی۔ جوش کے مارے اسے خود اس کا احساس نہیں تھا۔ پرنس ستا رہا، ستا رہا، پھر وہ بھی اٹھ کھڑا ہوا۔ سارا منظر بہت بیجھل ہوتا جا رہا تھا۔

”آپ اپنے سنگل کے روز کے الفاظ یاد کیجئے،“ نتاشا نے کہنا

شروع کیا۔ ”آپ نے کہا تھا کہ آپ کو روپیہ چاہئے، وہی پٹا
 ہوا راستہ کہ سماج میں حیثیت چاہئے۔ آپ کو یاد ہے؟“
 ”یاد ہے۔“

”اچھا تو اس غرض سے کہ یہ روپیہ کھینچا جائے، اور جو
 فائدے آپ کے ہاتھ سے نکلے جا رہے ہیں انہیں تھام لیا جائے، آپ
 بنگل کے روز یہاں تشریف لائے تھے اور آپ نے سنگنی کا ڈرامہ
 کھیلا تھا، یہ سمجھ کر کہ مذاق کی حرکت سے آپ اسے گرفت میں
 لے سکیں گے جو چھوٹا جا رہا ہے۔“

”نناشا، میں چیخ پڑا“ تمہیں ہوش ہے، کیا کہہ رہی ہو؟“
 ”مذاق کی حرکت! حساب فہمی!“، پرنس نے اس انداز سے یہ
 لفظ دہرایا گویا اس کی شان میں سخت گستاخی کی گئی ہے۔
 ایوشا غم سے دل مسوسے بیٹھا تھا اور ایسے دیکھ رہا تھا
 جیسے اس کی سمجھ میں کچھ نہ آ رہا ہو۔

”ہاں ہاں، مجھے روکو مت۔ میں قسم کھا چکی ہوں کہ اب
 سبھی کچھ کہہ ڈالوں!“، نناشا جھنجھلاہٹ میں بولتی چلی گئی۔
 ”آپ کو خود یاد ہوگا کہ ایوشا آپ کی بات نہیں سنتا تھا۔ پورے
 چہہ مہینے آپ اپنی سی کوشش کرتے رہے کہ اسے مجھ سے دور
 کر دیں، لیکن اس نے آپ کی مرضی کے خلاف کیا۔ اور پھر
 ایک دم وہ وقت آ گیا جب آپ ایک لمحہ بھی جانے نہیں دے سکتے
 تھے۔ اگر آپ یہ لمحہ نکل جانے دیتے، یعنی لڑکی اور روپیہ ہاتھ سے
 چلا جاتا، سب سے اول روپیہ ہی کہنا چاہئے، تو پھر تیس لاکھ
 روپل کا جہیز آپ کے پنجے سے نکل گیا تھا۔ اب آپ کے سامنے
 صرف ایک ہی راستہ رہ گیا تھا کہ ایوشا کو اس لڑکی سے محبت
 کرا دیں جسے آپ نے اس کے لئے چنا ہے۔ آپ نے سوچا کہ یوں
 ہو جائے تو پھر وہ مجھ سے رخ پھیر لے گا۔۔۔“

”نناشا، نناشا!“، ایوشا درد سے چلایا۔ ”تم کہہ کیا رہی
 ہو!“

”چنانچہ آپ نے یہی کیا، وہ ایوشا کی بکار پر کان دھرے
 بغیر کہتی چلی گئی۔“ لیکن پھر وہی قصہ پیش آیا۔ سب کچھ
 ٹھیک طرح چلتا، لیکن سیری وجہ سے پھر رکاوٹ پڑنے لگی۔ اب آخر
 میں ایک ہی امید کی صورت رہ گئی۔ آپ جیسے ہوشیار، تجربہ کار
 آدمی نے تبھی بھانپ لیا ہوگا کہ ایوشا بعض اوقات اپنے پرانے بندھن

سے اکتایا ہوا لگتا ہے۔ آپ کی نظر سے یہ بات بچ کر نہیں جاسکتی تھی کہ وہ مجھ سے کترانے لگا تھا، جان چرانے لگا تھا اور کبھی پانچ پانچ دن مجھ سے دور رہتا تھا۔ آپ نے خیال کیا کہ بس اب وہ مجھ سے بالکل ہی اکتا جائے گا اور الگ ہو جائے گا کہ اتنے میں منگل کے روز ایوشا نے وہ باعزم قدم اٹھایا جس نے آپ کی ساری امیدوں پر پانی پھیر دیا۔ اب آپ کیا کرتے!..“

”مجھے عرض کرنے دیجئے کہ اس کے برخلاف یہ واقعہ...“

”میں کہتی ہوں کہ،“ نتاشا نے ثابت قدمی سے اسے کاٹ دیا

”آپ نے اس روز خود سے سوال کیا کہ ’اب میں کیا کروں؟‘ اور فیصلہ کیا کہ مجھ سے اسے شادی کرنے دیا جائے۔ حقیقت میں نہیں بلکہ محض لفظی طور پر، تاکہ اسے قرار آجائے۔ شادی کی تاریخ کو آپ نے جی میں سوچ لیا کہ جب تک دل چاہے برابر ٹالا جاسکتا ہے۔ اور اس دوران نئی محبت برابر بڑھتی گئی۔ آپ نے اس کا اندازہ کر لیا تھا۔ اور اس نئی محبت کے پروان چڑھنے پر آپ نے سب کچھ منحصر کر دیا تھا۔“

”خیال آرائی ہے، خیال آرائی،“ پرنس نے دھیمی آواز میں یہ لفظ ادا کئے جیسے خود سے کہے ہوں۔ ”تن تنہائی، پرواز خیال اور ناولوں کی پڑھائی۔“

”ہاں تو آپ نے اس نئی محبت پر ہر چیز کا انحصار کر دیا،“

نتاشا نے پرنس کی بات سننے یا اس کے لفظوں پر دھیان دئے بغیر پھر وہی جملہ دہرایا۔ اور زیادہ اہل میں بے اختیار کہتی چلی گئی

”اور کیسے کیسے حالات تھے اس نئی محبت کے پروان چڑھنے کو! شروعات تو تبھی ہو گئی تھی جب ایوشا کو اس لڑکی کے کمالات تک کی پوری طرح خبر نہ تھی! عین اس وقت جب ایوشا نے اس رات لڑکی کو بتایا کہ وہ اس سے محبت نہیں کر سکتا کیونکہ فرض اور دوسری محبت اس کو ایسا کرنے سے باز رکھتے ہیں تو لڑکی نے اس کے سامنے فوراً ایسی عالی ظرفی کا، خود اس سے اور اپنی رقیب سے ایسی ہمدردی کا اور دل سے معاف کر دینے کا ایسا مظاہرہ کیا کہ اگرچہ وہ پہلے بھی اس کی خوبصورتی کا دل سے معتقد تھا مگر پھر بھی یہ نہیں سمجھتا تھا کہ وہ اس قدر لاجواب لڑکی ہوگی۔ وہاں سے لوٹ کر جب وہ میرے پاس آیا تو سوائے اس لڑکی کے اور کوئی بات اس کے منہ سے نکلتی ہی نہ تھی، دل

دماغ پر وہ اس بری طرح چھائی ہوئی تھی۔ اب دوسرے دن تو س ہی ہو گیا تھا کہ وہ اس عالی ظرفی کی پتلی کی زیارت کرنے ئے چاہے صرف شکرگزاری کے خیال سے ہی ملنا کیوں نہ ہو۔ اور ر کیوں نہ جاتا وہ اس سے ملنے؟ پرانی محبت کو تو کوئی خطرہ نہیں گیا تھا۔ وہ تو پکی ہو ہی چکی تھی اور ساری عمر اسی ہونے والی تھی جب کہ دوسری سے صرف دم بھر کی ملاقات کی جا ئتی تھی... اور اگر نتاشا اس دم بھر کی ملاقات سے بھی جل ئے تو وہ کس قدر ناشکری نکلے گی۔ ایک بار وہاں گیا تو خود کا احساس کٹے بغیر اس نے نتاشا سے ایک منٹ نہیں چھینا بلکہ ک دن، دو دن، تین دن... اور اسی اثنا میں، ان تین دنوں میں ، لڑکی نے خود کو ایسے نئے اور اچھوتے رنگ میں پیش کیا، ایسی لی ظرفی دکھائی اور تپاک برتا اور ساتھ ساتھ ایسی سادہ لوحی سے ام لیا جو دراصل خود الیوشا کی خصوصیت تھی۔ چنانچہ اس پر نون میں ایسی پکی دوستی اور برادرانہ تعلقات کا عہد ہوا جو ر ہو۔ وہ کبھی ایک دوسرے سے جدا ہونا نہیں چاہتے۔ بس نیچ چہہ گھنٹے کی بات چیت کے بعد ہی، اس کی روح نئی لہریں صوس کرتی ہے اور اس کا دل قابو سے باہر ہو جاتا ہے... ہ اپنی جگہ سوچ رہے ہیں کہ اب وہ وقت قریب ہے جب وہ اپنی انی محبت کا نئی اور تازہ دم لہروں سے مقابلہ کر کے دیکھے گا۔ ہاں کیا ہے، سب جانا پہچانا، سدا کا سا، گمبھیر اور نپاتلا، ماں اس سے جلن رکھی جاتی ہے، سلاست کی جاتی ہے، وہاں سو ہیں... اور اگر کبھی ہنسی خوشی سے بھی ملتے ہیں اور ہیڑ چھاڑ کرتے ہیں تو اسے برابر کا نہیں، بلکہ بچہ سمجھ کر لیا جاتا ہے... اور پھر اصل میں تو یہ ہے کہ یہاں سب کچھ ام سا ہے، جانا بوجھا...“

آنسو اور سخت تشنج کی حالت اس پر طاری ہو رہی تھی تاہم ناشا خود کو منٹ بھر سنبھالے رہی۔

”پھر آئندہ کیا ہو؟ آئندہ وقت تو ہے۔ نتاشا سے شادی کی تاریخ تو پکی ہے نہیں۔ بہت وقت بڑا ہے اور پھر سب کچھ بدل ہی سکتا ہے... اور اس کے علاوہ آپ موجود ہوں گے۔ الفاظ، شمارے، دلیلیں، خوش بیانی... بلکہ یہ بھی ممکن ہے کہ اس صیبت زدہ نتاشا پر کوئی الزام دھر دیا جائے۔ اسے غلط روشنی میں

پیش کیا جا سکتا ہے اور... جیسے بھی موقع بڑ جائے، کچھ تھوڑی ہے، لیکن آخر میں جیت آپ کی ہی ہوگی۔ ایوشا، مج قصوروار نہ سمجھنا، میرے پیارے! یہ نہ سمجھنا کہ میں تمہارے محبت سے واقف نہیں ہوں اور دل سے اس کی قدر نہیں کرتی۔ میں جانتی ہوں کہ تم مجھ سے اب بھی محبت کرتے ہو اور غنا فی الحال میری شکایتوں کا مطلب بھی نہیں سمجھ رہے ہو۔ میں خوب سمجھتی ہوں کہ یہ سب کچھ کہہ کر میں نے زیادتی ہے، بہت ہی ناانصافی کی ہے۔ مگر کیا کیا جائے۔ میں ان باتوں کو سمجھتی جو ہوں اور اسی کے ساتھ تم سے اور زیادہ اور زیادہ محبت کرتی ہوں... بالکل... دیوانہ وار!..“

اس نے ہاتھوں میں منہ چھپالیا، کرسی پر پیچھے ڈھلک گئی اور بچوں کی طرح سسکیاں لینے لگی۔ ایوشا کے منہ سے چیخ نکل گئی اور وہ اس کی طرف چھپٹا۔ ایسا کبھی ممکن نہ تھا کہ نتاشا آنسو دیکھ کر اس کے خود آنسو نہ آجائیں۔

صاف لگتا تھا کہ نتاشا کی سسکیوں نے پرنس کو سہارا دیا۔ نتاشا نے اتنی دیر تک صاف بیانی کے سلسلے میں جو زور اور شدت دکھائی تھی اور اس پر جی توڑ کر حملہ کیا تھا، جو بہرحال اسے ناگوار گزرنا ہی تھا چاہے محض اپنی شان کے خیال سے ہو یہ سب بڑی آسانی کے ساتھ نتاشا کی نادان رقابت کی آگ سے، اس کی مجروح محبت سے بلکہ اس کی بیماری سے منسوب کیا جا سکتا تھا۔ اور اس سے ہمدردی جتنا بھی تقاضائے مصلحت ہو گیا تھا.. ”بس، بس، اپنا دل نہ دکھائیے۔ غم نہ کیجئے نتالیا نکولائیونا، پرنس نے اسے دلایا دیا۔ ”یہ سب غصے کی آگ ہے، بیکار سوچنے کا نتیجہ ہے، اکیلے پن کا اثر ہے... آپ کو اس لڑکے کی لاپرواہی نے صدمہ پہنچایا ہے... مگر آپ جانیں، یہ سب محض لاپرواہی ہے اس کی۔ سب سے اہم واقعہ جس پر خود آپ نے اتنا زور دیا، یعنی سنگل کے روز جو پیش آیا تھا، وہی اس کے دل میں آپ کے گہری محبت کا ثبوت دینے کو کافی تھا، مگر آپ ہیں کہ الٹی یہ سوچ بیٹھیں...“

”افوہ، اب مجھ سے کچھ نہ کہیے، مجھے اور دکھ نہ دیجئے اس وقت!، نتاشا نے تڑپ کر روتے ہوئے اس کی بات کاٹ دی۔ ”میرے دل نے مجھ سے سب کچھ کہہ دیا ہے۔ اور آج نہیں،

ت دن پہلے! کیا آپ کا خیال ہے کہ میں اتنا نہیں سمجھتی
 ہ اس کی پہلی محبت سب گزر گئی... یہاں، اس کمرے میں،
 کیلی پڑی ہوئی... جب وہ مجھے چھوڑ کر چل دیا، مجھے بھول
 یا... تو مجھ پر سب کچھ بیت گیا... میں نے ہر ہر بات کو
 بچا... اور کرنا ہی کیا تھا مجھے! البوشا، میں تمہیں الزام
 ہیں دیتی... آپ کیوں مجھ سے دھوکا کر رہے ہیں؟ کہیں
 یہ نہ سمجھ لیں کہ میں نے خود کو دھوکا دینے کی کوشش
 کی ہوگی۔ ہائے، کتنی بار۔ کتنی بار کی! بھلا کیا میں نے
 ن کی آواز کی ایک ایک جھنکار کو غور سے نہیں سنا ہے؟ کیا
 ن کے چہرے کی حالت پڑھنا مجھے نہیں آتا؟ کیا اس کی آنکھوں
 کا مطلب سمجھنا نہیں آتا مجھے؟.. مگر اب سب، سب کچھ
 اک میں مل گیا۔ سب دفن ہو گیا... ہائے، میں کیسی بدنصیب
 ہوں!..“

البوشا اس کے سامنے گھٹنوں پر جھکا ہوا رو رہا تھا۔
 ”ہاں، ہاں، یہ سب میرا قصور ہے۔ یہ سب میری بدولت
 ہوا!،، وہ سسکیاں لیتے ہوئے دھراتا رہا۔
 ”نہیں، خود کو خطاوار نہ ٹھہراؤ، البوشا... اور لوگ ہیں...
 ہمارے دشمن!.. یہ سب ان کے کرتوت... ان کے!،،
 ”لیکن پھر بھی، اجازت دیجئے،“ پرنس نے کسی قدر بے تابی
 سے کہنا شروع کیا ”یہ جاننے کی کہ کس بنیاد پر آپ یہ سب
 میرے نام سے منسوب کر رہی ہیں... یہ کرتوت؟ یہ تمام آپ
 نے اپنے دل سے سوچ لئے ہیں۔ ان کا کوئی ثبوت تو ہے نہیں...“
 ”کوئی ثبوت ہی نہیں؟“، نتاشا تیزی کے ساتھ آرام کر سی
 سے اٹھتے ہوئے چلائی۔ ”آپ کو ثبوت بھی چاہئے چال باز آدمی!
 آپ کا ہرگز کوئی اور مقصد ہو نہیں سکتا تھا، ہو ہی نہیں
 سکتا تھا جب آپ یہاں اپنی تجویز لے کر آئے۔ آپ کو ضرورت
 تھی کہ بیٹے کو ادھر سے مطمئن کر دیں، اس کے ضمیر کو
 ٹھنڈا کر دیں تاکہ وہ اب آزاد اور پرسکون ذہن کے ساتھ خود کو
 کاتیا کے حوالے کر دے۔ اس کے بغیر وہ ہمیشہ میرا خیال کرتا
 اور آپ کی مرضی کے آگے سر جھکانے سے انکار کرتا رہتا اور آپ
 انتظار کرتے کرتے تھک چکے تھے۔ اب کہیے، کیا یہ سچ نہیں
 ہے؟“

”مانتا ہوں،“ پرنس نے طنزیہ تبسم کے ساتھ کہا ”اگر آپ کو دھوکا دینا چاہتا تو میں اسی طرح حساب لگاتا۔ آپ بہت بہت ہی حاضر دماغ ہیں۔ لیکن ثبوت پہلے ہونا چاہئے تھا آپ اس طرح سخت جملوں سے لوگوں کی توہین کرتیں...“

”ثبوت! اور آپ کا پہلے کا تمام سلوک جو اسے مجھ سے توڑنے کے لئے آپ کرتے رہے ہیں؟ جو شخص اپنے بیٹے کو سکھائے کہ اس قسم کی ذمہ داریوں کی پروا نہ کرو اور ان سے کھیلے جاؤ۔ دنیاوی وجاہت کی خاطر، روپے کی خاطر۔ اولاد کو بگاڑ رہا ہے! ابھی ابھی آپ نے سیڑھیوں کے بارے میں اور اس برے مکان کے متعلق کیا کچھ کہا؟ تو کیا آپ نے اس کی تنخواہ بند کر کے، جو پہلے دیا کرتے تھے، یہ دباؤ ڈال کی کوشش نہیں کی کہ ہم احتیاج اور بھوک کے سارے ایک دوسرے سے ناطہ توڑ لیں؟ آپ ہی کی بدولت ہے یہ مکان اور یہ سیڑھیاں اور اب آپ ہی اس کا الزام الیوشا کے سر تھوپ رہے ہیں، بڑے آئے دورخے آدمی! اور اس روز رات کو وہ آگ آ رہی تھی کہاں سے سلگ اٹھی تھی اور کہاں سے وہ نئے اور آپ کی طبیعت کے خلاف ارادے ابل پڑے تھے؟ میں آپ کے لئے اتنی ضروری کس لئے ہو گئی تھی؟ چار دن ہو گئے ہیں مجھے اس کمرے میں آگے بیچھے ٹہلتے ہوئے اور برابر اسی پر غور کرتی رہی ہوں میں نے آپ کی زبان سے نکلے ہوئے ایک ایک لفظ کو تولا ہے آپ کے چہرے کی ایک ایک کیفیت کو جانچا ہے اور اب مجھے پورا یقین ہو گیا ہے کہ یہ سب محض بناوٹ تھی، ایک گرا ہوا توہین آمیز سوانگ... میں آپ کو جانتی ہوں، بہت زمانے سے جانتی ہوں! جب کبھی الیوشا آپ سے ملنے کے بعد یہاں میرے پاس آیا تو اس کی صورت دیکھتے ہی مجھے معلوم ہو جاتا تھا کہ آپ اسے کیا سکھاتے پڑھاتے رہے ہوں گے اور کیا اثر ڈال رہے ہوں گے۔ مجھے اندازہ ہو گیا کہ اس پر آپ کا اثر کیا کام کر رہا ہے! نہیں، آپ مجھے دھوکا نہیں دے سکتے! شاید آپ نے کوئی اور حساب اپنے جی میں لگا رکھا ہو اور ممکن ہے میرے سنہ سے ابھی اصل بات نہ نکلی ہو، لیکن خیر، سب ٹھیک ہے! آپ مجھے دھوکا دیتے رہے ہیں، یہی سب سے اہم ہے۔ اور یہی آپ سے آپ کے منہ پر کہہ دینے والی تھی!..“

”بس، اتنا ہی؟ بس یہی ثبوت ہیں آپ کے پاس؟ مگر ذرا سوچ لیجئے، آگ انگارہ خاتون۔ اس سوانگ سے (جیسا کہ آپ نے سنگل کی رات والی میری پیش کش کو قرار دیا ہے) میں نے خود کو بہت ہی باندھ لیا۔ یہ سیرے لٹے بہت غیر ذمہ دارانہ حرکت ہوتی۔“

”کیسے؟ آپ نے خود کو کیسے باندھ لیا؟ آپ کی نظر میں مجھے فریب دینے کی حیثیت ہی کیا؟ اور پھر کسی معمولی لڑکی کی توہین سے فرق ہی کیا پڑتا ہے۔ کیا ہے، گھر سے بھاگی ہوئی ایک بدنصیب لڑکی، جسے اس کے باپ نے ٹھکرا دیا، بے یار و مددگار، جو خود کو پہلے ہی گرا چکی ہے اور دھتکاری ہوئی ہے! بھلا اس میں جھجکنے اور تکلف کرنے کی کیا ضرورت، اگر اس مذاق سے کوئی بھی کام نکالتا ہو، بہت ہی معمولی سے معمولی فائدہ ہوتا ہو!“

”ذرا سوچئے، آپ خود کو کس حیثیت میں رکھ رہی ہیں، نتالیا نکولاٹیونا! آپ ویسے تو اس پر حجت کر رہی ہیں کہ میری وجہ سے آپ کی توہین ہوئی۔ لیکن یہ تذلیل اتنی بڑی ہے، اس درجہ گری ہوئی ہے کہ میری سمجھ میں نہیں آ رہا کہ اس کا گمان بھی کیونکر کیا جا سکتا ہے چہ جائیکہ اس پر اصرار کیا جائے۔ غالباً آپ اس بات کی عادی ہیں جو اتنی آسانی سے یہ گمان کر لیا، معاف کیجئے گا اس جملے کو۔ آپ کو برا بھلا کہنے کا مجھے حق پہنچتا ہے کیونکہ آپ میرے بیٹے کو سیرے ہی خلاف کر رہی ہیں۔ اگر وہ اس وقت آپ کی حمایت میں میرے خلاف نہیں اٹھا تو کیا ہوا، اس کا دل تو مجھ سے پھر گیا...“

”نہیں ابا، نہیں، ایوشا چیخا“ اگر میں تمہارے خلاف نہیں اٹھا ہوں تو اس لئے کہ مجھے یقین ہے کہ تم توہین نہیں کر سکتے۔ اور مجھے خود یقین نہیں آ رہا ہے کہ اس طرح کسی کی توہین کی جا سکتی ہے!“

”سنتی ہیں آپ؟“ پرنس نے پکار کر کہا۔

”نناشا، سب قصور میرا ہے۔ انہیں الزام نہ دو۔ یہ گستاخی ہے اور بڑا پاپ ہے!“

”سنتے ہو وائیا، وہ ابھی سے میرے خلاف ہے!“ نناشا چلائی۔

”بس، بہت ہوا!“ پرنس بولا ”اس ناگوار منظر کا خاتمہ ہی

کر دینا چاہئے۔ یہ ہر قید و بند سے آزاد رقابت اور جن کا اندھ اور وحشیانہ بخار آپ کے مزاج کی تصویر کشی کرتا ہے اور آپ کی تصویر بالکل ہی نئے رخ سے دکھاتا ہے۔ مجھے آپ کی طرف سے اندیشہ ہو گیا۔ ہم نے جلدبازی سے کام لیا، واقعی جلدبازی ہو گئی۔ آپ نے تو غالباً اس پر دھیان بھی نہ دیا ہوگا کہ میری کتنی توہین کی ہے۔ آپ کے لئے یہ کچھ بھی نہیں۔ جلدبازی ہو گئی... ہم سے جلدبازی ہو گئی۔ واقعی، ویسے تو مجھے اپنے قول کا پاس ہونا چاہئے... لیکن میں باپ ہوں اور اپنے بیٹے کی زندگی کا سکھ چاہتا ہوں...“

”تو آپ اپنے لفظوں سے مکر رہے ہیں،“ نتاشا آپسے سے باہر ہو کر چیخ پڑی۔ ”آپ کو موقع مل گیا۔ لیکن آپ جانتے ہیں، میں خود، دو دن ہو گئے یہاں پر، تن تنہا، فیصلہ کر چکی ہوں کہ اسے اس کے قول سے آزاد کر دوں اور اب میں سبھوں کے سامنے وہی دھراتی ہوں۔ مجھے انکار ہے اس رشتے سے!“

”ہاں تو یہ بات ہے، شاید آپ چاہتی ہیں کہ اس پر پہلے کی فکریں پھر مسلط ہو جائیں۔ فرض کا احساس پھر غالب آئے اور اپنی ذمہ داریوں کی تمام تر پریشانی، پھر ستانے لگے (جیسا کہ آپ ابھی اپنی زبان سے کہہ چکی ہیں) تاکہ پہلے کی طرح وہ خود کو آپ کا پابند محسوس کرے۔ خود آپ ہی کے نظریے سے اس کی تائید ہوتی ہے۔ اور اسی لئے میں کہہ بھی رہا ہوں۔ لیکن کافی ہے۔ وقت خود فیصلہ کر دے گا۔ میں کبھی اطمینان کے لمحے اپنی صفائی دوں گا۔ مجھے اسید ہے کہ ہم اپنے تعلقات ہمیشہ کے لئے نہیں توڑ رہے ہیں۔ اور یہ بھی اسید رکھتا ہوں کہ آپ مجھے ٹھیک طرح سمجھنا سیکھیں گی۔ آج ہی میں سوچ کر آیا تھا کہ آپ کے گھر والوں کے بارے میں جو سبیل میں نے نکالی ہے وہ آپ سے بیان کروں گا، اور آپ خود دیکھ لیتیں کہ... سگر خیر! ایوان پتروچ!“ اس نے میری طرف بڑھتے ہوئے کہا ”اب میں پہلے سے بھی زیادہ اس بات کی قدر کروں گا کہ آپ سے نزدیکی تعلقات قائم ہوں۔ اور اس کا کیا ذکر کہ یہ میری دیرینہ آرزو ہے۔ اسید ہے کہ آپ اسے مانیں گے۔ اگر آپ کی اجازت ہو تو میں دو ایک دن میں آپ کے ہاں حاضر ہوں؟“

میں نے سر جھکایا۔ خود مجھے بھی ایسا لگا کہ اب میں اس

سے تعلقات رکھنے سے کترا نہیں سکوں گا۔ اس نے مجھ سے ہاتھ ملایا، خاموشی سے نتاشا کے آگے سر جھکا کر سلام کیا اور اس انداز سے نکل گیا گویا اس کی شان میں بے ادبی کی گئی ہو۔

چوتھا باب

کئی منٹ تک ہمارے منہ سے ایک لفظ بھی نہیں نکلا۔ نتاشا خیالوں میں ڈوبی، اداس اور کچلی ہوئی بیٹھی تھی۔ اس کی ساری قوت ناگہاں زائل ہو چکی تھی۔ نظریں سامنے تھیں اور کچھ نہیں دیکھ رہی تھی جیسے گم سم ہو، الیوشا کا ہاتھ اس نے اپنے ہاتھوں میں تھام رکھا تھا۔ وہ چپ چاپ آنسوؤں میں اپنا غم بہا رہا تھا اور بار بار سہمے ہوئے تجسس سے اس پر نظر ڈال لیتا تھا۔

آخر میں وہ دبے دبے اس کو تسلی دینے لگا، کہنے لگا کہ اپنا دل نہ دکھاؤ، خود کو ملامت کرنے لگا۔ صاف معلوم ہوتا تھا کہ وہ باپ کے سر سے الزام اتارنا چاہتا ہے اور یہی بات خاص طور سے اس کے دل پر بوجھ بنی ہوئی تھی۔ اس نے کئی بار یہ موضوع چھیڑا لیکن ہمت نہ پڑی، اس ڈر سے کہ کہیں نتاشا میں پھر غصے کی لپٹ نہ اٹھے۔ اس نے اپنی اس اور اٹل محبت کا واسطہ دیا اور کاتیا سے اپنے دلی جذبات کی صفائی دی یہ کہہ کر کہ وہ کاتیا سے بس بہن کی طرح محبت کرتا ہے۔ پیاری، عزیز بہن کی طرح اسے چاہتا ہے اور بالکل قطع تعلق نہیں کر سکتا۔ ایسا کرنا کاتیا کے ساتھ بدسلوکی اور زیادتی ہوگی اور بار بار یقین دلاتا رہا کہ اگر نتاشا کی کاتیا سے ملاقات ہو جائے تو دونوں فوراً دوست بن جائیں گی اس حد تک کہ کبھی ایک دوسرے سے جدا نہ ہوں گی اور غلط فہمی کا امکان ہی ہمیشہ کے لئے اٹھ جائے گا۔ اس خیال سے ہی اسے بڑی امید تھی۔ بے چارہ لڑکا تھا دیانت دار۔ اس کی سمجھ میں نہیں آتا تھا کہ نتاشا کو کیا خطرے نظر آ رہے ہیں اور واقعی اچھی طرح اس کی سمجھ میں نہ آیا تھا کہ ابھی ابھی نتاشا نے اس کے باپ کو کیا بتایا ہے۔ وہ سمجھ سکا تو صرف اس قدر کہ ان دونوں میں جھگڑا ہو گیا اور یہی بات اس کے سینے پر پتھر کی سل کی طرح رکھی تھی۔

”کیا تم اپنے باپ کی طرف سے مجھے قصوروار ٹھہراتے ہو؟“
 نتاشا نے پوچھا۔

”میں بھلا تمہیں کیسے الزام دے سکتا ہوں جبکہ میں خود ہی قصوروار ہوں ان سب باتوں کا!“ اس نے کڑوے احساس کے ساتھ کہا۔ ”اور یہ سب سیری ہی خطا ہے۔ میں نے ہی تمہیں اس قدر غصہ دلایا اور غصے میں تم ان پر برس پڑیں کیونکہ سیری کوئی خطا نہیں نکالنا چاہتی تھیں۔ تم ہمیشہ سیری حمایت کرتی ہو، اور میں اس قابل نہیں ہوں۔ تمہیں کسی نہ کسی پر تو الزام ڈالنا ہی تھا، ان پر ڈال دیا۔ مگر سچ کہتا ہوں، بالکل سچ کہ وہ قصوروار نہیں ہیں!“، الیوشا تمہ دل سے باواز بلند بولا۔ ”اور کیا وہ یہ خیال لے کر یہاں آئے ہوں گے؟ کیا انہیں ایسی بات کی امید ہوگی یہاں پر؟“

لیکن یہ دیکھتے ہی کہ نتاشا اسے شکوے اور سلاست کی نگاہوں سے دیکھ رہی ہے، وہ فوراً ٹھٹھک گیا۔

”اچھا معاف کرو۔ اب میں کچھ بھی نہیں کہوں گا، وہ بولا۔ ”سب خطا سیری ہی ہے!“

”ہاں، الیوشا، وہ دل میں قلق لئے ہوئے بولی۔ ”اب وہ ہمارے درمیان دیوار بن گئے اور ہمارا سارا چین سکون خاک میں ملا دیا، عمر بھر کے لئے۔ تم ہمیشہ سیری بات کا اعتبار کرتے تھے، سب سے زیادہ۔ اب انہوں نے سیری طرف سے تمہارے دل میں شک و شبہ کا زہر گھول دیا۔ اب تم مجھے الزام دے رہے ہو۔ وہ مجھ سے تمہارا آدھا دل چھین کر لے گئے۔ کالی بلی ہمارے بیچ سے راستہ کاٹ گئی۔“

”ایسے مت کہو، نتاشا۔ ایسے کیوں کہتی ہو ’کالی بلی‘؟“
 سے یہ استعارا ناگوار گزرا۔

”انہوں نے اپنی جھوٹی شفقت سے اور فرضی محبت سے تمہیں اپنی طرف کھینچ لیا، نتاشا کہتی رہی ”اور اب وہ تمہیں زیادہ سے زیادہ میرے خلاف پھیریں گے۔“

”میں قسم کھا کے کہتا ہوں کہ یہ نہیں ہوگا!“، الیوشا اور تیز ہو کر بولا۔ ”وہ صرف غصے میں تھے جو یہ کہہ گئے کہ ہم سے جلد بازی ہوئی، تم دیکھ لینا کل، دو ایک دن میں دیکھ لینا کہ وہ پچھتاؤں گے۔ اور اگر واقعی انہیں اتنا ہی غصہ آیا

ہے کہ ہماری شادی پر رضامند نہ ہوئے تو قسم کھاتا ہوں کہ میں ان کی مرضی کے خلاف چلوں گا۔ غالباً مجھ میں اتنا دم ضرور ہے... اور تم جانتی ہو اس میں مدد کون کرے گا؟، وہ اپنے خیال سے لطف لیتے ہوئے چیخا۔ ”کاتیا ہمارا ساتھ دے گی! اور تم دیکھ لینا۔ دیکھ ہی لو گی تم کہ وہ کیا لاجواب ہستی ہے! تم خود دیکھ لو گی کہ اسے تمہاری سوت بننے اور ہمارے درمیان کھنڈت ڈالنے کی کوئی خواہش نہیں! اور تم نے کیسی زیادتی کی جو ابھی ابھی یہ کہا کہ میں ان لوگوں میں سے ہوں جو شادی کے بعد دوسرے دن محبت سے منہ پھیر سکتے ہیں۔ تمہارے منہ سے ایسا سننا مجھے کتنا کڑوا لگا! میں بالکل اس قسم کا آدمی نہیں ہوں اور اگر میں بار بار کاتیا کے ہاں گیا تو...“

”بس، ایوشا، بس کرو۔ جب جی چاہے اس کے پاس جاؤ۔ میں نے ابھی اس کے بارے میں کچھ نہیں کہا تھا۔ تم ساری بات سمجھے ہی نہیں۔ جس کے ساتھ تمہارا جی چاہے عیش کرو۔ بہر حال میں اس کے سوا تو تمہارے دل سے نہیں مانگ سکتی جتنا وہ مجھے دے سکتا ہے...“

ماورا داخل ہوئی۔

”کیا لاؤں جائے؟ مذاق بنا رکھا ہے کہ سماوار دو گھنٹے سے کھول رہا ہے۔ گیارہ بج گئے ہیں، رات کے۔“

وہ بگڑ کر سختی سے بولی۔ صاف معلوم ہوتا تھا کہ اس کا موڈ بگڑا ہوا ہے اور ناشا پر جھلائی ہوئی ہے۔ واقعہ یہ ہے کہ سنگل کی رات سے ہی وہ اس بات پر مزے لے رہی تھی کہ اب اس کی نوجوان مالکن کی (جس سے وہ بری طرح محبت کرتی تھی) شادی ہو جائے گی اور اس بات کو خوشی کے مارے اس نے اب تک ساری عمارت میں، دکانوں میں اور پاس پڑوس کے لوگوں میں پھیلا دیا تھا یہاں تک کہ چوکیدار سے بھی کہہ دیا تھا۔ وہ بڑھ چڑھ کر سنا رہی تھی اور دوسروں سے فاتحانہ شان سے کہتی پھرتی تھی کہ پرنس جو بہت صاحب حیثیت آدمی، جنرل اور بہت بڑے دولت مند شخص ہیں خود یہاں آئے تھے اور انہوں نے مالکن سے شادی کی درخواست کی ہے، اور ماورا نے خود اپنے کانوں سے یہ گفتگو سنی ہے۔ اور اب ایک دم سب کا سب ہوا ہو گیا۔ پرنس غصے میں بھرا ہوا جا چکا تھا اور اسے چائے تک

کو نہیں پوچھا گیا تھا اور یقیناً اس میں سب خطا مالکن کی ہی تھی۔ ماورا نے اپنے کانوں مالکن کے منہ سے اس کی شان میں سخت کلمے سنے تھے۔

”اچھا... ہاں لے آؤ،“ ناشا نے جواب دیا۔

”اور چائے کے ساتھ کچھ کھانے کو... لاؤں کہ نہیں؟“

”وہ بھی سہی،“ ناشا گڑبڑائی ہوئی تھی۔

”پکاتے پکاتے!،“ ماورا نے کہا ”کل سے میری ٹانگیں شل ہو

گئیں۔ شراب کے لئے نیفسکی تک دوڑ لگائی اور اب...“ اور وہ

بگڑ کر زور سے پٹ بھیڑ کر نکل گئی۔

ناشا سرخ ہو گئی اور کچھ عجیب نظر سے اس نے مجھے

دیکھا۔ اسی اثنا میں چائے لائی گئی اور اسی کے ساتھ کچھ کھانے

کا سامان لگا دیا گیا۔ چڑیا تھی، کسی قسم کی مچھلی تھی۔ یلی سیٹف

کی مشہور دکان والی عمدہ شراب کی دو بوتلیں تھیں۔ ”آخر کیوں

یہ سب تیاریاں کی گئیں؟“ میں نے جی میں سوچا۔

”یہ ہوں میں، دیکھتے ہو وائیا، کس قسم کی عورت ہوں

میں!،“ ناشا نے سیز کی طرف بڑھتے ہوئے کہا بلکہ اسے مجھ سے

بھی نظر ملاتے حیا آ رہی تھی۔ ”میں نے پہلے سے اندازہ کر لیا

تھا کہ آج سب کچھ یوں ہو کر رہے گا جیسے ہوا ہے۔ پھر بھی

کہیں دل کی گہرائی میں یہ اسید تھی کہ ممکن ہے انجام یوں

نہ ہو۔ ایوشا آئے گا، صلح صفائی کرے گا، صلح صفائی ہو جائے گی

ہماری۔ میرے جتنے شکوک و شبہات ہیں، غلط نکلیں گے۔ میرے

دل کو پھر سے ڈھارس دی جائے گی... احتیاط کے طور پر میں

نے رات کے کھانے کا بھی انتظام کر رکھا تھا۔ میں نے تو سوچا

تھا کہ ممکن ہے ہم دیر تک بیٹھیں، باتیں کرتے رہیں...“

بچاری ناشا! یہ جملے کہتے وقت بالکل ہی سرخ ہو گئی

تھی۔ ایوشا مسرت سے بے خود ہو گیا۔

”دیکھا ناشا!،“ وہ چلایا۔ ”خود تمہیں اس کا یقین نہیں

تھا۔ صرف دو گھنٹے پہلے تم کو اپنے شکوک کا اعتبار نہیں

تھا! نہیں، ان سب باتوں کو صاف کرنا ہوگا۔ میں ہی قصوروار

ہوں۔ سب خطا میری ہے۔ میں ہی جو کچھ ہوا ہے اس کی تلافی

کروں گا۔ ناشا، مجھے اس وقت ابا جان کے پاس جانے کی اجازت دے

دو! مجھے ان سے سلنا چاہئے۔ انہیں ناگوار گزرا ہے۔ ان کی

ذلت ہوئی ہے۔ ان کو تسلی دینی چاہئے۔ میں ان سے سب کچھ کہوں ستوں گا، اپنی طرف سے کہوں گا، صرف اپنی طرف سے۔ تمہیں بیچ میں نہیں لاؤں گا۔ اور میں سب معاملہ ٹھیک کر لوں گا... تم ناراض نہ ہونا کہ مجھے ان کے پاس جانے کی اور تمہیں چھوڑ کر جانے کی اتنی فکر ہے۔ یہ بات ہرگز نہیں۔ مجھے ان پر ترس آ رہا ہے۔ دیکھ لینا وہ تمہارے سامنے اپنی طرف سے صفائی دیں گے... کل دن نکلتے ہی میں تمہارے پاس پہنچ جاؤں گا۔ سارے دن یہیں رہوں گا اور کاتیا کے ہاں نہیں جاؤں گا...،،

نتاشا نے اسے روکا نہیں بلکہ اور الٹا جانے کے لئے ہی کہا۔ اسے بہت اندیشہ تھا کہ اب الیوشا جان بوجھ کر اس کے ہاں آیا کرے گا اور زبردستی دن دن بھر یہیں اس کے پاس جما رہے گا اور بالآخر اکتا جائے گا۔ اس نے البتہ الیوشا سے یہ درخواست ضرور کی کہ میری طرف سے کچھ نہ کہنا اور اسی طرح تپاک سے رخصت کے وقت سسکرانے کی بھی کوشش کی۔ وہ چلنے ہی والا تھا کہ ایک دم نتاشا کے قریب گیا، اس کے دونوں ہاتھ تھامے اور پہلو میں بیٹھ گیا۔ وہ ایسی رقت سے نتاشا کو دیکھ رہا تھا کہ بیان نہیں ہو سکتی۔

”نتاشا، میری پیاری، مجھ سے خفا مت ہو۔ ہمیں کبھی آپس میں جھگڑا نہیں کرنا چاہئے۔ مجھ سے وعدہ کرو کہ آئندہ تم میری ہر بات کا اعتبار کروگی اور میں تمہاری ہر بات کا۔ سنو، بات کیا ہے۔ میں اب تم سے کہتا ہوں۔ ایک بار میرا تمہارا جھگڑا ہو گیا تھا، یاد نہیں کس بات پر۔ مگر قصور میرا تھا۔ ہم دونوں کی بات چیت بند ہو گئی۔ میں نہیں چاہتا تھا کہ معافی مانگنے میں پہل کروں لیکن اندر ہی اندر دل بہت غمزدہ تھا۔ سارے شہر میں چکر کاٹتا پھرا، ایک ایک جگہ کا پھیرا کیا، دوستوں کے پاس گھومتا پھرا، لیکن دل کا بوجھ ہلکا نہ ہوا، طبیعت پر سخت گرانی رہی... پھر میرے دماغ میں آیا: کیا ہو جو تم کسی وجہ سے بیمار پڑ جاؤ اور مرجاؤ۔ جیسے ہی میں نے اس کا تصور کیا تو مجھ پر ایک دم ایسا دورہ پڑا گویا ہمیشہ کے لئے تم سے بچھڑ گیا ہوں۔ کیسے کیسے دل کو ڈبونے والے اور وحشت ناک خیالات آتے چلے گئے۔ رفتہ رفتہ مجھے ایسا تصور بندھا کہ تمہاری قبر پر گیا ہوں۔ وہاں تڑپ کر گر پڑا ہوں،

قبر کو گلے لگایا ہے اور غم سے نڈھال ہو کر پڑا رہا ہوں۔ خیال آیا کہ قبر کو سینے نے چوما اور تمہیں پکارا اور دم بھر کے لئے تمہارے دیدار کی تمنا کی۔ خدا سے دعا کی کہ وہ اپنی رحمت سے تمہیں ایک لمحے کے لئے سہی، مگر میرے سامنے لے آئے۔ میں نے سوچا کہ میں تمہیں گلے لگانے کو کس قدر بے چین ہو کر دوڑتا، تمہیں سینے سے بھینچ لیتا، چومتا، پیار کرتا اور ایسا لگا کہ صرف اس خاطر کہ ایک لمحے کو تمہیں پہلے کی طرح اپنے بازوؤں میں لے سکوں، جان دے ڈالنا پسند کروں گا۔ جب میں یہ سب کچھ سوچ رہا تھا تو ایک دم خیال آیا۔ ارے ایک لمحے کے دیدار کو تو میں خدا سے دعا مانگتا پھر رہا ہوں اور چہہ سہینے سے تمہارا سیرا ساتھ ہے۔ اور ان چہہ سہینوں میں کتنی بار ہمارے درمیان جھگڑا ہو چکا ہے، کئی کئی دن تک کے لئے بات چیت بند رہی ہے! کئی کئی دنوں تک ہمارے درمیان ناگواری اور کڑواہٹ رہی ہے اور ہم نے اپنی خوشیوں کی قدر تک نہیں کی ہے۔ حالانکہ میں تمہیں قبر سے باہر پکار رہا ہوں لمحے بھر کے لئے اور اس ایک لمحے کی خاطر اپنی جان تک قربان کرنے کو تیار ہوں!.. ان تصورات کا بندھنا تھا کہ مجھ سے اور برداشت نہ ہو سکا اور میں سیدھا جتنی جلدی ممکن تھا، تمہاری طرف روانہ ہوا اور تمہیں سیرا انتظار ہی تھا۔ جب ہم دونوں نے غصہ تھوک کر ایک دوسرے کو گلے سے لگایا ہے تو مجھے یاد ہے کہ میں نے تمہیں اپنے بازوؤں میں اس زور سے بھینچا تھا گویا میں تمہیں کھو رہا ہوں۔ نتاشا! ہمیں آپس میں کبھی جھگڑا نہیں کرنا چاہئے! اس سے مجھے بہت صدمہ ہوتا ہے۔ اور توبہ کرو، بھلا میں تمہیں کبھی ہمیشہ کے لئے جدا کر سکتا ہوں؟،

نتاشا رو رہی تھی۔ دونوں نے ایک دوسرے کو بہت گرم جوشی سے گلے لگایا اور الیوشا نے پھر ایک بار قسم کھائی کہ وہ نتاشا کو کبھی نہیں چھوڑے گا۔ اور پھر فوراً وہ باپ کی طرف تیزی سے روانہ ہو گیا۔ اسے پکا بھروسہ تھا کہ وہ سب قصہ چکا دے گا اور بگڑی ہوئی بات پھر سے بنا دے گا۔

”بس خاتمہ ہوا۔ سب برباد ہوا!، نتاشا نے بے اختیاری میں سیرا ہاتھ دباتے ہوئے کہا۔ ”وہ تو مجھ سے پیار کرتا ہے اور

پیار کرنا چھوڑے گا بھی نہیں۔ لیکن ساتھ ہی اسے کاتیا سے بھی الفت ہے اور کچھ دنوں میں کاتیا کی محبت سیری محبت پر حاوی ہو جائے گی، اور پھر یہ ڈسنے والا پرنس کوئی اونگھ تو رہا نہیں ہوگا اور پھر...“

”تناشا، یقین تو مجھے بھی ہے کہ پرنس ایمان داری نہیں برت رہا ہے مگر...“

”جو کچھ میں نے اس سے کہا ہے تمہیں اس سب کا یقین نہیں ہے! میں نے تمہارے چہرے سے یہ اندازہ کر لیا۔ مگر ذرا ٹھہر جاؤ۔ دیکھتے جاؤ کہ میں نے ٹھیک کہا یا غلط۔ میں نے تو ویسے ہی گول سول کہا ہے لیکن خدا جانے اس کے من میں اور کیا کیا زہر بھرا ہے۔ بڑا زہریلا آدمی ہے یہ! میں چار دن سے اس کمرے میں آگے پیچھے ٹہل رہی ہوں اور برابر سوچتی رہی ہوں۔ میں نے یہ نتیجہ نکالا۔ پرنس کی نیت یہ تھی کہ ایوشا کا دل ہلکا کر دیا جائے اور مجھے محبت کرنے کے فرض سے جو غم اور دکھ اس کی زندگی میں دخل انداز ہوتا تھا اس سے ایوشا کو نجات دلا دی جائے۔ اسے شادی کرانے کی بھی اسی لئے سوچھی تھی کہ اس طرح وہ ہم دونوں کے درمیان راہ بنالے گا اور اثر قائم کر کے اپنی دربادلی اور عالی ظرفی سے ایوشا کو اپنے پنجے میں لے لے گا۔ صحیح کہتی ہوں، بالکل سچ وانیا! ایوشا اسی قماش کا آدمی ہے۔ وہ سیری طرف سے بالکل مطمئن ہو جاتا اور میرے معاملے میں جو کھٹکا اسے لگا رہتا ہے وہ دور ہو جاتا۔ وہ سوچتا، اب کیا ہے۔ اب تو وہ سیری بیوی ہو ہی گئی اور ہمیشہ میرے ساتھ رہے گی۔ اور پھر بے اختیار وہ کاتیا کی طرف کھنچا چلا جاتا۔ پرنس نے خوب اچھی طرح کاتیا کو سمجھا ہوگا اور قیاس دوڑا لیا ہوگا کہ اس سے اس کا جوڑ بیٹھتا ہے اور یہ کہ کاتیا اسے سیری بہ نسبت زیادہ شدت سے اپنی جانب کھینچ سکتی ہے۔ ہائے وانیا! اب لے دے کے تمہیں سے امید رہ گئی ہے۔ پرنس چاہتا ہے کہ تم سے دوستی گانٹھے، کسی وجہ سے اور قریبی تعلقات قائم کرے۔ تم اس سے کنارہ بت کرنا اور کوشش کرنا، میرے پیارے، خدا کے لئے کوشش کرنا کہ کاؤنٹیس سے تمہاری جلدی ہی ملاقات ہو جائے۔ پھر اس کاتیا سے جان پہچان پیدا کرو اور اس کو ٹھونک بجا کے دیکھو اور مجھے بتاؤ کہ وہ ہے کس قسم کی؟

مجھے ضرورت اس کی ہے کہ تمہاری نظر وہاں پہنچے۔ کوئی مجھے اس طرح نہیں سمجھتا جیسے تم اور تم ہی جانتے ہو کہ مجھے کیا چاہئے۔ غور سے دیکھو کہ ان دونوں کی دوستی کہاں تک ہے، ان کے درمیان کیا معاملات ہیں اور وہ کن چیزوں پر بات چیت کرتے ہیں۔ سب سے اہم یہ ہے کہ کاتیا پر، بس کاتیا پر نظر رکھنا۔ اس دفعہ ایک بار پھر مجھ پر ثابت کر دو میرے پیارے، میرے عزیز دوست وانیاء، ایک بار پھر مجھے اپنی دوستی کا ثبوت دے دو! اب بس تم پر ہی، صرف تم ہی پر میری امیدوں کا داروسدار رہ گیا ہے!..،،

جب میں گھر لوٹا ہوں تو رات کا ایک بج چکا تھا۔ نیلی نے نیند بھری صورت سے اٹھ کر دروازہ کھولا۔ وہ مسکرائی اور ہشاشت سے اس نے مجھ پر نگاہ کی۔ بیچاری بچی اس بات پر لجا رہی تھی کہ اس کی آنکھ لگ گئی۔ وہ چاہتی تھی کہ میرے انتظار میں جاگتی رہے۔ یہ بھی اس کی زبانی معلوم ہوا کہ کوئی مجھے پوچھتا ہوا دروازے پر آیا تھا، تھوڑی دیر بیٹھا اور سیز پر کاغذ کا پرزہ لکھ کر چھوڑ گیا ہے۔ یہ مسلوبویف کا رقعہ تھا۔ دوسرے دن اس نے مجھے اپنے گھر بارہ اور ایک کے درمیان بلایا تھا۔ سوچا کہ نیلی سے کچھ پوچھوں مگر صبح تک کے لئے ارادہ ملتوی کر دیا اور اس سے اصرار کیا کہ جا کے سو رہے۔ بیچاری لڑکی میرا انتظار کرتے کرتے تھک گئی تھی اور میرے گھر پہنچنے سے صرف آدھ گھنٹہ پہلے ہی اس کی آنکھ لگی تھی۔

پانچواں باب

صبح کو نیلی نے مجھے کل آنے والے کے بارے میں اچھی خاصی حیرت ناک باتیں بتائیں۔ ایسے تو یہ بات بھی بجائے خود بڑی عجیب تھی کہ مسلوبویف نے اسی شام میرے یہاں آنے کی سوچی۔ اسے یقینی طور پر معلوم تھا کہ میں گھر پر موجود نہیں ہوں گا۔ مجھے اچھی طرح یاد ہے کہ پچھلی ملاقات کے موقع پر یہ بات میں اس پر واضح کر چکا تھا۔ نیلی کا بیان ہے کہ اول تو وہ

دروازہ کھولنے ہی کو تیار نہ تھی کیونکہ اسے ڈر تھا۔ رات کے آٹھ بج چکے تھے۔ لیکن اس نے دروازے کے روزن میں سے یہ سمجھا بچھا کر اسے راضی کر لیا کہ اگر ابھی ابھی وہ میرے نام پر لکھ کر نہیں چھوڑ گیا تو کل میرے لئے ہی کسی وجہ سے نصیبت ہو جائے گی۔ جب اس نے اندر آنے کو دروازہ کھولا تو پہلے تو فوراً ہی اس نے ایک پرزہ لکھا اور پھر اس کے پاس جا کر سوئے پر برابر بیٹھ گیا۔ ”میں اٹھ کھڑی ہوئی۔ اس سے بات کرنے کو جی نہیں چاہتا تھا، نیلی کا بیان ہے ”مجھے اس سے بہت اڑ لگا۔ اس نے بینووا کے بارے میں بات چھیڑی، کہنے لگا کہ ’اسے بڑا غصہ ہے کہ اب مجھ پر ہاتھ نہیں ڈال سکے گی۔ اور پھر آپ کی تعریف کرنے لگا اور بولا کہ وہ آپ کا بڑا خیرخواہ ہے اور آپ کو وہ بالکل بچپن سے جانتا ہے۔ اس کے بعد میں اس سے بات چیت کرنے لگی۔ اس نے جیب سے کچھ سٹھائی کی گولیاں نکالیں اور مجھ سے کہنے لگا کہ لے لو۔ میں لینا نہیں چاہتی تھی مگر اس نے مجھے یقین دلانا چاہا کہ میں اچھا آدمی ہوں، گانا جانتا ہوں، ناچ سکتا ہوں۔ وہ کود کر کھڑا ہو گیا اور ناچنے لگا۔ اس پر مجھے ہنسی آگئی۔ پھر کہنے لگا کہ ذرا دیر میں یہیں ٹھیروں گا، وایا کا انتظار کروں گا۔ ممکن ہے وہ اس عرصے میں آجائے۔ اور بہت اصرار سے کہنے لگا کہ ڈرو نہیں، پاس ہی بیٹھ جاؤ۔ میں پاس بیٹھ تو گئی لیکن بولی نہیں۔ پھر وہ بولا کہ سیری اماں اور نانا سے اس کی واقفیت تھی اور... اور پھر میں اس سے بات کرنے لگی۔ وہ بہت دیر تک یہیں رہا...“

”مگر تم نے باتیں کس بارے میں کیں؟“

”اماں کے بارے میں... بینووا کے بارے میں... نانا ابا کے

بارے میں، کوئی دو گھنٹے وہ یہاں بیٹھا رہا۔“

معلوم ہوتا تھا کہ نیلی بتانا نہیں چاہتی کہ ان دونوں میں کس سلسلے کی باتیں ہوتی رہی تھیں۔ میں نے بھی اس سے پوچھ گچھ نہیں کی اس اسید میں کہ مسلوبیوف کی ہی زبانی سب کچھ معلوم ہو جائے گا۔ پتہ نہیں کیوں، بہر حال مجھے خیال گزرا کہ مسلوبیوف جان بوجھ کر ایسے وقت آیا تھا جب میں گھر پر موجود نہ ہوں اور نیلی اکیلی ہو۔ ”بھلا کس غرض سے اس نے ایسا کیا؟“ میں نے جی میں سوچا۔

نیلی نے مجھے مٹھائی کی تینوں گولیاں دکھائیں جو مسلوبویف نے اسے دی تھیں۔ یہ پھلوں کے رس کی مٹھائی تھی ہرے اور لال رنگ کے کاغذوں میں لپی ہوئی۔ بہت بھدی، شاید کسی سبزی فروش کی دکان سے خریدی گئی ہوں گی۔ مجھے یہ گولیاں دکھاتے ہوئے نیلی مسکرا دی۔

”تو تم نے کہا کیوں نہیں لیں؟“ میں نے پوچھا۔

”میرا دل نہیں چاہا، اس نے سنجیدگی سے تیوری چڑھاتے ہوئے کہا۔“ میں نے اس سے نہیں لی تھیں، وہ خود ہی صوفے پر چھوڑ گیا۔“

اس روز مجھے بہت بھاگ دوڑ کرنی تھی۔ میں نیلی سے رخصت لینے لگا۔

”اکیلے میں تمہارا جی تو نہیں گھبرائے گا؟“ میں نے گھر سے نکلنے وقت اس سے پوچھا۔

”جی گھبرائے گا بھی اور نہیں بھی گھبرائے گا۔ گھبرائے گا اس لئے کہ آپ بہت دیر تک گھر پر نہیں ہوں گے۔“

یہ جملہ کہتے ہوئے اس نے ایسی محبت بھری نظر سے مجھے دیکھا۔ اس روز صبح کو تمام وقت وہ مجھے اسی پیار بھری نظر سے دیکھتی رہی، ایسی ہشاش بشاش رہی اور ایسا لاد تھا اس کے طور طریقوں میں مگر ساتھ ساتھ کسی بات سے جھینپ بھی رہی تھی بلکہ لجائی جا رہی تھی، ایسے گویا مجھے کوئی تکلیف دینے سے ڈر رہی ہے۔ اور خطرہ ہے کہ کہیں میری دلسوزی کا دامن اس کے ہاتھ سے چھوٹ نہ جائے... اور اپنی دلی کیفیت کو کھل کر سامنے لاتی ہوئی گھبرا رہی تھی جیسے شرماتی ہو۔

”تمہارا جی کیوں نہیں گھبرائے گا، بھلا؟ ابھی تم نے ہی کہا ہے کہ جی گھبرائے گا بھی اور نہیں بھی گھبرائے گا۔“ میں نے اس سے سوال کیا اور بے اختیار میرے ہونٹوں پر مسکراہٹ کھیل گئی۔ وہ ادھر مجھے اتنی پیاری اور عزیز ہو گئی تھی۔

”میں خود تو جانتی ہوں اس کا سبب، اس نے کسی قدر مسکراتے ہوئے جواب دیا۔ اور پھر اسے کسی بات کی جھینپ سوار ہوئی۔ ہم دونوں چوکھٹ پر کھڑے بات کر رہے تھے۔ دروازہ کھلا تھا۔ نیلی میرے سامنے کھڑی تھی آنکھیں جھکائے، ایک ہاتھ

سے اس نے سیرا کاندھا تھام رکھا تھا اور دوسرے ہاتھ سے سیری آستین کھینچ رکھی تھی۔

”کیا بات ہے؟ کوئی راز؟“ میں نے پوچھا۔

”نہیں... ایسی کوئی بات نہیں... میں نے آپ کی غیرحاضری میں آپ کی کتاب پڑھنی شروع کر دی ہے، اس نے دبی آواز میں مجھ سے کہا اور ایک نرم نگاہ، گہری نگاہ مجھ پر ڈالتے ہوئے وہ بالکل سرخ ہو گئی۔

”اچھا تو یہ بات ہے؟ کہو پسند آئی کتاب؟“ مجھے اس مصنف کی پریشانی سے گزرنا پڑا جس کے منہ پر اس کی تعریف کی جائے، لیکن میں کیا دے ڈالتا خدا جانے، اگر اس لمحے نیلی کو چوم سکتا، بہر حال کسی وجہ سے چومنا بس میں نہ تھا۔ نیلی چپ کی چپ رہ گئی۔

”کیوں؟ کس وجہ سے وہ مر گیا؟“ اس نے گہرے غم کے احساس کے ساتھ کتکھیوں سے مجھ کو دیکھا اور فوراً آنکھیں نیچی کر کے سوال کیا۔

”کون - وہ؟“

”وہی۔ وہ نوجوان جو بھپھڑوں کی بیماری سے مر گیا... کتاب میں جو ہے۔“

”کیا کیا جائے - یہی ہونا تھا نیلی۔“

”بالکل نہیں،“ اس نے قریب قریب سرگوشی کے انداز میں جواب دیا لیکن جیسے ایک دم، بے ربطی سے، کسی قدر ناگواری سے منہ پھلائے ہوئے اور زمین پر آنکھیں اور گاڑ کے۔

ایک منٹ اور گزر گیا۔

”اور وہ لڑکی... یعنی وہ دونوں، لڑکی اور بڑے میاں، اس نے زہربلب سوال کیا سیری آستین کو زور سے کستے ہوئے ”کیا وہ دونوں ساتھ ساتھ رہیں گے؟ اور غریبی میں تو بسر نہیں کریں گے؟“

”نہیں۔ نیلی، وہ لڑکی تو بہت دور جائے گی۔ اس کی ایک کھاتے پتے زمیندار سے شادی ہوگی اور وہ اکیلا رہ جائے گا، میں نے بہت افسوس کے ساتھ جواب دیا۔ واقعی مجھے رنج تھا کہ اور کوئی تشفی بخش بات نہیں کہہ سکتا تھا۔

”ہونہہ۔ تو یہی تو۔ یہی بات۔ کیا بات ہوئی بھلا۔ اوف، یہ سب کیا ہے! اب آگے پڑھنے کو جی نہیں چاہتا!“

اس نے غصے سے میرا بازو ایک طرف جھٹک دیا، ایک دم سیری طرف پیٹھ پھیر لی، میز تک پاؤں مارتی ہوئی گئی اور کونے میں منہ کر کے کھڑی ہو گئی۔ آنکھیں زین پر گاڑے ہوئے تھی، منہ سرخ تھا اور سانس بے قرینہ چل رہا تھا، جیسے بہت بری طرح دل ٹوٹا ہو۔

”بس نیلی۔ کیا ہوا، خفا ہو گئیں؟“ میں نے اس کی طرف قدم بڑھاتے ہوئے کہا۔ ”یہ کوئی سچ مچ تھوڑی ہے جو لکھا ہوا ہے۔ سب فرضی ہے، من گھڑت۔ حساس لڑکی، بھلا اس میں ناراض ہونے کی کیا بات؟“

”میں کیوں ہوتی ناراض؟“ اس نے دیبی آواز میں کہا اور بڑی روشن اور پیار بھری نظروں سے مجھے دیکھا۔ پھر ایک دم میرا ہاتھ تھام کر اپنا منہ سیری چھاتی سے بھیج لیا اور پتہ نہیں کیوں رونے لگی۔

لیکن اسی لمحے وہ ہنس پڑی۔ روئی بھی، ہنسی بھی ساتھ ساتھ۔ میرا بھی جی چاہا کہ ہنسون مگر نہ جانے کیوں دل گرفتہ تھا۔ وہ کسی طرح سر اٹھانے کو تیار نہ تھی۔ اور جب میں نے اپنے شانے سے اس کا سر جدا کرنا چاہا تو اس نے اور زور سے بھیجا اور زور سے ہنسنے لگی۔

آخر میں یہ جذباتی منظر ختم ہوا۔ ہم دونوں ایک دوسرے سے جدا ہو گئے۔ مجھے جانے کی جلدی تھی۔ نیلی کا چہرہ سرخ تھا اور ابھی تک اس پر جھینپ سوار تھی۔ آنکھیں ستاروں کی طرح جگمگا رہی تھیں۔ وہ اسی حال میں میرے پیچھے دوڑی ہوئی زینے پر آئی اور کہنے لگی کہ ذرا جلدی لوٹ آنا۔ میں نے چلتے چلتے وعدہ کیا کہ تیسرے پھر کے کھانے تک ضرور واپس آجاؤں گا بلکہ جتنی جلد ممکن ہوگا پہنچوں گا۔

پہلے تو میں احمیف گھرانے میں گیا۔ دونوں میاں بیوی کی طبیعت ناساز تھی۔ آنا اندریٹونا بالکل ہی بیمار پڑی تھیں۔ نکولائی سرگینچ اکیلے اپنے مطالعے کے کمرے میں بیٹھے تھے۔ انہوں نے میرے آنے کی آہٹ سنی لیکن مجھے انداز تھا کہ حسب معمول وہ کوئی پندرہ منٹ تو باہر نہیں نکلیں گے تاکہ ہم دونوں کو بات کرنے کی پوری مہلت مل جائے۔ میں آنا اندریٹونا کو زیادہ تنگ نہیں کرنا چاہتا تھا چنانچہ جتنا بس چلا میں نے گذشتہ

شام کی روداد انہیں ہلکی کر کے سنائی۔ لیکن جو حقیقت تھی وہ ضرور گوش گزار کر دی۔ مجھے حیرت اس بات پر ہوئی کہ اگرچہ بڑی بی کو افسوس ضرور ہوا لیکن قطع تعلق کے اندیشے کی خبر پر زیادہ حیرت انہیں نہیں ہوئی۔

”ہاں تو، بیٹے، وہی ہوا جس کا مجھے اندیشہ تھا، وہ بولیں۔“ جب تم یہاں سے چلے گئے تو میں نے معاملے پر خوب غور کیا اور اس نتیجے پر پہنچی کہ یہ ہونے والا نہیں ہے۔ خدا کی بارگاہ سے خاص رحمت کے تو مستحق نہیں ہیں ہم اور آدمی وہ ڈھیرا کمینہ، بھلا اس کی ذات سے نیکی کی کیا امید ہو سکتی ہے؟ کوئی مذاق ہے کہ خواہ مخواہ ہم سے دس ہزار روپل کی رقم وصول کئے لیتا ہے۔ ایسا شخص ہے وہ۔ خود جانتا ہے کہ یہ خواہ مخواہ کی رقم ہے، مگر پھر بھی وصول کرنے کو تیار۔ روٹی کا آخری ٹکڑا تک چھینے لے رہا ہے۔ اب اخصنیفا بکنے کی نوبت ہے۔ ناشا ٹھیک کر رہی ہے، سمجھدار ہے وہ جو اس نے ان کا اعتبار نہیں کیا۔ اور تمہیں خبر ہے میرے بیٹے، بڑے میاں، جی میں کیا ٹھانے ہوئے ہیں؟، انہوں نے نیچی آواز میں کہا۔ ”وہ بالکل ہی اس شادی کے خلاف ہیں۔ صاف کہتے پھرتے ہیں۔ کہتے ہیں ’شادی نہیں چاہئے مجھے!، شروع میں تو میں سمجھی کہ یوں ہی فضول کی بات ہے۔ لیکن نہیں۔ وہ تو سچ سچ خلاف ہی ہیں۔ یوں ہوا تو اس پر کیا گزر جائے گی، سیری بیچاری غریب بچی پر؟ وہ اسے ہمیشہ کے لئے عاق کر دیں گے۔ ہاں، کچھ ایوٹا کی بناؤ۔ وہ کیا سوچ رہا ہے؟“

اسی طرح وہ دیر تک مجھ سے سوال جواب کرتی رہیں، اور حسب معمول میرے جوابوں پر آہیں بھرتی ہائے وائے کرتی رہیں۔ ادھر کچھ دنوں سے میں دیکھ رہا تھا کہ بڑی بی کچھ بالکل ہی گم سم ہو کر رہ گئی تھیں۔ ہر خبر جو انہیں ملتی تھی حواس باختہ کر دیتی تھی۔ ناشا کا غم ان کے دل کو اور ان کی صحت کو کھائے جا رہا تھا۔

بڑے میاں ڈریسنگ گاؤں لیٹے اور سلیپر پہنے باہر آئے۔ انہیں خود حرارت کی شکایت تھی مگر بیوی کو بہت نرمی سے دیکھتے رہے اور جتنی دیر میں وہاں موجود رہا وہ نرس کی طرح بیوی کی تیمارداری میں لگے رہے، ان کی آنکھوں میں آنکھیں ڈال کر

دیکھتے رہے بلکہ ان کے سامنے ادب سے پیش آتے رہے۔ جس نگاہ سے وہ بیوی کو دیکھتے تھے اس میں بڑی گھلاوٹ تھی۔ آنا اندریٹونا کی بیماری نے بڑے میاں کو ڈرا دیا تھا۔ انہیں یہ ڈر تھا کہ اگر کہیں آنا اندریٹونا بھی ہاتھ سے چلی گئیں تو ساری زندگی ملیاسیٹ ہو جائے گی۔

میں کوئی گھنٹہ بھر ان کے ہاں ٹھیرا۔ جب رخصت ہونے لگا تو بڑے میاں ڈبوڑھی میں میرے ساتھ ساتھ چلے آئے اور نیلی کے بارے میں دریافت کرنے لگے۔ وہ تو واقعی سنجیدگی سے سوچنے لگے تھے کہ اس لڑکی کو بیٹی بنا کر اپنے ہاں رکھ لیں۔ سچے سے مشورہ کرنے لگے کہ آنا اندریٹونا کو اس پر کیونکر آمادہ کیا جائے۔ انہوں نے نیلی کے بارے میں خاص طور سے کرید کرید کر سوال کئے کہ آیا کچھ اور اس کے متعلق پتہ چلا کہ نہیں؟ میں نے انہیں جلدی میں مختصر سا جواب دے دیا۔ میرے بیان نے ان پر کافی اثر کیا۔

”اچھا، پھر باتیں ہوں گی اس کے بارے میں،“ انہوں نے فیصلہ کن انداز میں کہا ”اور اس اثنا میں... مگر خیر، ذرا میری طبیعت سنبھل جائے میں خود ہی آؤں گا۔ اور پھر طے کریں گے۔“

ٹھیک دن کے بارہ بجے تھے کہ میں سلوبویف کے ہاں پہنچ گیا۔ سیری حیرت کی کوئی انتہا نہ رہی کہ پہلی صورت جو وہاں نظر آئی وہ پرنس صاحب کی تھی۔ وہ ڈبوڑھی میں کھڑا اور کوٹ پہن رہا تھا اور سلوبویف لپک جھپک سے اسے کوٹ پہنا رہا تھا، کوٹ پہنا کر اس نے اس کی چھڑی حوالے کی۔ سلوبویف پہلے ہی بتا چکا تھا کہ پرنس سے اس کی جان پہچان ہے۔ مگر اس کے باوجود یہاں کی ملاقات نے مجھے حیرت زدہ کر دیا۔

پرنس نے مجھے دیکھا تو ذرا گڑبڑا گیا۔

”اوہو، آپ ہیں!،“ وہ ذرا مبالغہ آمیز تپاک سے بولا۔ ”بہنی واہ، کیا ملاقات ہوئی ہے! ذرا خیال تو کیجئے! ابھی ابھی مجھے سٹر سلوبویف کی زبانی معلوم ہوا کہ آپ دونوں ایک دوسرے کو جانتے ہیں۔ بڑی خوشی ہوئی۔ بہت ہی مسرت ہوئی کہ آپ سے ملاقات ہو گئی۔ میں تو خود آپ سے ملنے کا مشتاق تھا، اور سوچ رہا تھا کہ جلد سے جلد ملاقات کی جائے۔ اگر اجازت ہو تو۔ آپ سے ایک التجا ہے۔ میری مدد کیجئے۔ ذرا بتائیے کہ

اب کیا صورت حال ہے۔ آپ غالباً سمجھ گئے ہوں گے کہ میں کل والے واقعے کے بارے میں کہتا ہوں... آپ کے وہاں گہرے تعلقات ہیں... اور جو کچھ ہوتا رہا ہے، وہ سب آپ کی نظر میں ہے۔ اور آپ کا اثر بھی ہے... سخت افسوس ہے کہ فی الحال ٹھیر نہیں سکتا... ضروری کام ہے! لیکن دو چار دن میں... بلکہ ممکن ہے جلد ہی مجھے آپ کے ہاں حاضری کا شرف نصیب ہو۔ اور اب...،

اس نے کچھ ضرورت سے زیادہ تپاک سے ہاتھ ملایا، سلوویوف سے نظر نظر میں بات کی اور چل دیا۔
 ”کہو - خدا کے واسطے بتاؤ مجھے...“ میں نے کمرے میں قدم رکھتے ہی کہا۔

”میں تم سے کچھ نہیں کہوں گا، سلوویوف نے سیری بات کاٹی۔ جلدی سے اس نے ٹوبی اٹھائی اور ڈیوڑھی کی طرف تیزی سے قدم بڑھائے۔ ”ضروری کام ہے، میرے بھائی۔ جلدی بڑی ہے۔ دیر ہو گئی مجھے!..“

”مگر تم نے خود ہی تو مجھے بارہ بجے آنے کو لکھا تھا۔“
 ”تو کیا کروں کہ لکھا تھا؟ کل میں نے تمہیں لکھا تھا اور آج مجھے کسی نے لکھا۔ سیرا سر چکرا رہا ہے، معاملہ ایسا آ پڑا! لوگ میرے انتظار میں بیٹھے ہیں۔ معاف کرنا وانیاء اور تمہارا دل رکھنے کو اگر میں کچھ کر سکتا ہوں تو تجویز ہے کہ سیری ٹھکائی کر دو کہ میں نے تمہیں بے وجہ دق کیا۔ اگر تمہیں اپنا اطمینان خاطر کرنا ہے تو جلدی کرو ہاتھ جما دو میرے۔ لیکن خدارا، ذرا جلدی۔ دیر نہ کرو۔ کام ہے ضروری۔ سیرا انتظار ہو رہا ہے...“

”بھلا میں تمہارے کیوں ہاتھ جماؤں؟ کام ہے تو دوڑ جاؤ۔ سبھی کو اس طرح اچانک کام آ پڑتے ہیں۔ اور صرف...“
 ”یہ صرف والی بات میں تم سے پھر کسی وقت کہوں گا، اس نے ڈیوڑھی کی طرف لپکتے ہوئے اور کوٹ پہنتے ہوئے کہا (میں نے بھی اس کی دیکھا دیکھی کوٹ پہننا شروع کر دیا)۔ ”مجھے بھی تم سے کام ہے۔ بہت ہی ضروری کام۔ اسی لئے میں نے تمہیں بلایا تھا۔ خاص تمہارا اور تمہارے ہی مطلب کا کام ہے۔ لیکن اب چونکہ دم بھر میں تم سے اس کے متعلق کہہ ڈالنا ممکن نہیں

ہے تو خدا کے لئے تم مجھ سے وعدہ کرو کہ آج ہی شام کو ٹھیک ۷ بجے آ جاؤ گے، نہ پہلے آنا نہ دیر لگانا۔ گھر پر رہو گے میں۔“

”آج“ میں نے غیر یقینی انداز میں کہا ”یار، مجھ کو آج شام ایک جگہ جانا تھا...“

”سیرے پیارے، تو وہاں ابھی ہو آؤ جہاں شام کو جانا تھا اور شام کو سیری طرف آجانا۔ کیونکہ وایا، جو باتیں مجھے تم سے کرنی ہیں تم ان کا تصور بھی نہیں کر سکتے۔“

”اچھی بات ہے، اچھا تو۔ مگر ایسی بات کیا ہے؟ سچ کہتا ہوں تم نے مجھ میں کرید پیدا کر دی۔“

اس اثنا میں ہم پھانک سے باہر نکل آئے تھے اور فٹ پاتھ پر کھڑے تھے۔

”اچھا تو آ رہے ہو تم؟“ اس نے اصرار سے پوچھا۔

”کہا تو کہ آؤں گا۔“

”نہیں ایسے نہیں۔ پکا وعدہ کرو۔“

”توبہ۔ کیا آدمی ہے! اچھا پکا وعدہ رہا۔“

”بہت اچھا۔ بہت خوب۔ تو اب تمہارا کدھر کا راستہ ہے؟“

”اس طرف کا، میں نے داہنی جانب اشارہ کیا۔“

”اور مجھے اس طرف جانا ہے،“ اس نے بائیں طرف اشارہ کیا۔

”اچھا رخصت، وایا، یاد رکھنا، سات بجے۔“

”عجیب ہے“ میں نے اس کی پشت پر دیکھتے ہوئے سوچا۔

میں اس روز شام کو نتاشا کے ہاں جانے والا تھا۔ لیکن چونکہ اب مسلوبویف سے وعدہ کر چکا تھا اس لئے طے کیا کہ فوراً نتاشا کے ہاں ہو آؤں۔ یقین تھا کہ ایوشا وہاں ملے گا۔ اور واقعہ یہ ہے کہ وہ موجود تھا اور سیرے آنے سے بہت ہی زیادہ خوش ہوا۔ وہ بہت دل کش لگ رہا تھا اور نتاشا پر فدا ہوا جا رہا تھا، سیرے پہنچنے سے اور مگن ہو گیا۔ نتاشا اگرچہ اپنے طور پر کوشش کر رہی تھی کہ خوش و خرم نظر آئے لیکن صاف معلوم ہوتا تھا کہ طبیعت پر جبر کر رہی ہے۔ چہرے پر زردی اور مریضانہ کیفیت چھائی ہوئی تھی۔ نیند بھر کے سوئی نہ تھی۔ ایوشا کے ساتھ وہ پہلے سے کہیں زیادہ سہراں تھی۔

اگرچہ ایوشا نے بہت باتیں بنائیں، بہت ادھر ادھر کے قصے

سنائے تاکہ اس کی طبیعت بہلا دے اور ان ہونٹوں پر مسکراہٹ لے آئے جو بے اختیار سنجیدگی کا شکار ہو رہے تھے، اس کوشش میں وہ جان بوجھ کر کاتیا اور اپنے باپ کے متعلق تذکرے سے گریز کرتا رہا۔ معلوم ہوتا تھا کہ کل مصالحت کی ساری کوششیں رائگان ہو چکی تھیں۔

”تمہیں خبر ہے کیا؟ وہ کسی نہ کسی طرح میرے پاس سے بھاگنا چاہتا ہے،“ نتاشا نے سیرے کان میں جلدی سے کہا، جب ایوشا ماورا کو کسی چیز کا آرڈر دینے منٹ بھر کو چلا گیا تھا۔ ”لیکن وہ ڈرتا ہے۔ اور میں بھی اس سے کہتے ڈرتی ہوں کیونکہ اگر کہہ دوں تو پھر وہ جان بوجھ کر یہیں جم جائے گا۔ سگر سب سے زیادہ ڈر مجھے اس بات کا ہے کہ وہ مجھ سے اکتا جائے گا، اور اس کی وجہ سے میرے ساتھ سردسہری اور بڑھ جائے گی۔ اب بتاؤ، کیا کروں؟“

”توبہ، توبہ، تم لوگ بھی اپنے آپ کو کس حالت میں ڈال لیتے ہو! اور تم دونوں ایک دوسرے پر کتنا شبہ کرتے ہو، کس قدر ایک دوسرے پر نظر رکھتے ہو! سیدھے سیدھے کہہ ڈالنا تھا اور بس قصہ ختم۔ کیونکہ دیکھو نا، اس حالت میں ممکن ہے اس کا بالکل ہی دم گھٹ جائے۔“

”تو پھر کیا کرنا چاہئے؟“ اس نے خوفزدہ ہو کر پوچھا۔
 ”ایک منٹ ٹھہرو، میں تمہارا یہ کام کئے دیتا ہوں...“
 میں باورچی خانے میں گیا، اس بہانے سے کہ ماورا سے کہوں کہ کیچڑ میں سیرا جوٹا پوش ذرا سیلا ہو گیا ہے، اسے صاف کر دے۔
 ”ذرا سوچ سمجھ کر، وانی!، اس نے پیچھے سے پکار کر کہا۔
 جیسے ہی میں ماورا کے پاس پہنچا، ایوشا دوڑ کر میرے پاس آیا گویا اسے سیرا ہی انتظار تھا۔

”ایوان پترووچ، میرے عزیز دوست، میں کیا کروں؟ مشورہ دیجئے مجھے۔ میں کل وعدہ کر چکا ہوں کہ عین اس وقت ابھی کاتیا کے ہاں موجود ہوں گا۔ اب میں اسے ڈال بھی نہیں سکتا۔ مجھے نتاشا سے کتنی محبت ہے بتا نہیں سکتا، اس کی خاطر آگ پر جلنے کو تیار ہوں، لیکن اب آپ ہی مانیں گے کہ وہاں سے بھی بالکل قطع تعلق کر لینا ممکن نہیں...“
 ”اچھا تو جائیے...“

”مگر نتاشا کا کیا ہوگا؟ آپ جائے ایوان پتروچ، ایسے تو

اسے صدمہ ہوگا۔ آپ ہی سیرے لئے کوئی ترکیب نکالئے...“

”میرے خیال میں تو آپ کو چلے جانا چاہئے۔ آپ جانتے

ہیں وہ آپ سے کتنی محبت کرتی ہے۔ فوراً تاڑ لے گی کہ اس کے

پاس آپ کا جی اکتا رہا ہے مگر طبیعت پر جبر کر کے بیٹھے ہوئے

ہیں۔ بہتر یہی ہے کہ بناؤٹ نہ کی جائے۔ خیر، آئیے، چلیں، مدد

کرتا ہوں میں۔“

”پیارے ایوان پتروچ، آپ کتنے بھلے آدمی ہیں!...“

ہم دونوں وہاں سے لوٹ آئے۔ منٹ بھر بعد میں نے اس سے کہا:

”ابھی ابھی آپ کے والد سے ملاقات ہوئی۔“

”کہاں ہوئی؟“ وہ چونک کر بولا۔

”سڑک پر، اتفاق سے۔ وہ دم بھر کو مجھ سے بات کرنے

کے لئے رکے اور پھر پوچھنے لگے کہ کیا میں ملنے آؤں؟ آپ کے

بارے میں بھی دریافت کر رہے تھے کہ کیا مجھے خبر ہے آپ

اس وقت کہاں ہوں گے؟ وہ آپ سے ملنے کو بے تاب تھے۔ شاید

انہیں کچھ کہنا تھا۔“

”اوہو، الیوشا، تم چل دو۔ ان سے سل لو جاکر، نتاشا

نے لقمہ دیا، یہ سمجھتے ہوئے کہ سیرا منشا کیا ہے۔

”مگر... اب وہ ملیں گے کہاں؟ کیا گھر گئے ہیں؟“

”نہیں، میں جانوں وہ کاؤنٹیس صاحبہ کے ہاں روانہ ہوئے ہیں۔“

”تو پھر۔ اب کیا ہو؟“ الیوشا نے نتاشا کو اداس نظر

سے دیکھتے ہوئے سادگی سے پوچھا۔

”افوہ الیوشا، تو کیا برائی ہو گئی؟ کیا تمہارا مطلب ہے

کہ مجھے مطمئن کرنے کو وہاں کا میل ملاقات ہی چھوڑ دو گے؟

یہ بالکل بچپن ہے۔ اول تو میں کہوں کہ یہ ممکن ہی نہیں،

اور دوسرے یہ کہ کاتیا کے ساتھ ناشکراپن ہوگا۔ تم دونوں دوست

ہو۔ بھلا ایسے تعلقات کو یوں بے ادبی سے کیسے توڑا جا سکتا

ہے۔ اور پھر مجھے بھی شکایت ہوگی اگر تم سمجھو کہ میں

دل میں اس سے جلتی ہوں۔ فوراً چلے جاؤ، میں تم سے درخواست

کرتی ہوں! تمہارے ابا جان کو بھی اطمینان ہو جائے گا۔“

”نتاشا، تم فرشتہ ہو، اور میں تمہاری چھنگلیا کے قابل بھی

نہیں ہوں!“ الیوشا خوشی سے اور پچھتاوے کے ساتھ چیخا۔ ”تم

س قدر نیک ہو اور میں... میں... خیر، میں تمہیں بتا ہی دوں، ابھی ابھی باورچی خانے میں ایوان پتروچ سے پوچھ رہا تھا کہ کوئی تدبیر کریں جس سے میں یہاں سے چلا جاؤں۔ اور انہوں نے یہ تدبیر نکالی ہے۔ دیکھو۔ مجھ پر بگڑنا نہیں ناشا، میری جان! میں پوری طرح قصوروار نہیں ہوں کیونکہ تم سے اتنی محبت کرتا ہوں کہ دنیا کی ہر چیز سے ایک ہزار بار زیادہ۔ اسی لئے میں نے ایک اور سبیل سوچی ہے۔ میں نے سوچا کہ کاتیا سے سب کچھ صاف صاف کہہ ڈالوں، اپنے موجودہ حالات بھی بتا دوں اور جو کچھ کل یہاں پر پیش آیا وہ بھی۔ وہ ہمارے بچاؤ کی کوئی نہ کوئی ترکیب ضرور سوچ نکالے گی، اسے ہمارا تہہ دل سے خیال ہے...“

”اچھا تو پھر یہی کرو،“ ناشا نے زیر لب تبسم سے جواب دیا ”اور ہاں، میرے دوست، میں خود بھی کاتیا سے ملنے کی بڑی مشتاق ہوں۔ اس کی صورت کیا کی جائے؟“

اس پر ایوشا کا جوش و خروش بیان سے باہر تھا۔ وہ فوراً تدبیریں سوچنے لگا کہ ان دونوں کی ملاقات کیسے کرائی جائے۔ اس کے دماغ میں تو یہ بات بہت معمولی سی تھی۔ کاتیا ملاقات کی خود کوئی سبیل کر لے گی۔ اس نے اس خیال کو وفور شوق اور فرط جذبات سے بڑھا کر بیان کر دیا۔ وعدہ کیا کہ اچھا، آج ہی جواب لے کے آؤں گا دو گھنٹے کے اندر، اور شام کا وقت ناشا کے ساتھ گزرے گا۔

”کیا واقعی آؤ گے؟“، ناشا نے اس سے چلتے وقت پوچھا۔

”تو کیا تمہیں کچھ شبہ ہے؟ رخصت، ناشا، رخصت، میری پیاری، میری جان۔ خدا تمہیں سلامت رکھے! اچھا، رخصت، وائیا! افوہ، توبہ ہے میری، پھر بے ادبی سے میں آپ کو وائیا کہہ گیا۔ ایوان پتروچ، سنئے، میں آپ سے اتنی تو محبت کرتا ہوں، پھر آپ جناب کیا، ’تم، کیوں نہ رہے ہمارے دریاں؟‘،

”اچھا ’تم، ہی سہی۔“

”خدا کا شکر! کوئی سو بار تو دماغ میں آیا ہوگا لیکن پھر بھی ہمت نہیں پڑی کہ آپ سے کہہ دوں۔ دیکھئے، پھر منہ سے وہی لفظ ’آپ، نکلا۔ واقعی ہے بہت مشکل آپ کو ’تم،

کہہ کر پکارنا۔ لگتا ہے کہ کہیں کسی جگہ تالستائی* نے اس کو خوب بیان کیا ہے۔ دو آدمی ایک دوسرے سے وعدہ کرتے ہیں کہ آئندہ تم کہہ کر خطاب کیا کریں گے، مگر کسی طرح بن نہیں پڑتا اور ایسے جملوں سے گریز کرتے ہیں جہاں تم یہ آپ کہنا پڑے۔ ہائے نتاشا، کاش ہم تم دونوں کبھی 'بچپن اور لڑکپن، کتاب** پڑھ ڈالتے مل کر، کیا خوب ہے وہ!،،

”بس۔ ہو چکا۔ اب جاؤ۔ چلتے بنو،، نتاشا نے اسے مسکراتے ہوئے نکال باہر کیا۔ ”خوشی کے مارے باتیں ہی بنانے لگے...“

”اچھا رخصت، دو گھنٹے کے اندر میں تمہارے پاس موجود ہوں گا!“

اس نے نتاشا کے ہاتھ کو بوسہ دیا اور تیزی سے نکل گیا۔

”دیکھتے ہو، دیکھتے ہو، وانیا!، اس نے کہا اور آنسوؤں سے پھوٹ پڑی۔

میں نتاشا کے ہاں کوئی دو گھنٹے ٹھہرا، اسے دلایا دیتا رہا اور پوری طرح پرسکون کر دینے میں کامیاب ہو گیا۔ واقعی وہ حق بجانب تھی اور اس کے سارے شکوک بجا تھے۔ جب مجھے اس کی موجودہ صورت حال کا خیال آیا تو دل مسوس کر رہ گیا۔ مجھے اس کے بارے میں خدشہ تھا۔ مگر کیا کیا جائے؟

الیوشا نے بھی مجھے چکرا دیا تھا۔ وہ اب بھی پہلے سے کچھ کم نتاشا کو نہیں چاہتا تھا۔ بلکہ ممکن ہے اس کے جذبات کچھ اور شدیدتر ہی ہو گئے ہوں، اور پیچھتاوے اور شکرگزاری کے احساس کی وجہ سے اسے اور دکھ پہنچنے لگا ہو۔ لیکن اسی کے ساتھ ساتھ نئی محبت اس کے دل میں مضبوطی سے جاگزیں ہوتی جا رہی تھی۔ انجام کیا ہوگا۔ اس کی پیش بینی کرنا ممکن نہیں تھا۔ خود مجھے کاتیا سے ملنے کی بے تابی شروع ہو گئی تھی۔ میں نے ایک بار پھر نتاشا سے وعدہ کیا کہ کاتیا سے جان پہچان پیدا کروں گا۔

* لیو تالستائی (۱۸۲۸ء تا ۱۹۱۰ء)۔ عظیم روسی ادیب۔

(ایڈیٹر)

** ”بچپن“، (۱۸۵۲ء)، ”لڑکپن“، (۱۸۵۴ء)۔ لیو تالستائی کی

زندگی کے بارے میں خودنوشت افسانے۔ (ایڈیٹر)

آخر آخر میں ناشا گویا مگن ہو گئی۔ باتوں کے سلسلے میں اسے میں نے نیلی اور مسلوبویف کا قصہ بھی کہہ سنایا، بنووا کا تذکرہ کیا اور آج مسلوبویف کے ہاں پرنس سے جو اتفاقاً مٹھ ہیڑ ہو گئی تھی اور مسلوبویف سے میں نے سات بجے ملنے کا جو وعدہ کیا تھا، سب بیان کر دیا۔ ان سب باتوں سے اسے بڑی دلچسپی ہوئی۔ ناشا کے والدین کا حال میں نے اس سے کم ہی بیان کیا اور وقتی طور پر اپنے ہاں بڑے میاں کی آمد کا ذکر ہی نہیں چھیڑا۔ ممکن ہے کہ پرنس سے جو انہوں نے ڈوئل کی تجویز ٹھیرائی تھی اس سے ناشا سہم جاتی۔ اسے بھی مسلوبویف اور پرنس کے تعلقات بہت عجیب لگے، اتنے ہی عجیب جتنی پرنس نے یہ غیر معمولی تمنا کہ مجھ سے قریبی تعلقات قائم کئے جائیں، گرچہ اس کا کافی سبب موجودہ صورتحال کو بھی قرار دیا جا سکتا ہے...

میں کوئی تین بجے دن کو گھر لوٹا اور نیلی بڑی خندہ پیشانی کے ساتھ مجھ سے ملی...

چھٹا باب

میں ٹھیک سات بجے مسلوبویف کے ہاں پہنچ گیا۔ اس نے بڑے تپاک سے باواز بلند پکار کر سلام دعا کی۔ ظاہر تھا کہ خوب چڑھائے ہوئے ہے۔ لیکن جو چیز مجھے سب سے زیادہ عجیب لگی وہ تھی غیر معمولی تیاری جو میری آمد کے سلسلے میں کی گئی تھی۔ صاف بات تھی کہ میرا انتظار کیا جا رہا تھا۔ ایک اچھا سا تانبے کا سماوار بہت خوش نما اور قیمتی سیزپوش سے ڈھکی ہوئی گول میز پر سنسنا رہا تھا۔ چائے کے سیٹ میں بلور کے، چاندی کے اور چینی کے برتن جگمگا رہے تھے۔ دوسری میز پر اور قسم کا سیزپوش تھا جو قیمت میں پہلے سے کم نہ تھا۔ وہ بہت عمدہ سٹھائیوں کی پلیٹوں سے، کیف کے مشہور سربوں سے، پھلوں کی جیلی سے، فرانسیسی پھلوں کے سربوں سے، موسمیوں، سیبوں سے اور تین چار قسم کے خشک میووں سے بھری ہوئی تھی، گویا صحیح معنوں میں پھلوں کی دکان سچی تھی۔ ایک تیسری میز تھی جس پر سفید براق سیزپوش بچھا تھا۔ اس پر بھی قسم قسم کی طشتریاں آراستہ تھیں۔ ماہی اچار، پنیر، بھنے ہوئے گوشت کی قتلیاں، دم کی ہوئی

سور کی رائ، مچھلی اور ایک پوری قطار بلوریں صراحیوں کی، جڑ میں مختلف انواع واقسام کی رنگارنگ شرابیں بھری تھیں۔ ہری یاقتوی، سرمئی اور سنہری۔ آخر میں ایک الگ سی چھوٹی سبز تھی اس پر بھی سفید سبزپوش بچھا تھا، وہاں دو صراحی دانور میں شمپین کی بوتلیں لگی ہوئی تھیں۔ صوفے کے سامنے سبز پر تیز بوتلیں جگمگا رہی تھیں۔ ان میں ایک ایک سوٹرن، لافیت اور کنیاک کی بوتل تھی۔ ان تینوں میں پلی سیٹف کی دکان والی بہت قیمتی شراب تھی۔ الکساندرا سیمینوونا چائے کی سبز پر بیٹھی تھی اور اگرچہ اس کی فراک سادہ تھی تاہم دیکھتے ہی معلوم ہو جاتا تھا کہ ان پر خاص توجہ اور احتیاط صرف کی گئی ہے اور واقعہ ہے کہ خوب پھب رہی تھی۔ وہ اچھی طرح سمجھتی تھی کہ اس پر کیا چیز زیب دیتی ہے اور غالباً اس بات پر ناز کرتی تھی۔ وہ ذرا تکلف کے ساتھ میرے خیرمقدم کو اٹھی اور اس کے کھلے ہوئے چہرے پر رونق اور مسرت کی لہر دوڑ گئی۔ مسلوبوف کے پیر میں بہت دیدہ زیب چینی چپل تھے۔ اور وہ شب خوابی کے صاف ریشمی لباس پر قیمتی گاؤں پہنے بیٹھا تھا۔ اس کی قمیص پر جہاں بھی ممکن تھا فیشن کے طرح دار کف بٹن لگے ہوئے تھے۔ بالوں میں کنگھی کی ہوئی تھی، بوسید لگا ہوا تھا اور ایک طرف کو بڑے فیشن کے ساتھ مانگ نکالی گئی تھی۔

میں دیکھ کر ایسا ٹھٹکا کہ کمرے کے درسیان ہی قدم رک گئے اور منہ پھاڑے حیرت سے پہلے تو مسلوبوف کو دیکھتا رہا اور پھر الکساندرا سیمینوونا کو، جو اس سے لطف لے رہی تھی۔

”یہ کیا قصہ ہے، مسلوبوف؟ کہیں آج تمہارے یہاں دعوت تو نہیں ہے؟“ آخر میں بے تابی سے چیخ پڑا۔

”نہیں، صرف تمہاری دعوت ہے،“ اس نے سنجیدگی سے جواب دیا۔

”پھر یہ سب کیا بکھیڑا ہے؟“ (میں نے کھانے پینے کی چیزوں کی جانب اشارہ کیا) ”تم نے تو پوری ایک پلٹن کو کھلانے کا انتظام کر رکھا ہے!“

”اور پلانے کا بھی۔ اصلی بات تو بھولے جا رہے ہو۔ پلانے کا!“ مسلوبوف نے لقمہ دیا۔

”تو یہ سب کیا صرف میری خاطر ہے؟“
 ”اور الکساندرا سیمینوونا کی خاطر۔ اس نے اپنی مرضی سے
 یہ سب بکھیڑا پھیلا دیا ہے۔“

”اچھا تو شروع کر دیا، میں جانتی تھی!،“ الکساندرا سیمینوونا
 نے لجاتے ہوئے کہا مگر اس طرح کہ بشاشت بھرے چہرے پر
 کوئی تبدیلی نہیں ہوئی۔ ”سہمانوں کی بھی سلیقے سے خاطر داری
 منع ہے۔ فوراً قصور وار ٹھہرائی جاتی ہوں!“

”صبح سے ہی، ذرا خیال تو کرو، صبح سے ہی، جب سے
 معلوم ہوا ہے کہ شام کو تم آنے والے ہو، ان کی دھوم دھام جاری
 ہے۔ سارے دن پریشان رہی...“

”اور یہ بھی جھوٹ ہے! صبح سے ہرگز نہیں بلکہ کل رات
 سے۔ جب تم رات گھر واپس آئے تبھی تم نے بتایا تھا کہ وہ ہمارے
 ہاں آئیں گے اور آدھی رات تک ٹھہریں گے...“
 ”نہیں، تم میری بات نہیں سمجھیں۔“

”نہیں سمجھی۔ یہ غلط ہے۔ یہی ہوا تھا۔ میں کبھی جھوٹ
 نہیں بولتی ہوں اور پھر سہمان کی خاطر کیوں نہ کی جائے؟ بس
 ہماری زندگی کشتی جا رہی ہے اور ہمارے ہاں کوئی سہمان
 نہیں آتا ہے حالانکہ سب کچھ ہے گھر میں۔ بھلے مانس آئیں
 اور دیکھیں تو کہ ہمیں بھی دوسروں کی طرح رہنا سہنا آتا ہے۔“
 ”اور سب سے بڑھ کر یہ کہ انہیں پتہ چلے کہ آپ کس قدر
 باسلیقہ خانہ دار اور سیزبان ہیں،“ سلوبوف نے اپنی طرف سے لقمہ
 دیا۔ ”ذرا خیال تو کرو میرے دوست، یہ میرا کیا حلیہ بنا ہے۔
 انہوں نے مجھ پر ایک تو یہ ہالینڈ کی قمیص کسی اور پھر اوپر
 سے بٹن وٹن ٹانگے، سلیپر پہنائے، چینی جبہ لاد دیا۔ بالوں میں
 خود سے کنگھی کی اور خوشبودار برگسوٹ تھوپ دیا۔ پتہ نہیں
 کیسے کیسے عطر چھڑکنے والی تھی، کریم برولے لگائی جانے والی
 تھی، مگر میں کہاں تاب لانے والا۔ ہاتھ پاؤں مار کر اٹھ کھڑا
 ہوا اور شوہرانہ اختیارات کو کام میں لایا...“

”برگسوٹ تو بالکل نہیں تھا۔ سب سے عمدہ فرانسیسی
 ہومیڈ تھا، چینی کی منقش ڈیپہ میں سے!،“ الکساندرا سیمینوونا نے
 بات پکڑ لی۔ اس کے چہرے پر تابش تھی۔ ”آپ ہی انصاف کیجئے
 ذرا، ایوان پتروویچ، نہ تو یہ مجھے تھیٹر لے جاتے ہیں، نہ ناچ

تماشے میں - صرف فراکیں لا لاکر دیتے رہتے ہیں - بھلا میں فراکوں کا کیا کروں؟ انہیں پہن کر بس کمرے میں چکر کاٹا کرتی ہوں اکیلی - ابھی دو ایک دن پہلے میں نے ان سے کہا کہ مجھے تھیٹر لے چلئے - سب تیاری ہو گئی تھی لیکن جیسے ہی میں ذرا بروج باندھنے سڑی ہوں کہ وہ جھٹ الماری کے خانے کی طرف - اور ایک کے بعد ایک، اتنی پی کہ کوئی حد نہیں - بس چھٹی ہوئی - ہمارے ہاں، کوئی بھی، قطعی کوئی بھی، کوئی بھی تو سہمان نہیں آتا - صبح ہوتے پتہ نہیں کس قسم کے لوگ اپنے کام دھندے سے آتے رہتے ہیں اور مجھے اس وقت ہٹا دیا جاتا ہے - سماوار ہمارے گھر میں ہے، کھانے کا سیٹ، چائے کا عمدہ سیٹ - سب کچھ موجود ہے - سب تحفے کی چیزیں ہیں - کھانے پینے تک کی چیزیں لوگ لاتے رہتے ہیں - صرف ایک شراب ہے جو ہم خریدتے ہیں اور یا کوئی پومیڈ وغیرہ - اور یا کچھ ناشتے کا سامان سمجھئے - بھنے گوشت کے باریک قتلے، دم کی ہوئی ران اور نشائیاں وغیرہ آپ کے لئے خریدی ہیں... جی چاہتا ہے کوئی دیکھے تو سہی کہ ہم کیسے رہتے ہیں! مجھے سال بھر سے تمنا ہے کہ ہمارے ہاں کوئی سہمان آتا، معقول سا سہمان - اس کے سامنے سب یہ چیزیں لگا سکتے اور اچھی طرح اس کی تواضع کرتے - لوگ تعریف کرتے، ہمیں خوشی ہوتی - اور انہیں کیا، بدھو ہیں یہ تو، خواہ مخواہ پومیڈ لگایا - اس قابل تھوڑی ہیں - وہ تو اپنے اوپر کیچڑ تھوپے پھرتے ہیں - ذرا اس گاؤں کو ہی دیکھ لیجئے جو انہوں نے پہن رکھی ہے - تحفے کی چیز ہے - مگر کیا یہ اسے پہننے کے قابل ہیں؟ بس، انہیں تو سب سے مقدم ہے کہ گلاس میں انڈیل دو - ابھی دیکھ لیجئے گا چائے سے پہلے آپ سے وودکا پینے کو کہیں گے -“

”اور کیا! دیکھا، کیا خوب کہی - کیوں وایا، پیٹیں سونے والی اور چاندی والی؟ بولو - پھر ترو تازہ روح کے ساتھ پینے کی دوسری چیزوں پر ہاتھ ڈالا جائے -“

”میں یہی قیاس کر رہی تھی!“

”فکر مت کرو، جانم - چائے بھی چلے گی - ذرا سی برانڈی

ملالیں گے اس میں، تمہاری صحت کا جام رکھے گا -“

”ہاں، تو وہی ہوا نا!،، وہ اپنے ہاتھ پر ہاتھ مار کر چیخ پڑی۔
 ”چائے اعلیٰ درجے کی ہے۔ چہہ روبل پاؤنڈ کی۔ ابھی پرسوں ہی
 ایک سوداگر نے نذر کی ہے۔ اور وہ اسے کنیاک سلا کر پینے
 چلے ہیں۔ آپ ان کی مت سنئے ایوان پتروویچ، میں ابھی آپ کے لئے
 چائے بناتی ہوں... دیکھیں گے آپ، خود دیکھیں گے، کیا نفیس چائے
 ہے!،“

اور وہ فوراً سماوار پر لگ گئی۔

سمجھ میں آنے والی بات تھی کہ وہ لوگ مجھے رات گئے تک
 روکنے کی سوچ رہے تھے۔ الکساندرا سیمیونوونا سال بھر سے مہمانوں
 کے لئے چشم براہ تھی اور اب مجھ پر ساری کسر نکالنے والی تھی۔
 یہ بات میرے لئے مناسب بالکل نہیں بیٹھ رہی تھی۔

”سنو، مسلوبوف،، میں نے بیٹھتے ہوئے کہا ”میں تمہارے
 ہاں مہمان بن کر نہیں آیا ہوں۔ میں تو کام سے آیا ہوں۔ تم نے
 خود مجھے کچھ کہنے سننے کو بلایا ہے...“

”ہاں، خیر ہے تو ٹھیک۔ کام تو کام ہی ہے۔ لیکن
 دوستانہ گفتگو بھی اپنی جگہ ہے۔“

”نہیں، میری جان۔ میرا کچھ ٹھیک نہیں۔ میں تو ساڑھے
 آٹھ بجے رخصت چاہوں گا۔ کام سے جانا ہے۔ وعدہ کر چکا ہوں۔“
 ”میں نہیں جانتا، جان سن، ذرا سوچو، تم یہ میرے ساتھ کیا
 کر رہے ہو؟ اور پھر الکساندرا سیمیونوونا کے ساتھ تو یہ ٹھیک
 نہیں۔ ذرا اس کی طرف دیکھو تو سہی۔ تم نے اسے سکتے میں
 ڈال دیا۔ وہ کس لئے میرا بناؤ سنگار کرتی رہی۔ ذرا اس برگاموٹ
 کا خیال کرو جو مجھ پر تھوپا گیا ہے!،“

”تمہیں ہر وقت مذاق کی پڑی رہتی ہے، مسلوبوف۔ میں
 الکساندرا سیمیونوونا کے سامنے قسم کھا لوں گا کہ آئندہ ہفتے، چلو
 جمعہ کو سہی، آپ لوگوں کے ہاں شام کے کھانے پر آؤں گا۔
 لیکن اس وقت، میرے بھائی، میں وعدہ کر چکا ہوں۔ یا یوں کہوں
 تو مناسب ہوگا کہ مجھے ایک جگہ پہنچنا ہے۔ اچھا، تم کہہ ڈالو۔
 کیا بات کرنے والے تھے؟“

”تو کیا واقعی آپ کا ساڑھے آٹھ بجے جانا طے ہے؟،، الکساندرا
 سیمیونوونا دبی ہوئی اور فریادی آواز میں چلائی۔ یہ کہتے ہوئے

اور مجھے اعلیٰ درجے کی چائے کی پیالی دیتے ہوئے وہ روہانسی ہو رہی تھی۔

”فکر مت کرو میری جان۔ یہ سب بکواس ہے،“ سسلویوف نے جملہ جوڑا۔ ”یہ ٹھہریں گے۔ محض بکواس ہے ان کی۔ ہاں مگر وایا، تم مجھے یہ تو بتاؤ، تمہیں ہر وقت کہاں جانے کی پڑی رہتی ہے؟ کس طرح کے معاملے درپیش ہیں تمہیں؟ کیا جان سکتا ہوں؟ روزانہ، جب دیکھو، کہیں نہ کہیں بھاگے جا رہے ہو، کام تو کرتے نہیں...“

”مگر تمہیں اس کی کیا فکر؟ خیر، میں شاید بعد میں بتا دوں گا۔ البتہ، تم ذرا کہہ جاؤ کہ کل مجھ سے ملنے کیوں آئے تھے جب میں تم سے پہلے کہہ چکا تھا کہ گھر پر نہیں رہوں گا؟“

”بعد میں یاد آیا مگر کل یاد نہیں رہا تھا۔ ایک خاص معاملے کے متعلق تم سے بات کرنی تھی۔ مگر سب سے مقدم یہ کہ الکساندرا سیمیونوونا کو خوش کرنا مقصود تھا۔ ہمیشہ کہتی ہے کہ ’ایک آدمی تو ہے جو دوست نکلا۔ تم ان کی دعوت کیوں نہیں کرتے؟، اور چار دن سے، سیرے یار، مجھے تیری وجہ سے ٹھوکے دئے جا رہے تھے۔ یہ صحیح ہے کہ برگسوٹ کی بدولت عاقبت میں بھی سیرے چالیس گناہ معاف ہو جائیں گے، لیکن میں نے سوچا، پھر بھی، ایک آدھ شام تو ہم دوستوں کی طرح مل بیٹھیں۔ اسی لئے میں نے یہ چال چلی: لکھا کہ ایسا معاملہ آپڑا ہے کہ اگر تم نہ آئے تو سمجھو، نیا ڈوب جائے گی۔“

میں نے اس سے درخواست کی کہ آئندہ کبھی ایسا نہ کرنا بلکہ صاف صاف کہہ دینا۔ البتہ اس نے جو صفائی پیش کی، اس سے میں پوری طرح مطمئن نہیں ہو سکا۔

”اچھا اور یار، تم آج دن میں مجھ سے کیوں نکل بھاگے تھے؟“ میں نے پوچھا۔

”آج دن میں واقعی مجھے ضروری کام تھا۔ اس میں رتی برابر جھوٹ نہیں ہے۔“

”کہیں پرنس کے ساتھ تو نہیں؟“

”کہئے، آپ کو ہماری چائے پسند آئی؟“ الکساندرا سیمیونوونا نے شیریں آواز میں پوچھا۔

کوئی پانچ منٹ سے وہ اسی انتظار میں تھی کہ اس کی چائے کی

تعریف کردوں مگر میرا اس طرف دھیان ہی نہیں گیا۔
 ”بہت ہی نفیس، الکساندرا سیمیونوونا، بڑھیا چائے ہے، واہ! ایسی
 کبھی نہیں پی تھی۔“

الکساندرا سیمیونوونا خوشی سے لہک اٹھی اور لپکی کہ ایک
 اور پیالی بنا دے۔

”ہنس!“، مسلوبویف چیخا۔ ”یہ ہنس، میرے بھائی بڑا ہاجی
 ہے۔ نہایت تگڑی۔ ہاں! یار سن، میں تجھ سے کیا کہہ رہا
 ہوں۔ ویسے تو میں بھی جوڑ توڑ کرنے میں کچھ کم نہیں ہوں
 لیکن اس کی سطح پر اتر آنے کو طبیعت گوارا نہیں کرتی! آگے
 نہیں۔ دم سادہ لو! بس یہی ایک بات ہے جو اس کے بارے
 میں کہہ سکتا ہوں۔“

”مگر میں تو جان بوجھ کے اسی ارادے سے تمہارے پاس آیا
 تھا کہ اس کے بارے میں بھی پوچھ گچھ کروں گا۔ خیر، پھر
 سہی۔ ہاں یہ تو بتاؤ کل تم نے میری غیرحاضری میں سٹھائی کی
 گولیاں اسے، سیری یلینا کو کیوں دی تھیں اور اس کے آگے ناچے
 کیوں تھے؟ اور وہ کیا باتیں ہوں گی جو تم ڈیڑھ گھنٹے تک اس سے
 کرتے رہے!“

”یلینا، بارہ سال کی یا شاید کوئی گیارہ سال کی بچی ہے،
 فی الحال ایوان پتروویچ کے ہاں رہتی ہے،“ مسلوبویف نے ایک دم
 الکساندرا سیمیونوونا کی طرف منہ کرتے ہوئے کہا۔ ”دیکھو،
 وائیا، دیکھو، وہ کہتا چلا گیا، انگلی سے اشارہ کرتے ہوئے ”وہ
 ایک دم کیسی چوکنی ہو گئی تھی یہ بھنک پڑتے ہی کہ میں
 کسی اجنبی لڑکی کے لئے سٹھائی کی گولیاں لے گیا تھا، ہے نا؟ ابھی
 چونک گئی تھی نا، اور چہرہ سرخ ہو گیا تھا، جیسے پستول سے
 گولی داغ دی ہو ہم نے... ذرا آنکھیں دیکھو اس کی۔ چمک رہی
 ہیں۔ چنگاریاں نکل رہی ہیں۔ خیر، اب بیکار ہے الکساندرا
 سیمیونوونا، چھپانے سے کوئی فائدہ نہیں! رقابت کی جلن ہے۔ اگر
 میں صفائی نہ دے ڈالتا کہ گیارہ سال کی بچی تھی تو وہ میرے
 بال سلامت نہ چھوڑتی۔ اور یہ برگسوٹ بھی کچھ کام نہ آتا،“
 ”اور اب بھی کام نہ آئے گا!“

ان لفظوں کے ساتھ الکساندرا سیمیونوونا چائے کی سیز کے پیچھے
 سے ایک ہی اچھال میں ہمارے سامنے نمودار ہو گئی، اور اس سے

پہلے کہ مسلوبیوف اپنے سر کا بچاؤ کر سکتا، اس نے بالوں کا ایک گچھا پکڑ کر جھنجھوڑ ڈالا اور اچھی طرح خبر لی۔
 ”ٹھیک بنا دوں گی، ٹھیک بنا دوں گی! خبردار جو کبھی کسی باہر کے آدمی کے سامنے کہا ہو کہ میں جلتی ہوں۔ خبردار جو کہا ہو، خبردار، سمجھے خبردار!،“
 بلکہ وہ اور سرخ ہو گئی اور اگرچہ ہنستی جاتی تھی پھر بھی مسلوبیوف کی اچھی طرح مرست ہو گئی۔
 ”ہر طرح کی شرمناک باتیں منہ سے نکالتے ہیں،“ سیری طرف مخاطب ہو کر سنجیدگی سے بولی۔

”اچھا تو وائیا، دیکھتے ہو کیا زندگی ہے سیری، اسی وجہ سے تو ذرا وودکا کی مجبوری پیش آتی ہے!،“ مسلوبیوف نے اپنے بال ٹھیک کرتے ہوئے اور صراحی کی جانب تیزی سے بڑھتے ہوئے بات پوری کی۔ لیکن الکساندرا سیمیونوونا پہلے ہی تاڑ گئی تھی۔ وہ خود سبز کی طرف لپکی، تھوڑی سی شراب انڈیلی، اس کے ہاتھ میں جام تھما دیا اور گال پر ہلکی سی چپت رسید کی۔ مسلوبیوف نے سیری طرف فخر سے آنکھ ماری، زبان تالو سے لگائی اور اپنا جام حلق میں الٹ لیا۔

”مٹھائی کا معاملہ جو ہے، اسے سمجھانا مشکل ہے،“ مسلوبیوف نے میرے برابر صوفے پر بیٹھتے ہوئے کہا۔ ”میں نے مٹھائی کی گولیاں پرسوں شراب کے نشے میں کسی سبزی فروش کی دکان سے خرید لی تھیں۔ پتہ نہیں کیوں۔ ممکن ہے اس خیال سے خریدی ہوں کہ بھٹی، دیسی تجارت و صنعت کی ہمت افزائی کی جائے۔ ٹھیک ٹھیک یاد نہیں۔ بہرحال اتنا یاد پڑتا ہے کہ میں سڑک پر دھت چلا جا رہا تھا، کیچڑ میں پھنس کر گر گیا، اپنے بال نوچے اور اس پر رونے لگا کہ دنیا میں کسی کام کا نہیں ہوں میں۔ مٹھائی کی بات ہی ذہن سے نکل گئی۔ چنانچہ وہ گولیاں کل تک سیری جیب میں پڑی رہ گئیں۔ اور جب میں تمہارے ہاں صوفے پر بیٹھا ہوں تو گولیاں جیب میں دب گئیں۔ اور ناچ کا پوچھو تو اس کا سبب بھی سیری یہی ڈانواڈول حالت تھی۔ کل میں کافی پئے ہوئے تھا اور جب پئے ہوئے ہوتا ہوں اور اپنی قسمت کی طرف سے اطمینان ہوتا ہے تو کبھی کبھی رقص کر ڈالتا ہوں۔ بس اتنی بات تھی۔ ایک بات اور ہے کہ لاوارث بچی نے مجھ میں ترس کا

جذبہ ابھار دیا۔ اور اس کے علاوہ یہ کہ وہ مجھ سے بات ہی نہیں کرنا چاہتی تھی جیسے ناراض ہو۔ چنانچہ ناچ کر ڈالا تاکہ ذرا س کا جی بہل جائے اور سٹھائی کی گولیاں بھی اسی خیال سے دے دیں۔“

”اور اسے بہلا کر یہ کوشش نہیں کی کہ باتیں پوچھی جائیں اور اس سے کچھ نہ کچھ اگلا لیا جائے؟ سچ سچ بتاؤ، جان وجہ کر تم سیرے گھر پہنچے تھے کہ اس وقت تو گھر پر وجود نہیں ہوں گا اور اس سے روبرو بات کر کے کچھ اگلا لیا جائے گا، ہے نا؟ دیکھو، یہ تو مجھے پتہ ہے کہ تم اس کے پاس کوئی ڈیڑھ گھنٹے بیٹھے رہے، اسے یقین دلایا کہ تم اس کی مرحومہ ماں سے واقف ہو اور کسی سلسلے میں تم نے اس سے پوچھ گچھ بھی کی۔“

سلوویوف نے آنکھیں بھینچیں اور سکاروں کی طرح ہنسا۔
 ”چلو، یہ خیال بھی کچھ برا نہ تھا، اس نے کہا۔“ نہیں ایسا، بات یوں نہیں ہے۔ اور اگر ہے تو پوچھنے میں کیا ہرج؟ یکن یہ بات نہیں تھی۔ سنو، پرانے یارغار، اگرچہ میں اس وقت ہی اچھی خاصی پٹے ہوئے ہوں حسب دستور، تاہم سیری ایک بات کا پکا یقین رکھو۔ بری نیت سے فلپ کبھی تمہیں فریب نہیں دے گا۔ بری نیت، برے خیال سے، بس یہ بات ہے!“

”اور بری نیت کے بغیر؟“

”اور... بری نیت کے بغیر بھی۔ اچھا یہ سب تو گیا جہنم میں۔ آؤ پی ڈالیں اور اس کے بعد کام کی بات! کام تو یوں ہی ما ہے خالی خولی، اس نے کچھ پی کر گفتگو جاری رکھی۔“ یہ جو بنووا ہے نا، اسے کوئی حق نہیں پہنچتا کہ لڑکی کو اپنے ماں رکھے۔ میں نے سب چھان بین کر لی ہے۔ گود لینے وغیرہ کا کوئی معاملہ نہیں تھا۔ لڑکی کی ماں پر اس کا کچھ روپیہ چاہئے تھا۔ چنانچہ اس نے بیٹی پر ہاتھ مارا۔ بنووا ویسے چاہے کتنی ہی تیز اور بدطینت کیوں نہ ہو لیکن ہے بے وقوف عورت جیسے سب عورتیں ہوتی ہیں۔ مرحومہ کے پاس پاسپورٹ پکا تھا یعنی یہ کہ سب معاملہ صاف ہے۔ یلینا تمہارے پاس رہ سکتی ہے یکن بہتر یہی ہوتا کہ کوئی گھرباروالے پہلے مانس اسے اپنے ماں رکھ لیتے اور پال پوس لیتے۔ خیر، جب تک ایسا ہو، تمہارے ماں

رہے جائے۔ ٹھیک ہے۔ میں تمہاری خاطر سب کچھ کر دوں گا۔
 بیٹنوا انگلی بھی نہیں اٹھا سکتی۔ اور اس کی مرحومہ ماں کے بارے
 میں مجھے اب تک ٹھیک ٹھیک کچھ پتہ نہیں چلا ہے۔ وہ کسی
 کی بیوہ تھی جس کا خاندانی نام زالتسمن بتایا جاتے ہے۔“
 ”یہی مجھ سے نیلی نے بھی کہا تھا۔“

”اچھا تو یہ بات ختم ہوئی۔ اب، وانیاء، اس نے ذرا احتیاء
 اور تکلف سے کہنا شروع کیا ”سیری یہی ایک چھوٹی سی درخواست
 ہے تم سے۔ دیکھو پوری کر دینا۔ مجھے جتنی تفصیل سے
 بتا سکو بتاؤ کہ آخر تم کس معاملے میں اتنی بھاگ دوڑ کئے رہتے
 ہو اور سارا سارا دن کہاں گزارتے ہو؟ اگرچہ مجھے کچھ کچھ
 معلوم ہے اور تھوڑا سا پتہ چلا ہے لیکن اس سے زیادہ تفصیل درکار
 ہے مجھ کو۔“

اس احتیاط اور تکلف نے مجھے تعجب میں ڈال دیا بلکہ
 بے چینی پیدا کر دی۔

”مگر یہ بات کیا ہے؟ کس لئے تم کو جاننے کی ضرورت پڑ
 گئی؟ اس قدر سنجیدگی سے پوچھ رہے ہو کہ...“

”تو بات یہ ہے کہ فالتو لفظوں کے بغیر کہوں۔ میں تمہارے
 کچھ کام آنا چاہتا ہوں۔ دیکھتے ہو یار۔ اگر میں تمہارے
 ساتھ چالاکي کرتا تو خود تمہارے منہ سے بغیر کسی تکلف کے
 سب اگوا لیتا۔ پھر بھی تم مجھ پر شبہ کرتے ہو کہ تمہارے
 ساتھ چالاکي کر رہا ہوں۔ میرے دوست، وہ مٹھائی کی گولیوں کی
 بات یہ ہے کہ۔ اب میں سمجھا۔ اور یہ جو رہا کہ میں سنجیدگی
 سے بات کر رہا ہوں تو اس کے معنی یہ ہیں کہ سیری اپنی کوئی
 غرض نہیں ہے اس میں بلکہ تمہارے فائدے کے لئے۔ اس لئے
 تم شبہ نہ کرو اور صاف صاف کہہ ڈالو جو کچھ ہے سچ سچ...“
 ”مگر کیسی مدد؟ سنو، سلوبویف۔ تم مجھ سے اس پرنس
 کی بات کیوں نہیں کرتے؟ مجھے اس کی ضرورت ہے۔ یہ ہوگی البتہ
 سیری مدد۔“

”پرنس کے متعلق! ہوں... اچھا یہی سہی۔ صاف صاف کہتا
 ہوں۔ اب میں تم ہی سے پرنس کے بارے میں سوال کرتا ہوں۔“
 ”وہ کیسے؟“

”ایسے کہ میرے بھائی، میں نے دیکھا ہے کہ کسی نہ کسی

صورت سے اس کو تمہارے معاملے سے کچھ سروکار ہے۔ یہ بھی کہتا چلوں کہ اس نے تمہارے بارے میں مجھ سے سوال بھی کیا تھا۔ اسے یہ کیسے معلوم ہو گیا کہ ہم تم ایک دوسرے سے واقف ہیں، اس سے تمہیں کوئی مطلب نہیں۔ اصل بات کہنے کی یہ ہے کہ تم اس پرنس سے ہوشیار رہو۔ وہ بڑا ہی بے ایمان، شیطان ہے، بلکہ اس سے بدتر۔ چنانچہ جیسے ہی مجھے پتہ چلا کہ اسے تمہارے معاملے سے سروکار ہے تو تمہاری طرف سے فکر ہو گئی۔ یہ بتا دوں کہ ویسے مجھے اس قصے کی کچھ خبر نہیں ہے۔ اس لئے تم سے پوچھتا ہوں کہ سب بتا دو تاکہ میں پرکھ سکوں۔ اور اسی لئے میں نے تم سے آج آنے کو کہا تھا۔ یہی میرا اصل مطلب ہے۔ صاف کہہ دیتا ہوں۔“

”کم سے کم کچھ بتاؤ تو سہی۔ اور کچھ نہ سہی تو یہی بتاؤ کہ مجھے پرنس سے بچ کر کیوں رہنا چاہئے؟“

”خیر۔ اچھی بات ہے۔ یہی سہی۔ بار، عام طور پر میں بعض خاص معاملات میں ہاتھ ڈالتا ہوں۔ تم خود اندازہ کر سکتے ہو کہ لوگ ایسے معاملے جو مجھے سپرد کرتے ہیں تو اس لئے کہ میں بلاوجہ زبان نہیں کھولتا۔ تو پھر میں تم سے کیسے کہہ ڈالوں؟ برا مت ماننا اگر میں ذرا گول مول بات کروں، یعنی کافی گول مول تاکہ تم پر آشکار ہو جائے کہ یہ پرنس کیسا پاجی آدمی ہے۔ اچھا شروع یہاں سے ہو کہ تم پہلے اپنا قصہ کہہ ڈالو۔ سب کچھ۔“

میں نے جانچ لیا کہ اب اپنے معاملے میں کسی بات کو مسلوبویف سے چھپانے سے کوئی فائدہ نہیں۔ نتاشا کا قصہ کوئی راز تو رہا نہیں تھا۔ اور کہہ دینے سے یہ بھی ممکن ہے کہ کسی صورت سے مسلوبویف اس کی کچھ مدد کر سکے۔ البتہ یہ کیا کہ بیان کرتے وقت جہاں تک ممکن تھا، کئی باتیں چبا گیا۔ مسلوبویف ان تمام باتوں کو جن سے پرنس کا واسطہ ہو سکتا تھا، بہت غور اور توجہ سے سنتا رہا۔ بار بار اس نے مجھے ٹوکا، کئی سوال بیچ میں کر ڈالے جس کا نتیجہ یہ نکلا کہ آخر میں نے کافی تفصیل سے اسے سب کچھ بتا دیا۔ یہ قصہ بیان کرنے میں کوئی آدھ گھنٹہ لگا

مجھے۔

”ہوں۔ تو اس لڑکی کے دماغ میں بھیجا ہے گویا، مسلوبویف

نے نتیجہ نکالا۔ ”اگرچہ، ممکن ہے کہ اس نے پرنس کے بارے میں پوری طرح صحیح قیاس نہیں کیا ہے، پھر بھی اچھا یہ ہے کہ پہلے ہی قدم سے اندازہ کر لیا کہ کس قسم کے آدمی سے واسطہ پڑا ہے اور اس سے تمام رشتے توڑ لئے۔ واہ ری نتالیا نکولائیونا! اس کی تندرستی کا جام چڑھاتا ہوں!،، (اس نے پورا گلاس چڑھا لیا۔) ”یہاں تو صرف دماغ سے کام نہیں چلتا۔ دل بھی ایسا ہی چاہئے جو دھوکے میں مبتلا نہ ہو۔ اور دل نے اسے دھوکا نہیں دیا۔ خیر، یہ تو ہے کہ اس کا معاملہ ڈوب گیا۔ پرنس اپنے من کی کرے گا اور ایوشا اسے چھوڑ دے گا۔ مگر مجھے افسوس ہے تو احمخنیف کا۔ انہیں اس پاجی کو دس ہزار کی رقم بھرنی پڑے گی! بھلا کیوں؟ کس نے ان کے مقدمے کی پیروی کی تھی؟ کسے وکیل بنایا گیا تھا؟ خود ہی مقدمہ لڑے ہوں گے۔ لاجول ولا... یہ سب گرم مزاج کے شریف لوگ ایسے ہی ہوتے ہیں۔ کسی کام کے نہیں ہوتے۔ پرنس سے ایسے نہیں بھگتنا چاہئے تھا۔ میں ایسا اچھا ایڈووکیٹ دلواتا احمخنیف کو کہ بس۔ لینے کے دینے پڑ جاتے!،، اور اس نے رنج سے سبز پر گھونسا مارا۔

”ہاں تو اب پرنس کے بارے میں ہو جائے۔“

”تمہیں تو بس پرنس کی پڑی ہے۔ اس کے بارے میں کیا بات کرنا۔ کچھ اچھا نہیں ہوا کہ میں نے خود کو اس سے الجھایا۔ وائیا، میری خواہش صرف اتنی تھی کہ اس بدروح کی طرف سے تمہارے گرد حصار کھینچ دوں۔ تاکہ، کہنا چاہئے، تم اس کے آسیب سے بچے رہو۔ جس سے اس کا پالا پڑ جائے وہ خطرے سے محفوظ نہیں رہ سکتا۔ تو تم چوکئے رہنا۔ بس یہی کہنا تھا۔ تم اپنی جگہ سوچ رہے تھے کہ نہ جانے کیسی پیرس کی بھول بھلیاں* تم پر آشکار کر دوں گا۔ تم ٹھیرے ناول نگار! بھلا، تم سے اس کمینے کے بارے میں کہنے سننے سے فائدہ کیا؟ وہ پاجی آدمی ہے۔ کمینہ ... اچھا تو لو۔ میں تم سے اس کا، مثال کے طور پر ایک معمولی سا واقعہ بیان کئے دیتا ہوں۔ لیکن کہہ دیتا ہوں، نام،

* انیسویں صدی کے وسط میں روس میں فرانسیسی ادیب ایژین سیو (۱۸۰۳ء تا ۱۸۵۷ء) کا ناول ”پیرس کی بھول بھلیاں، بہت مشہور تھا۔ (ایڈیٹر)

مقام، شہر، بستی نہیں بتاؤں گا اور تاریخ وار بھی نہیں ہوگا۔ یہ تو تمہیں معلوم ہی ہے کہ ابھی جب وہ بالکل نوجوان تھا اور اپنی کلرکی کی تنخواہ پر گزر بسر کرتا تھا، تب اس نے ایک بڑے مالدار سوداگر کی بیٹی سے شادی کی۔ اچھا تو اس نے اپنی بیوی سے کچھ معقول سلوک نہیں کیا۔ اس وقت ہم اس بیوی کا قصہ چھیڑنے نہیں بیٹھے ہیں لیکن سرسری طور پر میں تمہیں بتا رہا ہوں، میرے دوست کہ ساری عمر اس کی خاص کوشش رہی ہے کہ ایسے معاملات سے روپیہ بنائے۔ اور نو۔ ایک اور واقعہ ہے۔ وہ ملک سے باہر گیا۔ وہاں...،

”ٹھیرو سلوبویف، تم اس کے کون سے سفر کے بارے میں کہہ رہے ہو؟ کس سال والے؟“

”ٹھیک ۹۹ سال ۳ مہینے پہلے کا سفر۔ اس میں بھی یہی ہوا کہ کسی باپ کی کسی بیٹی کو اس نے ورغلیا اور ورغلا کے اسے اپنے ساتھ پیرس لے گیا۔ اور پھر کیا حرکت کی ہے اس میں بھی! بیٹی کا باپ کسی کارخانے وارخانے کا مالک تھا یا شاید کسی کاروبار کا حصہ دار تھا۔ مجھے ٹھیک سے معلوم نہیں ہے۔ تم جانتے ہو کہ میں صرف اسی قدر بتا سکتا ہوں جتنا میں نے ادھر ادھر کے اندازوں سے پتہ چلایا ہے اور مختلف واقعات کی کڑیوں کو جوڑ کر نتیجہ نکالا ہے۔ خیر، تو پرنس نے اس سے بھی دغا کی اور خود کو اس کے کاروبار میں شریک کرلیا، اسے بیوقوف بنایا اور روپیہ صاف کر دیا۔ بڑے میاں کے پاس کچھ قانونی کاغذات تھے جن سے وہ ثابت کر سکتے تھے کہ پرنس نے ان سے رقم لی ہے۔ مگر وہ ایسے لینا چاہتا تھا کہ پھر دینا نہ پڑے۔ یعنی ہم اپنی زبان میں کہیں گے کہ ہڑپ کر جائے۔ بڑے میاں کی ایک بیٹی تھی اور تھی بڑی حسینہ۔ اور اس حسینہ کا ایک عاشق تھا، بے مثال عاشق۔ شیلر * ٹائپ، شاعر آدمی اور پھر یہ کہ خود سوداگر، نوجوان اور سن سوجی۔ ایک لفظ میں یوں کہو کہ اچھا خاصا جرمن تھا۔ ففرکوخن کوٹی۔“

* یوہان فریدرک شیلر (۱۷۷۹ء تا ۱۸۰۵ء)۔ جرمن شاعر، ڈرامہ نگار اور فنون کا عالم، جو اپنی تصانیف میں اعلیٰ اخلاقی اور سماجی تصورات کا پرچار کرتا تھا۔ (ایڈیٹر)

”یعنی تمہارے کہنے کا مطلب یہ کہ اس کا خاندانی نام

تھا ففرکوخن؟“

”ہو سکتا ہے کہ ففرکوخن نہ ہو۔ جہنم میں جائے ہماری

بلا سے۔ اس سے ہمیں کیا واسطہ۔ ہاں پرنس کی بات ہے۔ وہ

اس لڑکی کے پیچھے پڑ گیا اور ایسا پیچھے پڑا کہ وہ بھی اس کی

محبت میں پھنس گئی اور بالکل دیوانی ہو گئی۔ پرنس کے دل

کی دو آرزوئیں تھیں اس وقت: اول تو یہ کہ لڑکی کو قبضے میں

کرے اور دوسرے ان دستاویزوں کو قبضائے جو بڑے میاں سے

لی ہوئی رقم کے بارے میں تھیں۔ بڑے میاں کی تمام چابیاں

بیٹی کے ہاتھ میں رہتی تھیں۔ اور بڑے میاں کو بیٹی سے اس

قدر والہانہ محبت تھی کہ وہ اس کی شادی تک کرنے کو تیار نہ

تھا۔ ہاں، ہاں، واقعی۔ شادی کے طلبگار جو آتے تھے ان سب

سے جلتا تھا۔ اس کی سمجھ میں نہ آتا تھا کہ بیٹی سے جدا ہونا

بھی ممکن ہے۔ اس نے ففرکوخن کو بھی نکال باہر کیا۔

عجیب تماشے کا آدمی تھا یہ انگریز بھی...“

”انگریز؟ مگر یہ سب واقعہ گزرا کہاں؟“

”سیرے منہ سے صرف اتنی بات نکلی کہ انگریز۔ یوں ہی

نسبت دینے کے لئے لیکن تم نے وہی بکڑی۔ کہاں گزری؟ سمجھو،

شہر سانتافے دے بگاتا میں گزری۔ ممکن ہے کہ وہاں نہیں، کراکوف

میں گزری ہو۔ بلکہ غالباً یہ واقعہ ناساؤ کی تعلقہ داری میں پیش

آیا تھا۔ سلزر کے پانی والی بوتل پر یہی لکھا ہوتا ہے۔ ناساؤ

میں ہی ہوا تھا یہ واقعہ۔ چلو اب تو تمہیں اطمینان ہو گیا نا؟

چنانچہ یہ ہوا کہ پرنس اس لڑکی کو باپ کے گھر سے اڑا کے لے گیا

اور کسی طرح اسے اس بات پر اکسایا کہ بعض دستاویزوں پر ہاتھ

مار کر انہیں بھی ساتھ لیتی چلے۔ محبت ایسی بری بلا ہے، تم

جانو وایا! توبہ توبہ میرے پروردگار۔ خیر، تو لڑکی ویسے ایمان دار

تھی، شریف تھی اور عالی ظرف تھی۔ یہ بھی واقعہ ہے کہ غالباً

اسے ان دستاویزوں کے بارے میں کچھ خاص معلوم نہ تھا کہ کس

طرح کے کاغذات ہیں۔ پریشانی صرف یہ تھی کہ باپ کہیں اسے

عاق نہ کر دے۔ اس بار بھی پرنس نے ترکیب نکال لی۔ لڑکی کو

یوں ہی رسمی اور قانونی طور پر ایک وعدے کا کاغذ لکھ کر

دے دیا کہ میں تم سے شادی کر لوں گا۔ لکھت پڑھت سے اس نے

لڑکی کو اس بات پر راضی کر لیا کہ ابھی ہم کچھ دن کے لئے ملک سے باہر جا رہے ہیں، سیر تفریح کے لئے، اور جب بڑے میاں کا غصہ ٹھنڈا ہو جائے گا تو وہ ان کے پاس لوٹ آئیں گے، ان کی شادی ہو چکی ہوگی اور پھر تینوں خوش خوش رہیں گے، ہمیشہ ہمیشہ کے لئے ابدالآباد تک۔ وہ گھر سے نکل گئی۔ بڑے میاں نے اسے عاق کر دیا اور ہاں، ان کا دیوالہ نکل گیا۔ پیرس میں اس کے پیچھے فرعون سیلخ مارا مارا پھرا۔ سب کچھ تاج دیا۔ یہاں تک کہ اپنا کاروبار تاج دیا۔ اسے صحبت بھی تو تھی بڑی۔“

”ٹھہر جاؤ۔ یہ فرعون سیلخ کون؟“

”ہاں تو اور کیا۔ وہی نا فیورباخ... لعنت ہو اس پر، وہ کون تھا۔ ففرکوخن! خیر تو کہنا یہ تھا کہ پرنس کے لئے شادی کرنا ممکن نہ ہوا۔ بھلا کاؤنٹیس طعنہ سہند، کیا کہیں گی اور پھر سہاراج ’پھوٹوہار، اس کے بارے میں کیا رائے قائم کریں گے؟ چنانچہ اب یہی رہ گیا تھا کہ وعدے سے مکر جائے۔ اور اس نے یہی کیا، بڑی بے حیائی سے۔ اول تو اس نے مارپیٹ کے سوا سب کچھ کیا۔ پھر دوسرا کام یہ کہ جان بوجھ کر ففرکوخن کو اپنے ہاں بلایا۔ وہ اکثر ان کے ہاں آتا جاتا رہا اور آخر لڑکی سے دوستی کر لی۔ دونوں آدسی رات گئے تک ساتھ رہتے، اپنی بدقسمتی پر رویا دھویا کرتے۔ وہ اسے دلاسا دیتا۔ ظاہر ہے کہ بڑی نیک روحیں تھیں۔ پرنس نے جان بوجھ کر یہ ترکیب لڑائی تھی۔ ایک بار رات گئے اس نے ان دونوں کو جالیا اور سن گھڑت الزام لگا دیا کہ ان دونوں کے درمیان کچھ بات ہے۔ اور ایک بہانہ نکال لیا۔ کہنے لگا کہ میں نے اپنی آنکھوں سے دیکھا ہے۔ خیر، تو اس نے ان دونوں کو گھر سے نکال دیا اور خود تھوڑے عرصے کے لئے لندن چل دیا۔ ولادت کے دن قریب آ رہے تھے جب اسے گھر سے نکالا۔ اس سے بیٹی پیدا ہوئی... یعنی، مطلب یہ کہ بیٹی نہیں بیٹا یقیناً بیٹا ہی تو۔ اس کا نام رکھا گیا ولودکا۔ ففرکوخن اس کا دینی باپ قرار پایا۔ پھر وہ بچے کی ماں ففرکوخن کے ساتھ چلی گئی۔ اس کے پاس تھوڑی سی رقم تھی۔ سوئٹزرلینڈ اور اٹلی کا سفر ہوتا رہا۔ جہاں جہاں شاعرانہ سرزمین تھی وہاں کی اچھی طرح سیر کی گئی۔ اور کیا کہوں، وہ عورت ہر وقت

روتی رہتی تھی اور ففرکوخن کنمناتا تھا۔ کئی سال اسی طرح گزر گئے۔ اور وہ گود کی بچی بڑی ہو گئی۔ پرنس کا بھی سب کام بتنا چلا گیا۔ صرف ایک گڑبڑ تھی کہ ابھی تک وہ شادی کا لکھا ہوا وعدہ عورت سے واپس نہ لے سکا تھا۔ جدا ہوتے وقت اس نے غصے میں کہا تھا 'تم بڑے کمینے ہو، تم نے مجھے لوٹ لیا، میری آبرو خاک میں ملا دی اور اب مجھے چھوڑ دیا۔ اچھا رخصت، جاؤ! لیکن وعدے کا کاغذ واپس نہیں دوں گی۔ اس لئے نہیں کہ اب تک مجھے تم سے شادی کی تمنا ہے بلکہ اس لئے کہ تم پر اس کاغذ کا خوف سوار ہے۔ میں اس تحریر کو ہمیشہ سنبھال کے رکھوں گی،۔ مختصر یہ کہ وہ غصے سے کھول گئی مگر پرنس ٹھنڈا رہا۔ عام طور سے یہی ہوتا ہے کہ ایسے کمینے لوگ ان عالی ظرفوں اور شریفوں سے بیوہار کرنے میں کامیاب نکلتے ہیں۔ عالی ظرف لوگ ایسے شریف اور بھولے ہوتے ہیں کہ انہیں فریب دینا بہت آسان ہو جاتا ہے اور پھر یہ بھی ہے کہ ایسے لوگ خود کو ہمیشہ اونچے درجے کی شریفانہ بیزاری میں بند کر لیتے ہیں بجائے اس کے کہ قانون کے ڈنڈے سے کام لیں اگر اس سے کام لیا جا سکتا ہو۔ مثال کے طور پر یہاں بھی ایسا ہی ہوا۔ یہ ماں بھی صرف اپنے باوقار غصے میں ہی تپتی رہ گئی۔ اور اگرچہ وعدے کی دستاویز اس نے اپنے قبضے میں رکھی لیکن وہی ہوا جو پرنس پہلے سے جانتا تھا کہ وہ خود کو پھانسی پر لٹکانا گوارا کر لے گی مگر اس کاغذ سے کام نہیں لے گی، چنانچہ وقتی طور پر اسے اطمینان ہو گیا۔ اور اگرچہ اس ماں نے کہنا چاہئے کہ پرنس کے ذلیل منہ پر تھوک دیا لیکن ولودکا کو ہاتھوں میں سنبھالے رہی۔ اگر وہ خود سر گئی تو اس بیٹے کا کیا ہوگا؟ یہ نہ سوچا۔ برودرشافت نے بھی اس کو ڈھیل دے دی اور اس کی فکر نہ کی۔ شاعر شیپلر کو ہی پڑھتے رہ گئے دونوں۔ آخر برودرشافت کو کوئی بیماری لگی اور وہ دنیا سے سدھار گیا۔..،،

”تمہارا مطلب ہے کہ ففرکوخن؟“

”ہاں۔ وہی۔ ارے اسے جہنم واصل کرو! اور وہ جو

عورت تھی...“

”ٹھیرو ذرا۔ وہ کتنے سال تک سلک سلک سفر کرتے رہے؟“

”ٹھیک دو سو سال۔ پھر وہ کراکوف واپس آ گئی۔ باپ نے

اسے منہ نہیں لگایا۔ عاق کر دیا۔ وہ سر گئی اور پرنس نے خوشی سے اپنے سینے پر صلیب کا نشان بنایا۔ اور جیسے قصہ کہانی میں کہتے ہیں: میں بھی حاضر تھا وہاں۔ خم کے خم لٹھا دئے گئے۔ لیکن مونچھوں میں اٹک گئے، منہ میں نہیں پڑے*۔ او بھئی وانیاء، پس بی ڈالیں۔“

”مجھے شبہ ہوتا ہے کہ تم اس معاملے میں اس کے کام آرہے ہو، سلوبویف؟“

”تمہیں کہیں یہی تو نہیں چاہئے؟“

”مگر ایک بات ہے جو سیری سمجھ میں نہیں آ رہی کہ تم اس میں کر کیا سکتے ہو؟“

”ہاں تو دیکھو۔ جب وہ دس برس باہر رہ کر بدلے ہوئے

نام سے سیڈرڈ واپس آئی تو یہ سب باتیں تحقیق طالب ہیں۔ بردر شافت

کے بارے میں بھی پتہ چلانا ہے۔ بڑے میاں کے متعلق اور یہ

کہ واقعی وہ واپس آئی بھی یا نہیں، اور بچے کے بارے میں اور

یہ کہ سرگئی یا زندہ ہے۔ اور یہ کہ اس کے پاس کاغذ تھا بھی

یا نہیں وغیرہ وغیرہ، اتہاہ تک، اور بھی کچھ باتوں کا کھوج

نکالنا ہے۔ وہ بڑا ہی چال باز شخص ہے وانیاء، تم ذرا اس سے ہوشیار

رہو۔ اور سلوبویف کے بارے میں بس یہ سوچ لو کہ کبھی،

کسی حال میں بھی، کسی وجہ سے بٹی اسے کمینہ پاچی مت

سمجھنا! اگرچہ ہے وہ واقعی پاچی (سین جانوں ایسا کوئی آدمی ہی

نہیں ہے جو کمینہ پاچی نہ ہو) تو تمہارے ساتھ بیوہار میں

سلوبویف کمینہ پاچی نہیں ہے۔ میں بہت پئے ہوئے ہوں مگر

سنو سیری بات۔ اگر کبھی عنقریب یا مستقبل بعید میں، ابھی یا

اگلے سال تمہیں ایسا لگے کہ سلوبویف نے کسی معاملے میں بھی

تم سے دغا یا چال کی ہے (اور براہ سہربانی یہ لفظ دغا چال بھول

نہ جانا) تو اپنی جگہ یقین کر لینا کہ اس میں بری نیت شامل نہیں

ہے۔ سلوبویف تم پر نظر رکھے گا۔ اور تم کسی قسم کے وہم

کو دل میں جگہ نہ دینا۔ بلکہ سیدھے خود سلوبویف کے پاس

* یہ روسی لوک کہانیوں کے روایتی اختتامی فقرے ہیں۔

(ایڈیٹر)

آجانا اور اس سے صاف صاف کہہ ڈالنا بھائی کی طرح۔ کہو، اب پیو گے؟،

”نہیں۔“

”کچھ کھاؤ گے؟،“

”نہیں بھائی، معاف کرنا...“

”اچھا تو پھر چل دو۔ بونے نو بیج چکے ہیں۔ اور تم لاٹ صاحب ہو، وقت ہو گیا تمہارا۔“

”یہ کیا۔ کیا حرکت ہے؟ خود تو پی کے دھت ہو گئے اور اب مہمان کو چلتا کر رہے ہو! ہمیشہ سے یہ ایسے ہی ہیں۔ افوہ، بے شرم کہیں کے!“، الکساندرا سیمیونوونا نے ٹھنک کر کہا۔

”بیدل اور سوار کا کیا ساتھ، الکساندرا سیمیونوونا! بس ہم دونوں ہی رہ جائیں گے اور ایک دوسرے کی تواضع کریں گے۔ ان کا کیا، یہ تو جنرل آدمی ہیں! نہیں وایا، میں نے غلط کہا۔ تم جنرل نہیں ہو، میں ہوں کمینہ! ذرا دیکھو تو میں کیسا لگتا ہوں اس وقت۔ تمہارے سامنے بھلا میری کیا ہستی؟ معاف کرنا وایا، برا مت ماننا، اجازت دو کہ ذرا اپنا دل کھول دوں...“

اس نے مجھے گلے لگا لیا اور پھوٹ پھوٹ کر رو دیا۔ میں چلنے لگا۔

”ہائے پروردگار! ہم نے تو رات کا کھانا تیار کر رکھا ہے!“، الکساندرا سیمیونوونا سخت تکلیف کے ساتھ بولی۔ ”سچ بتائیے۔ آپ جمعہ کو آ رہے ہیں ہمارے ہاں؟،“

”ضرور آؤں گا الکساندرا سیمیونوونا، وعدہ رہا۔ آؤں گا۔“

”ممکن ہے آپ کی نظر میں گر گئے ہوں یہ کہ... بالکل دھت ہو گئے۔ آپ ایوان پتروچ، انہیں گری ہوئی نظر سے نہ دیکھئے گا۔ اچھے آدمی ہیں، بڑے اچھے دل کے آدمی ہیں اور آپ سے تو انہیں اس قدر محبت ہے! آجکل وہ دن رات آپ کے بارے میں مجھ سے بات کرتے رہتے ہیں۔ بس آپ کے بارے میں۔ خاص کر انہوں نے آپ کی کتابیں خریدیں میرے واسطے۔ میں نے ابھی پڑھی نہیں، کل سے پڑھنا شروع کروں گی۔ اور مجھے کتنا اچھا لگے گا جب آپ ہمارے ہاں آئیں گے! کسی کو بھی یہاں آنے نہیں دیکھتی ہوں۔ کوئی بھی ہمارے ہاں شام گزارنے نہیں آتا۔ گھر میں سب کچھ ہے۔ مگر ہم اکیلے ہی پڑے رہتے ہیں۔ ابھی ابھی

میں بیٹھی تھی، سن رہی تھی۔ سننے جا رہی تھی جو کچھ آپ لوگ باتیں کر رہے تھے۔ کیا خوب تھا... اچھا تو جمعہ تک کے لئے رخصت...“

ساتواں باب

میں باہر نکلا اور گھر کی طرف جلدی جلدی روانہ ہوا۔ مسلوبویف کے لفظوں نے مجھ پر بہت اثر کیا تھا۔ دماغ میں خدا جانے کیسے کیسے خیال چلے آ رہے تھے... جیسے جان بوجھ کر گھر پر ایک حادثہ میرے انتظار میں ہو، جس نے بجلی کے جھٹکے کی طرح میرے اوسان خطا کر دئے۔

ٹھیک اس گھر کے پھانک کے سامنے، جس میں میرا فلیٹ تھا، بجلی کا کھمبا تھا۔ جیسے ہی میں نے پھانک میں قدم رکھا، ایک دم کھمبے کے پاس سے کوئی عجیب ہیئت کی چیز مجھ پر جھپٹی ایسے کہ منہ سے میرے چیخ نکل گئی۔ کوئی جاندار مخلوق تھی۔ خوف زدہ، تھرتھراتی ہوئی، نیم دیوانہ، اور اس نے چیخ سار کر میرا ہاتھ زور سے پکڑ لیا۔ مجھ پر دہشت طاری ہو گئی۔ یہ نیلی تھی۔ ”نیلی، کیا ہو گیا تجھے؟“ میں چیخ پڑا۔ ”کیا بات ہو گئی؟“

”وہاں۔ اوپر، وہ بیٹھے ہیں... ہمارے گھر میں...“

”کون ہے وہ؟ چلو، چلیں۔ ساتھ چلیں۔“

”نہیں، نہیں۔ میں نہیں جاتی۔ جب تک وہ چلے نہ جائیں،

میں یہیں ٹھہروں گی دروازے میں... میں نہیں جانے کی۔“

میں دل میں عجب طرح کے اندیشے لئے ہوئے اوپر پہنچا۔ دروازہ کھولا، دیکھا کیا کہ پرنس موجود ہیں۔ وہ میز کے پاس بیٹھا ناول پڑھ رہا تھا، کم از کم کتاب تو ضرور کھلی ہوئی تھی۔ ”ایوان پتروچ!، وہ خوشی سے چلایا۔ ”بڑی خوشی ہے کہ

آپ آخر واپس آگئے۔ اب میں بس چلنے ہی والا تھا۔ کوئی گھنٹے بھر سے اوپر آپ کا انتظار کیا۔ میں نے کاؤنٹیس صاحبہ سے وعدہ کر لیا ہے خود ان کے شدید اور خاص اصرار پر کہ آج شام آپ کو ساتھ لے کر پہنچوں گا۔ انہوں نے بڑی خصوصیت کے ساتھ یہ خواہش کی تھی اور آپ سے ملاقات کی بہت ہی مشتاق ہیں۔ اور چونکہ آپ مجھ سے وعدہ کر چکے تھے اس لئے میں نے فیصلہ کیا کہ

بذات خود آپ کے ہاں آؤں اور ذرا سویرے پہنچوں تاکہ آپ کہیں باہر نہ نکل گئے ہوں اور اپنے ساتھ ہی چلے چلتے کی دعوت دوں۔ ذرا آپ میری مصیبت کا اندازہ کیجئے، میں پہنچا تو آپ کی نوکرائی نے بتایا کہ آپ گھر پر موجود نہیں ہیں۔ اب کیا کروں۔ اور وہاں میں قول دے چکا ہوں کہ آپ کو ساتھ لے کر آؤں گا، تو سوچا انتظار کر لوں، کوئی پندرہ منٹ۔ خیر وہ پندرہ منٹ بھی گزر گئے۔ آپ کا ناول پڑھنا شروع کر دیا اور اس میں مجھ کو ہو گیا۔ ایوان بتروویچ، واقعی کیا کمال کی چیز ہے! اس کے بعد بھی آپ کی صحیح قدر نہیں کی لوگوں نے، جانتے ہیں آپ؟ سیری آنکھوں سے آنسو نکل آئے۔ آپ نے مجھے رلا دیا اور مجھے رونا ذرا کم ہی آتا ہے۔۔۔“

”اچھا تو آپ کا مطلب ہے کہ چلوں؟ میں اقرار کرتا ہوں کہ اس وقت... یعنی اگرچہ میں بالکل اس کے خلاف نہیں ہوں، لیکن...“

”خدا کے واسطے، چلے چلتے۔ آپ یہ سیرے ساتھ کیا کر رہے ہیں؟ ذرا دیکھئے تو میں ڈیڑھ گھنٹے سے آپ کے انتظار میں ہوں... اور اس کے علاوہ مجھے آپ سے باتیں کرنی ہیں۔ بہت ہی ضروری ہے۔ اور آپ جانتے ہیں کہ کس سلسلے میں؟ آپ اس پورے معاملے کو مجھ سے بہتر جانتے ہیں... ممکن ہے ہم کوئی نہ کوئی فیصلہ کریں، کسی نتیجے پر پہنچیں۔ سوچئے، خدارا آپ انکار نہ کیجئے۔“

میں نے دل میں اندازہ کیا کہ جلد یا بہ دیر جانا تو ہے ہی بہر حال۔ یہ صحیح ہے کہ نتاشا اس وقت تنہا ہوگی اور اسے سیری ضرورت بھی ہوگی لیکن خود اسی نے تو یہ ذمہ داری مجھ پر ڈالی ہے کہ جتنی جلد سے جلد ہو سکے کاتیا سے جان پہچان کی جائے۔ اور پھر یہ بھی ممکن ہے کہ ایوشا وہیں موجود ہو... میں جانتا تھا کہ نتاشا کو کل نہیں پڑے گی جب تک میں کاتیا کے بارے میں معلومات اس تک نہ پہنچا دوں۔ چنانچہ میں نے جانے کا فیصلہ کر لیا۔ لیکن نیلی کی فکر الگ ستا رہی تھی۔

”ذرا ٹھہرئے، میں نے پرنس سے کہا اور زینے کی طرف گیا۔ نیلی وہاں ایک اندھیرے کونے میں دبکی کھڑی تھی۔

”کیوں، تم آنا کیوں نہیں چاہتی ہو، نیلی؟ انہوں نے تمہارا کیا بگاڑا؟ کیا کہہ دیا تم کو؟“

”کچھ نہیں... بس میرا دل نہیں چاہتا۔ میں نہیں چاہتی...“
اس نے پھر وہی بات دہرائی۔ ”مجھے ڈر لگتا ہے...“

میں نے اسے سنانے راضی کرنے کی بہت کوشش کی مگر بے سود۔ آخر ہم دونوں نے طے کیا کہ میں پرنس کو جیسے ہی لے کر باہر نکالوں وہ فوراً کمرے میں واپس چلی جائے اور اندر سے تالا لگا لے۔

”کسی کو بھی گھر میں نہ آنے دینا نیلی، چاہے وہ تمہیں کتنا ہی سمجھائے بجھائے۔“

”اور آپ ان کے ساتھ سوار ہو کر چل دیں گے؟“

”ہاں، ان کے ساتھ۔“

وہ چونک گئی اور اس نے میرا ہاتھ مضبوطی سے تھام لیا۔ گویا التجا کر رہی ہو کہ میں اس کے ساتھ باہر نہ جاؤں لیکن منہ سے ایک لفظ بھی نہیں کہا۔ میں نے جی میں سوچا کہ کل اس سے تفصیل میں پوچھوں گا کہ کیا بات ہے؟

میں پرنس سے معذرت کر کے ذرا کپڑے بدلنے لگا۔ وہ مجھے یقین دلانے لگا کہ وہاں جانے کے لئے نہ کسی قسم کی پوشاک کی ضرورت ہے، نہ بناؤ سنگار کی۔ ”بس ذرا یوں ہی سا تازگی کا سامان ہونا چاہئے،“ اس نے مجھے سر سے پیر تک غائرانہ نظر سے دیکھتے ہوئے کہا۔ ”آپ جانئے یہ سب اعلیٰ سوسائٹی کے تکلفات ہیں۔ ان سے جان چھڑانا بھی مشکل ہے۔ تکلفات سے نجات کا آدرش اپنانے میں ہماری اعلیٰ سوسائٹی کو بہت عرصہ لگے گا، اس نے بات پوری کی اور اطمینان بوری نظر سے دیکھا کہ میرے پاس فراک کوٹ موجود ہے۔“

ہم دونوں باہر نکل گئے۔ لیکن میں اسے زینے پر ہی چھوڑ کر واپس کمرے میں آیا جہاں نیلی پہلے سے ہی آکر دبک گئی تھی اور ایک بار پھر اس سے رخصت چاہی۔ نیلی بہت بری طرح اضطراب کے عالم میں تھی۔ اس کے چہرے پر نیل سا ابھر آیا تھا۔ مجھے اس کی طرف سے خطرہ ہوا اور اسے اکیلا چھوڑتے ہوئے دل دکھا۔

”عجیب ہے یہ آپ کی نوکرانی بھی،“ برنس نے زینہ سے اترتے ہوئے مجھ سے کہا۔ ”وہ چھوکری آپ کی نوکرانی ہی ہے نا؟“
 ”جی نہیں... وہ تو... میرے ہاں عارضی طور پر ٹھہری ہوئی ہے۔“

”عجب لڑکی ہے۔ مجھے تو یقین ہوا کہ پگلی۔ ذرا سوچئے تو، شروع میں اس نے معقول طریقے سے جواب دیا۔ اور اس کے بعد جب مجھ پر اچھی طرح نظر ڈال چکی تو جھپٹ پڑی، چیخنی، کانپی تھرائی، مجھے کھسوٹ لیا... منہ سے کچھ کہنا چاہتی تھی مگر کہہ نہیں سکی۔ سچ کہتا ہوں کہ میں ڈر گیا تھا اور اس سے گھبرا کر بھاگنے ہی والا تھا لیکن خدا کا شکر ہے کہ وہ خود میرے پاس سے بھاگ گئی۔ میں حیران رہ گیا۔ آپ کی اس کے ساتھ کیسے بسر ہو رہی ہے؟“

”اسے مرگی کی بیماری ہے،“ میں نے جواب دیا۔

”اوہ یہ بات ہے! تب تو کوئی تعجب کی بات نہیں... اگر

اسے دورے پڑتے ہیں۔“

وہیں مجھے یہ ایک بات سوجھی: کہ کل میرے ہاں مسلوبوف کا آنا، ایسے وقت میں جب کہ اسے معلوم تھا کہ میں گھر پر موجود نہیں ہوں، پھر آج میرا مسلوبوف کے ہاں جانا اور اس کی زبانی وہ سننا جو شراب کے نشے میں پرارادہ اس کے منہ سے نکل گیا، اور آج شام کو سات بجے اس کا مجھے اپنے گھر دعوت دینا، اس کا اصرار کہ کبھی اس پر چال بازی کا گمان نہ کیا جائے اور آخر میں یہ کہ برنس میرے مکان پر ڈیڑھ گھنٹہ انتظار کرتا رہا، ممکن ہے یہ جانتے ہوئے کہ میں مسلوبوف کے ہاں گیا ہوں اور نیلی کا اس سے یوں ڈر کر باہر نکل جانا۔ یہ سب واقعات ایسے ہیں کہ ان کے درمیان کوئی نہ کوئی کڑی موجود ہے۔ اور
 یہی کچھ سوچنا باقی تھا۔

بھانک پر برنس کی گاڑی ہمارے انتظار میں تھی۔ ہم سوار ہو کر چل دئے۔

آٹھواں باب

ہمیں بہت دور نہیں جانا تھا، صرف ترگووی موسٹ تک۔ پہلے منٹ تو ہم خاموش رہے۔ میں برابر سوچ رہا تھا کہ دیکھوں،

یہ شروع کیسے کرتے ہیں۔ میرا قیاس تھا کہ وہ ادھر کی بات چھیڑیں گے ذرا ٹھونک بجا کے دیکھیں گے اور پھر مجھ سے اگلاوٹیں گے۔ لیکن اس نے بغیر کسی تمہید و تکلف کے صاف مطلب کی بات چھیڑ دی۔

”ایک صورت حال ایسی پیش آگئی ہے کہ ایوان بترووج، مجھے اس کی طرف سے بڑی بے چینی ہے، اس نے کہنا شروع کیا۔ ”میں چاہتا ہوں کہ سب سے پہلے آپ ہی سے ذکر کر دوں اور آپ کا مشورہ طلب کروں۔ بہت دنوں سے میں نے طے کر رکھا ہے کہ میرا جو مقدمہ چل رہا ہے اس میں ڈگری لینے سے انکار کر دوں اور اخصنیف سے دس ہزار کی رقم وصول نہ کروں۔ کیا خیال ہے آپ کا؟“

”یہ تو ہو ہی نہیں سکتا کہ تمہیں معلوم نہ ہو کہ کیا قدم اٹھانا چاہئے، فوراً میرے دماغ میں یہ خیال دوڑا۔ ”تو پھر کیا مذاق سوچا ہے جو مجھ سے پوچھتے ہو؟“

”پرنس صاحب، میں نہیں جانتا، میں نے ہر ممکن سادگی کے ساتھ اسے جواب دیا۔ ”البتہ کسی اور معاملے میں، یعنی جس کا تعلق نٹالیا نکولائیونا سے ہو، اس معاملے میں تیار ہوں کہ جو بات بھی آپ کے لئے، ہمارے، ہم سب کے لئے ضروری ہو، اس پر بات کروں۔ اور یہ جو آپ نے کہا اس میں تو آپ ہی مجھ سے بہتر جانتے ہیں۔“

”نہیں، نہیں۔ میں تو یقیناً آپ سے کم ہی جانتا ہوں۔ آپ کے ان لوگوں سے تعلقات ہیں۔ اور ممکن ہے کہ خود نٹالیا نکولائیونا نے اس معاملے میں ایک بار سے زیادہ آپ پر اپنے خیالات ظاہر کئے ہوں۔ میں بس انہی کی بات کو مدنظر رکھوں گا۔ آپ میری بہت مدد کر سکتے ہیں۔ بہت ہی دشوار معاملہ آ کے پڑا ہے۔ میں رویہ چھوڑ دینے کو تیار ہوں۔ بلکہ طے کئے ہوئے ہوں کہ اسے تو ایسے ہی جانے دوں چاہے اور دوسرے پانسے کیسے ہی بڑیں۔ آپ سمجھے نا میری بات؟ مگر اس کی صورت کیا ہونی چاہئے؟ کس شکل میں قصہ فرو کیا جائے؟ یہ ہے سوال۔ بڑے میاں کو تو اکڑ ہے اور اینٹھے ہوئے ہیں۔ کہیں اگر میری شرافت کے بدلے توہین کر دیں اور رویہ میرے منہ پر مار دیں تو...“

”اچھا ویسے آپ بتائیے، آپ اس رقم کو کیا سمجھتے ہیں۔ اپنی یا ان کی؟“

”میں نے مقدمہ جیتا ہے اس لئے میری ہی ہوئی۔“

”لیکن آپ کا ضمیر کیا کہتا ہے؟“

”یقیناً اپنی ہی رقم سمجھتا ہوں،“ اس نے میرے کسی قدر گستاخانہ سوال پر جہز ہو کر جواب دیا۔ ”مگر لگتا ہے کہ آپ کو اس معاملے کے تمام واقعات معلوم نہیں ہیں۔ میں بڑے میاں کو الزام نہیں دیتا کہ انہوں نے غبن یا غت ربود کیا اور آپ کے سامنے اقرار کرتا ہوں کہ میں نے ان پر کبھی یہ الزام نہیں دھرا۔ خود انہوں نے اپنی توہین کرائی۔ انہی پر لاپرواہی کا الزام آتا ہے۔ انہی کا قصور ہے کہ جو انتظام انہیں سونپا گیا تھا، اسے ٹھیک سے نہیں چلایا۔ اور ہمارا جو معاہدہ ہوا تھا اس کی رو سے بعض غلطیوں کی ذمہ داری ان پر ضرور آتی ہے۔ لیکن کیا آپ کو معلوم ہے کہ اصل بات یہ نہیں ہے۔ سب قصے کی تہ میں جو چیز ہے وہ ہے ہمارا جھگڑا۔ اور اس وقت جو ہم نے ایک دوسرے کی تذریر کر ڈالی۔ مختصر یہ کہ دونوں طرف کی خود پسندی کو زک پہنچی۔ میں نے غالباً بذات خود اس دس ہزار کی حقیر رقم کی طرف توجہ بھی نہ کی ہوتی لیکن آپ البتہ اتنا تو جانتے ہوں گے کہ یہ سارا جھگڑا کس بات سے شروع ہوا اور کیسے چلا۔ میں مانتا ہوں کہ میں نے شک و شبہ کیا بلکہ یہ بھی کہہ لیجئے کہ غلطی کی (یعنی اس وقت میں غلطی پر تھا) لیکن مجھے اس کی خبر نہیں تھی اور پھر اوپر سے ان کی گستاخی اور بدتمیزی نے میری آبرو کو نقصان پہنچایا۔ میں نے اس معاملے کو ہاتھ سے جانے دینا نہ چاہا اور مقدمہ چھیڑ دیا۔ ممکن ہے آپ سمجھتے ہوں کہ میری طرف سے شرافت نہیں برتی گئی۔ میں اس میں اپنی صفائی نہیں دوں گا۔ البتہ آپ کی نظر میں صرف یہ لانا چاہتا ہوں کہ غصہ اور خودداری پر ضرب محسوس کرنا یہ کوئی شرافت کے ختم ہوجانے کا نام نہیں بلکہ قدرتی بات ہے، ایک انسانی خصلت ہے۔ اور میں اقرار کرتا ہوں، اور آپ کے سامنے پھر دھراتا ہوں کہ مجھے احمئیف کا تجربہ نہ تھا اور جو افواہیں الیوشا کے اور ان کی بیٹی کے معاملے میں میرے کانوں تک پہنچیں ان پر میں نے یقین کر لیا اور یہ سمجھ بیٹھا کہ روپے کا غبن کیا گیا

ہے۔ اچھا، خیر، اسے بھی جانے دیجئے۔ اب تو اصل سوال ہے کہ کیا کرنا چاہئے؟ میں روپے لینے سے انکار کر سکتا ہوں لیکن اگر ساتھ ہی یہ کہہ دوں کہ سیرا دعویٰ صحیح تھا تو اس کے معنی ہوئے کہ میں انہیں یہ روپیہ اپنی جیب سے دے رہا ہوں۔ اور پھر یہیں سے نتالیا نکولائیونا کی نازک صورتحال کا سوال آجاتا ہے... وہ یقیناً روپیہ منہ پر مار دیں گے...“

”دیکھتے ہیں آپ۔ خود آپ نے ہی کہا ہے کہ وہ روپیہ منہ پر مار دیں گے۔ یعنی یہ کہ آپ خود اپنی جگہ یہی سمجھتے ہیں کہ وہ آدمی ایمان دار ہیں۔ اس لئے مکمل بھروسہ کیا جاسکتا ہے اس بات کا کہ انہوں نے آپ کا روپیہ غبن نہیں کیا ہوگا۔ جب یہ ہے تو آپ بذات خود ان کے پاس کیوں نہ جائیں اور صاف کہہ دیں کہ آپ اپنے دعویٰ کو جائز نہیں سمجھتے۔ یہ زیادہ آبروسندانہ طریقہ ہے اور اس سے یہ ہوگا کہ اخمنیف کو بھی اپنی رقم لے لینے میں حجت نہ ہوگی۔“

”ہونہہ... اپنی رقم۔ یہی تو بات ہے! آپ یہ میرے ساتھ کیا کر رہے ہیں؟ اس کے پاس جاؤں اور کہوں کہ میں اپنے دعویٰ کو جائز نہیں سمجھتا۔“ تو پھر دعویٰ کیا ہی کیوں تھا اگر خود جانتے تھے کہ جائز نہیں ہے؟۔ سب میرے منہ پر کہیں گے۔ مگر میں اس طعنے کا سزاوار نہیں ہوں کیونکہ دعویٰ سیرا عین جائز تھا۔ میں نے نہ تو کہیں اپنی زبان سے کہا نہ قلم سے لکھا کہ اس نے میری رقم غبن کی۔ لیکن اب بھی مجھے یقین ہے کہ اخمنیف نے لاپرواہی برتی، خیال نہیں رکھا اور انتظام اچھی طرح نہیں کیا۔ یہ رقم بلاشبہ میری ہی ہے اسی لئے تو یہ تباہ کن ہے کہ خود اپنے اوپر الزام لگواؤں۔ اور آخر میں پھر آپ کے سامنے دھراتا ہوں کہ بڑے میاں نے اپنی تدلیل اپنے ہاتھوں کی ہے۔ اور اب آپ مجھے مشورہ دیتے ہیں کہ اس تدلیل کی معافی میں مانگوں۔ شکل ہے۔“

”مجھے لگتا ہے کہ اگر دو آدمی آپس میں صلح کرنے پر آمادہ ہوں تو...“

”تو گویا یہ آسان بات ہے آپ کے خیال میں؟“

”جی ہاں۔“

”نہیں۔ اور بعض اوقات تو قطعی آسان نہیں۔ خاص طور پر

تب...“

”خاص طور پر تب، جب کہ اس کے ساتھ کچھ اور حالات بھی متعلق ہوں۔ ہاں، اس میں آپ سے اتفاق کرتا ہوں، پرنس صاحب! نتالیا نکولائیونا کا اور آپ کے بیٹے کا جو معاملہ ہے اسے پہلے آپ اس حد تک فیصلہ کیجئے جس حد تک آپ پر منحصر ہے اور اس طرح فیصلہ کیجئے کہ اخمنیف والوں کی اچھی طرح تسلی ہو جائے۔ تبھی آپ اخمنیف سے مقدمے کی صلح صفائی کر سکتے ہیں، پورے خلوص دل کے ساتھ۔ اور ابھی جب کہ کچھ طے نہیں ہے تو آپ کے سامنے صرف ایک راہ رہ جاتی ہے کہ اپنے دعویٰ کو نامنصفانہ تسلیم کریں اور کھلے عام تسلیم کریں بلکہ اگر ضرورت ہو تو لوگوں کے سامنے، یہ ہے میری رائے۔ میں آپ سے صاف کہہ رہا ہوں کیونکہ خود آپ نے میری رائے پوچھی، اور غالباً آپ نہیں چاہتے تھے کہ میں آپ کے ساتھ سکر سے کام لوں۔ اور اسی سے مجھے یہ بھی دریافت کر لینے کی ہمت ہو رہی ہے کہ آپ اخمنیف کو یہ رقم دے دینے کی فکر میں کیوں سر کھپاتے ہیں؟ اگر آپ سمجھتے ہیں کہ مقدمے میں آپ حق بجانب تھے تو بھر رویہ واپس کرنا کیا معنی؟ میرے تجسس کو معاف کیجئے گا لیکن اس معاملے کا دوسرے حالات سے اس قدر گہرا تعلق ہے...“

”اور آپ کا کیا اندازہ ہے؟“ اس نے ایک دم مجھ سے اس طرح سوال کیا جیسے میرا سوال قطعی سنا ہی نہیں۔ ”کیا آپ کو پورا یقین ہے کہ بڑے سیاہ اخمنیف دس ہزار کی رقم لینے سے انکار کر دیں گے اگر بغیر کچھ کہے سننے انہیں حوالے کی جائے اور... اور... بغیر ان سب جھمیلوں کے؟“

”یقیناً واپس کر دیں گے!“

مجھے طیش آگیا اور ناگواری سے میرا بدن سنسنانے لگا۔ اس ذلیل اور مشتبہ سوال نے مجھ پر ایسا تکلیف دہ اثر کیا جیسے پرنس نے میرے منہ پر تھوک دیا ہو۔ توہین کے اس احساس میں ایک اور چیز بھی شامل ہو گئی۔ بدتمیزی اور خود کو اونچا رکھنے کا انداز جس سے اس نے میرے سوال کا تو جواب بھی نہ دیا گویا سنا تک نہیں، اور اوپر سے ایک اور سوال جڑ دیا یعنی مجھ پر یہ جتانے کی کوشش کہ میں حد سے بڑھا جا رہا ہوں اور

ایسے سوال کی جرات کر کے خود کو بہت بے تکلف بنائے لے رہا ہوں۔ اونچی ناک رکھنے والوں کا یہ انداز مجھے پسند نہیں تھا، اس سے گھن آتی تھی اور پہلے میں ایوشا کو اس سے نکالنے کی انتہائی کوشش کرتا رہا تھا۔

”ہونہہ... آپ تو بڑے جذباتی نکلے۔ زندگی میں بہت سی چیزیں ایسے نہیں کی جاتی ہیں جیسے آپ اپنے جی میں سمجھتے ہیں،“ پرنس نے پرسکون طریقے سے میرے تڑ سے جواب دینے پر کہا۔ ”میں سمجھتا ہوں کہ نتالیا نکولائیونا اس معاملے کو طے کرنے میں کچھ نہ کچھ کر سکتی ہیں۔ آپ ان سے بات کیجئے۔ ممکن ہے کہ وہ کوئی مشورہ دیں۔“

”نہیں دیں گی،“ میں نے درشتی سے جواب دیا۔ ”آپ نے سیری پوری بات سننے کی تو پروا نہیں کی جو میں آپ سے کہہ رہا تھا اور بات کاٹ دی۔ نتالیا نکولائیونا کا خیال یہ ہوگا کہ اگر آپ نے یہ رقم خلوص کے بغیر اور ان باتوں کا لحاظ کئے بغیر، جنہیں آپ ابھی ’جیمیل‘، کہہ چکے ہیں، واپس کی تو اس کا مطلب یہ ہوگا کہ آپ باپ کو بیٹی کا ہرجانہ دینے چلے ہیں اور بیٹی کو ایوشا کے بدلے رویہ دے رہے ہیں۔ یعنی ایک لفظ میں یہ کہہ روپے سے معاوضہ ادا کر رہے ہیں...“

”ہونہہ... تو آپ یہ سمجھے ہیں مجھ کو، میرے عزیز یوان پترووچ!،“ پرنس ذرا مسکرایا۔ نہ جانے کس واسطے مسکرایا؟ ’ہاں اور کتنی کچھ، کتنی بہت سی باتیں ہیں جن پر ہم کو پس میں بات کرنی تھی۔ مگر اب وقت ہی نہیں رہا۔ میں آپ سے صرف یہ التجا کروں گا کہ محض ایک بات سمجھ لیجئے۔ یہ معاملہ راہ راست نتالیا نکولائیونا سے واسطہ رکھتا ہے اور ان کی ساری نندہ زندگی سے۔ اور اس کا بڑی حد تک انحصار ہے اس پر کہ ہم آپ کے ساتھ کس فیصلے پر پہنچتے ہیں اور کیا طے کرتے ہیں۔ پ ناگزیر ہیں۔ خود دیکھ لیجئے۔ اگر آپ کو ابھی تک نتالیا نکولائیونا کا خیال ہے تو میرے ساتھ بات چیت کرنے سے آپ کو نکار نہیں ہو سکتا، چاہے سیری ذات سے ہمدردی ہو نہ ہو۔ اچھا نو آ پہنچے... * à bientôt۔“

* اگلی قریبی ملاقات تک (فرانسیسی)۔ یہاں پر اس کے معنی میں گفتگو جہاں سے ٹوٹی ہے، وہیں سے پھر اگلی ملاقات پر شروع کی جائے گی۔

نواں باب

کاؤنٹیس صاحبہ بڑی شان سے رہتی تھیں۔ کمرے بہت آرام دہ تھے، ان میں ٹھاٹھاٹ باٹ نہ سہی سلیقہ موجود تھا، تاہم ہر چیز صورت سے کہے دیتی تھی کہ عارضی رہائش کے لئے ہے۔ وقتی طور پر رہنے کے لئے یہ مکان بہت معقول تھا، لیکن کسی ایسے دولت مند خاندان کی مستقل بود و باش اس میں نہ لگتی تھی جو اپنے جاگیردارانہ شان و شکوہ اور ان چونچلوں کے ساتھ رہتا ہو جنہیں وہ اپنے طور پر ضروریات شمار کرتا ہے۔ افواہ تھی کہ کاؤنٹیس صاحبہ گرمیوں میں اپنی جاگیر واقع صوبہ سمبرسک میں جانے والی ہیں (جو بالکل تباہ حال تھی اور بار بار رهن رکھی جاچکی تھی) اور یہ بھی کہ پرنس ان کے ساتھ جائیں گے۔ مجھ تک اس کی اطلاع پہنچ چکی تھی اور میں اس پریشانی میں تھا کہ کاتیا ان کے ساتھ چلی گئی تو الیوشا کیا کرے گا؟ ابھی تک نتاشا سے میں نے اس کا ذکر نہیں کیا تھا۔ مجھے کہتے ہوئے اندیشہ تھا۔ لیکن کئی علامتیں ایسی دیکھنے میں آئیں جن سے خیال گزرا کہ ممکن ہے نتاشا کو بھی اس کی اطلاع مل چکی ہو۔ مگر اس نے منہ سے کچھ نہ کہا اور اندر ہی اندر کڑھتی رہی۔

کاؤنٹیس نے سیری بڑی اوبھگت کی۔ تپاک سے اپنا ہاتھ میری جانب بڑھا دیا اور کئی بار کہا کہ بہت زمانے سے وہ مجھ سے ملنے کی سشتاق تھیں۔ وہ خود ہی چاندی کے ایک خوبصورت سماوار سے چائے انڈیل رہی تھیں۔ سماوار کے ارد گرد ہم سب بیٹھے تھے۔ میں تھا، پرنس تھا اور کوئی بہت ہی ٹھاٹھاٹھاٹ کے ایک صاحب، خاصی بچی عمر کے آدمی جن کے کوٹ پر ستارہ جگمگا رہا تھا، لباس بہت کاف کیا ہوا اور طور طریقوں میں رکتہ رکھاؤ۔ معلوم ہوتا تھا کہ ان صاحب کو بہت عزت کی نظر سے دیکھا جاتا ہے۔ کاؤنٹیس غیرملکی سفر کے بعد پہلی سردیاں پیٹرس برگ میں گزار رہی تھیں اور انہیں ابھی یہاں اونچے تعلقات پیدا کرنے کا موقع نہیں ملا تھا، وہ اپنی پوزیشن ٹھیک سے جما نہیں سکی تھیں جیسا کہ ان کی خواہش اور ان کا اندازہ تھا۔ صرف یہی ایک صاحب اکیلے سہماں تھے، ان کے علاوہ رات گئے تک اور کوئی نہیں آیا۔ سیری نگاہ کاتیرینا فیودوروونا کی تلاش میں تھی مگر وہ دوسرے کمرے

میں ایوشا کے ساتھ تھی۔ جیسے ہی اس نے سنا کہ ہم لوگ آئے ہیں وہ فوراً باہر آئی۔ پرنس نے اس کے ہاتھ کو بہت پیار سے بوسہ دیا اور کاؤنٹیس صاحبہ نے اسے سیری طرف متوجہ کیا۔ پرنس نے فوراً ہی ہمارا تعارف کرا دیا۔ میں نے بے تابی بھرے التفات سے اس کو نگاہ بھر کے دیکھا۔ وہ ایک نازک اندام سنہرے بالوں والی پیاری سی لڑکی تھی، سفید فراک میں سلبوس، سیاہ قد، چہرہ پرسکون اور ستین اور بالکل ہی نیلی آنکھیں جیسا کہ ایوشا نے بتایا تھا۔ عنفوان شباب کا ہی حسن تھا اور بس۔ مجھے خیال تھا کہ بے مثال حسن کی پتلی کا سامنا ہوگا لیکن حسن کا پتہ نہ تھا۔ اچھا خاصا نرم و دل نشین بیضاوی چہرہ تھا، سلیقے کا ناک نقشہ، گھنے اور واقعی بہت عمدہ بال، ان میں اُسیدھے سادے گھریلو انداز کی سانگ، نرم اور تھمی ہوئی نگاہ۔ اگر کہیں اور کسی جگہ سامنا ہوا ہوتا تو کوئی خاص توجہ کئے بغیر میں یوں ہی گزر جاتا۔ مگر یہ پہلی نظر کا تاثر تھا، بعد میں اسی شام کئی بار زیادہ اطمینان سے دیکھنے کا موقع ملا۔ صرف وہی ایک انداز جس سے اس نے اپنا ہاتھ سیری طرف بڑھایا، سادہ اور مبالغہ آسز توجہ کے ساتھ مجھ سے آنکھیں چار کرتے ہوئے اور منہ سے ایک لفظ کہے بغیر، اس انداز میں ہی مجھے عجیب پن محسوس ہوا اور میں نہ جانے کیوں اس پر مسکرا دیا۔ عین اسی لمحے میرے دل میں خیال آیا کہ یہ ہستی جو سامنے ہے بہت صاف دل ہے۔ کاؤنٹیس صاحبہ اس پر خاص چشم التفات رکھتی تھیں۔ ہاتھ ملانے کے بعد کاتیا کسی قدر تیزی سے میرے پاس سے چلی گئی اور کمرے کے دوسرے کونے پر ایوشا کے ساتھ جا بیٹھی۔ سلام دعا کرتے وقت ایوشا نے زیر لب کہا: ”میں یہاں بس منٹ بھر کو ہوں۔ وہیں پہنچنا ہے۔“

”ڈپلوسیٹ،“ صاحب۔ معلوم نہیں ان کا نام کیا تھا اور کچھ نہ کچھ تو پکارنا ہے، اس لئے ڈپلوسیٹ سہی۔ بہت متانت اور وقار کے ساتھ بات کر رہے تھے اور کسی خیال کی تشریح میں مصروف تھے۔ کاؤنٹیس صاحبہ ان کی گفتگو بڑی توجہ سے سن رہی تھیں۔ پرنس بار بار مسکراتا تھا جس کا منشا یہ تھا کہ جو کہا جا رہا ہے بہت خوب ہے اور اس سے اتفاق ہے۔ اور بیان کرنے والا بھی بار بار اسی کو متوجہ کرتا تھا گویا ایک قابل قدر سننے والا مل

گیا ہے۔ مجھے چائے دی گئی اور اس کے بعد اپنے حال پر چھوڑ دیا گیا جس سے بڑی دلی خوشی ہوئی۔ اس اثنا میں میں کاؤنٹیس صاحبہ کو توجہ سے دیکھتا رہا۔ پہلا نقش تو یہ پڑا کہ وہ سیری مرضی کے بغیر مجھے پسند آئیں۔ ممکن ہے کہ ان کی عمر ڈھل چکی ہو مگر دیکھنے میں اٹھائیس سال سے زیادہ کی نہ لگتی تھیں۔ چہرے پر ابھی تک تازگی باقی تھی، اٹھتی جوانی میں کیا غضب ڈھاتی ہوں گی۔ گہرے سرخی بال ابھی تک کافی گھنے تھے۔ دیکھنے میں انتہائی نرم اور خوش مزاج، لیکن ذرا اوجھاپن اور شرارت بھرا تمسخر ٹپکتا تھا۔ فی الحال وہ خود کو کسی وجہ سے بہت لٹے دئے ہوئے تھیں۔ لٹے دئے ہونے میں بھی بہت ذہانت برس رہی تھی۔ لیکن سب سے زیادہ تھی ان کی خوش مزاجی اور بشاشت۔ مجھے ایسا نظر آیا کہ ان کی طبیعت کی اہم خصوصیت کسی قدر لاپرواہی ہے، لطف اور تفریح کی پیاس ہے اور ایک طرح کی خوش مزاجانہ خود پسندی، شاید بہت کافی خود پسندی۔ وہ بالکل پرنس کی مٹھی میں تھیں اور وہ ان پر بہت ہی زیادہ اثر انداز معلوم ہوتا تھا۔ مجھے معلوم تھا کہ ان دونوں کی خاص آشنائی ہے۔ اور یہ بھی سننے میں آیا تھا کہ وہ دونوں جب ملک سے باہر گئے ہوئے تھے تو پرنس ان کے ایسے عاشقوں میں رہا تھا جو رقابت کے جذبے سے یکسر پاک ہوتے ہیں۔ لیکن اس وقت مجھے خیال گزرا اور اب تک یہی سمجھتا ہوں کہ ان مراسم کے علاوہ کوئی اور بات بھی تھی، کوئی رازدارانہ واسطہ جو ان دونوں کو ایک دوسرے سے وابستہ کئے ہوئے تھا، یعنی ایسی چیز جیسے کوئی باہمی ذمہ داری ہو جو اپنے اپنے ذاتی مفاد کی بنیاد پر قائم ہو... واقعی کوئی اس طرح کی پس پردہ حقیقت تھی ضرور۔ مجھے یہ بھی معلوم تھا کہ اب پرنس ان سے اکتا چکا ہے لیکن اس کے باوجود تعلقات حسب معمول چلے جاتے تھے۔ شاید وہ چیز جو انہیں ایک دوسرے سے جوڑے ہوئے تھی، کاتیا کی دولت کے متعلق ان دونوں کے منصوبے تھے اور ان کی پہل لازمی طور پر پرنس کی ہی جانب سے ہوئی ہوگی۔ کاؤنٹیس صاحبہ کو اس بات پر راضی کر کے کہ وہ اپنی سونیلی بیٹی سے ایوٹا کی شادی کرانے میں ہاتھ بٹائیں، پرنس نے کاؤنٹیس سے خود شادی کرنے کی بلا اپنے سر سے ٹالی ہوگی جس کا کاؤنٹیس کی طرف سے اصرار تھا۔ کم از کم میں نے یہی نتیجہ نکالا تھا

الیوشا کے بعض جملوں سے، جو سادگی سے اس کے منہ سے نکل گئے تھے اور الیوشا بھی کچھ نہ کچھ اندازے تو رکھتا ہی تھا۔ اور خود الیوشا کی انہی جملوں سے ایک حد تک یہ بھی پتہ چل گیا تھا کہ اگرچہ کاؤنٹیس صاحبہ پوری طرح پرنس کے اثر میں ہیں لیکن کسی وجہ سے وہ خود ان سے ڈرتا ہے۔ یہاں تک کہ الیوشا کی نظر میں یہ بات آچکی تھی۔ بعد میں کہیں جا کر یہ معلوم ہوا کہ پرنس کا دلی منشا ہے کہ کاؤنٹیس کسی اور سے شادی کر لیں، اور سمبرسک کی جاگیر پر روانہ کر دینے میں ایک مقصد یہ بھی پوشیدہ تھا کہ وہاں چلی جائیں گی تو آس پاس کے اضلاع میں ممکن ہے کوئی مناسب سا شوہر مل جائے۔

میں بیٹھا باتیں سنا کیا، سمجھ میں نہیں آتا تھا کہ کیسے جلدی سے یہ صورت کی جائے کہ کاتیرینا فیودوروونا سے تخلیے میں بات کروں۔ ڈپلومیٹ صاحب کاؤنٹیس کے کسی سوال کا جواب دینے میں مصروف تھے کہ موجودہ صورت حال کیا ہے اور جو اصلاحات * عمل میں لائی جانے والی ہیں وہ اندیشہ ناک ہیں یا نہیں؟ وہ بہت بولے، دیر تک بولتے رہے اور بڑے سکون سے، جیسے وہ بڑے باختیار ہیں۔ انہوں نے اپنے خیال کی تشریح میں بہت باریکی اور ذہانت صرف کی لیکن خود خیال ہی نفرت انگیز تھا۔ ڈپلومیٹ صاحب اس بات پر زور دے رہے تھے کہ اصلاح اور ترقی کی جو اسپرٹ ہے وہ عنقریب رنگ لائے گی اور اس کا انجام وہی ہوگا جو ہونا ہے۔ اور اس کو دیکھ کر ان کی عقل ٹھکانے آجائے گی، اور صرف یہی نہیں کہ سوسائٹی میں سے (اس کا مطلب تھا سوسائٹی کا ایک حصہ) اصلاح کی نئی اسپرٹ نکل جائے گی بلکہ تجربوں سے وہ اپنی غلطی کو سمجھیں گے اور پھر دگنی قوت سے پرانے طریقوں کی طرف واپسی شروع کر دیں گے۔ اور تجربہ، چاہے کیسا ہی تکلیف دہ سہی، بہت مفید

* انیسویں صدی کی ساتویں دہائی میں روس میں کئی بڑی اصلاحات تیار اور منظور کی گئی تھیں یعنی ۱۸۶۱ء میں کسان غلامی کی منسوخی، ۱۸۶۴ء میں عدالتی اصلاحات، ۱۸۶۴ء میں صوبائی علاقائی انتظامی اصلاحات جن کے مطابق روس کے مرکزی حصے میں مقامی خودانتظامی کے محدود اختیارات رائج کئے گئے تھے، وغیرہ۔ (ایڈیٹر)

ٹھہرے گا کیونکہ وہ انہیں سکھا دے گا کہ قدیم دستور و روایت کو کیسے مضبوطی سے تھاما جائے، اور اس کے نئے ثبوت سہیا کر دے گا۔ چنانچہ ہمیں یہ توقع کرنی چاہئے کہ جلد سے جلد معاملہ بے احتیاطی کی انتہائی منزل پر پہنچے تاکہ ان کی آنکھیں کھل جائیں۔ ”ہمارے بغیر کام نہیں چلے گا، انہوں نے آخری بات کہہ دی ”آج تک دنیا میں کوئی سماج ہمارے بغیر کبھی ٹھہرا نہیں۔ ہمارے ہاتھ سے کچھ نہیں جانے والا، بلکہ اس کے برخلاف جیت ہماری ہوگی۔ ہم آگے آئیں گے یقینی۔ اور فی الحال ہمارا نصب العین یہ ہونا چاہئے: * «Pire ça va, mieux ça est» پرنس ان الفاظ پر ایک نفرت انگیز ہمدردی کے ساتھ مسکرایا۔ خوش بیان مقرر کو اپنی طرف سے پوری تسکین ہو گئی۔ سیری حماقت دیکھتے کہ جی چاہا اس پر اعتراض وارد کروں۔ دل اندر سے تپ رہا تھا۔ لیکن جس چیز نے مجھے روکا وہ تھی پرنس کی زہر آلود نگاہ۔ اس نے ایک دزدیدہ نگاہ مجھ پر ڈالی، یعنی اسے سیری جانب سے امید تھی کہ کوئی عجیب اور لڑکپن کی حرکت کر بیٹھوں گا۔ ممکن ہے خود وہ دل سے یہی چاہتا ہو کہ لوگوں کی نظروں میں سیری بے عزتی کا تماشا دیکھے۔ پھر اسی کے ساتھ مجھے یہ بھی پورا یقین تھا کہ ڈبلیوٹ یقیناً میرے اعتراض کو خاطر میں نہیں لائے گا۔ بلکہ ممکن ہے خود مجھے بھی خاطر میں نہ لائے۔ ان لوگوں کی صحبت میں بیٹھنا ناگوار گزر رہا تھا کہ اتنے میں ایوشا نے بچا لیا۔

وہ چپ چاپ میرے پاس پہنچا، میرا شانہ چھوا اور دو بات کرنے کی خواہش کی۔ میں نے قیاس دوڑایا کہ وہ کاتیا کا بھیجا ہوا آیا تھا۔ واقعہ بھی یہی تھا۔ سنٹ بھر بعد میں کاتیا کے برابر بیٹھا تھا۔ پہلے تو اس نے سر سے پاؤں تک میرا ہتھ پور نگاہ سے جائزہ لیا گویا اپنے دل میں کہہ رہی ہو۔ ”اچھا تو تم ایسے ہو،“۔ پہلے سنٹ تو ہم دونوں میں سے کوئی بھی بات شروع کرنے کے لئے لفظ نہ پاسکا۔ مجھے پکا یقین تھا اپنی جگہ کہ اگر ایک بار اس نے گفتگو چھیڑ دی تو پھر بولتی ہی چلی جائے گی اور صبح تک تھمنے کا نام نہیں لے گی۔ جو ”صرف پانچ چہ گھنٹے کی بات چیت،“ کا ذکر ایوشا کی زبانی سنا تھا، وہ میرے دماغ میں

* یعنی ”خدا شرے برانگیزد کہ خیرما دراں باشد،“ (فرانسیسی)۔

تازہ ہو گیا۔ ایوشا ہمارے پاس بیٹھا تھا اور بے تابی سے منتظر تھا کہ ہم بات چھیڑیں تو سہی۔

”آپ لوگ کچھ بولتے چالتے کیوں نہیں آخر؟“ اس نے مسکراہٹ سے ہم دونوں کو دیکھتے ہوئے کہا۔ ”ملے تو اب چپ بیٹھے ہیں۔“

”افو، ایوشا، تم بھی کیا آدسی ہو.. ہم ابھی باتیں کریں گے،“ کاتیا نے جواب دیا۔ ”کتنی بہت سی چیزیں ہیں جن کے بارے میں ہمیں ایک ساتھ بات کرنی ہے ایوان پتروچ، کچھ سمجھ میں نہیں آ رہا کہ شروع کہاں سے کروں۔ بہت دیر میں ہم دونوں کی ملاقات ہوئی۔ ہمیں تو اب سے بہت پہلے ملنا چاہئے تھا، اگرچہ میں تو آپ کو ایک زمانے سے جانتی ہوں۔ ملنے کا بھی بہت اشتیاق تھا۔ بلکہ یہ بھی خیال آیا کہ آپ کو خط لکھ دوں...“

”کس چیز کے بارے میں؟“ پوچھتے وقت بے اختیار میرے لبوں پر مسکراہٹ آگئی۔

”کیا کچھ کم باتیں ہیں کرنے کو،“ اس نے سنجیدگی سے جواب دیا۔ ”مثلاً یہی لیجئے کہ ایوشا جو نتالیا نکولاٹیونا کے متعلق بتاتے ہیں، کیا سچ ہے کہ انہیں ناگوار نہیں گزرتا کہ ایسے وقت میں یہ انہیں اکیلا چھوڑ کر چلے آتے ہیں؟ کیا ایسی حرکت زیبا ہے جیسی یہ کرتے ہیں؟ اچھا، تم اس وقت یہاں کیسے موجود ہو، بتاؤ براہ کرم؟“

”افو، تو یہ ہے سیری۔ میں تو ابھی جانے والا ہوں۔ کہہ تو چکا ہوں کہ بس منٹ بھر یہاں ٹھیروں گا، ذرا دیکھوں کہ آپ دونوں آپس میں باتیں کیسے کرتے ہیں، اور پھر فوراً روانہ اس طرف۔“

”اچھا تو لو۔ ہم دونوں ایک ساتھ ہیں، بیٹھے ہیں۔ دیکھ چکے نا؟ یہ حضرت ہمیشہ کے ایسے ہی ہیں،“ اس کے چہرے پر ذرا سرخی آگئی جب اس نے ایوشا کی طرف انگلی کا اشارہ کرتے ہوئے یہ کہا۔ ”بس منٹ بھر کو۔ کہتے ہیں۔ منٹ بھر کو، اور دیکھتے دیکھتے آدھی رات ہو جاتی ہے اور جانے کا وقت نہیں رہتا۔ پھر کہتے ہیں کہ ’نہیں، وہ برا نہیں مانے گی۔ وہ بہت اچھے دل کی لڑکی ہے،‘ اس طرح سے سمجھا دیتے ہیں۔ تو کیا یہ کوئی اچھی بات ہے؟ شریفانہ حرکت ہے؟“

”اچھا، تو میں جاتا ہوں،“ ایوشا نے شکایت آمیز طریقے سے جواب دیا ”بس سیرا دل چاہتا تھا کہ آپ لوگوں کے ساتھ ذرا دیر کو ٹھیرتا...“

”ہم سے تمہیں کیا لینا؟ بلکہ ہونا تو یہ چاہئے کہ ہم لوگ اکیلے میں بہت سی باتیں کر لیں۔ اچھا، سنو۔ خفا مت ہونا، ضروری ہے یہ۔ بھلے میں سمجھ لو۔“

”اچھا، اگر ایسا ہی ضروری ہے تو میں بس چل دیا... اس میں بگڑنے، خفا ہونے کی کیا بات! سنٹ بھر کو لیونیکا کے پاس ہوتا ہوا فوراً وہاں پہنچ جاؤں گا۔ سنا آپ نے ایوان پتروچ، اس نے جانے کے لئے ہیٹ اٹھاتے ہوئے کہا۔ ”معلوم ہے آپ کو؟ ابا جان اس رویے کو قبول کرنے سے انکار کرنے والے ہیں جو انہوں نے احمنیف سے مقدسے میں جیتا ہے۔“

”معلوم ہے، وہ خود مجھ سے کہہ چکے ہیں۔“

”کس قدر شرافت کی بات کر رہے ہیں وہ۔ اور کاتیا کو اب بھی یقین نہیں کہ وہ شرافت سے کام لے رہے ہیں۔ اس کے بارے میں ذرا کاتیا سے بات کیجئے۔ اچھا، رخصت کاتیا اور اتنی عنایت کرو کہ اس پر شک نہ ہو کہ میں نتاشا سے محبت کرتا ہوں۔ اور تم لوگ مجھ پر یہ سب شرطیں لادتے کیوں ہو؟ مجھے برا بھلا کیوں کہتے ہو؟ مجھ پر نظر کیوں رکھتے ہو؟ گویا میں تم لوگوں کی نگرانی میں ہوں! نتاشا جانتی ہے کہ میں اس سے کتنی محبت کرتا ہوں، وہ مجھ پر یقین کرتی ہے، میں اس پر یقین کرتا ہوں کہ اسے میری محبت کا یقین ہے۔ میں اسے چاہتا ہوں ہر بات سے قطع نظر، ہر قسم کی پابندی سے قطع نظر۔ مجھے خود نہیں معلوم کہ اس سے مجھے کتنی محبت ہے۔ بس محبت ہے، یہ جانتا ہوں۔ اس لئے سوال جواب کرنے کی کوئی ضرورت نہیں جیسے میں کوئی مجرم ہوں۔ تم چاہو تو ایوان پتروچ موجود ہیں، ان سے پوچھ لو۔ یہ تصدیق کر دیں گے تمہارے سامنے کہ نتاشا کو رقابت کی جان ہے، اور چاہے وہ مجھ سے بے پناہ محبت کرتی ہو مگر اس کی محبت میں خود پسندی ہے اور سیری خاطر کوئی قربانی کرنا نہیں چاہتی۔“

”یہ کیسی بات؟“ میں نے حیرت سے پوچھا۔ مجھے اپنے کانوں پر یقین نہیں آ رہا تھا۔

”کیا بک رہے ہو، ایوشا؟“ کانیا قریب قریب چیختے ہوئے اور اپنے دونوں ہاتھ پیٹتے ہوئے بولی۔

”کیوں، اس میں تعجب کی کیا بات؟ ایوان پتروچ کو تو معلوم ہے یہ سب۔ ہمیشہ اس کا مطالبہ یہی ہوتا ہے کہ میں اسی کے پاس موجود رہوں۔ یہ نہیں کہ وہ خود اصرار کرتی ہے اس بات پر، بلکہ ظاہر بات ہے کہ وہ بس یہی چاہتی ہے۔“

’شرم نہیں آتی؟ یہ کہتے شرم نہیں آتی تمہیں؟‘ کانیا نے غصے سے لال ہوتے ہوئے اسے ڈپٹا۔

”کیوں، اس میں شرم کا ہے کی؟ تم بھی عجب لڑکی ہو واقعی، کانیا! میں اس سے اتنی محبت کرتا ہوں کہ وہ اس کا پورا اندازہ بھی نہیں کرتی اور اگر وہ بھی مجھے اتنا ہی چاہتی ہوتی جتنا میں چاہتا ہوں، تو اپنی خوشی مجھ پر قربان کر دیتی۔ یہ درست ہے کہ وہ مجھے اپنے پاس سے جانے دیتی ہے، مگر اس کے چہرے سے میں دیکھ لیتا ہوں کہ ایسا کرنا سخت ناگوار ہے۔ تو پھر یہ وہی بات ہوئی جیسے مجھے کہیں نہ جانے دیا ہو۔“

”اچھا تو یہ یوں ہی نہیں ہے!،“ کانیا نے سیری طرف منہ کرتے ہوئے اور غصے سے چمکتی آنکھوں سے مجھے دیکھتے ہوئے کہا۔

”اقرار کرلو، ایوشا، ابھی سامنے اقرار کرو، یہ سب باتیں تمہیں باپ نے سکھائی ہیں؟ آج ہی سکھائی ہیں، ہے نا؟ اور براہ سہربانی مجھ سے چالاک مت کرنا۔ مجھے سب ابھی معلوم ہو جائے گا! بتاؤ ہے یہی بات یا نہیں؟“

”ہاں، ہاں، انہوں نے آج مجھ سے یہی باتیں کیں،“ ایوشا نے گڑبڑا کر جواب دیا۔ ”تو اس سے کیا؟ آج انہوں نے مجھ سے اس پیار سے باتیں کی ہیں، اس قدر ہمدردی سے پیش آئے ہیں اور نتاشا کی تعریفیں ہی کرتے رہے۔ حقیقت یہ ہے کہ مجھے تو بڑا تعجب ہوا کہ نتاشا نے ان کی توہین کی، پھر بھی وہ اس کی اتنی تعریف کر رہے تھے۔“

”اور آپ، آپ نے اس کا یقین بھی کر لیا، میں بولا۔“ وہ، جسے نتاشا نے سب کچھ دے دیا جو وہ دے سکتی تھی اور اب بھی، آج بھی اسے آپ ہی کی طرف سے فکر تھی کہ کہیں آپ اکتا نہ جائیں، کہیں آپ کانیرینا فیودوروونا کی ملاقات سے رہ نہ جائیں! اس نے خود مجھ سے آج یہ بات کہی۔ اور ایک آپ ہیں کہ ایک

دم ان جھوٹ سوٹ کی باتوں کا یقین کر لیا۔ کیا آپ کو شرم نہیں آتی؟“

”ناشکرا کہیں کا! ان کو تو کسی بات پر کبھی شرمندہ ہونا نہیں آتا!، کاتیا نے حالت سے بیزارگی کا اظہار کرتے ہوئے کہا، جیسے اس سے ہر قسم کی امید ٹوٹ چکی ہو۔

”مگر اصل میں آپ کا مطلب کیا ہے؟، ایوشا نے شکایت بھری آواز میں کہا۔ ”جب دیکھو، تم ایسی ہی باتیں کرتی ہو،

کاتیا! ہمیشہ تمہیں عیب ہی عیب نظر آتا ہے مجھ میں... اور ایوان پترووچ کا کیا ذکر! آپ کا خیال ہے کہ مجھے نتاشا سے محبت نہیں۔ میں نے اس معنی میں نہیں کہا تھا کہ نتاشا خود پسند ہے۔ کہنا صرف یہ تھا کہ وہ مجھ سے بہت محبت کرتی ہے،

بے حد و حساب، اور اسی وجہ سے مجھے بھی بھاری پڑتا ہے اور اسے بھی۔ اور رہا ابا جان کا معاملہ۔ تو وہ مجھے کبھی نہیں بنا

سکتے، چاہے ان کے دل میں اس کی خواہش ہی کیوں نہ ہو۔ میں انہیں یہ کرنے نہیں دوں گا۔ انہوں نے نہیں کہا کہ نتاشا

خود پسند ہے، انہوں نے یہ لفظ برے معنوں میں نہیں کہا تھا۔ میں ان کی بات سمجھتا ہوں۔ انہوں نے حرف بحرف اتنی ہی بات

کہی تھی جتنی میں نے اس وقت کہی ہے کہ نتاشا مجھ سے اس قدر دیوانہ وار محبت کرتی ہے، اتنی شدت سے مجھے چاہتی ہے کہ وہ

خود پسندی کی حد کو پہنچ جاتی ہے، اور مجھے بھی بھاری پڑتا ہے اور اسے بھی۔ آگے چل کر نتیجہ یہ ہوگا کہ مجھے اور بار

گزرنے لگے گا۔ ویسے تو انہوں نے یہ بات ٹھیک ہی کہی اور میری محبت کے بارے کہی۔ اس کا ہرگز یہ مطلب نہیں کہ انہوں

نے نتاشا کے خلاف توہین آمیز بات کہی۔ بلکہ اس کے برخلاف انہوں نے تو نتاشا کی محبت کی شدت دیکھی، بے حد و حساب محبت

کا ذکر کیا کہ یہ ایسی محبت ہے جس کا اندازہ کرنا ممکن نہیں...“

مگر کاتیا نے اس کی بات کاٹ دی اور بیان ختم نہ کرنے دیا۔ اس نے گرم ہو کر اس کی ملامت کی اور واضح کرنے لگی کہ تمہارے

باپ نے اسی لئے نتاشا کی تعریف کی کہ اپنی بھلمسناہت جتا کر تمہیں فریب دیں اور پھر تم دونوں کے تعلقات آپس میں خراب کر دئے

جائیں اور ان کی نیت یہ ہے کہ پتہ بھی نہ چلے اور دھیان بھی

نہ جائے اور اسی میں خود ایوشا کو نناشا کی طرف سے بددل کر دیا جائے۔ بڑے جوش اور دانائی سے کاتیا نے یہ جتایا کہ نناشا واقعی اس کو بہت چاہتی ہے اور جس طرح وہ اس سے بیوہار کر رہا ہے، اسے کوئی محبت ہرگز برداشت نہیں کر سکتی۔ اور یہ کہ خود ایوشا ہی خود غرضی کا ملزم ٹھہرتا ہے۔ رفتہ رفتہ کاتیا نے اسے بری طرح مصیبت میں مبتلا اور قطعی لاجواب کر دیا۔ وہ وہیں پر ہمارے پاس بیٹھا تھا۔ بالکل پٹا پٹایا، آنکھیں زمین پر گاڑے، چہرے پر افسردگی اور بے چارگی برس رہی تھی۔ اب اس میں جواب دینے کی بھی سکت نہ رہی تھی۔ مگر کاتیا کو اب بھی قرار نہ آیا تھا۔ میں بہت گہری دلچسپی سے اس کی صورت نکتا رہا۔ مجھے خود شوق تھا کہ اس عجیب و غریب قسم کی لڑکی کو ذرا سمجھوں تو سہی۔ تھی تو وہ ابھی بچی ہی سی، لیکن عجیب طرح کی بچی، جس کے اپنے فیصلے تھے، مضبوط رائیں تھیں، پختہ اصول تھے اور نیکی اور ایمان داری کے ساتھ ایک پرجوش فطری محبت بھری ہوئی تھی۔ اگر واقعی اسے ابھی تک بچی کہا جا سکتا تو وہ سوچ بچار کرنے والے ایسے بچوں کی صف سے تعلق رکھتی تھی جن کی ہمارے خاندانوں میں بہت بڑی تعداد پائی جاتی ہے۔ صاف ظاہر تھا کہ اس نے زندگی کے معاملوں پر بہت کچھ غور و فکر کیا ہے۔ کرید ہوتی تھی کہ غور و فکر کرنے والے اس پیارے سے سر میں جھانک کر دیکھا جائے کہ بالکل بچوں کے سے خیالات اور تصورات کس طرح سنجیدہ تاثرات اور ایسے مشاہدات سے گھلے ملے ہیں جو زندگی کے تجربے سے حاصل ہوئے ہوں گے (کیونکہ بہر حال کاتیا نے زندگی کچھ تو برتی تھی) اور پھر اس کے ساتھ ایسے خیالات بھی الجھے ہوئے ہوں گے جو انوکھے ہیں، اور تجربے میں نہیں آئے بلکہ ایسے بہت سے بسیط کاپے بھی ہوں گے جو اس نے ادھر ادھر کی کتابوں سے نکال لئے ہوں گے اور ممکن ہے کہ اپنی جگہ سمجھ لیا ہو کہ زندگی کے تجربے سے انہیں حاصل کیا ہے۔ اس روز رات کی باتوں میں اور بعد کے موقعوں پر بھی، مجھے یقین ہے کہ میں نے کاتیا کو گہری نظر سے جانچا۔ اس کا دل جوشیلا اور اثر پذیر تھا۔ بعض صورتوں میں ضبط سے دامن چھڑا کر صداقت کو ہی سب سے مقدم سمجھتی تھی اور خلوص کو سب سے اول قرار دیتی تھی اور زندگی کی تمام احتیاطوں کو محض رسمی تعصبات کا

درجہ دیتی تھی، اور لگتا تھا کہ اسے ایسی اٹل رائے پر ناز ہے، جیسی کہ عام طور سے دل گرم رکھنے والوں کی ہوتی ہے چاہے عمر ان کی نوجوانی کی نہ رہ گئی ہو۔ مگر یہی بات اس میں تھی جس سے اس کی کشش میں ایک خصوصیت پیدا ہو گئی تھی۔ اسے سوچ بچار کرنے اور چیزوں کی جڑ بنیاد تک پہنچنے کا بڑا شوق تھا۔ لیکن ابھی نظریہ پرستی نہیں آئی تھی بلکہ نوخیز، بچپانہ شوخی اس قدر بھری ہوئی تھی کہ پہلی ہی نظر میں اس کی ان خصوصیات یا اچھوتی صفات سے محبت ہو سکتی تھی اور آدمی انہیں قبول کر سکتا تھا۔

مجھے اس وقت لیونیکا اور بورینکا کا خیال آیا اور ایسا لگا کہ یہ سب قصہ بالکل ٹھیک سلسلے سے چل رہا ہے۔ اور عجیب بات ہے کہ اس کا وہی چہرہ، جو پہلی نظر میں کوئی خاص خوبصورت نہ لگا تھا، اسی رات ایک ایک لمحہ خوبصورت ہوتا اور دلکش بنتا چلا گیا۔ بچے اور غور و فکر کرنے والی عورت کا یہ بھولا سا استزاج، حق و انصاف کی یہ بچکانہ اور اعلیٰ درجے کی تشنگی، اپنے جذبات پر کامل اعتماد۔ یہ تمام باتیں اس کے چہرے پر خلوص و صداقت کا ایک لطیف نور پھیلا دیتیں، اسے ایک برتر روحانی حسن عطا کر دیتیں اور آپ کی سمجھ میں آنے لگتا کہ یہ وہ حسن ہے جس کے سارے پہلو ایک دم نگاہ کے سامنے نمایاں نہیں ہوتے اور وہ خود کو ہر ایک عام قسم کی بے غور نگاہ پر روشن نہیں کرتا۔ اور مجھے اندازہ ہو گیا کہ ایوشا کی اس سے گہری وابستگی ہونی ہی تھی۔ اگر وہ خود خیال نہیں دوڑا سکتا تھا، غور و فکر نہیں کر سکتا تھا تو ایسی ہستیاں کی طرف خاص کر اس کا دل کھینچتا تھا جو اس کے لئے غور و فکر بلکہ خواہش کر سکیں۔ چنانچہ کاتیا اسے اپنے پروں کے نیچے سمیٹ چکی تھی۔ ایوشا کا دل نیک اور شریف تھا اور وہ ہر ایسی چیز کے سامنے بغیر کش مکش کے سپر ڈال دیتا تھا جو پاک پاکیزہ ہو اور نفیس ہو، اور کاتیا دلی ہمدردی اور بچے کی سی معصومیت کے ساتھ پہلے ہی اس کے سامنے ساری باتیں کر چکی تھی۔ ایوشا کے پاس تو قوت ارادی کی ایک بوند بھی نہ تھی مگر کاتیا کی قوت ارادی مضبوط بھی تھی، پائدار بھی اور پرجوش بھی۔ اور ایوشا صرف اسی کا ہو کے رہ سکتا تھا جو اس پر چھا جائے بلکہ

س پر حکم چلایا کرے۔ ناشا سے جب اس کے تعلقات کی ابتدا
 نہی تب اس کا ایک سبب ناشا کی یہ خصوصیت بھی تھی۔ لیکن
 کاتیا کو ناشا پر ایک بہت بڑی فوقیت اس طرح حاصل تھی کہ
 وہ ابھی خود بچی تھی اور معلوم ہوتا تھا کہ ایک زمانے تک
 ایسی ہی بچی کی بچی رہے گی۔ یہ اس کا بچکانہ پن، یہ شفاف ذہن اور
 ساتھ ہی فیصلے پر پہنچنے میں کسی قدر اس کی کوتاہی، یہ سب
 چیزیں ایوشا کے لئے اور بھی قربت کا سبب بن گئی تھیں۔ وہ اس
 کو محسوس کرتا تھا اور اسی لئے کاتیا اسے اپنی طرف اور زیادہ
 سے زیادہ مائل کرتی جاتی تھی۔ مجھے یقین ہے کہ جب وہ دونوں
 اکیلے میں باتیں کرتے ہوں گے تو کاتیا کی سنجیدہ ”تبلیغی“ گفتگو
 کے ساتھ ساتھ ممکن ہے کہ وہ بچوں کے سے کھلنڈرے پن پر اتر
 آئے ہوں اور اگرچہ کاتیا غالباً اسے اکثر ڈانٹ پلاتی ہوگی اور
 سنبھال کر مٹھی میں رکھتی ہوگی لیکن صاف تھا کہ وہ ناشا کی
 بہ نسبت کاتیا کے سامنے زیادہ بے تکلف ہے۔ دونوں ایک دوسرے
 کا صحیح جوڑ تھے اور یہی بات اہم تھی۔

”بس کرو، کاتیا، بس کرو، بہت ہوا۔ تم ہمیشہ حق بجانب
 ہوتی ہو اور میں نہیں۔ یہ اس لئے کہ تمہاری روح مجھ سے زیادہ
 پاک صاف ہے، ایوشا نے کھڑے ہو کر اس کی طرف رخصتی ہاتھ
 بڑھاتے ہوئے کہا۔ ”میں ابھی سیدھا ناشا کی طرف جانا ہوں اور
 لیونکا کے ہاں جہانکوں گا بھی نہیں...“

”اور تمہیں لیونکا کے ہاں کرنا بھی کیا ہے؟ اس وقت تم نے
 کہنا مانا اور وہاں جا رہے ہو تو تم بہت پیارے ہو...“
 ”تم خود سب سے ہزار درجہ زیادہ پیاری ہو، ایوشا نے دکھے
 ہوئے دل سے کہا۔ ”ایوان پتروچ، مجھے آپ سے دو باتیں
 کرنی ہیں ذرا۔“

ہم وہاں سے دو قدم سرک گئے۔
 ”میں نے آج بڑی بے شرمی کی حرکت کی، اس نے سرگوشی میں
 مجھ سے کہا۔ ”بہت نیچ پن کیا۔ ساری دنیا کے سامنے میں قصوروار
 ہوں اور ان دونوں لڑکیوں کے سامنے تو سب سے زیادہ۔ آج یہ
 ہوا کہ ابا جان نے تیسرے پہر کے کھانے کے بعد مجھے
 الیکزاندرینا سے ملایا (یہ ایک فرانسیسی خاتون ہیں)۔ کیا دل کش
 عورت ہے! میں... بس اس کی طرف کھنچ گیا اور... اب کیا کہوں

کہ کیا... میں ان لڑکیوں کے ساتھ رہنے کے قابل نہیں ہوں...
اچھا رخصت، ایوان پتروچ!،

”وہ بہت نیکدل، بڑا شریف آدمی ہے،“ جلدی سے کاتیا نے کہنا شروع کیا جب میں دوبارہ اس کے برابر بیٹھ گیا۔ ”لیکن اس کے بارے میں پھر باتیں ہوں گی بہت سی۔ سب سے پہلے ہمیں ایک رائے پر پہنچ جانا چاہئے۔ کہئے، آپ کی پرنس صاحب کے بارے میں کیا رائے ہے؟“

”میں انہیں بہت برا آدمی سمجھتا ہوں۔“

”میری بھی یہی رائے ہے۔ ہم دونوں اس پر تو اتفاق رکھتے ہیں۔ اب فیصلہ کرنا ہمارے لئے آسان ہو جائے گا۔ اس کے بعد نتالیا نکولاٹیونا کے بارے میں... آپ جانتے ہیں، ایوان پتروچ، میں بالکل اندھیرے میں ہوں۔ انتظار تھا کہ آپ آئیں تو روشنی ملے۔ یہ سب وضاحت سے سمجھائیے کیونکہ سب سے اہم سوالوں پر میں صرف قیاس سے نتیجے نکالتی ہوں ان باتوں کے ذریعہ جو مجھ سے ایوشا کہتا رہا ہے۔ اور کوئی نہیں جس سے معلوم کیا جا سکتا۔ آپ بتائیے، اول تو یہ کہ (اور یہ سب سے مقدم ہے) آپ کا کیا اندازہ ہے۔ ایوشا اور نتاشا دونوں ایک دوسرے کے ساتھ خوش و خرم رہیں گے یا نہیں؟ یہ چیز ایسی ہے کہ سب سے پہلے اسی کا علم ہونا ضروری ہے تاکہ خود قطعی فیصلے پر پہنچ سکوں اور آخری طور پر طے کر سکوں کہ کیا قدم اٹھایا جائے۔“

”لیکن اس کے بارے میں قطعی یقینی بات کیسے کہی جا سکتی ہے؟..“

”البتہ۔۔۔ یقینی تو نہیں کی جا سکتی،“ اس نے ٹوکا ”مگر پھر بھی آپ کو کیا لگتا ہے؟ کیونکہ آپ بہت ذہین آدمی ہیں۔“

”میرا خیال تو یہ ہے کہ وہ دونوں خوش نہیں رہیں گے۔“

”آخر کیوں؟“

”کیونکہ دونوں کا جوڑ نہیں ہے۔“

”میں نے بھی سوچا تھا!، اور اس نے دونوں ہاتھ بھینیچ لئے جیسے گہرا دلی رنج ہوا ہو۔“

”اور ذرا تفصیل سے بتائیے۔ سنتے ہیں آپ؟ میں بے حد مشتاق ہوں نتاشا سے ملنے کی، کیونکہ بہت باتیں ان سے کرنی ہیں اور میرا خیال ہے کہ ان سے مل کر ہر بات کا فیصلہ ہو جائے گا۔ میں

اپنے ذہن میں ان کی تصویر اتارتی رہتی ہوں۔ وہ ضرور بالضرور بہت ہی ذہین، سنجیدہ، راست باز اور نہایت خوبصورت ہوں گی۔
ہے نا؟،

”نہیک۔“

”مجھے اس کا یقین تھا۔ اچھا، اگر وہ ایسی ہیں تو بھلا ایوٹا سے، ایسے بچے سے کیسے محبت ہو گئی انہیں؟ ذرا مجھے یہ بات سمجھائیے۔ مجھے اکثر اس بات کی ادھیڑ بن ہوتی ہے۔“

”سمجھایا نہیں جاسکتا، کاتیرینا فیودوروونا۔ اس کا صحیح اندازہ کرنا بہت مشکل ہے کہ محبت کس لئے ہو جاتی ہے، کیسے ہو جاتی ہے۔ ہے تو وہ بچہ ہی، لیکن آپ کو معلوم ہے، بچے سے کس قدر محبت ہو جاتی ہے۔“ (سیرا دل پگھلنے لگا جب میں نے اسے دیکھا اور اس کی آنکھوں کو کہ کس درجہ گہرائی، سنجیدگی، معویت اور برقراری سے وہ سچہ پر لگی ہوئی تھیں۔) ”اور پھر خود نتاشا میں بچکانہ پن کی جتنی کمی ہے، جتنی زیادہ وہ سنجیدہ ہے۔ اتنی ہی تیزی سے وہ ایوٹا پر جان فدا کر سکتی ہے۔ وہ سیدھا سچا ہے، مخلص ہے اور غضب کا بھولا ہے بلکہ کہنا چاہئے بھولپن سے بسا اوقات دل موہتا ہے۔ ہو سکتا ہے کہ نتاشا نے اس سے پیار کیا ہو کیونکہ۔ مگر یہ بات سمجھائی کیسے جائے؟..
مجھ لیجئے کہ ہمدردی یا ترس کھانے کا جذبہ طاری ہو گیا۔ نیکطینت دل ہمدردی کے مارے بھی محبت کر بیٹھتا ہے... میں جانوں، یہ معاملہ ایسا ہے کہ آپ سے وضاحت کر نہیں سکتا بلکہ خود آپ سے ہی سوال کروں گا، اچھا بتائیے، آپ بھی تو اسے چاہتی ہیں نا؟،

میں نے جرأت سے یہ سوال کر ڈالا اور مجھے محسوس ہوا کہ اس جیسی پاکیزہ روح کی اتناہ بچکانہ معصومیت کو میرے اس قسم کے پررہط سوال سے صدمہ نہیں پہنچے گا۔

”خدا شاہد ہے کہ خود مجھے بھی اب تک معلوم نہیں، اس نے مجھ سے آنکھیں ملاتے ہوئے آہستہ سے جواب دیا۔“ لیکن لگتا ہے کہ میں بھی بہت محبت کرتی ہوں...“

”دیکھا آپ نے۔ اور کیا آپ وضاحت کر سکتی ہیں کہ کس

لئے محبت کرتی ہیں؟،

”الیوشا میں مکر و فریب نہیں ہے، اس نے لمحہ بھر سوچ کر جواب دیا۔“ اور جب وہ مجھ سے آنکھیں چار کر کے کوئی بات کہتا ہے تو مجھے یہ بات بہت اچھی لگتی ہے... سنئے، ایوان پترووچ، میں آپ سے اس کے بارے میں بات کر رہی ہوں، میں لڑکی ہوں، آپ سرد ہیں۔ کیا میں یہ مناسب کر رہی ہوں یا نہیں؟“

”کیوں، اس میں نامناسب کی کیا بات؟“

”ہاں یہی تو، نامناسب کی کیا بات؟ لیکن یہ لوگ، (اس نے اس ٹولی کی طرف آنکھوں سے اشارہ کیا جو سماوار کے گرد بیٹھی تھی) ”غالباً یہ لوگ یہی کہیں گے کہ نامناسب بات ہے۔ یہ لوگ حق بجانب ہیں یا نہیں؟“

”نہیں۔ آپ یہ سوچتی ہی نہیں اپنے دل میں کہ غلطی کر رہی ہیں۔ تو...“

”میں ہمیشہ بالکل یہی کرتی ہوں،“ وہ بیچ میں بول پڑی۔ ظاہر تھا کہ اسے جلدی پڑی تھی کہ جتنی زیادہ سے زیادہ بات ہو سکے کر ڈالے۔ ”جب مجھے کسی معاملے میں الجھن ہوتی ہے تو فوراً اپنے دل سے پوچھتی ہوں۔ اور جب دل مطمئن ہو جاتا ہے تو میں بھی مطمئن ہو جاتی ہوں۔ ہمیشہ آدمی کو یہی کرنا چاہئے۔ اور میں آپ سے بات کر رہی ہوں اس پر تکلفی کے ساتھ جیسے خود اپنے آپ سے باتیں ہو رہی ہوں۔ اس لئے کہ اول تو آپ بہت اچھے آدمی ہیں۔ مجھے آپ کے اور ناشا کے قصے میں الیوشا کے داخل ہونے سے پہلے تک کا حال معلوم ہے۔ جب میں نے سنا تھا تو رو پڑی تھی۔“

”آپ سے کہا کس نے؟“

”الیوشا نے ہی کہا اور کون کہتا۔ اور جب وہ کہہ رہا تھا تو خود اس کی آنکھوں میں آنسو آگئے تھے۔ اور اس کی جانب سے یہ کیسی پیاری بات تھی۔ مجھے بہت پسند آئی۔ میرا خیال ہے کہ جتنا آپ اسے چاہتے ہیں ایوان پترووچ، وہ آپ کو اس سے زیادہ چاہتا ہے۔ بس، اسی طرح کی باتوں کی بدولت وہ مجھے پسند ہے۔ اور میں جو آپ سے اسی طرح پر تکلفانہ کھلی باتیں کر رہی ہوں جیسے خود اپنے آپ سے، اس کی دوسری وجہ یہ ہے کہ آپ بہت ذہین آدمی ہیں، مجھے بہت کچھ مشورے دے سکتے ہیں اور سکھا سمجھا سکتے ہیں۔“

”آپ نے یہ کیسے سمجھ لیا کہ میں اتنا ذہین یا سمجھدار ہوں کہ آپ کو سکھا سمجھا سکتا ہوں؟“

”جائیے، آپ بھی کیا بات کرتے ہیں!،، وہ سوچ میں پڑ گئی۔

”میں نے یہ بات بس یوں ہی کہہ دی ہے۔ یہ مقصد نہ تھا۔

آئیے، اب سب سے اہم سوال پر بات کر ڈالیں۔ آپ یہ بتائیے مجھے

ایوان پترووچ۔ اب میں اپنے دل میں ایسا محسوس کرتی ہوں کہ

نتاشا کی رقیب ہوں۔ یہ تو مجھے معلوم ہے کہ ہوں، اب سوال

یہ ہے کہ کیا قدم اٹھایا جائے؟ اسی لئے میں نے آپ سے پوچھا کہ

آیا وہ دونوں ایک دوسرے کے ساتھ خوش رہیں گے یا نہیں؟ دن

رات اسی کے بارے میں سوچتی رہتی ہوں۔ نتاشا کی پوزیشن بڑی

افسوسناک ہے، بڑی ہی افسوسناک! ایوشا نے اس سے محبت کرنا

قطعی ترک کر دیا ہے اور وہ زیادہ سے زیادہ سیری محبت میں مبتلا

ہوتا جاتا ہے، ہے نا یہ بات؟“

”ایسا ہی لگتا ہے۔“

”اور پھر وہ اسے فریب بھی نہیں دے رہا۔ خود واقف نہیں

ہے کہ اس کے دل سے نتاشا کی محبت جاتی رہی لیکن نتاشا غالباً

اس بات سے واقف ہے۔ اسے کتنا صدمہ ہوتا ہوگا؟“

”تو آپ کیا کرنا چاہتی ہیں کاتیرینا فیودوروونا؟“

”میرے دل میں تو بہت منصوبے ہیں،، اس نے سنجیدگی سے

جواب دیا ”اور اس کے باوجود راہ نہیں سوچ رہی۔ اسی لئے مجھے

آپ سے ملنے کی اس قدر بے تابی تھی تاکہ آپ یہ سب واضح کر

دیں۔ آپ ان سب معاملات کو مجھ سے کہیں بہتر سمجھتے ہیں۔

ایسا لگتا ہے گویا آپ میرے لئے فرشتہ رحمت ہیں۔ سنئے، میں

نے شروع میں یوں گتھی کو سلجھایا: اگر وہ دونوں ایک دوسرے

کو چاہتے ہیں تو انہیں خوش و خرم رہنا چاہئے اور اس کی خاطر

میرا فرض ہے کہ اپنی قربانی دے کر ان دونوں کی مدد کروں۔

ہے نا؟“

”میں جانتا ہوں کہ آپ نے اپنی قربانی دے دی ہے۔“

”ہاں، یہ ہوا تو ضرور۔ مگر بعد میں جب وہ یہاں میرے

پاس آنے لگا اور مجھے زیادہ سے زیادہ چاہنے لگا تو میں اپنے بارے

میں سوچ میں پڑ گئی اور ابھی تک فکرمند ہوں۔ قربانی دوں

کہ نہ دوں؟ یہ بڑی بری بات ہے۔ ہے نا بری بات؟“

”قدرتی بات ہے،“ میں نے جواب دیا۔ ”ایسا ہی ہونا تھا...“
آپ کا قصور نہیں۔“

”میں ایسا نہیں سمجھتی۔ آپ یہ بات اس لئے کہہ رہے ہیں کہ آپ بہت نیک دل آدمی ہیں اور میں اپنی جگہ یہ بات اس لئے سوچتی ہوں کہ میرا دل پوری طرح صاف اور پاکیزہ نہیں۔ اگر دل صاف اور پاکیزہ ہوتا تو سمجھ میں آ جاتا کہ کیا قدم اٹھانا چاہئے۔ خیر، اسے چھوڑئے۔ بعد میں ان دونوں کے تعلقات کے بارے میں مجھے پرنس صاحب سے معلوم ہوا، maman سے معلوم ہوا اور خود الیوشا کی زبانی سنا۔ اس سے میں نے یہ قیاس کیا کہ ان کا جوڑ نہیں بیٹھ رہا۔ اور اب آپ نے بھی اس کی تصدیق کر دی۔ میں اور سوچ میں پڑ گئی۔ اب کیا ہونا ہے؟ اگر دونوں خوش و خرم نہیں رہیں گے تو بہتر ہے کہ الگ ہو جائیں۔ چنانچہ میں نے طے کیا کہ آپ سے اس کے بارے میں تفصیل سے پوچھوں اور خود نتاشا کے پاس جاؤں اور پورے معاملے کو اس سے مل کر طے کروں۔“

”مگر معاملہ طے کس صورت میں ہوگا؟ سوال تو یہ ہے۔“
”میں صاف یوں کہوں گی ان سے: ’آپ کو ہر چیز سے بڑھ کر الیوشا عزیز ہے۔ تو پھر آپ کو اس کی خوشی بھی سب سے بڑھ کر عزیز ہونی چاہئے۔ جس کے معنی یہ ہونے کہ آپ کو اس سے جدا ہو جانا چاہئے۔“

”مگر یہ بات اسے کیسی لگے گی؟ اور وہ اگر آپ سے اتفاق بھی کر لے، یہ مان بھی جائے تو، اس کے بس میں ہے کہ اس پر عمل کر سکے؟“

”یہی تو وہ بات ہے جسے میں دن رات سوچا کرتی ہوں اور...“

اور...“

ایک دم وہ رو پڑی۔
”آپ کو یقین نہیں آئے گا کہ مجھے نتاشا کی حالت پر کتنا دکھ ہے،“ اس نے زیر لب کہا۔ اس کے ہونٹ آنسوؤں سے لرز رہے تھے۔ آگے کہنے کو کوئی جملہ نہ تھا۔ میں چپ ہو گیا لیکن اندر سے میرا دل بھی اسے دیکھ کر بھرا آ رہا تھا، کسی خاص سبب سے نہیں بلکہ محض ایک طرح کی دردمندی کے بارے۔ کیا پیاری سی بچی تھی وہ! میں نے اس سے بھی نہ پوچھا کہ خود کو یہ

کیوں سمجھتی ہے کہ وہ ایوشا کو مسرت اور چین دے سکے گی۔
 ”آپ کو موسیقی پسند ہے؟“ اس نے ذرا ٹھنڈے ہو کر سوال
 کیا لیکن ابھی ابھی جو آنسو نکل پڑے تھے ان کی وجہ سے وہ اب
 تک چپ تھی۔

”ہاں پسند ہے،“ میں نے کسی قدر تعجب کے ساتھ جواب دیا۔
 ”اگر وقت ہوتا تو میں آپ کو بیتھوون کا تیسرا کنسرٹ
 سناتی۔ آجکل میں وہی بجا رہی ہوں۔ اس میں کیا جذبات بھرے
 ہوئے ہیں، واہ... بالکل ایسے جیسے میں ان دنوں خود اپنے اندر
 پاتی ہوں۔ مجھے ایسا لگتا ہے۔ خیر، پھر کسی بار سہی۔ اس
 وقت تو باتیں کرنی ہیں۔“

ہم دونوں میں یہ گفتگو شروع ہو گئی کہ کاتیا کو نتاشا
 سے کیسے ملایا جائے اور اس کی سبیل کیونکر ہو۔ اس کی زبانی
 مجھے معلوم ہوا کہ گھر میں کاتیا پر نظر رکھی جاتی ہے۔ اور
 اگرچہ سوتیلی ماں کا برتاؤ اچھا اور چاہ بہت ہے لیکن پھر بھی
 نتاشا نکولائیونا سے ملنے کی اجازت وہ نہیں دیں گی۔ چنانچہ طے
 یہ ہوا کہ اس مقصد کے لئے چال چلی جائے۔ صبح کو بعض اوقات
 وہ سوار ہو کر ہواخوری کے لئے نکلتی لیکن وہ بھی تنہا نہیں،
 قریب قریب ہمیشہ کاؤنٹیس صاحبہ کے ہمراہ۔ کبھی ایسا ہوتا
 تھا کہ کاؤنٹیس خود ساتھ نہیں ہوتی تھیں تو ایک فرانسیسی عورت
 کے ساتھ بھیج دیا کرتی تھیں اور یہ فرانسیسی خاتون آجکل بیمار
 تھیں۔ ایسا تب ہوتا ہے جب کاؤنٹیس صاحبہ کو سر درد کا دورہ
 پڑتا ہے۔ اب اس دن کا انتظار کرنا ہوگا جب ان کے سر میں درد
 ہو۔ اور اس موقع کے لئے فرانسیسی خاتون کو رضامند کرنا ہوگا
 (یہ ایک بڑی ہی تھیں مصاحبہ قسم کی) کیونکہ وہ نیک دل خاتون
 ہیں۔ نتیجہ اس تمام تدبیر کا یہ نکلا کہ نتاشا کے ہاں جانے کے
 لئے پہلے سے کوئی دن تاریخ طے نہیں کی جا سکتی تھی۔

”نتاشا سے مل کر آپ کو افسوس نہیں ہوگا، میں نے کہا۔
 ”وہ خود آپ کو جاننے کی بہت مشتاق ہے۔ اور ہونا بھی چاہئے،
 خواہ وہ صرف اس لئے ہو کہ معلوم کرنا چاہتی ہو کہ ایوشا کو
 کس کے سپرد کر رہی ہے۔ آپ اس معاملے میں بہت فکر نہ
 کیجئے۔ وقت آپ کو فکرمند کئے بغیر ہی اس کا فیصلہ کر دے گا۔
 آپ تو گاؤں جانے والی تھیں نا؟“

”جی ہاں، عن قریب۔ ہو سکتا ہے کہ مہینے بھر میں،“ اس نے جواب دیا۔ ”اور میں جانتی ہوں کہ پرنس صاحب اس پر خاص طور سے زور دے رہے ہیں۔“

”کیا خیال ہے، ایوشا جائے گا آپ کے ساتھ؟“

”ہاں، اس کے بارے میں میں نے بھی سوچا، نگاہ رو برو کر کے اس نے جواب دیا۔ ”جائے گا ہی وہ!“

”ہاں، جائے گا تو۔“

”پروردگار، آخر اس سب کا نتیجہ کیا ہونے والا ہے؟ معلوم نہیں۔ سنئے، ایوان پتروچ، میں آپ کو سب معاملات کے بارے میں لکھوں گی۔ اکثر لکھتی رہوں گی اور بہت سا لکھوں گی۔ بس اب میں آپ کے پیچھے بڑنے والی ہوں۔ آپ ہمارے ہاں آتے رہیں گے نا؟“

”معلوم نہیں، کاتیرینا فیودوروونا، سب حالات پر منحصر ہے۔

ممکن ہے بالکل ہی آنا نہ ہو۔“

”کیوں آخر؟“

”مختلف وجوہ پر اس کا انحصار ہے۔ اور سب سے مقدم اس پر کہ پرنس سے سیرے تعلقات کیسے رہتے ہیں۔“

”وہ آدمی ایمان دار نہیں ہے،“ کاتیا نے فیصلہ کن انداز میں کہا۔ ”اور آپ جانتے ہیں، ایوان پتروچ، کیسا رہے جو میں ایک دن خود آپ کے ہاں پہنچ جاؤں؟ اچھا رہے گا یا نہیں؟“

”خود آپ کیا سمجھتی ہیں؟“

”میں سمجھتی ہوں کہ اچھا ہی رہے گا۔ خود ہی آپ کی خیریت

معلوم کر لیا کروں گی...“ اس نے ذرا مسکراتے ہوئے بات پوری کی۔

”میں اس لئے یہ بات کہتی ہوں کہ علاوہ اس کے کہ آپ کی عزت کرتی ہوں، آپ کو بہت پسند بھی کرتی ہوں... اور آپ سے بہت کچھ سیکھا جا سکتا ہے۔ میں آپ کو پسند کرتی ہوں...

آپ سے یہ بات کہتے ہوئے بہلا شرباؤں کیوں میں؟“

”ہاں، بہلا شرم کی کیا بات؟ آپ مجھے ابھی سے اتنی عزیز

ہیں جیسے اپنا کوئی خاص رشتہ دار۔“

”اچھا تو آپ میرا دوست بننا پسند کریں گے؟“

”ضرور۔ ضرور!“ اس نے جواب دیا۔

”اور یہ لوگ ضرور اس پر کہیں گے کہ یہ بات نامناسب ہے،

ایک نوعمر لڑکی کو ایسا وطیرہ اختیار نہ کرنا چاہئے،“ اس نے یہ

جملہ ان لوگوں کی طرف مجھے متوجہ کرتے ہوئے کہا جو چائے کی میز کے گرد بیٹھے باتیں کر رہے تھے۔ یہاں اتنا کہتا چلوں کہ شاید پرنس نے ہم دونوں کو باتیں کرنے کے لئے جان بوجھ کر تنہا چھوڑ دیا تھا۔

”میں تو اچھی طرح جانتی ہوں کہ پرنس کو میرے روپے سے غرض ہے،“ اس نے کہا۔ ”انہوں نے میرے متعلق سوچ رکھا ہے کہ بچی ہوں بلکہ صاف منہ پر یہی کہہ دیتے ہیں۔ مگر میرا اپنے متعلق یہ خیال نہیں ہے۔ میں اب بچی نہیں ہوں۔ عجب قسم کے لوگ ہیں یہ سب۔ خود بچوں جیسے ہیں، پھر بھلا انہیں کس بات کی پڑی رہتی ہے؟“

”کاتیرینا فیودوروونا، میں آپ سے ایک بات تو پوچھنا بھول ہی گیا۔ یہ لیونکا اور بورینکا کون ہیں، جن سے ایوشا اکثر ملنے جایا کرتا ہے؟“

”میرے دور کے رشتہ دار ہیں۔ بڑے ذہین اور نہایت ایمان دار مگر بکواس بہت کرتے ہیں... میں ان کو خوب جانتی ہوں...“

اس کے لبوں پر ہلکی سی مسکراہٹ آگئی۔
”کیا یہ سچ ہے کہ آپ انہیں، جب روپیہ آپ کے قبضے میں آجائے تو دس لاکھ کی رقم دینے والی ہیں؟“

”یہ دیکھئے، اب اسی دس لاکھ کے سوال کو لے لیجئے۔ اس کے بارے میں اتنی باتیں بناتے ہیں کہ میرا ناک میں دم آگیا ہے۔ مجھے ضرور خوشی ہوگی کہ کسی کارخیر کے لئے رقم نذر کردوں، آپ جائے اتنی بڑی رقم رکھ کر بھی کیا ہوگا، ہے نا؟ لیکن ابھی ایسا کرنے میں بہت زمانہ پڑا ہے۔ اور وہ ہیں کہ ابھی سے اس کے بارے میں نقارہ بیٹ رہے ہیں، بحثیں ہو رہی ہیں، شور مچ رہا ہے کہ اس رقم کو کس کام میں لگانا اچھا رہے گا۔ اور تو اور، اس پر جھگڑا کھڑا کر دیا ہے انہوں نے۔ کس قدر عجیب بات ہے۔ ان لوگوں کو اس قدر جلدی پڑی ہے۔ یہ سب تو ہے مگر میں وہ ایمان دار اور... ذہین۔ ابھی پڑھ رہے ہیں۔ دوسرے جیسے زندگی گزارتے ہیں ان سے تو خیر، یہ بہتر ہی ہے۔ ہے نا یہ بات؟“

اس کے بعد ہم دونوں کی اور بہت سی باتیں رہیں۔ اس نے مجھ

سے قریب قریب اپنی ساری زندگی کہہ ڈالی اور میری باتوں کو بھی خوب جی لگا کر سنا۔ اس کا اصرار یہی تھا کہ ناشا اور ایوشا کے بارے میں زیادہ سے زیادہ بیان کر دوں۔ کوئی آدھی رات ہو چکی تھی جب پرنس سیرے پاس آیا اور گویا اس بات کا اشارہ کیا کہ رخصت ہونے کا وقت آگیا ہے۔ میں نے خدا حافظ کہا۔ کاتیا نے گرمجوشی سے میرا ہاتھ دبایا اور معنی خیز نظروں سے دیکھا۔ کاؤنٹیس صاحبہ نے خواہش کی کہ میں آئندہ بھی ان کے ہاں آتا رہوں۔ میں اور پرنس ساتھ ساتھ وہاں سے نکلے۔

اس معاملے میں ایک عجیب اور شاید قطعی نامناسب ریمارک دینے سے میں خود کو باز نہیں رکھ سکتا۔ تین گھنٹے جو میری اور کاتیا کی گفتگو ہوتی رہی، اس سے اور جو اثر ہوا وہ تو جانے دیجئے، البتہ ایک طرح کا عجیب اور ساتھ ہی ساتھ گہرا اعتقاد اس بات پر پیدا ہوا کہ وہ ابھی تک پوری طرح بچی ہے اور قطعی نہیں جانتی کہ مرد اور عورت کے درمیان کیا پراسرار رشتے ہوتے ہیں۔ اس خیال کی روشنی میں کئی ایسے نتیجے جو اس نے نکال رکھے تھے اور عام طور پر وہ سنجیدہ لب و لہجہ، جس سے اس نے کئی نہایت اہم مسائل کو چھیڑا تھا، وہ سب کے سب غیر معمولی مضحکہ خیز نظر آنے لگے...

دسواں باب

”مجھے ایک بات سوچھی،“ پرنس نے گاڑی میں سیرے ساتھ بیٹھتے ہوئے کہا ”کیسا رہے کہ ہم دونوں چل کر رات کا کھانا کھالیں؟ کیوں کیا خیال ہے؟“

”واقعی، میں نہیں کہہ سکتا، پرنس صاحب،“ میں نے ہچکچاہٹ کے ساتھ جواب دیا۔ ”ویسے میں تو کبھی رات کو کھانا کھاتا نہیں...“

”اور ہاں، کھانے پر بیٹھ کر باتیں تو ہونگی ہی،“ نگاہ گاڑ کر اور چالاکي کے ساتھ اس نے مجھے دیکھتے ہوئے کہا۔

میں بالکل اس کا مطلب سمجھ گیا۔ ”وہ پوری بات کرنا چاہتا ہے،“ میں نے اپنے جی میں سوچا۔ ”اور مجھے بھی اس کی بڑی ہے۔“ میں فوراً راضی ہو گیا۔

”تو پھر بات پکی۔ بالمشایا سرسکایا چلیں۔ ’ب، کی طرف۔“
 ”رستوران کو؟“ میں نے ذرا کسی قدر گڑبڑا کر پوچھا۔
 ”ہاں اور کیا؟ میں تو اتفاق سے ہی کبھی گھر پر رات کا
 کھانا کھانا ہوں۔ تو کیا آپ اس کی اجازت نہ دیں گے کہ میں
 آپ کو دعوت دے سکوں؟“
 ”مگر میں تو آپ سے کہہ چکا کہ رات کا کھانا کھاتا ہی
 نہیں ہوں۔“

”ایک بار کھا لینے میں کیا ہرج ہے! اور پھر یہ بھی تو
 دیکھئے کہ میں آپ کو مدعو کر رہا ہوں۔“
 یعنی مطلب یہ ہوا کہ میں آپ کی طرف سے ادا کروں گا۔ مجھے
 یقین ہے کہ اس نے جان بوجھ کر یہ کہا تھا۔ میں لے جائے جانے
 پر تو آمادہ ہو گیا لیکن ساتھ ہی جی میں ٹھان لیا کہ اپنا بل خود
 چکاؤں گا۔ ہم دونوں گاڑی سے وہاں پہنچے۔ پرنس نے کمرہ
 ریزرو کرا لیا اور ایک صاحب ذوق کی طرح اس نے دو تین کھانوں
 کا انتخاب کیا۔ جن کھانوں کا آرڈر دیا گیا وہ بھی کافی قیمتی
 تھے اور جو شراب لانے کو کہا وہ بھی خاصی سہنگی تھی۔ میری
 جیب سے حساب آگے جا رہا تھا۔ میں نے مینو اٹھا کر دیکھا
 اور اپنے لئے آدھا تیر اور لافٹ کا ایک جام لانے کو کہا۔
 پرنس نے شکایت کی۔

”تو آپ میرے ساتھ کھانا نہیں کھانا چاہتے! یہ تو بالکل
 مضحکہ خیز ہے۔ * Pardon, mon ami نہایت تکلیف دہ تکلف ہے یہ،
 بہت چھوٹے قسم کی خود پسندی۔ اس میں اپنی اپنی حیثیت کا فرق
 مدنظر معلوم ہوتا ہے، اور شرط لگاتا ہوں کہ عین یہی بات ہے۔
 میں آپ کو یقین دلاتا ہوں کہ آپ مجھے شکایت کا موقع دے
 رہے ہیں۔“

مگر میں اپنی بات پر ڈٹا رہا۔
 ”خیر آپ کی جو مرضی ہو...“ اس نے کہا۔ ”میں آپ کو
 مجبور نہیں کروں گا... بتائیے ایوان پتروچ، کیا میں آپ سے پوری
 طرح دوستی کے رنگ میں بات چیت کر سکتا ہوں؟“
 ”میں آپ سے خود یہی درخواست کرتا ہوں۔“

* معاف کیجئے گا، دوست (فرانسیسی)۔

”اچھا تو میں سمجھتا ہوں کہ آپ کی یہ ضابطہ پرستی خود آپ کے لئے ہی مضر ہوگی۔ یہ آپ کے جیسے لوگ سب خود ایسے ہی نقصان کر لیتے ہیں۔ آپ ادیب ہیں۔ آپ کو تو لازم ہے کہ معاشرے کو جانیں لیکن آپ ہیں کہ خود کو دوسروں سے بچا کر رکھتے ہیں۔ میں اس وقت تیر کے بارے میں نہیں کہہ رہا بلکہ آپ اس پر کمر بستہ ہیں کہ ہمارے حلقے سے کسی قسم کا بھی میل جول رکھنے سے بالکل منکر ہو جائیں، اور یہی بات ہے جو لازمی طور پر آپ کے لئے نقصان دہ ہے۔ قطع نظر اس کے کہ آپ بہت خسارے میں رہتے ہیں، یعنی ایک لفظ میں کہوں کہ اٹھان ماری جاتی ہے، اس کو بھی جانے دیجئے۔ محض یہی بات سہی کہ آپ اس کو جانیں جس کے بارے میں لکھتے ہیں۔ آپ کے ناولوں کہانیوں میں کن کا ذکر ہوتا ہے، راجے نواب، سنگارخانے... مگر خیر، مجھے اس سے کیا! آپ کے ہاں اب ہوتا کیا ہے، غربی کا ذکر، گمشدہ کوٹوں، انسپکٹروں*، جھگڑاؤ افسروں، کلرکوں، بیتے دنوں اور کٹر مذہبی لوگوں کے قصے، میں سب جانتا ہوں۔ جانتا ہوں...“

”مگر آپ غلطی پر ہیں، پرنس صاحب! اگر میرا آنا جانا نہیں ہے ان لوگوں کے ہاں وہ جو بقول آپ کے ’اونچا حلقہ‘ ہے تو اس کی وجہ ہے کہ اول تو اس میں جی اکتاتا ہے اور دوسرے یہ کہ وہاں کرنا ہی کیا ہے۔ تاہم اس کوچے میں آنا جانا رہتا ہی ہے...“

”معلوم ہے مجھے۔ پرنس ’ر‘ صاحب کے ہاں سال میں ایک بار ہو آئے۔ وہیں پہلی بار آپ سے ملاقات ہوئی تھی۔ لیکن سال کے باقی دنوں آپ اپنے جمہوری غرور میں منہ پھلانے اپنی کوٹھریوں میں پڑے رہتے ہیں اگرچہ آپ میں سے سب لوگ اس طرح پیش نہیں آتے۔ ایسے بھی تیز آدمی آپ میں موجود ہیں جن سے مجھ جیسے آدمی کو بھی متلی آتی ہے...“

”میں آپ سے التجا کروں گا، پرنس صاحب کہ اس موضوع سخن کو بدل دیا جائے اور ہم واپس اپنی اپنی کوٹھریوں کا رخ نہ کریں...“

* اشارہ ہے گوگول کی کہانی ”اور کوٹ“، اور اس کے ڈرامے ”انسپکٹر جنرل“ کی طرف۔ (ایڈیٹر)

”افوہ، پروردگار، اب آپ خفا ہو گئے نا۔ اور آپ نے خود ہی دوستانہ گفتگو کی اجازت دی تھی مجھ کو۔ لیکن معاف کیجئے گا خطا ہوئی، ابھی تک میں نے خود کو آپ کی دوستی کا سزاوار نہیں بنایا ہے۔ یہ شراب معقول ہے، چکھ ڈالئے۔“

اس نے اپنی بوتل میں سے سیرے لئے آدھا گلاس بھر دیا۔
 ”دیکھتے ہیں آپ، سیرے عزیز ایوان بترووج، میں خوب سمجھتا ہوں کہ دوسرے پر اپنی دوستی لادنا نازیبا ہے۔ مگر ہم آپ کے ساتھ اتنے گستاخ اور بد اطوار نہیں ہیں جتنا آپ ہم لوگوں کے بارے میں اپنی جگہ سوچتے ہیں۔ ساتھ ہی میں یہ بھی خوب جانتا ہوں کہ آپ جو یہاں سیرے پاس بیٹھے ہیں تو کوئی سیرے لئے دل میں خاص جذبہ لئے نہیں بیٹھے ہیں بلکہ اس لئے کہ میں وعدہ کر چکا ہوں کہ آپ سے باتیں ہوں گی۔ سچ ہے نا؟“
 وہ خود ہی ہنس پڑا۔

”اور چونکہ ایک خاص فرد کا مفاد آپ کے مدنظر ہے اس لئے آپ سننا چاہتے ہیں کہ دیکھیں میں کیا کہتا ہوں۔ ہے نا یہی بات؟“ زھریلی مسکراہٹ سے اس نے کہا۔

”آپ نے غلط نہیں سمجھا، میں بے تابی کے مارے ایک دم بول پڑا۔ (میں نے دیکھا کہ وہ ان لوگوں میں سے تھا کہ جب وہ کسی کو اپنے قابو میں پا جاتے ہیں، چاہے یہ قابو بہت معمولی سا کیوں نہ ہو، تو وہ اسے یہ بات محسوس کرائے بغیر چھوڑتے نہیں۔ اور میں اس وقت پرنس کے قابو میں تھا۔ کیونکہ جو کچھ وہ کہنے کا ارادہ کئے ہوئے تھا اسے اول سے آخر تک سننے بغیر میں اٹھ کر جا نہیں سکتا تھا۔ اور وہ خود اس بات کو اچھی طرح سمجھ رہا تھا۔ اس کا لب و لہجہ فوراً بدل گیا اور زیادہ سے زیادہ نیچ پن کی بے تکلفی اور تمسخر پیدا ہوتا گیا)۔“ پرنس صاحب، آپ نے غلط نہیں سمجھا۔ میں اسی غرض سے آیا بھی ورنہ سچی بات یہ ہے کہ سچ سے بیٹھا نہ جاتا... اتنی رات گئے۔“

جی چاہتا تھا کہ کہہ دوں ”ورنہ میں آپ کے ساتھ بیٹھنے کا بھی روادار نہ ہوتا کسی طرح“۔ مگر میں نے ضبط کر لیا اور بات کا رخ بدل دیا۔ اس کے داب میں آکر نہیں بلکہ کم بخت اپنی کمزوری اور شرافت کے خیال سے۔ اور واقعی یہ ہو بھی کیسے سکتا ہے کہ آدمی کے منہ پر کڑوی بات کہہ دی جائے، چاہے

وہ اسی قابل کیوں نہ ہو۔ اور چاہے میں اس سے اسی طرح درشت بات کہنے کی سوچے ہوئے ہوں۔ میں جانوں کہ پرنس نے اسے سیری آنکھوں سے تاڑ لیا اور جب میں بول رہا تھا تو اس نے تمسخر بھری نظر سے دیکھا، جیسے سیری کمزور طبیعت سے لطف اٹھا رہا ہو اور اپنی نظر سے چیلنج کر رہا ہو کہ ”کہو، ہمت نہیں پڑی نا۔ گڑبڑا گئے، برخوردار!،، ایسا ہی ہوا ہوگا کیونکہ جب میں نے بات پوری کی تو وہ قہقہہ مار کر ہنسا اور ذرا تھپکنے کے انداز میں سیرے زانو پر ہولے سے ہاتھ مارا۔

”ہنسی دلاتے ہو، برادر،، میں نے اس کی نظروں میں یہ جملہ پڑھا۔ ”ٹھیر جاؤ ذرا!،، میں نے اپنے دل میں سوچا۔

”آج میں بہت مزے میں ہوں!،، وہ زور سے بولا۔ ”اور واقعہ یہ ہے کہ مجھے خود بھی اس کا سبب نہیں معلوم۔ ہاں، ہاں دوست، یہی بات ہے! میں اسی کے بارے میں خاص طور سے بات کرنا چاہتا تھا۔ جو کچھ کہنا سنا ہے بس وہ ہو جانا چاہئے، بات قطعی طور پر کسی نتیجے تک پہنچ جانی چاہئے اور امید ہے کہ اس بار آپ مجھے مکمل طور پر سمجھ لیں گے۔ ہاں تو دوست وہ جو میں نے آپ سے ان روپیوں کی بات کی نا اور اس پر عقل باپ کا معاملہ جو پیر نابالغ ہے... تو اب اس کا تذکرہ بھی فضول ہے۔ میں نے یوں ہی بات کی بات چھیڑی تھی۔ ہا۔ ہا۔ ہا! آپ ٹھیرے ادبی آدمی، آپ نے خود ہی قیاس دوڑا لیا ہوگا...،،

میں پھٹی آنکھوں سے اسے دیکھتا رہ گیا۔ ابھی سے وہ نشے میں چور تو نہیں ہوا تھا۔

”اور رہا، وہ اس لڑکی کا معاملہ۔ تو سچی بات یہ ہے کہ میں اس کی عزت کرتا ہوں بلکہ پسند کرتا ہوں۔ آپ یقین کیجئے۔ وہ نک چڑھی ضرور ہے۔ مگر ’گلاب کانٹوں بغیر نہیں ہوتا، جیسا کہ پچاس سال پہلے کہتے تھے اور کیا خوب کہتے تھے۔ کانٹے چبھتے ہیں مگر اسی میں تو سزا ہے، اور چاہے سیرا الکسیٹی احمق سہی لیکن میں اس کا قصور ایک حد تک معاف کر چکا کیونکہ اس نے اچھے ذوق کا ثبوت دیا۔ مختصر یہ کہ مجھے ایسی لڑکیاں اچھی لگتی ہیں اور خود میرے بھی،، اس نے بہت زور دے کر اپنے ہونٹ بھیجے ”خاص اپنے کچھ ارادے ہیں۔ خیر، مگر یہ بات پھر کبھی...،،

”پرنس صاحب! سنئے، پرنس صاحب!“ میں چیخ پڑا۔ ”میری مجھ میں نہیں آرہا ہے یہ جو آپ نے تیزی سے رخ بدلا ہے۔ دیکھئے... آپ گفتگو کا موضوع بدلئے۔ آپ سے میری درخواست ہے!“

”آپ کو پھر غصہ آنے لگا۔ اچھا... یوں ہی سہی، میں موضوع معن بدلے دیتا ہوں، بدلے دیتا ہوں! مگر آپ سے میرا صرف ایک سوال ہے میرے عزیز دوست۔ کیا واقعی آپ اس کی بہت عزت کرتے ہیں؟“

”یقیناً، میں نے درستی کے ساتھ دوٹوک جواب دیا۔“
 ”اچھا... تو اچھا کیا آپ اس سے محبت بھی کرتے ہیں؟“
 اس نے نفرت انگیز طور پر دانت نکال کر اور آنکھیں بھیچ کر سوال جاری رکھا۔

”آپ خود کو بھولے جا رہے ہیں!“ میں چیخ پڑا۔
 ”نہیں، نہیں بھولوں گا۔ آپ صبر سے کام لیجئے۔ آج حیرت ناک حد تک میری روح مزے میں ہے۔ ایک زمانے سے ایسا لطف نہیں آیا تھا۔ کچھ تھوڑی سی شمیم چلے گی؟ کیا خیال ہے، میرے شاعر؟“

”میں نہیں بیٹوں گا۔ جی نہیں چاہتا!“
 ”یہ کہئے بھی نہیں! آج تو آپ کو میرا ساتھ دینا ہی پڑے گا۔ آج میں کچھ بہت ہی زیادہ مگن ہوں اور چونکہ میں ٹھیرا خوش اخلاق بلکہ جذباتی حد تک خوش اخلاق آدمی تو اکیلا مزے نہیں لے سکتا۔ کون جانے، ہم پیتے پیتے اس پر تکلفی کو پہنچ جائیں کہ آپ کے بجائے تم اور تو پر آجائیں۔ ہا۔ ہا۔ ہا! نہیں میرے نوجوان دوست، آپ ابھی تک مجھے نہیں پہچانتے ہیں۔ یقین ہے کہ آپ کو مجھ سے محبت ہو جائے گی۔ میں چاہتا ہوں کہ آج آپ میرے دکھ میں بھی برابر کے شریک ہوں اور سکھ میں بھی، تمہمہوں میں بھی، آنسوؤں میں بھی، اگرچہ اس کا موقع نہیں آئے گا میرے خیال میں، کم سے کم میں تو رونے سے رہا۔ کہئے، کیا کہنا ہے ایوان پترووچ؟ آپ صرف اتنا خیال کر لیجئے کہ جس بات کو میرا دل چاہتا ہے اگر وہ نہ ہوئی تو ممکن ہے کہ لہر گزر جائے، سزا کرکرا ہو جائے، سب کچھ ہوا ہو جائے اور کچھ سن گن نہ ملے۔ اور آپ جو یہاں بیٹھے ہیں تو محض ایک اسید میں کہ کچھ

سن لیں۔ کیا سچ نہیں ہے یہ بات؟، اس نے مجھے کمینہ بن سے آنکھ مارتے ہوئے کہا۔ ”اچھا تو اب آپ خود چن لیجئے۔“ اس دھمکی سے وزن تھا۔ میں فوراً راضی ہو گیا۔ ”وہ کبھی مجھے نشے میں دھت تو کرنا نہیں چاہتا؟، میں نے اپنی جگہ سوچا۔ اس سلسلے میں یہاں ایک بات کا ذکر مناسب ہوگا۔ بہت زمانہ ہوا میں پرنس کے بارے میں افواہ سن چکا تھا۔ لوگوں سے سننے میں آیا تھا کہ اگرچہ یہ شخص سوسائٹی میں خود کو بہت لٹے دئے اور قاعدے سے رہتا ہے لیکن کبھی کبھی اسے خوب شراب پی کر بدستی کا شوق چراتا ہے۔ رات کے وقت کبھی اتنا پی جاتا ہے کہ آپسے کا ہوش نہیں رہتا اور خفیہ طور سے نہایت گندی اور بدعاشی کی حرکتیں کرتا پھرتا ہے... اس کے بارے میں بری سے بری افواہیں سیرے کان میں پڑ چکی تھیں... لوگوں کا بیان ہے کہ الیوشا کو بھی یہ معلوم تھا کہ باپ کبھی کبھی نشے میں دھت ہو جاتا ہے اور وہ اس راز کو سب سے، خاص کر تتاشا سے پوشیدہ رکھنے کی کوشش کرتا تھا۔ ایک بار وہ مجھ سے یہ بات کہنے چلا مگر فوراً ہی کٹ گیا اور پھر سیرے سے درپے سوالوں کا جواب تک نہیں دیا۔ خیر، یہ بتا دوں کہ میں نے الیوشا کی زبانی یہ قصے نہیں سنے تھے اور یہ بھی مانتا ہوں کہ مجھے ان کا یقین نہیں آیا تھا۔ اب مجھے انتظار ہوا کہ دیکھوں آگے کیا ہوتا ہے۔

شمپین آئی۔ پرنس نے دو گلاسوں میں انڈیلی، اپنے لئے اور میرے لئے۔

”خوب پیاری لڑکی ہے، پیاری لڑکی! چاہے اس نے میری بے عزتی ہی کی ہو، وہ شراب کے گھونٹ مزے میں آہستہ آہستہ لیتے ہوئے کہتا چلا گیا۔ ”مگر یہ پیاری ہستیاں بہت دلکش ہوتی ہیں، خاص طور سے ایسے لمحوں میں... اور دیکھتے ہیں غالباً اس نے سوچا ہوگا کہ مجھے شرمندہ کر دیا۔ یاد ہے اس رات کو۔ میری دھجیاں اڑادیں؟ ہا۔ ہا۔ ہا! اس کے گالوں پر سرخی کیا پھبتی ہے، واہ! آپ کو عورتوں کے معاملے میں کچھ دسترس ہے؟ کبھی کبھی اچانک سرخی کی لہر پہلے گالوں پر بہا دیتی ہے۔ آپ نے نظر کی ہے؟ افوہ، خدا یا، لگتا ہے کہ آپ پھر خفا ہو چلے، ہے نا؟“

”جی ہاں، خفا تو ہوں!“، میں زور سے بولا، اب مجھے تاب صبر ہیں رہ گئی تھی۔ ”اور مجھے پسند نہیں کہ آپ اس وقت نتالیا کولائیونا کے بارے میں زبان سے کچھ کہیں... یعنی اس لب ولہجہ میں بات کریں۔ میں... میں آپ کو اس کی اجازت نہیں دوں گا!“، ”اوہو، اچھا تو آپ ہی کی خوشی کروں گا اور پھر بات کا رخ سوڑ دوں گا۔ میں تو گوندھے ہوئے آٹے کی طرح نرم ہوں، بالکل موم کی ناک۔ آئیے، آپ کے بارے میں بات ہو جائے۔ میں آپ کو پسند کرتا ہوں، ایوان پترووج، کاش آپ کو معلوم ہوتا کہ میں آپ کے معاملات میں کتنا دوستانہ اور مخلصانہ خیال رکھتا ہوں...“

”پرنس صاحب، کیا یہ بہتر نہ ہوگا کہ ہم اصل معاملے پر بات چیت کریں، میں نے اس کی گفتگو میں دخل دیا۔“

”یعنی ہمارے اپنے معاملے پر، یہی کہنا چاہتے ہیں نا آپ؟“

آپ کی بات تو میں آدھے لفظ سے بھی سمجھ لیتا ہوں، * mon ami - لیکن آپ گمان بھی نہیں کر سکتے کہ مسئلے کے قلب تک ہم پہنچ جائیں گے بشرطیکہ اس وقت آپ کے بارے میں بات چھڑ جائے اور آپ میری بات کاٹیں نہیں۔ اچھا تو اب سلسلے سے کہتا ہوں۔ میں آپ سے کہنا چاہتا تھا، میرے انمول دوست ایوان پترووج کہ اس طرح جینا، جیسے آپ جیتے ہیں، اس کا مطلب کہ سیدھے سیدھے خود کو تباہ کرنا۔ آپ مجھے معاف کیجئے گا کہ میں اس نازک سے سوال کو چھیڑ رہا ہوں۔ میں دوستی کی خاطر ایسا کر رہا ہوں۔ آپ غریب آدمی ہیں، اپنے پبلشر سے پیشگی رقم لیتے ہیں، اپنا قرضہ چکاتے ہیں۔ اس سے جو باقی بچ رہتا ہے آپ کے پاس، اس سے چھہ سہینے چائے پانی پر بسر کرتے ہیں، اپنی کوٹھری میں پڑے ہوئے کپکپایا کرتے ہیں اور انتظار میں رہتے ہیں کہ دیکھئے پبلشر کب اپنے رسالے میں آپ کا ناول چھاپتا ہے! ہے نا؟“

”چلئے یوں ہی سہی۔ لیکن پھر بھی یہ...“

”یہ زیادہ شریفانہ عمل ہے بہ نسبت چوری کرنے، سر ٹیکنے، رشوتیں وصول کرنے، جوڑ توڑ کرنے وغیرہ وغیرہ کے۔ میں جانتا

* عزیز من (فرانسیسی) -

ہوں، جانتا ہوں، آپ کیا کہنا چاہتے ہیں۔ یہ باتیں بہت پہلے لکھی اور چھاپی جا چکی ہیں۔“

”اور سچ بات یہ کہ آپ کو میرے معاملے کے بارے میں بولنے کی ضرورت نہیں ہے۔ کیا آپ کو سلیقہ سکیانا ہوگا؟“

”ہاں۔ واقعی آپ مجھے سلیقہ نہیں سکھائیں گے۔ مگر آخر کیا کرنا چاہئے اگر ہم کو ایسے ہی نازک نکتے سے واسطہ ہو۔

اس سے دامن بچا کے گزرنا بھی مشکل۔ خیر، چلئے، کوٹھریوں کوٹھریوں کو ان کے حال پر چھوڑتے ہیں۔ مجھے ویسے بھی ان کے شوق نہیں ہے، البتہ جب تک کوئی خاص موقع اس کا نہ ہو،“

(اس نے ایک گھناؤنا قہقہہ مارا)۔ ”لیکن یہ بات مجھے حیرت میں ڈالے ہوئے ہے کہ آخر آپ کو کیا شوق ہے دوسرے درجے کے

آدمی کی حیثیت اختیار کرنے کا؟ یہ صحیح ہے کہ آپ کے ادیبوں میں سے کسی نے غالباً یہ بھی کہیں کہہ دیا ہے کہ ممکن ہے

انسان کا سب سے عظیم وصف اسی میں ہو کہ وہ زندگی میں دوسرے درجے کے آدمی کی حیثیت اختیار کرے... غالباً کچھ ایسی ہی

بات کہی ہے! میں نے بات چیت میں کہیں اس کا تذکرہ سنا تھا۔ لیکن دیکھئے، ایوشا آپ کی منگیتر کو لے اڑا۔ مجھے یہ معلوم

ہے۔ اور آپ ہیں کہ کسی شیلر کی طرح، ان کے لئے اپنی جان کھپائے دے رہے ہیں، ان کی خدمت میں لگے رہتے ہیں اور قریب

قریب یہ حالت کر رکھی ہے کہ ان کی آواز پر دوڑتے ہیں... آپ معاف کیجئے گا، میرے عزیز، مگر یہ تو اعلیٰ جذبات کا گھٹیا

تماشہ ہے... یہ کیسے ہو سکتا ہے کہ اس سے دراصل آپ خود تنگ نہ آچکے ہوں! تنگ آنا کیا معنی، شرم آنا کہنا چاہئے۔ میں

اگر آپ کی جگہ ہوتا تو شرم وغیرت سے سرجاتا۔ اور سب سے بڑی تو ہے شرم کی بات، شرم کی بات!،“

”پرنس صاحب! غالباً آپ مجھے یہاں جان بوجھ کر لائے ہیں تاکہ میری بے عزتی کریں!،“ میں غصے میں آپسے سے باہر ہو کر

چیخ پڑا۔

”نہیں، نہیں، میرے دوست، ہرگز نہیں۔ میں اس لمحے سیدھا سادا کاروباری آدمی ہو گیا ہوں اور آپ کی راحت و آسائش

چاہتا ہوں۔ مختصر یہ کہ میں بگڑی کو بنا دیکھنا چاہتا ہوں۔ لیکن خیر، چلئے، سب قصے کو ایک طرف رکھے دیتے ہیں۔ آخر

ک سیری بات آپ سن لیجئے۔ اگر ممکن ہو تو دو منٹ کے لئے
پنے غصے پر قابو رکھئے۔ اچھا، آپ کے جی میں کیا ہے؟ آپ کے
مئے کیسا رہے گا کہ شادی ہو جائے۔ دیکھئے، اب میں بالکل بے تعلق
ات کے متعلق گفتگو کر رہا ہوں۔ آپ یوں حیرت سے میرا منہ
کیوں تک رہے ہیں؟“

”اس انتظار میں ہوں کہ آپ اپنی بات پوری کر لیں،“ میں نے
واقعی حیرت سے اس کا منہ تکتے ہوئے جواب دیا۔

”بات کو بڑھا پھیلا کر کہنے کی کوئی ضرورت نہیں۔ میں
بس اتنا جاننا چاہتا تھا کہ خود آپ کی کیا رائے ہوگی اگر آپ کا
کوئی دوست، جسے آپ کی سچی اور مستقل راحت و آسائش کی فکر
ہو، یوں ہی سرسری راحت نہیں، وہ کوئی لڑکی پیش کرے، نوجوان
اور خوبصورت لڑکی، لیکن... ایسی جو ذرا تجربہ رکھتی ہو۔ میں
کنائے سے کام لے رہا ہوں لیکن آپ سیرا مطلب سمجھ گئے ہوں گے۔
یعنی ایسی لڑکی جیسی نتالیا نکولائیونا ہیں۔ اور ساتھ میں اچھا
خاصا نعم البدل بھی ملے تو... (دیکھئے، میں ایک غیر متعلق مسئلے
پر بات کر رہا ہوں، ہمارے اس معاملے سے اس کا واسطہ نہیں۔)
ہاں، تو اب بتائیے، کیا رائے ہوگی آپ کی؟“

”میں آپ سے کہتا ہوں کہ آپ کا... دماغ خراب ہو گیا ہے
آپ کا!“

”ہا۔ ہا۔ ہا! با... کہیں آپ مجھ پر ہاتھ تو نہیں

چھوڑنے والے ہیں؟“

واقعی میں اس پر جھپٹنے والا تھا۔ اب تاب صبر نہ رہی تھی۔
میرے دماغ پر اس نے اپنے وجود کی وہ پرچھائیں ڈالی تھی جیسے
کوئی گند عو، کوئی بہت بڑا سا مکڑا ہو جسے بری طرح جی چاہتا
تھا کہ بس کچل ڈالو۔ مجھ پر طعن و طنز سے اسے لطف آ رہا
تھا۔ مجھ سے وہ ایسے کھیل رہا تھا جیسے بلی چوھے سے کھیلتی
ہے یہ سمجھ کر کہ میں اس کے بس میں ہوں۔ مجھے ایسا لگا
(اور میں سمجھ گیا) کہ اسے خاص لطف آ رہا ہے، بلکہ جس طرح
میرے سامنے بے حیائی، بے شرمی سے، بدتمیزی سے اور جھلا کر آخر
اس نے اپنی نقاب الٹی ہے اس سے پرنس کو خاص طرح کی لذت
محسوس ہو رہی ہے۔ میرے حیرت زدہ ہو جانے اور بھونچکے
رہ جانے سے وہ مزا لینا چاہتا تھا۔ اس کے دل میں میری طرف سے

تحقیر کے جذبات بھرے تھے اور مجھ پر قمقمے لگا رہا تھا۔
 مجھے شروع سے ہی یہ کھشکا لگا ہوا تھا کہ اس نے پہلے =
 منصوبہ گانٹھ رکھا ہے اور اس کے پیچھے کوئی نہ کوئی غرض
 پوشیدہ ہے۔ لیکن میری حالت ایسی تھی کہ چاہے کچھ بھی ہوتا
 اس کی بات مجھے پوری سن لینی ہی تھی۔ نتاشا کا مفاد اسی میر
 تھا اور میرا فرض تھا کہ جو بھی گزرے اسے سبہ جاؤں کیونکہ
 ممکن تھا کہ اسی لمحے سارا معاملہ طے ہو جائے۔ لیکن ساتھ ہی
 دشواری یہ بھی تھی کہ ایسے جلے کٹے طعنے اور گریے ہوئے جملے
 میں نتاشا کے نام پر کیسے سن لیتا اور ٹھنڈے دل سے انہیں کیونکر
 برداشت کر لیتا۔ اور اس پر طرہ یہ کہ وہ خود بھی اچھی طرح
 سمجھ رہا تھا کہ میری یہ عمت نہیں کہ پوری بات سننے سے انکار
 کر کے اٹھ جاؤں۔ اس سے میں اور بھی پیچ و تاب کھا رہا تھا۔
 ”خیر، اسے خود بھی میری ضرورت ہے،“ میں نے جی میں سوچا اور
 اس کے سوالوں کا سختی اور بدکلامی سے جواب دینے لگا۔ وہ بات
 کو سمجھ گیا۔

”ہاں تو میرے نوعمر دوست،“ اس نے سنجیدہ نظروں سے مجھے
 دیکھتے ہوئے کہا ”ایسے کام نہیں چلے گا۔ بہتر ہے کہ ہم بات
 کر کے صفائی کر لیں۔ دیکھتے ہیں آپ کہ میں آپ سے کچھ
 کہہ ڈالنے کا ارادہ کر رہا تھا اور آپ کے برتاؤ میں وہ لچک
 ہونی چاہئے تھی کہ جو کچھ میں کہنا چاہتا تھا اسے سن لیتے۔
 میری خواہش ہے کہ بات کروں تو ویسے کروں جیسے میرا دل
 چاہتا ہے اور جیسے مجھے پسند ہے اور اصل میں ہونا بھی ایسا
 ہی چاہئے۔ لیکن سوال یہ ہے، میرے نوجوان دوست، کہ آپ ذرا
 صبر سے کام لیں گے؟“

میں نے خود کو قابو میں رکھا اور چپ رہا اگرچہ وہ مجھے
 ایسے زہر خند کے ساتھ گھور رہا تھا جیسے خود چیلنج کر رہا ہو
 کہ میں سخت سے سخت احتجاج کروں۔ تاہم وہ سمجھ گیا کہ میں
 بیٹھ کے سن لینے پر راضی ہوں اور اس نے اپنی گفتگو جاری رکھی:
 ”مجھ پر بگڑنے نہیں، میرے دوست! اور ایسی بات بھی کیا
 تھی جس سے آپ ناراض ہوتے؟ صرف یہی نا کہ صاف سیدھی بات
 کہہ رہا تھا۔ لیکن حقیقت اسر یہ ہے کہ آپ کو اس کے سوا
 مجھ سے کسی اور بات کی توقع ہی نہ تھی۔ ہے نا، چاہے میں کچھ

ہی آپ سے کہتا۔ چاہے میٹھی دل موہنے والی باتیں کرتا یا ایسے
یسے اب کر رہا ہوں، مطلب وہی ہوتا جو اب ہے۔ آپ دل
میں مجھے ذلیل سمجھ رہے ہیں، ہے نا؟ مگر ذرا دیکھئے تو کیا
یاری سادگی پائی جاتی ہے مجھ میں، کیا بے تکلفی ہے، کیا *bonhomie
ہے۔ میں آپ کے سامنے ہر بات کا اقرار کرتا ہوں یہاں تک کہ
پنی بالکھٹ کا بھی۔ جی ہاں * * * mon cher۔ ذرا آپ کی جانب
سے بھی bonhomie چاہتا ہوں۔ تب ہم ڈھنگ متفق ہو جائیں گے،
اب مکمل طور پر نبھائیں گے اور آخر میں ایک دوسرے کو ٹھیک
سے سمجھ لیں گے۔ آپ سیری باتوں پر تعجب نہ کیجئے۔ آخر میں
میں قدر اکتا چکا ہوں ان سب معصومیتوں سے، ایوشا کی ان پاک دانیوں
سے، شیلر کی سی شاعرانہ حرکتوں سے، اور وہ جو بلندیاں ہیں ان
دبخت تعلقات میں نتاشا والے قصے کی، (ویسے لڑکی بہت ہی پیاری
ہے) کہ میں تنگ آکر، کہنا چاہئے کہ خوش ہوں کہ موقع ملے
جو ان پر ٹوٹ پڑوں۔ اور بتائے دیتا ہوں کہ وہ موقع بس اب آپہنچا
ہے۔ ہاں تو یہ بھی ہے کہ میں آپ کے سامنے اپنا دل کھول کے
رکھ دینا چاہتا ہوں... ہا۔ ہا۔ ہا!،

”پرنس صاحب، آپ مجھے حیرت میں ڈالے دے رہے ہیں۔ سمجھ
میں نہیں آ رہے ہیں آپ۔ پولی شنیل * * * کا انداز اختیار کر گئے ہیں
آپ! یہ خلاف توقع انکشافات...“

”ہا۔ ہا۔ ہا، ایک حد تک یہ حقیقت بھی ہے۔ کیا خوب
مقابلہ کیا ہے آپ نے! ہا۔ ہا۔ ہا! میں عیش اڑا رہا ہوں، میرے
دوست، میں اس وقت عیش اڑا رہا ہوں۔ مزے میں ہوں۔ اس لئے
میرے شاعر، آپ کو بھی چاہئے کہ پوری طرح میری دلجوئی کریں۔
آئیے، خیر، پیا جائے، اس نے اپنا جام بھرتے ہوئے فیصلہ کن انداز
میں کہا اور اس وقت وہ اپنے آپ سے بہت مطمئن تھا۔ ”آپ جانتے
ہیں، میرے دوست کہ اس کم بخت شام کو، وہ یاد ہے آپ کو
نتاشا کے ہاں کی رات، اس نے تو میرا خاتمہ ہی کر دیا تھا۔
یہ صحیح ہے کہ وہ لڑکی بذات خود بہت دلکش تھی لیکن میں وہاں

* شرافت (فرانسیسی)۔

* میرے عزیز (فرانسیسی)۔

* * * پولی شنیل — مغربی یورپ کے کٹھ پتلی تماشے کا مسخرہ۔ (ایڈیٹر)

سے غصے کی آگ لٹے ہوئے نکلا اور اب سیری یاد سے وہ کبھی جائے گی نہیں۔ نہ تو یاد سے جائے گی، نہ اسے چھاؤں گا۔ ٹھیک ہے کہ ہمارا بھی وقت آئے گا بلکہ عنقریب آنے والا ہے، خیر، اس وقت یہ تذکرہ چھوڑتے ہیں۔ اور باتوں کے علاوہ میں آپ کو یہ بہتر بتانا چاہتا تھا کہ میرے مزاج میں ایک ایسا خاصہ ہے جس سے آپ ابھی تک واقف نہیں ہیں۔ وہ یہ کہ مجھے اس قسم کی تمام ادنا درجے کی باتوں سے، فضول کی نادانیوں سے، اور دلکش لغویات سے بڑی نفرت ہے۔ اور ہمیشہ سے مجھے اس کا شوق رہا کہ خود ایسا ہی جامہ پہن لوں، اسی انداز میں بات کروں، سدا کے نوجوان شیروں کو تھپکوں، مزے میں لاؤں اور پھر ایک دم ان پر کاری ضرب لگاؤں اور اچانک ان کے سامنے اپنی نقاب الٹ دوں اور چہرہ بگاڑ کر ان کی نقل بناؤں، ان کا منہ چڑاؤں، عین اسی وقت زبان نکال کر دکھاؤں جب انہیں وہم و گمان بھی نہ ہو کہ ایسا ہوگا۔ کیا ہے؟ آپ سمجھتے نہیں ان باتوں کو۔ آپ کو یہ باتیں گری ہوئی، رذیل، مضحکہ خیز اور غیرشریفانہ لگتی ہوں گی۔ ہے نا؟،

”بالکل یہی بات ہے۔“

”آپ آدمی کھڑے ہیں، میں کہہ سکتا ہوں۔ مگر کیا کیا جائے، جب وہ مجھے ستاتے ہوں۔ میں بھی بے وقوفی کی حد تک کھرا آدمی ہوں مگر مجبوری، طبیعت ہی ایسی پائی ہے۔ میں آج آپ سے اپنی زندگی کے کچھ خاص قسم کے واقعات بیان کروں گا۔ آپ مجھے بہتر طور پر سمجھ لیں گے اور ساتھ ہی لطف بھی بہت آئے گا۔ واقعی آج ممکن ہے کہ میں پولیٹیشنل جیسا ہو گیا ہوں۔ لیکن پولیٹیشنل بے تکلف اور کھرا تو ضرور ہے، ہے نا؟،

”سنئے پرنس صاحب، کافی رات جا چکی ہے اور واقعی...“

”افوہ تو یہ ہے، ایسی بھی کیا بے تابی! اور آپ کو کہاں کی جلدی پڑی ہے؟ ذرا بیٹھیں ہم، دوستانہ باتیں ہو جائیں، خلوص سے، جام شراب پر، جیسے اچھے دوست ملتے ہیں، باتیں کرتے ہیں آپس میں، سمجھے آپ؟ آپ سوچ رہے ہیں کہ مجھ پر چڑھ گئی ہے۔ کوئی بات نہیں، اچھا ہی ہے۔ ہا۔ ہا۔ ہا! سچ ہے کہ ہمیشہ دوستوں کے ساتھ گزری ہوئی یہ صحبتیں بہت دنوں یاد آتی ہیں اور ان کی یاد میں کیا لطف آتا ہے کہ واہ۔ ایوان پترووچ، آپ دل لائے اچھے نہیں ہیں! وہ جو ہوتی ہے جذباتیت وہ نہیں ہے آپ میں،

احساس کا سادہ۔ بھلا ایک آدمہ گھنٹے کی بات ہی کیا، ایسے دوست کی خاطر، جیسے میں۔ پھر اسی سلسلے میں یہ بھی ہے کہ اصل معاملے سے اس کا تعلق ہے... اتنا نہیں سمجھتے آپ؟ اور پھر بھی ادیب بنے پھرتے ہیں! آپ کو تو چاہئے تھا کہ اس موقع سے خوش ہوں، کیونکہ آپ مجھے خاص کردار کے طور پر استعمال کر سکتے ہیں۔ ہا۔ ہا۔ ہا! خدایا، آج میں کس درجہ صاف گوئی پر اتر آیا ہوں!،،

اس پر واقعی شراب سوار ہو چلی تھی۔ اس کا چہرہ بدل چکا تھا اور اس پر ایک طرح کی خباثت برس رہی تھی۔ صاف معلوم ہوتا تھا کہ وہ وار کرنا، ڈس لینا، کاٹ کھانا اور دوسرے کی ہنسی اڑانا چاہتا ہے۔ ”یہ ایک حد تک اچھا ہی ہوا کہ وہ مدہوش ہے،“ میں نے جی میں سوچا۔ ”مدہوش آدمی ہمیشہ دل کی بھڑاس نکالتا ہے۔“ لیکن پرنس اپنی جگہ ہوش میں تھا۔

”میرے دوست،“ اس نے پھر کہنا شروع کیا۔ صاف نظر آتا تھا کہ خود اپنے آپ پر نازاں ہے۔ ”ابھی ابھی میں نے آپ کے سامنے ایک اعتراف کیا ہے (ممکن ہے کہ اس میں معقولیت نہ رہی ہو) کہ کبھی کبھی مجھے ایک ناقابل برداشت ترنگ آتی ہے کہ بعض خاص حالات میں لوگوں کے منہ پر اپنی زبان نکال دوں۔ یہ جو ایک بے ضرر قسم کی سادگی بھری صاف گوئی تھی اس پر آپ نے مجھے پولیٹینیل سے تشبیہ دے دی، جس پر واقعی ہنسی آتی ہے۔ اب اگر آپ مجھ کو طعنہ دیتے ہیں، اگر آپ کو مجھ پر حیرانی ہو رہی ہے کہ میں آپ کے خیال میں بدتمیزی سے پیش آ رہا ہوں، مختصر یہ کہ گنوارین برت رہا ہوں کہ آپ سے بات چیت کا لہجہ بدل دیا تو جناب آپ دراصل قطعی ناانصافی کر رہے ہیں۔ اول تو یہ صورت میرے مفید مطلب ہے۔ دوسرے یہ کہ میں اس وقت اپنے ہاں موجود نہیں ہوں بلکہ آپ کے ساتھ نکلا ہوں... یعنی کہنا یہ چاہتا ہوں کہ ہم دونوں اچھے دوستوں کی حیثیت سے عیش اڑانے نکلے ہیں۔ اور تیسری بات یہ ہے کہ مجھے اپنی ترنگ میں بہہ نکلنا بہت عزیز ہے۔ جانتے ہیں آپ؟ ایک دفعہ تو مجھے یہ ترنگ آگئی تھی کہ مابعدالطبیعیاتی اور مخیر بن جاؤں اور آپ کے ہی جیسے خیالات مجھ میں بھر گئے تھے۔ مگر یہ بہت زمانے کی بات ہے، جب عنفوان شباب کا زریں دور تھا۔ اس زمانے کی یہ

یاد اب تک باقی ہے کہ میں اپنی دیہات کی جاگیر گیا تھا اور فلاح و بہبود کے جذبات لئے ہوئے گیا تھا۔ قدرتی بات ہے کہ وہاں ہر شے سے جی اکتا گیا۔ مگر آپ کو یقین نہ آئے گا کہ عوا کیا بعد میں۔ اکتاہٹ کے سارے میں نے وہاں خوبصورت چھوڑ کر وہاں سے میل ملاقات شروع کر دی... پھر آپ منہ بنانے لگے نا! ارے میرے عزیز، بگڑنا کا ہے، ہم دوستوں کی طرح بے تکلفانہ بات چیت کر رہے ہیں۔ جھوم لینے کا، لگام ڈھیلی چھوڑ دینے کا وقت ہے نا! میں نے بالکل روسی مزاج پایا ہے۔ سمجھو کہ قطعی روسی طبیعت۔ یعنی وطن کو عزیز رکھنے والا۔ اور خود کو بہاؤ پر چھوڑ دینے والا آدمی ہوں۔ اور تم جانو کوئی کوئی لمحہ چھین کر زندگی کا بھی لطف اٹھاتے رہنا چاہئے آدمی کو۔ سنا تو برحق ہے، پھر اس کے بعد کیا دھرا ہے! چنانچہ میں نے کہا چلو ذرا چھوڑو، اس کا شوہر تھا خوبصورت کسان پٹیا۔ میں نے اسے اچھی طرح پٹوایا اور فوج میں بھرتی کرانے والا تھا (یہ سب عہد ماضی کے قصے ہیں، میرے شاعر!) مگر ابھی فوج میں بھیجنے کی نوبت نہ آئی تھی کہ وہ میرے ہسپتال میں ہی چل بسا... گاؤں میں میرا ایک ہسپتال تھا، جس میں بارہ مریضوں کے بلیڈنگ تھے۔ نہایت اعلیٰ درجے کا سازوسامان، صاف ستھرا، شفاف، دسکتا فرش ٹائل کا۔ اب تو ذخیر، ایک زمانہ ہوا کہ میں نے وہ ہسپتال اٹھا دیا مگر کبھی اس پر مجھے فخر ہوا کرتا تھا۔ یوں تو میں خیرخیرات میں لگا ہوا تھا۔ لیکن اس کسان کے قصے میں دوسری بات۔ اسے میں نے اتنے کوڑے لگائے کہ وہ تاب نہ لا سکا اور دنیا سے سدھار گیا۔ کیوں؟ اس کی بیوی کی بدولت... اچھا، پھر آپ نے برا برا منہ بنانا شروع کر دیا۔ سننے سے آپ کو خواہ مخواہ کوفت ہو رہی ہے۔ آپ کے شریفانہ جذبات پر شاق گزر رہا ہے؟ دیکھئے، دیکھئے۔ موڈ خراب نہ کیجئے اپنا! یہ سب آج کی نہیں، ایک زمانے پہلے کی باتیں ہیں۔ میں نے یہ حرکت اس وقت کی تھی جب میں زندگی کے رومانوی دور میں تھا اور جی میں تھی کہ انسانیت کی فلاح و بہبود کے کام کر جاؤں، مخیر لوگوں کی ایک سوسائٹی قائم کروں... میں ان دنوں اس لائن پر پڑ گیا تھا۔ اور یہ کوڑے لگانے والا واقعہ تبھی پیش آیا۔ اب میں ان پر کوڑا نہیں اٹھا سکتا۔

بلکہ اب تو ایسی بات گوارا نہیں ہوگی۔ اب ریاکاری کرنے کی ضرورت ہے، اب ہم سب بتتے ہیں، وقت ایسا ہی ہے، جناب... ہاں اب تو مجھے سب سے زیادہ حیرت ہوتی ہے اس پر وقوف احمیف پر۔ مجھے یقین ہے کہ احمیف کو اس کسان والا قصہ معلوم تھا، پوری طرح... اور جانتے ہیں آپ کیا ہوا، اس بھلے آدمی نے اپنی نیک دلی کے سارے۔ جو سیرے خیال میں کھاند شیرے کی بنی ہوئی ہے اور اس وجہ سے بھی کہ اس زمانے میں وہ سیری محبت میں مبتلا ہو چکا تھا اور من میں سیرے بڑے گن گاتا تھا، اس نے طے کر لیا کہ چاہے کوئی کچھ کہے وہ اس واقعے کا ایک لفظ بھی نہیں مانے گا۔ چنانچہ اسے ذرا بھی یقین نہیں آیا۔ وہ اس واقعی اس کو ذرا بھی خاطر میں نہ لایا۔ بارہ برس تک اسی طرح وہ سیرا کٹر حاسی رہا اور چٹان کی طرح ثابت قدم یہاں تک کہ خود اس پر ضرب پڑ گئی۔ ہا۔ ہا۔ ہا! خیر، یہ سب فضول کی بات ہے! آؤ، پی ڈالیں، عزیزم۔ سنئے، آپ کو عورتوں وورتوں کا بھی شوق ہے یا نہیں؟

میں نے کوئی جواب نہیں دیا۔ صرف اسی کی سنتا رہا۔ اب اس نے دوسری بوتل چڑھانی شروع کر دی تھی۔
 ”اور مجھے رات کے کچانے پر عورتوں کے بارے میں بات چیت بہت پسند ہے۔ آپ چاہیں تو کچانے سے نمٹ کر ایک خاتون سے آپ کو ملایا جائے، mademoiselle Philiberte۔ واہ، کیا خیال ہے آپ کا؟ آپ کو ہو کیا گیا؟ لگتا ہے جیسے سیری صورت سے بیزار ہیں... ہوں؟“

وہ گویا فکر میں پڑ گیا۔ لیکن پھر اس نے فوراً اپنا سر اٹھایا، مجھے معنی خیز نظروں سے دیکھا اور پھر بولنے لگا:
 ”ہاں تو بھئی، سیرے شاعر دوست، ایک راز آپ کو بتانا چاہتا ہوں قدرت کا، جس سے آپ ناواقف معلوم ہوتے ہیں۔ یقین ہے کہ فی الحال آپ مجھے گناہگار قرار دے رہے ہوں گے بلکہ پاجی، شیطان اور گندگیوں کا پلندہ سمجھ رہے ہوں گے۔ مگر خیر، میں آپ سے کہتا ہوں کہ اگر کہیں یہ ممکن ہوتا (جو بہر حال انسانی فطرت کی وجہ سے ممکن نظر نہیں آتا) کہ ہم میں سے ہر شخص اپنے رازدارانہ خیالات کہہ سناتا، اور بے جھجک، بے دریغ وہ کچھ کہہ ڈالتا جو وہ دوسروں سے کہتے ڈرتا ہے اور کسی صورت زبان

پر نہیں لاتا ہے، بلکہ عزیز سے عزیز دوست تک کو ان کی ہوا نہیں دیتا ہے، اور تو اور خود کبھی کبھی اپنے دل میں ان کا اقرار کرتے گھبراتا ہے، اگر وہ سب زبان سے اگل سکتا۔ تو دنیا میں ایسا تعفن پھیل جاتا کہ ہم سب کے دم گھٹ جاتے۔ اسی لئے میں ہر سبیل تذکرہ کہتا چلوں کہ دیکھتے ہماری سماجی عادات اور اوصاف کیا خوب ہیں۔ ان میں کس درجہ گہرا خیال پایا جاتا ہے۔ میں یہ نہیں کہتا کہ ان میں اخلاقی اصول بھی ہیں، البتہ اپنی حفاظت کا جذبہ پایا جاتا ہے اور تسکین مدنظر ہے۔ یہ لفظ تسکین اور بھی مناسب رہے گا کیونکہ اخلاق اور کیا ہے، دراصل وہی تسکین، یعنی تسکین کے ہی پیش نظر اخلاق کو وضع کیا گیا ہے۔ خیر، اس وقت ہم انسانی اوصاف کی بات چھوڑ دیں۔ میں اصل موضوع سے بہکا جا رہا ہوں۔ بعد میں آپ یاد دلا دیجئے گا۔ اس پر قصہ مختصر کرتا ہوں کہ آپ مجھ کو کمینگی، گندگی، بدعنوانی اور بداخلاقی کا مورد الزام سمجھتے مگر شاید میرا قصور صرف اتنا ہے کہ دوسروں سے زیادہ صاف گو ہوں اور بس۔ میں ان باتوں کو بھی نہیں چھپاتا جنہیں لوگ خود اپنی ذات تک سے پردے میں رکھتے ہیں، جیسا کہ میں آپ سے کہہ چکا ہوں... میری یہ حرکت بری سمجھی مگر فی الحال میں یہی کرنے کا ارادہ رکھتا ہوں۔ خیر، آپ فکر نہ کیجئے، اس نے تمسخر بھری مسکراہٹ کے ساتھ کہا۔ ”میں نے ’قصوروار‘ کا لفظ استعمال کیا مگر میں اس قصور کی معافی بالکل نہیں چاہتا۔ اور یہ بھی ذہن نشین کر لیجئے کہ آپ کے لئے ناگواری کا سبب پیدا نہیں کروں گا۔ آپ سے میں یہ نہیں اگلوانا چاہتا کہ خود آپ کے سینے میں ایسے رازھائے پنہاں ہیں کہ نہیں، تاکہ آپ کے رازوں کے اعتراف کو اپنے لئے وجہ جواز بنا لوں... دیکھئے، کس قدر شرافت اور شائستگی کا برتاؤ کر رہا ہوں۔ میں ہمیشہ شرافت سے پیش آیا کرتا ہوں...“

”آپ بہکی بہکی باتیں بنا رہے ہیں، میں نے اسے حقارت کی نظر سے دیکھتے ہوئے کہا۔“

”بہکی بہکی باتیں بنا رہے ہیں۔ ہا۔ ہا۔ ہا۔ تو کیا کہہ ڈالوں کہ آپ اس وقت دل میں کیا سوچ رہے ہیں؟ سوچ رہے ہیں کہ یہاں میں لایا کیوں آپ کو، نہ یہ بات، نہ وہ بات، اور بلاوجہ اب آپ کے سامنے خود کو بے نقاب کر رہا ہوں۔ ہے نا یہی؟“

”ہاں، ہے تو۔“

”خیر، تو آپ کو بعد میں معلوم ہو جائے گا۔“

”سب سے زیادہ سیدھی بات یہ کہ آپ قریب قریب دو بوتل

خالی کر چکے ہیں اور... بہک چلے ہیں۔“

”مطلب یہ کہ مجھ پر نشہ چڑھ گیا۔ ہو سکتا ہے۔ بہک

چلے ہیں،۔ یہ ایک نرم طریقہ ہے کہنے کا کہ آپ نشے میں دھت

ہیں۔ اوف، کیا آدمی ہیں آپ بھی سلیقے کے! مگر... لگتا ہے

کہ ہم پھر ایک دوسرے کو کچوکے دینے پر اتر آئے۔ حالانکہ

بات کوئی اور دلچسپ سی چل رہی تھی۔ ہاں تو میرے شاعر

دوست، سنو، اگر دنیا میں کوئی شے عمدہ اور لذیذ رہ گئی ہے تو

وہ ہے عورت۔“

”سنئے پرنس صاحب، ابھی تک سیری سمجھ میں یہ بات نہ آئی

کہ آپ نے مجھی کو کیوں اپنے رازوں کا اور عشق باز... تمناؤں

کا امین چنا ہے۔“

”ہوں... تو میں آپ سے کہہ تو چکا کہ بعد میں سب معلوم

ہو جائے گا آپ کو۔ ابھی سے اپنا دماغ پریشان نہ کیجئے۔ شاید

میں نے یوں ہی بے وجہ کہہ دیا ہو۔ آپ ٹھیرے شاعر آدمی۔ سب

سمجھ لیں گے۔ لیکن یہ بات تو ابھی میں آپ سے کہہ چکا تھا۔

ایک دم سے نقاب الٹ دینے میں عجب سزا ہے۔ عجب لطف ہے اس

بیزاری میں کہ آدمی خود کو دوسرے کے سامنے اچانک بے نقاب

کردے اور اس کا بھی خیال نہ کرے کہ کسی کا لحاظ رکھنا

ہے۔ میں آپ کو ایک لطیفہ سناؤں۔ پیرس میں ایک خطی اہلکار

تھا۔ بعد میں جب یقین ہو گیا کہ یہ شخص پگلا ہے تو اسے

پاگل خانے پہنچا دیا گیا۔ جب اس پر شروع شروع دیوانگی طاری

ہو چلی تو اس نے لطف لینے کی ایک خوب ترکیب نکالی۔ وہ خود

کو بالکل مادرزاد برہنہ کر لیا کرتا تھا اور ٹانگوں میں صرف جوتے

اور سوزے پہنے رہتا۔ اوپر سے ڈھیلی ڈھالی برساتی ڈانٹ لیتا جو

ایڑیوں تک آتی تھی۔ اس میں لپٹ کر وہ گمبھیر اور شاندار بارعب

انداز میں گھر سے سڑک پر نکل کھڑا ہوتا۔ یوں اگر دیکھئے

تو اچھا بھلا آدمی، جیسے اور لوگ۔ بس لمبی برساتی میں ٹہلنا

پھر رہا ہے۔ مگر جیسے ہی اکیلے میں کسی کا سامنا ہو جاتا

جہاں کوئی اور نہ ہو تو وہ چپ چاپ اس کے قریب پہنچتا،

نہایت سنجیدہ اور گہری سوچ بچار میں مبتلا آدمی کا سا انداز لئے ہوئے اور ایک دم اس کے سامنے پہنچ کر رک جاتا، ایک دم برساتی اتار ڈالتا اور بالکل ننگ دھڑنگ... روح کی منظر کشائی کر دیتا۔ بس دم بھر کو یہ منظر رہتا۔ اور پھر وہ اپنے آپ کو لیٹ لیتا اور حیرت زدہ تماشائی کے برابر سے ہو کر چہرے پر کسی قسم کے آثار ظاہر کئے بغیر چپ چاپ سنجیدگی سے وہاں سے آگے بڑھ جاتا اسی شان و وقار کے ساتھ جیسے ڈرامہ 'ہیملٹ، سین بھوت چلتا ہے۔ مرد ہو، عورت ہو، بچہ ہو، سب کے ساتھ اس کا یہی ایک سا برتاؤ تھا۔ اور لے دے کے اسی میں اس کو مزا آتا تھا۔ کچھ اسی قسم کا مزا آئے اگر آپ کسی جذباتی شیلر صفت آدمی کو ہونق کر کے رکھ دیں، کہ جب اسے گمان نک نہ ہو آپ اس کے منہ کے آگے یہ لمبی زبان نکال دیں۔ واہ کیا لفظ ہے 'ہونق'!

یہ میں نے کہیں حال کے کسی ادیب کے ہاں پڑھا ہے۔

”اچھا، وہ تو تھا دیوانہ، مگر آپ...“

”اور میں ہوشیار ہوں کیا؟“

”جی ہاں۔“

پرنس قہقہہ مار کر ہنسا۔

”ٹھیک کہتے ہیں آپ، میرے پیارے،“ اس نے کہا۔ اس کی

صورت پر بے انتہا گستاخی برس رہی تھی۔

”پرنس صاحب،“ میں نے اس کی گستاخی پر جھلانے ہوئے کہا

”آپ کو ہم سب سے نفرت ہے۔ مجھ سے بھی نفرت ہے۔ اور آپ

ہر شخص اور ہر بات کا مجھ سے انتقام لے رہے ہیں۔ یہ سب نتیجہ

ہے آپ کی گھٹیا درجے کی خود پسندی کا۔ آپ کینہ ور آدمی ہیں اور

کینہ بھی گھٹیا رکھتے ہیں۔ ہم نے آپ کو برہم کر دیا ہے۔ اور

غالباً جس بات پر آپ کو سب سے زیادہ برہمی ہے وہ ہے اس شام کا

معاملہ۔ واقعی آپ کے پاس بدلہ لینے کی اس سے بڑھ کر اور کوئی

کارگر تدبیر نہ تھی۔ کہ آپ یوں کھلم کھلا سیری تذلیل کریں۔

حد ہے کہ آپ نے اس معمولی سے لحاظ کو بھی خاک میں ملا دیا

جو عام طور سے سب ایک دوسرے کے ساتھ برتتے ہیں۔ آپ مجھے

بس یہ دکھا دینا چاہتے ہیں کہ سیری موجودگی میں آپ شرافت اور

لحاظ کے تمام آداب کو ٹھکرا سکتے ہیں اس طرح کہ برملا اور

بے ادبی سے میرے منہ پر اپنا گندہ نقاب اتار کر پھینک دیں اور

یوں بالکل سامنے اپنے اخلاقی نکچڑھے پن کی نمائش کریں...“
 ”یہ سب آپ مجھ سے کیوں کہہ رہے ہیں؟“ اس نے مجھے
 بدتمیز اور کینہور آنکھ مارتے ہوئے کہا۔ ”یہی نا کہ آپ اپنی
 باریک نظری جتاننا چاہتے ہیں؟“
 ”یہ جتانے کے لئے کہ میں آپ کو خوب سمجھتا ہوں اور اسے
 صاف صاف کہہ دینا چاہتا ہوں۔“

* «Quefle idée, mon cher» وہ اپنا لہجہ بدل کر اور ایک
 دم اسی پہلے کے ہلکے پھلکے چھیڑ چھاڑ کے باتونی انداز میں
 کہتا چلا گیا۔ ”آپ نے بلاوجہ مجھے اصل موضوع سے ہٹا دیا۔
 *Buvons, mon ami، اجازت عطا ہو کہ آپ کا جام بھر دوں۔
 میں آپ سے بہت ہی پرلطف اور عجیب قسم کا کارنامہ بیان کرنے والا
 ہوں۔ اختصار کے ساتھ کہوں گا۔ ایک زمانے کی بات ہے کہ کسی
 خاتون سے میری ملاقات تھی۔ اس کی عمر ایسی تھی کہ اٹھتی جوانی
 تو نہیں کہی جا سکتی البتہ ہوگی کوئی ۲۷، ۲۸ برس کی۔ حسن
 اور اول درجے کا حسن۔ کیا سینہ تھا، کیا قامت تھا! کیا
 انداز تھا! آنکھیں عقابی، ایسی کہ آرپار ہو جائیں۔ ہمیشہ
 تنی ہوئی اور مانع۔ پروقار اور خود کو بہت لئے دئے۔ اس کی
 برف جیسی سردسہری کا عام۔ چرچا تھا۔ اور سب گھبراتے تھے
 کہ اس کی عصمت و عفت رسائی سے بالاتر ہے اور ناکوں چنے
 چبوا دینے والی۔ یہی لفظ ’ناکوں چنے چبوانے والی، بس مناسب ہے۔
 اس کے آس پاس والوں میں کوئی اتنا سخت گیر نہیں تھا جیسی
 وہ کہ صرف بے ہودگی کو ہی نہیں بلکہ کسی عورت کی ذرا معمولی
 سی لغزش کو بھی برداشت نہ کرتی تھی اور ایسی بے دردی
 سے سزا دیتی تھی کہ جس کی داد تھی نہ فریاد۔ اپنے حلقے میں
 اس کا بڑا اثر تھا۔ جو بڑی آن بان والی عمر رسیدہ عورتیں تھیں،
 جنہیں اپنی عصمت و عفت کا بڑا ہیبت ناک گھمنڈ تھا وہ بھی
 اس کے آگے جھکتی تھیں بلکہ زانوئے ادب تہ کرتی تھیں۔ وہ
 سب پر یکساں بے رحمی کی نظر رکھتی تھی جیسے پرانے زمانے
 کی خانقاہوں کی راہبہ ہو۔ نوجوان عورتیں اس کی کڑی نگاہ اور

* واہ، کیا خیال سوچھا ہے، میرے یار (فرانسیسی)۔

* آئیے، بی لیں میرے دوست (فرانسیسی)۔

سخت نکتہ چینی کے سامنے لرزتی تھیں۔ اس کے منہ سے نکلا ہوا ایک جملہ، ایک اشارہ کسی کی بھی نیک نامی اور آبرو پر پانی پھیر سکتا تھا۔ اس نے سوسائٹی میں اپنے لئے ایسا طرفہ مقام بنا رکھا تھا کہ عورتیں تو کیا۔۔۔ مرد بھی اس سے خوف کھاتے تھے۔ بالآخر وہ ایک طرح کے گیان دھیان کے تصوف میں مبتلا ہو گئی اور وہ بھی اتنا ہی سرد اور پروقار تھا۔۔۔ آپ کو یقین آئے گا؟ اس سے بڑھ کر بدکار اور عیاش عورت ہو نہیں سکتی ایسی بگڑی ہوئی تھی وہ۔ اور مجھے یہ شرف حاصل ہوا کہ میں پوری طرح اس کا رازدار بن گیا۔ یعنی یوں کہو کہ میں اس کا پوشیدہ اور پراسرار عاشق تھا۔ ہماری ملاقاتیں اس قدر ہوشیاری اور استادی کے ساتھ طے ہوا کرتی تھیں کہ خود اس کے گھر والوں میں سے کسی کو ہوا تک نہیں لگتی تھی۔ صرف ایک خواص تھی، نہایت ہی حسین فرانسیسی چھوکری۔ وہ اس کے تمام رازوں کی شریک تھی۔ مگر وہ تھی اس قابل کہ اس پر پورا بھروسہ کیا جا سکتا تھا۔ خیر، اس کو بھی ان کارروائیوں میں اپنا سا جھکے کا حصہ مل ہی جاتا تھا۔ وہ کیسے؟ اب میں اس کا ذکر نہیں کروں گا۔ اس میری نوابزادی کو عیاشی کی اس قدر چاٹ تھی کہ مارکوئس دے ساد* بھی اس سے درس لیتا۔ مگر اس تمام نفس پرستی یا عیاشی کی سب سے شدید اور سب سے نوکیلی خراش اس میں تھی کہ سب کچھ راز میں تھا اور کھل کے فریب کیا جا رہا تھا۔ یہ کہ ہر وہ چیز جسے دوسروں کے سامنے یہ خاتون بہت عالی مرتبہ، قابل احترام فرض اور ناقابل رد قرار دیا کرتی تھیں۔ اور اس پر اندر اندر شیطانی تمہقہ، اور جان بوجھ کر ہر اس چیز کو پاؤں تلے روندنا جسے مقدس کہا گیا ہو اور وہ بھی ساری حدیں پار کر کے، عیش پرستی کو وہاں تک لے جانا جہاں انتہا سے زیادہ گرم گرم تصور بھی نہ پہنچ سکے، سب سے بڑھ کر یہی چیز تھی جس میں لذت کا اصلی رس بھرا ہوا تھا۔ کیا عورت تھی! عورت کے روپ میں شیطان کی روح، مگر شیطان بھی ایسا کہ بے حد دل ربا۔ آج بھی اس کی یاد آتی ہے تو دل لہریں لینے لگتا ہے۔ عین اس

* فرانسیسی اہل قلم جس کا موضوع کام شاستری ادب ہے۔

(ایڈیٹر)

وقت جب عیش کا پارہ چڑھتا تھا تو وہ ایک دم قہقہہ مار کر ہنس پڑتی تھی جیسے بے خودی میں بہہ گئی ہو۔ اور میں اس قہقہے کو خوب سمجھتا تھا اور خود قہقہے مارتا تھا... اگرچہ اب اس واقعے کو برسوں ہو چکے ہیں پھر بھی جب اس کی یاد آ جاتی ہے تو سینے میں سانس رک جاتا ہے۔ سال بھر بعد اس نے مجھے دھتکار دیا۔ اب اگر میں اسے صدمہ پہنچانا چاہتا بھی تو کچھ بگاڑ نہ سکتا تھا۔ بھلا کس کو سیری بات کا یقین آتا؟ ہائے، کیا کیرکٹر تھا۔ کیا کہتے ہو میرے نوجوان دوست؟، ”تھو تھو۔ کیا گری ہوئی بات ہے!، میں نے اس اعتراف کو گھناؤنے بن کے ساتھ سن کر جواب دیا۔

”آپ میرے نوجوان دوست شمار نہ ہوتے اگر اس کے علاوہ کوئی جواب آپ کی زبان سے نکلتا۔ میں پہلے ہی جانتا تھا کہ آپ یہ کہیں گے۔ ہا۔ ہا۔ ہا! ٹیرو ذرا، mon ami، جیتے رہو خود سمجھ میں آ جائے گا۔ ابھی کچھ ہیں آپ۔ نہیں نہیں، اگر آپ ایسا کہتے ہیں تو شاعر نہیں ہیں۔ وہ عورت زندگی کے معنی سمجھتی تھی اور جانتی تھی کہ اسے خوب اچھی طرح کیسے برتنا چاہئے۔“

”ہاں، مگر آدمی اس درندگی تک جائے ہی کیوں؟،
”کس درندگی تک؟،“

”جس تک وہ عورت پہنچ گئی تھی اور آپ بھی اس کے ساتھ۔،“
”اوہو۔ آپ اسے درندگی کہتے ہیں۔ یہ تو اس کی علامت ہے کہ آپ ابھی انگلی پکڑ کر چلنے کے قابل ہیں، اور آپ کے نکیل پڑی ہے۔ یہ تو البتہ میں تسلیم کرتا ہوں کہ آزادی خود کو اس سے بالکل الٹی سمت میں بھی ظاہر کر سکتی ہے... خیر، چلو، ذرا کھل کے صاف بات کریں، mon ami... آپ خود سائیں گے کہ یہ محض بکواس ہے۔“

”تو پھر کیا ہے جو بکواس نہیں ہے؟،“

”شخصیت۔ میں بذات خود۔ یہ بکواس نہیں ہے۔ سب کچھ میرے لئے ہے۔ ساری دنیا میرے لئے بنی ہے۔ سنو، میرے عزیز۔ مجھے اب تک یقین ہے کہ زمین پر عیش و مسرت کے ساتھ رہنا ممکن ہے۔ یہی عقیدہ بہترین عقیدہ ہے کیونکہ اس کے بغیر آدمی بے مسرت زندگی بھی بسر نہیں کر سکتا۔ سوائے اس کے کیا دھرا

ہے کہ آدمی زہر گلے سے اتار لے۔ کہتے ہیں کہ کسی بے وقوف نے یہ بھی کیا تھا۔ وہ فلسفہ بگھارتا رہا یہاں تک کہ ہر شے کو تباہ کر کے رکھ دیا، اور یہاں تک تباہ کیا کہ جو حسب معمول اور قدرتی انسانی فریضے ہیں ان کے جواز تک کو مٹا دیا۔ پھر آخر میں کیا رہا۔ کچھ نہیں۔ لے دے کے حاصل جمع صفر۔ اور پھر اس نے اعلان کر دیا کہ زندگی میں بہترین شے۔ زہرِ ہلاہل ہے۔ آپ کہیں گے۔۔ یہ 'ہیملٹ، تھا، یعنی ایک ہیبت ناک مایوسی، یعنی ایک ایسی بالاتر چیز ہے کہ ہم اس کا خواب بھی نہیں دیکھ سکتے۔ لیکن آپ ہیں شاعر آدمی اور میں ٹھیرا ایک معمولی مخلوق۔ اس لئے میں کہتا ہوں کہ انسان کو چاہئے کہ وہ چیزوں کو نہایت سیدھے سادے اور عملی روپ میں دیکھا کرے۔ جہاں تک سیرا تعلق ہے میں تو ایک زمانہ عوا کہ خود کو تمام بندھنوں سے، ذمہ داریوں کے بوجھ سے بھی آزاد کر چکا ہوں۔ میں کسی ذمہ داری یا فرض شناسی کو اسی وقت مانتا ہوں جب دیکھ لوں کہ اس سے مجھے فیض پہنچے گا۔ آپ بہر حال چیزوں کو اس طرح نہیں دیکھ سکتے کیونکہ آپ کے پیروں میں بیڑیاں ہیں اور ذوق آپ کا سر چکا ہے۔ آپ آدرش کی تمنا میں، اعلیٰ صفات کی آرزو میں تڑپتے ہیں۔ یوں تو میرے دوست، آپ جو شے بھی مجھ سے کہیں میں اسے ماننے کو تیار ہوں، مگر کروں کیا جب نگاہ میں یہ حقیقت بسی ہوئی ہو کہ تمام انسانی اوصاف کی گھٹی میں انتہائی شدید قسم کی خود پسندی پڑی ہے۔ اور کوئی چیز جتنی پاک پاکیزہ ہوتی ہے اتنی ہی زیادہ اس میں خود پسندی بھری ہوتی ہے۔ بس اب میں ایک ہی اصول مانتا ہوں کہ خود سے محبت کرو۔ زندگی کیا ہے۔ تجارتی لین دین۔ تم اپنا رویہ برباد نہ کرو، بلکہ جس سے جتنی راحت اٹھاؤ، اس کی اتنی قیمت چکا دو۔ اس طرح آپ اپنا حق ہمسائگی پورا پورا ادا کر دیتے ہیں۔ یہ ہیں میرے اخلاقیات، اگر آپ واقعی انہیں جاننا چاہتے ہیں تو جائے۔ اگرچہ میں ساتھ ساتھ یہ بھی تسلیم کرتا ہوں کہ میری سمجھ بوجھ میں زیادہ مناسب بات یہ ہے کہ حق ہمسائگی ادا نہ کیا جائے بلکہ اس سے مفت کام لینے کی کوشش کی جائے۔ میرے سامنے کوئی آدرش نہیں ہیں، نہ مجھے ان کی تمنا ہے، اور نہ کوئی ضرورت نظر آتی ہے۔ آدمی

آدرش وادرش کے بغیر بڑے مزے کی خوش و خرم زندگی گزارتا ہے... یوں دیکھئے تو میں خوش ہوں کہ زہر ہلاہل کے بر کام چلا سکتا ہوں۔ اگر کہیں ذرا نیک صالح ہوتا تو شاید نکل ہو جاتی، زہر کے بغیر کام نہ چلتا اس احمق فلسفی کی ج (جرمن ہی ہو سکتا ہے بلاشبہ)۔ نہیں، نہیں! زندگی میں بہت چھ خوشگوار موجود ہے! مجھے بیمار ہے اثر و رسوخ سے، عہدے پر مرتبے سے، عالی شان ڈیوڑھی سے، تاش کی بازی میں لمبی رقم ڈنٹے سے (تاش کی تو گویا دھت سی ہے مجھے)۔ لیکن سب سے بڑھ کر جو چیز پسند ہے مجھ کو وہ ہیں عورتیں... ہر قسم کی ورتیں۔ مجھے خفیہ اور درپردہ عیاشیاں بھی پسند ہیں۔ جتنی وکھی اور اچھوتی ہوں اتنا ہی خوب۔ بلکہ منہ کا سزا بدلنے کو اگر ان میں ذرا سی گندگی بھی شامل ہو جائے تو کوئی برج نہیں... ہا۔ہا۔ہا! اب میں آپ کے چہرے سے دیکھ سکتا ہوں کہ میرے لئے کتنی نفرت برس رہی ہے!،

”بجا فرمایا آپ نے،“ میں نے جواب دیا۔

”خیر، فرض کیا آپ بھی حق بجانب ہی سہی۔ لیکن سوچئے تو ذرا سی گندگی زہر ہلاہل سے تو بہتر ہی ہے، ہے نا؟،“

”نہیں، نہیں، زہر ہلاہل بہتر ہے۔“

”میں نے آپ سے سوال کیا تھا کہ ’ہے نا؟، اسی لئے کہ آپ کے جواب سے لطف اندوز ہوں گا۔ جانتا ہوں کہ آپ کیا جواب دیں گے۔ نہیں، میرے نوعمر دوست۔ اگر آپ کو واقعی انسانیت سے اصلی محبت ہے تو پھر آپ کی تمنا ہونی چاہئے کہ تمام معقول لوگوں کا ذوق وہی ہو جو میرا ذوق ہے بلکہ اس میں گندگی کا شائبہ بھی رہے۔ ورنہ دنیا میں معقول لوگوں کے لئے کوئی جگہ نہ رہ جائے گی اور یہاں صرف احمق لوگ بسیں گے۔ کیا وہ احمق خوش قسمت نہیں ہوں گے؟ اگرچہ یہ بھی حقیقت ہے کہ آج تک وہ مثل چلی آ رہی ہے ’بے وقوف خوش قسمت پیدا ہوتے ہیں،‘ اور آپ کو معلوم ہے اس سے بڑھ کر خوش گوار بات ہو نہیں سکتی کہ بے وقوفوں کے ساتھ رہا جائے اور ان کی ہاں میں ہاں ملائی جائے۔ اس سے آدمی فائدے میں رہتا ہے! آپ یہ نہ سوچئے گا کہ مجھے تعصبات عزیز ہیں، اور بعض روایتوں کے احترام کا بڑا قائل ہوں اور اثر و رسوخ پیدا کرنے کی کوشش میں رہتا ہوں۔ نہیں جناب، اصل میں

مجھے صاف نظر آتا ہے کہ میں ایک نکمی ناکارہ سوسائٹی میں بس کر رہا ہوں لیکن اس سوسائٹی میں میرے لئے آسائش موجود ہے اور میں اس کا دم بھرتا ہوں اور دکھاتا ہوں کہ میں اس زبردست حاسی ہوں حالانکہ اگر موقع پڑ جائے تو سب سے پہلے میں ہی اسے چھوڑ بیھاگوں۔ مجھے آپ لوگوں کے تمام جدی خیالات کا علم ہے اگرچہ ان کا سچہ پر کوئی اثر نہیں ہوتا کوئی چیز نہیں جس کی وجہ سے میرے ضمیر میں کھٹک ہو رہی ہو۔ میں عر بات سے اتفاق کر لیتا ہوں جب تک کہ مجھے تسہل رہے۔ سچہ جیسے بہت لوگ ہیں دنیا میں اور ہم واقعی مزے سے ہیں۔ دنیا میں سب کچھ سٹ مٹا جائے گا مگر ایک ہم ہیں کہ کبھی نہیں مٹ سکتے۔ جب سے دنیا چلی آتی ہے تب سے ہمارا وجود قائم ہے۔ ساری دنیا ڈوب جائے مگر ہم ہیں کہ تیرتے رہیں۔ اور ہمیشہ اوپر ہی اوپر تیرتے جائیں گے۔ اچھا، ذرا اسی کو لیجئے غور کیجئے کہ ایسے لوگ کتنے جاندار اور پائدار ہوتے ہیں جیسے ہم۔ کہ مثال بننے اور نمونہ ہونے کی حد تک ٹیوس اور مستحکم ہوتے ہیں۔ کبھی آپ کے ذہن میں یہ بات آئی؟ یعنی خود فطرت ہماری حفاظت کرتی ہے۔ ہی۔ ہی۔ ہی! میں خاص کر ۰۹ سال جینا چاہتا ہوں۔ سچھے موت پسند نہیں اور اس سے خوف آتا ہے شیطان جانے آدسی کو کس طرح کی موت کا سامنا ہوگا۔ مگر ہم یہ باتیں ہی کیوں کریں! وہ جو فلسفی تھا جس نے زہر پیا اسی نے مجھے اس لائن پر ڈالا ہے۔ لعنت ہو فلسفے پر! Buvons, mon cher ہم نے حسیناؤں کا ذکر چھیڑا تھا... مگر آپ کدھر کا رخ کئے ہوئے ہیں؟،

”میں تو گھر چلا اور آپ کا بھی چلنے کا وقت ہو گیا...“
 ”فضول، واہیات، یعنی میں نے تو، کہنا چاہئے کہ اپنا دل کھول کے آپ کے سامنے رکھا اور آپ معلوم ہوتا ہے کہ یہ بھی نہ سمجھ پائے کہ یہ دوستی کا کتنا بڑا ثبوت ہے۔ ہی۔ ہی۔ ہی! آپ میں محبت کی کمی ہے، میرے شاعر دوست۔ لیکن ذرا ٹھیرنے، میں ایک بوتل اور منگوانا چاہتا ہوں...“
 ”تیسری ہوگی؟“

* آؤ پیشیں، میرے یارا! (فرانسیسی)

”جی ہاں۔ اور جہاں تک نیکی اور شرافت کا تعلق ہے تو ان صاحب زادے! (آپ مجھے اجازت دیجئے کہ اس پیارے نام سے مخاطب کر سکوں، ہے نا، اور کسے خبر، ممکن ہے ایک سیری نصیحت آپ کے کام آجائے)... ہاں تو میان صاحب زادے! کی اور شرافت کے بارے میں تو میں کہہ چکا ہوں۔ ’نیکیوں میں جتنی بڑھ کے نیکی ہوگی، اس میں اتنی ہی خودپرستی ہوگی۔‘
 ن موضوع پر میں آپ کو ایک بہت ہی خوب لطیفہ سنانا چاہتا ہوں۔ ایک دفعہ کا ذکر ہے کہ مجھے کسی لڑکی سے محبت ہوئی تھی اور محبت بھی قریب قریب سچی۔ بلکہ اس نے سیری اطر بہت کچھ قربان کر دیا...“

”یہ وہی لڑکی تو نہیں جس کو آپ نے لوٹ لیا تھا؟“ میں درشت لمبھجے میں پوچھا۔ اب مجھے تاب ضبط نہ رہی تھی۔ پرنس اس پر چونک پڑا۔ اس کے تیور بدل گئے۔ آنکھوں میں رون اتر آیا۔ اور انہی آنکھوں سے اس نے مجھے گھورا جو حیرت ر غصے سے تپ رہی تھیں۔

”ذرا ٹھیرئے،“ اس نے گویا اپنے آپ سے کہا۔ ”ذرا ٹھیر ائیے۔ میں حواس ٹھیک کر لوں۔ واقعی پی گیا ہوں۔ اور خیالات کی ڈور سلجھانی مشکل ہو رہی ہے...“

اس نے دم لیا اور مجھے ٹوہ لینے والی نگاہ سے دیکھا۔ اس میں میر وہی کینہ بھرا تھا۔ اپنا ہاتھ میرے ہاتھ پر رکھ دیا گویا سے اندیشہ ہے کہ کہیں میں چل نہ دوں۔ مجھے یقین ہے کہ اس وقت وہ دماغی ادھیڑ میں مبتلا تھا اور یہ سراغ لگانے کی کوشش کر رہا تھا کہ بھلا یہ معاملہ جس کی کسی کو شاید ہی خبر ہو، میں نے کہاں سے اس کی سن گن پائی ہوگی اور کہیں بسا تو نہیں کہ اس کی بدولت کوئی خطرہ گھات میں لگا ہو۔ یہ عالم کوئی سنٹ بھر کو رہا مگر فوراً اس کا چہرہ متغیر ہو گیا۔ وہی تمسخر آہیز، شرابی اور مزے کی کیفیت پھر اس کی آنکھوں میں عود کر آئی۔ وہ قہقہہ مار کر ہنس پڑا۔

”ہا۔ ہا۔ ہا! آپ پکے تلیراں* ہیں! بس اس کے سوا کوئی

* تلیراں ۱۹ ویں صدی میں فرانس کا بڑا چالاک سیاست دان تھا۔ (ایڈیٹر)

لفظ ٹھیک نہیں بیٹھتا۔ یہ تو دیکھتے کہ میں واقعی خود اس سامنے بسے عزت ہو کر رہ گیا جب اس نے میرے منہ پر یہ طعنہ دیا کہ میں نے اسے لوٹ لیا ہے۔ کس بری طرح وہ چیخی چلائی، کیہ برے برے کوسنے دئے اس نے! بڑی سخت عورت تھی اور... اور اوپر ذرا بھی قابو نہ تھا۔ لیکن آپ خود ہی انصاف کیجئے اول تو یہ کہ میں نے اسے لوٹا کھسوٹا نہیں تھا جیسا کہ آپ ابھی ابھی کہا ہے۔ اس نے برضا و رغبت اپنی رقم مجھے دی اور وہ میری رقم ہو گئی۔ یوں فرض کیجئے۔ آپ اپنا بہترین ڈرہ کوٹ مجھے بخش دیتے ہیں، (یہ کہتے وقت اس نے میرے ادا اکاوتے کوٹ کی طرف دیکھا جو کسی قدر ملا دلا تھا اور تین سال ہوئے جب ایک درزی ایوان اسکورنیاگین نے سی کر دیا تھا) ”اچھا تو میں آپ کا احسان مند ہوں اور اسے پہن ڈالتا ہوں اتفاق سے سال بھر بعد آپ کا میرا جھگڑا ہو گیا۔ اب آپ ادا کوٹ واپس مانگتے ہیں۔ مگر میں نے اس عرصے میں کوٹ پہ پہنا کر برابر کر دیا۔ تو اب واپس مانگنا شرافت نہیں ہے دیا ہی کیوں تھا؟ دوسرے یہ کہ اگرچہ وہ رقم میری ہو چکی ہے پھر بھی مجھے چاہئے کہ واپس کر دوں۔ مگر ذرا سوچئے تو اتنی بڑی رقم ایک دم کہاں سے ہاتھ آسکتی ہے؟ اور سب سے بڑھ کر یہ کہ مجھ سے یہ سب شیلرازم (جذباتیت) اور فالٹ قسم کے وعظ نہیں سہے جاتے۔ یہ میں آپ سے پہلے ہی کہہ چکی ہوں اور یہی بات سب کی جڑ تھی۔ آپ یقین نہیں کر سکتے کہ اس نے کیسے اونچے اونچے دعوے کئے، خوب چیخی چلائی کہ یہ رقم، جاؤ تمہیں بخش دی (حالانکہ رقم میری ہو چکی تھی) اس پر مجھے غصہ آ گیا اور فوراً ہی میں نے صورت حال کا صحیح صحیح جائزہ لیا۔ میں عام طور سے حاضر دماغ رہتا ہوں۔ میں سوچا کہ رقم اسے واپس دے کر کیوں مفت میں رنجیدہ کروں بھلا میں اس کو اس لطف سے محروم کر دیتا جو صرف میری بدولت اسے دکھ بھرنے اور ساری عمر مجھے کوسنے میں آنے والا تھا آپ میری بات کا یقین کیجئے، میرے دوست کہ اس قسم کی ستم زدگی سے واقعی ایک اونچے درجے کی لذت میسر ہوتی ہے کہ آدمی اپنے جگہ بجا طور پر یہ سوچے کہ میں بلند و برتر ہوں اور مجھے پورا حق ہے کہ اپنے ستم پہنچانے والے کو باجی اور کمینہ کہہ کر

کو سے جاؤں۔ یہ لذت اندوزی البتہ شیلر ٹائپ لوگوں میں پائی جاتی ہے۔ بعد میں شاید اس عورت کے پاس کھانے کو بنی کچھ نہ رہا ہوگا لیکن مجھے یقین ہے کہ وہ خوش ہوگی۔ اور چونکہ میں اسے اس لذت و مسرت سے محروم کرنا نہیں چاہتا تھا اس لئے میں نے رقم واپس نہیں بھیجی۔ اور اس سے سیرا یہ قول سچ ثابت ہوتا ہے کہ کسی شخص میں دریادلی کے آثار جتنے زیادہ بلند اور نمایاں ہوں گے اتنا ہی اس کی ذات میں نہایت گیناؤنے قسم کی خودپرستی بڑے پیمانے پر ہوگی... بہلا آپ یہ بات نہ سمجھتے ہوں، کیسے ممکن ہے؟ مگر... ہاں آپ تو میری پکڑ کرنا چاہتے تھے۔ ہا۔ہا۔ہا! ہاں، تو اب مان لیجئے کہ آپ مجھے پشانسنا چاہتے تھے۔ واہ رے تلیراں!،،

”اچھا، خدا حافظ!،، میں نے اٹھتے ہوئے کہا۔

”ایک سنٹ اور! خاتمے کے دو لفظ اور کہوں گا،، وہ ایک دم اپنا نفرت انگیز لہجہ دھیمہ کر کے سنجیدگی کے انداز میں زور سے بولا۔ ”آپ میرے آخری الفاظ سن لیجئے۔ اب تک جو کچھ میں نے آپ سے کہا اس سے صاف طور پر اور بے غل و غش یہ نتیجہ نکلتا ہے کہ (اور میں جانوں آپ خود اسی نتیجے پر پہنچے ہوں گے) کہ میں اپنے ذاتی مفاد کو کسی شخص کے لئے، کسی چیز کی خاطر قربان نہیں کرتا ہوں۔ مجھے روپے سے محبت بھی ہے، اس کی ضرورت بھی۔ کاتیرینا فیودوروونا کے پاس بہت روپیہ ہے۔ اس کے باپ کے پاس آبکاری کا ٹھیکہ رہا ہے دس سال۔ ۳ لاکھ کی رقم اس لڑکی کے قبضے میں ہے اور یہ رقم میرے بڑے کام آئے گی۔ ایوشا اور کاتیا ایک دوسرے کا نہایت مناسب جوڑ ہیں۔ دونوں پکے بے وقوف ہیں۔ اور یہی بات میرے کام آنے والی ہے۔ چنانچہ میری تمنا ہے اور نیت ہے کہ ان دونوں کی شادی ہو جائے اور جتنی جلد ہو سکے ہو جائے۔ دو تین ہفتے کے اندر کاؤٹیس صاحبہ اور کاتیا دونوں دیہات کی جاگیر پر جانے والی ہیں۔ ایوشا کو ان کے ساتھ جانا چاہئے۔ نتالیا نکولائیونا کو سہجیا دیجئے کہ خیریت اسی میں ہے کہ کوئی خواہ سخواہ کی جھنجھٹ نہ پڑے، کوئی شیلرازم کا روڑا نہ اٹکے اور وہ میری مخالفت نہ کریں۔ میں بڑا انتقامی اور کینہور آدمی ہوں۔ اپنی ساری کسر نکال لوں گا اور ہٹوں گا نہیں۔ میں اس لڑکی سے نہیں ڈرتا۔ بلاشبہ سب کچھ

ویسے ہی ہونے والا ہے جیسے میں نے نیت کر رکھی ہے لہذا اب جو میں اس کو پہلے سے چیتاؤنی دے رہا ہوں تو دراصل یہ خود اسی کے فائدے کے لئے۔ خیال رہے کہ کوئی حماقت نہ ہونے پائے اور وہ ٹھیک طرح سے بیوہار کرے۔ ورنہ بعد میں عمر بھر پچھتائے گی اور بری طرح پچھتائے گی۔ اسے تو واقعی سیرا شکر گزار ہونا چاہئے کہ میں نے قانون کی لائٹی اس پر نہیں اٹھائی۔ کیا آپ کو معلوم ہے میرے شاعر دوست کہ خاندان کے سکھ چین کی قانون حفاظت کرتا ہے۔ بیٹے کو باپ کے حکم کی اطاعت کرنی چاہئے، قانون اس کی ضمانت دیتا ہے، اور جو لوگ اولاد کو والدین کے مقدس حقوق سے ورغلاتے ہوں، قانون ان کا ساتھ نہیں دیتا۔ یہ بھی ذہن میں رکھئے کہ میرے رسوخ بہت ہیں جب کہ اس کا کوئی رسوخ نہیں اور... سمجھتے ہیں آپ؟ میں اس لڑکی کا کیا کچھ بگاڑ سکتا تھا۔ مگر میں نے اب تک کچھ نہیں بگاڑا کیونکہ ابھی تک وہ معقولیت سے پیش آتی رہی ہے۔ پوری طرح یقین رکھئے کہ پچھلے چہہ مہینے سے ان کی ایک ایک نقل و حرکت، ایک ایک کارروائی تیز نگاہوں کی زد میں رہی ہے۔ اور مجھے چھوٹی سے چھوٹی بات تک کی خبر ہے۔ چنانچہ میں خاموشی سے انتظار میں ہوں کہ ایوشا خود اپنے طور پر اس سے جھٹکارا پالے چنانچہ یہ سلسلہ شروع ہو بھی چکا ہے۔ تب تک ایوشا اپنا جی بہلاتا ہے، بہلانے دو۔ آج بھی وہ مجھے نرم دل شریف باپ سمجھتا ہے اور مجھے اسی کی ضرورت ہے کہ وہ میرے بارے میں یہ تصور قائم رکھے۔ ہا۔ ہا۔ ہا! مجھے یاد آتا ہے کہ ابھی اس روز رات کو میں اس لڑکی کی اس بات پر تعریف کر رہا تھا کہ وہ اتنی بلند نظر اور بے غرض ہے کہ اس نے ایوشا سے شادی کرنے کی کوشش نہیں کی۔ میں بھی تو ذرا دیکھتا کہ آخر وہ اس سے شادی کرتی کیسے! اور جہاں تک اس رات کو میرا وہاں پہنچنا تھا تو اس کی غرض صرف اس قدر تھی کہ میرے خیال میں اس تعلق کو توڑ دینے کا وقت آ پہنچا تھا۔ مگر میں چاہتا تھا کہ پہلے اپنی آنکھوں سے اور خود اپنے تجربے سے ہر ایک بات کی تصدیق کر لوں... ہاں، تو یہ کافی ہے آپ کے لئے؟ یا آپ غالباً اب بھی جانتا چاہتے ہیں کہ میں آپ کو یہاں کیوں لایا، آپ

کے سامنے یہ سب قصہ کیوں چھانٹتا رہا اور اس قدر سادگی اور بے تکلفی سے کیوں پیش آیا جب کہ یہ سب کچھ کسی بے پردہ اعتراف کے بغیر بھی کہا جا سکتا تھا۔ ہے نا؟،
 ”جی ہاں۔“

میں نے ضبط سے کام لیا اور غور سے سنتا رہا۔ جواب میں مجھے کہنا پڑا تھا۔

”صرف اس لئے، میرے دوست، کہ میں نے آپ میں وہ معقولیت، سوجھ بوجھ اور نگاہ دیکھی ہے چیزوں کے بارے میں جو ہمارے ان دونوں بے وقوفوں میں سے ایک میں بھی نہیں پائی جاتی۔ آپ کو پہلے سے ہی معلوم ہوگا کہ میں کس قسم کا آدمی ہوں، اور آپ نے میرے بارے میں کچھ کلیے، کچھ اندازے ضرور قائم کئے ہوں گے۔ مگر میں نہیں چاہتا کہ آپ خواہ مخواہ معیبت اٹھائیں چنانچہ فیصلہ کیا کہ روبرو آپ کو دکھا دوں کہ کس طرح کے آدمی سے آپ کو واسطہ پڑا ہے۔ خود اپنی آنکھوں سے دیکھنا بڑی چیز ہوا کرتی ہے۔ میری بات مان لیجئے، mon ami۔ اب آپ جانتے ہیں کہ کس سے پالا پڑا ہے۔ اور چونکہ آپ اس لڑکی سے محبت کرتے ہیں تو مجھے اسید ہے کہ اپنے پورے اثر سے کام لیں گے (آپ کا بہر حال اثر تو ہے اس لڑکی پر) اور اس طرح آپ اسے بعض خاص حادثوں سے بچا سکتے ہیں۔ ورنہ ہوگا یہ کہ کچھ ناگوار صورتیں پیش آئیں گی اور میں آپ کو یقین دلانا ہوں، خوب ذہن نشین کرائے دیتا ہوں کہ بعد کو کچھ ہنسی کھیل نہیں ہوگی۔ آخر میں تیسرا سبب آپ سے بے تکلفی برتنے کا یہ ہے کہ... (مگر آپ تو خود ہی عزیزم، اس کو بھانپ چکے ہیں) کہ میں واقعی اس پورے معاملے پر توجہ سے کیچڑ اچھالنا چاہتا تھا اور چاہتا تھا کہ آپ کی نظروں کے سامنے ایسا کروں...“

”چنانچہ آپ نے اپنے دل کی مراد پوری کر لی،“ میں نے نفرت و غصے سے لرزتے ہوئے کہا۔ ”میں مانتا ہوں کہ آپ ان بے تکلف کہنے اعترافوں کے علاوہ اپنی رکاکت اور ہم سب کے لئے اپنے من کی کپٹ اور تذلیل کا کسی اور صورت سے اچھی طرح تماشہ نہیں دکھا سکتے تھے۔ بجائے اس کے کہ آپ کو یہ اندیشہ ہوتا کہ اس قسم کے اعترافوں کی بدولت میری نظر میں آپ کی کیا حیثیت رہ جائے گی، آپ کو ذرا شرم نہ آئی کہ یوں میرے سامنے کھلا

کفیل کھیلیں... آپ بالکل اس لبادے والے پاگل کی طرح پیش آئے ہیں۔ آپ نے مجھے انسان تک نہیں سمجھا۔“

”بالکل ٹھیک اندازہ کیا آپ نے، میرے نوجوان دوست، اس نے کرسی سے اٹھتے ہوئے کہا۔“ آپ نے سراسر سمجھ لیا۔ خواہ مخواہ تھوڑی ادیب ہیں آپ۔ مجھے اسید ہے کہ ہم دونوں دوستانہ طریقے سے جدا ہو رہے ہیں۔ ہاں تو کیا ایک ساتھ بروڈرشیفٹ نہ بیٹھیں گے؟ کیوں؟“

”آپ نشے میں دھت ہیں۔ اسی لئے میں آپ کو وہ جواب نہیں دینا چاہتا جو آپ کو...“

”پھر آپ بات ان کہی چھوڑے دے رہے ہیں۔ بات پوری کیجئے کہ جو آپ کو جواب دینا چاہئے۔ ہا۔ ہا۔ ہا! ظاہر ہے کہ اپنا بل ادا کرنے کی اجازت مجھے نہیں دیں گے آپ!،“

”جی نہیں۔ آپ فکر نہ کیجئے۔ میں اپنا حساب خود ادا کروں گا۔“

”ہاں۔ بے شک۔ اچھا تو ہمیں ایک راستے پر تو جانا ہے نہیں؟“

”میں آپ کے ساتھ نہیں جاؤں گا۔“

”اچھا۔ رخصت، میرے شاعر۔ اسید ہے کہ آپ مجھے جان گئے ہیں...“

وہ چل دیا۔ چلتے وقت قدم ذرا ڈگمگا رہے تھے۔ پھر اس نے میری طرف بڑھ کر نہیں دیکھا۔ پیادے نے اسے سہارا دے کر گاڑی میں سوار کر دیا۔ میں اپنے راستے پر ہو لیا۔ رات کے دو بج چکے تھے۔ بارش ہو رہی تھی۔ رات اندھیری تھی...“

پوچھا حصہ

پہلا باب

میں بیان نہیں کر سکتا کہ میرے اندر عناد کی آگ کتنی بیڑک گئی تھی۔ اگرچہ کسی بات کی بھی توقع کی جا سکتی تھی تاہم میں دم بخود رہ گیا تھا۔ ایسا معلوم ہوتا تھا گویا وہ میرے سامنے اچانک اپنے تمام بھیمانک پن کے ساتھ آ گیا ہو۔ ہاں، یاد پڑتا ہے کہ میرے حواس پراگندہ تھے جیسے کسی چیز نے مجھے کچل کر رکھ دیا ہو اور کوئی منحوس عذاب میرے دل کو بڑھ بڑھ کر چبا رہا ہو۔ مجھے نتاشا کی فکر پڑ گئی تھی۔ آگے چل کر اس کے لئے بڑے مصائب کا سامنا نظر آ رہا تھا۔ میں بدحواسی میں سرنگوں تھا کہ آخر کیا کیا جائے جس سے اس مصیبت کو ٹالا جا سکے اور آخری سانحہ پیش آنے تک جو وقت باقی ہے اس میں نتاشا کا دل ہلکا رکھا جاسکے۔ آخری سانحہ پیش آ کے رہے گا اس میں تو شبہ نہیں رہا تھا۔ وہ وقت قریب تھا اور بس اب یہ دیکھنے کو رہ گیا تھا کہ اس کی صورت کیا ہوگی۔

مجھے نہیں معلوم کہ گھر کیسے پہنچا۔ اگرچہ راستے بھر بارش میں بھیگتا گیا تھا۔ صبح کے ۳ بج رہے تھے جب میں پہنچا۔ ابھی میں نے اپنے کمرے کے دروازے پر دستک بھی نہ دی ہوگی کہ مجھے ایک کراہ سنائی دی اور دروازہ کی چٹخنی جھٹ سے کھل گئی گویا نیلی کی آنکھ تک نہیں جھپکی بلکہ اس تمام عرصے عین دروازے پر ہی سیرا انتظار کرتی رہی۔ ایک سوہتی بھی روشن تھی۔ میں نے نیلی کی صورت دیکھی اور دیکھتے ہی سہم گیا۔ بالکل چہرہ ہی بدلا ہوا تھا۔ آنکھوں سے تپ کے شعلے نکل رہے تھے اور اس نے ایسی وحشت زدہ نگاہ سے دیکھا جیسے مجھے پہچانتی نہ ہو۔ اسے تیز بخار چڑھا تھا۔

”نیلی، کیا ہوا تمہیں؟ کیا طبیعت خراب ہے؟“ میں نے اس پر جھکتے ہوئے اور اس کے گرد بازو پھیلا کر پوچھا۔

وہ تشنج کے ساتھ بے اختیار سجدے سے چمٹ گئی، جیسے کسی چیز سے سہمی ہوئی ہو، کچھ جلدی جلدی اور اضطراری حالت میں کہنے لگی گویا اسی کا انتظار ہو کہ میں آؤں اور وہ مجھے یہ بتائے۔ میں نے سنا مگر اس کے الفاظ ایسے عجیب سے اور بے ربط تھے کہ سیری سمجھ میں کچھ نہ آیا۔ اس پر سراسمی کیفیت طاری تھی۔

میں تیزی سے اس کو بستر تک لے گیا مگر وہ سجدے سے چمٹی رہی اور اس طرح لپٹی ہوئی تھی کہ چھوڑتی نہ تھی گویا وہ دھل گئی ہے اور کسی سے پناہ چاہتی ہے۔ بستر پر بھی اسے قرار نہ تھا۔ وہ سیرا ہاتھ مضبوطی سے تھامے ہوئے تھی، اسے خوف تھا کہ کہیں میں اسے چھوڑ کر چل نہ دوں۔ میرے حواس بجا نہ تھے اور اعصاب میں اس قدر کشاکش تھی کہ اس کی صورت دیکھتے دیکھتے سیری آنکھوں سے آنسو رواں ہو گئے۔ میں خود بیمار تھا۔ جب نیلی نے میرے آنسو دیکھے تو وہ نظر جما کر دیر تک سیری صورت نکتی رہی، اس کی نگاہ میں ایسی گہری اور سوز و سازواری توجہ تھی گویا وہ کسی بات کو ذہن نشین کرنے اور سمجھنے کی کوشش میں ہو۔ صاف نظر آتا تھا کہ بڑی کوشش سے کام لے رہی ہے۔ آخر اس کے چہرے سے کسی خیال کے آثار ظاہر ہوئے۔ اعصابی تشنج کے سخت دورے کے بعد عام طور سے وہ کچھ دیر کے لئے خیالات کی ڈور سلجھانے اور الفاظ کو ٹھیک طرح ادا کرنے کے قابل نہیں رہتی تھی۔ فی الحال یہی صورت تھی۔ مجھ سے کچھ کہنے کی سخت جان توڑ کوشش کرنے اور یہ سمجھ لینے کے بعد کہ سیری سمجھ میں کچھ نہیں آ رہا ہے اس نے اپنا ننھاسا ہاتھ پھیلا یا اور میرے آنسو پونچھنے لگی، گئے میں باہیں ڈال دیں، مجھے اپنے قریب کھینچ لیا اور پیار کر لیا۔ اب یہ بات صاف تھی کہ جب میں گھر پر موجود نہیں تھا اس وقت نیلی کو دورہ پڑا۔ اور دورہ اس حالت میں پڑا جب وہ دروازے پر کھڑی تھی۔ جب دورہ گزر چکا تو اس کے بعد بھی دیر تک غالباً وہ ہوش میں نہیں آئی۔ ایسے وقت حقیقت اور ہڈیان میں گدگد ہو جاتی ہے۔ ممکن ہے کہ اس نے کسی خوفناک بات کا تصور کیا ہو، بھیانک خواب دیکھا ہو۔ اور عین اسی وقت اسے دھندلا سا خیال ہو کہ میں گھر جلد واپس آنے والا ہوں

اور دروازہ کھٹکھٹاؤں گا اور فرش پر دروازے کے پاس پڑے پڑے
وہ سیری آمد پر ایک دم چونک پڑی ہو اور پہلے ہی دستک پر
اٹھ کھڑی ہوئی ہو۔

”مگر دروازے پر اس کا ہونا کیا معنی؟“ مجھے حیرت ہوئی
اور ایک دم میں نے سخت استعجاب سے دیکھا کہ وہ اپنا اوور کوٹ
پہنے ہوئے ہے (یہ کوٹ میں نے ابھی کچھ دن پہلے اس پھیری والی
عورت سے خریدا تھا جس سے سیری جان پہچان تھی اور جو کبھی
سیرے گھر آجاتی تھی اور کپڑے ادھار بیچ جاتی تھی)۔ تو
مطلب یہ کہ نیلی باہر جانے کو تیار تھی اور تعجب نہیں
جو دروازے کی چٹخنی کھول ہی رہی ہو کہ اتنے میں اسے دورہ
پڑ گیا۔ آخر وہ جا کہاں رہی تھی؟ ممکن ہے اس وقت بھی اس
پر ہڈیانی حالت طاری تھی۔

اس دوران میں نیلی کا بخار کم نہ ہوا اور پھر اس کے دماغ
کو گرمی چڑھی اور وہ بے ہوش ہو گئی۔ سیرے یہاں آنے کے
بعد سے اب تک اسے دو بار دورہ پڑ چکا تھا، لیکن ہر بار کوئی
نقصان پہنچائے بغیر اتر گیا تھا۔ لیکن اس وقت بخار بہت تیز
تھا۔ کوئی آدھے گھنٹے اس کے برابر بیٹھے رہنے کے بعد میں نے
کچھ کرسیاں صوفے کے پاس کھینچ لیں اور کپڑے پہنے پہنے
دراز ہو گیا تاکہ اگر وہ آواز دے تو آواز سنتے ہی فوراً اٹھ بیٹھوں۔
میں نے چراغ بھی گل نہیں کیا۔ جب تک نیند آئے آئے کئی بار
میں نے اس پر نظر ڈال لی۔ نیلی بالکل پیلی پڑ گئی تھی۔ ہونٹوں
پر بخار کے بارے پھڑیاں جم رہی تھیں اور خون لگا تھا، شاید
غش کھا کر گرنے سے ایسا ہوا ہوگا۔ چہرے پر ابھی تک خوف و دہشت
کے آثار طاری تھے اور لگتا تھا کہ سوتے میں بھی دماغ سخت
اذیت میں مبتلا تھا۔ میں نے طے کیا کہ اگر اس کی حالت سدھرنے
میں نہ آئے تو صبح ہوتے ہی جلد سے جلد ڈاکٹر کو بلا لاؤں۔
مجھے خطرہ اس بات کا تھا کہ کہیں بخار کی شدت دماغ پر اثر
نہ کر جائے۔

”ہو نہ ہو پرنس نے اسے دہشت زدہ کیا ہے!،“ مجھے اندیشہ
ہوا اور ساتھ ہی مجھے جھرجھری آ گئی جب مجھے پرنس کی کہانی
یاد آئی اس عورت کے بارے میں جس نے اپنی رقم اس کے منہ پر
پھینک ماری تھی۔

دوسرا باب

... دو ہفتے گزر گئے۔ نیلی صحتیاب ہو رہی تھی۔ بخار کا اثر دماغ پر نہیں ہوا تھا۔ مگر بیماری سخت تھی۔ اپریل کے ختم پر ایک روز جب دھوپ کھلی ہوئی تھی، وہ اتنے دن بعد بستر سے اٹھی۔ ایسٹر کے تمہوار کا ہفتہ تھا۔

بیچاری لڑکی! میں اب اپنی کہانی کو اسی طرح سلسلہ وار بیان نہیں کر سکتا۔ اب جبکہ یہ قصہ بیان کرنے بیٹھا ہوں تو اس کو بیتے بھی بہت زمانہ ہو گیا لیکن اس لمحے بھی مجھے بڑے قلق اور دل مسوس ڈالنے والے غم کے ساتھ یاد آتا ہے کہ ننھا سا ستا ہوا، پیلا چہرہ تھا، سیاہ آنکھیں کس طرح تجسس اور غور سے ایک جگہ جم کر رہ جاتی تھیں جب ہم دونوں اکیلے تھے اور وہ بستر پر پڑے پڑے مجھے دیر تک پلک جھپکائے بغیر نکتی جیسے چیلنج کر رہی ہو کہ اچھا بوجھو، میرے دماغ میں اس وقت کیا ہے۔ لیکن یہ دیکھ کر کہ میرا قیاس کام نہیں کرتا اور میں الجھا ہوا ہوں وہ نرسی سے مسکرا دیتی گویا آپ ہی آپ مسکرا رہی ہو، اور میری طرف ایک دم پتلی سوکھی انگلیوں والا جلتا ہوا ننھا سا ہاتھ بڑھا دیتی تھی۔ اب کیا ہے۔ جو ہونا تھا ہو چکا۔ سب کچھ گزر چکا، سلجھ چکا۔ لیکن آج تک اس بیمار، مظلوم اور دکھی دل کے راز سیری سمجھ سے باہر ہیں۔ لگتا ہے کہ میں اصل موضوع سے ہٹا جا رہا ہوں مگر کیا کروں، اس وقت میرا دل چاہتا ہے کہ بس نیلی کا ہی تصور کروں۔ عجیب بات ہے کہ اس وقت جبکہ میں اکیلا ہسپتال میں پڑا ہوں، ان سب سے چھوٹ چکا ہوں جن سے بے پناہ اور شدید محبت تھی، اس وقت گزرے ہوئے ان دنوں کا کوئی بہت معمولی سا واقعہ جو مجھ سے نظر انداز ہو جایا کرتا تھا یا اگر نظر آیا بھی تو کچھ دیر بعد بھول جاتا تھا، ایک دم دماغ کے پردے پر نمودار ہوتا ہے اور بالکل ہی مختلف معنی مطلب ظاہر کرتا ہے، جس سے تصویر مکمل ہو جاتی ہے اور سیری سمجھ میں وہ باتیں ٹھیک طرح سے آجاتی ہیں جو میں اب تک نہیں سمجھ سکا تھا۔

جب نیلی بیمار بڑی تو شروع کے چار دنوں میں ڈاکٹر اور

ہیں، ہم دونوں اس کی طرف سے سخت اندیشے میں مبتلا رہے۔ پانچویں دن ڈاکٹر مجھے ایک طرف لے گیا اور بولا کہ خطرے کی کوئی بات نہیں، اس کی حالت سنبھل جائے گی۔ یہ وہی ڈاکٹر تھا جس سے میرے اتنے عرصے کے تعلقات تھے۔ خوش مزاج، شریف اور سنی سا عمر رسیدہ کنوارا، جسے میں نیلی کی پہلی بیماری پر بلا کر لایا تھا اور اس کے سینے پر یہ بڑا سا استانیسلاف تمغہ دیکھ کر نیلی حیرت زدہ رہ گئی تھی۔

”اچھا تو اب ڈرنے کی کوئی بات نہیں!“ میں نے اطمینان کا سانس لیتے ہوئے کہا۔

”نہیں، اس بار تو اس کی حالت سنبھل ہی جائے گی، لیکن وہ زیادہ دن تک بچے گی نہیں۔“

”کیوں نہیں بچے گی؟“ میں چیخ پڑا۔ موت کی اس پیش گوئی نے میرے ہوش اڑا دیے۔

”ہاں، اس لئے کہ اس کا جلد ہی سر جانا یقینی ہے۔ مریض کو دل کا پرانا عارضہ ہے، اور ذرا بھی حالات ناموافق ہوئے تو وہ پھر بستر پر پڑی ہوگی۔ پھر ممکن ہے صحت بحال ہو جائے لیکن دیر تک تندرستی قائم رہ نہیں سکتی۔ وہ پھر بیمار پڑے گی اور بالآخر دنیا سے سدھار جائے گی۔“

”تو کیا اس کو زندہ رکھنے کی کوئی تدبیر نہیں ہو سکتی؟ نہیں۔ یہ نہیں ہو سکتا!“

”مجبوری ہے۔ البتہ یہ ہو سکتا ہے کہ ناموافق حالات دور کئے جائیں، زندگی میں سکون ہو، ہچکولے نہ ہوں، شادمانی بڑھائی جائے تو موت کو ڈالا جا سکتا ہے اور اس کے سوا بعض ایسے بھی موقع دیکھنے میں آئے ہیں... عجیب، اتفاقیہ اور اکا دکا واقعات کہ... مریض کو دل خوشکن حالات کا تار باندھ کر بچا لیا گیا۔ یہ تو ہے مگر جڑ بنیاد سے مرض نکال دیا جائے۔ ممکن نہیں۔“

”مگر خدایا، اب کیا کیا جائے؟“

”میرے مشورے پر عمل کیا جائے، پرسکون زندگی بسر کی جائے اور سفوف پابندی سے استعمال کیا جائے۔ میں نے دیکھا کہ یہ لڑکی نخرے کرتی ہے، مزاج میں اس کے استقلال نہیں بلکہ کبھی تو اسے مذاق اڑانے کی سوجھتی ہے۔ اسے پابندی سے سفوف پھانکنا سخت ناپسند ہے اور ابھی اپنی قطعی انکار کر چکی ہے۔“

”ہاں، ڈاکٹر - ہے تو واقعی بہت عجیب لڑکی۔ مگر میرے جانوں ان تمام باتوں کی وجہ وہ چڑچڑاہن ہے جو اس کے مزاج میں پس گیا ہے۔ کل کی بات ہے کہ وہ سب کہنا مان رہی تھی۔ لیکن آج جب میں اسے دوا دینے لگا تو اس نے چمچے کو اسے ٹھوک دیا جیسے اتفاق سے ان جانے میں ہاتھ لگ گیا ہو اور ساری دوا چھلک گئی۔ پھر دوسری دوا میں گھولنا چاہتا تھا تو اس نے ڈبہ ہی میرے ہاتھ سے چھٹ لیا اور فرش پر بکیر کر خود رونے لگی... میں نہیں سمجھتا کہ وہ محض اس پر خفا تھی کہ میں دوا پلانا چاہتا تھا، دم بھر سوچ کر میں نے کہا۔

”ہوں۔ چڑچڑاہن! بہت دکھ جھیل چکی ہے وہ،“ (نیلی کے پوری داستان صاف صاف میں ڈاکٹر کو سنا چکا تھا اور میں نے جو قصہ سنایا تھا اس پر ڈاکٹر کو حیرت بھی بہت ہوئی تھی) ”سب کچھ گنیا ہوا ہے۔ اور اس کی بدولت یہ بیماری - خیر، فی الحال اگر کچھ کیا جا سکتا ہے تو یہ کہ سفوف کا استعمال رہے۔ وہ سفوف لازمی طور پر پھانکتی رہے۔ میں جا کے ایک بار پھر اسے قائل کرنے کی کوشش کروں گا کہ ڈاکٹر کی ہدایت پر عمل کرنا کتنا ضروری ہے۔ اور... بس یہ کہ دوا پیتی رہے۔“

ہم دونوں باورچی خانے سے نکل آئے (جہاں ہم باتیں کر رہے تھے) اور ڈاکٹر پھر مریضہ کے بستر کے پاس گئے۔ مگر میرا اندازہ ہے کہ ہماری باتوں کی بھنک نیلی کے کان میں پڑ چکی تھی۔ کم سے کم اس نے تکیے سے سر ضرور اٹھایا تھا اور کان ہماری طرف کر کے تمام وقت باتیں سننے کی کوشش ضرور کی تھی۔ ادھر کھلے دروازے کی جھری میں سے میں سب کچھ دیکھ چکا تھا، لیکن جیسے ہی ہم وہاں سے نکل کر اس کی طرف بڑھے تو وہ پاجی کہیں کی پھر غراب سے بستر میں دھک گئی اور طنزیہ مسکراہٹ سے ہماری طرف دیکھنے لگی۔ بیماری کے چار دنوں میں بچی بہت دلی ہو گئی تھی۔ آنکھیں دھنس گئی تھیں اور بخار نے اب تک پیچھا نہ چھوڑا تھا۔ اس کی وجہ سے چہرے پر شرارت کی جو تب و تاب آ گئی تھی اور سرکشی کے جو تیور ہو گئے تھے وہ بہت عجیب لگتے تھے اور شہر پیٹرسبرگ کے تمام جرمنوں میں سب سے بھلا آدمی یہ ڈاکٹر بھی اچھے میں آ گیا اور اس کا منہ بدحواسی میں تکتا رہ گیا۔

نہایت سنجیدگی سے، لیکن جس قدر بن پڑ سکتا تھا آواز کو دہیما کر کے انہوں نے شفقت سے، نرم دل نشیں انداز میں پیار کے ماتھ سمجھانا شروع کیا کہ دیکھو جو سفوف تجویز ہوا ہے، بہت ضروری ہے اور کارآمد ہے، اور ہر ایک بیمار کا فرض ہے کہ وہ نسخے کا استعمال کرے، اس کے بغیر کام نہیں چلتا۔ میلی سر اٹھا رہی تھی لیکن اچانک، ایسے جیسے بعض اتفاق سے اس کا بازو لگ گیا ہو، چمچے کو ٹھوکا دیا اور اس میں جتنی دوا تھی سب کی سب چھلک کر نکل گئی۔ مجھے یقین تھا کہ اس نے جان بوجھ کر یہ حرکت کی ہے۔

”بڑی ہی افسوسناک لاپرواہی ہے، ڈاکٹر نے غصہ کٹے بغیر کہا۔ ”مجھے شبہ ہے کہ تم نے جان بوجھ کر یہ حرکت کی۔ بڑے شرم کی بات ہے۔ خیر... کوئی بات نہیں۔ ٹھیک ہو جائے گا، ہم پھر دوا تیار کرتے ہیں۔“

نیلی ان کے منہ پر ہنس پڑی۔ ڈاکٹر نے نیسے تلے انداز میں سر ہلایا۔

”بہت بری بات، انہوں نے دوسری پڑیا گھولتے ہوئے کہا۔

”بہت، بے حد شرم کی بات۔“

”آپ خفا نہ ہوں، نیلی نے جواب دیا اور ہنسی کو ضبط کرنے کی ناکام کوشش کرتے ہوئے بولی ”میں اب کی بار دوا ضرور پی لوں گی... لیکن یہ بتائیے، میں آپ کو پسند ہوں؟“

”اگر تم ٹھیک ٹھیک بیوہار کروگی تو میں تمہیں بہت پسند کروں گا۔“

”واقعی بہت زیادہ؟“

”ہاں، ہاں، بہت زیادہ۔“

”تو اب آپ مجھے پسند نہیں کرتے؟“

”اب بھی پسند کرتا ہوں۔“

”اچھا تو اگر میں آپ کو پیار کرنا چاہوں تو آپ مجھے پیار کریں گے؟“

”ہاں، اگر کہنا مانوگی تو۔“

اس پر نیلی ضبط نہ کر سکی اور پھر ہنس پڑی۔

”مریضہ خوش مزاج ہے۔ مگر اس وقت یہ اعصابی کیفیت ہے

اور اسے شرارت سوجھی ہے، ڈاکٹر نے نہایت سنجیدگی کا منہ بنا کر زیر لب مجھ سے کہا۔

”اچھا یہ بات ہے تو میں دوا ضرور پیوں گی، نیلی اپنی کمزور دبی آواز میں ایک دم جلدی سے بولی۔ ”یہ بتائیے کہ جب سے بڑی ہو جاؤں گی تو کیا آپ مجھ سے شادی کریں گے؟“

بظاہر معلوم ہوتا تھا کہ اس نئی شرارت کی ایجاد میں اسے خوب لطف آیا ہے۔ آنکھوں میں چمک دوڑ گئی تھی اور ہنسی کے ضبط سے ہونٹ پھڑکنے لگے۔ وہ ڈاکٹر کے جواب کے انتظار میں تھی اور ڈاکٹر حیران اور کچھ بوکھلائے ہوئے تھے۔

”ہاں، ضرور،“ انہوں نے اس نئی ترنگ پر بے اختیار مسکراتے ہوئے جواب دیا۔ ”ہاں اگر تم اچھی لڑکی نکلیں۔ تمیزدار، سلیقہ مند اور کہنا ماننے والی لڑکی اور یہ کہ...“

”یہ کہ میں اپنی دوا پینے لگوں؟“، نیلی نے ڈاکٹر کو لقمہ دیا۔ ”اوہو، بالکل، یہ کہ دوا پینے لگو۔“، انہوں نے پھر دبی

آواز میں مجھ سے کہا ”بڑی اچھی لڑکی ہے یہ۔ بڑی خوبیاں ہیں، بہت کچھ ہے اس لڑکی میں... خوب، ذہین بات... مگر صاحب، شادی... یہ اچھی سوجھی اس کو...“

ڈاکٹر نے پھر دوا اس کے نزدیک بڑھائی۔ اس بار نیلی نے کوئی بہانہ نہیں کیا بلکہ سیدھی طرح چمچے کو نیچے سے ٹھوکا دے دیا اور ہاتھ سارتے ہی ساری کی ساری دوا بیچارے ڈاکٹر کی واسکٹ اور چہرے پر الٹ گئی۔ نیلی نے بڑے زور سے قہقہہ لگایا۔ لیکن اس بار یہ قہقہہ پہلی سی خوش دلی اور چھیڑ کا انداز نہیں رکھتا تھا بلکہ اس کی آنکھوں سے بے رحمی اور پاجی بن کے شرارے نکل رہے تھے۔ اس تمام وقت میں لگتا تھا وہ کوشش کرتی رہی کہ مجھ سے نظر چار نہ ہو اور صرف ڈاکٹر کو ہی مذاق اڑانے والی مسکراہٹ کے ساتھ دیکھتی رہے۔ اس مسکراہٹ میں بھی بہر حال بے قراری چھن رہی تھی اور اس بات کا انتظار کہ دیکھیں اب یہ بڑے میاں ڈاکٹر آگے کیا کرتے ہیں۔

”اوف! پھر تم نے وہی حرکت کی! کیسی بدقسمتی کی بات ہے! لیکن... میں پھر دوا گھول کے تیار کرتا ہوں اور دیتا ہوں،“ بڑے میاں نے اپنا چہرہ اور واسکٹ رومال سے پونچھتے ہوئے کہا۔

نیلی کو اس رویے پر بڑا تعجب ہوا۔ اسے یہ گمان تھا کہ ہم بگڑ جائیں گے اور ناراض ہو کر اسے برا بھلا کہنے لگیں گے، انٹیں ڈپٹیں گے اور شاید آپ سے آپ اس وقت اس کا جی چاہ رہا تھا کہ کوئی بہانہ مل جائے کہ وہ روسکے، بے قرار ہو کر بکیاں بھر سکے اور صبح کی طرح پھر دوا پھینک سکے اور جھنجھلا کر کچھ توڑ پھوڑ سکے اور اس طرح کی حرکتیں کر کے اپنا ننھا سا دکھی اور سچلنے والا دل ہلکا کر سکے۔ اس طرح کی چونچلون والی چھیڑخانی صرف بیماروں میں ہی نہیں ہوتی ہے اور نہ صرف نیلی میں۔ کتنی ہی بار خود میرے ساتھ یہ صورت پیش آئی کہ کمرے میں ادھر سے ادھر ٹہل رہا ہوں اور جی میں بے اختیار اور بے قرار خواہش اس بات کی ہے کہ کوئی شخص سیری توہین کر دے، کوئی بات کہہ کر مجھے ناراض کر دے اور میں اسے اپنی توہین قرار دے کر بگڑ بیٹھوں اور کسی پر اپنا غصہ جی بھر کے نکال لوں۔ عورتیں عام طور سے اسی طرح غصہ نکالتی ہیں، رونے لگتی ہیں، سچ سچ کے آنسو بہا ڈالتی ہیں اور ان میں جو زیادہ جذباتی ہوتی ہیں ان پر تشنچ کا دورہ پڑ جاتا ہے۔ یہ معمولی سا روزمرہ کا قصہ ہے اور اکثر ایسی حالتوں میں پیش آتا ہے جب کسی کے دل میں کوئی غم جما ہوا ہو، ایسا غم جس کے بارے میں کسی کو کچھ پتہ نہیں ہوتا، جسے آدمی ظاہر تو کرنا چاہتا ہے مگر کر نہیں پاتا۔

ڈاکٹر کو حالانکہ وہ ستا چکی تھی پھر بھی ان کی فرشتہ صفت رحم دلی اور صبر و سکون سے متاثر ہو کر، کہ وہ زبان سے سلامت کا ایک بھی لفظ نکالے بغیر پھر تیسری بار دوا گھولنے بیٹھ گئے، نیلی ایک دم ٹھنڈی پڑ گئی۔ اس کے لبوں سے وہ مسکراہٹ جس میں طنز و تمسخر تھا، غائب ہو گئی، چہرے پر رنگ دوڑ گیا اور آنکھیں نم ہو گئیں۔ اس نے سچھ پر ایک دزدیدہ نگاہ ڈالی اور فوراً ہی دوسری طرف دیکھنے لگی۔ ڈاکٹر نے دوا بڑھائی۔ اس نے نقاہت سے، شرمناک بڑے میاں کا بھرا ہوا لال ہاتھ تھام لیا اور آہستہ آہستہ ان کے چہرے پر نظر ڈالی۔

”ڈاکٹر صاحب... آپ ناراض ہوں گے... کہ میں کیسی بدتمیز اور بے ہودہ ہوں،“ اس نے کہنا شروع کیا مگر اس سے پیشتر

کہ وہ بات پوری کر سکتی کمبل میں دہک گئی۔ اپنا سر ڈھک لیا اور زور زور سے سبکیاں لے کر رونے لگی۔

”میری بیٹی روؤ نہیں... کوئی بات نہیں ہوئی۔ بس، اعصاب کی خرابی ہے۔ تھوڑا سا پانی پی لو۔“

مگر نیلی ڈاکٹر کی بات ہی نہیں سن رہی تھی۔

”بس اب چپ ہو جاؤ... اپنے آپ کو ہلکان مت کرو،“ وہ کہتے رہے۔ ڈاکٹر اپنی ذات سے بڑے حساس آدمی تھے، خود ان کا دل نیلی پر ترس کھا رہا تھا۔ ”میں تمہیں معاف کرتا ہوں اور تم سے شادی کروں گا بشرطیکہ تم اچھی تمیزدار لڑکی کی طرح بات مانو اور...“

”اور دوا پی لوں!،“ کمبل کے نیچے سے ہلکی سی اعصابی ہنسی کے ساتھ یہ جواب برآمد ہوا۔ کیا ہنسی تھی جس میں گھنٹیاں سی بچ رہی تھیں اور جس میں سسکیوں کا شگاف پڑا ہوا تھا۔ وہ ہنسی جو سیری اس قدر جانی پہچانی ہے۔

”اچھے دل کی سہریان بچی ہے،“ ڈاکٹر نے سنجیدگی سے کہا اور ان کی آنکھوں میں آنسو آتے آتے رہ گئے۔ ”بیچاری بچی!،“ اس دن سے نیلی اور ڈاکٹر کے درمیان ایک عجب قسم کا

مگر بہت ہی اچھا رشتہ قائم ہو گیا۔ اور اس کے برخلاف سیرے ساتھ نیلی میں روز بروز بیزاری، چڑچڑاہن اور جھلاہٹ بڑھتی چلی گئی۔ میں نہیں جانتا تھا کہ اس کی توجیہ کیسے کروں اور مجھے اس پر تعجب ہونا تھا خاص طور سے اس لئے کہ یہ تبدیلی

اس قدر اچانک نمودار ہوئی تھی۔ بیماری کے ابتدائی دنوں میں تو وہ خاص طرح سیرے ساتھ نرمی اور پیار سے پیش آتی۔ لگتا تھا کہ کبھی مجھ پر سے نظریں نہ ہٹا سکے گی، اپنے پاس سے ذرا اٹھنے نہ دیتی تھی، اپنے ننھے سے تپتے ہوئے ہاتھ میں سیرا ہاتھ

تھامے رہتی تھی اور مجبور کرتی تھی کہ میں اس کے پاس بیٹھا رہوں۔ اور اگر دیکھ لیتی کہ اداس یا رنجیدہ ہوں تو بہلانے اور خوش کرنے کی کوشش کرتی، چھیڑ چھاڑ کرتی، مجھ سے شرارت کرتی اور میرا مذاق اڑاتی اور صاف ظاہر ہوتا کہ خود

اپنے دکھ کو دبائے ہوئے ہے۔ راتوں کو میرا کام کرنا اسے پسند نہ تھا۔ یا یہ کہ میں جاگ کر اس کی تیمارداری کروں اور اگر میں اس کی بات نہ ماننا تو رنجیدہ ہو جاتی تھی۔ کبھی کبھی

اس کے چہرے پر مجھے فکرمندی کے آثار نظر آتے۔ وہ مجھ سے پوچھ گچھ کرنے لگتی۔ اس بات کی کرید کرتی کہ میں کیوں اداس ہوں اور دماغ کس قصے میں الجھا ہوا ہے۔ لیکن اس پر حیرت ہوتی کہ جب کبھی نتاشا کا نام بیچ میں آجاتا وہ فوراً گفتگو روک دیتی یا ادھر ادھر کی کوئی اور بات چھیڑ دیتی۔ معلوم ہوتا تھا کہ اسے نتاشا کا ذکر ناپسند تھا اور اس سے مجھے بڑی حیرت ہوتی تھی۔ میں گھر میں قدم رکھتا تو وہ خوش ہو جاتی تھی لیکن ادھر میں نے ٹوپ اٹھایا باہر جانے کو اور اس نے مجھے اداسی سے دیکھا، بلکہ عجیب نظر سے اور نگاہوں سے میرا پیچھا کرتی تھی گویا سلامت کر رہی ہو۔

اس کی بیماری کا وہ چوتھا دن تھا کہ رات گئے تک میرا وقت نتاشا کے ہاں گزرا۔ بلکہ آدھی رات کے بعد بھی میں وہیں اٹک گیا۔ ہمیں آپس میں بہت سی باتیں کرنی تھیں۔ جب میں گھر سے باہر جانے لگا تو میں نے اپنی مریضہ سے کہا کہ دیکھو، میں جلدی ہی ٹوٹ آؤں گا۔ خود میرا اندازہ بھی تھا کہ واپسی جلدی ہوگی۔ سبجوری سے جب مجھے نتاشا کے ہاں ٹھہر ہی جانا پڑا تو نیلی کے بارے میں فکر یا پریشانی نہیں ہوئی کیونکہ نیلی کو میں نے گھر پر اکیلا نہیں چھوڑا تھا۔ الکساندرا سیمیونوونا اس کے پاس بیٹھی ہوئی تھی۔ سلوبوف یوں ہی دم بھر کو مجھ سے ملنے چلا آیا تھا۔ اس کی زبانی نیلی کی بیماری کا حال اور یہ کہ مجھے اور بہت سی فکریں ہیں اور میں تن تنہا ہوں، الکساندرا سیمیونوونا کو معلوم ہو گیا۔ واہ کیا نیک دل اور ہاتھ بٹھانے والی عورت تھی، الکساندرا سیمیونوونا!

”اچھا تو مطلب یہ کہ اب وہ ہمارے ہاں شام کے کھانے پر نہیں آئیں گے!.. خدا رحم کرے ان کے حال پر! اور بیچارے بالکل تن تنہا ہیں۔ کوئی یار و مددگار نہیں بے کس کا۔ خیر، یہ ایک موقع ہے کہ ہم اپنی ہمدردی دکھائیں۔ یہ موقع غنیمت ہے، اسے ہاتھ سے نہیں جانے دینا چاہئے۔“

فوراً وہ میرے مکان پر وارد ہو گئی اور اپنے ساتھ گاڑی میں ڈھیر کا ڈھیر سامان لاد کے لائی۔ آتے ہی پہلی بات جو اس کے منہ سے نکلی یہ تھی کہ اب وہ یہیں ٹھہریں گی اور مشکل کے وقت سیری مدد کرنے آئی ہے۔ اس نے گٹھری کھول ڈالی۔ اس میں

شریت تھے، اچار مربے تھے جو بیمار کے فوراً کام آسکتے تھے چوزے اور مرغی تھی کہ اگر حالت سدھری ہو تو وہ بیمار کی غذا میں استعمال ہو سکیں، سیب تھے آنچ پر دم دینے کے لئے۔ رنگتھرے تھے۔ کیٹف کے خشک مربے تھے (بشرطیکہ ڈاکٹر کی طرف سے ان کی اجازت ہو)۔ اور آخر میں نقلی ریشم کے کپڑے، بستر کی چادریں، کھانے کی سیز کے رومال، رات کے گون، پٹیاں، گدیاں۔ یعنی پورے ہسپتال کا سازوسامان۔

”ہمارے ہاں سب سامان موجود ہے!، اس نے جلدی جلدی اضطراب کے ساتھ بولتے ہوئے کہا گویا کہیں کی جلدی پڑی ہو۔“ اب آپ تو اٹھاؤ چولہا زندگی بسر کر رہے ہیں، کنواروں کی سی۔ آپ کے پاس تو یہ گرہستی نکلنے سے رہی۔ تو سہربانی کر کے مجھ کو اجازت دیجئے... اور آپ کے فلپ فلیپ کی یہی مرضی ہے۔ ہاں تو اب کیا ہے... جلدی کیجئے... جھٹ پٹ!.. اب مجھے کیا کرنا ہے؟ کیسی طبیعت ہے لڑکی کی؟ ہوش میں ہے نا؟ افوہ، کس قدر بے آراسی رہی ہوگی اسے۔ تکیہ تو میں ابھی لگائے دیتی ہوں تاکہ ذرا سر نیچا رہے۔ کیا خیال ہے آپ کا... چمڑے کا تکیہ ٹھیک نہیں رہے گا، کیا؟ چمڑے کا تکیہ زیادہ ٹھنڈا رہتا ہے۔ ہائے، میں بھی کیسی بے وقوف ہوں! خیال ہی نہ آیا کہ چمڑے کا تکیہ لیتی چلوں۔ خیر، اب جاتی ہوں اور دم کے دم میں لے آتی ہوں... کیوں کیسا رہے گا، آگ نہ جلا لوں؟ میں اپنی بڑی بی کو آپ کے پاس بھیج دوں گی۔ ایک بڑی بی سے میری جان پہچان ہے۔ آپ کے ہاں کوئی نوکرانی بھی تو نہیں ہے۔ ہے نا؟ اچھا تو مجھے اب کیا کرنا ہے؟ یہ کیا دھرا ہے؟ جڑی بوٹیاں؟ تو کیا ڈاکٹر نے نسخے میں لکھی ہیں؟ شاید ان جڑی بوٹیوں کا جوشاندہ بنتا ہوگا؟ خیر، میں اب چل کے آگ جلائے دیتی ہوں۔“

مگر میں نے اسے ٹھنڈا کیا اور اسے اس بات پر حیرت بھی ہوئی بلکہ افسوس بھی کہ یہاں کرنے کو بہت کام نہیں ہے۔ پھر بھی اس نے ہمت نہیں چھوڑی۔ نیلی سے تو آتے ہی اس نے دوستی بنا لی اور جب تک نیلی بیمار پڑی رہی اس نے میرا بڑا ہاتھ بٹایا۔ قریب قریب روزانہ اس کی آمد ایک معمول ہو گئی تھی۔ اور آنے کا انداز ہمیشہ کچھ اس طرح کا ہوتا تھا جیسے

کوئی شے گم ہو گئی ہو، کوئی کام بگڑ گیا ہو اور انہیں اسے درست کرنے کی جلدی پڑی ہو۔ اور ہمیشہ یہ پخ لگا دیتی تھی کہ فلپ فلیپج کی مرضی یوں ہے۔ نیلی کو الکساندرا سیمیونوونا بہت اچھی لگی۔ دونوں میں ایسی رسم پڑ گئی جیسے آپس میں بہنیں ہوں اور میرا تو قیاس ہے کہ یہ خاتون اتنی ہی بچی تھیں جتنی خود نیلی۔ وہ اسے ادھر ادھر کے قصے کہانیاں سناتی اور اس کا جی بہلاتی اور جب وہ اپنے گھر چلی جاتی تو نیلی کو اس کی کمی کھلتی تھی۔ جب وہ پہلی بار ہمارے ہاں وارد ہوئی ہے تو بیمار بچی کو عجیب سا لگا لیکن اسے اپنا خیال دوڑانے میں دیر نہیں لگی کہ بن بلائی سہمان کس غرض سے آئی ہے۔ اور حسب معمول وہ بگڑ گئی۔ اس نے پیچ و تاب کھایا، منہ کو تالا لگا لیا اور بے سروتی سے پیش آئی۔

”کیوں آئی تھیں یہ ہمارے ہاں؟“ نیلی نے الکساندرا سیمیونوونا کے چلے جانے کے بعد ناگواری کے انداز میں سوال کیا۔ ”تمہارا ہاتھ بٹانے اور دیکھ بھال کرنے آئی تھیں وہ تو۔“ ”مگر کیوں؟ کس لئے؟ میں نے ان کی اس طرح کی کوئی خدمت نہیں کی۔“

”اچھے دل کے لوگ اس بات کی راہ نہیں دیکھتے کہ اور لوگ پہلے ان کے کام آچکے ہوں، تب وہ دوسروں کے کام آئیں۔ وہ تو بس وقت ضرورت دوسروں کی مدد کرنا چاہتے ہیں بغیر اپنی غرض کے۔ نیلی، سنو، دنیا میں بہتیرے ہمدرد لوگ پڑے ہوئے ہیں۔ یہ تمہاری بدقسمتی ہے کہ ایسوں سے تمہارا واسطہ نہیں پڑا اور جب تمہیں ان کی ضرورت تھی وہ تمہیں نہیں ملے۔“

نیلی نے زبان سے کچھ نہیں کہا۔ میں اس کے پاس سے چل دیا۔ مگر کوئی پندرہ منٹ بعد اس نے مجھے آواز دی۔ آواز میں نقاہت تھی۔ پینے کو کچھ مانگا اور گرمجوشی کے ساتھ وہ مجھ سے لپٹ گئی، میرے سینے پر سر رکھ دیا اور دیر تک اپنے پاس سے ہلنے نہیں دیا۔ دوسرے دن جب الکساندرا سیمیونوونا آئی تو پرسرت تبسم کے ساتھ نیلی نے اس کو خوش آمدید کہا اگرچہ اب بھی اس میں اس کی طرف سے جھجک باقی تھی۔

تیسرا باب

یہ اس دن کا ذکر ہے جب میں نے رات گئے تک سارا وقت نتاشا کے ہاں گزارا۔ میں گھر بہت دیر سے پہنچا۔ نیلی سوچا تھی۔ الکساندرا سیمیونوونا کو بھی نیند آ رہی تھی مگر وہ اب تک مریضہ کے پاس بیٹھی میری واپسی کا انتظار کر رہی تھی۔ فوراً اس نے جلدی جلدی کھسر پھسر کر کے مجھے بتانا شروع کیا کہ نیلی اول اول مگن تھی، خوب قہقہے لگا رہی تھی لیکن بعد میں اداس ہو گئی۔ جب میں گھر نہیں پہنچا تو اس بات پر وہ چپ چاپ سی ہو گئی اور فکر میں پڑ گئی۔ ”اس کے بعد نیلی نے سردرد کی شکایت کی، رونے لگی اور ایسی سبکیاں بیریں کہ خود میری سمجھ میں نہیں آتا تھا کہ کیا کروں اس کا، الکساندرا سیمیونوونا نے بتایا۔ ”وہ مجھ سے نتالیا نکولائیوونا کے بارے میں باتیں کرنے لگی مگر میں اس سلسلے میں اسے کچھ نہ بتا سکی۔ سوالات تو اس نے بند کر ڈئے مگر روتی رہی اور روتے روتے آنکھ لگ گئی۔ اچھا، اب خدا حافظ، ایوان پترووچ۔ اب اس کی حالت بہتر ہے۔ مجھے صاف نظر آ رہا ہے اور اب گھر جانا چاہئے۔ فلپ فلیپ نے مجھ سے آنے کو کہہ دیا تھا۔ آپ کے سامنے مانتی ہوں کہ انہوں نے اس بار صرف دو گھنٹے کو آنے دیا تھا لیکن میں اپنی مرضی سے ٹھیر گئی۔ خیر، آپ اس کا خیال نہ کیجئے اور میری طرف سے فکر میں مت پڑئے۔ وہ مجھ سے ناراض ہونے کی جرات نہیں کر سکتے... غالباً صرف اتنا ہے کہ... اوہ تو بہ، ایوان پترووچ، بتائیے تو میں کیا کروں۔ وہ روزانہ نشے میں دھت گھر لوٹنے لگے ہیں! کوئی معاملہ ہے جس میں الجھے ہوئے ہیں، مجھ سے بات تک نہیں کرتے، پریشان نظر آتے ہیں۔ کوئی خاص کام ان کے دماغ پر چھایا ہوا ہے۔ مجھے صاف نظر آتا ہے۔ لیکن روزانہ رات کو شراب چڑھی رہتی ہے۔ اس وقت جو فکر ہے مجھ کو، وہ اس بات کی کہ اگر وہ گھر آئے ہوں گے تو انہیں بستر پر کون لٹائے گا؟ اچھا تو میں چلی، میں چل دی! خدا حافظ، خدا حافظ ایوان پترووچ۔ میں یہاں آپ کی کتابوں سے بھی الجھتی رہی ہوں۔ افوہ، کتنی بہت سی کتابیں ہیں۔ ان میں بڑی عقل کی باتیں ہوں گی۔ اور ایک میں بسے وقوف ہوں کہ

کچھ بھی نہیں پڑھا... اچھا، تو اب کل تک کے لئے رخصت۔، لیکن دوسرے دن صبح کو نیلی بیدار ہوئی تو اس کی طبیعت گری گری اور اداس تھی۔ مشکل سے ہی اس نے سیری کسی بات کا جواب دیا۔ اپنی طرف سے کوئی بات نہیں کی جیسے مجھ سے سچ سچ ناراض ہو۔ البتہ کئی بار میں نے اس کو اپنی طرف دزدیدہ نگاہوں سے دیکھتے ہوئے پکڑا۔ گویا یہ نگاہ غلط انداز تھی۔ وہ جس نظر سے مجھے دیکھتی تھی اس میں بہت کچھ غم چھپا ہوا تھا اور دل میں کہہ رہا تھا۔ مگر اس کے سوا ایک نرم نگاہی بھی تھی کہ اس وقت جب وہ سامنے سے سیدھی طرح نظر چار کرتی تھی اتنی نمایاں نہ ہوتی تھی۔ اسی روز ڈاکٹر کے ساتھ یہ دوا پھینکنے اور اللٹے کا واقعہ پیش آیا۔ سیری مجھ سے نہ آتا تھا کہ کیا سوچوں۔

مگر نیلی سیری طرف سے بالکل ہی بدل گئی۔ اس کے عجب طور طریقے، اس کے نازنخرے، اور بعض اوقات مجھ سے اس کی قریب قریب نفرت اس دن تک جاری رہی جب تک کہ میرے پاس سے چلی نہ گئی۔ یہاں تک کہ وہ آخری سانچے کا دن آ پہنچا جس نے ہماری ساری داستان ہی تمام کر دی۔ خیر اس کے بارے میں بعد میں کہوں گا۔

البتہ کبھی کبھی ایسا ہوتا کہ گھنٹے آدھ گھنٹے کو وہ میرے ساتھ اسی جذبے کے ساتھ پیش آنے لگتی جو پہلے پایا جاتا تھا۔ ایسے لمحوں میں اس کی نرم نگاہی اور گھلاوٹ دگنی ہو جاتی اور اکثر ایسے وقت وہ تڑپ کے رو دیا کرتی تھی۔ مگر جلد ہی یہ لمحے گزر جاتے اور وہ پہلے کی طرح پھر غم کی آغوش میں نڈھال ہو کر گر پڑتی اور پھر مجھے غصے بھری نظر سے دیکھتی یا اسی طرح جھلانے لگتی جیسے ڈاکٹر کے ساتھ کیا تھا، یا ایک دم یہ دیکھ کر کہ میں اس کی کسی شرارت سے بیزار ہوں وہ ہنسنا شروع کر دیتی اور ہمیشہ اس طرز عمل کا انجام آنسوؤں پر ہوا کرتا تھا۔

ایک بار وہ الکساندرا سیمینوونا سے بھی جھگڑ پڑی اور بولی کہ مجھے آپ سے کچھ نہیں چاہئے۔ اور جب میں الکساندرا سیمینوونا کی موجودگی میں اسے ڈانٹنے لگا تو وہ بکھر گئی، بھرے ہوئے غصے سے ہٹ کر اس نے سخت سے سخت جواب دے ڈالے

اور پھر ایک دم چپ ہو گئی اور ایسی چپ لگائی کہ دو دن تک مجھ سے بات چیت ہی نہیں کی، دوا نہیں پی، کھانے پینے تک سے انکار کر دیا۔ آخر وہی بڑے میاں ڈاکٹر اسے راہ پر لائے اور وہ اپنے کٹے پر پچھتائی۔

یہ سن پہلے ہی کہہ چکا ہوں کہ دوا والے واقعے کے بعد سے نیلی اور ڈاکٹر کے درمیان تعجب خیز قسم کا دلی رابطہ شروع ہو گیا تھا۔ نیلی ان سے محبت کرنے لگی تھی اور ان کی آمد سے پہلے چاہے کتنی ہی غمزدہ کیوں نہ ہو، لیکن ان کا خیر مقدم کرتے وقت اس کے چہرے پر خوشی بھری مسکراہٹ پھیل جاتی تھی۔ خود ڈاکٹر کا معاملہ یہ تھا کہ بڑے میاں ہمارے ہاں روز ایک پھیرا، اور کبھی دن میں دو دو پھیرے کرنے لگے۔ جب نیلی کی صحت قریب قریب ٹھیک ہو گئی اور وہ اٹھنے بیٹھنے لگی، تب بھی یہ سلسلہ جاری رہا۔ ڈاکٹر پر اس نے ایسا متثر پھونکا تھا کہ وہ ایک دن بھی اس سے اپنا مذاق اڑوائے اور قہقہے سننے بغیر نہیں کاٹ سکتے تھے اور اس سے خوب لطف اندوز ہوتے۔ نیلی کے لئے ڈاکٹر نے تصویری رسالے لانے شروع کر دیے جو ہمیشہ تعلیمی یا اصلاحی قسم کے ہوتے تھے۔ ایک تو خاص طور سے اسی کے لئے خریدا گیا تھا۔ بعد میں ڈاکٹر اس کے لئے خوبصورت ڈبوں میں بند مٹھائی کی گولیاں، چاکلیٹ وغیرہ لانے لگے۔ ایسے موقعوں پر ڈاکٹر کی آمد میں خاص تقریب کی سی شان ہوا کرتی تھی، جیسے یہ ان کی سالگرہ کا موقع ہو اور نیلی فوراً سمجھ لیتی تھی کہ وہ تحفہ لئے ہوئے آئے ہیں۔ وہ خود سے تحفے کی نمائش نہ کرتے بلکہ خواہ مخواہ ہنستے ہوئے نیلی کے پاس بیٹھ جاتے اور اشاروں اشاروں میں کہنا شروع کرتے کہ اگر ایک خاص ایسی اور ویسی لڑکی ٹھیک طرح کا برتاؤ کرنا سیکھ لے اور میری غیرحاضری میں بھی قابل تعریف رویے سے پیش آئے لگے تو بس اس لڑکی کو ایک اعلیٰ درجے کے انعام کا مستحق سمجھا جائے گا۔ اس تمام گفتگو کے دوران وہ اس قدر مہربانی اور نیک دلی کے ساتھ اسے دیکھتے کہ اگرچہ نیلی صاف صاف ان کے منہ پر ہنستی تھی لیکن اس کی روشن آنکھوں سے خلوص میں ڈوبا ہوا جذبہ عقیدت ظاہر ہو ہی جاتا تھا۔ آخر میں بڑے میاں نہایت ادب آداب کے ساتھ کرسی سے اٹھتے، مٹھائی کا ڈبہ نکالتے اور نیلی کے حوالے کرتے

ہوئے یہ ضرور کہتے ”اپنی ہونے والی اور چھپتی بیوی کے لئے“۔
 یہ کہتے وقت غالباً وہ خود نیلی سے بھی زیادہ خوش ہوتے تھے۔
 اس کے بعد ان دونوں کی باتیں شروع ہوتیں اور ہر بار ڈاکٹر
 صاحب بہت شدت کے ساتھ اور منانے کے طور پر اس بات پر زور
 دیتے کہ وہ اپنی صحت کا خیال رکھے اور اسے خاص ڈاکٹری
 نصیحتیں کیا کرتے۔

”سب سے مقدم بات یہ ہے کہ آدمی کو اپنی تندرستی کا
 خیال کرنا چاہئے“ وہ کٹر عقیدے کے طور پر بیان کرتے۔ ”زندہ
 رہنے کے لئے سب سے پہلے اور سب سے لازم یہی ہے اور دوسرے
 یہ کہ ہمیشہ آدمی کی تندرستی بنی رہے اور اس کی بدولت زندگی
 کی خوشیاں میسر ہوں۔ سیری پیاری بچی، اگر تمہارے دل کو
 غموں کا روگ لگا ہو تو انہیں بھول جاؤ یا کم از کم اتنا کرو
 کہ ان کی طرف دھیان مت دیا کرو... اور اگر غم نہیں ہیں،
 تو... خیر، تب بھی ان کی طرف دھیان جانا نہیں چاہئے بلکہ صرف
 خوشگوار باتوں کو ذہن میں لانا چاہئے... یعنی ہلکی پھلکی، طبیعت
 کو مگن رکھنے والی باتیں...“

”اور میں کن خوشگوار اور ہلکی پھلکی چیزوں کا خیال کروں؟“
 نیلی نے سوال کیا اور ڈاکٹر صاحب لاجواب ہو کر رہ گئے۔
 ”ہاں... کوئی بھی بچکانہ کھیل جو تمہارے سن کے مطابق
 ہو... یا پھر، بس ایسی ہی کوئی چیز، اس کے بارے میں دھیان
 کیا کرو...“

”میں کھیل کود پسند نہیں کرتی، مجھے نہیں چاہئے،“
 نیلی نے جواب دیا۔ ”اس سے تو اچھی نئی فراکیں ہیں۔“
 ”نئی فراکیں! ہوں، یہ کوئی بہت اچھی بات نہیں ہے۔
 ہر چیز میں ہمیں اعتدال سے کام لینا چاہئے۔ بہر حال... یہ
 بھی ہو سکتا ہے... نئی فراکوں کے شوق میں کوئی ہرج نہیں ہے۔“
 ”اچھا تو جب میں آپ سے شادی کروں گی تو آپ مجھے بہت
 سی فراکیں بنوادیں گے؟“

”کیا سوچھی ہے!“ ڈاکٹر صاحب نے کہا اور وہ ناراض ہوئے
 بغیر نہیں رہ سکے۔ نیلی شرارت سے مسکرائی اور ایک بار ذرا
 دیر کو اپنی طرف سے غافل ہو کر اس نے مسکرا کر مجھے بھی

نظر بھر کے دیکھا۔ ”بہر حال ایک سوٹ تو تمہیں دوں گا بشرطیکہ تم اپنے طور طریقوں سے اس کی مستحق ٹھہریں۔“
 ”اور جب آپ سے شادی ہو جائے گی تو کیا مجھے روز روز دوا پابندی سے پینی پڑے گی؟“

”تب ممکن ہے تمہیں تھوڑی دیر کے لئے دوا پینے سے نجات ہو جائے، ڈاکٹر اس پر مسکرانے لگے۔
 نیلی نے اپنے قہقہے سے بات چیت کا سلسلہ توڑ دیا۔ بڑے میاں بھی اس کے ساتھ ہنسے اور بڑے چاؤ سے اسے لطف لیتے دیکھتے رہے۔

”بہت کھلندڑا ذہن ہے!، انہوں نے میری طرف سڑکر کہا۔“ پھر بھی اس میں چونچلوں کی اور ایک خاص طرح کی ترنگوں اور جھلاہٹ کی علامتیں موجود ہیں۔“
 ڈاکٹر بجا کہتے تھے۔ مجھے ٹھیک ٹھیک پتہ نہیں چل رہا تھا کہ اس لڑکی کو ہو کیا گیا ہے۔ معلوم ہوتا تھا کہ بالکل اس کی مرضی ہی نہیں ہے مجھ سے بات کرنے کی، گویا میں نے کسی طرح کا کوئی قصور کر دیا ہو اس کے سلسلے میں۔ اس بات سے مجھے بڑا رنج ہوتا تھا۔ میں خود بھی دکھی ہو گیا اور ایک بار تو سارے دن میں نے اس سے بات ہی نہیں کی لیکن دوسرے دن خود اپنی جگہ شرمندہ ہوا۔ اکثر وہ رویا کرتی تھی اور میری سمجھ میں نہیں آتا تھا کہ کیسے تسلی دوں۔ آخر ایک موقع ایسا آیا کہ اس نے اپنی چپ توڑ دی۔

تیسرے پہر کا وقت تھا، دن چھپنے سے ذرا پہلے میں گھر واپس آیا اور دیکھا کہ نیلی نے جلدی سے کوئی کتاب تگنے کے نیچے چھپائی۔ یہ میرا ناول تھا جو اس نے میز پر سے اٹھا لیا تھا اور سیری غیرحاضری میں پڑھ رہی تھی۔ بھلا اسے مجھ سے چھپانے کی کیا ضرورت پڑی؟ ”ایسے جیسے جھینپ گئی ہو،“ میں نے اپنے جیب میں سوچا مگر کوئی ایسی حرکت نہیں کی جس سے وہ سمجھ جائے کہ میں نے تاڑ لیا ہے۔ کوئی پندرہ منٹ بعد جب میں باورچی خانے میں منٹ بھر کو گیا وہ جلدی سے بستر سے کودی اور ناول کو وہیں رکھ دیا جہاں رکھا ہوا تھا۔ جب میں باورچی خانے سے نکلا تو دیکھتا کیا ہوں کہ کتاب وہیں میز پر رکھی ہے۔ ایک منٹ بعد اس نے مجھے آواز دی۔ اس کی آواز میں جذبات کی

جھنکار تھی۔ پچھلے چار دن میں شاید ہی اس نے مجھ سے کوئی بات کی ہوگی۔

”کیا آپ... آج... جائیں گے نتاشا سے ملنے؟“ اس نے مجھ سے بھرائی ہوئی آواز میں پوچھا۔

”ہاں نیلی، آج اس سے ملنے جانا بہت ضروری ہے۔“ نیلی سنٹ بھر چپ رہی۔

”کیا آپ... ان سے بہت... بہت محبت کرتے ہیں؟“ اس نے پھر سری ہوئی آواز میں سوال کیا۔

”ہاں، نیلی بہت محبت۔“

”میں بھی ان سے محبت کرتی ہوں،“ اس نے دھیمے سے کہا۔ پھر وہ سوچ میں پڑ گئی۔

”میں ان کے پاس جانا چاہتی ہوں اور وہیں رہنا چاہتی ہوں،“ نیلی نے ذہنی نگاہ سے مجھے دیکھتے ہوئے پھر بات کا سلسلہ اٹھایا۔

”یہ ناممکن ہے، نیلی،“ میں نے چونک کر جواب دیا۔ ”تو کیا تم مجھ سے اس قدر بے زار ہو؟“

”کیوں ناممکن کیوں؟“ وہ بالکل سرخ ہو گئی۔ ”آپ خود ہی تو مجھے اس پر راضی کر رہے تھے اور سنا رہے تھے کہ میں جا کر ان کے باپ کے یہاں رہوں۔ مگر میں وہاں جانا نہیں چاہتی۔

کیا نتاشا کے پاس نوکرانی ہے کوئی؟“

”ہاں۔ ہے تو۔“

”تو پھر وہ نوکرانی کو الگ کر دیں اور میں ان کے گھر کام کروں گی۔ ان کی خاطر جو کچھ کر سکتی ہوں کروں گی اور پیسے

بھی نہیں لوں گی۔ میں ان سے پیار کروں گی اور ان کا باورچی خانے کا کام دھندا کیا کروں گی۔ آج ہی آپ ان سے کہہ دیجئے۔“

”مگر آخر کیوں؟ یہ کیا سوچھی ہے تم کو، نیلی! اور تم نے نتاشا کے بارے میں کیا سوچ رکھا ہے؟ کیا تم سمجھتی

ہو کہ وہ تمہیں اپنی باورچن بنانے پر راضی ہو جائیں گی؟ اگر تمہیں اپنے پاس رکھنا ہی ہے تو اپنی برابر کی حیثیت سے رکھیں گی

یعنی چھوٹی بہن بنا کر۔“

”نہیں، نہیں۔ میں برابر کی حیثیت نہیں چاہتی۔ یہ صورت مجھے منظور نہیں...“

”مگر کیوں؟“

نیلی نے کوئی جواب نہ دیا۔ اس کے ہونٹ لرزے لگے جیسے اب رو پڑے گی۔

”وہ آدمی جس سے اسے محبت ہے اب اسے چھوڑ کر چل دینے والا ہے اور دغا دے جائے گا۔ ہے نا؟“ آخرکار اس نے پوچھا۔
میں سٹپٹا گیا۔

”مگر تمہیں کس بات سے یہ خیال پیدا ہوا؟“

”آپ نے خود ہی تو اس کے بارے میں مجھے سب کچھ بتایا اور پھر پرسوں الکساندرا سیمینوونا کے شوہر یہاں صبح کو آئے تھے میں نے ان سے بھی پوچھ لیا۔ انہوں نے مجھے سب کچھ بتادیا۔“

”کیا معنی؟ کیا سلوبویف صبح کو یہاں آیا تھا؟“

”جی ہاں، آئے تھے،“ اس نے آنکھیں جھکا کر جواب دیا۔

”تم نے مجھے بتایا کیوں نہیں کہ وہ آیا تھا؟“

”معلوم نہیں کیوں...“

میں نے خیال دوڑایا۔ ”خدا جانے اس میں کیا راز ہے کہ یہ شخص سلوبویف پر اسرار طریقے پر یہاں آنے جانے لگا ہے۔ اس لڑکی سے آخر کس قسم کے مراسم پیدا کئے ہیں اس نے؟ جا کے اس سے ملنا چاہئے،“ میں نے سوچا۔

”اچھا، خیر، تو تمہیں نیلی اس سے کیا لینا، اگر وہ نتاشا کو دغا دے تو؟“

”مگر آپ کو ان سے اس قدر محبت ہے،“ نیلی نے سیری طرف

نظریں اٹھائے بغیر جواب دیا۔ ”اور اگر آپ انہیں اتنا چاہتے ہیں تو ان سے شادی کر لیں گے، جب دوسرا مرد چلا جائے گا۔“

”نہیں، نہیں، نیلی، یہ بات نہیں۔ وہ مجھ سے اس طرح محبت نہیں کرتی جیسے میں کرتا ہوں۔ اور... میں... نہیں، یہ بات

نہیں ہو سکتی، نیلی۔“

”میں آپ دونوں کے ہاں نوکرانی کی حیثیت سے کام کروں گی اور آپ خوش خوش زندگی بسر کریں گے،“ نیلی نے گویا سرگوشی

کے انداز میں جواب دیا اور مجھ سے آنکھیں تک چار نہیں کیں۔
”اس لڑکی کو ہو کیا گیا ہے؟ آخر کیا معاملہ ہے؟“

میں نے جی میں سوچا اور دل پر گھونسنہ لگا۔ نیلی خاشوش ہو

گئی اور پھر رات تک اس نے ایک لفظ بھی مجھ سے نہیں کہا۔ جب میں گھر سے جا چکا تو وہ پھوٹ پھوٹ کر رونے لگی اور رات گئے تک روتی رہی جیسا کہ بعد میں الکساندرا سیمیونوونا نے مجھے بتایا۔ روتے روتے اس کی آنکھ لگ گئی۔ رات کو بھی وہ روئی اور سوتے میں کچھ بڑبڑائی۔

مگر اس دن کے بعد سے وہ اور گری گری رہنے لگی اور چڑچڑی ہو گئی۔ مجھ سے اس نے بولنا چالنا ہی بند کر دیا۔ یہ صحیح ہے کہ دو تین بار اپنے اوپر اس کی دزدیدہ نگاہ پکڑی اور اس میں بھی اس قدر نرمی اور گھلاوٹ تھی! لیکن یہ کیفیت پائدار نہ تھی۔ اتفاقاً گھلاوٹ کے لمحوں کے ساتھ ہی یہ توجہ بھی آئی گئی ہو جاتی۔ اور گویا اسی جذباتی کیفیت کی ضد میں نیلی ہر ساعت اور غمزدہ ہوتی چلی گئی، اور تو اور ڈاکٹر کے ساتھ بھی اس کا رویہ بدل گیا۔ اس تبدیلی پر خود ڈاکٹر کو حیرت ہوئی۔ اسی عرصے میں نیلی کی صحت قریب قریب بحال ہو گئی تھی اور آخر میں ڈاکٹر صاحب نے بھی اسے کھلی ہوا میں چلنے پھرنے کی اجازت دے دی تھی مگر بہت تھوڑی دیر کے لئے۔ موسم کھلا ہوا، روشن اور گرم ہو چلا تھا۔ یہ ایسٹر کا ہفتہ تھا جو اس سال کافی دیر سے آیا*۔ میں صبح کو گھر سے نکل گیا۔ نتاشا کے ہاں پہنچنا ناگزیر تھا لیکن ارادہ کر کے گیا تھا کہ جلدی ہی گھر لوٹ آؤں گا تاکہ نیلی کو باہر گھمانے لے جاؤں۔ اتنی دیر کے لئے میں اسے گھر پر اکیلا چھوڑ گیا۔

میں بیان نہیں کر سکتا کہ واپسی پر گھر میں کیسی کاری ضرب میرے انتظار میں تھی۔ جلدی جلدی میں گھر آیا۔ دروازے پر کیا دیکھتا ہوں کہ چابی تالے کے باہر اٹکی ہوئی ہے۔ اندر قدم رکھا۔ سناٹا تھا۔ اندیشوں کے مارے میں دم بخود رہ گیا۔

* بڑے روزوں کا آخری ہفتہ۔ بڑے روزوں اور ایسٹر کا تعین قمری کیلنڈر کے مطابق ہوتا ہے اس لئے مختلف سالوں میں وہ مختلف وقت پر آتے ہیں۔ یہ تہوار موسم بہار میں پہلے پورے چاند کے بعد کے اتوار کو منایا جاتا ہے (پرانے کیلنڈر کے مطابق ۲۲ مارچ سے ۲۵ اپریل تک)۔ (ایڈیٹر)

سبز پر ایک ہرزہ نظر آیا جس پر ہنسل سے بڑے بڑے ناہموار
خط میں لکھا تھا:

”میں آپ کو چھوڑ کر جا رہی ہوں اور اب آپ کے ہاں
کبھی واپس نہ آؤں گی۔ لیکن آپ سے محبت بہت کرتی ہوں۔
آپ کی مخلص، نیلی۔“
میرے منہ سے وحشت کے مارے چیخ نکل گئی اور میں مکان
سے باہر دوڑا۔

چوتھا باب

اس سے پہلے کہ میں سڑک پر پہنچ سکوں اور سوچ سکوں
کہ اب کیا کرنا ہے، دیکھتا کیا ہوں کہ ایک گھوڑا گاڑی
آگے ہمارے دروازے کے پاس رکی۔ اس میں سے الکساندرا سیمیونوونا
نیلی کا بازو تھامے ہوئے اتری۔ وہ اسے ایسی مضبوطی سے پکڑے
ہوئے تھی گویا اسے خطرہ ہو کہ کہیں پھر وہ بھاگ نہ جائے۔
میں ان دونوں کی طرف لپکا۔

”نیلی یہ کیا حرکت ہے؟ تم کہاں چلی گئی تھیں۔ گئیں
کیوں؟“ میں نے چیخ کر کہا۔

”ذرا صبر کیجئے۔ اتنا بے قرار ہونے کی ضرورت نہیں۔ اوپر
چلیں پہلے۔ تب آپ سب سن لیں گے اس کے بارے میں،“ الکساندرا
سیمیونوونا ہڑبڑا کر بولی۔ ”میں جو آپ کو بتانے والی ہوں ایوان
پتروویچ، انہوں نے راستے میں میرے کان میں جلدی جلدی کہا
”ایسی بات کہ آدمی تعجب میں رہ جائے... آئیے آپ کو ابھی
معلوم ہوا جاتا ہے۔“

اس کے چہرے پر صاف لکھا تھا کہ وہ کوئی بہت ہی اہم
خبر لے کر آئی ہے۔

”جاؤ، چلو نیلی۔ تم جا کے ذرا لیٹ جاؤ،“ الکساندرا سیمیونوونا
نے کمرے میں داخل ہوتے ہی اس سے کہا۔ ”تم تھک گئی
ہو، جانو۔ کوئی اتنی دور تک دوڑنا مذاق تو ہے نہیں اور
وہ بھی بیماری کے بعد۔ لیٹ جاؤ پیاری، ذرا آرام کر لو۔ ہم ذرا
دیر کو کمرے سے باہر جائیں گے، اس کے آرام میں خلل نہیں
ڈالیں گے۔ اچھا ہے وہ ذرا سولے۔“

اس نے مجھے آنکھ کا اشارہ کیا کہ اس کے پیچھے پیچھے
باورچی خانے میں چلا آؤں۔

مگر نیلی بستر پر لیٹی نہیں۔ وہ صوفے پر بیٹھ گئی اور ہتھیلیوں
میں منہ چھپا لیا۔

ہم باورچی خانے میں چلے گئے اور الکساندرا سیمینوونا نے
اختصار سے بتانا شروع کیا کہ واقعہ کیا پیش آیا۔ بعد میں مجھے
اس کی تفصیلات معلوم ہوئیں۔ واقعہ یوں پیش آیا تھا۔

سیری واپسی سے کوئی دو گھنٹے پہلے فلیٹ سے نکل کر اور
سیرے نام کا پرزہ چھوڑ کر، نیلی پہلے تو ڈاکٹر صاحب کے ہاں
دوڑی گئی۔ کسی نہ کسی طرح اس نے ہوشیاری کر کے ڈاکٹر کا
پتہ پہلے ہی معلوم کر رکھا تھا۔ ڈاکٹر نے بتایا کہ نیلی کو
اپنے ہاں جو دیکھا تو وہ بالکل پتھرا گئے اور جب تک وہ وہاں
رہی ”اپنی آنکھوں پر یقین نہ آیا،“۔ ”اب تک مجھے اس کا یقین
نہیں آتا ہے،“ انہوں نے اپنا قصہ ختم کرتے ہوئے کہا ”بلکہ
آئندہ بھی اس بات کا یقین نہ آئے گا،“۔ پھر بھی نیلی ان کے گھر
جا پہنچی تھی۔ ڈاکٹر اطمینان سے اپنے مطالعے کے کمرے میں
آرام کرسی پر بیٹھے گھر کا گون پہنے کافی پی رہے تھے کہ
نیلی دوڑی ہوئی پہنچی اور ابھی وہ اپنے حواس بھی نہ ٹھیک
کر پائے تھے کہ ان کی گردن سے لپٹ گئی۔ وہ رو رہی تھی، ان
سے لپٹی چمٹی، پیار کیا، ہاتھوں کو چوسا اور بے قراری سے ٹوٹے
پھوٹے جملوں میں ان سے التجا کرنے لگی کہ اپنے ہاں مجھے رکھ
لیجئے۔ اور میں اب ان کے ہاں کسی صورت سے نہیں رہ سکتی،
اسی لئے گھر چھوڑ کر چلی آئی ہوں۔ اس نے کہا کہ وہ دکھیا
ہے۔ اب ان پر کبھی نہیں ہنسے گی اور نہ نئی نئی فراکوں کا
ذکر چھیڑے گی بلکہ ٹھیک طرح شرافت سے پیش آئے گی، لکھے
پڑھے گی اور اتنا ہنر سیکھ لے گی کہ ان کی ”قمیص کا اگلا دامن
دھوسکے اور اسے استری کر سکے،“ (معلوم ہوتا ہے کہ نیلی نے
اپنا بیان یا تو راستے میں ذہن نشین کر لیا ہوگا یا پہلے ہی سے
تیار کر رکھا ہوگا) اور اس کے علاوہ یہ بھی وعدہ کرتی ہے کہ
وہ ان کا ہر ایک حکم بجا لائے گی اور اگر یہی منشا ہو تو
روزانہ دوا پیا کرے گی۔ اور پہلے جو وہ ان سے شادی کرنے کی
بات کیا کرتی تھی، یہ محض ایک مذاق تھا۔ اس کا ایسا کوئی

ارادہ نہیں ہے۔ بیچارہ بوڑھا جرمن ایسا سکتے میں پڑا کہ منہ کھولے اور ہاتھ اوپر کو اٹھائے بیٹھا رہا، اور اس کے ہاتھ میں جو سگار تھا وہ سلگ سلگ کر ختم ہو گیا۔

”صاحبزادی،“ آخر ڈاکٹر صاحب نے بمشکل قوت گویائی سے کام لیتے ہوئے کہا ”جہاں تک میں تمہاری بات سمجھ سکا ہوں، تمہاری خواہش یہ ہے کہ اپنے گھر میں تمہیں کوئی مناسب جگہ دے دوں۔ مگر یہ۔۔۔ ناممکن ہے کیونکہ جیسا کہ تم پر ظاہر ہے، میں بہت تنگی میں ہوں اور میری آمدنی معقول نہیں ہے... اور پھر بے سوچے سمجھے اس طرح ایک دم سے ایسی حرکت کر ڈالنا... نہایت واہیات بات ہے! اور پھر یہ بھی ہے کہ جہاں تک میرا قیاس ہے، تم گھر سے بھاگ کر آئی ہو۔ یہ قابل سلامت بات ہے۔ اس کے علاوہ میں نے تمہیں صرف اس قدر اجازت دی تھی کہ جب موسم اچھا ہو تو اپنے کرم فرما کے ساتھ تھوڑی دیر کو کھلی ہوا میں گھوم پھر لیا کرو۔ اور تم ہو کہ انہیں چھوڑ چھاڑ کے نکل کھڑی ہوئیں اور بھاگی ہوئی میرے پاس آئی ہو، جبکہ تمہیں اپنی تندرستی کا خاص خیال رکھنا چاہئے تھا... اور دوا پینی چاہئے تھی... اور پھر اصل بات یہ... دراصل یہ کہ... میری کچھ سمجھ میں نہیں آ رہا ہے...“

نبیلی نے انہیں بات پوری نہیں کرنے دی اور رونے لگی۔ روتے روتے اس نے پھر التجا کی مگر سب بے سود۔ بڑے میاں اور بھی زیادہ حواس باختہ ہوتے گئے اور سوچ سمجھ ان کا ساتھ چھوڑتی چلی گئی۔ آخر میں نبیلی نے ان کو چھوڑا اور ”اف خدایا!، کی صدا لگا کر کمرے سے نکل بھاگی۔“ اس روز تمام دن سیری طبیعت خراب رہی، بڑے میاں نے قصہ سناتے ہوئے آخر میں کہا۔ ”اور میں نے رات کو سونے سے پہلے جوشاندہ پیا...“

وہاں سے نبیلی دوڑی ہوئی سسلوویف کے ہاں پہنچی۔ اس نے پہلے سے ہی یہاں کا پتہ بھی معلوم کر رکھا تھا اور سراغ نکال ہی لیا، اگرچہ اس میں دشواری ہوئی۔ اس وقت سسلوویف گھر پر موجود تھا۔ الکساندرا سیمیونوونا ہکی بکی رہ گئی جب اس نے نبیلی کی یہ التجا سنی کہ اسے وہ لوگ اپنے گھر میں رکھ لیں۔ اس نے پوچھا کہ آخر تمہیں ایسی کیا بے تابی ہے؟ کیا گڑبڑ ہو گئی اور میرے ہاں اسے کیا دکھ ہے؟ تو اس نے کوئی

واب نہ دیا بلکہ سبکیاں بھرتی ہوئی کرسی میں ڈھے گئی۔
 کساندرا سیمینوونا کا بیان ہے کہ ”وہ ایسی پھوٹ پھوٹ کے تڑپ
 زپ کے روئی کہ مجھے ڈر لگا جیسے روتے روتے جان دے دے گی۔“
 لی کی التجا تھی کہ اسے وہ لوگ اپنے ہاں چاہے نوکرانی بنا کر رکھ
 ن چاہے باورچن کی حیثیت سے۔ کہنے لگی کہ میں فرش دھویا
 کروں گی اور کپڑے دھونا سیکھ لوں گی (کپڑے دھونے کے کام
 سے خاص تکیہ تھا اور کسی خاص وجہ سے وہ سمجھتی تھی
 کہ کپڑے دھونے کی خدمت کا لالچ دے کر وہ لوگوں کو
 ن پر آمادہ کر سکتی ہے کہ وہ اسے اپنے ہاں رکھ لیں)۔ الکساندرا
 سیمینوونا کو خیال آیا کہ نیلی کو تب تک کے لئے رکھ لیا
 جائے جب تک کہ یہ معاملہ صاف نہ ہو جائے اور اس درسیان
 میں مجھے اس کی اطلاع دے دی جائے۔ مگر فلپ فلیچ نے سختی
 سے اس کی مخالفت کی اور کہا کہ اس بھگوڑی کو ابھی فوراً میرے
 ناں پہنچایا جائے۔ راستے بھر الکساندرا سیمینوونا اسے پیار کرتی،
 لے لگاتی ہوئی آئی لیکن اس سے نیلی اور بھی پھوٹ پھوٹ کے
 ونے لگتی۔ اس کی حالت دیکھ کر الکساندرا سیمینوونا کو بھی
 ونا آ گیا۔ چنانچہ گاڑی میں بیٹھی ہوئی دونوں راستے بھر روتی
 ہیں۔

”مگر آخر کیوں نیلی تم ان کے ساتھ رہنا کیوں نہیں چاہتی
 مو؟ کیا وہ تمہارے ساتھ اچھی طرح پیش نہیں آتے یا کیا بات
 ہے؟“ الکساندرا سیمینوونا نے بوجھا اور خود ان کے گالوں پر
 نسو جاری تھے۔

”نہیں...“

”تو پھر کیا وجہ ہے؟“

”کوئی وجہ نہیں۔ بس میں ان کے ساتھ رہنا نہیں چاہتی...
 میں نہیں رہ سکتی۔ ویسے تو میں ان کے ساتھ بہت پاجی بن کرتی
 رہی اور یہ الٹا مجھ سے اچھا سلوک کرتے رہے... مگر آپ کے
 ساتھ ہوں گی تو پاجی بن یا زیادتی نہیں کروں گی۔ میں کام کروں گی،“
 اس نے کہا اور جیسے اس پر سبکیوں کا دورہ پڑا ہوا ہو۔

”تم ان کے ساتھ پاجی بن کیوں کرتی رہیں، نیلی؟“

”بس یوں ہی...“

”صرف اتنی ہی بات اس کے منہ سے نکلی ہے،“ الکساندرا

سیمینوونا نے بات پوری کرتے ہوئے کہا اور آنسو بونچھ ڈالے۔
 ”یہ ایسی غمزدہ کیوں ہے؟ کہیں یہ بھی دورہ تو نہیں پڑا؟
 کیا خیال ہے آپ کا، ایوان پتروچ؟“

ہم دونوں نیلی کے پاس پہنچے۔ وہ تکیے میں ہتھیلیوں سے
 منہ ڈھانپے پڑی تھی اور رو رہی تھی۔ میں اس کے پاس گھٹنوں
 کے بل جھکا، اس کے ہاتھ تھامے اور انہیں چومنے لگا۔ اس نے
 جھٹکا دے کر ہاتھ چھڑائے اور پہلے سے بھی زیادہ تڑپ کر
 رونے لگی۔ میری سمجھ میں نہیں آ رہا تھا کہ کہوں تو کیا کہوں۔
 اسی وقت بڑے میاں احنیف آ پہنچے۔

”میں تمہارے پاس کام سے آیا ہوں، ایوان، کہو کیا حال
 ہے؟“ انہوں نے ہم سب کو حیرت کی نظر سے بغور دیکھتے
 ہوئے اور مجھے اس حالت میں کہ گھٹنوں کے بل جھکا ہوا ہوں،
 سخت تعجب سے تکتے ہوئے کہا۔

ادھر کچھ عرصے سے بڑے میاں بیمار تھے۔ پیلے پڑ گئے
 تھے اور سوکھ گئے تھے۔ مگر ایسے جیسے کسی کے خلاف سرکشی
 سے کام لے رہے ہوں انہوں نے بیماری کی کچھ پروا نہ کی اور آنا
 اندریشونا کی ہدایات اور کہنے سننے کو بھی ایک طرف جھٹک دیا۔
 حسب معمول روزانہ اپنے کام سے باہر جاتے رہے اور بستر پر
 بیمار بن کر نہیں لیٹے۔

”اچھا فی الحال رخصت،“ الکساندرا سیمینوونا نے بڑے میاں
 پر تیکھی نگاہ ڈالتے ہوئے کہا۔ ”فلپ فلیپج نے مجھ سے کہہ
 دیا تھا کہ جتنی جلدی ہو سکے آجاؤں۔ ہمیں کچھ مصروفیت
 ہے۔ لیکن شام ہوتے، کوئی دن چھبے میں ادھر ہوتی جاؤں گی
 اور گھنٹے دو گھنٹے ٹھیروں گی بھی۔“

”یہ کون تھی؟“ بڑے میاں نے آہستہ سے پوچھا اور ظاہر
 تھا کہ ان کا دھیان کسی اور طرف بٹا ہوا ہے۔ میں نے بیان
 کر دیا۔

”ہونہہ۔ تو بھئی ایوان، میں کام سے آیا ہوں...“
 مجھے پہلے سے معلوم تھا کہ یہ کام کیا ہوگا اور ان کی
 آمد کی توقع بھی تھی۔ وہ اس لئے آئے تھے کہ مجھ سے اور نیلی
 سے بات کریں اور اس سے کہیں کہ ان کے یہاں رہنے کو رضامند
 ہو جائے۔ بالآخر آنا اندریشونا آسادہ ہو گئی ہیں کہ اس یتیم

جی کو اپنے ہاں رکھ لیں۔ یہ نتیجہ نکلا تھا ہماری ڈھکی چھپی تہمت کا۔ میں نے بڑی ہی کو یہ پٹی پڑھا کر راضی کر لیا تھا کہ جب ایسی بچی نگاہ کے سامنے رہے گی جس کی ماں کو اس کے سخت گیر باپ نے عاق کر دیا تھا، تو اس سے بڑے سیاں کا دل ضرور پگھل جائے گا۔ میں نے آنا اندریٹونا کے سامنے اس خوبی سے نقشہ کھینچا کہ وہ خود ہی اس کی حامی ہو گئیں اور شوہر کے سر ہو گئیں کہ یتیم بچی کو گود لے لیا جائے۔ بڑے سیاں ذات خود دل سے یہی چاہتے تھے۔ اول تو اپنی آنا اندریٹونا کی نوشی انہیں مدنظر تھی اور پھر اس کے علاوہ ان کی اپنی نیت ہی یہی کچھ تھی... لیکن یہ سب قصہ بعد میں بیان کروں گا... میں پہلے ذکر کر چکا ہوں کہ بڑے سیاں کی پہلی آمد کے وقت سے ہی نیلی کو ان سے چڑھو ہو گئی تھی۔ بعد میں مجھے یسا نظر پڑا کہ جب کبھی احمیف کا نام نیلی کی موجودگی میں یا جاتا تو اس کے چہرے پر نفرت کا سا شرارہ چمکتا تھا۔ بڑے سیاں نے ادھر ادھر کی بات کئے بغیر سیدھے سیدھے مطلب کی بات چھیڑ دی۔ وہ منہ اٹھائے نیلی کے پاس گئے جو ابھی تک نکیسے میں منہ چھپائے پڑی تھی اور اس کا ہاتھ اپنے ہاتھوں میں لے کر پوچھنے لگے کہ کیا وہ ان کے ہاں چلنا اور وہیں رہنا اور بیٹی کی جگہ رہنا پسند کرے گی؟

”سیری ایک بیٹی تھی۔ میں اسے اپنے سے زیادہ چاہتا تھا، بڑے سیاں نے بات مختصر کر دی۔ ”مگر اب وہ میرے پاس نہیں ہے۔ سر چکی۔ کیا تم پسند کرو گی کہ اس کی جگہ لے لو، گھر میں اور... میرے دل میں بھی؟“

یہ کہتے کہتے ان کی بخار سے تپتی ہوئی خشک آنکھوں میں آنسو کی بوند چھلک آئی۔

”نہیں، میں نہیں چاہتی،“ نیلی نے سر اٹھائے بغیر جواب دیا۔ ”مگر سیری بچی، کیوں نہیں؟ تمہارا دنیا میں کوئی نہیں۔ ایوان ہمیشہ تو تمہیں اپنے ہاں رکھنے سے رہے۔ اور میرے ساتھ تم ایسے ہی رہو گی جیسے خود اپنے گھر میں۔“

”میں یہ نہیں چاہتی کیونکہ آپ بدمزاج آدمی ہیں۔ جی ہاں، بدمزاج، بالکل بدمزاج!“ اس نے اپنا سر اٹھا کر اور بستر پر بڑے سیاں کے سامنے بیٹھ کر دھڑلے سے کہا۔ ”میں خود بھی بدمزاج

ہوں اور سب سے بڑھکے بدسزاج ہوں مگر آپ مجھ سے بھی بدتر ہیں!،

یہ کہتے ہوئے نیلی کے چہرے پر ہوائیاں اڑنے لگیں۔ اس کی آنکھوں میں شرارے بھر گئے۔ یہاں تک کہ اس کے لوزرے ہوئے ہونٹ پیلے پڑے اور کسی زبردست جذبے کی شدت سے سڑے بڑے میاں حواس باختہ ہو کر اسے دیکھتے رہ گئے۔

”جی ہاں، مجھ سے بھی زیادہ بدسزاج، کیونکہ آپ اپنی بیٹی کا قصور معاف کرنے کو تیار نہیں۔ آپ اسے بالکل دل سے نکال دینا اور دوسری لڑکی کو لے لینا چاہتے ہیں۔ مگر بھلا آپ اپنی اولاد کو کیسے بھول جائیں گے؟ کیا آپ سمجھتے ہیں کہ مجھ سے محبت کرنے لگیں گے؟ نہیں۔ جب بنی آپ مجھے دیکھیں گے آپ کو یاد آئے گا کہ میں اجنبی ہوں اور آپ کی جو اپنی بیٹی تھی اسے آپ دل سے نکال چکے ہیں کیونکہ آپ بے درد آدمی ہیں۔ اور میں بے درد آدمی کے پاس نہیں رہنا چاہتی۔ نہیں۔ میں نہیں چاہتی!، نیلی نے سبک سبک کر بات پوری کی اور اسی کے ساتھ مجھ پر اڑتی ہوئی نگاہ ڈالی۔

”پرسوں ایسٹر کا تمہارا ہے۔ سب ایک دوسرے کو پیار کریں گے، گلے لگائیں گے... جھگڑے قصے چکائیں گے اور خطا قصور معاف کرائے جائیں گے... مجھے خیر ہے... مگر آپ، صرف آپ... اوہ، بے درد آدمی! دور ہو جائیے!،

وہ آنسوؤں میں ڈوب گئی۔ اس نے پہلے سے ہی یہ تقریر تیار کر رکھی ہوگی اور اسے زبانی یاد کر لیا ہوگا کہ اگر بڑے میاں نے پھر سوال کیا تو یہ جواب دوں گی۔ اس تقریر کا اثر ہوا۔ بڑے میاں کا چہرہ پیلا پڑ گیا اور صورت سے معلوم ہوتا تھا کہ دل میں درد اٹھ رہا ہے۔

”کیونکر آخر۔ کیا وجہ کہ سب کو میری فکر سنا رہی ہے؟ مجھے اس کی ضرورت نہیں۔ مجھے نہیں چاہئے یہ!، نیلی ایک دم چیخ پڑی اور جیسے طیش میں بھر کر بولی۔ ”میں جاؤں گی اور بھیک مانگ لوں گی!“

”نیلی یہ کیا حرکت ہے؟ نیلی پیاری!، میں بے اختیار چلا یا لیکن میری چلاہٹ نے آگ پر تیل کا کام کیا۔

”ہاں، ہاں، میں سڑک پر بھیک مانگنے نکل جاؤں گی مگر

یہاں نہیں ٹھیروں گی، اس نے روتے ہوئے چیخ کر کہا۔ ”میری ماں نے بھی سڑک پر بھیک مانگی اور مرتے وقت انہوں نے سجدہ سے یہی کہا تھا: غریب ہو جانا، بھیک مانگ لینا اس سے بہتر ہے کہ... بھیک مانگنے میں کیا شرم کی بات! میں کوئی ایک آدمی سے تو مانگ نہیں رہی ہوں، سبھی سے مانگ رہی ہوں اور سب آدمی کوئی ایک آدمی نہیں ہے۔ کسی ایک آدمی سے مانگنا شرم کی بات ہے، مگر سب سے مانگنے میں شرم کی کیا بات۔ ایک بھکارن نے سجدہ سے یہی کہا تھا۔ میں بچی ہوں، روپیہ کمانے کی میرے پاس کوئی سبیل نہیں ہے۔ اسی لئے سب سے بھیک مانگتی ہوں۔ میں یہاں ٹھیروں گی نہیں۔ ہرگز نہیں ٹھیروں گی۔ ہرگز نہیں۔ میں بدسزاج ہوں، ہاں ہوں بدسزاج، بڑی بدسزاج۔ لو، میں ایسی ہوں!“

ایک دم نیلی نے میز پر سے پیالی مضبوطی سے پکڑ کر اٹھائی اور فرش پر پٹخ دی۔

”یہ لیجئے ٹوٹ گئی، اس نے میری طرف اکڑ کر فتح بندی سے دیکھتے ہوئے کہا۔ ”بس دو ہی پیالیاں ہیں گھر میں، اب دوسری کو بھی توڑ ڈالوں گی... پھر دیکھوں آپ چائے کیسے پیئیں گے؟“

معلوم ہونا تھا کہ وہ طیش کی گرفت میں ہے اور گویا اسی غیظ و غضب میں اسے لطف آ رہا ہے۔ ایسا تھا کہ خود اسے احساس تو ہے کہ یہ حرکت شرم ناک اور بے ہودہ ہے مگر اسی کے ساتھ خود کو اور زیادہ توڑ پھوڑ پر اکسا رہی ہے۔ ”بیمار ہے یہ لڑکی، وایا، بس اتنی بات ہے، بڑے میاں اذمنیف نے کہا۔ ”یا پھر... یا یہ کہ میری کچھ سمجھ میں نہیں آ رہا کہ آخر یہ ہے کس قسم کی لڑکی۔ اچھا رخصت!“

انہوں نے ٹوبی اٹھائی اور سجدہ سے ہاتھ ملایا۔ وہ سردہ سے لگ رہے تھے۔ نیلی نے بہت بری طرح ان کی توہین کی تھی۔ سیرے اندر ہر شے پیچ و تاب کھا رہی تھی۔

”تم نے ان کے ساتھ اس قدر زیادتی کیسے کی، نیلی!، جب ہم دونوں رہ گئے تو میں نے چیخ کر کہا۔ ”تمہیں شرم نہیں آتی؟ شرم نہیں آتی تمہیں؟ نہیں۔ تم اچھی لڑکی نہیں ہو۔ واقعی تم بدذات ہو!، اور جیسے میں کھڑا تھا ٹوبی پہنے بغیر ویسے ہی

بڑے میاں کے پیچھے پیچھے لپکا۔ میں چاہتا تھا کہ انہیں بڑے دروازے تک پہنچاؤں اور دو حرف تسلی کے کہہ دوں۔ جب میں لپکا ہوا زینے کے نیچے پہنچا ہوں تو ایسا لگ رہا تھا جیسے سیری آنکھوں کے سامنے نیلی کا چہرہ ہے جو سیری ڈانٹ پھٹکار سے بہت بری طرح سفید پڑ گیا ہے۔

میں نے دوڑ کر بڑے میاں کو جا لیا۔

”بیچاری لڑکی ستائی ہوئی ہے اور خود اس کے بہت دکھ درد ہیں۔ سیری بات کا یقین کرنا، ایوان، اور میں اس سے اپنا دکھڑا لے کر بیٹھ گیا، انہوں نے تلخ سسکراہٹ کے ساتھ کہا۔ ”میں نے اس کا زخم دکھا دیا۔ لوگ کہتے ہیں کہ پیٹ بھرا آدمی بھوکے کو نہیں سمجھ سکتا، میں کہوں گا کہ بھوکا بھی ہمیشہ بھوکے کی نہیں سمجھ پاتا۔ اچھا، رخصت، خدا حافظ!،“

میں ان کی تسکین کی خاطر کوئی اور بات چھیڑ ہی دی مگر بڑے میاں نے انکار میں ہاتھ ہلا دیا۔

”تم مجھے تسلی دینے کی کوشش نہ کرو۔ بہتر ہے کہ اس پر نظر رکھو کہ وہ، تمہاری لڑکی تمہیں چھوڑ کر کہیں بھاگ نہ لے۔ دیکھنے میں لگتا ہے کہ وہ بھاگ جائے گی، انہوں نے ذرا حنفگی سے کہا اور جلدی جلدی قدم بڑھاتے ہوئے چل دئے۔ جاتے ہوئے وہ اپنی چھڑی گھما رہے تھے اور اسے فٹ پاتھ پر پٹک رہے تھے۔“

ان کو گمان بھی نہ تھا کہ یہ کوئی پیغمبرانہ پیش گوئی نکلے گی۔

مجھ پر کیا گزری ہے جب اپنے کمرے پر واپس آ کر پٹی پٹی آنکھوں سے میں نے دیکھا کہ نیلی وہاں سے چمپت ہو چکی تھی! میں دروازے کے باہر گیا، سیڑھیوں پر اس کی تلاش کی، آوازیں دیں، یہاں تک کہ بڑوسی کے دروازے کھٹکھٹائے اور ان سے نیلی کے بارے میں پوچھا، مگر بے سود۔ یقین نہیں آ رہا تھا کہ وہ پھر بھاگ گئی۔ آخر کدھر سے بھاگ سکتی تھی؟ صرف ایک ہی تو پھانک تھا۔ جب میں بڑے میاں سے بات کر رہا تھا تو اسے ناگزیر طور پر ہم لوگوں کے برابر سے کھسک کر جانا تھا۔ لیکن تھوڑی دیر میں یہ بات سیری سمجھ میں آ گئی کہ پہلے وہ گھر سے نکل کر زینے پر کہیں چھپ گئی ہوگی اور

بب میں واپس آ گیا تو وہاں سے کھسک گئی تاکہ میرا سامنا نہ ہو جائے۔ بہر حال کچھ بھی ہو۔ اتنی دیر میں بہت دور بنانے سے رہی۔

سخت فکر و تردد میں مبتلا میں اس کی تلاش میں بھر نکلا اور جان بوجھ کر کمرہ کھلا چھوڑ دیا۔

اول تو میں سیدھا مسلوبوف کے ہاں پہنچا۔ وہاں دونوں میں سے کوئی موجود نہ تھا۔ یہاں میں نے ایک پرزہ چھوڑا اور کھ دیا کہ ایسی ایسی مصیبت پھر آ پڑی ہے اور التجا کی کہ گر نیلی آپ کے ہاں آ جائے تو فوراً ہی مجھے اس کی خبر کرا دیجئے۔ یہاں سے ڈاکٹر کے گھر گیا۔ وہ بھی گھر پر موجود نہ تھے۔ نوکرانی نے بتایا کہ نیلی یہاں صرف ایک ہی بار آئی تھی صبح کے وقت۔ اب کیا کروں؟ میں سیدھا بینووا کے مکان کی طرف روانہ ہو گیا۔ وہاں پہنچ کر مجھے کفن کرنے والے نائیوی کی زبانی پتہ چلا کہ مالکہ مکان کو دو دن سے کسی نام پر پولیس نے حوالات میں رکھا ہے اور اس خاص واقعے کے دن سے آج تک نیلی کو یہاں پھر کبھی نہیں دیکھا گیا۔ تھکاماندہ سے دم ہو کر میں پھر مسلوبوف کے ہاں واپس پہنچا۔ یہاں وہی صورت باقی تھی۔ گھر پر کوئی نہیں آیا تھا اور نہ خود مالک مکان واپس آئے تھے۔ سیز پر میرا پرزہ جوں کا توں دھرا تھا۔ ب کیا کروں؟

جب میں رات گئے اپنے گھر کی طرف واپس آ رہا تھا تو غم سے ادھ موا ہو چکا تھا۔ مجھے اس روز شام کے وقت نتاشا کے ہاں جانا چاہئے تھا۔ اس نے خود صبح کو مجھ سے کہا تھا۔ لیکن مارا دن ہو گیا اور میرے منہ میں ایک دانہ بھی نہیں گیا تھا۔ جلی کی فکر نے ساری روح کو کھولا رکھا تھا۔ ”اس کے معنی کیا ہیں؟“ میں نے اپنے جی میں سوچا۔ ”یہ کہیں اس کی بیماری کوئی عجیب رنگ تو نہیں لائی؟ کہیں یہ تو نہیں کہ وہ پاگل ہو گئی ہو یا ممکن ہے پاگل ہوتی جا رہی ہو؟ تو یہ ہے۔ اب ہوگی کہاں وہ۔ کس جگہ تلاش کروں؟“

ابھی اپنے جی میں بمشکل یہ کہا ہی ہوگا کہ ایک دم نیلی پر سیری نظر پڑی۔ وہ واسی لیفسکی ہل پر مجھ سے چند قدم دور موجود تھی۔ وہاں بجلی کے کھمبے کے نیچے کھڑی تھی۔ اس

نے مجھے نہیں دیکھا۔ اس کی طرف دوڑنے کو قدم اٹھانے ہی وا!
 تھا کہ میں نے ضبط سے کام لیا۔ ”بھلا یہاں کھڑی ہوئی کہ
 کرتی ہے یہ؟“ میں نے سوچا اور اب یقین تھا کہ اگر وہ بھاگ
 بھی تو مجھ سے بھاگ نہیں سکتی۔ میں نے طے کیا کہ ٹھیکر
 ذرا دیکھوں تو۔ دس ایک سنٹ گزرے ہوں گے کہ وہ وہیں ایک
 جگہ جمی رہی اور آتے جاتوں کو دیکھتی رہی۔ آخر ایک خوش پوش
 عمر رسیدہ جنٹلمین اس کے نزدیک سے گزرنے لگا تو نیلی اس کی طرف
 بڑھی۔ اس شخص نے رکتے بغیر جیب میں ہاتھ ڈالا اور کچھ
 نکال کر اسے دے دیا۔ نیلی نے شکر سے میں سر جھکایا۔ میں بیباک
 نہیں کر سکتا کہ اس لمحے میری کیا حالت ہوئی ہے۔ دل مسوس کر
 رہ گیا جیسے کوئی قیمتی شے، جسے میں نے اتنا عزیز رکھا ہو
 اتنا چاہا ہو، جو مجھے اتنی پیاری ہو، اسے اٹھا کر بھینک دی
 گیا اور کیچڑ میں عین میری نظر کے سامنے پیروں سے کچلا گیا ہو۔
 مجھے محسوس ہوا کہ آنکھوں سے آنسو رواں ہیں۔

جی ہاں، بیچاری نیلی کے حال پر آنسو، اگرچہ اسی کے ساتھ
 مجھے ناقابل برداشت نفرت بھی محسوس ہو رہی تھی: کہ وہ
 مجبوری سے بھیک نہیں مانگ رہی ہے، اس لئے نہیں کہ اس سے
 کسی نے منہ موڑ لیا ہو اور اسے اپنے حال پر چھوڑ دیا ہو۔
 وہ بے درد ظالموں کے پنجے سے نکل کر نہیں بھاگی تھی بلکہ ان
 کو چھوڑ کر بھاگی تھی جو اس سے محبت کرتے تھے اور اس کی
 قدر کرتے تھے۔ ایسا لگ رہا تھا جیسے وہ اپنے کارناموں سے کسی
 کو حیرت زدہ کر دینا یا جھنجھوڑ دینا چاہتی ہو، جیسے وہ کسی
 کے آگے دکھاوا کر رہی ہو! مگر اس کے سینے کے اندر کوئی
 پوشیدہ چیز پک رہی تھی... ہاں، تو اضمحیف نے ٹھیک کہا
 تھا۔ اس کے ساتھ زیادتیاں ہوئی تھیں، اس کے دل میں زخم پڑ
 گئے تھے جو بھرنے والے نہیں تھے اور معلوم ہوتا تھا کہ وہ جان
 بوجھ کر اپنے زخموں کو کریدنے کی کوشش کر رہی ہے، انہیں
 بڑھا رہی ہے اپنے عجیب و غریب رویے سے اور اس بات سے کہ
 ہم میں سے کسی پر اسے اعتبار نہیں، یعنی اگر کہا جا سکے
 تو یوں کہوں کہ وہ اپنے دکھ سے لطف اندوز ہوتی تھی اور
 اس سے ستم زدہ خود پسندی کو تسکین ملتی تھی۔ اپنے دکھ کو
 کریدنا، اسے تازہ کرنا اور اس سے لطف لینا ایسی بات ہے جسے

میں سمجھ سکتا ہوں۔ بہت سے ایسے لوگ جن کی تذلیل کی گئی ہے، جن پر زیادتیاں کی گئیں، جنہیں قسمت نے ستایا، اور جو دل میں مانتے ہیں کہ تقدیر نے ہمارے ساتھ زیادتی کی، انصاف نہیں کیا، انہیں اپنی اذیتوں کو بڑھانے میں لطف آتا ہے۔ مگر ہماری طرف سے کون سی زیادتی ہوئی تھی جس کی نیلی شکایت کر سکتی؟ یہاں تو صورت یہ تھی گویا وہ ہمیں اپنی بالکھٹ اور شرارتوں سے اور دیوانہ وار حرکتوں سے سہما دینا چاہتی تھی، جیسے وہ یہ سب کچھ واقعی ہمارے دکھاوے کو کرتی رہی تھی... مگر نہیں! اب وہ اکیلی تھی۔ ہم میں سے کوئی دیکھنے والا نہ تھا کہ نیلی بیٹیک مانگ رہی ہے۔ کیا اسے بیٹیک مانگنے میں کوئی خاص لطف آ رہا ہے اس لئے مانگ رہی ہے؟ مانگ ہی کیوں رہی ہے؟ اسے روہے کی کیا ضرورت ہے؟

خیرات لینے کے بعد وہ پل سے چل دی اور ایک دکان کی جگمگاتی ہوئی کھڑکی کے سامنے پہنچی۔ یہاں اس نے اپنی آمدنی گنتی شروع کی۔ میں اس سے کوئی بارہ قدم کے فاصلے پر کھڑا تھا۔ نیلی کے ہاتھ اچھی خاصی رقم آ چکی تھی جس سے صاف ظاہر تھا کہ وہ صبح سے بیٹیک مانگتی رہی ہے۔ سارے پیسے مٹھی میں دبا کر اس نے سڑک پار کی اور ایک چھوٹی سی دکان میں داخل ہو گئی۔ میں فوراً اس دکان کے دروازے کی طرف لپکا۔ دروازہ چوٹ کھلا تھا، میں نے نظر دوڑائی کہ دیکھوں وہاں وہ کر کیا رہی ہے؟

دیکھا کہ اس نے کاؤنٹر پر پیسے رکھ دئے اور ایک پیالی اس کے حوالے کی گئی، بالکل سادہ سی چائے کی پیالی، قریب قریب ویسی ہی جیسی اس نے صبح غصے میں توڑ دی تھی اضمینف کو اور مجھے دکھانے کے لئے کہ میں بدسزاج، بدذات لڑکی ہوں۔ پیالی کی قیمت پندرہ کوپک کے قریب ہوگی، ممکن ہے اس سے بھی کم ہو۔ دکاندار نے پیالی ایک کاغذ میں لپیٹ کر، باندھ کر نیلی کے حوالے کر دی، اور وہ اطمینان کی کیفیت چہرے پر لئے ہوئے دکان سے نکل گئی۔

”نیلی!،“ میں نے زور سے پکارا جب وہ میرے بالکل نزدیک پہنچ گئی۔ ”نیلی!“

وہ چونک پڑی، مجھ پر نظر ڈالی۔ پیالی اس کے ہاتھ سے وہیں

چھوٹ گئی اور فٹ پاتھ پر گر کر ٹکڑے ٹکڑے ہو گئی۔ نیلی کے چہرے پر ہلدی پھری ہوئی تھی، مگر جب اس نے مجھے دیکھ لیا اور سمجھ لیا کہ میں سب کچھ دیکھ اور سمجھ چکا ہوں، تو اس کا چہرہ سرخ ہو گیا، جس پر ناقابل برداشت اور دردناک شرم لکھی ہوئی تھی۔ میں نے اس کا ہاتھ تھام لیا اور گھر کی طرف لے کر چلا۔ بہت دور جانا نہیں تھا۔ راستے میں ہم نے ایک دوسرے سے کوئی بات نہ کی۔ گھر پہنچ کر میں تو بیٹھ گیا اور نیلی میرے سامنے کھڑی رہی، ادھیڑین اور پریشانی میں مبتلا، پہلے کی طرح زرد پڑی ہوئی، آنکھیں زمین پر گڑی ہوئیں۔ اس نے نگاہ اٹھا کر مجھے دیکھا تک نہیں۔

”نیلی، تم بھیک مانگ رہی تھیں؟“

”جی ہاں،“ نیلی نے گویا زیر لب کہا اور اس کا سر اور بھی جھک گیا۔

”تمہیں روپے کی اس لئے ضرورت تھی کہ بدلے کی پیالی خرید سکو جیسی تم نے صبح توڑی تھی؟“

”جی ہاں...“

”مگر میں نے کیا تمہیں برا بھلا کہا تھا، کیا پیالی پر تمہیں ڈانٹا پھسکارا تھا؟ نیلی، تم خود دیکھ سکتی ہو کہ تمہاری اس حرکت میں کس قدر گری ہوئی بات، کتنی بدذاتی پائی جاتی ہے۔ کیا یہ ٹھیک ہے؟ تمہیں شرم نہیں آتی اس پر؟ نہیں آتی کیا...“

”آتی ہے...“ اس نے ایسی نحیف آواز میں کہا جو بمشکل سنائی دیتی تھی اور گلوں پر ایک آنسو بہہ نکلا۔

”شرم کی بات...“ میں نے دہرایا۔ ”نیلی سیری عزیز، اگر میں نے تمہارے ساتھ کوئی زیادتی کی ہے تو مجھے معاف کر دو، اور آؤ، ہم پھر مل جائیں۔“

اس نے میری طرف دیکھا، آنکھوں سے آنسو اہل پڑے اور وہ دوڑ کر میرے سینے سے چمٹ گئی۔

عین اسی لمحے الکساندرا سیمینوونا ہمارے ہاں پہنچی۔

”یہ کیا؟ گھر پر موجود ہے یہ تو، پھر؟ اوہ، نیلی، نیلی، یہ سب کیا ہو رہا ہے؟ خیر، اچھا ہوا کہ وہ گھر پر تو موجود ہے... ایوان پترووج، آپ کو نیلی کہاں ملی؟“

میں نے اشارے سے الکساندرا سیمینوونا کو منع کر دیا کہ وہ پوچھ گچھ نہ کریں اور وہ سیری بات سمجھ گئیں۔ میں پیار کے ساتھ نیلی سے رخصت ہوا۔ وہ ابھی تک پھوٹ پھوٹ کر رو رہی تھی، اور رحمہ اللہ الکساندرا سیمینوونا کو اس پر راضی کیا کہ جب تک میں باہر ہو کر آؤں وہ نیلی کے پاس ٹھہری رہیں۔ دوڑا ہوا میں نتاشا کی طرف روانہ ہوا۔ دیر ہو گئی تھی اس لئے مجھے جلدی تھی۔

اس رات ہماری قسمت کا فیصلہ ہونا تھا۔ نتاشا کو اور مجھے بہت سی باتیں کرنی تھیں، تاہم نیلی کے بارے میں مختصر لفظوں میں جتنی تفصیلات تھیں، میں نے نتاشا کو سنا دیں۔ اس قصے سے اسے بڑی دلچسپی ہوئی اور بہت حیرانی بھی۔

”جانتے ہو کیا بات ہے، وانیا؟“ نتاشا نے لمحہ بھر سوچ کر کہا۔ ”میں جانوں وہ تم سے محبت کرتی ہے۔“

”کیا مطلب... بھلا یہ کیسے ہو سکتا ہے؟“ میں نے حیرت زدہ ہو کر پوچھا۔

”ہاں، یہ محبت کی ابتدا ہے، واقعی عورت کی محبت کی ابتدا...“

”کیا فضول بات کرتی ہو، نتاشا! دیکھتی ہو وہ ابھی بچی ہے!“

”ایسی بچی جس کی عمر چودہ برس کی ہونے والی ہے۔ اسے جھنجھلاہٹ اس بات کی ہے کہ تم اس کی محبت کو سمجھ نہیں پاتے۔ بلکہ غالباً وہ خود بھی اپنے آپ کو ٹھیک طرح نہیں سمجھ رہی ہے۔ یہ جھنجھلاہٹ اور تلخی وہ ہے جس میں بہت کچھ تو بچپنا ہے مگر ہے سنجیدہ اور اسی لئے وہ دکھ بھری ہے۔ سب سے بڑھ کر یہ کہ اسے مجھ سے رقابت ہونے لگی۔ تم مجھے اس قدر چاہتے ہو کہ مجھے یقین ہے کہ جب تم گھر پر ہوتے ہو گے تب بھی سیری فکر کرتے ہو گے، میرا خیال اور سیری ہی باتیں کرتے ہو گے۔ چنانچہ تم اس کی طرف خاص دھیان نہیں دیتے۔ اس نے یہ بات نوٹ کر لی ہے اور وہی اسے کھٹکتی رہتی ہے۔ شاید وہ تم سے باتیں کرنا چاہتی ہے، تمہارے سامنے اپنا دل کھول کے رکھنا چاہتی ہے۔ اس کی سمجھ میں نہیں آتا کہ اس کی سبیل کیا ہو، اسے شرم لگتی ہے اور خود اپنے دل کی حالت سمجھ میں نہیں آتی۔ شاید وہ موقع کے انتظار میں رہتی ہے اور تم بجائے اس کے

کہ وہ موقع قریب لاؤ، اس سے کٹے کٹے رہتے ہو، میرے پاس دوڑ دوڑ کے آتے ہو، یہاں تک کہ جب وہ بیمار بڑی تھی تب بھی تم آخر میں اسے سارے سارے دن اکیلا چھوڑ کر چلے جاتے تھے۔ یہ رونا اسی بات کا ہے۔ وہ تمہیں اپنے قریب نہیں پاتی اور جو چیز اسے سب سے زیادہ دکھ دیتی ہے وہ یہ کہ تم اسے محسوس تک نہیں کرتے۔ اور اس وقت بھی، ایسے خاص وقت میں تم اسے میری خاطر اکیلا چھوڑ کر چلے آتے۔ اب کیا ہوگا، اس صدمے سے، وہ کل پھر بیمار ہو جائے گی۔ تم اسے چھوڑ کر آئے کیسے؟ جاؤ، واپس جاؤ، فوراً...“

”میں اسے چھوڑ کر نہ آتا مگر...“

”ہاں، ہاں، میں سمجھتی ہوں یہ بات۔ میں نے ہی آئے کو کہا تھا۔ مگر اب جاؤ۔“

”میں چلا تو جاؤں گا خیر، مگر جو کچھ تم نے کہا اس کے ایک لفظ کا بھی یقین نہیں۔“

”کیونکہ یہ اور لوگوں کے معاملے سے اس قدر مختلف ہے۔ اس کے تمام واقعات کی کڑیوں کو ذہن میں جوڑ کر دیکھو تو تمہیں یقین آجائے گا۔ اس کا بچپن میرا تمہارا جیسا نہیں گزرا ہے...“ میں گھر پہنچا مگر بہر حال دیر سے پہنچا۔ الکساندرا سیمینوونا نے مجھے بتایا کہ نیلی گزشتہ شب کی طرح بہت روتی رہی اور ویسے ہی روتے روتے سو گئی۔ ”اچھا، اب میں چلوں گی، ایوان پتروچ۔ فلپ فلیچ نے مجھ سے کہہ دیا تھا۔ انہیں میرا انتظار ہوگا، بچارے۔“

میں نے اس کا شکریہ ادا کیا اور نیلی کے بستر کے پاس بیٹھ گیا۔ مجھے خود اس کا افسوس ہو رہا تھا کہ ایسے وقت میں نیلی کو چھوڑ کر چل دیا۔ بہت دیر تک، جب آدھی رات جا چکی تھی، میں وہیں نیلی کے پاس بیٹھا اور اپنے خیالوں میں گم رہا... ہم سب پر یہ ایک کڑا وقت تھا۔

مگر میں پہلے یہ بتا دوں کہ ان دو ہفتوں میں اور کیا کچھ گزری تھی...“

پانچواں باب

رستوران میں پرنس والکوفسکی کے ساتھ جو یادگار رات گزاری
 ن کے بعد کچھ دن تک مجھے نتاشا کی طرف سے بڑی فکر لگی
 ہی۔ ”اس بدبخت پرنس نے اسے کس بات کی دھمکی دی تھی اور
 اس خاص روپ میں وہ نتاشا سے اپنا انتقام لینے پر تلا ہوا تھا؟“
 ر لمحے یہی سوال میرے ذہن میں گونجتا اور میں طرح طرح کی
 اس آرائی میں الجھ کر رہ جاتا۔ آخر میں اس نتیجے پر پہنچا کہ
 اس کی دھمکیاں خالی حولی نہ تھیں اور نہ محض ڈھول کا پول تھا
 لکہ جب تک نتاشا اس کے بیٹے ایوشا کے ساتھ رہتی ہے وہ واقعی
 سے کوئی زک پہنچا سکتا ہے۔ وہ گھٹیا ذہن کا، انتقامی، کمینہ،
 کینہور اور جوڑ توڑ کرنے والا آدمی تھا۔ میں نے خیال دوڑایا۔
 اس میں نہیں آسکتا تھا کہ وہ اپنی توہین کو یوں ہی جانے دے گا
 و انتقام لئے بغیر رہ جائے گا۔ بہرحال اس نے نکتے کی ایک بات
 و صاف صاف کہہ دی تھی کہ ایوشا کو چاہئے کہ وہ نتاشا سے
 ہنے تعلقات توڑ لے اور مجھ سے اسے امید تھی کہ میں نتاشا کو
 س آنے والی علحدگی کے لئے راضی کر دوں گا۔ یعنی اس بات پر
 یار کر دوں گا کہ جب یہ واقعہ ہو تو بقول اس کے ”کوئی
 منگامہ برپا نہ ہو، خواہ مخواہ کی خرافات نہ ہو اور شیلرازم کی
 حرکتیں نہ کی جائیں“۔ یہ بجا ہے کہ پرنس کو سب سے زیادہ
 نکر اس بات کی تھی کہ ایوشا کو اس کی طرف سے کوئی خفگی نہ
 ہونے پائے اور وہ اسے حسب معمول اپنا مشفق باپ ہی سمجھتا رہے۔
 یہ امر بہت لازمی تھا تاکہ وقت آنے پر وہ آسانی سے کاتیا کی دولت
 پر ہاتھ ڈال سکے۔ ہاں تو اب یہ میرا کام تھا کہ نتاشا کو
 اس جدائی کے لئے ہموار کر دوں جو عنقریب ہونے والی تھی۔ مگر
 میں نے نتاشا میں بڑی تبدیلی دیکھی۔ اب اس کی میرے ساتھ وہ
 پرانی بے تکلفی غائب ہو چلی تھی۔ حقیقت یہ ہے کہ اب وہ ایسی
 لگتی تھی جیسے خود مجھ پر اسے اعتماد نہیں رہا۔ جب میں اسے
 دلاسا دینے کی کوشش کرتا تو وہ اور غمزہ ہو جاتی۔ میرے
 سوالوں سے اسے اور بھی تکلیف پہنچتی بلکہ کبھی تو جھلا اٹھتی۔
 میں بعض دفعہ اس کے کمرے میں بیٹھا اس کو تکنا رہتا کہ وہ
 ایک سرے سے دوسرے تک ٹھہل رہی ہے۔ ہاتھ آگے بندھے ہوئے

ہیں۔ چہرہ پیلا اور اداس ہے۔ جیسے ہر شے سے ذہن پر نیاز ہے اور یہ بھی بھول چکی ہے کہ میں یہاں موجود ہوں۔ جب کبھی مجھ سے نگاہ چار ہو جاتی (یہ بھی ہوتا تھا کہ وہ مجھ سے نگاہ تک نہ ملاتی) تو اس کے چہرے پر ایک بے قرار اذیت جھلک اٹھتی اور وہ جلدی سے دوسری طرف مڑ جاتی۔ مجھے اندازہ ہو گیا کہ غالباً وہ خود اپنے طور پر آنے والی جدائی کے لئے کوئی منصوبہ باندھ رہی ہے اور غم و ملال کے بغیر یہ بات کیونکر ممکن تھی بھلا؟ مجھے ادھر سے یقین ہو گیا تھا کہ اس نے ایوشا سے جدائی کی خود ہی ٹھان لی ہے۔ تاہم مجھے فکر اور پریشانی دامن گیر تھی تو اس کے سخت اور بھاری صدے کی طرف سے۔ اس کے علاوہ بسا اوقات یوں بھی ہوتا تھا کہ میں بات کرنے کی یا سمجھانے کی کوشش کرنے سے ڈرتا تھا اور دھشت کے مارے بس اس انتظار میں رہتا کہ دیکھوں انجام کیا ہوتا ہے۔

اور جہاں تک میرے ساتھ اس کے سخت اور رکے رکے برتاؤ کا تعلق ہے اگرچہ اس سے مجھ کو پریشانی ہوتی تھی اور تکلیف پہنچتی تھی تاہم اپنی نتاشا کے دل پر پورا بھروسہ تھا۔ میں نے دیکھا کہ وہ خود بہت بری طرح الجھی ہوئی، پریشان اور فکروں سے نڈھال ہے۔ باہر سے اگر اس کے معاملے میں ذرا بھی دخل دیا جائے تو اسے اذیت پہنچتی ہے اور جھنجھلاہٹ سوار ہو جاتی ہے۔ ایسے حالات میں خاص کر ان دوستوں کی طرف سے دخل اندازی جو ہمارے دلوں کے راز جانتے ہیں، سب سے زیادہ ہمیں جھلا دیتی ہے۔ مگر ساتھ ہی ساتھ مجھے یہ بھی خوب معلوم تھا کہ بالآخر نتاشا سیری طرف واپس آئے گی اور میرے ہی پیار میں اس کو تسکین ملے گی۔

پرنس سے جو سیری بات چیت ہوئی تھی اس کے بارے میں نتاشا سے میں نے کچھ نہ کہا تھا۔ ظاہر ہے کہ میں کہتا تو اس کا ملال اور بڑھتا۔ بس کبھی موقع سے اس کا ذکر کر دیا تھا کہ میں پرنس کے ساتھ کاؤنٹیس صاحبہ کے ہاں ہو آیا ہوں اور اس بات کا مجھے یقین ہو چکا ہے کہ وہ بڑا ہی پاجی آدمی ہے۔ لیکن نتاشا نے پرنس کے بارے میں مجھ سے سوال تک نہ کیا، جس سے مجھے بڑی خوشی ہوئی۔ میں نے کاتیا سے جو اپنی ملاقات کا حال سنایا اسے بہر حال وہ بڑے شوق سے سنتی رہی۔ اور جب

سن چکی تو اس نے کاتیا کے متعلق بھی زبان سے کچھ نہ کہا لیکن اس کے چہرے پر رنگ دوڑ گیا اور اس روز تمام دن خاص طور سے اس میں ہلچل برپا رہی۔ کاتیا کے سلسلے میں کوئی بات بھی میں نے پردے میں نہیں رکھی اور صاف صاف اقرار کر لیا کہ خود مجھ پر بھی اس لڑکی نے بہت زبردست اثر ڈالا ہے۔ اور پھر اسے چھپانے سے حاصل بھی کیا تھا؟ اگر چھپاتا تو نتاشا یقینی طور پر ناڑ جاتی کہ کوئی بات ہے جو میں نے کہنے سے روک لی اور اس پر وہ اور بھی مجھ سے خفا ہوتی۔ چنانچہ جتنی تفصیل سے میں اسے سنا سکتا تھا سب کچھ سنا دیا۔ یہ کوشش تھی اس بات کی کہ اس کے سوالات کا جواب بھی اسی میں ہو جائے کیونکہ وہ جس حالت میں تھی، خاص طور سے اس کے لئے دشوار تھا کہ سوال کر سکے۔ یہ کچھ آسان بات نہیں ہے کہ آدمی اپنے رقیب کے اوصاف کے بارے میں بے تکلف اور بے تعلق انداز میں پوچھ گچھ کر سکے!

مجھے خیال تھا کہ شاید اسے ابھی تک یہ معلوم نہ ہوگا کہ پرنس کی خاص ہدایات کے مطابق الیوشا کو کاؤنٹیس صاحبہ اور کاتیا کے ہمراہ دیہات کی جاگیر جانا ہے۔ میں ہچکچا رہا تھا کہ یہ اطلاع کیسے زبان پر لاؤں کہ چوٹ نرم پڑ جائے۔ لیکن میں حیرت میں رہ گیا جب نتاشا نے اس اطلاع کے پہلے ہی لفظ پر مجھے روک دیا اور کہا کہ تسلی دینے کی کوئی ضرورت نہیں، مجھے تو یہ پانچ دن سے معلوم ہے۔

”توبہ الہی!، میں چیخ پڑا۔ ”مگر تمہیں کس سے پتہ چلا؟“

”الیوشا سے!“

”کیا؟ یعنی وہ تم سے پہلے ہی کہہ چکا ہے؟“

”ہاں، کہہ چکا۔ اور میں بھی اپنے جی میں سب کچھ ٹھان

چکی ہوں، وانیاء، اس نے جواب دیا اور ایک ایسی نگاہ ڈالی جس سے صاف یہ مطلب نکلتا تھا اور ناگواری کے ساتھ کہ بس، اب آگے نہ بولنا۔

الیوشا اکثر نتاشا کے ہاں آتا رہتا تھا مگر ہمیشہ ایک آدھ منٹ کو۔ صرف ایک موقع پر وہ نتاشا کے پاس کئی گھنٹے ٹھہرا۔ لیکن یہ اس وقت کی بات ہے جب میں خود وہاں موجود نہ تھا۔ وہ عام طور سے خیالوں میں الجھا ہوا، اداس سا آیا کرتا اور دبی

دبی گھلاوٹ کے ساتھ نتاشا کو دیکھا کرتا۔ لیکن نتاشا اس وقت جاؤ سے، اس قدر پیار سے اس کا سواگت کرتی کہ وہ سب کچھ ایک دم بھول جاتا اور پھر تروتازہ ہو جاتا۔ ادھر اس نے یہ بھی شعار بنا لیا تھا کہ اکثر و بیشتر میرے ہاں ہوتا ہوا گزرتا، قریب قریب روزانہ ہی۔ یہ صحیح ہے کہ ایوشا خود بھی بہت درد مند تھا مگر وہ اپنے غم لئے ہوئے لمحے بھر کو بھی تنہا نہ رہ سکتا تھا اور غم بہلانے کو میرے ہاں مستقل پھیرا کرتا رہتا تھا۔

میں بھلا اس سے کہتا بھی تو کیا کہتا؟ مجھے وہ سردسہری کا الزام دیتا، کہتا کہ میں التفات نہیں برتتا ہوں، شکایت کرتا کہ اس کی طرف سے میرا دل صاف نہیں ہے، رنج کرتا، آنسو بہاتا اور کاتیا کے ہاں روانہ ہو آتا۔ وہاں اس کا جی بہل جاتا۔

جس روز نتاشا نے مجھ سے کہا کہ اسے معلوم ہے کہ ایوشا باہر جانے والا ہے (پرنس سے سیری بات چیت کے کوئی ہفتہ بھر بعد کی بات ہے) تو ایوشا رنج کا مارا دوڑا ہوا میرے ہاں آیا، میرے گلے لگ گیا، لپٹا رہا اور بچے کی طرح سبک سبک کر رویا۔ میں خاموش تھا اور انتظار میں تھا کہ دیکھوں وہ خود کیا کہتا ہے۔ ”میں کمینہ ہوں، ذلیل آدمی ہوں، وانیا، اس نے کہنا شروع کیا۔ ”مجھے خود مجھ سے بچالو۔ مجھے اس کا رونا نہیں کہ خود کمینہ اور ذلیل آدمی ہوں بلکہ اس لئے کہ سیری بدولت نتاشا کو دکھ بھرنے پڑیں گے۔ میں اسے مصیبت میں چھوڑے جا رہا ہوں... وانیا، میرے دوست، مجھے بتاؤ، میرے لئے فیصلہ کرو۔ ان دونوں میں سے مجھے کس سے زیادہ محبت ہے۔ نتاشا سے یا کاتیا سے؟“ ”ایوشا، یہ فیصلہ مجھ سے نہ ہو سکے گا، میں نے جواب دیا۔ ”تم اسے مجھ سے بہتر جانتے ہو گے...“

”نہیں وانیا، یہ بات نہیں۔ اتنا بدھو نہیں ہوں کہ ایسا سوال کروں گا۔ لیکن مصیبت تو یہ ہے کہ میں خود اپنے آپ کو اس کا قائل نہیں کر سکتا۔ میں خود سے سوال کرتا ہوں اور جواب مجھ کو معلوم نہیں۔ مگر تم باہر سے دیکھنے والے ہو، اور میرے مقابلے میں زیادہ صاف طور پر دیکھ سکتے ہو۔ خیر، اگرچہ تمہیں معلوم نہیں، پھر بھی بتاؤ تو، تمہیں کیا لگتا ہے؟“ ”مجھے یہ لگتا ہے کہ تم کاتیا کو زیادہ چاہتے ہو۔“

”واقعی، تمہیں ایسا ہی لگتا ہے؟ نہیں۔ نہیں۔ ہرگز نہیں!“

نم نے ٹھیک طرح سے اندازہ نہیں لگایا۔ مجھے نتاشا دنیا میں سب سے زیادہ پیاری ہے۔ میں اسے کبھی نہیں چھوڑ سکتا۔ کوئی چیز مجھے اس کی ترغیب نہیں دے سکتی۔ میں نے کاتیا سے بھی کہہ دیا ہے اور وہ پوری طرح مجھ سے اتفاق کرتی ہے۔ تم کچھ بولتے کیوں نہیں؟ ابھی ابھی میں نے تمہیں مسکراتے دیکھا۔ افوہ، وائیا، تم تو کبھی مجھے دلاسا نہیں دیتے جب میں دکھی ہوتا ہوں جیسے اس وقت... اچھا، رخصت!،

نیزی کے ساتھ وہ کمرے سے نکل گیا اور حیرت زدہ نیلی پر اس کا غیر معمولی اثر پڑا جو چپ چاپ ہم دونوں کی بات چیت سن رہی تھی۔ ابھی نیلی بیمار ہی تھی اور بستر پر پڑی دوا کھا رہی تھی۔ ایوشا نے اس سے کبھی بات نہ کی اور جب وہ آیا شاید ہی کبھی اس کی طرف کوئی توجہ کی ہو۔

دو گھنٹے بعد ایوشا پھر آیا۔ اس کے چہرے پر جو مسرت کے آثار تھے انہیں دیکھ کر میں حیران رہ گیا۔ وہ پھر گلے سے لپٹ گیا اور مجھے گلے لگانے لگا۔

”بات طے ہو گئی!،“ وہ چیخ کر بولا۔ ”ساری غلط فہمیاں دور ہو گئیں۔ تمہارے پاس سے سیدھا میں نتاشا کے ہاں گیا۔ اس قدر دماغ الجھا ہوا تھا کہ نتاشا کے بغیر بنائے نہ بنتی۔ اندر قدم رکھتے ہی میں اس کے قدموں پر گر پڑا اور پاؤں چوم لئے۔ یہ تو کرنا ہی تھا مجھے، بہت زمانے سے اس کی آرزو تھی۔ اگر میں ایسا نہ کرتا تو غم سے جان چلی جاتی۔ خیر، تو نتاشا نے مجھے خاموشی سے روتے ہوئے گلے لگا لیا۔ پھر میں نے اس سے کہہ ڈالا کہ دیکھو میں تمہاری بہ نسبت کاتیا سے زیادہ محبت کرتا ہوں...“

”تو اس نے کیا جواب دیا؟“

”اس نے کچھ بھی نہیں کہا، صرف مجھے تھپکا، سہلایا اور دل ہلکا کیا، میرا دل ہلکا کیا، جس نے یہ بات اس سے کہی تھی! وہ آدمی کا دل ہلکا کرنا جانتی ہے، ایوان بترووج! میں نے اس کے پاس روتے روتے اپنے دل کا سارا غم بہا دیا، سب کچھ کہہ ڈالا۔ میں نے اس سے صاف صاف کہہ دیا کہ میں کاتیا پر بہت بری طرح فدا ہوں۔ مگر کچھ بھی ہو مجھے تم سے بہت پیار ہے اور چاہے میں کسی سے محبت کرتا پھروں مگر تمہارے بغیر، نتاشا

کے بغیر نہیں رہ سکتا۔ تمہارے بغیر میں سر ہی جاؤں گا۔ نہیں وانیہ، واقعی ایک دن بھی میں نتاشا کے بغیر نہیں جی سکتا۔ میں یا محسوس کرتا ہوں۔ نہیں جی سکتا! چنانچہ ہم نے طے کیا کہ ہم دونوں کو فوراً شادی کر لینی چاہئے۔ مگر شادی میرے باہر چلے جانے سے پہلے تو ہو نہیں سکتی کیونکہ اب یہ بڑے روزوں کے دن ہیں اور ان دنوں میں شادی ہونے سے رہی *۔ لہذا تبھی ہوگی جب میں واپس آ جاؤں، یعنی پہلی جون تک۔ ابا جان بھی اس کی اجازت دے دیں گے، اس میں کوئی شبہ نہیں۔ اور جہاں تک کاتیا کا تعلق ہے تو اس کا کیا! میں نتاشا کے بغیر تو جی نہیں سکتا... آپ جائے... ہوگا یہ کہ ہماری شادی ہو جائے گی اور ہم دونوں پھر پہنچیں گے وہاں جہاں کاتیا...،

بیچاری نتاشا! اسے کتنا بھاری پڑا ہوگا اس لڑکے کا جی ہلکا کرنا، اسے بہلانا، اس کے ساتھ بیٹھنا، اس کے اعتراف سنا اور اس بھولے نادان اور خودغرض لڑکے کا دل بہلانے کے لئے جھٹ پٹ بیاہ کر لینے کی ترکیب دل سے جوڑ کر اسے سنانا۔ ایوشا کو واقعی کچھ دن کے لئے تسلی ہو گئی تھی۔ وہ نتاشا کے پاس اسی لئے دوڑا ہوا جاتا تھا کہ اس کا دل ناتواں اکیلا اس غم کا بوجھ اٹھانے قابل نہ تھا۔ لیکن جیسے جیسے ان کی جدائی کا وقت قریب آتا گیا وہ آنسوؤں میں ڈوبتا چلا گیا اور پرے تابی بڑھتی گئی اور اکثر سیرے ہاں آنے لگا اور اپنے غموں کے جام انڈیلنے لگا۔ ادھر کچھ دنوں سے وہ نتاشا سے اس قدر زیادہ تعلق خاطر محسوس کرنے لگا تھا کہ ایک دن کے لئے بھی اس سے پرے نیاز نہیں ہو پاتا تھا، چھ ہفتوں کا تو ذکر کیا۔ بہر حال اسے آخری لمحے تک ادھر سے پورا اطمینان تھا کہ نتاشا کو صرف چھ ہفتے کے لئے چھوڑ کر جا رہا ہے اور واپسی پر ان دونوں کی شادی ہو جائے گی۔ اور نتاشا نے اچھی طرح جان لیا تھا کہ اس کی ساری زندگی کروٹ لینے کو ہے، ایوشا اب جا کر کبھی اس کے پاس نہ آئے گا اور یہی ہونا رہ گیا ہے۔

* بڑے روزوں کے دوران گرجے میں شادی پر پابندی تھی۔

(ایڈیٹر)

ان کی جدائی کا دن قریب آ رہا تھا۔ نتاشا بیمار تھی۔ پیلی بڑ گئی تھی، آنکھوں میں بخار کی تپش تھی، ہونٹوں پر پیڑیاں جم گئی تھیں۔ وقتاً فوقتاً وہ اپنے آپ سے باتیں کرنے لگتی اور کبھی جھ پر ایک تیز و گرم نگاہ ڈال لیتی۔ اب اس کی آنکھوں سے آنسو نہ نکلتے تھے، میرے سوالوں کا جواب نہ دیتی تھی اور جب دروازے سے ایوشا کی کھنکھناتی ہوئی آواز اس کے کانوں میں پڑتی تو وہ چونک جاتی، لرز اٹھتی جیسے پودے پر پتی۔ ایوشا کی آمد سے اس کے چہرے پر تب و تاب آ جاتی اور وہ لپک کر اس کے پاس پہنچتی، اسے بے اختیار گلے لگاتی، پیار کرتی اور خوب ہنستی... ایوشا اس کے چہرے کو ٹوہ لینے والی نظر سے دیکھتا، فکر مندی سے اس کی تندرستی کے بارے میں سوال کرتا۔ اور کوشش کرتا کہ نتاشا کو یہ کہہ کر بہلانے کہ وہ بہت عرصے کے لئے باہر نہیں جا رہا ہے اور پھر شادی کی تاریخ کی بات چھیڑتا۔ نتاشا اپنے اوپر بڑا جبر کرتی اور ضبط سے کام لے کر اپنے آنسو اندر ہی اندر ہی جاتی۔ جب تک ایوشا وہاں موجود رہتا، نتاشا کی آنکھ سے آنسو نہیں نکلتا تھا۔

ایک بار ایوشا نے کہنا شروع کیا کہ اسے جاتے وقت اتنا روپیہ نتاشا کے لئے چھوڑ جانا چاہئے جو غیرحاضری کی مدت میں اس کے خرچ کے لئے کافی ہو اور اس میں فکر کی کوئی بات نہیں کیونکہ ابا جان نے سفر کے لئے بہت کافی رقم دینے کا وعدہ کیا ہے۔ نتاشا کو اس پر طیش آ گیا۔ جب ہم دونوں اکیلے تھے تو میں نے نتاشا سے کہا کہ اگر تمہیں ضرورت پڑی تو میرے پاس کوئی ڈیڑھ سو روپے ہیں۔ تو اس نے یہ تک نہ پوچھا کہ اتنی رقم آئی کہاں سے۔ ایوشا کی روانگی سے یہ دو دن پہلے کی بات ہے، یعنی اس سے ایک روز پہلے کی جب کاتیا اور نتاشا کی پہلی اور واحد ملاقات ہوئی ہے۔ کاتیا نے ایوشا کے ہاتھ ایک رقعہ بھیجا اور اس میں نتاشا سے اس بات کی اجازت چاہی کہ وہ اگلے دن اس سے ملنے آسکے۔ اور ساتھ ساتھ اس نے مجھے بھی لکھا کہ میں بھی آ جاؤں اور اس ملاقات کے وقت موجود رہوں۔

میں نے جی میں ٹھان لی تھی کہ نتاشا کے ہاں بارہ بجے ضرور بالضرور پہنچوں گا (کاتیا نے یہی وقت مقرر کیا تھا) چاہے کتنی ہی رکاوٹیں کیوں نہ ہوں۔ اور رکاوٹیں، اٹکاوے بھی بہت سے تھے۔

نبلی کے علاوہ پچھلے ہفتے اخمنیف میاں بیوی کے سلسلے میں بھی بڑی الجھنوں کا سامنا تھا۔

پورا ایک ہفتہ پہلے یہ الجھنیں شروع ہوئی تھیں۔ ایک روز صبح کو آنا اندریشونا نے مجھے بلا بھیجا اور درخواست کی کہ سارے کاسوں کو بلائے طاق رکھ کر میں فوراً ان کے ہاں پہنچوں کیونکہ ایک ایسا معاملہ درپیش ہے جس میں ذرا بھی تاخیر کی گنجائش نہیں۔ جب میں ان کے پاس پہنچا تو دیکھتا ہوں کہ وہ اکیلی ہیں اور کمرے میں ٹہل رہی ہیں۔ اضطراب اور وحشت ان پر طاری ہے اور سخت بے تابی سے شوہر کی واپسی کے انتظار میں ہیں۔ جیسا کہ ہوتا ہی تھا اس بار بھی مجھے بہت دیر لگی ان کی زبانی یہ جاننے میں کہ اصل معاملہ کیا ہے اور کیوں اس قدر وحشت زدہ ہیں اور ظاہر میں یہ بھی نظر آ رہا تھا کہ ایک ایک لمحہ قیمتی ہے۔ آخر بڑی سخت اور بے ربط ڈانٹ پھینکار کے بعد مثلاً یہ کہ ”تم آخر آتے کیوں نہیں ہو؟ تم نے ہم لوگوں کو لاوارثوں کی طرح دکھوں میں تن تنہا کیوں چھوڑ رکھا ہے؟“، یا یہ کہ ”خدا جانے تمہاری غیرحاضری میں ہم پر کیا کیا گزرتی رہی ہے“ انہوں نے بالآخر بتایا کہ تین دن سے نکولائی سرگیئچ اس قدر بوکھلائے ہوئے ہیں کہ ”بس بیان سے باہر ہے“۔

”وہ اپنے آپے میں نہیں ہیں“، آنا اندریشونا نے مجھے بتایا۔ ”ان پر تپ کی سی کیفیت طاری ہے۔ راتوں کو مقدس تصویروں کے آگے گھٹنوں پر جھک کر دعائیں مانگتے ہیں اور ایسے چھپ کر کہ مجھے معلوم نہ ہو۔ سوتے میں بڑبڑاتے ہیں اور دن کو ان کی حالت پاگلوں کی سی ہوتی ہے۔ کل کی بات ہے: ہم شوربہ پی رہے تھے اور انہیں چمچہ نہیں ملا جو بالکل پاس رکھا تھا۔ سوال ایک چیز کا کرو، جواب دوسری کا ملتا ہے۔ گھر سے ہر ہر سنٹ نکل کھڑے ہونے کی عادت ہو گئی ہے۔ ہمیشہ کہہ دیتے ہیں ’میں کام سے باہر جا رہا ہوں۔ وکیل سے ملنا ہے۔ اور آخر آج صبح تو یہ ہوا کہ انہوں نے لکھنے پڑھنے کے کمرے میں اپنے آپ کو بند کر لیا۔ بولے ’مجھے مقدمے کے بارے میں ایک خاص کاغذ تیار کرنا ہے‘۔ اب دیکھو، میں نے دل میں کہا ’بھلا جب تمہیں پلیٹ کے پاس رکھا ہوا چمچہ نہیں ملتا تو مقدمے کا خاص کاغذ کیسے تیار کرو گے؟‘، بہر حال میں نے چاہی

کے سوراخ میں سے اندر جھانک کر دیکھا: بیٹھے ہوئے لکھ رہے تھے اور سنہ پر آنسوؤں کا ریلا لگا تھا۔ یہ عجیب مقدمے کا کاغذ لکھنا ہوا کہ لکھتے میں آدمی یوں روتا جائے۔ میں نے جی میں سوچا، کہیں ایسا تو نہیں کہ ہماری اضمینفکا والی زمین کا غم انہیں ستا رہا ہے۔ تو مطلب یہ کہ بس گئی ہاتھ سے وہ ساری زمین جائداد ہماری اضمینفکا والی۔ میں دکھیا اپنے جی میں یہ سوچ ہی رہی تھی کہ کیا دیکھوں، وہ ایک دم سیز سے اچھل کر کھڑے ہوئے اور قلم اٹھا کے پٹک دیا۔ سنہ لال تھا اور آنکھوں سے چنگاریاں نکل رہی تھیں۔ جھٹکے سے ٹوپی اٹھائی اور باہر نکل کر سچھ سے بولے 'میں ابھی آتا ہوں، آنا اندرینونا، وہ باہر گئے اور میں سیدھی ان کے لکھنے پڑھنے کی سیز پر پہنچی۔ ہمارے مقدمے کے بارے میں کاغذوں کا ایسا انبار سیز پر پھیلا پڑا تھا کہ اسے چھونے کی اجازت تک نہیں تھی مجھ کو۔ کتنی ہی بار میں نے ان سے منت کی کہ 'لائیے، میں ان سارے کاغذوں کو ایک بار اٹھا کر صاف کر دوں۔ سیز جھاڑ پونچھ دوں، مگر کوئی پروا نہیں۔ وہ چیخنے چلانے لگتے ہیں اور ہاتھ ہلا دیتے ہیں۔ یہاں جب سے پیٹرسبرگ آئے ہیں ان کی طبیعت میں اس قدر جھلاہٹ آگئی ہے اور چیخنے لگے ہیں۔ خیر، تو میں سیز کے پاس گئی اور مجھے کرید لگی ہوئی تھی کہ دیکھوں کونسا کاغذ لکھ رہے تھے وہ؟ یہ ٹھیک سے پتہ تھا کہ وہ کاغذ اپنے ساتھ لیے نہیں گئے بلکہ سیز سے اٹھتے وقت اسے اور کاغذوں میں رلا ملا گئے ہیں۔ تو یہ لو، وہ کاغذ مل گیا۔ دیکھو، ایوان پترووچ، پیارے۔"

اور انہوں نے سیری طرف ایک کاغذ کا پرزہ بڑھا دیا۔ آدھے کاغذ پر تحریر تھی مگر ایسی کٹی پھٹی اور اوپر تلے لکھی ہوئی کہ کئی جگہوں پر اس کا پڑھنا مشکل تھا۔

بیچارے بڑے میاں! کوئی ان کی تحریر کی اول سطر دیکھتا تو بتا دیتا کہ وہ کیا لکھ رہے تھے اور کس کو لکھ رہے تھے۔ نتاشا کے نام خط تھا، اپنی چہیتی نتاشا کے نام۔ انہوں نے نتاشا کو بھرے ہوئے دل سے اور نرمی سے خطاب کیا تھا۔ اس کا قصور معاف کیا تھا اور لکھا تھا کہ گھر واپس آجاؤ۔ سارے خط کی عبارت پڑھ لینا بہت دشوار تھا۔ بے ربطی سے لکھا گیا تھا جیسے خود پر قابو نہ ہو اور جاہجا کاٹ چھانٹ تھی۔ یہ بات صاف

نظر آتی تھی کہ وہ شدید جذبہ جس نے انہیں قلم ہاتھ میں لینے پر مجبور کیا ہوگا اور شروع کی گہری جذباتی سطریں ان سے لکھوائی ہوں گی، شروع کی ان سطروں کے بعد تیزی سے بدل گیا اور مختلف قسم کے احساس میں لت پت ہو گیا۔ بڑے میاں خط میں آگے چل کر اپنی بیٹی کو ملاست کرنے لگے، اسے اس کے تصور گنوانے لگے اور بڑے سخت تمہید آمیز لفظوں میں اور نفرت و غصے سے اسے یاد دلانے لگے کہ وہ کس قدر سرکش اور گمراہ لڑکی ہے، سنگدل ہے، ایک بار بھی اس نے یہ خیال نہ کیا کہ ماں باپ کے ساتھ کیا سلوک کیا ہے۔ انہوں نے اسے اپنے عمل کی پاداش اور بددماغی کے عذاب سے خوف دلایا اور اس پر زور دیتے ہوئے خط ختم کیا کہ وہ حکم مانتے ہوئے فوراً اپنے گھر واپس آجائے۔ ”اور جب عاجزی، انکسار کے ساتھ اپنے خاندان کی آغوش میں بہت اعلیٰ درجے کا چال چلن دکھاؤ گی اور نئی زندگی کا آغاز کرو گی، تب شاید ہم تمہارا قصور معاف کرنے کا فیصلہ کر سکیں گے۔“ صاف جھلک رہا تھا کہ جب بڑے میاں شروع کی سطریں لکھ چکے تو انہیں لگا کہ یہ کشادہ دلی کا جذبہ دراصل ان کی کمزوری ہے۔ انہیں اس کمزوری پر شرم محسوس ہونے لگی اور آخر زخمی خودداری کی ٹیسیں سہتے ہوئے انہوں نے خط ختم کرتے کرتے تند مزاجی اور دھمکی کا لہجہ اختیار کر لیا۔ آنا اندر بیٹونا میرے سامنے اپنے ہاتھ میں ہاتھ بھیںچے ہوئے کھڑی تھیں اور اضطراب کی خلش کے ساتھ انہیں اس بات کا انتظار تھا کہ اب میں خط کے بارے میں کیا کہتا ہوں۔

جو میں نے سوچا تھا وہ ان سے صاف صاف کہہ دیا کہ ان کے شوہر اب نتاشا کے بغیر زندگی کے دن نہیں کاٹ سکتے اور قطعی طور پر کہا جا سکتا ہے کہ باپ بیٹی کا ملاپ جلد ہوگا اور یہ اسی کے آثار ہیں اگرچہ ہر بات کا دارومدار حالات پر ہے۔ اسی کے ساتھ میں نے یہ اندیشہ بھی ظاہر کر دیا کہ شاید مقدمے میں ناکامی سے ان پر بہت کڑی چوٹ پڑی ہے اور اس نے انہیں ہلاکے رکھ دیا ہے۔ پھر اس کا ذکر کیا کہ برنس کے جیت جانے سے ان کی خودداری ذبح ہو کے رہ گئی ہے اور جس طرح سے مقدمہ فیصل ہوا ہے اس نے ان میں نفرت اور غصے کی بھیٹی دھکا دی ہے۔ اس جیسے موقع پر دل ہمدردی کی جستجو کئے بغیر نہیں رہ سکتا

چنانچہ بڑے میاں کا دھیان اور بھی زور سے اپنی بیٹی کی طرف گیا جسے وہ دنیا میں سب سے زیادہ عزیز رکھتے تھے۔ اور یہ بھی ممکن ہے کہ انہوں نے کہیں سے بھنک پالی ہو (چونکہ نتاشا کے بارے میں انہیں سب کچھ خبر رہتی تھی) کہ ایوشا اسے اب چھوڑنے ہی والا ہے۔ تو انہوں نے اندازہ کر لیا ہوگا کہ اب نتاشا پر کیا گزر رہی ہوگی کیونکہ خود اپنے تجربے سے انہوں نے جان لیا تھا کہ ایسے وقت میں بیٹی کو بھی دلا سے کی سخت ضرورت ہو سکتی ہے۔ یہ سب ایک طرف، بھر بھی وہ اپنی خودداری پر قابو نہ پاسکے۔ انہیں یہی لگا کہ سیری آبرو خاک میں ملائی گئی ہے اور وہ بیٹی کے ہاتھوں۔ غالباً انہیں یہ خیال بھی گزرا ہوگا کہ جو ہوا سو ہوا، بہرحال نتاشا نے گھر آنے میں پہل نہ کی، اور وہ شاید اب بھی ان کا خیال نہیں کر رہی ہے اور نہ خود سے آکر سلاپ کر لینے کی ضرورت محسوس کرتی ہے۔ ”انہوں نے ٹھیک یہی بات سوچی ہوگی،“ میں نے آخر میں سوچا ”اور اسی لئے خط پورا نہیں کیا۔“ یہ خیال بھی آیا کہ ممکن ہے اور ذلتیں اٹھانی پڑیں، اور پہلے سے بھی زیادہ سخت قلق کا باعث ہوں۔ کون جانے، ہو سکتا ہے کہ سلاپ کا سوال اسی کی وجہ سے ایک مدت کو ٹل جائے۔

آنا اندریٹونا سیری بات سنتے وقت رو رہی تھیں۔ آخر جب میں نے ان سے کہا کہ اب مجھے نتاشا کے ہاں چلنا ہے اور دیر ہوئی جا رہی ہے تو وہ چونکیں اور انہوں نے بتایا کہ جو اصل بات تھی وہ تو کہنا بھول ہی گئیں۔ وہ اصل بات یہ کہ جب کاغذوں کے انبار میں سے وہ خاص کاغذ نکال رہی تھیں تو اس پر روشنائی بکھر گئی۔ واقعی ایک کونے پر روشنائی لگ گئی تھی اور بڑی بی کو اس کا ہول تھا کہ ان کے شوہر کو اس دھبے سے پتہ لگ جائے گا کہ وہ ان کی عدم موجودگی میں کاغذ الٹ پلٹ چکی ہیں اور نتاشا کے نام کا خط پڑھ چکی ہیں۔ ان کے اندیشے بے سبب بھی نہیں تھے۔ صرف اتنی ہی بات کہ ہم ان کا راز جانتے ہیں انہیں شرم اور ذہنی کوفت سے یہاں تک پہنچا سکتی تھی کہ وہ اپنے غصے میں اور اٹل ہو جاتے اور اکڑ کے مارے اس لڑکی کو معاف کرنے کے خلاف تل جاتے۔

لیکن معاملے پر سوچ بچار کرنے کے بعد میں نے بڑی بی کو سمجھایا بچھایا کہ فکر کی کوئی بات نہیں۔ خط لکھتے لکھتے وہ

میز سے اُس قدر بے قرار اٹھے ہوں گے کہ انہیں ایک ایک تفصیل خود بھی یاد نہ رہی ہوگی اور شاید اب دیکھیں گے تو سمجھیں گے کہ انہوں نے خود ہی خط پر دھبا ڈالا ہوگا اور اسے بھول گئے۔ جب میں آنا اندریشونا کو اس طور پر قائل کر چکا اور خط کو جہاں آئے تہاں احتیاط سے لگا دیا تو چلنے سے پہلے نیلی کے بارے میں ان سے سنجیدگی کے ساتھ بات کرنے کا فیصلہ کیا۔ مجھے خیال آیا کہ وہ بیچاری بے کس لاوارث لڑکی، کہ جس کی ماں کو خود اس کے کٹر سخت گیر باپ نے عاق کر دیا تھا، اپنی زندگی اور اپنی ماں کی موت کی دردناک اور مصیبت بھری کہانی سے ممکن ہے کہ بڑے میاں کا دل پگھلا دے اور ان میں فیاضی کے جذبات ابھار دے۔ ان کے دل میں سب کچھ پہلے سے تیار اور پختہ ہو چکا ہے۔ بیٹی کی چاہ پہلے ہی ان کی خودداری اور زخمی تمکنت پر غالب آنے لگی ہے۔ بس اب اس کی دیر ہے کہ اسے ایک ٹھوکا مل جائے، ایک مناسب موقع میسر آجائے اور وہ موقع نیلی کی بدولت پیدا ہو سکتا ہے۔ بڑی بی نے نہایت توجہ اور غور سے سیری بات سنی۔ ان کے چہرے پر اسید اور جوش و خروش کی روشنی پھیل گئی۔ وہ ایک دم مجھ پر برس پڑیں کہ یہ بات پہلے سے کیوں نہ کہی، نیلی کے بارے میں بے تابی سے سوال پر سوال کرنے لگیں اور اس پر قصہ ختم ہوا کہ انہوں نے پختہ وعدہ کیا خود اپنی طرف سے بڑے میاں کو منانے کا کہ وہ اس یتیم و سیر بچی کو اپنے گھر بلا کر رکھ لیں۔ انہیں نیلی کے لئے سچ سچ کی شفقت محسوس ہونے لگی اور اس کا رنج ہوا کہ وہ بیمار ہے۔ آنا اندریشونا نے اس کے بارے میں اور پوچھ گچھ کی، زبردستی کی کہ بچی کے لئے سرے کا ایک مرتبان لیتا جاؤں جو وہ خود دوڑ کر اندر کوٹھری سے لے آئیں، پانچ روپے نکال کر دئے اس خیال سے کہ شاید ڈاکٹر کے لئے سیرے پاس روپے کافی نہ ہوں۔ اور جب میں نے روپیہ لینے سے انکار کیا تو اس پر مانتی نہیں تھیں، بلکہ اس خیال سے خود کو تسلی دے کر چپ ہوئیں کہ نیلی کو فراک کی ضرورت ہوگی اور شاید اس طرح وہ اس کی مدد کر سکیں گی، چنانچہ وہ کپڑوں کے صندوق کی طرف بڑھیں اور اسے اٹھل پتھل کر دیا، اپنے سارے کپڑے نکال کر ڈال دئے اور ان میں سے وہ کپڑے جو بیچاری یتیم لڑکی کے کام آسکتے تھے چن کر اٹھا لئے۔

میں نتاشا کی طرف چل دیا۔ جب میں زینے کی آخری سیڑھیاں چڑھ رہا تھا، اور زینہ جیسا کہ میں پہلے بتا چکا ہوں، چکردار تھا، تو میں نے نتاشا کے دروازے پر کسی کو دیکھا۔ یہ شخص دروازہ کھٹکھٹانے ہی والا تھا لیکن سیرے قدموں کی آہٹ سن کر تھم گیا۔ ذرا ہچکچاھٹ کے بعد اس نے بظاہر اپنا ارادہ بدل دیا اور زینے سے اترنے میں عجلت کی۔ سیڑھیوں کے سوڑ پر اس کا سانسنا ہوا۔ حیرت سے میں تکتا رہ گیا کہ یہ شخص بڑے میاں اضمخیف تھے۔ زینے پر گھپ اندھیرا رہتا تھا، یہاں تک کہ دن کے وقت بھی۔ وہ ایک طرف کو دیوار کے پاس سکوڑ گئے تاکہ میں آسانی سے گزر جاؤں اور مجھے یاد ہے کہ جب انہوں نے ارادتا مجھے غور سے دیکھا تو ان کی آنکھیں تپ گئیں۔ مجھے خیال گزرا کہ انہیں اذیت ہوئی اور اذیت سے وہ سرخ ہو گئے بہرحال یہ ضرور ہے کہ وہ بری طرح شرمائے ہوئے تھے اور ان کے ہاتھ پاؤں پھول گئے تھے۔ ”میں جانوں... تم ہو وانیا!، انہوں نے لڑتی ہوئی آواز میں بمشکل اتنا کہا۔ ”میں یہاں ایک آدمی سے ملنے آیا تھا... نقل نویس رہتا ہے.. کام سے آیا تھا... ادھر کچھ دنوں سے اس نے مکان بدل لیا ہے یہیں کہیں... لیکن لگتا ہے کہ وہ یہاں نہیں رہتا... پھول ہوئی مجھ سے... اچھا رخصت۔“

اور وہ جلدی جلدی زینہ اتر گئے۔

میں نے طے کر لیا کہ نتاشا سے اس اتفاقی ملاقات کے بارے میں ابھی کچھ نہ کہوں گا البتہ جب الیوشا چلا جائے گا اور وہ اکیلی رہ جائے گی تب اسے ضرور بتا دوں گا۔ اس وقت تو نتاشا خود اس قدر الجھی ہوئی تھی کہ اگرچہ وہ اس واقعے کی پوری اہمیت کا اندازہ لگا سکتی تھی اور سمجھ سکتی تھی تاہم ابھی وہ اس کی تاب لانے کے قابل نہ تھی اور ٹھنڈے دل سے اس کی ویسی قدر نہ کر سکتی تھی جیسی اس عالم میں کرتی جبکہ اس پر آخری بار مصیبت اور مایوسی کا پہاڑ ٹوٹ چکا ہوتا۔ ابھی مناسب لمحہ نہیں آیا تھا۔

میں اس روز اضمخیف کے ہاں دوبارہ جا سکتا تھا اور سیرا دل بھی بہت چاہا مگر میں گیا نہیں۔ مجھے محسوس ہوا کہ اگر وہاں جاتا ہوں تو بڑے میاں مجھے دیکھ کر کٹ جائیں گے۔ ممکن ہے انہیں یہ بھی خیال آئے کہ میں اس لئے آیا ہوں کہ ان سے

وہاں زینے میں ملاقات ہوئی تھی۔ چنانچہ دو دن تک میں ٹالتا رہا اور اس کے بعد گیا۔ بڑے میاں کا دل بیٹھا ہوا تھا مگر وہ مجھ سے ایسے ملے جیسے کوئی خاص بات نہیں ہوئی تھی اور سارے وقت صرف مقدمے کی ہی بات چیت کرتے رہے۔

”میں پوچھوں، وہ تم اس روز اتنی اوپر کی منزل پر کس سے ملنے جا رہے تھے جب ہماری تمہاری ملاقات ہو گئی تھی۔ یاد ہے تم کو؟ بھلا کب کی بات ہوگی؟ یہی پرسوں کی میرے خیال میں، انہوں نے ایک دم کچھ بے پروائی سے سوال کیا اگرچہ مجھ سے نگاہ نہیں ملائی۔

”ایک میرے ملاقاتی وہاں رہتے ہیں، میں نے بھی نگاہ دوسری طرف پھیرتے ہوئے جواب دیا۔

”اچھا تو یہ بات ہے۔ مجھے اپنے منشی کی تلاش تھی، اسٹائیف کی۔ مجھے بتایا گیا تھا کہ وہ وہاں رہتا ہے... مگر نہیں غلطی ہوئی۔ خیر، تو میں سنا رہا تھا کہ عدالت نے فیصلہ دیا کہ...“ وغیرہ وغیرہ۔

مقدمے پر بات کرتے وقت بھی ان کے چہرے پر ایک رنگ آیا، ایک گیا۔

میں نے اسی روز آنا اندریٹونا کو یہ واقعہ بھی من وعن سنا دیا تھا کہ وہ خوش ہو جائیں۔ اور دوسری باتوں کے علاوہ ان کو اس سے بھی منع کر دیا کہ بڑے میاں کو ابھی معنی خیز نظر سے نہ دیکھیں، آہیں نہ بھریں، اشارہ کنایہ نہ کریں، یعنی کوئی ایسی بات نہ ہو جس سے کسی طرح یہ پایا جائے کہ وہ ان کے اس تازہ ترین رخ سے آگاہ ہو گئی ہیں۔ بڑی بی کو اس قدر حیرت ہوئی اور لطف بھی آیا کہ اول تو وہ سیری بات کا یقین ہی نہیں کر رہی تھیں۔ انہوں نے بتایا کہ اس لاوارث لڑکی کے متعلق اشاروں میں بڑے میاں سے ذکر کیا تھا مگر انہوں نے کوئی جواب نہ دیا، اگرچہ وہ پہلے خود ہی ہمیشہ کہتے رہتے تھے تاکہ میں کسی بچے کو گود لینے پر رضامند ہو جاؤں۔ ہم دونوں نے طے کیا کہ کل وہ پھر بڑے میاں سے اس سلسلے میں کھلی بات کریں، اشاروں میں نہیں اور ادھر ادھر کا قصہ بیچ میں نہ لائیں۔ لیکن دوسرے دن ہم دونوں وحشت اور فکر کے عالم میں تھے۔

ہوا کیا کہ صبح کو اخمنیف کی اس وکیل سے بات چیت ہوئی

جو ان کے مقدمے کی پیروی کر رہا تھا۔ وکیل نے ان سے کہا کہ پرنس سے اس کی ملاقات ہوئی تھی اور اگرچہ ازمینفکا کی جاگیر پر پرنس کا قبضہ رہے گا تاہم ”بعض خاص قسم کے خاندانی معاملات کی بنا پر، اس کا فیصلہ ہے کہ بڑے میاں کے نقصان کی تلافی کی جائے اور دس ہزار روبل کی رقم چھوڑ دی جائے۔ بڑے میاں وکیل کے پاس سے سیدھے میرے یہاں پہنچے، حواس باختہ، غصے سے آگ بگولہ، آنکھیں ابلی ہوئی۔ مجھے آواز دی اور نہ جانے کیوں، فلیٹ سے باہر زینے پر بلایا اور کہا کہ میں ابھی فوراً جاؤں اور پرنس کو ان کی طرف سے ڈوئل کا چیلنج سنا دوں۔ میں یہ سن کر ایسا بدحواس ہوا کہ میرے ہاتھ پاؤں پھول گئے اور دیر تک عقل ٹھکانے نہ آئی۔ میں نے کوشش کی کہ ان کو سمجھاؤں بچھاؤں مگر بڑے میاں پر ایسا غضب کا طیش سوار تھا کہ انہیں دل کا دورہ پڑتے پڑتے رہ گیا۔ میں مکان کے اندر گیا کہ جا کر پانی کا گلاس لے آؤں مگر جب میں واپس آیا تو بڑے میاں زینے پر موجود نہ تھے۔

دوسرے دن میں پھر ان سے ملنے گیا مگر وہ مکان پر بھی موجود نہ تھے۔ پورے تین دن تک غائب رہے۔ کہیں پتہ نہ چلا۔ تیسرے دن ہمیں پتہ چلا کہ واقعہ کیا ہوا۔ وہ میرے ہاں سے نکل کر سیدھے پرنس کی طرف تیزی سے روانہ ہوئے۔ وہ گھر پر نہیں ملا تو اس کے نام رقعہ چھوڑ آئے۔ اس رقعے میں لکھا تھا کہ وکیل کی زبانی ان کو پرنس کے الفاظ پہنچ گئے ہیں۔ وہ ان الفاظ کو اپنی انتہائی سخت ذلت سمجھتے ہیں اور پرنس کو کہینہ پاچی۔ اس تمام قصے کو مدنظر رکھتے ہوئے وہ پرنس کو ڈوئل کا چیلنج دیتے ہیں اور خبردار کرتے ہیں کہ اگر اس نے چیلنج قبول کرنے سے انکار کیا تو اچھا نہ ہوگا، پبلک میں اس کی رسوائی کی جائے گی۔

آنا اندریشونا نے مجھے بتایا کہ ان کے شوہر ایسی بدحواسی میں، ایسے ٹوٹے ہوئے گھر پہنچے کہ فوراً بیمار ہو کر بستر پر گر گئے۔ بیوی کے ساتھ بڑی نرمی سے پیش آ رہے تھے لیکن ان کے سوالوں کا جواب مشکل ہی سے دیتے تھے اور سخت بے قراری کی تپش میں کسی بات کا انتظار تھا۔ دوسرے دن ڈاک سے ایک خط آیا۔ خط پڑھتے ہی وہ زور سے چیخ پڑے اور اپنا سر پکڑ لیا۔

آنا اندرینونا خوف و دہشت کے سارے سناٹے میں رہ گئیں۔ لیکن بڑے میاں نے لپک کر اپنا ہیٹ اٹھایا، چھڑی سنبھالی اور گھر سے نکل گئے۔

یہ خط پرنس کا تھا۔ مختصر لفظوں میں، روکھے پن سے اور تہذیب کے دائرے میں رہتے ہوئے اس نے اخصنیف کو اطلاع دی تھی کہ وکیل سے اپنے الفاظ کے بارے میں وہ کسی کے سامنے اپنے کو جوابدہ نہیں سمجھتا۔ اور مقدمہ ہار جانے پر اگرچہ اسے اخصنیف سے بہت ہمدردی ہے لیکن اس ہمدردی کے باوجود جس شخص کو مقدمے میں شکست ہوئی ہے، اس کے لئے یہ معقول خیال نہیں کرتا کہ وہ اپنے حریف سے انتقامی کارروائی کے طور پر ڈوئل کے چیلنج کا مجاز سمجھا جائے۔ اب رہا ”پبلک میں رسوائی یا تذلیل کا سوال“، جس کی دھمکی دی گئی ہے تو اخصنیف صاحب سے عرض ہے کہ وہ اس کی مطلق فکر نہ کریں کیونکہ کسی قسم کی کھلی توہین نہیں ہوگی اور نہ ہو سکتی ہے۔ ان کا خط افسران متعلقہ کی خدمت میں فوراً بھیج دیا جائے گا اور پولیس شروع سے ہی خبردار ہو کر بلاشبہ وہ اقدام کرے گی جو اسن وانتظام برقرار رکھنے کے لئے مناسب ہیں۔

خط ہاتھ میں لئے ہوئے اخصنیف فوراً پرنس کی طرف روانہ ہو گئے۔ پرنس پھر مکان سے باہر تھا۔ بڑے میاں کو دربان سے پتہ چلا کہ شاید کاؤنٹ ”ن“ کے ہاں گیا ہوا ہے۔ وہ تیزی سے اس طرف ہو لئے۔ کاؤنٹ کے خدمت گار نے انہیں زینے پر چڑھتے ہوئے روک دیا۔ ان کے غصے کا پارہ تو بے حد چڑھا ہوا تھا اور بڑے میاں نے اس کے ایک چھڑی رسید کر دی۔ اس پر فوراً انہیں کس لیا گیا اور حویلی سے باہر کھینچ کر پولیس افسر کے حوالے کر دیا گیا جس نے لے جا کر تھانے میں بند کر دیا۔ کاؤنٹ کو خبر ہوئی۔ پرنس وہاں ان کی خدمت میں حاضر تھا۔ اس نے بوڑھے عیاش کاؤنٹ سے بیان کیا کہ یہ وہی اخصنیف ہے اسی نتالیا نکولائیونا کا باپ (پرنس) بعض خاص قسم کی کارروائیوں میں کاؤنٹ کی خدمات خصوصی انجام دے چکا تھا) تو بزرگوار بڑے میاں یہ سن کر صرف مسکرا دئے اور واقعے کی کوئی خاص حیثیت نہ رہی۔ حکم صادر ہوا کہ اخصنیف کو حوالات سے رہا کر دیا جائے۔ لیکن رہائی کہیں جا کر تیسرے دن ہوئی جب (خود پرنس کا حکم ضرور ہوگا اس

سیں) انہیں اطلاع دی گئی کہ پرنس نے بذات خود کاؤنٹ صاحب سے منت کی کہ بڑے سیاں کی خطا معاف کر دی جائے۔

بڑے سیاں جب گھر واپس آئے تو جنون کے سے آثار تھے۔ آتے ہی وہ بستر پر گر پڑے اور گھنٹہ بھر تک بے حس و حرکت پڑے رہے۔ بالآخر وہ آدھے اٹھ کر بیٹھے اور آنا اندریٹونا دہشت کے مارے دھل کر رہ گئیں جب شوہر نے علی الاعلان کہا کہ انہوں نے بیٹی کو ہمیشہ کے لئے عاق کیا اور پدرانہ شفقت اور دعا سے ہمیشہ ہمیشہ کو محروم کر دیا۔

آنا اندریٹونا بالکل سن ہو گئیں لیکن بوڑھے شوہر کی مدد کرنا بھی ضروری تھا۔ اور اگرچہ خود ان کے ہوش و حواس بجا نہ تھے تاہم سارے دن اور قریب قریب ساری رات ان کی خدمت کرتی رہیں۔ سر کو سر کے سے تر کر کے اس پر برف کی پوٹلی رکھتی رہیں۔ بڑے سیاں کو تیز بخار تھا اور سراسی حالت تھی۔ رات گئے دو بجے کا عمل ہوگا جب میں ان سے رخصت ہو کر چلا۔ لیکن دوسرے دن صبح کو اخصنیف بستر سے اٹھے اور اسی روز سیرے پاس آئے تاکہ نیلی کو بیٹی بنا کر لے جائیں۔ نیلی کے ساتھ جو واقعہ پیش آیا وہ میں پہلے ہی لکھ چکا ہوں۔ اس واقعے نے انہیں بالکل ہی توڑ کر رکھ دیا اور گھر واپس آتے ہی وہ بستر پر گر گئے۔ یہ ایسٹر کا آخری جمعہ تھا یعنی وہ دن جب کاتیا اور نتاشا کی ملاقات ہونے والی تھی اور جس کے ایک دن بعد الیوشا اور کاتیا کو شہر پیٹرسبرگ سے باہر چلا جانا تھا۔ میں اس خاص ملاقات کے وقت وہاں موجود تھا۔ دن کو بہت سویرے ان دونوں کی ملاقات ہوئی جبکہ اخصنیف ابھی آئے نہیں تھے اور نیلی پہلی بار سیرے ہاں سے فرار نہ ہوئی تھی۔

چھٹا باب

الیوشا گھنٹہ بھر پہلے نتاشا سے کہنے آچکا تھا اور میں عین اس وقت پہنچا جب کاتیا کی گاڑی پھانک کے نزدیک رکی۔ کاتیا ایک عمر رسیدہ فرانسیسی عورت کے ساتھ آئی تھی جو بہت سمجھانے بچھانے اور منانے کے بعد اور کافی ہچکچاہٹ کے بعد بمشکل اس کے ساتھ آنے کو تیار ہوئی تھی اور اس پر رضاسند ہو گئی تھی

کہ اسے نتاشا کے ہاں اکیلا جانے دے گی مگر ایک شرط کے ساتھ کہ الیوشا کاتیا کے ساتھ ساتھ رہے اور وہ خود گاڑی میں بیٹھی انتظار کرتی رہے۔ کاتیا نے مجھے اشارہ کیا اور گاڑی سے اترے بغیر مجھ سے کہا کہ الیوشا کو نیچے بلا دوں۔ میں پہنچا تو دیکھتا ہوں کہ نتاشا رو رہی ہے اور الیوشا بھی رو رہا ہے۔ یہ سن کر کہ کاتیا پھانک کے پاس پہنچ گئی ہے وہ اپنی کرسی سے اٹھ کھڑی ہوئی، آنسو پونچھ ڈالے اور بے تابی کے ساتھ دروازے کے سامنے کی جگہ پر کھڑی ہو گئی۔ اس روز وہ سر سے پیر تک سفید لباس میں تھی۔ اس کے سیاہی مائل سنہرے بال نہایت سلیقے سے پیچھے کی طرف کنگھی کئے ہوئے تھے اور گھنے لچھے کی طرح پڑے تھے۔ مجھے اس کے بال بنانے کی یہ ادا بہت دلکش لگتی۔ جب اس نے دیکھا کہ میں اس کے پاس ٹھہر رہا ہوں تو بولی کہ میں بھی باہر جاؤں اور مہمانوں کا استقبال کروں۔

”نتاشا کے ہاں میں پہلے نہیں آسکی، کاتیا زینے پر چڑھتے ہوئے مجھ سے کہہ رہی تھی۔“ اس قدر مجھ پر کڑی نظر رکھی جاتی تھی کہ توبہ ہے۔ میں سادام البرٹ کو پورے دو ہفتے سے سنا رہی تھی اور آخر وہ بمشکل راضی ہوئی ہیں۔ آپ تو، ایوان پترووچ، ایک دفعہ بھی مجھ سے ملنے نہ آئے۔ میں بھی آپ کو کچھ لکھ نہ سکی، اور سیرا دل بھی نہ چاہا لکھنے کو۔ خط میں کوئی بات صاف صاف نہیں لکھ سکتے۔ آپ سے ملنے کو بہت ہی جی چاہتا تھا... توبہ ہے۔ دل کیسا دھڑک رہا ہے...“

”کھڑی سیڑھیاں ہیں،“ میں نے جواب دیا۔

”جی ہاں... سیڑھیاں بھی... بتائیے تو آپ کا کیا خیال ہے؟ نتاشا مجھ سے ناراض تو نہ ہوں گی؟“

”نہیں۔ کیوں؟“

”ہاں، واقعی۔ بھلا کیوں... کیوں ناراض ہوں گی؟ خیر، میں خود ابھی ملے لیتی ہوں۔ پوچھنا کیا؟..“

میں نے سہارا دینے کو اپنا بازو بڑھایا۔ وہ زرد پڑی ہوئی تھی اور مجھے یقین ہے کہ وہ بہت گھبرائی ہوئی بھی تھی۔ آخری سوڑ پر وہ سانس لینے رکی لیکن مجھ پر نظر ڈال کر اس نے ہمت کی اور اوپر چڑھتی چلی گئی۔

دروازے پر پھر ایک بار وہ ٹھہری اور مجھ سے زبرلب بولی:

”میں سیدھے اندر چلی جاؤں گی اور کہوں گی کہ مجھے آپ پر اس قدر اعتبار تھا کہ آتے ہوئے ڈری نہیں... مگر میں یہ سب باتیں کیوں کر رہی ہوں، کیا حاصل؟ میں اچھی طرح جانتی ہوں کہ نتاشا بہت ہی شریف ذات ہیں۔ میں نا؟“

وہ ایسی جھکی دبی اندر داخل ہوئی گویا اس سے کوئی قصور ہو گیا ہو اور نتاشا کو اس نے گہری نظر سے دیکھا۔ نتاشا اس پر فوراً مسکرا دی۔ پھر کاتیا اس کی طرف تیزی سے بڑھی، نتاشا کے دونوں ہاتھ تھام لئے اور اپنے بھرے ہوئے حسین ہونٹ اس کے ہونٹوں پر رکھ دئے۔ اس کے بعد نتاشا سے ایک لفظ کہنے بغیر وہ سنجیدگی سے بلکہ سختی سے الیوشا کی طرف بڑھی اور اس سے کہا کہ ہم دونوں کو آدھ گھنٹے کے لئے اکیلا چھوڑ دو۔ ”برا مت ماننا، الیوشا، اس نے کہا۔ ”یہ میں صرف اس غرض سے چاہتی ہوں کیونکہ مجھے اور نتاشا کو بہت سے مسائل پر باتیں کرنی ہیں۔ ایسے بہت سے خاص سوال اور سنجیدہ معاملے ہیں جن کی بھنک تمہارے کان میں نہیں پڑنی چاہئے۔ بھلے آدمی بنو اور ذرا کھسک جاؤ یہاں سے، مگر آپ ٹھیرئے، ایوان پتروویچ۔ آپ کو ہماری تمام گفتگو سننی چاہئے۔“

”آئیے، بیٹھ جائیں،“ الیوشا کمرے سے باہر جا چکا تو اس نے نتاشا سے کہا۔ ”میں ایسے بیٹھو گی آپ کے سامنے۔ پہلے میں آپ کو دیکھنا چاہتی ہوں۔“

وہ بالکل نتاشا کے سامنے بیٹھ گئی اور چند منٹ تک اسے غور سے دیکھتی رہی۔ نتاشا نے ایک بے اختیار مسکراہٹ سے اس کا جواب دیا۔

”میں آپ کا فوٹو تو پہلے دیکھ چکی تھی۔ الیوشا نے مجھے دکھایا تھا، کاتیا نے کہا۔“

”اچھا تو فوٹو ملتا جلتا ہے مجھ سے؟“

”نہیں آپ فوٹو سے بہتر ہیں،“ کاتیا نے فیصلہ کن انداز میں اور وقار کے ساتھ جواب دیا۔ ”اور مجھے اسی کا یقین تھا کہ آپ اپنی تصویر سے بہتر ہوں گی۔“

”واقعی؟ اور خود آپ پر سے میری نگاہ نہیں ہٹتی، کس قدر حسین ہیں آپ!،“

”میں اور حسین! نہیں، میری دوست...“ اس نے کہا اور

نتاشا کا ہاتھ اپنے کانپتے ہوئے ہاتھ میں لے لیا۔ پھر دونوں ایک دوسرے کو غور سے دیکھتی ہوئی خاموش ہو گئیں۔ ”سیری دوست، آپ کو ایک بات جتنا دوں، کاتیا نے خاموشی کی مہر توڑی۔ ہمارے پاس سلاقات کا صرف آدھ گھنٹہ ہے۔ مادام البرٹ اس پر بھی بمشکل راضی ہوئی ہیں اور معاملات بہت سے ہیں جن پر ہمیں تبادلہ خیال کرنا ہے... میں چاہتی ہوں... مجھے چاہئے کہ... خیر تو آپ سے سیدھے سبھاؤ پوچھنا یہ تھا کہ کیا آپ ایوشا کو بہت زیادہ چاہتی ہیں؟“

”جی ہاں۔ بہت زیادہ۔“

”اگر یہ بات ہے... اگر واقعی ایوشا سے آپ کو بہت محبت ہے... تو... پھر آپ کو اس کی خوشی کا بھی بہت خیال ہوگا...“ اس نے گویا زیر لب دہے انداز میں کہا۔

”جی ہاں۔ میں اسے خوش و خرم دیکھنا چاہتی ہوں...“

”اچھا، تو اب سوال! یہ ہے کہ کیا میں اسے خوش رکھ سکوں گی؟ کیا مجھے اس طرح کی بات کرنے کا حق پہنچتا ہے جبکہ میں اسے آپ سے چھڑا کر لے جا رہی ہوں۔ اگر آپ سمجھتی ہیں اور ہم دونوں اس فیصلے پر پہنچتے ہیں کہ وہ آپ کے ساتھ زیادہ خوش رہے گا تو پھر... پھر یہ ہے کہ...“

”مگر اس کا فیصلہ تو پہلے ہی ہو چکا ہے، کاتیا پیاری۔ آپ خود دیکھ سکتی ہیں کہ یہ معاملہ طے ہو چکا ہے، نتاشا نے فرمی سے جواب دیا اور اپنا سر جھکایا۔ گفتگو کو جاری رکھنا اسے بہت بھاری پڑ رہا تھا۔

سیرا خیال ہے کہ کاتیا اس سوال پر لمبی چوڑی بحث کرنے کو تیار تھی کہ ان دونوں میں سے کون ایوشا کو خوش رکھ سکے گی اور کس کو دست بردار ہو جانا چاہئے۔ لیکن نتاشا کے جواب کے بعد وہ فوراً سمجھ گئی کہ ہر بات بہت دن پہلے فیصلہ ہو چکی ہے اور اب بحث کرنے کو کچھ نہیں رہا۔ آدھ کھلے لبوں سے وہ نتاشا کا منہ تکتی رہی۔ دل پر بوجھ تھا اور دماغ سطل۔ ابھی تک وہ نتاشا کا ہاتھ تھامے ہوئے تھی۔

”اور کیا آپ اسے بہت چاہتی ہیں؟“ نتاشا نے ایک دم سے

سوال کیا۔

”جی ہاں۔ لیکن ایک بات اور ہے جو میں آپ سے پوچھنا

پاہتی تھی۔ ایک حد تک اسی وجہ سے میں آئی بھی۔ مجھے یہ
 تائید کہ ایوشا میں کیا بات ہے جس کی بنا پر آپ اس سے محبت
 کرتی ہیں؟

”میں نہیں جانتی، نتاشا نے جواب دیا۔ اور اس کی آواز میں
 ناگوار بے چینی جھلک رہی تھی۔

”کیا آپ سمجھتی ہیں کہ وہ ذہین ہے؟، کاتیا نے پوچھا۔

”جی نہیں۔ میں تو صرف محبت کرتی ہوں...“

”اور میں بھی۔ ہمیشہ مجھے اس پر ترس آتا ہے۔“

”اور مجھے بھی،“ نتاشا نے جواب دیا۔

”اب اس کا کیا کرنا چاہئے؟ اور آپ کو وہ میری خاطر

چھوڑ کیسے سکے گا، یہ سمجھ میں نہیں آتا!، کاتیا نے زور سے کہا۔

”اب جبکہ میں آپ سے سل چکی ہوں، یہ بات میری سمجھ سے بالکل

باہر ہے!،

نتاشا زمین کو گھور رہی تھی، اس نے کوئی جواب نہ دیا۔

کاتیا ذرا دیر تو خاموش رہی پھر ایک دم کرسی سے اٹھی اور

نتاشا کو آہستہ سے بازوؤں میں لے لیا۔ دونوں نے ایک دوسرے کو

گلے لگایا اور آنسو بہائے۔ کاتیا اس کرسی کے بازو پر بیٹھ گئی

جس پر نتاشا بیٹھی تھی۔ وہ برابر اس سے لپٹ چمٹ رہی تھی۔ اب

اس کے ہاتھ چومنے لگی۔

”کاش آپ کو معلوم ہوتا کہ میں آپ سے کتنا پیار کرتی

ہوں!، اس نے روتے ہوئے کہا۔ ”آئیے، ہم دونوں بہنیں بن جائیں

اور ہمیشہ ایک دوسرے سے خط و کتابت رکھیں... میں آپ سے

ہمیشہ محبت کرتی رہوں گی... اس قدر مجھے آپ سے محبت ہے...“

اس قدر کہ...“

”کیا اس نے آپ سے کہا کہ جون میں ہماری شادی ہونے والی

ہے؟، نتاشا نے پوچھا۔

”جی ہاں۔ کہا تو۔ اور یہ بھی کہ آپ اس پر راضی ہیں۔

خیر، یہ سب تو بس... صرف اس کا جی بہلانے کو ہے، اور کیا!،

”ہاں، اور کیا۔“

”میں بھی یہی سمجھی ہوں۔ میں اس سے صحیح معنوں میں

محبت کروں گی، نتاشا، اور آپ کو ہر بات خط میں لکھتی رہوں گی۔

معلوم ہوتا ہے کہ عنقریب وہ میرا شوہر ہو جائے گا۔ ایسا ہی

نظر آتا ہے اور سبھوں کی زبان پر یہی بات ہے۔ پیاری نتاشا اب تمہیں جانا پڑے گا... اپنے گھر چلی جاؤ گی؟“
نتاشا نے کوئی جواب نہ دیا۔ صرف اسے زور سے پیار کر لیا۔
”خوش رہو!“، نتاشا نے کہا۔

”اور آپ... آپ بھی... خوش رہئے،“ کاتیا نے کہا۔

عین اسی وقت دروازہ کھلا اور ایوشا داخل ہوا۔ اس سے پورے آدھ گھنٹے بھی انتظار نہ ہو سکا تھا۔ اس نے ان دونوں کو بازو میں بازو لئے اور روتے دیکھا تو وہ بے دم ہو کر غم کے سارے دونوں کے سامنے گھٹنوں کے بل سرنگوں ہو گیا۔

”اب تمہیں رونا کس بات کا ہے؟“، نتاشا نے اس سے سوال کیا۔

”اس بات کا کہ مجھ سے جدا ہو رہے ہو؟ مگر بہت عرصے کی

جدائی تو ہے نہیں۔ تم جون تک واپس آ جاؤ گے ہے نا؟“

”اور پھر تمہاری شادی ہو جائے گی،“ کاتیا نے آنسوؤں کے

درمیان کہا تاکہ ایوشا کو اطمینان رہے۔

”مگر میں تمہیں نہیں چھوڑ سکتا، ایک دن کے لئے بھی نہیں

چھوڑ سکتا، نتاشا۔ میں تمہارے بغیر مر جاؤں گا... تمہیں پتہ

نہیں کہ میرے لئے تمہاری ہستی کتنی بیش قیمت ہے! خاص طور سے

اس وقت!..“

”اچھا تو ایک تدبیر ہے، تم یہ کر سکتے ہو،“ نتاشا نے اچانک

جوش میں آ کر کہا۔ ”کاؤنٹیس تھوڑے دن ماسکو میں ٹھہریں گی۔

ہے نا؟“

”ہاں۔ ایک ہفتہ قریب قریب،“ کاتیا نے لقمہ دیا۔

”ایک ہفتہ۔ تو پھر اس سے بہتر کیا۔ تم انہیں کل ماسکو

پہنچانے جاؤ گے، اس میں صرف ایک دن لگے گا، اور پھر تم فوراً یہاں

واپس آ سکتے ہو۔ اور جب وہ لوگ ماسکو سے روانہ ہونے لگیں گے

تو ہم دونوں سہینہ بھر کے لئے ایک دوسرے کو خدا حافظ کہیں گے

اور تم ان کے ساتھ جانے کے لئے ماسکو روانہ ہو جاؤ گے۔“

”ہاں، یہ ٹھیک ہے۔ بالکل ٹھیک... اور چار دن تم دونوں

کو ساتھ رہنے کے مل جائیں گے،“ کاتیا نے خوش ہو کر کہا اور

نتاشا سے معنی خیز نظریں چار کیں۔

میں بیان نہیں کر سکتا کہ ایوشا اس نئی سبیل نکل آنے پر

کس قدر جھوم اٹھا۔ ایک دم اس کے دل کو تسلی ہو گئی۔

چہرہ خوشی کے مارے جگمگانے لگا۔ اٹھ کے اس نے نتاشا کو گلے لگایا، کاتیا کے ہاتھ چومے اور سچھ سے لپٹ گیا۔ نتاشا اسے ایک غمزہ تبسم کے ساتھ دیکھنے لگی لیکن کاتیا اس کی تاب نہ لا سکی۔ اس نے ایک نگاہ گرم و تاب ناک سیری طرف کی، نتاشا کو گلے لگایا اور چلنے کو اٹھ کھڑی ہوئی۔ فرانسیسی مادام نے عین اسی وقت آدسی کو اوپر بھیجا یہ کہلوانے کے لئے کہ آدھ گھنٹے کی جو شرط تھی وہ پوری ہو گئی، بس اب بات چیت ختم ہونی چاہئے۔

نتاشا اٹھی۔ اور وہ دونوں ایک دوسرے کے آسنے سامنے، ہاتھوں میں ہاتھ لئے کھڑی تھیں۔ معلوم ہوتا تھا کہ آنکھوں آنکھوں میں وہ سب کچھ کہہ دینے کی کوشش کر رہی ہیں جو ان کی روحوں میں سمٹا ہوا ہے۔

”اب ہم دونوں کی ملاقات کبھی نہ ہوگی گویا، کاتیا نے کہا۔
 ”کبھی نہیں، کاتیا، نتاشا نے جواب دیا۔
 ”اچھا تو اب ہم ایک دوسرے کو خدا حافظ کہیں۔“
 دونوں گلے ملنے لگیں۔

”مجھے کوسنا نہیں، کاتیا نے جلدی سے زیر لب کہا۔ ”میں ہمیشہ... آپ سچھ پر بھروسہ کر سکتی ہیں... وہ ہمیشہ خوش رہے گا۔ آؤ ایوشا، مجھے نیچے لے چلو!، اس نے ایوشا کا بازو تھامتے ہوئے جلدی سے کہا، ایسے کہ آواز لبوں میں رہ گئی۔
 ”وانیا!، نتاشا نے ان لوگوں کے رخصت ہو جانے کے بعد مجھ سے کہا۔ اس کے دل میں ہلچل مچی تھی اور وہ مصیبت میں تھی۔ ”تم بھی چلے جاؤ... اور اب واپس نہ آنا۔ ایوشا شام تک میرے پاس رہے گا، اٹھ بجے تک۔ مگر اس کے بعد نہیں ٹھیرے گا۔ میں اکیلی رہ جاؤں گی... کوئی نو بجے آنا۔ آجانا سہربانی کر کے!، جب شام کو نو بجے نیلی کو الکساندرا سیمینوونا کے پاس چھوڑ کر (جبکہ پیالی ٹوٹنے کا واقعہ ہو چکا تھا) میں نتاشا کے ہاں پہنچا تو وہ بالکل اکیلی تھی اور بے صبری کے ساتھ میرا انتظار کر رہی تھی۔ ساورا سماوار اندر لے آئی۔ نتاشا نے مجھے چائے کی پیالی بنا کر دی، خود صوفے پر بیٹھ گئی اور مجھے اشارہ کیا کہ اور نزدیک کھسک آؤں۔

”ہاں تو سارا قصہ تمام ہوا، اس نے مجھے غور سے دیکھتے ہوئے کہا۔ کیا نگاہ تھی، میں کبھی بھول نہیں سکتا۔

”تو یہ تھا ہماری محبت کا انجام۔ چہہ سہینے کی زندگی! اور باقی زندگی بھر کے لئے، نتاشا نے میرا ہاتھ مضبوطی سے تھام کر کہا۔ اس کا ہاتھ جل رہا تھا۔ میں نے سمجھایا بچھایا کہ کوئی گرم کپڑا اوڑھ لو اور بستر پر جا کر لیٹ جاؤ۔

”ٹھیرو وایا، دم لینے دو۔ میرے عزیز مہربان۔ ذرا میں بات تو کر لوں، جو کچھ ہوا ہے اسے یاد تو کر لوں... لگتا ہے کہ میرے تو ہرزے اڑ گئے... اب کل میں اس سے آخری بار سلوگئی، دس بجے... بالکل آخری بار!...“

”نتاشا، تمہاری طبیعت ٹھیک نہیں۔ تمہیں بخار چڑھ جائے گا... ذرا اپنی صحت کی فکر کرو...“

”خیر۔ تو وایا جب سے وہ گیا ہے، آدم گھنٹے سے، میں بس تمہاری راہ دیکھ رہی تھی اور جانتے ہو، سوچ کیا رہی تھی؟ کیا خیال ہے کہ میں اپنے آپ سے کیا سوال کر رہی ہوں گی؟ میں اپنے جی میں سوال کر رہی تھی۔ کیا واقعی مجھے اس سے محبت تھی؟ یا نہیں تھی؟ یہ ہم دونوں کی محبت تھی کیا چیز؟ کیوں، کیا سمجھتے ہو، وایا کہ یہ بے وقوفی ہے اب میرا اپنے جی میں اس طرح کا سوال کرنا؟“

”اپنے آپ کو ہلکان مت کرو، نتاشا...“

”دیکھتے ہو وایا۔ میں اب اس نتیجے پر پہنچی ہوں کہ میں اس سے برابر والے کی طرح پیار ہی نہیں کرتی تھی، جیسے کوئی عورت سرد سے پیار کرتی ہے۔ بلکہ مجھے اس سے ایسی محبت تھی کہ... ماں کی سی۔ اور مجھے تو لگتا ہے کہ دنیا میں کوئی محبت ایسی نہیں جہاں دونوں فریق برابر کے درجے پر ایک دوسرے کو چاہتے ہوں۔ کیا خیال ہے تمہارا؟“

میں اسے فکرمندی سے دیکھ رہا تھا اور مجھے اندیشہ تھا کہ کہیں اس کے دماغ کو گرمی نہ چڑھ جائے، یہ اسی کے آثار نہ ہوں۔ کوئی چیز اسے اپنی گرفت میں لیتی ہوئی لگتی تھی۔ اسے محسوس ہو رہا تھا کہ وہ بولے چلے جانے پر مجبور ہے۔ اس کی زبان سے بعض الفاظ تک بے ربط نکل رہے تھے۔ اور وہ بیشتر تلفظ ایسے کرتی تھی کہ سمجھ میں نہ آتا تھا۔ مجھے اس کی طرف سے سخت اندیشہ ہو گیا۔

”وہ میرا تھا۔ قریب قریب اسی وقت سے جب میں پہلی بار اس

سے ملی، ایک بے پناہ تمنا اس بات کی مجھ میں پیدا ہو گئی تھی کہ اسے میرا ہونا چاہئے، فوراً میرا بن جانا چاہئے۔ کسی اور کی طرف نظر اٹھانے کے نہیں دیکھنا چاہئے۔ کسی اور کو سوائے میرے جاننا تک نہیں چاہئے۔ صرف مجھے... آج صبح کاتیا نے اس بات کو خوب بیان کیا: میں اس سے اس طرح محبت کرتی تھی گویا ہمیشہ اس پر ترس آتا ہو... جب میں اکیلی ہوتی تھی تو مجھ میں ہمیشہ سے یہ بے پناہ خواہش پیدا ہوتی تھی، خواہش کی ایک سخت کھٹک کہ وہ ہمیشہ خوش و خرم رہے، بے حد خوش رہے۔ اس کی صورت کو (تم جانتے ہو وائیا، کیا کیفیت برستی ہے اس کے چہرے پر) میں سکون کے ساتھ دیکھ نہ سکتی تھی۔ کسی کے بھی چہرے پر وہ بات نہیں ہے۔ اور جب وہ ہنس پڑتا تھا تو میں ٹھنڈی پڑجاتی تھی اور مجھے جھرجھری آجاتی تھی... سچ!..،

”تناشا، سنا بات...“

”لوگ اس کے بارے میں کہتے ہیں،“ اس نے میری بات کاٹی اور... خود تم بھی کہہ چکے ہو کہ اس میں قوت ارادی نام کو نہیں، اور وہ... کچھ ایسا ذہین آدمی نہیں، بچے کی طرح ہے۔ مگر یہی ایک چیز تھی جو مجھے اس میں سب سے بیماری تھی... تمہیں یقین آئے گا اس کا؟ اگرچہ میں یہ بھی ٹھیک سے نہیں جانتی کہ صرف اسی بنا پر مجھے اس سے محبت تھی۔ بس اتنا جانتی ہوں کہ اسے میں چاہتی تھی اور اگر وہ کسی طرح اس سے مختلف ہوتا مثلاً یہ کہ اس میں قوت ارادی ہوتی یا وہ ہوشیار اور ذہین ہوتا تو شاید میں اس سے یوں محبت نہ کر سکتی۔ جانتے ہو وائیا، میں تمہارے سامنے کسی بات کا اقرار کرنا چاہتی ہوں۔ تمہیں یاد ہے تین سہینے ہوئے جب ہمارا جھگڑا ہوا تھا جب وہ اس کے ہاں گیا تھا، کیا نام اس کا، سنا... مجھے ہتہ چل گیا، میں نے سراغ لگا لیا اور جانتے ہو کیا ہوا۔ مجھے سخت اذیت پہنچی مگر ساتھ ساتھ جیسے مزا بھی آیا... میں نہیں جانتی کیوں... یہ بات دل کو اچھی لگی کہ وہ بھی بڑوں کی طرح اور بڑے بڑوں کے ساتھ خوبصورت عورتوں کے گھر پھیرے کرنے لگا اور سنا کے ہاں پہنچا! میں... کیا بتاؤں، اس جھگڑے میں مجھے کس قدر روحانی لطف ملا۔ اور پھر اسے معاف کر دینے میں بھی... ہائے میری جان!،

اس نے میرے چہرے پر نظر ڈالی اور عجیب سی ہنسی ہنس دی۔ پھر وہ اپنے خیالوں میں گم ہو گئی جیسے ابھی تک کچھ یاد کر رہی ہو اور دیر تک ایسے ہی بیٹھی رہی، چہرے پر سسکراہٹ اور بیتے دنوں کا دھیان۔

”اس کا قصور معاف کر دینا مجھے بہت پسند تھا، وانیاء، وہ کہتی رہی۔“ جانتے ہو، جب وہ مجھے اکیلا چھوڑ جاتا تھا تو میں کمرے میں ادھر سے ادھر ٹھہلا کرتی، رنج کرتی اور رویا کرتی۔ لیکن فوراً مجھے خیال آتا: اچھا ہے، جتنا وہ قصوروار ٹھہرے اتنا ہی اچھا... ہاں! اور جانتے ہو، ہمیشہ اس کا تصور ایک چھوٹے سے لڑکے کی طرح میرے ذہن میں آتا کہ میں کرسی پر بیٹھی ہوئی ہوں، وہ اپنا سر میرے زانو پر رکھ دیتا ہے اور سو جاتا ہے۔ میں ہلکے ہلکے اس کا سر سہلا رہی ہوں، اسے تھپک رہی ہوں... جب وہ میرے پاس نہیں ہوتا تو اس کی یہ تصویر میرے پاس ہوتی ہے... میں کہتی ہوں، وانیاء، وہ ایک دم سے بولی ”کاتیا بھی کیا پیاری لڑکی ہے!“

مجھے ایسا لگا جیسے وہ جان بوجھ کے اپنے زخم کرید رہی ہے، اور ایک طرح کا وفور شوق ہے، غم اور اذیت کا، جو اسے زخموں کے کریدنے پر مجبور کر رہا ہے... اکثر و بیشتر ایسا ہی ہوتا ہے جب کوئی شخص بہت سخت نقصان سے دوچار ہوتا ہے!

”مجھے یقین ہے کہ کاتیا اسے چین سے رکھ سکے گی۔ اس لڑکی میں کیرکٹر بھی ہے اور بات کرنے میں قوت فیصلہ بھی۔ اور الیوشا کے ساتھ وہ اس قدر سنجیدہ اور لٹے دٹے رہتی ہے اور اس سے ہمیشہ ایسی سوچ بوجھ کی گفتگو کرتی ہے جیسے وہ خود بڑی بوڑھی ہو۔ حالانکہ ابھی خود بھی بچی ہی تو ہے! پیاری لڑکی، پیاری سی لڑکی! ہائے! مجھے امید ہے کہ وہ دونوں خوش رہیں گے۔ مجھے امید ہے، اسی کی امید ہے!..“

ایک دم آنسوؤں کا طوفان اس کے دل سے ابل پڑا اور وہ پھوٹ پھوٹ کر رونے لگی۔ آدھ گھنٹے تک یہی حال رہا اور ضبط نہ ہو سکا۔ بمشکل اسے کچھ کچھ قرار آیا۔

سیری پیاری نتاشا! اس رات بھی حالانکہ خود اپنے غم میں مبتلا تھی مگر دوسروں کے حال احوال سے، خود میرے معاملات سے اسے دلچسپی تھی۔ میں نے اس سے نیلی کے بارے میں بات کی تاکہ

خیال بٹا سکوں جب میں نے دیکھا کہ اب اسے قرار آچلا ہے یا یوں کہوں کہ وہ روتے روتے تھک چکی ہے... ہم رات گئے ایک دوسرے سے رخصت ہوئے۔ جب تک نتاشا سو نہ گئی میں وہیں ٹھیرا رہا اور چلتے وقت میں نے ساورا سے کہا کہ وہ اپنی دکھیا سالکن کو اکیلا نہ چھوڑے۔

”ہائے۔ جلدی تمام ہو یہ قصہ!،، اپنے گھر واپس ہوتے ہوئے میرے منہ سے نکلا۔ ”بس اب اس مصیبت کا خاتمہ ہی ہو جائے! چاہے کیسے ہی ہو، چاہے جو کچھ ہو۔ مگر اب جلدی سے یہ قصہ نمٹ جائے۔ نمٹ ہی جائے!،،

دوسرے دن صبح ٹھیک دس بجے تھے کہ میں پھر نتاشا کے ہاں جا پہنچا۔ ایوشا بھی اسی وقت آیا... خدا حافظ کہنے۔ اس منظر کو میں بیان نہ کروں گا۔ اب اس کو دھرانا بھی نہیں چاہتا۔ نتاشا نے ایسا معلوم ہوتا تھا کہ خود کو قابو میں رکھنے کا فیصلہ کر رکھا تھا اور بظاہر وہ خوش خوش نظر آنا چاہتی تھی جیسے اس پر کوئی اثر نہ ہو۔ مگر یہ اس کے قبضہ قدرت سے باہر تھا۔ اس نے بے تحاشا اور بڑی بے قراری سے ایوشا کو کلچے سے لگا لیا۔ کم بولی لیکن دیر تک اسے آنکھیں بھر کے تکتی رہی، نتاشا کی نگاہیں دکھ میں ڈوبی ہوئی تھیں اور بالکل کھوئی ہوئی۔ جو لفظ بھی ایوشا کے منہ سے نکلتا وہ بے صبری سے اسے سنتی مگر یہ بھی لگتا تھا کہ اس کی کوئی بات سمجھ میں نہیں آرہی ہے۔ مجھے یاد ہے کہ ایوشا نے اس سے معافی مانگی۔ سنت کی کہ اس محبت کو اور اس عرصے میں نتاشا کو جتنا سدسہ پہنچایا اس کو معاف کر دیا جائے۔ اس کی بے وفائیوں کو، کاتیا سے محبت کو... اور اس کی جدائی کو دل سے بھلا دیا جائے... وہ ٹوٹے ہوئے جملوں میں بول رہا تھا، گلا رندھا ہوا تھا۔ پھر وہ ایکدم نتاشا کو دلایا دینے لگا، کہنے لگا کہ بس، ایک سہینے کے لئے جا رہا ہوں یا زیادہ سے زیادہ پانچ ہفتے لگ جائیں گے۔ گرسیوں میں لوٹ آؤں گا اور پھر نتاشا سے شادی ہو جائے گی۔ ابا جان بھی رضامند ہو جائیں گے۔ اور سب سے بڑھ کر یہ کہ پرسوں ماسکو سے پھر ایک بار آؤں گا اور پورے چار دن تک دونوں ساتھ رہیں گے۔ یعنی بس ایک دن کی جدائی ہے یہ۔

عجیب بات ہے کہ اسے اپنے لفظوں کا پورا اعتبار تھا۔ اسے

یقین تھا کہ ہاں ساسکو سے تیسرے دن وہ لوٹ آئے گا... تو پھر غمزدہ ہونے اور آنسو بہانے کا کیا سبب؟

آخر گھنٹے نے گیارہ بجائے۔ بمشکل میں نے اسے سمجھا بچھا کر چل دینے پر راضی کیا۔ ساسکو جانے والی گاڑی دوپہر کو ٹھیک بارہ بجے جاتی تھی۔ صرف ایک گھنٹہ رہ گیا تھا۔ نتاشا نے بعد میں مجھ سے خود کہا کہ اسے یاد نہیں پڑتا کہ نگاہ واپس جو ایوشا پر چلتے وقت ڈالی، وہ کیسی تھی۔ البتہ مجھے اتنا یاد ہے کہ نتاشا نے اس پر اشارے سے صلیب کا نشان بنا کر حضرت مسیح کی امان میں دیا، پیار کیا اور اپنا چہرہ ہتھیلیوں میں چھپا کر اندر کمرے میں بھاگ گئی۔ اور میں ایوشا کو نیچے بگھی تک پہنچانے گیا ورنہ یقین تھا کہ وہ لوٹ آتا اور نیچے جاتا ہی نہیں۔

”آپ ہی ایک ہماری امید ہیں،“ جب ہم نیچے جا رہے تھے تو وہ بولا۔ ”وانیا، میرے دوست! میں نے تمہیں دکھ دیا اور ہرگز اس قابل نہیں کہ محبت کی امید رکھ سکوں لیکن آخر تک بھائی بندی نبھا دینا۔ نتاشا سے محبت کرنا۔ اسے چھوڑ نہ دینا۔ مجھے ہر بات لکھتے رہنا اور جتنا ممکن ہو تفصیل سے لکھنا۔ بہت چھوٹے چھوٹے حرفوں میں لکھنا تاکہ کاغذ میں زیادہ سے زیادہ عبارت سما سکے۔ پرسوں میں یقیناً یہاں پہنچ جاؤں گا۔ ضرور بالضرور۔ مگر اس کے بعد جب رخصت ہو جاؤں تو ضرور لکھتے رہنا،“

میں نے اسے گاڑی میں سوار کرا دیا۔
گاڑی چلی تو چلا کر بولا ”پرسوں تک کے لئے رخصت! ضرور بالضرور!“

ڈوبے ہوئے دل کے ساتھ میں اوپر نتاشا کے پاس واپس گیا۔ وہ ہاتھ پر ہاتھ باندھے کمرے کے بیچوں بیچ کھڑی تھی۔ مجھے یوں دیدے! پھاڑ کر دیکھنے لگی جیسے پہچانتی نہیں۔ بالوں کی لٹ ایک طرف کو ڈھلکی ہوئی تھی۔ آنکھیں خالی تھیں اور سنسان۔ ماورا چوکھٹ کے پاس کھڑی اسے نک رہی تھی جیسے دہشت زدہ ہو۔

ایک دم نتاشا کی آنکھیں چمک اٹھیں۔

”اف، تم ہو۔ ارے!“ وہ مجھے دیکھ کر چیخ پڑی۔ ”اب اکیلے تم ہی رہ گئے ہو! تمہیں اس سے نفرت تھی نا! تم نے اسے سیری محبت کی وجہ سے کبھی معاف نہ کیا!.. اور اب تم میرے

پاس رہ گئے! اور اب کیا ہے؟ تم اس لئے آئے ہو کہ مجھے بھر سے تسلی دو، سمجھاؤ بچھاؤ کہ میں ابا کے گھر واپس چلی جاؤں، جنہوں نے مجھے چھوڑ دیا، عاق کر دیا۔ میں جانتی تھی کہ یہی ہونے والا ہے۔ کل جانتی تھی۔ دو مہینے پہلے جانتی تھی!.. میں اب جانا نہیں چاہتی۔ نہیں جاؤں گی! میں خود انہیں عاق کرتی ہوں!.. جاؤ بس چلے جاؤ! میں تمہاری صورت نہیں دیکھنا چاہتی!.. چلے جاؤ، نکل جاؤ!،

مجھے اندازہ ہو گیا کہ اس پر جنون سوار ہے اور میری صورت دیکھ کر اس کا پارہ دیوانگی کی حد تک چڑھ گیا ہے۔ مجھے اندازہ ہو گیا کہ ہاں یہی ہونا تھا اور مناسب معلوم ہوا کہ وہاں سے ٹل جاؤں۔ دروازے کے باہر سیڑھی پر میں جا بیٹھا اور انتظار کرتا رہا۔ اب تب میں اٹھتا، دروازہ کھولتا، ساورا سے اشارے میں بات کرتا اور پوچھ لیتا۔ ساورا روئے جا رہی تھی۔

اسی طرح کوئی ڈیڑھ گھنٹہ گزر گیا۔ بیان نہیں کرتا کہ اتنی دیر میں خود مجھ پر کیا گزر گئی۔ دل ڈوبنے لگا اور اتناہ درد کے مارے ٹیسس اٹھنے لگیں۔ ایکدم دروازہ کھلا اور نتاشا دوڑتی ہوئی نکلی۔ برساتی لئے اور ٹوبی لگائے۔ معلوم ہوتا تھا کہ خود اسے اپنی حرکات کا ہوش نہ تھا اور بعد میں اس نے مجھے بتایا بھی کہ وہ واقعہ کچھ دھندلا سا یاد پڑتا ہے اور اسے خود خبر نہ تھی کہ کدھر دوڑی جا رہی ہے اور کس غرض سے۔ اس سے پہلے کہ میں اچھل کر خود کو اس سے آڑ میں کر سکوں اچانک اس کی نگاہ مجھ پر پڑ گئی اور وہ وہیں بت بن کر رہ گئی میری نگاہوں کے سامنے۔ ”مجھے ایک جھلک سی یاد آئی،“ نتاشا نے بعد میں مجھ سے بیان کیا ”کہ بے دردی اور دیوانگی کے جوش میں تمہیں میں نے گھر سے نکال دیا تھا، تمہیں، تمہیں جو میرے پیارے بھی ہو، بھائی بھی اور پشت پناہ بھی! اور اس پر بھی جب میں نے دیکھا کہ تم، دکھیا، اتنی توہین کے بعد مجھے چھوڑ کر نہیں گئے بلکہ سیڑھیوں پر بیٹھے اس کا انتظار کر رہے ہو کہ کب تمہیں اندر بلا لوں، اف، میرے پروردگار! کاش تمہیں خبر ہوتی، وایا کہ اس وقت میری کیا حالت ہوئی ہے! ایسا لگا جیسے کسی نے دل پر خنجر مار دیا ہو...“

”وایا، وایا!،“ اس نے میری طرف دونوں ہاتھ بڑھا کر کہا۔

”ارے، تم یہاں ہو!..“ اور خود کو میرے بازوؤں میں ڈال دیا۔
میں نے نتاشا کو سنبھالا اور اٹھا کر کمرے میں لے گیا۔ وہ
بے ہوش ہو گئی تھی۔ ”اب کیا کروں میں؟“ میں نے سوچا۔
”اسے سرسام ہو جائے گا!“

طے کیا کہ دوڑا ہوا ڈاکٹر کو بلا لاؤں۔ مرض کے شروع
میں ہی کچھ تدبیر کرنی چاہئے۔ اس میں زیادہ دیر تو لگے گی نہیں۔
میرے وہ بڑے سیاں جرسن ڈاکٹر ۲ بجے تک گھر پر ہی رہا کرتے
تھے۔ میں ان کی طرف دوڑا اور ساورا سے منت کی کہ وہ ایک
منٹ، ایک لمحے کو بھی نتاشا کو چھوڑ کر نہ ہٹے اور اسے باہر
نہ جانے دے۔ خدا نے مدد کی۔ اگر ذرا اور دیر ہو گئی ہوتی
تو ڈاکٹر صاحب گھر پر ہاتھ نہ آتے۔ وہ گھر سے نکل کر سڑک
پر آ ہی چکے تھے اور باہر جانے والے تھے کہ میں نے انہیں جا
لیا۔ فوراً اپنی گاڑی میں بٹھایا اور اس سے پہلے کہ وہ معاملے
پر حیرانی کا اظہار کر سکیں، انہیں لٹے ہوئے میں تیزی سے
نتاشا کے گھر روانہ ہوا۔

ہاں بس خدا نے ہی میری مدد کی! اس آدھ گھنٹے میں جب
میں گھر پر نہیں تھا، نتاشا کو کچھ ہو گیا اور اندیشہ تھا کہ
اس کی جان ہی نکل گئی ہوتی اگر میں ڈاکٹر کو لے ہوئے عین
موقع پر نہ آ پہنچا ہوتا۔ مجھے یہاں سے گئے پندرہ منٹ بھی
نہ ہوئے ہوں گے کہ پرنس والکوفسکی مکان پر آ دھمکا۔ وہ سیدھا
ریلوے اسٹیشن سے سب کو رخصت کر کے نتاشا کے ہاں چلا آیا
تھا۔ شاید اس نے بہت پہلے سے منصوبہ باندھ رکھا تھا آج کی،
اس وقت کی آمد کا۔ نتاشا نے بعد میں مجھ سے کہا کہ پہلے منٹ
تو پرنس کو دیکھ کر مجھے تعجب تک نہ ہوا۔ ”میرا دماغ ایسا
گھوم رہا تھا، اس نے کہا۔“

وہ نتاشا کے بالکل سامنے جم گیا اور اسے شفقت اور تشفی کی
صورت بنا کر دیکھنے لگا۔

”عزیزم، اس نے ٹھنڈا سانس بھر کے کہا ”میں آپ کے دکھ کو
سمجھتا ہوں۔ میں جانتا تھا کہ یہ وقت آپ پر کیسا گراں گزرے گا،
اسی لئے آپ کے ہاں آنا میں نے اپنا فرض سمجھا۔ اگر ہو سکے تو
اسی کو اپنی تسکین کا سبب بنا لیجئے اور اسی پر صبر کیجئے
کہ کم از کم ایوشا سے دست بردار ہو کر آپ نے اس کی خوشی

کا سامان تو کر دیا۔ مگر آپ اس بات کو مجھ سے بہتر سمجھتی ہیں کیونکہ آپ نے اپنے اندر وہ ہمت اور عزم پایا کہ ایسے بڑے پن کا سلوک کر سکیں۔۔۔“

”میں بیٹھی سنتی رہی، نتاشا نے بعد کو مجھے بتایا۔ ”لیکن اول تو ایسا لگ رہا تھا کہ سمجھ میں کچھ نہیں آ رہا۔ بس یہ خیال پڑتا ہے کہ میں اسے بیٹھی تکتی رہی، تکتی رہی۔ اس نے اپنے ہاتھوں میں سیرا ہاتھ لے لیا اور دباتا رہا۔ بظاہر اسے یہ حرکت بہت بھائی۔ اور میں اپنے غم سے ایسی کچلی ہوئی تھی کہ اتنا بھی خیال نہ آیا کہ اس سے ہاتھ چھڑا لوں۔“

”اب آپ نے دیکھ لیا، پرنس نے کہا ”کہ اگر آپ ایوشا کی بیوی بن گئی ہوتیں تو وہ ایک دن آپ سے بیزار ہو جاتا۔ اور آپ میں یہ بات سمجھنے اور فیصلہ کرنے کے لئے کافی خودداری موجود تھی۔۔۔ لیکن میں اس لئے نہیں آیا کہ آپ کی تعریف کروں۔ میں تو آپ کو صرف یہ بتانا چاہتا ہوں کہ مجھ سے بہتر سچا دوست آپ کو کبھی کہیں میسر نہ آئے گا۔ مجھے آپ سے ہمدردی ہے اور آپ کے حال پر ترس آتا ہے۔ میں اس سارے قصے میں خواہ مخواہ کو فریق بنا رہا ہوں لیکن سوال سیرے فرض کی ادائیگی کا تھا۔ آپ کا دل بڑا ہے، وہ اس بات کو سمجھے گا اور مجھ سے صلح کر لے گا۔۔۔ مگر آپ یقین کیجئے گا مجھ پر آپ سے بھی زیادہ سخت گزری ہے!“

”بس کیجئے، پرنس صاحب، نتاشا نے کہا۔ ”مجھے چین لینے دیجئے۔“

”ضرور ضرور، میں ابھی چلا جاؤں گا، اس نے جواب دیا۔ ”مگر آپ سے اپنی سگی بیٹی کی طرح محبت کرتا ہوں، مجھے یہ اجازت دیجئے کہ آتا رہوں اور آپ سے ملتا رہوں۔ مجھے اب اپنے باپ کی جگہ سمجھئے اور اجازت دیجئے کہ آپ کے کام آسکوں۔“

”مجھے کچھ نہیں چاہئے۔ بس مجھے اپنے حال پر اکیلا چھوڑ دیجئے، نتاشا نے پھر اس کی بات کاٹی۔

”میں جانتا ہوں کہ آپ میں بڑی خودداری ہے۔۔۔ لیکن میں جو کہہ رہا ہوں، خلوص سے کہہ رہا ہوں، صدق دل سے۔ اب بتائیے، ارادہ کیا ہے آپ کا؟ والدین سے صلح صفائی کر لینے کا؟ یہ بہتر رہے گا۔ لیکن آپ کے والد پر انصاف، خود سر اور بے درد آدمی ہیں۔

معاف کیجئے گا لیکن حقیقت یہی ہے۔ اپنے گھر جائیں گی آپ تو کیا سلے گا سوائے لعنت سلامت اور دکھ کے؟.. مگر آپ کو آزادانہ زندگی بسر کرنی چاہئے۔ اور یہ میرا اخلاقی فرض ہے، مقدس فرض ہے کہ آپ کا خیال رکھوں اور اب سہارا دوں۔ ایوشا نے بھی مجھ سے یہی التجا کی ہے کہ آپ کو بے سہارا نہ چھوڑوں اور میل رکھوں۔ مگر میرے علاوہ اور بھی ہستیاں ہیں جنہیں آپ کا بہت خیال ہے۔ میرا خیال ہے کہ آپ اجازت دیں گی کہ آپ کو کاؤنٹ 'ن' سے ملایا جائے۔ وہ بہترین طبیعت کے آدمی ہیں۔ ہمارے عزیزوں میں ہوتے ہیں۔ اور یہ بھی کہہ سکتا ہوں کہ ہمارے سارے خاندان پر ان کے احسانات ہیں۔ ایوشا کے لئے انہوں نے بہت کچھ کیا۔ ایوشا کو ان کی ذات سے بڑی محبت اور عقیدت ہے۔ بڑے زبردست آدمی ہیں اور ان کے اثر رسوخ بہت ہیں۔ بزرگ عمر رسیدہ شخصیت ہے ان کی۔ آپ جیسی بن بیاہی نوجوان لڑکی کے لئے نہایت مناسب رہے گا کہ ان سے ربط ضبط قائم کریں۔ میں آپ کا ذکر ان سے پہلے ہی کر چکا ہوں۔ وہ آپ کی مدد کریں گے اور اگر آپ چاہیں تو اعلیٰ درجے کی حیثیت بنا دیں گے... اپنے عزیزوں میں سے کسی کے ساتھ۔ میں نے انہیں بہت زمانہ ہوا تبھی ہمارے معاملات کا سارا حال صاف صاف اور تفصیل سے سنا دیا تھا۔ اور اب رحمہمندی اور فیاضی کی بدولت ان کی بے تابی کا یہ حال ہے کہ خود مجھ سے اصرار کرتے رہتے ہیں کہ جتنی جلدی ممکن ہو ان کو آپ سے ملایا جائے... وہ ایسی ہستی ہیں جو ہر قسم کی صفت اور حسن کی قدر کرتے ہیں، آپ یقین کیجئے گا، ایک بزرگ آدمی، بڑا دل رکھنے والے، اونچی حیثیت کے، جو صحیح قدر و قیمت پہچان سکتے ہیں اور یہ واقعہ ہے کہ ابھی چند روز پہلے ایک خاص معاملے میں آپ کے والد کے ساتھ نہایت شریفانہ سلوک کر چکے ہیں۔“

ناتاشا اچھل پڑی جیسے کسی نے ڈنک مار دیا ہو۔ اب وہ بالآخر اس کا مطلب سمجھ گئی تھی۔
 ”مجھے رہنے دیجئے۔ بس، رہنے دیجئے، بس!“ اس نے زور سے ڈانٹا۔

”مگر میری عزیز، آپ بھول رہی ہیں کہ کاؤنٹ آپ کے والد کے بھی کام آسکتے ہیں...“

”سیرے باپ آپ سے کچھ نہیں لیں گے۔ آپ جاتے ہیں کہ نہیں؟“
نتاشا نے پھر ڈانٹا۔

”اف خدایا، کس قدر بے صبر اور بے اختیار آدمی ہیں آپ! میں نے ایسا کیا قصور کیا جس کا یہ بدلہ ہے؟“ پرنس نے کسی قدر بے چینی سے ادھر ادھر نظر گھما کر کہا۔ ”بہر حال آپ مجھے اس کی اجازت تو دیجئے ہی، اس نے جیب سے نوٹوں کی ایک سوٹی سی گڈی نکالتے ہوئے اپنی بات جاری رکھی۔ ”اتنی اجازت تو ہوگی کہ میں اپنی ہمدردی کا یہ ثبوت یہاں چھوڑ دوں اور خاص طور سے کاؤنٹ ’ن‘، کی ہمدردی کا ثبوت، جن کے حکم کی میں صرف تعمیل کر رہا ہوں۔ اس گڈی میں دس ہزار روپل ہیں۔ ذرا ٹھہریئے، سیری عزیز، اس نے گھبرا کر جلدی سے کہا جب دیکھا کہ نتاشا غصے میں بھری اپنی کرسی سے اٹھ کھڑی ہوئی ہے۔ ”پوری بات ذرا ٹھنڈے دل سے سن لیجئے۔ آپ جانتی ہیں کہ آپ کے والد مقدمہ ہار گئے ہیں۔ یہ دس ہزار کی رقم ایک طرح سے نقصان کا ہرجانہ ہو جائے گی جو...“

”نکل جاؤ، نتاشا چیخ پڑی۔ ”اپنا رویہ اٹھا کر یہاں سے بھاگ جاؤ! میں تمہیں خوب سمجھتی ہوں! کمینے، پاچی۔ ذلیل آدمی!“

پرنس والکوفسکی کا غصے کے مارے رنگ فق ہو گیا اور وہ کرسی سے اٹھ کھڑا ہوا۔

وہ شاید یہ دیکھنے آیا تھا کہ اب زمین کیسی ہے، صورت حال کو اچھی طرح ناپ تول لیا جائے۔ اور بلاشبہ اسے ان دس ہزار روپل کی تاثیر پر بڑا بھروسہ تھا، نتاشا اس وقت مفلس، قلاش اور بے کس و بے بس تھی... اپنے کمینے پن اور جوڑ توڑ سے پرنس ایک سے زیادہ موقعوں پر کاؤنٹ ’ن‘، جیسے عمر رسیدہ عیاش اور ہوس پرست کی اسی قسم کی خدمت انجام دے چکا تھا۔ لیکن اسے نتاشا سے نفرت تھی اور یہ دیکھ کر کہ اس کی کوئی پیش نہ گئی، اس نے فوراً اپنا لب و لہجہ بدل دیا اور ناپاک مسرت کے ساتھ نتاشا کی توہین کرنے میں عجلت کی تاکہ یہاں آنا مفت نہ جائے۔

”اب دیکھئے۔ یہ تو ٹھیک نہیں ہے، عزیزم کہ آپ اس طرح طیش میں آگئیں، اس نے ذرا کانپتی ہوئی آواز میں کہا کیونکہ جو نوہین وہ کرنے والا تھا اس سے لطف اندوز ہونے کے لئے وہ

بے تاب تھا۔ ”اس سے کام نہیں چلے گا۔ آپ کو سہارا دیا جا رہا ہے اور آپ ہیں کہ اپنی نگو ٹیڑھی کٹنے لے رہی ہیں۔ آپ کو خود یہ احساس کیوں نہیں کہ الٹا شکرگزار ہونا چاہئے تھا میرا؟ میں آپ کو اس نوجوان لڑکے کے باپ کی حیثیت سے حوالات میں ڈلوا دیتا جسے آپ بگاڑ رہی تھیں اور نافرمان بنا رہی تھیں۔ مگر میں نے یہ نہیں کیا... کھی، کھی، کھی، کھی!“

عین اسی وقت ہم گھر میں داخل ہو رہے تھے۔ باورچی خانے میں ہی ہم کو آواز سنائی دی، آواز سن کر ہم وہیں ٹھٹک گئے، ڈاکٹر کو میں نے ایک لمحے کے لئے روکا اور پرنس کے آخری الفاظ کان میں پڑے۔ بعد میں اس کی نفرت انگیز کھی کھی سنائی دی اور اس کے ساتھ ہی نتاشا کی غمناک چیخ: ”اف پروردگار!“ میں نے ایک دم دروازہ کھول دیا اور پرنس پر لپکا۔

میں نے اس کے منہ پر تھوک دیا اور پوری طاقت سے گال پر ایک تھپڑ رسید کیا۔ وہ بھی جواب میں سچھ پر حملہ کرتا مگر یہ دیکھ کر کہ ہم دو آدمی ہیں دم دبا کر بھاگ نکلا اور چلتے چلتے نوٹوں کی گدی سیز پر سے اٹھا لی۔ جی ہاں، اس نے یہی حرکت کی۔ میں نے خود دیکھا اور باورچی خانے کی سیز سے ایک بیلن پھینک کر مارا... اور جب میں کمرے میں دوڑ کر آیا تو دیکھا کہ ڈاکٹر نتاشا کو تھامے ہوئے ہے اور نتاشا جیسے سرگی کا دورہ پڑتا ہے، بری طرح تڑپ رہی ہے۔ دیر تک ہم اسے سکون کی حالت میں نہ لا سکے۔ آخر، بستر پر لٹانے میں کامیاب ہو گئے۔ اس پر ہڈیان طاری تھا۔ بالکل جیسے دماغ کو گرمی چڑھ گئی ہو۔ ”ڈاکٹر، اس کو کیا ہوا؟“ خوف کے مارے ہاتھ پاؤں چھوڑتے ہوئے میں نے پوچھا۔

”ذرا صبر کیجئے،“ ڈاکٹر نے جواب دیا۔ ”ذرا اور قریب سے دورے کی حالت کا اندازہ کر لوں پھر تشخیص کروں گا... مگر یہ بتا دوں کہ حالت خراب ہے۔ سرسام کی نوبت پہنچ سکتی ہے... خیر، بہر حال، کچھ تو تدبیر کی ہی جائے گی...“

مجھے ایک نئی تدبیر سوجھی۔ میں نے ڈاکٹر سے کہا کہ وہ دو تین گھنٹے نتاشا کے پاس رہیں اور وعدہ لے لیا کہ سنٹ بھر کو بھی اسے چھوڑ کر نہ جائیں۔ انہوں نے وعدہ کیا اور میں گھر دوڑا ہوا گیا۔

نیلی ایک کونے میں سکڑی سمٹی اور پریشان بیٹھی تھی، اس نے مجھے عجیب نگاہ سے دیکھا، خود میں بھی عجیب لگ رہا ہوں گا۔ میں نے اسے اپنے بازوؤں میں اٹھا لیا۔ صوفے پر بیٹھ گیا۔ زانو پر اس کو لے لیا اور خوب بھرکے پیار کرنے لگا۔ وہ سرخ ہو گئی۔

”نیلی، سیری پیاری بچی!، میں نے اس سے کہا۔ ”کیا تم ہم سب کو مصیبت سے نکالنے کو تیار ہو؟ کیا ہمیں بچانا چاہو گی؟“ وہ دیدے بھاڑ کر میرا منہ تکنے لگی۔

”نیلی، بس تم ہی ہماری آخری امید ہو! ایک باپ ہے۔ تم اس کو دیکھ چکی ہو، جانتی ہو۔ اس نے اپنی بیٹی کو عاق کر دیا ہے اور کل وہ یہاں آیا تھا کہ تمہیں گود لے لے۔ اب وہ نتاشا (جس کے بارے میں تم خود کہہ چکی ہو کہ تمہیں اس سے محبت ہے) اکیلی رہ گئی، وہ شخص جس سے اسے محبت تھی اور جس کی خاطر اس نے اپنے باپ کو چھوڑا تھا، اسے چھوڑ کر چلا گیا۔ وہ اس پرنس کا بیٹا ہے جو تمہیں یاد ہوگا کہ ایک شام مجھ سے ملنے آیا تھا، اس وقت تم گھر پر تنہا تھیں اور اسے دیکھ کر بھاگ گئی تھیں اور بعد میں بیمار پڑ گئی تھیں... تم اسے جانتی تو ہو نا؟ وہ بدذات آدمی ہے!“

”ہاں میں جانتی ہوں،“ نیلی نے کانپتے ہوئے جواب دیا اور اس کا رنگ فق ہو گیا۔

”ہاں تو وہ بدذات آدمی ہے۔ اسے نتاشا سے اس لئے نفرت تھی کہ اس کا بیٹا نتاشا سے شادی کرنا چاہتا تھا۔ الیوشا آج چلا گیا اور اس کے جانے کے گھنٹہ بھر بعد اس کا باپ نتاشا کے ہاں پہنچا۔ اس کی توہین کی، دھمکیاں دیں حوالات میں بند کرا دینے کی اور اس کا مذاق اڑایا۔ تم سمجھ رہی ہو نا سیری بات، نیلی؟“

اس کی سیاہ آنکھیں چمک اٹھیں مگر اس نے فوراً نگاہ جھکا لی۔ ”میں سمجھتی ہوں،“ نیلی نے اس طرح سے زیر لب کہا کہ مشکل سے سنائی دیتا تھا۔

”اب نتاشا اکیلی رہ گئی ہے اور بیمار ہے۔ جب میں تمہارے پاس آنے لگا تو اسے اپنے ڈاکٹر کے ساتھ چھوڑ آیا۔ سنو، نیلی۔ ہمیں نتاشا کے باپ کے پاس چلنا چاہئے۔ تم اس شخص کو پسند نہیں کرتی ہو اور اس کے ہاں جانا بھی نہیں چاہتی تھیں مگر

اب سجھے اور تمہیں مل کر ان کے ہاں چلنا ہوگا۔ میں جاؤں گا اندر اور کہہ دوں گا کہ اب تم ان کے گھر رہنے کو اور بیٹی بن کر رہنے کو تیار ہو۔ بڑے میاں بیمار ہیں کیونکہ انہوں نے نتاشا کو عاق کیا اور اوپر سے ایوشا کے باپ نے ان کی ابھی دو دن ہوئے بڑی جان لیوا توہین کی ہے۔ اب وہ بیٹی کا نام بھی سننے کو تیار نہ ہوں گے مگر وہ آج بھی اس سے محبت کرتے ہیں اور بہت چاہتے ہیں اور اس سے میل کر لینے کو آمادہ ہیں۔ سجھے خبر ہے نیلی، سب خبر ہے مجھ کو! ٹھیک یہی بات ہے!.. سن رہی ہو، نیلی؟،

”سن رہی ہوں، اس نے ویسے ہی بہت آہستہ سے کہا۔

میں نیلی سے باتیں کر رہا تھا مگر میرے چہرے پر آنسوؤں کا سیلاب جاری تھا۔ نیلی مجھے دیبی دیبی نظر سے دیکھے جا رہی تھی۔

”تم کو میری بات کا یقین ہے نیلی؟،

”ضرور۔“

”اچھا تو اب میں تمہیں لے کے چلوں گا اور وہ لوگ تمہیں قبول کریں گے، مہربانی اور خوش خلقی سے تمہاری آؤ بھگت کریں گے، تم سے سوال کرنا شروع کریں گے۔ تب میں گفتگو کو ایسے سوڑوں گا کہ وہ تم سے تمہاری پچھلی زندگی کے بارے میں پوچھ گچھ کرنے لگیں گے۔ ماں اور نانا کے بارے میں۔ نیلی، انہیں تم سب کچھ کہہ سناؤ، ٹھیک ایسے جیسے مجھے سنایا تھا۔ بلا تکلف ایک ایک بات ان کے آگے بیان کر دینا، کچھ رہ نہ جائے۔ انہیں تم بتانا کہ کیسے تمہاری ماں کو ایک بدطینت آدمی نے چھوڑ دیا تھا اور وہ بینووا کے تہ خانے میں آکر سر گئی، کیسے تم اور تمہاری ماں مل کر گلی گلی بھیک مانگتے پھرے۔ اور سرتے وقت ماں نے تم سے کیا کیا وصیتیں کیں... انہیں اپنے نانا کے متعلق بھی بتانا کہ وہ تمہاری ماں کو کسی طرح معاف کرنے کے لئے تیار نہ تھے اور آخری وقت ماں نے تمہیں بھیج کر ان کو بلوایا تھا تاکہ قصور معاف کرا لیں اور اس وقت بھی انہوں نے انکار کر دیا... اور پھر وہ کس حال میں سری ہیں۔ تم ان کو ایک ایک ذرہ بتا دینا، سب کچھ سناؤ! جب تم کہہ چکوگی تو بڑے میاں کے دل پر بھی اس کا اثر ہوگا۔ دیکھتی ہو، ان کو

معلوم ہے کہ ایوشا اسے چھوڑ کر چلا گیا اور اب وہ بے سہارا رہ گئی ہے۔ اس کی ذلت ہوئی، رسوائی ہوئی۔ اب وہ بے کس، بے یار و مددگار ہے اور اپنے دشمن کے رحم و کرم پر پڑی ہے۔ انہیں سب خبر ہے... نیلی! تم نتاشا کو بچا لو! بتاؤ، چلوگی؟، ”جی ہاں،“ نیلی نے لمبا سانس لیتے ہوئے جواب دیا اور مجھے عجیب نگاہ سے دیر تک غور سے دیکھا۔ اس نگاہ میں کوئی شے تھی جس میں سلامت جھلکتی تھی، اور میں نے اس کی کھٹک اپنے سینے میں محسوس کی۔

تاہم میں اپنے خیال سے باز نہ آیا۔ مجھے اس تدبیر پر بہت بھروسہ تھا۔ نیلی کا ہاتھ میں نے تھامنا اور ہم دونوں چل دئے۔ تین بجے کا عمل تھا۔ آسمان پر بادل اسٹدرھے تھے۔ ادھر کچھ روز سے موسم بہت گرم اور گھٹا گھٹا تھا۔ لیکن اب کہیں دور سے بہار کی پہلی گھڑ گھڑاھٹ سنائی دینے لگی تھی۔ گردآلود سڑکوں پر ہوا کے جھونکے سچل رہے تھے۔

ہم دونوں ایک گھوڑا گاڑی میں سوار ہو لئے۔ سارے راستے نیلی نے ایک لفظ بھی نہ کہا۔ وہ کبھی کبھی مجھ پر وہی ایک عجیب اور پراسرار نگاہ ڈال لیتی تھی اور بس۔ اس کے سینے میں تلاطم برپا تھا اور گاڑی پر میرے ہاتھ کو جو اسے سنبھالے تھا اس کے ننھے سے دل کی دھڑکن محسوس ہوئی۔ ایسا لگتا تھا کہ وہ تڑپ کر پہلو سے نکل جائے گا۔

ساتواں باب

مجھے لگ رہا تھا کہ اخصنیف کے گھر کا راستہ ہی کبھی طے نہ ہوگا۔ آخر خدا خدا کر کے پہنچ گئے اور میں نے گھر کے اندر ڈوبتی ہوئی حالت میں قدم رکھا۔ مجھے معلوم نہ تھا کہ جب میں اس گھر سے رخصت ہونے لگوں گا تو صورت کیا ہوگی لیکن یہ ضرور جانتا تھا کہ چاہے کچھ ہو جائے اس وقت تک یہاں سے ٹلوں گا نہیں جب تک نتاشا کا قصور معاف نہ کرا لوں اور باپ بیٹی کا سلاپ طے نہ ہو جائے۔

تین بیج چکے تھے اور بڑے سیاں، بڑی بی دونوں حسب معمول تنہا بیٹھے تھے۔ نکولائی سرگیٹچ مضمحل اور بیمار تھے، ان کی

رنگت زرد ہو گئی تھی اور بے جان پڑے تھے اپنی آرام کرسی پر نیم دراز۔ اور ٹھنڈائی کی پٹی سر پر بندھی ہوئی۔ آنا اندریٹونا ان کے پاس بیٹھی تھیں، بار بار ان کی کنپٹی سرکے سے بھگوتی رہتی تھیں اور کنکھیوں سے مستقل ان کی صورت دیکھے جا رہی تھیں۔ خود ان کے چہرے پر ایسی سوالیہ اور رحم آلود کیفیت برس رہی تھی جس سے بڑے میاں کو پریشانی بلکہ الجھن لگ رہی ہوگی۔ وہ سختی سے اپنے لبوں پر مسہر سکوت لگائے تھے اور بڑی بی کو بھی بولنے چالنے کی ہمت نہ تھی۔ جب اچانک ہم داخل ہوئے تو ان دونوں کو بڑا تعجب ہوا۔ آنا اندریٹونا نہ جانے کیوں، نیلی کے ساتھ مجھے دیکھ کر سہم سی گئیں اور پہلے منٹ انہوں نے سمجھ کو ایسی نگاہ سے دیکھا گویا ایک دم خود کو کسی بات کا قصور وار سمجھ رہی ہوں۔

”لیجئے، میں اپنی نیلی کو آپ کے پاس لے آیا ہوں،“ میں نے اندر آتے ہوئے کہا۔ ”اس نے سوچ سمجھ کر طے کر لیا، اور یہ اب اپنی مرضی سے یہاں آئی ہے۔ اسے رکھ لیجئے اور صحبت کیجئے...“ بڑے میاں نے شک و شبہ کی نظر سے مجھے دیکھا اور ان کی صرف ایک نظر سے ہی میں نے بھانپ لیا کہ انہیں سب کچھ معلوم ہو گیا ہے کہ نتاشا اکیلی رہ گئی، اسے تنہا بھٹکتا ہوا چھوڑ دیا گیا اور عجب نہیں کہ اب تک اس کی تذلیل بھی کی جا چکی ہو۔ انہیں فکر پڑ گئی کہ ہم دونوں کی آمد کے پیچھے جو اصل میں راز ہے اس کا پتہ لگائیں اور انہوں نے ٹوہ لینے والی نظر سے ہم دونوں کو دیکھا بھی۔ نیلی لرز رہی تھی اور میرا ہاتھ بہت مضبوطی سے تھامے ہوئے تھی۔ وہ نگاہ تک نہیں اٹھا رہی تھی، بس کبھی کبھی اپنے آس پاس سہمی ہوئی نظروں سے دیکھ لیتی تھی جیسے جال میں پھنسا ہوا جانور ہو۔ لیکن آنا اندریٹونا کو سدھ بدھ آگئی اور انہوں نے اس موقع پر ہوش سے کام لیا۔ وہ خود سے ارادہ کر کے نیلی کی طرف بڑھیں، اسے پیار کیا، تھپکا بلکہ اس پر ترس کے آنسو بھی بہائے۔ چمکار کر اپنے پاس بٹھا لیا اور اس کا ہاتھ اپنے ہاتھوں میں لے لیا۔ نیلی کنکھیوں سے ان کو تعجب کے ساتھ ٹوہ لینے والے انداز میں دیکھتی رہی۔

مگر نیلی پر پیار نچھاور کرنے اور اسے اپنے برابر بٹھا لینے کے بعد بڑی بی کی سمجھ میں نہیں آ رہا تھا کہ اب آگے کیا

کریں اور انہوں نے میری طرف سادگی کی توقع سے دیکھا۔ بڑے سیاں کو ناگوار گزرا جیسے نیلی کو لانے میں انہیں مجھ پر کچھ شک و شبہ ہو۔ خود اس کا اندازہ کر کے کہ میں نے ان کی ناگواری اور غصے کے تیوروں کو بھانپ لیا ہے انہوں نے سر پر ہاتھ رکھ لیا اور لفظ توڑ توڑ کر بولے:

”وانیا، بھئی، سر میں بہت سخت درد ہے۔“

ہم لوگ ابھی خاموشی کے عالم میں بیٹھے تھے۔ ابھی میں سوچ ہی رہا تھا کہ شروع کہاں سے کروں۔ کمرے میں اندھیرا اندھیرا سا تھا۔ ایک گھنگھور طوفانی گھٹا آسمان پر چھائی جا رہی تھی اور پھر ایک بار دور؟ کہیں سے طوفان کی گھڑگھڑاٹ سنائی دی۔

”یہ سنئے، کیسی گھڑگھڑاٹ ہے۔ اس بہار میں وقت سے پہلے ہی گھڑگھڑاٹ شروع ہو گئی،“ بڑے سیاں نے کہا۔ ”مگر مجھے یاد پڑتا ہے کہ ۱۸۳۷ء میں ہمارے یہاں تو گھٹاؤں کی گرج اس سے بھی پہلے شروع ہو گئی تھی۔“

آنا اندریٹونا نے لمبا سانس بھرا۔

”کچھ چائے ہو جائے؟“ انہوں نے دبتے دبتے پوچھا مگر کسی نے جواب نہ دیا اور وہ پھر نیلی کی طرف متوجہ ہو گئیں۔

”کیا نام ہے تمہارا بیچی؟“ انہوں نے اس سے پوچھا۔

نیلی نے دھیمی آواز میں اپنا نام بتا دیا اور پہلے سے بھی زیادہ آنکھیں جھکا لیں۔ بڑے سیاں نے توجہ کی نگاہ سے اسے دیکھا۔

”یعنی یلینا۔ ہے نا؟“ آنا اندریٹونا اور جوش سے باتیں کرنے لگیں۔

”جی ہاں،“ نیلی نے جواب دیا۔ اور پھر خاموشی کا پردہ پڑ گیا۔

”پراسکوویا اندریٹونا، میری ایک سالی ہیں، ان کی بھی ایک رشتے کی بھانجی کا نام یہی تھا یلینا۔ سب اسے نیلی کہتے تھے۔ مجھے یاد پڑتا ہے،“ نکولائی سرگیئچ بولے۔

”اب تمہارا کوئی رشتہ دار نہیں ہے کیا، نہ ماں، نہ باپ؟“ آنا اندریٹونا نے پھر سوال کیا۔

”جی نہیں،“ نیلی نے جھٹکے سے دبے لہجے میں جواب دیا۔

”ہاں میں نے سنا تو تھا یہی۔ یہی سنتے میں آیا تھا۔ اور کیا تمہاری ماں کے انتقال کو بہت زمانہ ہو گیا؟“

”جی نہیں۔ بہت زمانہ تو نہیں ہوا۔“

”ہا۔ بیچاری بچی۔ بن ماں باپ کی بچی، آنا اندریشونا اس کی طرف درد بھری نظر سے دیکھتے ہوئے بولیں۔ بڑے میاں بے چینی کے مارے سبز پر انگلیوں سے طبلہ بجا رہے تھے۔“

”تمہاری ماں کسی اور ملک کی رہنے والی تھیں۔ ہے نا؟ یہی بتایا تھا نا تم نے ایوان پترووچ؟“ بڑی بی دہے دیے سوال کرتی رہیں۔ نیلی نے اپنی سیاہ آنکھوں سے سچہ پر نگاہ پھینکی گویا پکار رہی ہو کہ مدد کو دوڑو۔ سانس لینے میں اسے دقت ہو رہی تھی اور تنفس ناہموار تھا۔

”اس کی نانی روسی تھیں اور نانا انگریز، لہذا وہ زیادہ روسی ہوئی۔ لیکن آنا اندریشونا میں نے بتایا تھا کہ نیلی دوسرے ملک میں پیدا ہوئی تھی۔“

”لیکن اس کی ماں شوہر کے ساتھ اپنے ملک سے باہر جا کر کیوں رہیں؟“

نیلی ایکدم شرم سے سرخ ہو گئی۔ بڑی بی کو فوراً محسوس ہوا کہ ان سے خطا ہو گئی ہے اور شوہر نے جو ایک کڑی تہدید آسیر نگاہ ڈالی تو وہ چونک گئیں۔ بڑے میاں نے انہیں کڑی نگاہ سے دیکھا اور ایک لمحے کے لئے کھڑکی کی طرف منہ پھیر لیا۔

”اس کی ماں کو ایک بدذات آدمی نے فریب دیا، وہ ایکدم بیوی کو خطاب کر کے بول پڑے۔ ”وہ اس کے ساتھ باپ کو چھوڑ کر نکل کھڑی ہوئی تھی اور باپ کی دولت بھی اپنے چاہنے والے کے حوالے کر دی۔ پاجی نے اس کی ساری دولت دھوکا دے کر اپنے قبضے میں کر لی، اسے سلک سے باہر لے گیا، لوٹ لیا اور چھوڑ دیا۔ کوئی شریف دوست تھا جو آخر تک اس کا ساتھ دیتا رہا اور جب تک زندہ رہا اس کی مدد کرتا رہا۔ جب وہ شخص دنیا سے سدھار گیا تو نیلی کی ماں واپس روس چلی آئی اپنے باپ کے پاس۔ یہ اب سے دو سال پہلے کی بات ہے۔ یہی تو کہا تھا نا تم نے وائیا؟“ انہوں نے بے موقع ایک دم پوچھ لیا۔

نیلی بہت بھری ہوئی اٹھی اور دروازے کی طرف چل دی۔

”یہاں آؤ نیلی، بڑے میاں نے آخر اپنا ہاتھ اس کی طرف بڑھانے

ہوئے کہا۔ ”بیٹھ جاؤ۔ یہاں، میرے پاس بیٹھ جاؤ، بیٹھو!“ وہ جھکے، جھک کر نیلی کا ماتھا چوسا اور دھیرے دھیرے اس کا سر سہلانے لگے۔ نیلی سر سے پاؤں تک لرز اٹھی مگر وہ خود کو قابو میں کئے رہی۔ آنا اندر بیٹھنا اس منظر سے متاثر ہو کر خوشی سے دل میں اسیدیں لٹے ہوئے اپنے بڑے میاں کو دیکھتی رہیں کہ آخر وہ بن ماں باپ کی بچی پر پسیجے تو سہی۔

”نیلی، مجھے معلوم ہے کہ ایک خبیث آدمی نے، بے اصولی شخص نے تمہاری ماں کو برباد کیا، لیکن میں یہ بھی جانتا ہوں کہ تمہاری ماں اپنے باپ کی عزت اور ان سے محبت بھی کرتی تھیں، بڑے میاں نے نیلی کا سر سہلاتے سہلاتے آخر بھڑک کر وہ بات کہہ ڈالی اور ان سے ضبط نہ ہو سکا کہ ہمیں لاجواب کر دینے کو ٹال جائیں۔ ان کے زرد گاؤں پر ہلکی سی سرخی لہرا گئی۔ ہم سے انہوں نے نگاہیں چار نہیں کیں۔

”اماں تو اتنا چاہتی تھیں نانا کو کہ خود نانا ان سے اتنی محبت نہ کرتے تھے،“ نیلی نے دبتے دبتے مگر خوب جما کر کہہ ڈالا اور اس نے بھی اس کی کوشش کی کہ کسی کو دیکھ کر مخاطب نہ کرے۔

”تمہیں کیسے معلوم؟“ بڑے میاں نے تیزی سے سوال کیا، بالکل بچوں کی طرح بے قابو ہو کر اور اپنی اس بے صبری سے بظاہر شرمندہ ہوتے ہوئے۔

”میں جانتی ہوں،“ نیلی نے ترشی سے جواب دیا۔ ”انہوں نے اماں کو اپنے پاس پھسکنے نہیں دیا اور... اور انہیں نکال دیا...“ میں نے دیکھا کہ نکولائی سرگیٹچ کے منہ سے کچھ نکالنے ہی والا تھا اور وہ اس قسم کا کوئی جواب دینے والے تھے کہ ہاں ٹھیک ہے، اس باپ کا یہ رویہ بے جا نہیں تھا لیکن انہوں نے ہم لوگوں کو ایک نظر دیکھا اور بات پی کر رہ گئے۔

”کیوں، جب تمہارے نانا نے اپنے پاس تمہیں نہیں رکھا تو تم کہاں رہنے گئیں؟“ آنا اندر بیٹھنا نے سوال کیا جنہیں ایک دم گویا ضد ہو گئی تھی اور اس بات کی زبردست خواہش تھی کہ موضوع گفتگو جاری رہے۔

”جب ہم یہاں آئے تو ایک زمانے تک تو نانا جان کی تلاش ہی کرتے رہے،“ نیلی نے جواب دیا۔ ”مگر ان کا کوئی پتہ نہیں

چلا۔ مطلب یہ کہ اماں نے مجھے بتایا تھا کہ نانا جان پہلے بڑے دولت مند آدمی تھے اور ایک کارخانہ لگانے والے تھے مگر اب وہ بالکل غریب آدمی رہ گئے کیونکہ اماں انہیں چھوڑ کر جس شخص کے ساتھ چلی گئی تھیں اس نے نانا جان کی ساری دولت اماں کے ہاتھوں لے لی اور پھر واپس نہ کی۔ اماں نے مجھے خود یہ سب بتایا تھا...، ”ہوں...“ بڑے میاں نے دھمک کے ساتھ ہنکارا بھرا۔

”اور انہوں نے یہ بھی کہا تھا کہ،“ نیلی جوش میں آ کر اور کھتی چلی گئی۔ اسے یقیناً نکولائی سرگیٹچ کو جواب دینے کی فکر تھی اگرچہ بظاہر وہ آنا اندریٹونا سے مخاطب تھی۔ ”انہوں نے بتایا تھا کہ نانا ان سے بہت خفا تھے اور انہوں نے بھی نانا کے ساتھ بڑی زیادتی کی تھی۔ مگر اب دنیا میں نانا کے سوا ان کا کوئی نہ تھا۔ جب وہ کہہ رہی تھیں تو روتی جاتی تھیں... وہ اب مجھے معاف نہ کریں گے،۔ جب ہم یہاں آ رہے تھے تو راستے میں وہ بار بار کہتی تھیں ’مگر شاید وہ تمہیں دیکھیں تو تمہاری محبت ان کے دل میں آجائے اور میرا قصور معاف کر دیں،۔ اماں کو مجھ سے بڑی محبت تھی۔ جب یہ بیان کرتی تھیں تو ہمیشہ مجھے پیار کرتی جاتی تھیں۔ مگر انہیں نانا جان کے پاس جاتے بہت ہول آتا تھا۔ انہوں نے مجھے سکھایا تھا کہ نانا جان کے لئے دعا مانگا کروں، خود بھی دعائیں کیا کرتی تھیں اور بہت قصے سنائے تھے کہ نانا جان کے گھر میں پہلے ان کی زندگی کیسی گزرتی تھی۔ اور نانا ان سے کس قدر محبت کرتے تھے۔ اتنی محبت کسی اور سے نہیں تھی۔ اماں انہیں پیانو بجا کے سنایا کرتیں اور راتوں کو بیٹھ کے کتابیں پڑھتیں اور سناتیں۔ نانا انہیں پیار کرتے تھے اور تحفوں پر تحفے دیا کرتے تھے... ہر طرح کی نعمت ان کے لئے حاضر کی جاتی۔ چنانچہ اماں کی سالگرہ کے موقع پر ایک دفعہ باپ بیٹی میں جھگڑا ہو گیا کیونکہ نانا نے سمجھا اماں کو خبر نہیں ہوگی کہ اب کے کیا تحفہ ملنے والا ہے مگر اماں نے بہت پہلے سے پتہ چلا لیا۔ اماں کو بندوں کی آرزو تھی اور نانا نے ان سے چال کی کہ بندے نہیں سلیں گے بلکہ دھکدھکی ملے گی اور جب اچانک بندے تحفے میں دئے اور دیکھا کہ اماں نے بہت پہلے ہی سے معلوم کر رکھا تھا کہ دھکدھکی نہیں بلکہ بندے ملنے والے ہیں تو نانا اس بات پر خفا ہو گئے اور آدھے دن تک انہوں نے

اماں سے بات بھی نہیں کی۔ لیکن بعد میں من گئے اور انہیں پیار کرنے اور معافی مانگنے لگے۔۔۔“

نیلی کو قصہ بیان کرنے میں ایسا لطف آیا کہ وہ بہہ گئی۔ یہاں تک کہ اس کے پیلے پچکے گالوں پر بھی رنگ دوڑ گیا۔

صاف ظاہر تھا کہ تمہخانے کے کونے میں پڑی پڑی اس کی ماں ایک بار سے زیادہ اپنی بیٹی کو بیتے ہوئے خوشگوار دنوں کے قصے سنا چکی تھی۔ وہ سناتی جاتی ہوگی اور بیٹی کو لپٹاتی اور پیار کرتی جاتی ہوگی (بس اب زندگی میں لے دے کے وہی ایک اس کے پاس رہ گئی تھی)۔ وہ اس کے حال پر روتی ہوگی اور خود کبھی گمان نہ گزرتا ہوگا کہ یہی قصے اس کمزور، کمسن بچی کے بیمار اور قبل از وقت تیار دل و دماغ پر کیسا زبردست اثر چھوڑ جائیں گے۔

مگر ایسا لگا جیسے نیلی نے ایک دم لگام کھینچ لی۔ اس نے شک و شبہ کی نظر سے چاروں طرف دیکھا اور پھر گونگی ہو گئی۔ بڑے سیاں کو پھر گراں گزرا اور انہوں نے سیز پر انگلیاں ٹھونکنا شروع کر دیں۔ آنا اندریٹونا کی آنکھوں میں ایک آنسو کی بوند تھرتھرائی، اور انہوں نے چپ چاپ اسے رومال سے پونچھ ڈالا۔

”جب ہم یہاں آئے تو اماں بہت بیمار تھیں،“ نیلی نے دھیمی آواز میں پھر کہنا شروع کیا۔ ”ان کے سینے میں بیماری بیٹھ گئی تھی۔ بہت دنوں تک ہم نانا ابا کی تلاش کرتے رہے مگر ان کا پتہ نہ چلا۔ پھر ہم نے تمہخانے کے ایک کمرے میں کونا کراپے پر لے لیا۔“

”کونا۔ اور ایسی بیمار کے لئے؟“ آنا اندریٹونا چیخ پڑیں۔ ”جی ہاں... ایک کونا...“ نیلی نے جواب دیا۔ ”اماں بہت غریب تھیں۔ وہ مجھ سے اکثر کہا کرتی تھیں،“ اس نے اور بڑھے ہوئے جوش سے اضافہ کیا ”کہ بیٹی، غریب ہونا کوئی گناہ نہیں ہے۔ لیکن سائدار ہونا اور لوگوں کو دکھ دینا گناہ ہے... اور خدا انہیں اپنے کٹے کی سزا دے رہا ہے۔“

”تم واسی لیفسکی جزیرے میں رہتی تھیں، بنووا کے ہاں۔ کیوں؟“ بڑے سیاں نے سیری طرف رخ کرتے ہوئے پوچھا اور اس کی کوشش کی کہ سوال کرنے میں ایک طرح کی بے تعلقی پائی جائے۔ وہ اس انداز میں بولے تھے گویا خاموش رہنا زیب نہ دیتا ہو۔

”نہیں، وہاں نہیں، پہلے تو ہم میسچانسکایا اسٹریٹ پر آکر رہے تھے۔ وہاں گھپ اندھیرا رہتا تھا اور سیلن تھی، وہ ذرا تھم کر سوچ کر کہتی چلی گئی۔ ”وہاں اسان بری طرح بیمار پڑ گئیں اگرچہ ہمیشہ بستر پر پڑی نہیں رہتی تھیں۔ میں ان کے کپڑے دھو دیا کرتی تھی۔ اور وہ رویا کرتی تھیں۔ وہیں پر ایک بڑی بی بھی رہتی تھیں۔ کسی کپتان کی بیوہ، اور ایک ریٹائرڈ کلرک رہتا تھا۔ جب بھی آنا، نشے میں دھت ہوتا۔ ہر روز رات کو شور مچاتا اور دنگا فساد کیا کرتا تھا۔ مجھے اس شخص سے بڑا ہول آتا تھا۔ اسان اپنے بستر میں مجھے لپٹا لیتیں اور گلے لگاتیں۔ جب وہ شخص چیختا اور گالم گلوچ کرتا تھا تو اسان سر سے پیر تک کانپا کرتی تھیں۔ ایک بار اس نے کپتان کی بیوہ پر ہاتھ اٹھایا، وہ بوڑھی عورت تھی، لائھی ٹیک ٹیک کر چلتی تھی۔ اسان کو اس پر رحم آئی، وہ اس کی حمایت کرنے کھڑی ہو گئیں، اس شرابی نے اسان پر بھی ہاتھ اٹھایا۔ تو میں نے اس کو مارا...“، نیلی رک گئی۔ اس یاد نے نیلی کے دل و دماغ میں ہلچل برپا کر دی، اس کی آنکھوں سے لپٹیں اٹھنے لگیں۔

”اف، توبہ ہے الہی!، آنا اندرینونا کے منہ سے اس قصے میں بالکل محو ہو کر نکلا۔ ان کی آنکھیں نیلی پر لگی ہوئی تھیں جو ان کو ہی خاص کر مخاطب کئے جا رہی تھی۔

”پھر اسان وہاں سے اٹھ گئیں اور انہوں نے مجھے بھی اپنے ساتھ لے لیا۔ یہ دن کا وقت تھا۔ ہم دونوں ماں بیٹی سڑکوں پر پیدل چلتے رہے، چلتے رہے یہاں تک کہ شام ہو گئی۔ راستے بھر اسان روتی رہیں اور سیرا ہاتھ تھامے چلتی رہیں۔ میں تھک کر چور ہو گئی تھی۔ اس روز کھانے کو بھی کچھ نہیں تھا۔ اسان خود سے باتیں کرتی رہیں اور مجھے سناتی گئیں کہ ’غریب رہنا نیلی اور جب میں سر جاؤں تو تم کسی کی بات نہ سنا، کوئی بات نہ ماننا۔ کسی کے پاس نہ جانا۔ اکیلی رہنا، غریبی میں زندگی بسر کرنا اور کام کرنا۔ اگر کام نہ بن پڑے تو بھیک مانگ لینا، لیکن ان لوگوں کے پاس نہ جانا، دن چھپ چکا تھا اور ہم دونوں ایک بڑی چوڑی سڑک پار کر رہے تھے کہ ایک دم سے اسان نے پکارا: ’زورکا، زورکا!، اتنے میں ایک بڑا سا بے بالوں کا کتا اسان کی طرف لپکا۔ وہ ان کے پاس آکر لاڈ کرنے اور اچھلنے کودنے

لگا۔ اماں سہم گئیں۔ ان پر ہلدی پھر گئی، منہ سے چیخ نکلی اور وہ ایک لمبے قد کے بوڑھے آدمی کے سامنے دو زانو جھک گئیں۔ بوڑھا آدمی لاٹھی ٹیکتا ہوا جا رہا تھا اور زمین کو دیکھتا چلتا تھا۔ یہی بوڑھا میرے نانا جان تھے۔ ان کے بدن پر صرف کھال رہ گئی تھی اور کپڑوں سے بھی بہت خستہ حال تھے۔ پہلی بار تب میں نے اپنے نانا کو دیکھا۔ نانا بھی بہت ڈر گئے۔ ان کا رنگ بھی زرد پڑ گیا۔ اور جب انہوں نے اماں کو اپنے قدسوں پر بڑا اور پیروں سے لپٹنا دیکھا تو خود کو جھٹکا دے کر الگ کر لیا اور اماں کو الگ دھکیل دیا، فٹ پاتھ پر اپنی چھڑی پٹکی اور تیزی کے ساتھ ہم کو چھوڑ کر نکل گئے۔ ازورکا پیچھے چھوٹ گیا اور اماں کی بلائیں لیتا، صدقے ہوتا رہا اور پھر نانا کے پیچھے پیچھے دوڑ گیا، ان کے کوٹ کا دامن پکڑ کے کھینچا اور واپس لانے کی کوشش کی لیکن نانا نے اس کے بھی چھڑی جما دی۔ ازورکا پھر ہماری طرف لپکنے کو ہوا تھا کہ نانا جان نے اسے پکار لیا اور وہ دوڑا ہوا چلا تو گیا سگر برابر ہنکارتا رہا۔ اماں ایسے بے حس و حرکت پڑی تھیں جیسے مر گئی ہوں۔ ہجوم ہو گیا لوگوں کا اور پولیس آ گئی۔ میں چیخیں مارتی اور اماں کو اٹھانے کی کوشش کرتی رہی۔ وہ اٹھ کھڑی ہوئیں، چاروں طرف دیکھا اور میرا سہارا لے کر چلنے لگیں۔ میں آگے آگے، وہ پیچھے پیچھے۔ ہم گھر کو چلے۔ بہت دیر تک لوگ آنکھیں کھولے، سر ہلاتے ہمیں دیکھتے رہے۔۔۔“

نبیلی سانس لینے اور آگے بات کرنے کے لئے ہمت کرنے کو ذرا تھم گئی۔ وہ بہت پیلی بڑ گئی تھی لیکن آنکھوں سے عزم کی کرن جھلک رہی تھی۔ صاف معلوم ہوتا تھا کہ اس نے جی میں ٹھان رکھی تھی کہ آج سب کچھ سنا کر رہوں گی۔ اس وقت نبیلی میں کوئی شے سرکشی پر بھی آمادہ لگتی تھی۔

”ہاں تو، نکولائی سرگیٹچ نے اٹکتی ہوئی آواز میں جھلاٹ کی سختی سے کہا ”تمہاری اماں نے اپنے باپ کے ساتھ زیادتی کی تھی اور انہوں نے ٹھیک کیا جو اسے جھٹکا دیا۔۔۔“

”اماں بنی یہی کہا کرتی تھیں،“ نبیلی نے بے ربطی کے ساتھ بیچ میں سے بات کاٹ دی۔ ”جب ہم لوٹ کر گھر آ رہے تھے تو وہ برابر کہتی رہیں ’یہی ہیں تمہارے نانا نبیلی۔ میں ان کی

خطاوار ہوں۔ اسی لئے انہوں نے مجھے دھتکار دیا، عاق کر دیا۔ اب مجھ پر خدا کی طرف سے عذاب نازل ہو رہا ہے،۔ اس روز رات گئے تک اور دوسرے دن تمام وقت بس یہی کہتی رہیں۔ ایسے بے اختیار کہے جا رہی تھیں جیسے انہیں خود خبر نہ ہو کہ کیا کہہ رہی ہیں...“

بڑے میاں چپ رہے۔

”ہاں تو پھر بعد میں تم دوسرے مکان میں کیسے منتقل ہوئیں؟“

آنا اندریٹونا نے پوچھا۔ وہ خود اس اثنا میں مستقل ٹسوے بہاتی رہی تھیں۔

”اسی رات اماں بیمار پڑیں، اور کپتان کی بیوہ نے بینوا کے مکان میں ان کے لئے ٹھکانا تلاش کر لیا۔ دو دن بعد ہم لوگ اس گھر میں چلے آئے اور کپتان کی بیوہ بھی ہمارے ساتھ۔ جب ہم اس نئے ٹھکانے میں آگئے تو اماں کافی بیمار تھیں اور تین ہفتے تک بستر پر پڑی تھیں۔ میں بس ان کی دیکھ بھال میں لگی تھی۔ روپیہ پیسہ ہمارے پاس کچھ نہ بچا تھا۔ کپتان کی بیوہ ہماری مدد کرتی تھیں اور ایوان الکساندرچ۔“

”وہ تابوت ساز، جہاں یہ لوگ رہتے تھے، میں نے وضاحت کی۔“

”جب اماں بیماری سے اٹھیں اور چلنے بھرنے قابل ہو گئیں تو انہوں نے وہ ازورکا والا قصہ مجھے سنایا۔“

نیلی تھم گئی اور سوچ میں پڑ گئی۔ بڑے میاں کو بظاہر اطمینان ہوا کہ چلو، اچھا ہے، اب گفتگو کتے کی طرف سڑ گئی۔

”ہاں تو۔ کیا سنایا انہوں نے ازورکا کے بارے میں؟“ بڑے میاں نے کرسی میں اور دھنستے ہوئے پوچھا۔ گویا اس طرح وہ اپنا چہرہ بالکل آڑ میں کر لیں گے اور نیچے فرش کی طرف دیکھنے لگے۔

”وہ نانا کے بارے میں بتاتی رہیں،“ نیلی نے جواب دیا۔ ”جب وہ بیمار پڑی تھیں تو برابر نانا کی باتیں کیا کرتی تھیں اور جب سرسام ہوتا تھا تب بھی انہی کا ذکر کرتی رہتی تھیں۔ اور جب ان کی تندرستی ٹھیک ہونے لگی تو انہوں نے پھر مجھے سنانا شروع کر دیا کہ پہلے زمانے میں زندگی کیسے کٹی تھی... تبھی انہوں نے ازورکا والا قصہ بھی سنایا تھا۔ ایک دفعہ کہیں شہر سے باہر انہوں نے دیکھا کہ کچھ شہریر بیہودہ لڑکے ازورکا کو رسی

سے باندھے کھینچے لئے جا رہے ہیں دریا میں ڈبونے تو اماں نے ان لڑکوں کو کچھ روپیہ پیسہ دے کر کتے کو چھڑا لیا اور گھر لے آئیں۔ جب نانا ابا نے ازورکا کو دیکھا تو وہ اس پر بہت ہنسے۔ ازورکا گھر سے بھاگ گیا، اماں رونے لگیں۔ نانا کو ان کے رونے سے ڈر لگا اور انہوں نے وعدہ کیا کہ جو کوئی ازورکا کو لائے گا اسے سو روپل انعام دئے جائیں گے۔ تیسرے دن ازورکا مل گیا اور لانے والے کو نانا جان نے سو روپل دے دئے۔ تب سے انہیں ازورکا سے پیار ہو گیا۔ اماں کو اس سے اتنا پیار تھا کہ وہ اسے سوتے وقت بھی اپنے پاس رکھتی تھیں۔ انہوں نے مجھے بتایا کہ ازورکا سڑک پر تماشا دکھانے والوں میں سے کسی کا کتا تھا۔ اسے اکڑوں بیٹھنا اور بندر کو پیٹھ پر بٹھا کر چلنا آتا تھا۔ رائفل لے کر قواعد پریڈ بھی کر لیتا تھا اور اس کے علاوہ بہت سے کرتب اسے آتے تھے... جب اماں گھر سے نکل کھڑی ہوئیں تو نانا ابا نے کتے کو اپنے پاس رکھ لیا اور وہ ہمیشہ باہر جاتے وقت اپنے ساتھ رکھتے تھے۔ چنانچہ جیسے ہی اماں کی نظر ازورکا پر پڑی وہ فوراً سمجھ گئیں کہ ہو نہ ہو، نانا جان یہیں کہیں نزدیک موجود ہیں...“

ظاہر تھا کہ یہ وہ بات نہیں تھی جو بڑے سیاں ٹیلی کی زبانی ازورکا کے متعلق سننا چاہتے تھے اور زیادہ سے زیادہ افسردہ ہوتے جا رہے تھے۔ اس کے بعد انہوں نے اور سوال نہیں کئے۔

”تو پھر اس کے بعد نانا سے تم نہیں ملیں؟“، آنا انداریٹونا نے پوچھا۔

”جی نہیں، جب اماں کی حالت سدھرنے لگی تو میں پھر نانا جان سے ملی۔ دکان جا رہی تھی کچھ روٹی خریدنے، اتنے میں ایک شخص نظر آیا جس کے ساتھ ازورکا تھا۔ قریب سے دیکھتی ہوں تو نانا جان تھے۔ میں ایک طرف کو ہٹ گئی اور دیوار کی طرف سٹ کر کھڑی ہو گئی۔ نانا نے مجھے دیکھا اور ایسی سخت اور ڈرا دینے والی نظر ڈالی کہ میں لرز کر رہ گئی اور وہ برابر سے گزر گئے۔ مگر ازورکا کو میں یاد تھی، وہ میرے پاس اچھلنے کودنے لگا اور میرے ہاتھ چاٹنے لگا۔ مجھے گھر آنے کی جلدی تھی، میں نے مڑ کر دیکھا کہ نانا جان دکان کے اندر داخل ہوئے۔ تو میں نے جی میں سوچا کہ وہ دکان کے اندر ہمارے بارے میں پوچھتے

ہوں گے۔ مگر میں بہت ہی خوفزدہ ہو گئی تھی اور جب میں گھر پہنچی تو ڈر کے مارے میں نے اماں سے کچھ نہیں کہا سنا کہ کہیں وہ سنتے ہی پھر بیمار نہ پڑ جائیں۔ دوسرے دن میں دکان بھی نہیں گئی، بہانہ بنا دیا کہ سر میں درد ہے۔ اور جب تیسرے دن باہر نکلی اور دکان پر گئی تو کوئی نہیں ملا مگر مجھ پر ایسا ہول سوار تھا کہ سارے راستہ دوڑتی ہوئی گئی۔ لیکن اس کے ایک دن بعد ابھی میں نکڑ پر مڑی بھی نہ تھی کہ سامنے نانا جان کتے سمیت چلے جا رہے تھے۔ میں بھاگ کھڑی ہوئی اور ایک گلی میں نکل گئی، وہاں سے دوسرے راستے جا کر دکان پہنچی۔ لیکن اچانک دیکھتی ہوں کہ ٹھیک ان کے سامنے موجود ہوں۔ اب ڈر کے مارے ہاتھ پاؤں پھول گئے اور میں وہیں کی وہیں رہ گئی۔ نانا جان بالکل سیرے سامنے رکے پھر انہوں نے مجھے نگاہ جما کے دیکھا۔ پھر سیرا سر تھپکا، ہاتھ تھامنا اور ساتھ لے کے چل دئے۔ پیچھے پیچھے ازورکا دم ہلاتا ہوا چلا آ رہا تھا۔ تب میں نے دیکھا کہ نانا جان ٹھیک طرح سے چل نہیں پاتے تھے بلکہ لکڑی پر جھک جھک جاتے تھے اور ان کے ہاتھوں میں رعشہ تھا۔ وہ مجھے ایک خوانچہ فروش تک لے گئے جو سڑک کے موڑ پر بیٹھا کرتا تھا اور میٹھے آٹے کی چڑیاں اور سبب بیچتا تھا۔ نانا جان نے اس سے میٹھے آٹے کا ایک سرغا اور ایک مچھلی، ایک مٹھائی کی گولی اور ایک سبب خریدا اور جب وہ اپنے چمڑے کے بٹوے میں سے پیسے نکال رہے تھے تو ان کے ہاتھ بہت کانپ رہے تھے۔ پانچ کوپک کا سکہ نکل کے گر گیا۔ میں نے وہ اٹھا کے دیا۔ انہوں نے پانچ کوپک کی وہ اکئی اور میٹھے آٹے کے بسکٹ مجھے کو دے دئے اور پھر سیرا سر سہلایا۔ لیکن اس بار بھی زبان سے کچھ نہ کہا اور چلے گئے۔

”اس کے بعد میں گھر آئی اور اماں کو نانا جان سے ملنے کی ساری بات سنا دی۔ اور یہ بھی بتایا کہ اول تو میں انہیں دیکھ کر ڈر ہی گئی تھی اور ان سے آڑ میں ہو گئی تھی۔ اماں کو سیری بات کا شروع میں تو یقین ہی نہ آیا مگر بعد میں انہیں ایسی خوشی ہوئی کہ رات گئے تک مجھ سے پوچھتی گچھتی رہیں، پیار کرتی اور روتی رہیں۔ اور جب کہنے کو کچھ نہ رہا تو انہوں نے مجھ سے کہا کہ آئندہ نانا سے ڈرنے کی ضرورت نہیں اور

نانا تم کو چاہتے ہی ہوں گے تبھی تو وہ خاص طور سے دیکھنے کو آئے۔ انہوں نے مجھے یہ بھی نصیحت کی کہ میں ان کے ساتھ اچھی طرح پیش آؤں اور ان سے بات کروں۔ دوسرے دن صبح کو ہی کئی بار انہوں نے مجھے باہر بھیجا حالانکہ میں ان سے کہہ چکی تھی کہ نانا جان شام کو اس طرف آتے ہیں۔ تھوڑی دور رہ کر وہ بھی میرے پیچھے پیچھے آئیں اور موڑ پر خود کو چھپاتی رہیں، دوسرے دن بھی یہی صورت ہوئی مگر نانا جان آئے ہی نہیں۔ ان دنوں بارش ہو رہی تھی، اماں چونکہ ہمیشہ میرے ساتھ ساتھ باہر نکل کھڑی ہوتی تھیں انہیں سردی لگ گئی اور وہ پھر ایسی بیمار پڑیں کہ بستر پر لیٹ گئیں۔

”نانا جان ہفتہ بھر بعد نظر آئے اور پھر انہوں نے مجھے میٹھے آٹے کی مچھلی اور ایک سیب لے دیا مگر زبان سے اس دفعہ بھی کچھ نہ کہا۔ جب وہ چل دئے تو میں چپکے چپکے ان کے پیچھے ہو لی کیونکہ اس بار میں نے پہلے سے ہی طے کر رکھا تھا کہ اب کے پتہ چلا کے رہوں گی کہ نانا جان کہاں رہتے ہیں اور اماں کو بتا دوں گی۔ سڑک کے دوسری طرف میں ذرا فاصلے سے چلتی رہی تاکہ نانا جان کی نظر مجھ پر نہ پڑے۔ وہاں سے وہ بہت دور رہتے تھے، وہاں پر نہیں جہاں بعد میں رہنے لگے اور ان کا انتقال ہوا بلکہ گوروخووا یا سڑک کے ایک بڑے سے مکان کی چوتھی منزل پر رہا کرتے تھے۔ میں نے سب پتہ لگا لیا اور گھر بہت دیر سے پہنچی۔ اماں کو بہت پریشانی تھی کیونکہ انہیں معلوم نہ تھا کہ میں گئی کہاں۔ مگر جب میں نے انہیں سب کچھ بتایا تو وہ پھر بہت خوش ہوئیں اور دوسرے دن انہیں چل کر نانا جان سے ملنے کی بے تابی ہو گئی۔ لیکن دوسرے دن ڈر کے مارے ان کی ہمت نہ پڑی۔ اسی طرح ہاں نہیں کرتے کرتے پورے تین دن ٹل گئے۔ پھر وہ کبھی نہ جا سکیں۔ بعد میں انہوں نے مجھے بلا کر کہا ’سنو، نیلی، میں تو بیمار ہو گئی اور جا ہی نہیں سکتی۔ مگر میں نے تمہارے نانا کے نام ایک خط لکھا ہے، تم ان کے پاس جاؤ اور یہ خط دے دو۔ جب وہ پڑھیں تو دیکھتی رہنا اور دیکھنا کیا کہتے ہیں، کیا کرتے ہیں۔ گھٹنوں کے بل ادب سے جھک جانا اور ان کو پیار کرنا اور التجا کرنا کہ تمہاری ماں کو معاف کر دیں...، اماں یہ کہہ کر بہت بری طرح روئیں

اور مجھے بیمار کرتی رہیں۔ جب میں چلنے لگی تو انہوں نے مجھے سعادت دی اور دعائیں کیں اور پاک شبیہوں کے سامنے مجھے بھی اپنے ساتھ دوزانو کیا۔ اگرچہ بیمار تھیں مگر باہر کے دروازے تک چھوڑنے آئیں۔ جب میں نے باہر نکل کر مڑ کے دیکھا تو وہ وہیں کھڑی تھیں اور مجھے جاتے ہوئے دیکھ رہی تھیں...

”میں نانا کے گھر پہنچی، دروازہ کھولا۔ دروازے میں کنڈی چلخنی کچھ نہ تھی۔ نانا جان سیز کے پاس بیٹھے روٹی آلو کھا رہے تھے۔ ازورکا سامنے کھڑا انہیں کھاتے دیکھ رہا تھا اور دم ہلا رہا تھا۔ اس مکان میں بھی کھڑکیاں نیچی اور اندھیری تھیں، اور وہاں بھی صرف ایک ہی سیز کرسی تھی۔ وہ مکان میں تنہا رہتے تھے۔ میں نے اندر قدم رکھا تو وہ ایسے ڈر گئے کہ رنگ سفید پڑ گیا اور کانپنے لگے۔ میں بھی سہم گئی اور ایک لفظ منہ سے نہ نکلا۔ صرف اتنا کیا کہ آگے بڑھ کر سیز کے پاس پہنچی اور خط سامنے رکھ دیا۔ جیسے ہی نانا کی نظر اس خط پر پڑی، انہیں ایکدم غصہ آگیا۔ وہ اچھل کر کھڑے ہو گئے، اپنی چھڑی اٹھائی جیسے مجھے پیٹنے کے لئے اٹھائی ہو، مگر مارا نہیں، صرف دروازے کے پاس تک لے گئے اور باہر دھکیل دیا۔ ابھی میں پہلے زینے سے بھی نہ اتری تھی کہ انہوں نے پھر دروازہ کھولا اور بند کا بند خط میری طرف پھینک دیا۔ میں گھر گئی اور اماں کو یہ سارا ماجرا سنا دیا۔ اس پر اماں پھر بستر سے لگ گئیں...“

آٹھواں باب

عین اسی وقت گھٹاؤں میں بڑے زور کی گرج ہوئی اور موٹی موٹی بوندیں کھڑکی کے شیشوں پر پٹ پٹ پڑنے لگیں۔ کمرے میں اندھیرا ہو گیا۔ آتنا اندریشونا نے دہشت سے نگاہ اٹھا کے دیکھا اور اپنے اوپر صلیب کا نشان بنایا۔ ہم سب چونک گئے۔

”بارش جلدی ہی ختم ہو جائے گی،“ بڑے سیاں کھڑکیوں کی طرف دیکھ کر بولے۔ اس کے بعد وہ اٹھے اور کمرے میں ادھر ادھر سے ٹہلنے لگے۔ نیلی نے انہیں کن انکھیوں سے دیکھا۔ اس کی حالت ایسی تھی جیسے بہت زور کا بخار چڑھا ہو۔ اگرچہ وہ مجھ سے نظریں بچا رہی تھی مگر میں نے یہ حالت دیکھ لی۔

”ہاں تو پھر کیا ہوا؟“ بڑے میاں نے آرام کرسی پر بھر سے بیٹھتے ہوئے پوچھا۔

نیلی نے چاروں طرف دہتے دہتے ایک نظر ڈالی۔
 ”تو پھر اس کے بعد تم اپنے نانا سے نہیں ملیں؟“
 ”میں، ملی...“

”اچھا پھر ملیں تم! ذرا بتاؤ تو میری بچی، آنا اندر یٹونا نے جلدی سے لقمہ دیا۔

”میں تین ہفتے تک ان سے نہیں ملی،“ نیلی نے کہا۔ ”جب تک اچھی خاصی سردیاں نہیں پڑنے لگیں تب تک۔ تو سردی ہو گئی تھی اور برف پڑ چکی تھی۔ جب میں نانا جان سے دوبارہ اسی جگہ ملی تو میرا دل خوش ہو گیا کیونکہ اماں کو بڑا رنج تھا کہ وہ آتے نہیں۔ جب میں نے انہیں دیکھا تو میں سڑک کے دوسری طرف دوڑ کر چلی گئی۔ یہ حرکت میں نے جان بوجھ کر کی تھی تاکہ نانا جان دیکھ لیں کہ میں ان سے دور بھاگی ہوں۔ سڑک جو دیکھا تو دیکھتی ہوں کہ نانا جان پہلے تو میرے پیچھے تیز تیز چلے، پھر وہ مجھے پکڑنے کو دوڑ پڑے اور پکارنے لگے ’نیلی، نیلی! اور ازورکا بھی ان کے پیچھے دوڑ رہا تھا۔ مجھے ان کی حالت پر ترس آیا اور رک گئی۔ نانا میرے پاس آئے، انہوں نے میرا ہاتھ پکڑا اور ساتھ ساتھ لے چلے۔ جب دیکھا کہ میں رو رہی ہوں تو وہ ٹھٹک گئے، میری طرف دیکھا، جھکے اور مجھے پیار کیا۔ اس کے بعد انہوں نے دیکھا کہ میرے جوتے بھٹے ہوئے ہیں، تو پوچھنے لگے کہ تیرے پاس دوسری جوڑی نہیں ہے؟ میں نے کھٹ سے کہہ دیا کہ اماں کے پاس روپیہ پیسہ کچھ نہیں۔ روٹی بھی وہ لوگ ترس کھا کے دے دیتے ہیں جن کے ساتھ ہم رہتے ہیں۔ نانا نے زبان سے کچھ نہیں کہا بلکہ بازار لے گئے اور وہاں سے کچھ جوتے خریدوا دئے اور کہا کہ ابھی ابھی پہن لو۔ اس کے بعد اپنے ساتھ گھر لے کر گئے۔ گھر پہنچنے سے پہلے وہ ایک دکان میں گئے، وہاں ایک سموسہ اور مٹھائی کی دو گولیاں خریدیں۔ گھر پہنچتے ہی مجھ سے کہا کہ پہلے میں سموسہ کھا لوں اور خود مجھے کھاتے ہوئے دیکھتے رہے۔ جب میں کھا چکی تو مٹھائی کی گولیاں بھی دے دیں۔ ازورکا نے سبز پر پنچے رکھ دئے اور خود بھی سموسہ مانگتے لگا۔ میں نے اسے

بھی ذرا سا ٹکڑا دے دیا اور نانا اس پر ہنس پڑے۔ اس کے بعد مجھے اٹھا کر اپنے پاس کھڑا کر لیا، میرا سر سہلانے تھپکنے لگے اور پوچھا کہ کیا اسکول میں کچھ لکھا پڑھا بھی ہے؟ میں نے انہیں بتا دیا۔ اس پر وہ بولے کہ جب کبھی ہو سکتے دن کو تین بجے آ جایا کروں۔ خود مجھے پڑھایا کریں گے۔ اس کے بعد کہا کہ سڑ جاؤ اور کھڑکی سے باہر دیکھتی رہو جب تک میں ادھر منہ کرنے کو نہ کہوں۔ میں نے انہی کا کہنا کیا مگر مڑ کر جھانک بھی لیا کہ دیکھوں کیا کرتے ہیں۔ دیکھا کہ انہوں نے تکیے کا ایک کونا کھولا اور اس میں سے چار روپل نکالے۔ پھر یہ روپل مجھے دئے اور کہا 'یہ صرف تمہارے لئے ہیں،۔ میں روپل لینے ہی والی تھی کہ پھر ارادہ بدل دیا اور کہہ دیا کہ 'اگر صرف میرے لئے ہیں تو میں نہیں لوں گی،۔ اس پر نانا جان کو غصہ آ گیا اور بولے 'اچھا کیسے بھی سمی، تم لے لو اور چل دو یہاں سے،۔ میں چل دی اور انہوں نے مجھے پیار تک نہ کیا۔

”جب گھر پہنچی تو اماں کو سارا قصہ سنایا۔ اماں کی حالت بد سے بدتر ہوتی جا رہی تھی۔ ڈاکٹری کا ایک طالب علم وہاں تابوت ساز کے ہاں آیا کرتا تھا، اس نے اماں کا علاج کیا اور ان سے کہا کہ کچھ دوا دارو کرلیں۔

”میں اکثر نانا جان کے پاس جایا کرتی تھی۔ اماں کی بھی یہی خواہش تھی۔ نانا نے ایک نئی دینیات کی اور جغرافیہ کی کتاب خریدی اور مجھے پڑھانا شروع کر دیا۔ کبھی کبھی بتایا کرتے تھے کہ دنیا میں کون کون سے ملک ہیں اور ان میں کس قسم کے لوگ رہتے ہیں، کتنے سمندر ہیں، پرانے زمانے میں کیا زندگی تھی اور یسوع مسیح نے ہم سب کے گناہ معاف کئے۔ جب میں اپنی طرف سے سوال کرنے لگتی تو وہ بہت خوش ہوتے تھے چنانچہ میں ان سے اکثر سوالات کیا کرتی اور وہ بھی مجھے بہت سی باتیں بتایا کرتے تھے اور خدا کے متعلق بہت باتیں کرتے تھے۔ کبھی کبھی ایسا ہوتا کہ پڑھنے لکھنے کی باری نہ آتی بلکہ ہم ازورکا سے ہی کھیلتے رہتے۔ ازورکا کو مجھ سے بڑا پیار ہو گیا اور میں نے اسے چھڑی پر سے کودنا سکھا دیا۔ نانا جان اس پر بہت ہنسا کرتے اور میرا سر تھپکا کرتے۔ بس ان میں یہ بات تھی

کہ وہ زیادہ تر نہیں ہنستے تھے۔ ابھی بہت سی باتیں کئے جا رہے ہیں تو ذرا دیر میں چپ لگ جائے گی اور دم سادھ کے بیٹھ جائیں گے۔ ہلین گے تک نہیں۔ جیسے نیند میں ہوں۔ سگر آنکھیں کھلی ہیں۔ اسی طرح اندھیرا ہونے تک بیٹھے رہتے تھے، اور شام کا اندھیرا ہوتے ہی وہ ایسے خوفناک، اتنے بوڑھے نظر آنے لگتے تھے کہ بس... کبھی میں آتی تو دیکھتی کہ وہ کرسی پر بیٹھے سوچ میں ڈوبے ہوئے ہیں اور کچھ سن نہیں رہے ہیں، اور ازورکا ان کے پاؤں کے پاس پڑا ہے۔ میں انتظار کرتے کرتے تھک جاتی اور کھانستی سگر وہ پھر بھی ادھر ادھر نہیں دیکھتے تھے۔ تو میں مجبوراً چلی آئی۔ گھر پر اماں میرے انتظار میں بیٹھی ہوتیں۔ وہ بستر پر پڑی رہتیں اور میں انہیں سب حال سناتی، ایک ایک بات کہہ دیتی، یہاں تک کہ بہت رات ہو جاتی تھی مجھے کہتے سنتے۔ اماں نانا جان کے بارے میں سننے جاتی تھیں۔ وہ کیا کر رہے تھے اس دن؟ انہوں نے کیا کیا بتایا مجھ کو؟ آج سبق کیا تھے؟ قصے کہانیاں کیا کیا سنائیں؟ جب میں نے اماں کو بتایا کہ ازورکا کو میں نے چھڑی پر سے قلانچ بھرنا سکھایا ہے تو نانا جان کیسے ہنسنے لگے تو اماں بھی سن کر ایک دم ہنس پڑیں۔ دیر تک ہنستی رہیں۔ خوش خوش رہیں اور مجھ سے کہتی تھیں کہ دھرائے جاؤں۔ پھر بعد میں انہوں نے دعائیں مانگیں۔ میں ہمیشہ جی میں سوچا کرتی تھی کہ یہ کیا معاملہ ہے؟ اماں تو نانا جان سے اس قدر محبت کریں اور نانا کو ان کی ذرا بھی چاہ نہیں۔ ایک دفعہ جب میں نانا جان کے پاس گئی تو جان بوجھ کر ان سے کہنے لگی کہ اماں آپ کو بہت چاہتی ہیں۔ وہ سنتے تو ان کی صورت پر غصہ برستا تھا مگر خیر سن لیتے تھے اور زبان سے کچھ نہیں کہتے تھے۔ ایک دفعہ میں نے ان سے پوچھا کہ یہ کیا بات ہے کہ اماں کو ان سے اس قدر محبت ہے کہ وہ برابر آپ ہی کے بارے میں پوچھے جاتی ہیں اور آپ نے کبھی ان کے بارے میں کچھ نہ پوچھا۔ نانا اس پر بہت خفا ہو گئے اور مجھے کہنے سے نکال دیا۔ میں تھوڑی دیر دروازے کے باہر کھڑی رہی، انہوں نے ایک دم دھڑ سے دروازہ کھولا، دیکھا کہ میں ہوں تو اندر بلا لیا۔ سگر پھر بھی خفا ہی رہے، بولے نہیں کچھ بھی۔ پھر بعد میں جب

دینیات کے سبق میں حدیثوں کی باری آئی تو میں نے ان سے پھر پوچھا کہ نانا یہ بتائیے کہ یسوع مسیح کا ارشاد ہے کہ ایک دوسرے سے محبت کرو اور انہیں معاف کر دو جنہوں نے تم سے زیادتی کی ہے۔ مگر آپ پھر بنی اماں کا تصور نہیں کرتے ہیں؟ اس پر وہ اچھل کر کھڑے ہو گئے اور زور سے ڈانٹ کر بولے کہ تجھے یہ سب تیری ماں سکھایا ہوگا، مجھے کدو سے نکال دیا اور کہہ دیا کہ خیردار اب یہاں نہ آنا اور مجھ سے نہ ملنا۔ میں نے بھی کہا کہ اچھی بات ہے، میرا خود جی نہیں چاہتا آنے کو اور آپ سے ملنے کو۔ نہیں آؤں گی اور چلی آئی... دوسرے دن نانا اپنے اس مکان سے اٹھ گئے...“

”میں نے کہا تھا نا کہ بارش ختم ہو جائے گی اور دھوپ نکل آئے گی... لو دیکھو، بارش رک گئی، دھوپ نکل آئی... دیکھو، وانیا، نکولائی سرگیٹچ نے کھڑکی کی جانب رخ کرتے ہوئے کہا۔ آنا اندریوونا حیرت سے ان کی طرف مڑیں اور ایک دم بڑی بی کی آنکھوں میں ناگواری کی بجلی کوند گئی حالانکہ وہ برابر دبی دبی اور سہمی سہمی رہتی تھیں۔ خاموشی سے انہوں نے نیلی کا ہاتھ پکڑا اور اسے اپنے زانو پر بٹھا لیا۔“

”ہاں تو کہو، میری چڑیا، وہ بولیں ”میں تمہاری بات سنوں گی... جانے دو انہیں جن کے دل پتھر ہو گئے ہیں...“ انہوں نے جملہ پورا نہ کیا تھا کہ رو پڑیں۔ نیلی نے سوالیہ نظروں سے سجھے دیکھا جیسے اسے اندیشہ ہو گیا ہو اور ہمت پست ہو گئی ہو۔ بڑے میاں نے میری طرف دیکھا، کاندھے جھٹکے اور ایک دم دوسری طرف منہ کر لیا۔“

”نیلی تم سنائے جاؤ،“ میں نے کہا۔

”تین دن تک میں نانا کے پاس نہ گئی،“ نیلی نے پھر کہنا شروع کیا ”اور ان دنوں میں اماں کی حالت اور خراب ہو گئی۔ سارا روپیہ نمٹ چکا تھا اور ہم ایسے کھکھ تھے کہ دوا دارو تک کو پیسہ پاس نہ تھا۔ فاقوں کی نوبت تھی کیونکہ تابوت ساز اور اس کی گھروالی کے پاس بھی کچھ نہ رہا تھا۔ انہوں نے عمیں کومنا شروع کر دیا کہ ان کے لکڑوں پر جی رہے ہیں۔ تیسرے دن صبح کو میں اٹھی اور باہر جانے کو کپڑے پہننے لگی۔ اماں نے پوچھا کہ بیٹی کہاں جا رہی ہو۔ میں نے بتایا کہ

انا جان کے پاس، ان سے کچھ روپے مانگوں گی۔ اماں کو اس سے بڑی خوشی ہوئی کیونکہ میں انہیں بتا چکی تھی کہ نانا جان نے مجھے گھر سے نکالا اور کہہ دیا کہ اب کبھی مت آنا اور خود میں بھی ان کے پاس جانا نہیں چاہتی، اگرچہ اماں بار بار روتی اور مجھے سمجھاتی رہیں کہ وہاں جانا چاہئے۔ جب میں وہاں پہنچی تو پتہ چلا کہ نانا جان نے گھر بدل لیا ہے۔ چنانچہ میں نئے پتے پر انہیں تلاش کرنے نکل کھڑی ہوئی۔ جیسے ہی میں نے ان کے پاس نئے مکان میں قدم رکھا وہ اچھل کر کھڑے ہو گئے، مجھ پر جھپٹے اور پاؤں پٹکنے لگے۔ میں نے جھٹ ان سے کہا کہ اماں بہت بیمار ہیں، ان کی دوا دارو کو کچھ پیسوں کی، پچاس پیسے کی ضرورت ہے اور ہمارے پاس کھانے کو بھی کچھ نہیں ہے... تو نانا نے زور سے ڈانٹا اور مجھے سیڑھیوں پر دھکیل کر اندر سے دروازے میں چٹخنی لگا لی۔ مگر جب وہ گھر سے دھکے دے کر نکال رہے تھے تو میں نے ان سے کہا کہ اچھا، سیڑھیوں پر بیٹھی رہوں گی اور جب تک پیسے نہیں ملیں گے، ٹلوں گی نہیں۔ اور میں وہیں سیڑھیوں پر جم کر بیٹھ گئی۔ تھوڑی دیر میں انہوں نے دروازہ کھولا، مجھے وہاں بیٹھا پایا اور پھر اندر سے کنڈی چڑھا دی۔ کافی دیر ہو گئی تو انہوں نے پھر دروازہ کھول کر دیکھا۔ میں وہیں موجود تھی۔ انہوں نے پھر اندر سے دروازہ بند کر لیا۔ بعد میں کئی بار انہوں نے دروازہ کھول کر مجھے بیٹھا ہوا دیکھا۔ آخر وہ ازور کا کے ساتھ باہر نکلے، دروازے کو تالا لگایا اور ایک لفظ کہے بغیر برابر سے گزرے چلے گئے۔ میں نے بھی ان سے کچھ نہ کہا۔ بس وہیں بیٹھی رہی، بیٹھی رہی جب تک اندھیرا نہیں ہو گیا۔،،

”سیری بچی، مگر وہاں سیڑھیوں پر تو بڑی ٹھنڈ ہوگی، میں جانوں!“،، آنا اندر ٹوٹنا سے نہ رہا گیا۔

”میرے پاس گرم کوٹ تھا ایک،، نیلی نے جواب دیا۔

”مگر کوٹ سے کیا ہوتا ہے... ہا بچاری! تم نے کیسے کیسے دکھ سے ہیں اف! پھر کیا کیا تمہارے نانا نے؟“

نیلی کے ہونٹ تھرتھرانے لگے مگر اس نے بڑی کوشش کی اور خود کو قابو میں رکھا۔

”جب شام خوب گہری ہو گئی تو نانا آئے اور اوپر چڑھتے

ہوئے ان کی ٹھوکر سجھے لگی، وہ چیخ پڑے 'کون ہے؟' میں نے کہا 'میں ہوں'۔ انہوں نے سوچا ہوگا کہ میں کبھی کی جا چکی ہوں گی۔ مگر یہ دیکھ کر کہ میں وہیں کی وہیں بیٹھی ہوں انہیں سخت تعجب ہوا اور وہ سکتے میں دیر تک میرے سامنے کھڑے رہے۔ پھر ایک دم انہوں نے چھڑی سے کھٹ کھٹ سیڑھیاں ٹھوکی، لپکے اور دروازہ کھول کر اندر گئے اور منٹ بھر بعد کچھ پیسے لاکر میرے آگے سیڑھی پر ڈال دئے۔ یہ سب پانچ پانچ پیسے کے سکے تھے۔ 'لو، لے جاؤ، انہوں نے ڈانٹ کر کہا 'بس میرے پاس یہی رہ گیا تھا۔ یہ لے جاؤ اور اپنی اماں سے کہنا کہ اس کے حق میں بددعا کرتا ہوں'۔ یہ کہہ کر دروازہ جھٹکے سے بھیڑ لیا۔ پیسے لڑھکتے سیڑھیوں پر لگے۔ میں اندھیرے میں انہیں ٹٹولنے لگی۔ نانا نے خود سوچا ہوگا کہ سیڑھیوں پر اندھیرا تھا اور انہوں نے پیسے اوپر سے ڈالے ہیں۔ اندھیرے میں سجھے سلیں گے کیسے، تو دروازہ کھولا اور شمع لے کر آئے۔ شمع کی روشنی میں ایک ایک کر کے میں نے سارے پیسے چن لئے۔ نانا خود بھی پیسے تلاش کراتے رہے اور بولے کہ سب ملا کر کوئی ستر پیسے ہوں گے۔ اس کے بعد چلے گئے۔ جب گھر پہنچی تو سارے پیسے میں نے اماں کے حوالے کر دئے اور جو کچھ گزری سب سنا دی۔ اماں کی حالت اور بدتر ہو گئی اور میں بھی اس رات اور دوسرے دن بیمار پڑی رہی۔ سجھے بخار چڑھ گیا تھا۔ لیکن دماغ میں صرف ایک خیال بسا ہوا تھا کیونکہ مجھے نانا جان پر سخت غصہ تھا۔ جب اماں سو گئیں تو میں باہر سڑک پر نکل گئی اور ان کے گھر کی طرف چل دی لیکن گھر سے ذرا فاصلے پر پہنچ کر رک گئی۔ عین پل پر۔ میرے پاس سے 'وہ شخص، گزرا...'

"ارخی ہوف"، میں نے بتایا "یہ وہی آدمی ہے جس کے بارے میں نکولائی سرگیٹسچ میں آپ کو بتا چکا ہوں۔ وہ جو ایک نوجوان بیوپاری کے ساتھ بینووا کے مکان پر گیا تھا اور جس کی وہاں پٹائی کی گئی تھی۔ نیلی نے پہلی بار اسے وہیں دیکھا تھا پل پر... ہاں تو آگے کہو نیلی۔"

"میں نے اس آدمی کو روکا اور اس سے کچھ رقم مانگی۔ بس چاندی کا ایک روپل۔ وہ بولا 'ایک روپل؟' میں نے کہا 'ہاں،

ایک، وہ اس پر ہنسا اور کہا کہ میرے ساتھ چلی آؤ۔ مجھے نہیں معلوم تھا کہ جاؤں یا نہ جاؤں کہ اتنے میں ایک بڑی عمر کا آدمی سنہری کمائی کا چشمہ لگائے ہوئے پاس سے گزرا۔ اس نے مجھے چاندی کا ایک روپیہ مانگتے سنا۔ وہ میرے آگے ذرا جھکا اور جھک کر پوچھا کہ ٹھیک ایک ہی روپل کیوں چاہئے مجھے۔ میں نے بتایا کہ اماں بیمار ہیں اور دوا دارو کے لئے ایک روپل کی سخت ضرورت ہے۔ اس نے ہمارا ٹھکانا پوچھا، پتہ لکھ لیا اور ایک روپل کا نوٹ دے کر چل دیا۔ جب اس دوسرے آدمی نے اس چشمے والے کو دیکھا تو وہ بھی چل دیا اور پھر مجھ سے اپنے ساتھ آنے کو نہیں کہا۔ میں دکان میں گئی اور نوٹ بھنایا۔ تیس پیسے تو الگ کاغذ میں لپیٹ کر اماں کے لئے رکھ لئے اور ستر پیسے کاغذ سے باہر رکھے اور جان بوجھ کر مٹھی میں کس کے دبائے اور نانا کے گھر کی طرف چل دی۔ وہاں پہنچی تو میں نے دروازہ کھولا، ڈیوڑھی میں رک گئی اور جتنے پیسے ہاتھ میں تھے، کمرے کے اندر پھینک دئے۔ سارے فرش پر لڑھکنے لگے۔

”لیجئے، یہ اپنے پیسے اٹھالیں، میں نے نانا سے کہا۔ اماں آپ کے پیسے نہیں لیں گی کیونکہ آپ نے انہیں بددعا دی ہے۔“ پھر میں دروازہ زور سے بھیڑ کر وہاں سے بھاگ نکلی۔“ نیلی کی آنکھیں چمک اٹھیں اور اس نے معصومانہ گستاخی سے بڑے میاں کو دیکھا۔

”بالکل ٹھیک کیا، آنا اندر بیٹونا نے شوہر کی طرف سے نظریں بچانے ہوئے اور نیلی کو بازوؤں میں بھینچتے ہوئے کہا۔“ بالکل ٹھیک بدلہ دیا ان کو۔ تمہارے نانا بدطینت اور بے درد آدمی تھے...“

”ہوں، نکولائی سرگیئچ نے ہنکارا بھرا۔“
 ”ہاں تو پھر کیا ہوا؟ آگے بتاؤ!،“ بڑی بی نے بے تاب ہو کر پوچھا۔

”میں نے نانا سے ملنے جانا چھوڑ دیا اور وہ بھی مجھے دیکھنے نہ آئے،“ نیلی نے جواب دیا۔

”تو پھر تمہاری گزر بسر کیسے ہوئی؟ تمہاری اور اماں کی؟“ ہائے، بچاریاں!،

”اساں کی حالت اور بگڑ گئی، پھر ان کا بستر سے اٹھنا مشکل ہو گیا، نیلی نے بیان جاری رکھا۔ اب اس کی آواز کانپنے لگی اور بھرائی ہوئی تھی۔ ”ہم لوگوں کے پاس کچھ نہیں بچا تھا۔ میں کپتان کی بیوہ کے ساتھ باہر جانے لگی تھی۔ کپتان کی بیوہ دریدر ماری پھرتی تھی اور راستے میں بھی سفید پوش لوگوں کو روک کر بھیک مانگ لیتی تھی۔ اسی طرح اس کی گزر بسر ہوا کرتی تھی۔ سچو سے کہا کرتی تھی کہ میں کوئی بھکارن نہیں ہوں۔ کاغذ رکھے میں جن میں میری حیثیت لکھی ہے۔ دکھا سکتی ہوں اور ان میں میری مفلسی بھی لکھی ہوئی ہے۔ وہ لوگوں کو کاغذ دکھاتی پھرتی تھی اور لوگ اسے روپے دے دیتے تھے۔ اسی نے سچو سے کہا تھا کہ دیکھو، سب سے بھیک مانگ لینا کوئی شرم کی بات نہیں ہے۔ میں اس کے ساتھ باہر مانگنے جایا کرتی تھی اور لوگوں سے خیرات مل جاتی تھی تو اسی پر بسر ہوتی تھی۔ اساں کو اس بات کا پتہ چل گیا کیونکہ دوسرے کرایہ داروں نے انہیں بھکارن بھکارن کہنا شروع کر دیا۔ پھر بنووا خود سے اساں کے پاس آئی اور کہا کہ لڑکی کو بھیک مانگنے باہر جانے دینے سے تو اچھا ہے کہ میرے حوالے کر دو۔ وہ اساں سے ملنے پہلے بھی آ چکی تھی اور روپے پیسے سے ان کی کچھ مدد بھی کرنی چاہی اور جب اساں نے اس کے ہاتھ کے پیسے لینے سے عذر کیا تو وہ بولی کہ تم اتنی اکڑتی کیوں ہو اور کھانے کا سامان ہمیں بھجواوا۔ جب اس نے میرے بارے میں اساں سے یہ بات پھر کی تو اساں گھبرا گئیں اور رونے لگیں۔ بنووا انہیں گالی کوسنے دینے لگی کیونکہ وہ پیسے ہوئے تھی اور اساں سے بولی کہ میں ہوں تو بھکارن ہی کیونکہ کپتان کی بیوہ کے ساتھ خیرات مانگنے جاتی ہوں۔ اور اسی رات بنووا نے کپتان کی بیوہ کو اپنے مکان سے نکال باہر کیا۔ جب اساں کو اس بات کا پتہ چلا تو وہ رونے پینے لگیں۔ اس کے بعد وہ ایک دم بستر سے اٹھیں، کپڑے پہنے اور میرا ہاتھ تھام کر باہر نکل کھڑی ہوئیں۔ ایوان الکساندرچ نے ہمیں سمجھا بچھا کر روکنے کی بھی کوشش کی مگر اساں نے ایک نہ سنی اور ہم دونوں ماں بیٹی نکل کھڑے ہوئے۔ اساں سے چلا نہیں جاتا تھا، ہر سنٹ دو سنٹ پر دم لینے کو بیٹھ جاتی تھیں اور میں ان کو سہارا

دیتی تھی۔ اسان بار بار کہتی جاتی تھیں کہ میں تمہارے نانا کے ہاں جا رہی ہوں، تم راستہ بتاتی جاؤ۔ اس وقت تک رات ہو گئی تھی۔ ایک دم ہم بڑی سی سڑک پر آگئے۔ بہت سی گاڑیاں ایک بڑی حویلی کے پاس چلی آ رہی تھیں اور بہت سے لوگ وہاں سے نکل رہے تھے۔ تمام کھڑکیوں میں روشنی تھی اور گانا بجانا سنائی دے رہا تھا۔ اسان نے سیرا بازو جکڑ لیا اور بولیں 'بیٹی نیلی، غریب رہنا، ساری زندگی غریبی میں بتا دینا۔ اور چاہے کوئی بلائے، ان کے پاس نہ جانا۔ چاہے کوئی بھی تمہارے پاس آئے۔ تم یہاں اس جگہ بھی رہ سکتی تھیں سالدار بن کے، اچھے اچھے کپڑے پہن کے، سگر میں نہیں چاہتی یہ۔ وہ بڑے سنگ دل اور خبیث لوگ ہیں، اور سیری نصیحت تمہیں یہ ہے کہ غریب رہنا، محنت مزدوری کرنا، بلکہ بھیک بھی مانگ لینا لیکن اگر تمہیں کوئی بلائے آئے تو کہہ دینا۔' میں تمہارے ساتھ نہیں جاتی!..، اسان جب بیمار پڑی تھیں تو انہوں نے مجھے یہی نصیحت کی تھی اور اب میں ساری عمر ان کے کہنے پر چلوں گی، نیلی نے دلی جذبے میں ڈوب کر کانپتے ہوئے کہا۔ اس کا ننھا سا چہرہ دمک رہا تھا۔ "میں کام کروں گی، ساری زندگی نوکرانی بن کے رہوں گی اور میں آپ کے پاس بھی اسی لئے آئی ہوں کہ خدمت کروں، نوکرانی ہو کے رہوں۔ میں بیٹی بن کر نہیں رہنا چاہتی...، "ہش۔ ہشت، توبہ بس کرو، نیلی!،، آنا اندریٹونا نے اسے زور سے بھیجتے ہوئے ڈانٹا۔ "تم جانتی ہو، جب تمہاری اسان نے یہ بات کہی تھی تو وہ بیماری کی حالت میں تھیں۔"

"ان کا دماغ ٹھیک سے کام نہیں کر رہا تھا، بڑے میاں نے جھٹ سے کہا۔

"تو کیا ہوا!،، نیلی نے ان کی طرف جھٹکے کے ساتھ سڑک چلا کے کہا۔ "اگر ان کا دماغ بھی چل گیا تھا تب بھی انہوں نے مجھ سے کہا یہی تھا اور یہ قول ساری زندگی نبھا دوں گی۔ جب ان کے منہ سے یہ بات نکلی تھی تو وہ بے ہوش ہو کے گر گئی تھیں۔"

"خدا یا رحم!،، آنا اندریٹونا زور سے چلائیں۔ "بیمار اور سڑک پر اور سردی کے موسم میں!،،

"شاید لوگ ہمیں پولیس چوکی پر لے جا کر چھوڑتے سگر

ایک پہلے آدمی نے ہماری حمایت میں دو لفظ کہے۔ مجھ سے پتہ پوچھا۔ دس روپل کا نوٹ دیا اور حکم دیا کہ اماں کو خود اسی کی گاڑی میں لے جا کر گھر چھوڑ آئیں۔ اس کے بعد سے اماں کبھی بستر سے اٹھ نہ سکیں اور تین ہفتے میں دنیا سے سدھار گئیں۔۔۔“

”مگر ان کے باپ؟ آخر تک انہوں نے معاف کر کے نہیں دیا، کیا؟“ آنا اندریٹونا نے ہانپ کر کہا۔

”نہیں۔ معاف نہیں کیا،“ نیلی نے بڑی تکلیف سے خود کو سنبھالتے ہوئے کہا۔ ”سرنے سے ہفتہ بھر پہلے اماں نے مجھے پاس بلایا اور کہا کہ ’نیلی، بس ایک بار اور تم نانا کے پاس چلی جاؤ۔ آخری بار۔ ان سے کہنا کہ وہ یہاں تک آ جائیں اور مجھے معاف کر دیں۔ ان سے کہنا کہ اب چند روز کی سہمان ہوں اور اس کے بعد تمہارا دنیا میں کوئی نہ رہ جائے گا۔ ان سے یہ بھی کہنا، بیٹی، کہ اس حال میں میری روح تن سے نکلتے بہت مشکل ہوگی۔۔۔ میں گئی، نانا کا دروازہ کھٹکھٹایا۔ انہوں نے دروازہ کھولا بھی مگر جیسے ہی مجھے دیکھا، پھر بھیڑ لینا چاہتے تھے کہ میں نے دروازہ دونوں ہاتھوں سے خوب مضبوط تھام لیا اور چیخ کر ان کو سنا دیا: ’اماں دنیا سے جا رہی ہیں، آپ کو بلایا ہے چلئے!..، مگر انہوں نے مجھے دھکا دے کر ہٹا دیا اور دروازہ زور سے بند کر لیا۔ میں واپس اماں کے پاس آئی، ان کی پٹی سے لگ کر لیٹ گئی، انہیں گلے لگایا اور کچھ نہ بولی۔ اماں نے بھی مجھے بہینچ کر گلے لگایا اور کچھ پوچھا نہیں۔۔۔“

یہاں پہنچ کر نکولائی سرگیٹچ نے اپنا ہاتھ زور سے سیز پر ٹکایا اور اٹھ کھڑے ہوئے۔ لیکن جب انہوں نے ہم سب کو عجب بے حس اور ویران نظر سے دیکھا تو پھر وہ اپنی آرام کرسی میں گر گئے جیسے قوت نہ رہی ہو۔ آنا اندریٹونا اب ان کی طرف نہیں دیکھ رہی تھیں۔ انہوں نے نیلی کو روتے روتے سینے سے لگا لیا۔

”اماں کے سرنے سے ایک دن پہلے کی بات ہے۔ رات کا وقت تھا، انہوں نے مجھے بلایا، میرا ہاتھ پکڑا اور کہا ’آج میں تم سے جدا ہو جاؤں گی، بیٹی،۔ وہ کچھ اور بھی کہنا چاہتی تھیں مگر کہنے کی قوت نہ رہی۔ میں نے ان کو دیکھا مگر معلوم

ہونا تھا کہ وہ اب مجھے نہیں دیکھ رہی ہیں، بس ہاتھ سختی سے پکڑے ہوئے تھیں۔ میں نے دھیرے سے اپنا ہاتھ نکال لیا اور گھر سے باہر بھاگی۔ نانا کے گھر سارے راستے میں دوڑی ہوئی گئی۔ وہ مجھے دیکھتے ہی کرسی سے اچھل پڑے اور گھور کر دیکھنے لگے۔ نانا ایسے دہشت زدہ تھے کہ ان کے چہرے پر ہلدی پھر گئی اور کانپنے لگے۔ میں نے ان کا ہاتھ تھاما اور صرف اتنا کہا: 'اساں کا دم نکل رہا ہے! سنتے ہی ان کے ہوش اڑ گئے۔ چھڑی اٹھائی اور میرے پیچھے پیچھے ہو لئے۔ ٹوپ لینا تک بیہوش گئے حالانکہ سردی کے دن تھے۔ میں نے ہی ٹوپ اٹھایا اور ان کے سر پر رکھا۔ اور ہم دونوں لپکے ہوئے چلے۔ میں نے ان سے کہا کہ جلدی کیجئے، گھوڑا گاڑی لے لیجئے کیونکہ اسان کا پتہ نہیں کس وقت دم نکل جائے۔ لیکن نانا کے پاس صرف سات کوپک تھے لے دے کے۔ انہوں نے کٹی گاڑیاں روکیں، ان سے حجت بھی کی مگر گاڑی والے ان پر اور ازورکا پر ہنس کر بڑھ جاتے تھے۔ ازورکا ہمارے ساتھ دوڑا ہوا آ رہا تھا۔ اور ہم تینوں لپکتے چھپکتے چلے جا رہے تھے۔ نانا جان تھک کر چور ہو گئے تھے اور ان کا سانس پھول رہا تھا۔ اس پر بھی دوڑے جا رہے تھے۔ اتنے میں وہ گر پڑے اور ان کا ٹوپ ہوا سے اڑ گیا۔ میں نے انہیں سہارا دے کر اٹھایا اور ٹوپ پور سر پر رکھا اور ہاتھ پکڑے پکڑے چلنے لگی۔ رات ہونے ہوتے ہم گھر پہنچے... اسان اس وقت تک دم توڑ چکی تھیں۔ نانا نے جب انہیں دیکھا تو ہاتھ پٹک کر رہ گئے، کانپے، تھرتھرائے اور دم بخود کھڑے رہے۔ اس پر میں اسان کی لاش کے پاس گئی، نانا کا ہاتھ تھاما اور چیخ کر کہا: 'یہ لو۔ سنگدل آدمی، بدذات آدمی یہ لو، دیکھو، دیکھا!..، نانا کے حلق سے چیخ نکل گئی اور وہ ایسے گرے جیسے جان نکل گئی ہو...، نیلی اچھل کر کھڑی ہو گئی۔ اس نے آنا اندریٹونا کے بازوؤں سے خود کو چھڑا لیا اور ہم سب کے بیچوں بیچ کھڑی ہو گئی۔ وہ پیلی تھی، بے جان اور وحشت زدہ تھی۔ لیکن آنا اندریٹونا اس کی طرف تیزی سے بڑھیں اور اسے بھر اپنے سینے سے لگاتے ہوئے ایسے چیخ ماری جیسے آسیب زدہ ہوں:

”میں اب تمہاری ماں کی جگہ ہوں اور تم میری بچی! ہاں

نیلی، چلو، ہم ان سب بے درد اور بدمزاج لوگوں کو چھوڑ کر چل دیں!.. یہ بیٹھے لوگوں کا مذاق اڑاتے رہیں اور ان پر جملے کسا کریں، خدا، خدا انہیں سمجھے گا... آؤ نیلی، بس آؤ، چلیں یہاں سے!..“

اس دن سے پہلے اور اس کے بعد میں نے کبھی بڑی بی کو اس قدر جوش میں نہیں دیکھا تھا اور مجھے گمان بھی نہ تھا کہ وہ یوں جذبے سے گرم ہو سکتی ہیں۔ نکولائی سرگیٹچ اپنی کرسی پر تن گئے اور کھڑے ہو کر انہوں نے آواز کے جھٹکے کے ساتھ پوچھا۔

”تم کہاں جا رہی ہو، آنا اندریٹونا؟“

”اس کے پاس، اپنی بیٹی کے پاس، نتاشا کے پاس!، انہوں نے نیلی کو اپنے پیچھے کھینچتے ہوئے زور سے ڈانٹ کر کہا۔

”سنو، سنو، ذرا ٹھیرو تو!..“

”نہیں، اب میں نہیں ٹھیروں گی۔ تم سنگدل ہو، تم بدفطرت ہو! میں بہت ٹھیری اور اس نے بھی بہت راہ دیکھی۔ لیکن اب، بس اب، رخصت!“

اسی کے ساتھ آنا اندریٹونا مڑیں۔ انہوں نے اپنے شوہر پر ایک نظر ڈالی اور ہتھرا کر رہ گئیں۔ نکولائی سرگیٹچ ان کے سامنے کھڑے تھے، وہ اپنا ٹوپ تھامے ہوئے کانپتے ہوئے ناتواں ہاتھوں سے جلدی جلدی کوٹ پہن رہے تھے۔

”تم بھی!.. تو گویا تم بھی میرے ساتھ آ رہے ہو؟!، وہ اپنے ہاتھوں کو التجا کے ساتھ جوڑتے ہوئے چلائیں اور شوہر کو اس قدر بے اعتباری سے دیکھا جیسے سرت کے وفور میں انہیں اپنی آنکھوں پر یقین نہ آ رہا ہو۔

”نتاشا! کہاں ہے میری نتاشا؟ کہاں ہے وہ؟ میری بیٹی کہاں ہے؟“ آخر بڑے میاں کے دل سے یہ آواز ٹوٹ کے نکلی۔

”میری نتاشا مجھے واپس دے دو! کہاں ہے وہ۔ کہاں ہے؟“ اور چھڑی جو میں نے بڑھادی تھی، سنبھالتے ہوئے وہ دروازے کی طرف دوڑے۔

”معاف کر دیا انہوں نے! معاف کر دیا!، آنا اندریٹونا نے چلا کر کہا۔

لیکن بڑے میاں ابھی چوکھٹ تک نہ پہنچے تھے کہ اتنے

سین دروازہ ایک دم کھلا اور نتاشا کمرے کے اندر دوڑتی ہوئی آئی۔ اس کا چہرہ پیلا پڑا تھا، آنکھیں ایسے تمتا رہی تھیں جیسے بخار میں ہو۔ کپڑوں میں شل پڑے تھے اور بارش سے تریتر، سر کو ڈھکنے کے لئے جو رسال اس نے لپیٹا تھا وہ پیچھے سرک گیا تھا اور اس کے گھنے پریشان بالوں میں پانی کی موٹی موٹی بوندیں جھلک رہی تھیں۔ وہ لپکی ہوئی اندر آئی، باپ کو دیکھا۔ دیکھتے ہی چیخ مار کر ان کی طرف دوڑی، گھٹنوں کے بل گری اور بازو پھیلا دئے۔

نواں باب

انہوں نے اسے بازوؤں میں سنبھال لیا!.. بچے کی طرح نتاشا کو اٹھا کر اپنی کرسی پر لے گئے، بٹھا دیا اور اس کے آگے گھٹنوں کے بل جھک گئے۔ انہوں نے اس کے ہاتھ چومے، پاؤں چومے۔ ان کے پیار میں بسے تابی تھی، بیٹی کو تکنے میں بسے تابی تھی جیسے یقین نہ آ رہا ہو کہ نتاشا ان کے پاس ہے، وہ اسے دیکھ رہے ہیں، اس کی آواز سن رہے ہیں، اپنی بیٹی، اپنی نتاشا کی! آنا اندر بیٹونا نے اسے گلے لگایا، آنکھوں سے آنسوؤں کا تار بندھ گیا۔ سینے سے سر لگا کر بھیج لیا۔ بیٹی کو کلیجے سے لگاتے وقت وہ بسے حس و حرکت ہو گئیں، منہ سے ایک حرف نہ نکل سکا۔

”سیری پیاری!.. سیری جان!.. سیرے دل کی ٹھنڈک!..“ بڑے میاں بسے ربطی سے پکار رہے تھے، نتاشا کے ہاتھ مضبوطی سے تھامے ہوئے اور چاہنے والے کی طرح اس کا پیلا، ستا ہوا سگر پیارا چہرہ تکتے ہوئے اور اس کی آنکھوں میں جھانکتے ہوئے جن میں آنسو ڈبڈبا رہے تھے۔ ”سیری جان، سیری بچی!،“ وہ دوہراتے رہے پھر ذرا تھم جاتے اور اس کی طرف تقدس بھری مسرت سے دیکھتے۔ ”کیوں؟ کیا مجھ سے کہا کہ سیری نتاشا دہلی ہو گئی؟،“ انہوں نے ہماری طرف مڑ کر پوچھا۔ ایک بسے کل اور بچوں کی سی مسکراہٹ ان کے لبوں پر کھیل رہی تھی اور وہ ابھی تک اس کے سامنے گھٹنوں کے بل جھکے ہوئے تھے۔ ”ٹھیک ہے کہ وہ سوکھ گئی، رنگ پیلا پڑ گیا مگر دیکھو تو خوبصورتی میں کوئی فرق نہیں، پہلے سے بھی زیادہ خوبصورت ہو گئی ہے! ہاں ہاں، پہلے سے

بڑھکر!، انہوں نے کہا، کرب کے مارے ان کی زبان بند ہوئی جا رہی تھی، نشاط آسز کرب کے مارے، جو معلوم ہوتا تھا کہ ان کا دل شق کردے گا۔

”اٹھئے پاپا، بس، اب اٹھ جائیے، نتاشا نے کہا۔ ”میں بھی آپ کو پیار کرنا چاہتی ہوں!..“

”ہائے میری پیاری! سنا تم نے آنا اندریٹونا، کس پیار سے اس نے ابھی کہا ہے؟، اور انہوں نے نتاشا کو بے تحاشا کایجے سے لگالیا۔

”نہیں، نہیں، نتاشا، اب یہ میرا کام ہے کہ تمہارے قدموں میں سر رکھ دوں جب تک میرے دل کو اطمینان نہ ہو جائے کہ تم نے مجھے معاف کر دیا کیونکہ اب میں ہرگز اس قابل نہیں ہوں کہ تم مجھے معاف کرو! میں نے تمہیں چھوڑ دیا، قطع تعلق کیا، عاق کردیا، سنتی ہو نتاشا، میں نے تمہیں عاق کیا تھا! بھلا مجھ سے یہ ہو سکتا تھا کیا!.. اور تمہیں نتاشا، تمہیں اس کا یقین بھی آ گیا کہ میں نے تم کو عاق کر دیا؟ تمہیں اس بات کا یقین آ گیا، یقین کر لیا تم نے! یقین ہی نہ کرنا چاہئے تھا، بس کسی طرح بھی یقین نہ کرنا چاہئے تھا! سنگدل کہیں کی تم آ کیوں نہ گئیں میرے پاس؟ تمہیں تو معلوم تھا کہ آ جاتیں تو میں کیسے ہاتھوں ہاتھ لیتا!.. ہائے نتاشا، ذرا یاد کرو کہ مجھے تم سے کیسی بے پناہ محبت تھی۔ اور اس کے بعد سے تو اب اور دگنی ہو گئی۔ پہلے سے ہزاز گنی زیادہ! لہو کی ایک ایک ہوند میں تمہیں میں نے چاہا! جی چاہتا تھا کہ لہو بھرے دل کو نکال کر اس کے تار تار کر ڈالوں اور تمہارے قدموں میں ڈال دوں!.. ہائے میرے دل کی ٹھنڈک!،

”اچھا تو پیار کیجئے مجھ کو۔ بے درد کہیں کے، میرے ہونٹوں پر، چہرے پر، اماں کی طرح پیار کیجئے!، نتاشا نے ناتواں اور دھیمی آواز میں کہا جو مسرت بھرے آنسوؤں میں ڈوبی ہوئی تھی۔

”اور تمہاری پیاری آنکھوں پر بھی! کیسی پیاری آنکھیں! یاد ہے تم کو میں انہیں کبھی چوسا کرتا تھا؟، دیر تک پیار سے گلے لگا کر بڑے میاں نے دھرایا۔ ”ہائے نتاشا کبھی تم نے خواب میں بھی ہمیں دیکھا؟ میں تو قریب قریب ہر رات تمہیں

خواب میں دیکھتا تھا۔ رات کو تم سینے میں آئی تھیں اور میں ہر بار تم پر رویا کرتا تھا۔ ایک بار تم چھوٹی سی بچی بن کر آئی تھیں، بالکل ویسی، جیسی دس برس کی عمر میں تھیں اور پیانو بجانا سیکھنا شروع کر رہی تھیں۔ یاد ہے تم کو؟ چھوٹی سی فراک پہنے، ننھے ننھے خوبصورت جوتے کسے ہوئے اور ننھے سنے ہاتھ لال لال... اس کے ہاتھ کیسے لال لال تھے، یاد ہے تمہیں آنا اندر بیٹھنا؟ تم میرے پاس آئیں، زانو پر چڑھ کر بیٹھ گئیں... اور میری کمر میں بازو ڈال دئے... اور تم... تم بے ایمان لڑکی! تمہیں اس کا یقین آ گیا کہ میں نے تمہیں عاق کر دیا ہوگا اور اب اگر تم آؤگی تو خوشی سے قبول نہ کروں گا! دیکھو تو... میں، سنتی ہو نتاشا، کئی بار میں تم سے ملنے گیا، تمہاری ماں تک کو اس کی خبر نہیں ہے، کسی کو بھی معلوم نہیں۔ کبھی میں تمہاری کھڑکی کے نیچے کھڑا ہو جاتا آدھے آدھے دن کھڑا رہتا، تمہارے دروازے کے پاس پٹری پر انتظار کئے جاتا، کہ شاید تم اتفاق سے باہر نکلو اور میں دور سے تمہاری جھلک پالوں! اکثر شام کے وقت کھڑکی کی سل پر تمہارے ہاں شمع جلا کرتی تھی اور اکثر میں تمہارے گھر پر جاتا نتاشا، کہ اور کچھ نہیں تو تمہاری کھڑکی کی روشنی ہی دیکھ لوں، شاید کھڑکی پر تمہارا سایہ پڑ جائے، سائے کو ہی دیکھ لوں اور شب بخیر کی دعا دے کر چلا آؤں۔ کیا کبھی تم سے اتنا ہوا کہ شب بخیر کی دعا میرے لئے کی ہو، یا میری یاد تمہیں آئی ہو؟ کبھی تمہارے دل نے تم سے کہا کہ میں کھڑکی تلے انتظار کر رہا ہوں؟ سردی کے موسم میں کتنی ہی بار ایسا ہوا کہ میں بہت رات گئے اوپر زینے پر چڑھا اور وہاں زینے کے سوڑ پر کھڑا دروازے پر کان لگائے رہا اس اسید میں کہ تمہاری آواز سنائی دے جائے اور تمہارے قہقہے کی کھنک سیرے کان میں پڑ جائے۔ میں اور تمہیں کوسوں، عاق کر دوں؟ اس روز بھلا میں کیوں گیا تھا تمہارے ہاں؟ اس لئے کہ تمہارا قصور معاف کر آؤں اور دروازے تک ہو کر پھر آیا... ہائے نتاشا!،

وہ اٹھے، نتاشا کو کرسی سے اٹھایا اور اپنے کالج سے لگا لیا۔
 ”یہ لو، وہیں ہے، سیرے دل کے نزدیک!“ وہ پکارے۔
 ”اے رب العالمین! شکر ہے تیرا، جو کچھ ہوا اس کا شکر، تیرے

تھر کا، تیری نعمت کا شکر!.. شکر ہے تیرے سورج کا، جو طوفان کی تاریکیوں کے بعد ہمارے سروں پر جگمگایا ہے! پروردگارا، میں اس لمحے کا تیری درگاہ میں سجدہ شکر ادا کرتا ہوں! آہ، چاہے ہم پر کوئی ستم کیوں نہ ٹوٹے، چاہے کتنی ہی ذلتیں کیوں نہ آئیں، ہم پھر ایک ساتھ ہیں۔ اور وہ غرور و تکبر سے بھرے ہوئے سر، جنہوں نے ہمیں ٹھکرایا، ہماری تذلیل کی، بلند ہوتے رہیں! وہ ہم پر پتھر پھینکتے رہیں! پروا نہ کرو نتاشا!.. ہم ہاتھوں میں ہاتھ لئے جائیں گے اور میں ان سے کہوں گا۔ یہ ہے سیری انمول، سیری پیاری بیٹی، سیری بے قصور بیٹی جس کی تم نے توہین کی، جس کی عزت آبرو کو تم نے خاک میں ملایا، اور میں اس سے پیار کرتا ہوں، اسے دعا دیتا ہوں، ہمیشہ ہمیشہ کے لئے!..،

”وانیا، وانیا!، نتاشا نے تقاہت بھری آواز میں مجھے پکارا اور باپ کے بازوؤں سے ایک ہاتھ نکال کر سیری طرف بڑھایا۔ میں دل سے بھلا نہیں سکتا کہ ایک ایسے لمحے میں نتاشا کو میرا خیال آیا اور اس نے مجھے پکارا۔

”مگر نیلی کہاں گئی؟“ بڑے میاں نے ادھر ادھر دیکھتے ہوئے پوچھا۔

”ہاں۔ وہ گئی کہاں؟“ بڑی بی نے زور سے پکارا۔ ”سیری بچی، ہم تو اسے بھلائے ہی دے رہے ہیں!“

کمرے کے اندر نیلی کا ہتہ نہ تھا۔ وہ وہاں سے کھسک کر اندر سونے کے کمرے میں چلی گئی تھی اور کسی کو خبر تک نہ ہوئی۔ ہم اس کمرے میں گئے۔ نیلی ایک کونے میں دروازے کے پیچھے چھپی کھڑی تھی اور ڈری ہوئی سی تھی۔

”نیلی، تمہیں کیا ہو گیا، سیری بچی؟“ بڑے میاں نے اس کے گرد بازو پھیلاتے ہوئے کہا۔ لیکن نیلی نے جواب میں ان پر ایک عجیب قسم کی تنی ہوئی نظر ڈالی۔

”اساں! کہاں ہو تم اساں؟“ اس کے منہ سے ایسے نکلا جیسے سرسام میں بڑبڑا رہی ہو۔ ”اساں کہاں ہیں سیری؟“ ایک بار اس نے پھر صدا لگائی اور ہماری طرف اپنے دونوں ہاتھ بڑھا دئے اور ایک دم خوف ناک آسیب زدہ چیخ اس کے حلق سے نکلی۔ چہرے پر تشنچ کے آثار پیدا ہوئے، سخت دورہ پڑا اور وہ دھم سے فرش پر گر گئی۔

اختتامیہ

آخری یادیں

وسط جون کا زمانہ ہے۔ گرمی اور گھٹن کا دن۔ شہر میں رہنا ممکن نہیں: ہر طرف خاک دھول، چونا سٹی، عمارتوں کی ادل بدل، کنکر پتھر کا برادہ اور ہوا میں طرح طرح کی بو بسی ہوئی... مگر واہ، کیا سزا ہے! بہت دور کڑک گرج ہوئی۔ آسمان رفتہ رفتہ تاریک ہو گیا اور ہوا کا ایسا بگولا اٹھا کہ شہر کے سارے گرد و غبار کو اپنے آگے آگے لے چلا۔ زمین پر کچھ سوٹی سوٹی بوندیں پڑیں اور پھر معلوم ہوتا تھا کہ سارا آسمان کھل گیا ہے اور شہر پر دریا کا دریا ٹوٹ پڑا ہے۔ جب آدھ گھنٹے بعد پھر سورج ابھرا تو میں نے اپنے کمرے کی کھڑکی کھولی اور بے صبری سے تھکے ہوئے بے دم پھیپھڑوں کو تازہ ہوا پہنچانے لگا۔ ایسی ترنگ آئی کہ کام چھوڑ چھاڑ، قلم ہاتھ سے رکھ اور پبلشر تک کی فکر سے بے نیاز ہو کر نکل کھڑا ہوں اور واسی لیفسکی جزیرے میں اپنے عزیزوں سے ملنے چل دوں۔ حالانکہ جی بہت سچل رہا تھا پھر بھی میں نے ضبط سے کام لیا، اور اپنے کام میں جٹ گیا ایک قسم کی شدت کے ساتھ۔ کچھ بھی ہو، اب اسے نمٹانا ہی ہے! اشاعت گھروالے تھے کہ مطالبے پر مطالبہ کر رہے تھے اور جب تک کام پورا کر کے نہ دیا جائے وہاں سے پیسہ ملنے والا نہیں۔ اخمنیف گھرانے میں میرا انتظار سہی لیکن دوسری طرف رات تک کام نمٹا لینے کی بھی امید تھی کہ اس کے بعد میں آزاد اور جھونکے کی طرح بالکل ہلکا ہو جانے والا تھا اور ادھر کے دو دنوں اور دو راتوں میں جو لگانار محنت کی تھی جس میں ساڑھے تین کاپیاں لکھ کر ختم کر دی تھیں اس کا انعام آج رات کی فرصت سے ملنے والا تھا۔

آخر کام ختم ہو گیا۔ قلم ہاتھ سے رکھ کر میں اٹھ کھڑا ہوا۔ کمر اور سینہ درد سے چٹخ رہا ہے اور سر بھاری ہے۔

معلوم ہوتا ہے کہ اس وقت میرے اعصاب بری طرح چسک رہے ہیں، اور لگتا ہے کہ اپنے بوڑھے ڈاکٹر کے الفاظ کانوں میں گونج رہے ہیں: ”کوئی تندرستی اس کی تاب نہیں لا سکتی، یہ بالکل ناممکن ہے،، اب تک تو بہر حال یہ بات ممکن رہی تھی! سر گھوم رہا ہے، مشکل سے سیدھا کھڑا ہو سکتا ہوں، لیکن مسرت، بے پایاں مسرت میرے دل میں بھری جا رہی ہے۔ ناول پورا ہو گیا اور اگرچہ میں اپنے پبلشر کا بہت زیر بار اور قرضدار ہوں تاہم جب یہ انعام اس کے ہاتھوں میں پہنچے گا تو وہ مجھے کچھ نہ کچھ دے دے گا۔ زیادہ نہیں تو پچاس روپل ہی سہی۔ زمانے گزر گئے کہ اتنی رقم سے بھی میری جیب محروم رہی ہے! آزادی اور رویہ!.. خوشی سے میں نے اپنا ٹوپ اٹھایا اور مسودہ بغل میں دبا کر پوری رفتار سے اپنے سرکار الکساندر پتروویچ کی طرف لپکا کہ ان کے باہر نکلنے سے پہلے ہی انہیں گھیر لوں۔

وہ چل دئے تھے مگر ہاتھ آگئے۔ انہوں نے ابھی ابھی ایک بہت منافع کا سودا طے کیا ہے، اگرچہ وہ ادبی سلسلے کا نہیں ہے۔ ایک سانولے اور چھوٹے قد کے یہودی کو رخصت کر کے جس کے ساتھ وہ دو گھنٹے سے اپنے دفتر کے کمرے میں بیٹھے تھے، انہوں نے تپاک سے اپنا ہاتھ میری طرف بڑھا دیا اور نرم اور خوشگوار انداز میں میری صحت کے بارے میں دریافت کیا۔ آدمی بڑے شریف اور نیک دل ہیں۔ مذاق سے قطع نظر۔ میں واقعی ان کا بڑا احسان مند ہوں۔ یہ بھی کیا کوئی ان کا تصور ہے کہ ادب میں وہ عمر بھر کے لئے صرف ایک پبلشر ہو کر رہ گئے۔ اتنی دورانڈیشی اور ذہانت ان میں تھی کہ اندازہ کر لیا کہ ادب کو ناشروں کی ضرورت ہے اور عین وقت پر اس کا اندازہ کر لیا۔ کاروباری آدمی کی حیثیت سے ان کی جتنی عزت اور تعظیم کی جائے۔ برحق ہے!

وہ اطمینان سے مسکرا دیتے ہیں جب انہیں معلوم ہوتا ہے کہ میرا ناول پورا ہو گیا اور اب ان کے رسالے میں جہاں تک خاص مضمون کا سوال ہے، اگلے نمبر کی طرف سے اطمینان ہے، انہیں تعجب ہوتا ہے کہ میں اور بھلا کوئی کام انجام تک پہنچا دوں یہ کیسے ہو سکتا ہے! اور اس پر ذرا سزے کی چھیڑ چھاڑ بھی کرتے ہیں۔ اس کے بعد وہ اپنی تجویز کی طرف بڑھتے ہیں کہ وعدے

کے پچاس روپل نکال کر میرے حوالے کریں، اسی اثنا میں ایک وٹا سا مخالف رسالہ میری طرف بڑھا دیتے ہیں اور تنقید کے حصے میں بعض سطروں کی طرف توجہ دلاتے ہیں جس میں میرے پچھلے اول کے بارے میں بھی ایک آدھ لفظ لکھا ہے۔

میں نظر دوڑانا ہوں۔ کسی ”نقل نویس“ صاحب کا مضمون ہے۔ اس میں نہ تو مجھے برا بھلا کہا گیا ہے اور نہ تعریف کی گئی ہے۔ اس سے مجھے بڑی تسلی ہوتی ہے۔ لیکن نقل نویس نے نبصرے میں اور باتوں کے علاوہ یہ بھی لکھا ہے کہ سیری تحریروں میں عام طور سے ”پسینے کی بو“ آتی ہے، یعنی یوں کہیے کہ میں اپنی کہانیوں میں اس قدر پسینہ بہاتا ہوں، اتنی محنت کرتا ہوں، ان کی اتنی منجھاٹی کرتا ہوں کہ اس کا حاصل ناگوار ہوتا ہے۔

پبلشر اور میں دونوں خوب ہنستے ہیں۔ میں انہیں بتاتا ہوں کہ پچھلی کہانی کے لکھنے میں دو راتیں صرف ہوئی تھیں اور اس بار ساڑھے تین کاپی کا مسودہ تیار کرنے میں دو دن دو راتیں لگی ہیں۔ کاش اس نقل نویس کو جو مجھے اپنی تحریروں پر ضرورت سے زیادہ مشقت اور سخت کاٹ پیٹ کا الزام دے رہا ہے، یہ حقیقت معلوم ہوتی۔

”آپ ہی کا قصور ہے، ایوان بتروچ۔ لکھنے میں آپ اتنی ڈھیل کیوں دیتے ہیں کہ بعد میں راتوں کو بیٹھنا پڑے؟“

بے شک، الکساندر بتروچ بڑی خوبیوں کے آدمی ہیں اگرچہ ان میں ایک خاص کمزوری بھی ہے یعنی یہ کہ اپنی ادبی پرکھ کو خاص ان لوگوں کے آگے بھی خوب بڑھا چڑھا کر بیان کرتے ہیں جن کے متعلق ان کو یہ گمان ضرور ہے کہ وہ ان ذات شریف کو بہت اچھی طرح سرتاسر جانتے ہیں۔ مگر میرا دل نہیں چاہتا کہ ان سے ادبی بحث کروں۔ رویہ لے کر میں ٹوپ اٹھا لیتا ہوں۔

الکساندر بتروچ جزیرے* میں اپنے شہر سے باہر کے بنگلے کو روانہ ہونے والے ہیں۔ اور یہ سن کر کہ میں بھی اسی طرف کا

* پیٹرسبرگ کے نزدیک دریائے نیوا کے دھانے میں کئی جزیرے ہیں جہاں انیسویں صدی اور بیسویں صدی کے شروع میں پیٹرسبرگ کے امیر لوگوں کے گریوں کے بنگلے تھے۔ (ایڈیٹر)

رخ کئے ہوئے ہوں وہ بڑی خوشی سے اپنی گاڑی میں وہاں تگ لے چلنے پر آمادہ ہو جاتے ہیں۔
 ”نئی گاڑی لے لی ہے میں نے، آپ نے شاید دیکھی نہیں؟ بہت عمدہ ہے۔“

ہم باہر نکلتے ہیں۔ واقعی، خوب ہے گاڑی۔ اور چونکہ ابھی اس کو لئے ہوئے بہت دن نہیں ہوئے، تو الکساندر پتروویچ اپنے دوستوں کو اس گاڑی کی سیر کرا کے خاص لطف لیتے ہیں بلکہ ایک قسم کا اندرونی تقاضہ محسوس کرتے ہیں۔

گاڑی میں بیٹھے بیٹھے الکساندر پتروویچ دورحاضر کے ادب پر کئی بار بحث چھیڑتے ہیں۔ میرے ساتھ ان کا تکلف نہیں ہے اور کافی سکون کے ساتھ وہ مختلف رائیں میرے سامنے بیان کرتے ہیں جو انہوں نے دو ایک دن ہوئے ایسے ادبی لوگوں سے سنی ہیں جن کی بات کا انہیں یقین اور دل میں عزت ہے۔ بعض اوقات ایسا ہوتا ہے کہ الکساندر پتروویچ بعض نہایت غیر معمولی رایوں کو وقعت دینے لگتے ہیں اور بعض اوقات ان کے دل میں کوئی غلط خیال آتا ہے یا یہ کہ غلط طور پر اس کی تعبیر کر بیٹھتے ہیں ایسے کہ حاصل اس کا بالکل واہیات ہوتا ہے۔ میں خاموشی سے سنتا رہتا ہوں اور انسانی جذبات کی رنگارنگی اور اونچی اڑان کے بارے میں خیال آرائی کرتا رہتا ہوں۔ میں اپنے جی میں سوچتا ہوں ”یہ ہے ایک شخص جو دولت سمیٹتا ہے، ہاں سمیٹتا ہے، مگر نہیں، صرف اسی پر بس نہیں، شہرت بھی چاہئے، ادبی شہرت، اول درجے کے پبلشر اور نقاد کی حیثیت سے شہرت!“ اب اس وقت وہ کوشش میں ہیں کہ ایک ایسے خیال کی باریکیاں مجھ پر کھولیں جو انہوں نے تین دن ہوئے، کسی اور سے نہیں، سبھی سے سنا تھا۔ تب انہوں نے اس کے خلاف بحث کی تھی، مگر اب وہ اسی کے نکتے واضح کر رہے ہیں گویا خود ان کا خیال ہے۔ الکساندر پتروویچ میں یہ بھلکڑپن روزمرہ کی بات ہے اور جتنے لوگ ان سے واقف ہیں، سب میں ان کی یہ بے ضرر کمزوری مشہور ہے۔ ذاتی گاڑی میں جاتے ہوئے وہ اپنے زور بیان سے کس قدر خوش ہیں، اپنی قسمت سے کیسے مطمئن ہیں اور کس قدر خوش و خرم! وہ ایک فاضلانہ ادبی گفتگو چھیڑے ہوئے ہیں اور ان کے ملائم اور آراستہ لب و لہجہ سے بھی علم و فضل کی شان

ک رہی ہے۔ رفتہ رفتہ وہ آزاد خیالی کی راہ پر جا پڑتے ہیں اور ہر سادگی بھری تشکیک کا یہ فیصلہ صادر کرتے ہیں کہ ہمارے نب میں اور ہمارے ہی کیا، کسی ادب میں بھی، کسی زمانے میں بھی ایمان داری یا انکسار نہیں پایا جا سکتا، اور سوائے اس نے اور کچھ نہیں کہ ”ایک دوسرے کی ناک پر گھونسا جمائے باؤ،“۔ خاص طور سے جب پبلشر کے ساتھ معاہدے کی نوبت نی ہے۔ میں اپنے جی میں سوچتا ہوں کہ الکساندر پتروویچ کا ججان یہ معلوم ہوتا ہے کہ ہر ایک ایمان دار اور مخلص ادیب کو، صرف اس وجہ سے کہ اس میں ایمان داری اور خلوص پایا جاتا ہے، اگر بے وقوف نہیں تو بدھو ضرور سمجھیں۔ ان کا ہ رجحان لازمی طور پر سیدھا نتیجہ ہے ان کی انتہا درجے کی ادہ لوحی کا۔

لیکن اب میں ان کی کوئی بات نہیں سن رہا ہوں۔ واسی لیسکی ہزیرے پر پہنچ کر وہ مجھے گاڑی سے رخصت کر دیتے ہیں اور میں اپنے عزیزوں کی طرف تیز تیز قدم بڑھاتا ہوں۔ یہ رہی تیرھویں بڑک، یہ ہے ان کا چھوٹا سا مکان۔ مجھے دیکھتے ہی آنا اندر بیٹونا نگلی اٹھا کر اشارہ کرتی ہیں اور بازو ہلا کر ”شیشہ“ کر دیتی ہیں، مطلب یہ کہ خاسوش رہو۔ آواز نہ ہو۔

”نیلی ابھی ابھی سوئی ہے، بیچاری بچی!، وہ جلدی سے سرگوشی میں کہہ رہی ہیں۔ ”خدارا اسے اٹھا نہ دینا! بہت ہی کمزور ہے، بیچاری لڑکی! ہمیں تو اس کی فکر پڑ گئی۔ ڈاکٹر کا کہنا ہے کہ ایسی کوئی پریشانی کی بات نہیں، مگر بھلا تمہارے ڈاکٹر سے کوئی عقل کی بات تھوڑی نکلتی ہے! آپ کو اپنی حرکت پر شرم تو نہ آتی ہوگی، ایوان پتروویچ! کیوں؟ کب سے آپ کی راہ دیکھ رہے تھے ہم لوگ، کھانے پر انتظار کرتے رہے... دو دن سے صورت نہیں دکھائی!،“

”مگر میں تو آپ سے پرسوں ہی کہہ چکا تھا کہ دو دن نہیں آسکوں گا، میں نے آنا اندر بیٹونا سے زہربل کہا۔“ مجھے اپنا کام نمٹانا تھا...“

”مگر تم نے تو وعدہ کیا تھا کہ آج شام کے کھانے پر آؤ گے! آئے کیوں نہیں؟ نیلی جان بوجھ کر بستر سے اٹھی، ننھا سا فرشتہ! ہم نے اسے آرام کرسی پر لٹا دیا اور کھانے پر لے گئے اور وہ

بولی: 'میں بھی آپ کے ساتھ وایا کا انتظار کرنا چاہتی ہوں، مگر ہمارے وایا صاحب پہنچے ہی نہیں۔ اب چہہ بجنے کو آئے! کہاں سیر سیٹھے کرتے پھرے تم باجی، بے ایمان کہہ کرے؟ وہ اس قدر پریشان تھی کہ میری سمجھ میں نہ آیا کیسے چپ کروں... اچھا ہوا کہ اس کی آنکھ لگ گئی بیچاری۔ نکولائٹر سرگینچ شہر گئے ہوئے ہیں (چائے کے وقت تک آ جائیں گے)۔ اب میں یہاں اکیلی دوڑ دوڑ کر رہی ہوں... انہیں ایک نوکری مل رہی ہے، ایوان پتروچ۔ مگر جب میں سوچتی ہوں کہ نوکری یہاں سے اتنی دور پیرم کے علاقے میں ہے، تو مجھے ہول کے مارے جھرجھری آتی ہے...'

''اور نتاشا کہاں ہے؟''

''باغ میں ہے، لاڈلی میری! جاؤ اس کے پاس چلے جاؤ... اسے بھی کچھ ہو گیا ہے... میری تو سمجھ میں نہیں آتا اس کا معاملہ... آہ، میرا دل بوجھل ہے ایوان پتروچ! ویسے وہ تو اپنی طرف سے یقین دلائے جاتی ہے کہ خوش و خرم ہے مگر مجھے اس کا یقین نہیں آتا... اس سے سل آؤ وایا اور پھر چپکے سے بتانا کہ اسے ہو کیا گیا... سنتے ہو میری بات؟''

مگر میرے کان دوسری طرف تھے۔ میں باغ کی طرف تیزی سے روانہ ہو جاتا ہوں۔ یہ چھوٹا سا باغیچہ مکان کا ہی ایک حصہ ہے۔ لمبائی میں کوئی ۲۵ قدم اور چوڑائی میں بھی اسی قدر۔ ہر طرف ہریالی ہی ہریالی۔ تین اونچے اور خوب چھائے ہوئے پرانے درخت ہیں۔ کچھ سفیدے ہیں، جن کی عمر کم ہے۔ کچھ جھاڑیاں ہیں لائلاک کی۔ کونے میں رس بھری کی بھی دو جھاڑیاں موجود ہیں۔ اسٹرابری کے کچھ تختے ہیں۔ اور دو تنگ پیچ دار روشیں باغ کے طول و عرض میں سے گزرتی ہیں۔ بڑے میاں اس پر مگن ہیں اور ان کا بیان ہے کہ عنقریب کھمبیاں بھی یہاں اگیں گی۔ خاص بات یہ کہ نیلی کو اس باغیچے سے پیار ہو گیا ہے اور اسے آرام کرسی پر ڈال کر اکثر باغیچے کی روش پر گھمایا جاتا ہے۔ نیلی اب سارے گھر کی چہیتی بن چکی ہے۔ اور اب لیجنے یہ رہی نتاشا۔ وہ اپنے ہاتھ آگے بڑھا کر خوش خوش میرا سواگت کرتی ہے۔ کتنی دہلی ہو گئی۔ پیلی پڑ گئی! ابھی ابھی بیماری سے اٹھی ہے وہ بھی۔

”وانیاء، کہو تم نے کام پورا کر لیا؟“ اس نے مجھ سے پوچھا۔

”بالکل، قطعی! اور اب رات گئے تک فرصت ہے۔“

”خیر، شکر ہے خدا کا! کیا، تم نے بہت جلدی کی؟ کچھ

گڑبڑ ہو گیا؟“

”کیا کیا جائے۔ کوئی بات نہیں۔ جب اتنے ذہنی بوجھ

کے ساتھ مجھے کام کرنا ہوتا ہے تو اعصاب کھینچتے کھینچتے

تن جاتے ہیں۔ تصور بہت واضح ہوتا ہے، احساس زیادہ کھلا

کھلا اور گہرا ہو جاتا ہے اور طرز بیان بھی پوری طرح سیرے

قابو میں ہوتا ہے، چنانچہ خوب جٹ کر مشقت سے جو کام میں

کرتا ہوں وہ بہتر نکلتا ہے۔ اب سب ٹھیک ہے...“

”ہائے، وانیا، وانیا!“

میں دیکھ رہا ہوں کہ نتاشا ادھر کچھ عرصے سے سیری ادبی

ترقی اور شہرت پر جلن کی نگاہ رکھنے لگی ہے۔ پچھلے سال سیری

جتنی تحریریں شائع ہوئی ہیں، نتاشا نے ان میں سے ایک ایک کو

پڑھا ہے۔ اور آئندہ کے لئے کیا منصوبے ہیں، ان کی اسے برابر

کریڈ رہتی ہے۔ ان پر ہر تنقید و تبصرے سے دلچسپی ہے۔

بعض پر ناراض ہوتی ہے اور اس کے دل کو لگی ہے کہ میں

ادبی دنیا میں اونچا مقام حاصل کروں۔ اس کی پسند اپنے آپ کو

اتنی شدت اور ضد کے ساتھ ظاہر کرتی ہے کہ مجھے نتاشا کے موجودہ

نقطہ نظر پر حیرت ہونے لگی ہے۔

”بس، تم لکھتے لکھتے اپنا خاتمہ کر لوگے، وانیا، وہ مجھ

سے کہتی ہے۔“ اپنے اوپر بہت بوجھ ڈالوگے اور لکھتے لکھتے

تھک کر گر جاؤگے۔ اس سے بڑھ کر یہ کہ صحت خاک میں مل

جائے گی۔ فلاں صاحب بس، ہیں، وہ ایک ناول لکھنے میں دو سال

لگاتے ہیں اور ’ن، صاحب نے دس برس میں صرف ایک ناول لکھا

ہے۔ مگر ذرا دیکھو، منجھی ہوئی اور نوک پلک سے درست

تحریریں پیش کی ہیں۔ ان میں کہیں لاپرواہی کا نام و نشان

نہیں پاؤگے۔“

”ہاں، مگر ان کی اپنی آمدنی کے ذرائع موجود ہیں۔ انہیں

مقررہ سعاد میں نہیں لکھنا پڑتا۔ بس ٹھیرا ڈاک کا گھوڑا، مگر

خیر، یہ کوئی اہم بات نہیں ہے۔ چھوڑو اس قصے کو، کہو

کوئی خیر خبر؟“

”بہت سی خبریں ہیں۔ اول تو یہ کہ اس کا ایک خط آیا

ہے...“

”پھر آیا؟“

”جی ہاں۔ پھر۔“

اور اس نے مجھے ایوشا کا ایک خط دیا۔ جدائی کے بعد سے یہ ایوشا کا تیسرا خط ملا تھا۔ پہلا خط ماسکو سے لکھا گیا اور معلوم ہوتا تھا کہ سخت الجھن میں لکھا گیا۔ ایوشا نے اطلاع دی تھی کہ معاملات نے ایسی صورت اختیار کی کہ ماسکو سے پیٹرسبرگ آنا جیسے کہ جدائی کے وقت طے کیا تھا، اس کے لئے ناممکن ہو گیا۔ دوسرے خط میں اعلان تھا کہ میں چند روز کے اندر آ رہا ہوں تاکہ نتاشا سے شادی کرنے میں تاخیر نہ ہو۔ اب یہ بات طے ہو چکی ہے اور اسے کوئی روک نہیں سکتا۔ اس کے باوجود خط کے لب و لہجے سے ظاہر تھا کہ وہ مایوس ہے۔ اور باہر کے اثرات اور دباؤ اسے بہت بھاری پڑ رہے ہیں اور جو کچھ کہہ رہا ہے اس پر اسے خود یقین نہیں ہے۔ ضمنی طور پر یہ بھی ذکر تھا کہ کاتیا میرے لئے ہاتھ غیبی ہے اور وہی اکیلی شریک غم اور تسلی دینے والی ہستی ہے۔ میں نے اشتیاق سے اس کا تیسرا خط کھولا۔

اس میں کاغذ کے دو ورق موجود تھے۔ بے ربط اور اوٹ پٹانگ طریقے سے جلدی جلدی عالم اضطراب میں گھسیٹ لکھا ہوا خط تھا جس میں روشنائی اور آنسو خلط ملط ہو گئے تھے۔ شروع اس سے ہوتا تھا کہ ایوشا نے نتاشا سے بے تعلقی اختیار کی اور اس سے درخواست کی کہ سیری خطا معاف کر دی جائے۔ اس نے یہ بھی بتانے کی کوشش کی کہ اب ہماری شادی نہیں ہو سکتی۔ باہر کے مخالفانہ اثرات اتنے زبردست ہیں کہ ان کے سامنے بس نہیں چلتا اور واقعہ یہ ہے کہ صحیح راستہ یہی ہے۔ نتاشا اور وہ ایک ساتھ خوش نہیں رہ سکتے کیونکہ وہ برابر کے نہیں ہیں۔ مگر وہ اس پر آخر تک قائم نہیں رہا۔ اور ایک دم اپنا استدلال اور قائل معقول کرنے کا طرز چھوڑ کر اور اپنے خط کی پہلی آدھی عبارت کو قلم زد کئے یا چاک کئے بغیر اقرار کیا کہ اس نے نتاشا کے ساتھ مجرمانہ برتاؤ کیا ہے، وہ ایک شکست خوردہ آدمی ہے جس میں اتنی قوت نہیں کہ باپ کے مقابلے پر کھڑا ہو سکے

اور باپ خود یہاں دیہات میں آپہنچا ہے۔ ایوشا نے لکھا تھا کہ میں اپنا قلق بیان نہیں کر سکتا۔ اور دوسری باتوں کے علاوہ اس کا بھی اعتراف تھا کہ وہ بذات خود نتاشا کو خوش رکھنے کا یقین رکھتا ہے۔ اس نے ایک دم یہ ثابت کرنے کی کوشش کی کہ وہ دونوں بالکل برابر کی جوڑ تھے اور اپنے باپ کی دلیلوں کو غصے اور شدت کے ساتھ رد کر دیا، اور نراس ہو کر اس کا نقشہ کھینچا تھا کہ اگر نتاشا اور وہ ساتھ رہ سکتے، شادی کر سکتے تو ساری زندگی کس آسائش اور راحت سے بسر ہوتی۔ خود کو بزدلی پر لعنت ملامت کی تھی اور۔ ہمیشہ کے لئے خدا حافظ کہہ دیا تھا! خط بڑی جان لیوا مصیبت کے عالم میں لکھا گیا تھا۔ ظاہر تھا کہ جب اس نے لکھا ہوگا تو وہ آپس میں نہ رہا ہوگا۔ سیری آنکھوں میں آنسو آ گئے... نتاشا نے ایک اور خط دیا، کاتیا کا۔ یہ خط ایوشا کے ہی لفافے میں رکھ کر بھیجا گیا تھا، لیکن انگ سے سپریند تھا۔ اختصار کے ساتھ چند سطروں میں کاتیا نے نتاشا کو اطلاع دی تھی کہ ایوشا کو واقعی سخت صدمہ ہے، بہت رویا دھویا ہے اور نڈھال لگتا ہے۔ بلکہ کچھ طبیعت بھی بگڑ گئی ہے۔ مگر خیر، میں اس کے ساتھ ہوں اور اسے چین مل جائے گا۔ اور ان باتوں کے علاوہ کاتیا نے نتاشا کو اس اندیشے سے باز رکھنے کی بھی کوشش کی تھی کہ ایوشا کو جلدی قرار آ جائے گا یا یہ کہ اسے سچ سچ کا غم نہیں ہے۔ ”وہ آپ کو کبھی بھلا نہیں سکتا، کاتیا نے لکھا تھا۔ ”حقیقت ہے کہ وہ آپ کو دل سے محو نہیں کر سکتا، اس کا دل ایسا ہے نہیں۔ وہ آپ سے بے پناہ محبت کرتا ہے۔ اور ہمیشہ محبت کرتا رہے گا۔ اور اس نے اگر کبھی آپ سے محبت کرنا چھوڑا اور اگر کبھی ایسا ہوا کہ آپ کا خیال آئے اور وہ غمزدہ نہ ہو تو میں فوراً اس سے محبت ترک کر دوں گی...“

دونوں خط میں نے نتاشا کو واپس کر دئے۔ ہم نے ایک دوسرے سے نگاہ چار کی مگر کہا کچھ نہیں۔ پہلے کے دونوں خطوں کے بارے میں بھی یہی صورت پیش آ چکی تھی۔ عام طور سے اب ہم بیتے دنوں پر ایک دوسرے سے بات نہیں کرتے تھے جیسے ہمارے درمیان کوئی پختہ معاہدہ ہو چکا ہو۔ نتاشا کو ناقابل برداشت دکھ تھا، میں نے محسوس کیا، مگر وہ اپنے جذبات

ظاہر نہیں کرنا چاہتی تھی، میرے سامنے بھی نہیں۔ باپ کے گھر لوٹنے کے بعد وہ تین ہفتے تو بستر پر پڑی رہی۔ اس پر بخار کا حملہ ہوا تھا۔ اب اس سے افاقہ ہو چلا تھا۔ ہم دونوں کو بھی جس نئی حالت سے دوچار ہونا تھا اس کے بارے میں بھی ہم بہت بات چیت نہیں کرتے تھے اگرچہ نتاشا کو معلوم تھا کہ اس کے ابا کو نوکری مل گئی ہے اور عنقریب ہم دونوں کو بچھڑ جانا ہے۔ اس کے باوجود نتاشا ہر وقت میرے ساتھ بڑی خوش دلی سے پیش آتی تھی۔ اس قدر خصوصیت اور توجہ سے کام لیتی تھی، میرے ہر معاملے سے گہری دلچسپی رکھتی تھی، جو کچھ میں اس سے اپنے بارے میں کہتا اس پر وہ اس قدر شدید توجہ کرتی تھی کہ شروع شروع میں تو مجھے گراں گزرا، ایسا لگتا تھا جیسے وہ گزرے ہوئے واقعات کی تلافی کرنے کی کوشش کر رہی ہے۔ لیکن جلد ہی یہ احساس مٹ گیا۔ میں نے محسوس کیا کہ نہیں، یہ تو کوئی نئی شے ہے۔ حقیقت صرف یہ ہے کہ وہ مجھے چاہتی ہے۔ بہت بے تحاشا چاہتی ہے۔ میرے بغیر یا ہر وہ چیز جس سے میرا واسطہ ہے اس سے دلچسپی رکھے بغیر نتاشا جی نہیں سکتی۔ اور مجھ کو یقین ہے کہ کسی بہن نے اپنے بھائی سے اتنی محبت نہیں کی جتنی محبت نتاشا نے مجھے دی ہے۔ میں اچھی طرح جانتا تھا کہ ہمارے درمیان جدائی کے جو دن قریب آ رہے ہیں وہ نتاشا کے دل پر بھاری بوجھ بن گئے ہیں اور نتاشا کے دل میں دکھ بیٹھ گیا ہے۔ وہ بھی جانتی ہے کہ میں اس کے بغیر نہیں رہ سکتا۔ مگر اس کے بارے میں ہم نے ایک دوسرے سے کچھ نہ کہا اگرچہ جو واقعات ہمارے آگے آنے والے تھے ان پر بڑی تفصیل سے باتیں کیں...

میں نے نکولائی سرگییچ کی خیریت دریافت کی۔

”میں جانوں وہ اب آتے ہی ہوں گے، نتاشا نے کہا۔“

کے وقت تک گھر آنے کا وعدہ کر گئے ہیں۔“

”کیا وہ اس ملازمت کے سلسلے میں باہر گئے ہیں؟“

”جی ہاں، مگر اب ملازمت کے بارے میں شبہ کی تو گنجائش

رہی نہیں۔ اور میرے خیال میں آج انہیں باہر جانے کی کوئی

خاص ضرورت نہیں تھی، اس نے کچھ سوچتے ہوئے اضافہ کیا ”کل

چلے جاتے...“

”تو پھر گئے کیوں؟“

”کیونکہ مجھے یہ خط ملا تھا...، نتاشا نے کہا اور پھر ذرا دیر خاموش رہنے کے بعد اضافہ کیا۔ ”میں ان کے لئے مستقل بیماری بن گئی ہوں اور یہ بات وانیاء، مجھے واقعی دکھ دیتی ہے۔ معلوم ہوتا ہے کہ سوتے میں بھی انہیں اور کسی بات کی فکر ہی نہیں ہے سوائے میرے۔ بلکہ یقین ہے مجھ کو کہ وہ اور کچھ نہیں سوچتے ہیں بجز اس کے کہ میں کیسی ہوں، میری طبیعت کیسی ہے، کیا سوچ ہے۔ مجھے جو فکر بھی ہو، ان کے دل سے اس کی صدائے بازگشت اٹھتی ہے۔ میں دیکھتی ہوں کہ بعض اوقات وہ بھدے طریقے سے خود کو قابو میں رکھنے کی کوشش کرتے ہیں اور میرے معاملے میں تغافل سے کام لیتے ہیں۔ تکلف سے خود کو ہنسی خوشی رکھنے کی، خود کو اور ہم کو ہنسانے کی کوشش کرتے ہیں۔ ایسے موقعوں پر اماں کے دل کو بھی قرار نہیں ہوتا۔ انہیں ایسے ہنسی قمقہوں کا اعتبار نہیں آتا۔ اور وہ لمبے سانس بھرا کرتی ہیں... ہوشیاری ان میں نام کو نہیں ہے، ایسی سیدھی... صاف طبیعت کی آدمی ہیں وہ!، وہ ہنس کر بولی۔ ”چنانچہ آج جب مجھے خط ملا تو فوراً انہیں کھسک جانا پڑا تاکہ میری آنکھوں سے آنکھیں چار نہ ہوں... میں ابا کو اپنے آپ سے زیادہ چاہتی ہوں۔ دنیا میں ہر ایک سے زیادہ ان سے محبت کرتی ہوں، وانیاء!، اس نے کہا اور سر جھکا لیا۔ میرا ہاتھ دبایا اور بولی ”تم سے بھی زیادہ انہیں...“ ہم نے باغ کے دو چکر اس سرے سے اس سرے تک لگائے تب اس نے پھر کہنا شروع کیا۔

”آج یہاں مسلوبیوف آیا تھا اور کل بھی آیا تھا۔“

”ہاں اب اس کا ادھر آنا جانا بہت بڑھ گیا ہے۔“

”اور تمہیں معلوم ہے کہ وہ کیوں آتا ہے یہاں؟ اماں کو اس کی بات کا سب سے بڑھ کر اعتبار ہے۔ وہ سمجھتی ہیں کہ مسلوبیوف اس قسم کی باتوں کو (مثلاً قانون وغیرہ کے معاملات کو) بہت اچھی طرح جانتا ہے۔ اور کچھ بھی بنا بگاڑ سکتا ہے۔ تم اندازہ کر سکتے ہو کہ اماں کے دماغ میں کس قسم کا خیال پکتا جا رہا ہے؟ ان کے دل کی گہرائیوں میں یہ غم بیٹھ گیا ہے کہ میں پرنس ہوتے ہوتے رہ گئی۔ اس فکر میں ان کا چین آرام

اڑ گیا ہے۔ اور مجھے یقین ہے کہ انہوں نے سلوبویف کے آگے یہ راز کھول دیا ہوگا۔ اس کے بارے میں وہ ابا سے بات کرتے ڈرتی ہیں اور دل کو لگی ہے کہ عجیب نہیں جو سلوبویف اس معاملے میں ان کے کچھ کام آسکے۔ ممکن ہے کوئی قانون، کوئی تدبیر چل جائے۔ سلوبویف نے بھی بظاہر تو ان کی یہ خوش فہمی دور نہیں کی۔ وہ آتا ہے تو شراب سے اس کی تواضع کی جاتی ہے، نتاشا نے طنزیہ مسکراہٹ کے ساتھ کہا۔

”اس شریر سے یہی کچھ ہونا ہے مگر تمہیں یہ کیسے معلوم ہوا؟“

”کیوں، اماں نے خود میرے سامنے بات سنہ سے نکالی ... اشاروں اشاروں میں ...“

”نیلی کا کیا حال ہے؟ کیسی ہے وہ؟“ میں نے پوچھا۔

”وانیا، تم پر حیرت ہے۔ اب تک تم نے اس کے بارے میں پوچھا ہی نہیں!، نتاشا نے ملامت بھرے انداز میں کہا۔

نیلی سارے گھر کی لائلی بن چکی تھی۔ نتاشا کو اس سے بے حد پیار تھا۔ اور نیلی بھی دل و جان سے بالآخر اس پر فدا ہو گئی تھی۔ بیچاری لڑکی! اسے کبھی امید نہ تھی کہ ایسے بھلا چاہنے والے مل جائیں گے، ایسی صحبت دستیاب ہو جائے گی۔ اور مجھے یہ دیکھ کر لطف آتا تھا کہ اس کا تلخی بھرا ننھا سا دل نرم پڑتا جا رہا تھا اور اس کی روح ہم پر کھلتی جاتی تھی۔ نیلی اب المناک اشتیاق سے اس صحبت کا جواب دینے لگی تھی جو اسے چاروں طرف سے گھیرے ہوئے تھی اور اس ماضی کے برعکس تھی جس نے بچی میں بے اعتباری، غصہ، کڑھن اور ہٹ پیدا کر دی تھی۔ ابھی تک اس میں سے سخت بالکھٹ گئی نہ تھی کیونکہ ایک زمانے تک وہ جان بوجھ کر ہماری نظروں سے ان آنسوؤں کو چھپاتی رہی جو نئی صورت حال سے نباہ کرتے وقت اس کے سینے میں جلتے رہے تھے، آخر پوری طرح ہتھیار ڈال دئے۔ اسے نتاشا سے رقتہ رقتہ بڑی صحبت ہو گئی اور پھر نکولائی سرگیٹیچ سے بھی اور پتہ نہیں کیسے، میری موجودگی اس کے لئے اتنی ضروری چیز ہو گئی تھی کہ اگر میں غائب رہتا تو اس کی حالت خراب ہونے لگتی۔ اس بار جو میں دو دن کے لئے اس سے جدا ہوا تاکہ اپنا ناول پورا کر لوں تو اسے سمجھانے بجھانے میں بڑی مشکل ہوئی...

ظاہر ہے گھما پھرا کر کہنا پڑا۔ نیلی کو ابھی تک اپنے من کی بات صاف صاف، بے تکلف، بے روک کہہ دینے میں شرم آتی تھی۔ ہم سب کو اس کی طرف سے فکر لگی رہتی تھی۔ کچھ کہے سننے بغیر ہی یہ بات آپ سے آپ طے پا گئی کہ اب وہ ہمیشہ کے لئے نکولائی سرگیٹچ کے ہاں رہے گی۔ مگر اب جبکہ جدائی کا وقت قریب سے قریب تر آ رہا تھا اس کی حالت بگڑتی جا رہی تھی۔ وہ اسی دن سے بیمار تھی جب میں اس کو نکولائی سرگیٹچ کے ہاں چھوڑ کر آیا اور نتاشا سے ان کی صلح صفائی ہو گئی۔ مگر میں یہ کیا کہہ رہا ہوں؟ بیمار تو وہ شروع سے ہی تھی۔ بیماری رفتہ رفتہ جڑ پکڑتی جا رہی تھی لیکن اب بیماری کی رفتار بہت تیز تھی۔ اسے کیا تکلیف تھی، یہ نہ تو ٹھیک سے سمجھتا ہوں اور نہ صحیح طور پر بیان کر سکتا ہوں۔ اب اس کو پہلے سے زیادہ جلدی جلدی دورے سے پڑنے لگے تھے، یہ درست ہے، لیکن اس سے بڑھ کر جو خطرے کی علامت تھی وہ یہ کہ قوت جواب دے رہی تھی، حرارت اور اعصابی تناؤ مستقل ہو کر رہ گیا تھا۔ چند روز سے اس کی اتنی شدت تھی کہ وہ بستر تک سے نہ اٹھ پاتی تھی۔ عجیب بات یہ تھی کہ نیلی پر جتنا زیادہ بیماری کا تسلط پڑھتا جاتا تھا اسی قدر وہ ہمارے ساتھ نرم، زیادہ سیٹھی اور زیادہ بے تکلف ہوتی جا رہی تھی۔ تین دن ہوئے جب میں برابر سے گزرنے لگا تو اس نے سیرا ہاتھ پکڑ لیا اور اپنے پاس کھینچ لیا۔ کمرے کے اندر کوئی نہ تھا۔ وہ سوکھ کر کانٹا ہو چکی تھی۔ چہرہ بخار سے نمٹا رہا تھا، آنکھیں جل رہی تھیں۔ اس نے میری جانب بے اختیار جذباتی حرکت کی اور جب میں اس کے پاس جھکا تو سیرے گلے میں اس نے سنولائے ہوئے پتلے پتلے بازو حمائل کر دئے اور گرسجوشی سے پیار کیا اور پھر فوراً نتاشا کو اپنے پاس بلوایا۔ میں نے نتاشا کو بلا دیا تو نیلی نے ضد کی کہ وہ اس کی پٹی پر قریب بیٹھ جائے اور اسے دیکھے...

”سیرا دل چاہتا ہے کہ آپ کو دیکھے جاؤں۔ کل رات میں نے آپ کو خواب میں دیکھا۔ اور آج بھی آپ کو دیکھوں گی... اکثر آپ خواب میں آتی ہیں... ہر رات...“

وہ نتاشا سے کچھ کہنا چاہتی تھی مگر دل بھرا ہوا اور وہ خود اپنے جذبات کو نہ سمجھ سکی اور انہیں زبان پر نہ لاسکی...

وہ نکولائی سرگیٹج کو، میرے علاوہ باقی سب سے زیادہ چاہتی تھی اور کہنا چاہتے تھے۔ نیلی کا جی بہلانے اور اسے خوش کرنے کے لئے انہیں عجب کرامات آتی تھی۔ جیسے ہی وہ اس کے پاس آتے کہ ایک دم قمقمہوں کی بلکہ خوش گپیوں کی آواز بلند ہونے لگتی۔ بیمار بچی چھوٹے بچے کی سی شرارتیں کرنے لگتی اور بڑے میاں سے چونچالے کرتی، ان پر ہنستی، انہیں اپنے خواب سناتی، ہمیشہ کوئی نہ کوئی شرارت سوچ کے رکھتی اور ان سے قصے کہانیاں کہلاوا لیتی تھی۔ بڑے میاں بھی ایسے خوش اور ایسے مگن ہوتے تھے ”اپنی ننھی سی نیلی بیٹی،“ کو دیکھ کر کہ روز بروز اس کے پاس ان کا جی زیادہ بہلتا جاتا تھا۔

”خداوند عالم نے اسے ہمارے پاس اس لئے بھیجا کہ ہمارے پرانے دکھوں کی جزا ہو جائے،“ ایک بار انہوں نے نیلی کے پاس سے اٹھتے ہوئے اور اسے حسب معمول شب بخیر کی دعا دے کر مجھ سے کہا۔

روزانہ رات ہوتے ہم سب اکٹھے ہو جاتے (مسلوبویف کا قریب قریب ہر شام کا آنا ہو گیا تھا) اور ہمارے بڑے میاں ڈاکٹر صاحب بھی آجایا کرتے تھے، انہیں اخصنیف کے گھرانے سے خاص نسبت پیدا ہو گئی تھی۔ نیلی کو آرام کرسی میں پڑے پڑے گول میز تک لایا جاتا۔ برآمدے کی طرف کھلنے والا دروازہ کھول دیا جاتا۔ ڈوبتے ہوئے سورج کی کرنوں میں ہرے باغیچے کا پورا منظر آنکھوں کے سامنے ہوتا اور اس سے تازہ ہریالی کی اور کھلتے ہوئے لائلاک پھولوں کی مہک آیا کرتی۔ نیلی اپنی آرام کرسی پر بیٹھی رہتی اور ہم سب کو پیار کی نظروں سے دیکھے جاتی۔ ہماری باتیں سننے جاتی۔ کبھی کبھی جب اسے سوج آتی تھی تو وہ بھی رفتہ رفتہ باتوں میں شریک ہو جاتی... مگر ایسے موقعوں پر ہم اس کی بات بے چینی سے سنا کرتے کیونکہ اس کی یاد میں جو باتیں پڑی ہوئی تھیں ان میں ایسے موضوع بھی تھے جنہوں چھیڑنا نہیں چاہئے تھا۔ ناشا اور سین اور اخصنیف میاں بیوی کو بھی اس جرم کا احساس تھا اور اندازہ تھا کہ نیلی کے ساتھ انہوں نے کتنی زیادتی کی جب اس روز اسے مجبور کیا گیا تھا کہ کاپتے لڑتے پوری آپ بیتی بیان کر دے۔ ڈاکٹر خاص طور سے

اس قسم کی یاد رفتہ کے خلاف تھے۔ اور ہم سب جان بوجھ کر بات کا موضوع پلٹنے کی کوشش کرتے تھے۔ اس پر نیلی یوں بن جاتی جیسے ہماری کوشش کی طرف اس کا دھیان نہیں گیا اور ڈاکٹر کے ساتھ یا نکولائی سرگیٹچ کے ساتھ مل کر ہنسنے لگتی... لیکن اسی اثنا میں نیلی کی حالت بگڑتی چلی گئی۔ غیر معمولی طور سے اس پر ایک ایک چیز کا اثر پڑنے لگا۔ دل کی حرکت نامعوار ہو گئی تھی۔ سچے سے ڈاکٹر نے یہاں تک کہہ دیا کہ وہ کسی وقت بھی مر سکتی ہے۔

میں نے اس ڈر سے کہ ان لوگوں کو صدمہ پہنچے گا، اخمیف گھرانے والوں سے اس کا ذکر نہ کیا۔ نکولائی سرگیٹچ کو پورا یقین تھا کہ سفر آغاز ہونے تک وہ ٹھیک ہو جائے گی۔

”ابا آگئے ہیں،“ نتاشا ان کی آواز سن کر بولی۔ ”چلیں، وانیہ۔“

نکولائی سرگیٹچ نے حسب عادت چوکھٹ سے ادھر قدم رکھتے ہی زور زور سے بولنا شروع کر دیا۔ آنا اندریٹونا اشاروں سے منع کرنے لگیں کہ خاموش رہو۔ بڑے سیان فوراً دھیمے پڑ گئے۔ اور نتاشا کو اور مجھے دیکھ کر بہت دھیرے سے مگر جلدی کے انداز میں اپنی سہم کا حاصل بیان کرنے لگے۔ جس ملازمت کی کوشش کر رہے تھے، وہ مل گئی تھی اور انہیں اس کی خوشی تھی۔

”دو ہفتے میں ہم روانہ ہو سکتے ہیں،“ انہوں نے ہاتھ ملتے ہوئے اور فکر مندی کے سارے نتاشا کو کنکھپیوں سے تکتے ہوئے کہا۔ مگر نتاشا نے اس کا جواب مسکراہٹ سے دیا اور انہیں یوں گلے لگایا کہ بڑے سیان کے شکوک ایک دم کافور ہو گئے۔

”ہم تو چلتے ہیں، دوستو، ہم چلے!“ وہ چہچہائے۔ ”بس، وانیہ، تم، تمہارا یہاں چھوٹ جانا کھٹکتا ہے...“ (یہاں اتنا کہتا چلوں کہ انہوں نے ایک بار منہ تک نہیں چھوایا کہ میں بھی ان کے ساتھ چلا چلوں۔ جو ان کی طبیعت اور مزاج کو دیکھتے ہوئے، انہیں ضرور ہی کرنا چاہئے تھا... دوسرے حالات میں وہ یہ کہنے بنا نہ رہتے... یعنی اگر نتاشا سے سیری محبت کی خبر انہیں نہ ہوتی)۔

”خیر تو اب کیا کیا جائے۔ دوستو، مجبوری! وائیا، بیٹی، دل میرا کڑھتا ہے مگر نئی جگہ جائیں گے، مقام بدلے گا تو ہم سب میں نئی زندگی پیدا ہو جائے گی... جگہ بدلنے کے معنی ہیں ہر چیز کا بدل جانا، انہوں نے ایک بار پھر اپنی بیٹی پر چھپھلتی نظر ڈالتے ہوئے کہا۔

انہیں اس بات پر پکا اعتقاد تھا اور وہ اس اعتقاد سے خوش تھے۔

”اور نیلی؟، آنا اندریٹونا نے پوچھا۔

”ہاں، بیچاری... ابھی تو تکلیف میں ہے لیکن چلنے کے وقت تک ٹھیک ہو جائے گی۔ ابھی سے اس کی حالت تو سنبھلنے لگی ہے۔ کیا خیال ہے، وائیا؟، انہوں نے ایک دم گھبرا کر کہا اور مجھے بے چینی سے دیکھا جیسے یہ میرا کام ہو کہ ان کے اندیشے دور کروں۔

”اب کیسی ہے وہ؟ نیند کیسی آئی؟ کچھ تو نہیں ہوا ہے اسے؟ اس وقت جاگ تو نہیں رہی ہے؟ جانتی ہو کیا، آنا اندریٹونا، ہم چھوٹی سیز باہر نکال لیں گے برآمدے میں۔ سماوار منگا لیں گے۔ دوست احباب آتے ہوں گے، ہم سب وہاں بیٹھ جائیں گے۔ نیلی بھی باہر ہمارے پاس آ جائے گی... خوب رہے گا۔ ہو سکتا ہے وہ جاگ اٹھی ہو؟ میں اسے ذرا دیکھ لوں۔ جگاؤں گا نہیں۔ فکر نہ کرو!، انہوں نے کہا یہ دیکھ کر کہ آنا اندریٹونا انہیں پھر اشارے سے خاموش کرنے لگی تھیں۔

مگر نیلی اس وقت جاگ چکی تھی۔ کوئی پندرہ منٹ بعد ہم سب کے سب حسب معمول شام کی چائے پر سماوار گھیرے بیٹھے ہوئے تھے۔

نیلی کو آرام کرسی پر باہر لایا گیا۔ ڈاکٹر اور سلوبویف نمودار ہوئے۔ سلوبویف اپنے ساتھ نیلی کے واسطے لائٹاک پھولوں کا بڑا سا گچھا لایا۔ مگر اس کو کسی بات کی فکر اور الجھن معلوم ہوتی تھی۔

یہ ذکر کر دیا جائے کہ سلوبویف اب قریب قریب ہر شام آنے لگا تھا۔ یہ میں پہلے ہی کہہ چکا ہوں کہ وہ ان سب لوگوں کو بہت پسند تھا، خاص طور سے آنا اندریٹونا کو، لیکن ہمارے درسیان گفتگو میں الکساندرا سیمینوونا کے بارے میں ایک

لفظ تک نہ آیا۔ اور نہ سلوبویف نے ہی اس کی طرف کوئی اشارہ کیا۔ آنا اندریٹونا کو سیری زبانی معلوم ہوا کہ الکساندرا سیمینوونا ابھی تک اس کی بیاہتا بیوی کی حیثیت کو نہیں پہنچی ہے، تو انہوں نے طے کر لیا کہ ایسی حالت میں اس کا گھر پر بلانا یا ذکر تذکرہ کرنا مناسب نہیں ہے۔ چنانچہ اسی پر عمل کیا گیا۔ اس واقعے سے آنا اندریٹونا کے مزاج کی خصوصیت ظاہر ہوتی تھی۔ مگر ناشا کا معاملہ بلکہ جو کچھ اس پر پڑ چکی تھی، اگر وہ سب درمیان میں نہ ہوتا تو شاید آنا اندریٹونا اتنی تنک مزاجی نہ دکھاتیں۔

اس شام نیلی خاص طور سے اداس تھی اور کسی بات میں اس کا ذہن الجھا ہوا تھا۔ گویا اس نے کوئی خواب پریشاں دیکھا ہو اور اب اسی پر خیال دوڑا رہی ہو۔ مگر سلوبویف نے جو اسے تحفہ دیا اس پر وہ بہت خوش تھی۔ اور ان پھولوں کو مسرت سے دیکھ رہی تھی جو ہم نے ایک گلدان میں اس کے آگے لگا دیئے تھے۔

”تو تمہیں پھولوں کا بہت شوق ہے، نیلی؟“ بڑے میاں نے کہا۔ ”اچھا ٹھہیر جاؤ!،، وہ اشتیاق سے بولے۔ ”کل... اچھی بات ہے تم خود دیکھ لوگی!..“

”جی ہاں،، ہے تو شوق مجھ کو،، نیلی نے جواب دیا۔ ”مجھے یاد ہے کہ ایک بار ہم نے اماں کا پھولوں سے سواگت کیا تھا۔ جب ہم وہاں تھے باہر (یعنی بدیس میں) تو اماں ایک بار ایسی بیمار ہوئیں کہ سہینے بھر پڑی رہیں۔ ہائٹرخ اور میں نے طے کیا کہ جب اماں بستر سے اٹھیں گی اور پہلی بار سہینے بھر بعد اپنے کمرے سے باہر نکلیں گی تو ہم سارے کمروں کو پھول ہی پھول سے سجادیں گے۔ یہی کیا۔ ایک رات اماں نے ہم سے کہا کہ اگلے دن صبح کو وہ ناشتہ کرنے نیچے ضرور آئیں گی۔ ہم صبح تڑکے اٹھ گئے۔ ہائٹرخ پھولوں کا ڈھیر لے آئے۔ اور ہم نے مل کر تمام کمروں کو ہری پتیوں اور ہاروں سے سجا دیا۔ ایک بیل اور کوئی اور چیز تھی جس کے چوڑے چوڑے ہتے تھے، معلوم نہیں کیا نام تھا اس کا، کچھ اور پتیاں تھیں جو ہر چیز کو پکڑ لیتی ہیں، اس کے علاوہ بڑے بڑے سفید پھول تھے اور نرگس کے پھول، وہ مجھے سب پھولوں سے زیادہ بھاتے ہیں۔ گلاب

تھے، اعلیٰ درجے کے گلاب اور بہت سے طرح طرح کے پھول تھے۔ ہم نے ان سب کی سلاٹیں بنا بنا کر ڈانگ دیں اور باقی گلدستوں میں لگا دئے۔ ایسے بھی پھول تھے ان میں کہ بڑے بڑے ٹبوں میں لگا دیجئے تو اچھے خاصے درخت لگتے۔ ان کو ہم نے کونوں میں کھڑا کر دیا اور اماں کی کرسی کے پاس لگا دیا، جب اماں اندر آئیں تو حیرت سے تکتی رہ گئیں اور انہیں بہت ہی اچھا لگا۔ ہائنرخ بھی خوش ہوئے... وہ مجھے اب یاد آ رہا ہے...، نیلی اس شام خاص طور سے کمزور تھی اور اعصاب کی کمزوری بڑھی ہوئی تھی۔ ڈاکٹر اس کی طرف بے چینی سے دیکھ رہے تھے۔ مگر اسے باتیں کرنے کا شوق چرا رہا تھا۔ اور دیر تک، جب تک کہ خوب گہرا اندھیرا نہ ہو گیا وہ اپنی پہلے کی، وہاں کی زندگی سناتی رہی۔ ہم نے بھی اسے ٹوکا نہیں۔ نیلی نے ماں اور ہائنرخ کے ساتھ وہاں بہت سیروسفر کئے تھے اور اس کے حافظے میں ان دنوں کی یاد کے نقش صاف ابھر رہے تھے۔ وہ بڑے جوش و خروش سے باتیں سنا رہی تھی۔ نیلے آسمانوں کی، اونچی پہاڑی چوٹیوں کی، جن پر وہ برف اور برف کی سلیں دھری دیکھ چکی تھی، پہاڑوں کے آبشاروں کی، اور پھر اٹلی کی جھیلوں اور وادیوں کی، پھولوں اور درختوں کی، دیہاتیوں اور ان کے لباس کی، ان کے سنولائے ہوئے چہروں اور سیاہ آنکھوں کی، ان لوگوں کو جو جو معرکے پیش آئے تھے ان کے بارے میں سناتی رہی۔ پھر بڑے بڑے شہروں اور محلوں کا ذکر کیا، ایک بہت اونچے گرجا گھر کا تذکرہ، جس میں گنبد تھا اور آنکھ جھپکتے مختلف رنگوں کی روشنیوں سے جگمگانے لگتا تھا۔ جنوب کے ایک گرم شہر کا تذکرہ جہاں آسمان بھی نیلا اور سمندر بھی نیلا... اس سے پہلے نیلی نے کبھی اپنی یادیں یوں تفصیل سے نہ سنائی تھیں۔ ہم محو ہو کر اس کے قصے سنتے رہے۔ اب تک جو کچھ ہمیں اس کی یادداشتوں کے بارے میں معلوم تھا وہ اس سے مختلف قسم کی تھیں۔ تاریک اور ابلتا ہوا شہر۔ اس کا گھونٹ دینے والا اور دماغ کو معطل کر دینے والا ساحول۔ اس کی بکسی ہوئی ہوا۔ گردوغبار سے اٹے ہوئے شاندار ہال۔ پیلی پیلی بچھی ہوئی دھوپ، اور بڑے بدسراج نیم خبطی باشندے، جن کے ہاتھوں اس نے اور اس کی ماں نے اتنے دکھ اٹھائے تھے۔ میں نے تصور باندا کہ نیلی اور اس کی ماں کسی مرطوب اداس

رات کو ایک گندے تہ خانے کے خستہ حال بستر پر پاس پاس پڑی ہوئی کیسے پچھلے دنوں کی یاد کرتی ہوں گی۔ مرحوم ہائینرخ کی اور دوسری دنیا کے عیش کی باتیں کرتی ہوں گی... پھر میں نے نیلی کا تصور کیا کہ اکیلی رہ گئی ہے ماں کے بغیر اور وہی سب یاد کر رہی ہے۔ اوپر سے بیٹووا سار سار کر، درندوں کی طرح بے رحمی کا برتاؤ کر کے اس کی اسنگوں کو مٹا دینے اور ایک گندی زندگی بسر کرانے کی کوشش کر رہی ہے...

آخر کہتے کہتے نیلی کی طبیعت بگڑ گئی اور اسے اندر لے جایا گیا۔ نکلوانی سرگئیچ بہت بری طرح پریشان ہوئے اور تاسف کرنے لگے کہ اسے ہم نے اتنا بولنے ہی کیوں دیا۔ پہلے بھی اس کو ایسے ہی کئی دورے پڑ چکے تھے۔ جب دورہ گزر گیا تو نیلی نے بڑی لجاجت سے مجھے اپنے پاس بلایا۔ وہ مجھ سے اکیلے میں کچھ کہنا چاہتی تھی۔ اس قدر التجا پائی جاتی تھی اس کی خواہش میں کہ ڈاکٹر نے فوراً اصرار کیا کہ جو وہ چاہتی ہے اس کی تعمیل کی جائے اور سب لوگ کمرے سے اٹھ گئے۔

جب ہم اکیلے رہ گئے تو نیلی بولی ”سنو، وایا، میں جانتی ہوں کہ وہ لوگ سمجھ رہے ہیں کہ میں ان کے ساتھ جا رہی ہوں۔ سگر میں جاؤں گی نہیں کیونکہ جا نہیں سکتی۔ اور فی الحال تمہارے پاس ٹیپروں گی۔ بس میں اتنا ہی کہنا چاہتی تھی۔“

میں نے اسے سمجھانے کی کوشش کی، کہا کہ اخمنیف گھرانے کے سب لوگ تم سے اس قدر محبت کرتے ہیں اور تمہیں اپنی بیٹی کی طرح سمجھتے ہیں، تمہاری بہت کمی محسوس کریں گے، اور دوسری طرف تمہیں سیرے ساتھ رہنے میں مشکل ہوگی اور یہ کہ میں تمہیں بہت چاہتا ہوں۔ لیکن اس کا کوئی چارہ نہیں۔ بچھڑنا ہی ہوگا۔

”نہیں۔ ناممکن!“، نیلی نے سختی سے جواب دیا۔ ”کیونکہ اب مجھے اسان اکثر خواب میں دکھائی دیتی ہیں اور وہ کہتی ہیں کہ ان لوگوں کے ساتھ نہ جانا۔ یہیں رہنا، وہ کہتی ہیں کہ نانا کو اکیلا چھوڑ دیا، یہی بڑا گناہ کیا میں نے، یہ کہتے وقت ہمیشہ روتی ہیں۔ میں یہیں رہنا اور نانا جان کی دیکھ بھال کرنا چاہتی ہوں، وایا۔“

”سگر تمہیں تو معلوم ہے کہ تمہارے نانا جان مر چکے،

نیلی، میں نے اس کی بات کو حیرت سے سنتے ہوئے جواب دیا۔
 اس نے ذرا غور کیا اور پھر گہری نگاہ سے مجھے دیکھا۔
 ”بتاؤ تو سہی وانیاء، مجھے تم پھر بتاؤ، کیسے ان کا انتقال
 ہوا۔ سب کچھ بتادو اور دیکھو کوئی بات رہ نہ جائے۔“
 اس درخواست پر میں حیران رہ گیا مگر میں نے اس سے پورا
 قصہ تفصیل کے ساتھ بیان کرنا شروع کیا۔ مجھے اندیشہ تھا کہ اس
 کے دماغ کو گرمی چڑھی ہوئی ہے یا کم از کم دورے کے بعد
 ذہن صاف نہیں ہے۔

جو کچھ میں کہتا گیا وہ بہت توجہ سے سنتی گئی اور مجھے
 یاد ہے کہ اس کی سیاہ آنکھیں جو بخار کی تیش سے چمک رہی
 تھیں جب تک میں بیان کرتا رہا مجھے جم کر اور ٹکٹی باندھ کر
 دیکھتی رہیں۔ کمرے کے اندر اندھیرا ہو چکا تھا۔

”نہیں، وانیاء، وہ نہیں سرے،“ جب وہ میرا تمام بیان سن
 چکی تو اس نے ذرا خیال دوڑانے کے بعد قطعی انداز میں کہا۔ ”اسان
 اکثر نانا جان کے بارے میں باتیں کرتی ہیں۔ اور کل جب میں
 نے ان سے کہا کہ ’نانا تو مر گئے، تو انہیں سخت ملال ہوا،
 رونے لگیں اور بولیں کہ نہیں، وہ نہیں سرے ہیں۔ جان بوجھ کر
 کسی وجہ سے مجھے ایسا بتایا گیا ہے۔ بلکہ وہ تو سڑک پر
 گھومتے پھر رہے ہیں اور بھیک مانگ رہے ہیں جیسے ہم بھیک
 مانگا کرتے تھے، اسان نے مجھ سے کہا۔ ’وہ اب بھی وہاں ٹہلتے
 ہیں جہاں ہم پہلی بار ان سے ملے تھے، جب میں ان کے سامنے
 زمین پر گر پڑی تھی اور ازورکا نے مجھے پہچان لیا تھا،...“
 ”وہ ایک خواب تھا، نیلی۔ خواب پریشان، کیونکہ تم آجکل
 بیمار ہو،“ میں نے کہا۔

”میں خود یہی سمجھتی تھی کہ وہ کوئی خواب ہوگا، نیلی
 بولی ”اور میں نے کسی سے اس کا تذکرہ نہیں کیا۔ صرف تم سے
 کہنے کا انتظار تھا۔ لیکن آج جب تم نہیں آئے اور میری آنکھ
 لگ گئی تو میں نے نانا جان کو خواب میں دیکھا۔ وہ گھر پر
 بیٹھے میرا انتظار کر رہے تھے۔ اس قدر دبلے اور وحشت ناک
 لگتے تھے۔ کہنے لگے کہ میں نے دو دن سے کچھ نہیں کھایا اور
 نہ ازورکا نے کھایا ہے۔ مجھ سے بہت ناراض تھے اور برا بھلا کہنے
 لگے۔ انہوں نے مجھ سے یہ بھی کہا کہ نسوار بالکل نہیں رہی

ہے اور اس کے بغیر وہ جی نہیں سکتے۔ وانیاء! ایک بار پہلے بھی انہوں نے مجھ سے یہی بات کہی تھی۔ اماں کے سرنے کے بعد جب میں ان سے ملنے گئی تو ان کی طبیعت بہت خراب تھی اور مشکل سے ہی کوئی بات ان کی سمجھ میں آتی تھی۔ جب میں نے وہی بات آج ان کے منہ سے سنی تو میں نے سوچا کہ جاؤں گی اور پل پر کھڑے ہو کر خیرات مانگوں گی اور جو پیسے ملیں گے اس کی روٹی، ابلے ہوئے آلو اور نسوار خرید کر لے جاؤں گی۔ پھر ایسا لگا کہ میں پل پر کھڑی ہوں اور نانا جان قریب سے گزرنے ہیں۔ ذرا وہ اٹکے اور پھر میرے پاس آئے اور دیکھا کہ مجھے کیا ملا ہے اور جو تھا، لے لیا۔ 'یہ میری روٹی کے لئے، وہ بولے اور کہنے لگے 'اب کچھ نسوار کے لئے بھی ہونا چاہئے، میں بھیک مانگتی ہوں، وہ آتے ہیں اور جو کچھ ہوتا ہے لے جاتے ہیں۔ میں ان سے کہتی ہوں، جتنا کچھ ملے گا سب آپ کے حوالے کر دوں گی۔ اپنے لئے چھپاؤں گی نہیں۔ وہ جواب دیتے ہیں: 'نہیں۔ تم مجھ سے چراتی ہو۔ بنووا نے بھی یہی کہا ہے کہ تم چور ہو۔ اس لئے میں تمہیں اپنے پاس نہیں رکھوں گا۔ اور جو اکئی ملی تھی وہ کہاں چھپا لی تم نے؟، میں اس پر رو پڑی کہ انہیں میرے کہنے کا بھی یقین نہیں۔ مگر وہ میری نہیں سنتے اور ڈانٹنے لگتے ہیں 'تم نے اکئی چرائی ہے!، اور وہیں پل پر کھڑے کھڑے مجھے مارنے لگتے ہیں۔ چوٹ لگی تو میں اور زور سے چلائی... تو مجھے خیال آنے لگا ہے، وانیاء، کہ ہو نہ ہو وہ زندہ ضرور ہیں۔ اور کہیں نہ کہیں ٹہل رہے ہوں گے اور میرے آنے کا انتظار کر رہے ہوں گے...'

ایک بار پھر میں نے اسے ٹھنڈا کرنے کی اور یہ سمجھانے کی کوشش کی کہ کوئی بات نہیں، صرف خواب ہے۔ اور آخر مجھے لگا کہ اسے قائل کرنے میں کامیاب ہو گیا۔ وہ بولی کہ اب مجھے سوتے ہوئے ڈر لگتا ہے کیونکہ شاید نانا جان پھر خواب میں آئیں گے۔ آخر اس نے مجھے بھیج کر گلے لگا لیا...

'پھر بھی وانیاء، میں تم کو چھوڑ کر نہیں جا سکتی، اس نے اپنے گالوں سے میرے گال لگاتے ہوئے کہا۔ 'اگر نانا جان کی وجہ نہ ہو تب بھی میں تم کو نہیں چھوڑوں گی۔'

فیلی پر جو دورہ پڑا تھا اس نے گھر میں ہر شخص کو سہما دیا

تھا۔ میں ڈاکٹر کو ایک طرف لے گیا اور ان کو نیلی کے تمام خواب پریشان سنا دئے۔ اور پوچھا کہ اس کی بیماری کے بارے میں ان کی قطعی تشخیص کیا ہے؟

”کوئی بات بھی یقینی نہیں ہے،“ انہوں نے سوچ کر جواب دیا۔ ”اب تک میں صرف قیاس دوڑانا رہا ہوں، نظر رکھتا اور دیکھتا رہا ہوں۔ لیکن... یقینی کچھ نہیں۔ البتہ یہ یقینی ہے کہ وہ بالکل تندرست نہیں ہو سکتی۔ مر جائے گی۔ میں ان لوگوں کو اس لئے نہیں بتاتا ہوں کہ آپ نے منع کر رکھا ہے۔ لیکن مجھے افسوس ہے اور کل آپ کئی ڈاکٹروں کو ایک ساتھ بٹھا کر مشورہ کیجئے۔ ممکن ہے کہ ان کی تشخیص سے بیماری اور کوئی سوڑ اختیار کر لے۔ مگر مجھے اس بیچاری بچی کے حال پر ترس آتا ہے جیسے میری اپنی بچی ہو... بڑی پیاری، بڑی اچھی لڑکی ہے اور طبیعت کیسی شوخ پائی ہے!“

نکولائی سرگیٹچ کو خاص طور سے پریشانی تھی۔

”میں تمہیں بتاؤں کیا سوچا ہے میں نے، وانیا، وہ بولے۔“ اس لڑکی کو پھولوں کا بہت شوق ہے۔ جانتے ہو کیا؟ کل جب وہ سوکے اٹھے تو ہم پھولوں سے اس کی تواضع کریں، ٹھیک ایسے، جیسے اس نے اور اس ہائٹنرخ نے اس کی ماں کی تواضع کی تھی اور وہ بیان کر چکی ہے... کس قدر بھرے ہوئے دل سے بیان کر رہی تھی!..“

”میں کہوں گا کہ ہاں اس نے بیان تو ضرور ایسے ہی کیا مگر یہی جذباتی کیفیت اس کے لئے مضر ہے ان دنوں۔“

”ہاں، لیکن خوشگوار جذبات کا ابھر آنا بالکل دوسری بات ہے! میری مانو، صاحب زادے، میرے تجربے پر اعتبار کرو۔ ایسا جذبہ جس سے طبیعت کو راحت ملتی ہو، نقصان نہیں کرے گا۔ بلکہ صحت دے گا اور مزاج کو صحت کی طرف مائل کرے گا...“

بڑے سیاں خود اپنے خیال میں اس قدر بہہ گئے تھے کہ انہیں اس کا نشہ چڑھا تھا۔ اب انہیں قائل کرنا فضول تھا۔ میں نے اس کے بارے میں ڈاکٹر سے مشورہ کیا، مگر اس سے پہلے کہ ڈاکٹر صاحب کو سوچنے کی فرصت دی جاتی، بڑے سیاں نے ٹوپ اٹھایا اور پھولوں کا انتظام کرنے نکل گئے۔

”معلوم ہے تم کو،“ چلتے وقت انہوں نے مجھ سے کہا ”یہاں

نزدیک ہی ایک گرم خانہ ہے جہاں چیزیں تازہ رکھی جاتی ہیں، بڑا عمدہ گرم خانہ ہے۔ وہاں پر سالی پھول بیچتے ہیں۔ اور سستے داسوں مل جاتے ہیں!.. واقعی تعجب ہوتا ہے کہ اتنے کم پیسوں میں بیچ دیتے ہیں!.. تم ذرا آنا اندریٹونا کے دماغ میں بات ڈال دو نہیں تو وہ بگڑیں گی خرچ پر... تو یہ بات ہوئی... ہاں، ایک بات اور، برخوردار، یہ تو بتاؤ کدھر کا ارادہ ہے تمہارا؟ فرصت ہے نا تم کو؟ کام تو پورا کر ہی چکے ہو، اب کاہے کی جلدی گھر جانے کی؟ رات یہیں گزارو، اوپر بالاخانے پر۔ یاد ہے تم کو؟ پہلے بھی رات کو سو چکے ہو۔ پلنگ موجود ہے اور بچھونا بھی وہی جوں کا توں دھرا ہے۔ کسی چیز کو چھوا تک نہیں گیا۔ بالکل شاہ فرانس کی طرح خرائے بھرو گے، ہے نا؟ بس ٹھہر ہی جاؤ۔ کل ہم صبح سویرے اٹھیں گے۔ پھول وہ لوگ پہنچا دیں گے اور آٹھ بجے دن تک ہم مل کر سارا کمرہ سجا دیں گے۔ نناشا ہاتھ پٹائے گی ہمارا۔ تم جانو، سچہ سے اور تم سے اس کا ذوق عمدہ ہے۔ ہاں، تو پھر... رہے، ٹھہرو گے نا؟،

طے ہو گیا کہ رات کو میں وہیں ان کے ہاں رہوں۔ نکولائی سرگیچ نے پھولوں کی خریداری کا سارا انتظام کر دیا تھا۔ ڈاکٹر اور سلوبویف نے خدا حافظ کہا اور چلے گئے۔ اخمنیف گھرانے والے ذرا سویرے سونے چلے جاتے کوئی گیارہ بجے۔ جاتے وقت سلوبویف کو کوئی ادھیڑ بن تھی اور لگتا تھا کہ وہ مجھ سے کچھ کہنا چاہتا ہے۔ مگر ٹال گیا۔ البتہ جب میں نے بڑے سیاں اور بڑی بی کو شب بخیر کہہ لیا تو اوپر اپنی آرام گاہ، یعنی بالاخانے پر پہنچا، دیکھتا ہوں تو سلوبویف یہاں موجود۔ حیرت ہوئی۔ وہ چھوٹی سی میز کے پاس بیٹھا سیرا انتظار کر رہا تھا اور کسی کتاب کے ورق الٹ پلٹ کر رہا تھا۔

”میں آدھے راستے جا کر لوٹ آیا وایا، کیونکہ اب تم سے کہہ دینا مناسب ہوگا۔ بیٹھ جاؤ۔ معاملہ واہیات سا ہے، سنو، بات دکھ کی ہے بلکہ...“

”کیوں ایسی کیا بات ہے؟“

”ہوتا کیا وہ جو تمہارا پاجی پرنس ہے، اس نے کوئی دو ہفتے ہوئے مجھے غصہ دلا دیا، ایسا غصہ دلایا، ایسی آگ لگائی کہ اب تک مجھ پر جھونجل سوار ہے۔“

”مگر کیا ہو گیا؟ مجھے نہیں معلوم تھا کہ تمہارا اس پرنس کے ساتھ اب تک سلسلہ چل رہا ہے۔“

”تو پھر تم نے وہی اپنا ’مگر کیا ہو گیا؟‘ لگا دیا۔ جیسے خدا نخواستہ کوئی آفت ہو گئی ہو! سیرے بھیا وانیاء، دنیا کے معاملوں میں تم کورے ہو بالکل، جیسے سیری الکساندرا سیمینوونا ہے اور عام طور سے ناک میں دم کر دینے والی عورتیں ہوتی ہیں۔ اب مجھے عورتوں کی سہار نہیں رہی۔ کوا بھی کائیں کائیں کرے تو انہیں فوراً سوجھے گی ’کیا ہو گیا؟‘،“

”خیر — چلو ناراض نہ ہو۔“

”میں بالکل ناراض نہیں ہوں۔ مگر ہر معاملے کو معقولیت کے ساتھ دیکھنا چاہئے، بڑھا چڑھا کے نہیں... بس سیرا اتنا ہی کہنا ہے۔“

وہ ذرا دیر کو چپ ہو گیا جیسے سچے سے ابھی تک ناراض ہو۔ میں نے اس کی خاموشی میں خلل نہیں ڈالا۔

”دیکھتے ہو، وانیاء، اس نے پھر کہنا شروع کیا ’مجھے ایک دور کی کوڑی مل گئی ہے... یعنی یوں کہوں کہ میں نے نہیں نکالی اور نہ واقعی کوئی دور کی کوڑی ہے، لیکن ہاں، کڑی اسی طرح ملتی ہے کہ... یعنی بعض خاص نکتوں پر غور کر کے میں اس نتیجے پر پہنچا ہوں کہ نیلی... شاید... مطلب یہ کہ نیلی پرنس کی قانونی اور جائز اولاد ہے۔“

”نہیں!“

”پھر تم دھاڑنے لگے ’نہیں!، ایسے لوگوں سے بات کرنا بڑا مشکل ہے!، وہ مایوسی کے سخت انداز میں زور سے چیخ کر بولا۔“

”ارے بابا، میں نے تم سے ابھی کوئی دوٹوک بات تو کی نہیں۔ عجب الٹی کہو پڑی ہو تم بھی! بھلا میں نے تم سے یہ تو نہیں کہا کہ نیلی پرنس کی جائز بیٹی ہے اور اس کا ثبوت موجود ہے۔ میں نے کہا یا نہیں؟“

”سنو، سیرے دوست، میں نے بیہر کر اس کی بات کائی۔ ’خدا کے لئے شور نہ مچاؤ بلکہ جو بات ہے صاف صاف اور سیدھے سبھاؤ کہو۔ قسم کھا کے کہتا ہوں، ماں لوں گا۔ تم کیا نہیں سمجھتے کہ یہ معاملہ کس قدر نازک ہے اور اس کے نتیجے کیا نکل سکتے ہیں...“

”ضرور، نتیجے تو نکلیں گے ہی۔ مگر ہم ان تک پہنچیں گے کیسے؟ ثبوت کہاں دھرے ہیں؟ کام ایسے نہیں بنائے جاتے۔ اور میں تم سے یہ بات راز میں کہتا ہوں۔ بعد میں بتا دوں گا کہ میں نے کہا کیوں۔ یقین کرنا کہ اس کی وجہ ہے دراصل۔ بات سنو، زبان کو لگام دئے رہو۔ اور خوب سمجھ لو کہ یہ سب کچھ راز ہے...“

”قصہ سارا یہ ہے کہ جیسے ہی پرنس سردیوں میں وارسا سے واپس آیا، اسمتھ کی موت سے بھی پہلے کا ذکر ہے، تو اس نے آئے ہی اس معاملے کی چھان بین شروع کر دی۔ یعنی شروع کئے بہت دن ہوئے، ایک سال ہو گیا۔ لیکن اس وقت پرنس کو ایک اور ہی بات کی تلاش تھی اور اب اسے بالکل دوسری چیز کی کھوج ہوئی۔ اصل چیز جو خاص ہے یہ کہ ایک کڑی اسے نہیں مل رہی تھی۔ وہ پرنس میں اسمتھ والی سے جدا ہوا اور اسے چھوڑ کر چل دیا اس واقعے کو تیرہ سال گزر چکے تھے مگر تبھی سے اس عورت پر نگاہ رکھے ہوئے تھا۔ اسے معلوم تھا کہ وہ ہائن رخ کے ساتھ رہتی ہے۔ یہ وہی ذات شریف ہیں جن کا ذکر آج نیلی نے کیا، یہ بھی اس کو معلوم تھا کہ نیلی اس کے پاس ہے اور وہ بیمار ہے۔ اصل میں اسے سب معلوم رہتا تھا مگر اتنے میں ایک کڑی گم ہو گئی۔ لگتا ہے کہ یہ ہائن رخ کی موت کے فوراً بعد ہوا جب اسمتھ والی وہاں سے پیٹرسبرگ روانہ ہوئی۔ یہاں اس شہر میں چاہے وہ روس کے اندر کسی نام سے بھی رہتی، وہ اس کا بہرحال کھوج نکال لیتا لیکن ہوا یہ کہ بدیس میں جو اس کے آدمی تھے انہوں نے غلط اطلاع دے کر اسے بھٹکا دیا۔ اطلاع دینے والوں نے اسے یہ باور کرا دیا کہ وہ جنوبی جرمنی کے ایک چھوٹے سے دورافتادہ قصبے میں رہنے لگی ہے۔ انہیں خود بھی لاپرواہی کی وجہ سے ٹھیک پتہ نہ تھا۔ وہ ایک اور عورت کے دھوکے میں رہ گئے۔ تو کوئی سال بھر یا سال بھر سے زیادہ یہ سلسلہ چلتا رہا۔ لیکن اس کے بعد پرنس کو شبہ ہونے لگا۔ بعض واقعات ایسے پیش آئے کہ پہلے ہی سے اس کو شک گزرنے لگا تھا کہ جنوبی جرمنی کے قصبے والی وہ نہیں ہے جس کی اسے تلاش ہے۔ اب سوال اٹھا کہ اسمتھ والی گئی تو کہاں گئی؟ تب اسے خیال آیا، اگرچہ اس خیال کے لئے کوئی سراغ اس کے پاس نہ تھا، کہ وہ پیٹرسبرگ میں ہی ہوگی۔

اس اثنا میں جبکہ روس سے باہر چھان بین چل رہی تھی اس نے یہاں بھی سراغ لگانا شروع کر دیا۔ لیکن بظاہر سرکاری ذریعوں سے مدد لینے کی طرف اس نے کوئی توجہ نہ کی اور مجھ سے جان پہچان ہو گئی۔ کسی نے اسے میرا پتہ نشان دیا اور میرے بارے میں بتا دیا کہ یہ یوں ہیں، ووں ہیں۔ اور شوقیہ سراغ رسانی کا کام کرتے ہیں۔ وغیرہ، وغیرہ...

”خیر، تو اس نے میرے سامنے مدعا بیان کیا۔ مگر صاف صاف نہیں بلکہ گول گول۔ لعنت ہو کمبخت پر۔ بتایا بھی تو ایسے کہ لپیٹ کر، مبہم کر کے، گول گول۔ بڑی غلط بیانیاں کیں۔ اپنی بات کو کٹی کٹی بار دھرایا۔ اور ایک ہی واقعات کو مختلف پہلوؤں سے رکھا... ہم سب جانتے ہیں کہ آپ چاہے کتنے ہی ہوشیار بنتے پھریں لیکن سارے راستے تو بند کرنے اور چھپانے سے رہے۔ خیر، تو میں نے بھی آنکھیں بند کر کے فرماں برداری کے ساتھ، سادہ دلی کے ساتھ، غلاسون کی طرح جی جان لگا کر وغیرہ وغیرہ کام شروع کر دیا۔ لیکن ساتھ ہی اس اصول پر بھی کاربند رہا جو میں نے ایک بار ہمیشہ کے لئے اپنا لیا ہے اور وہ اصول فطرت ہے (ہے ہی اصول فطرت اور کیا) کہ پہلے تو یہ دیکھنا کہ سامنے والا جو کہتا ہے وہ دل کا اصلی مدعا بیان کرتا ہے کہ نہیں۔ دوسرے یہ پرکھنا کہ جو مدعا اس نے بیان کیا ہے اس کے پیچھے کہیں کوئی اور انکھا مطلب تو نہیں ہے اس کا؟ کیونکہ اگر ایسا ہوا تو اس کے معنی یہ ہوتے، اور تم بھی میرے دوست اپنی شاعرانہ کھوپڑی سے یہ سیدھی سی بات سمجھ لو گے کہ وہ میرے نقصان کے درپے ہے۔ وہ کیسے کہ کوئی کام ہے ایک روپل بھر کا۔ اور دوسرا ہے اس سے چوگنی قیمت کا۔ اب میں تو بے وقوف ٹھہرا نا کہ چار روپل کی حیثیت کا کام اسے ایک روپل میں کر کے دے دوں۔ خیر، تو میں نے چھان پھٹک شروع کی اور اپنے عقلی گدے لگائے۔ اور ایک ایک قدم ٹٹول کر راستے کا نشان ملنے لگا۔ ایک بات خود اس کے منہ سے نکلائی، دوسری کسی اور سے پتہ چلائی، اور تیسری، اپنی عقل سے نکالی۔ تم چاہو تو پوچھ سکتے ہو کہ ایسا کرنے سے میرا کیا مطلب؟ تو میں جواب دوں گا کہ ایک وجہ تھی اس کی کہ پرنس کو اس معاملے کی بہت ہی بے کلی معلوم ہوتی تھی۔ اور کسی خاص وجہ سے وہ

بہت گھبرایا ہوا تھا۔ اب سوال یہ کہ آخر اسے ڈر کس بات کا ہے؟ ایک لڑکی کو باپ کے پاس سے بھگا کر لے گیا اور جب اس کے بچہ ہونے والا ہوا تو چھوڑ دیا۔ اس میں عجیب بات کیا ہوئی؟ ایک مزے دار خوشگوار شرارت ہو گئی۔ بس اور کیا؟ پرنس جیسے آدمی کو اس میں ڈرنے گھبرانے کی کیا ضرورت ہے؟ لیکن پھر بھی وہ خوف زدہ... اسی سے مجھ کو شک ہو گیا۔ میرے یار، اب میں کہہ دوں کہ ہائٹنر خ کے ذریعے بڑی بڑی دلچسپ باتوں کا کھوج نکال لیا۔ وہ خود تو سدھار گیا تھا دنیا سے، مگر اس کی ایک رشتے کی بہن تھی (جو یہاں پیٹرسبرگ میں ایک بیکری والے سے بیاہی ہے) اسے کسی زمانے میں ہائٹنر خ سے والہانہ محبت تھی اور پندرہ برس تک محبت کرتی ہی چلی گئی، حالانکہ جوان مرد بیکریاوا سر پر موجود تھے جن سے ایک دو نہیں اتفاق سے آٹھ بچے پیدا ہوئے۔ اب میں تمہیں بتانا ہوں کہ اس عورت سے میں نے بہت ہی الٹی سیدھی ترکیبیں اور چالیں کر کے ایک نہایت خاص بات کا اتہ پتہ نکال لیا۔ اور وہ یہ کہ ہائٹنر خ، جرمن عادت کے مطابق، اسے خط اور ڈائریاں لکھا کرتا تھا اور موت سے پہلے اپنے کچھ کاغذات بھی اسے بھیج دئے تھے۔ اس احمق کو یہ تو پتہ تھا نہیں کہ خطوں میں کون سی بات اہم لکھی ہے، اس کی عقل شریف میں صرف وہی حصے آتے تھے جہاں چاند تاروں کا ذکر ہو، 'اگسٹین سیری جان، کا جملہ ہو اور وائی لینڈ * وغیرہ لکھا ہو۔ میں جانوں۔ مگر میں نے جو کام کی بات تھی وہ وہاں سے پار کر دی اور ان خطوں کی مدد سے ایک نئی کڑی ملی۔ مثال کے طور پر مجھے مسٹر اسمتھ کا پتہ چلا، اس رقم کا پتہ چلا جو بیٹی کے ہاتھ پڑی اور یہ کہ پرنس نے اس کی بیٹی کے ذریعے اس رقم پر ہاتھ صاف کر دیا۔ آخر ان خطوں کے اندر آہ، ہائے، وائے کے درمیان... اور طرح طرح کی تمثیلوں کے بیچ میں سے مجھے سب سے خاص حقیقت کی جھلک مل گئی۔ یعنی مجھے وایا کیا، کہ کوئی دو ٹوک بات نہیں۔ اس کے بارے میں وہ پاجی اناڑی ہائٹنر خ دم سادہ گیا اور لکھا بھی تو صرف اشاروں اشاروں میں۔ اور جب ان اشاروں کو ایک ساتھ

* وائی لینڈ، کرسٹف مارٹن (۱۷۳۳ء تا ۱۸۱۳ء)۔ جرمن مصنف،

جرمن روسانویت پسندی کے پیشروؤں میں سے ایک۔ (ایڈیٹر)

جوڑا تو میرے دماغ میں ان سے تال میل بننے لگا۔ نتیجہ یہ ملا کہ اسمتھ والی سے پرنس کی قانونی شادی ہوئی تھی، اس میں کہیں کوئی غلطی نہیں ہے! شادی ہوئی کہاں، کیسے ہوئی، کب ہوئی، ٹھیک ٹھیک، غیرسلک میں ہوئی یا یہاں ہوئی۔ اس کے کاغذات کہاں ہیں؟ یہ سب ابھی تک نہیں معلوم ہو سکا۔ اصل بات یہ ہے میرے دوست وائیا کہ جھلاٹ کے مارے میں نے اپنا سر دھنک ڈالا ہے، کاغذوں کی تلاش میں لگا رہا ہوں، دن رات اسی میں لگا رہا ہوں۔

”آخر اسمتھ کا تو کھوج نکال لیا میں نے، لیکن وہ چل ہی بسا۔ جب وہ زندہ تھا تو اس کا بھی موقع نہ ملا کہ ایک نظر اس پر ڈال لیتا۔ پھر اتفاق سے اچانک مجھے پتہ چلا کہ ایک عورت جس پر میری شبہ کی نظر تھی واسی لیفسکی میں مر گئی۔ میں نے اتہ پتہ نکالا اور کھوج مل گیا۔ دوڑا ہوا واسی لیفسکی گیا اور وہیں پر، یاد ہے تم کو، ہماری تمہاری ملاقات ہوئی تھی۔ اس بار میں نے کافی معلومات حاصل کر لی تھیں۔ اور قصہ مختصر یہ کہ نیلی اس معاملے میں میرے بہت کام آئی...“

”سنو، میں نے اس کی بات کاٹی ”تمہیں البتہ یہ خیال تو نہ ہوگا کہ نیلی کو بھی اس کا علم ہے؟..“

”کیا؟“

”یہ کہ وہ پرنس والکونفسکی کی بیٹی ہے؟“

”کیوں، تم کو تو بذات خود معلوم ہے کہ وہ پرنس کی بیٹی ہے، اس نے مجھے خفگی کی ملالت بھری نظر سے دیکھتے ہوئے کہا۔ ”ایسے فضول کے سوال کیوں کرتے ہو؟ بدھو ہو بالکل! اصل بات یہ کہ اسے صرف اتنا ہی معلوم نہیں ہے کہ وہ پرنس کی بیٹی ہے، بلکہ یہ بھی معلوم ہے کہ اس کی جائز قانونی بیٹی ہے۔ سمجھے اب!..“

”یہ نہیں ہو سکتا!، میں چیخ پڑا۔

”میں نے بھی شروع میں یہی سمجھا تھا کہ ایسا نہیں ہو سکتا، اور اب بھی یہی کہوں گا۔ مگر پتہ چلتا ہے کہ ایسا ہو سکتا ہے بلکہ گمان غالب ہے کہ ایسا ہی ہے۔“

”نہیں سلوبویف، یہ نہیں ہو سکتا، صرف تمہارا گمان تمہیں بہکا رہا ہے!“ میں نے چیخ کر کہا۔ ”نیلی کو اس کے بارے

میں کچھ خبر نہیں۔ اور اس کے علاوہ یہ بھی ہے کہ وہ غیرقانونی یا ناجائز اولاد ہے۔ اگر اس کی ماں کے پاس کوئی دستاویزی ثبوت موجود ہوتا جو وہ دکھا سکتی تو بھلا وہ اتنے مصائب کیوں جھیلتی پھرتی اور پیٹرسبرگ میں ایسی دکھی زندگی کیوں بسر کرتی؟ پھر یہ کہ اپنی بچی کو اس قدر لاوارثی اور بے کسی کی حالت میں چھوڑ کر کیوں مر جاتی؟ بکواس! بالکل ناممکن!،

”خود میں نے بھی یہی سوچا تھا۔ واقعہ یہ کہ آج تک یہ بات میرے لئے معمہ بنی ہوئی ہے۔ لیکن پھر دیکھئے تو وہ اسمتھ والی نہایت دیوانی اور سخت ضدی ہاکل عورت تھی دنیا بھر کی۔ عجیب و غریب عورت، ذرا سارے حالات کو نظر میں رکھو۔ اس عورت کا جذباتی پن۔ وہ سب خرافات۔ ستاروں سے آگے کے جہانوں کے تصور۔ دیوانگی اور حماقت کی انتہا کو پہنچے ہوئے۔ ایک یہی نکتہ لے لو۔ شروع سے اس عورت کے خوابوں میں زمین سے اوپر ایک جنت اور معصوم فرشتے بسے ہوئے تھے۔ محبت کی تو بے پناہ کی، اعتبار کیا تو حد سے زیادہ کیا۔ اور مجھے تو یقین ہے کہ بعد میں وہ غم سے ہاکل ہو گئی تھی، اس لئے نہیں کہ وہ اس سے اکتا گیا اور چھوڑ کر چلتا بنا۔ بلکہ اس لئے کہ اس کی ذات سے دھوکا ہوا، اس غم سے کہ وہ اور اسے دھوکا دے جائے، اسے چھوڑ دے، جسے معصوم فرشتہ سمجھا تھا وہ شیطان نکلے، اسے ٹھکرا دے اور ذلت و خواری کے حوالے کر دے۔ اس کی روسائوی اور ناپ تول سے بے نیاز روح اس کا پاپٹ کی تاب نہ لا سکی۔ اور سب پر طرہ یہ کہ توہین۔ کس بلا کی توہین، اندازہ کر سکتے ہو تم؟ دہشت کے سارے اور اس سے بھی زیادہ یہ کہ خودداری کے سارے وہ عورت نہایت نفرت و حقارت کے ساتھ اس سے ایک طرف کو سمٹ گئی۔ سارے تعلقات توڑ لئے، جو کاغذات تھے، چاک کر دئے۔ روپے پر لات مار دی اور یہ بھی خیال نہ رکھا کہ روپیہ خود اس کا نہیں بلکہ باپ کا تھا۔ یہ رقم کورے کرکٹ کے ڈھیر کی طرح ٹھکرا دی تاکہ اپنی روحانی عظمت سے اس شخص کو کچل ڈالے، جس نے اس کو فریب دیا تھا۔ تاکہ وہ اسے ایسا شخص سمجھ کر نفرت کرتی رہے جس نے اسے لوٹ لیا، اور ساری زندگی اسے ذلیل اور قابل نفرت سمجھتی رہے۔ اور بہت ممکن ہے کہ بعد میں اس نے یہ بھی کہہ دیا ہو کہ خود کو

تمہاری بیوی کہنا میں اپنی بے آبروئی سمجھتی ہوں۔ روس میں ہمارے ہاں طلاق تو ہوتی نہیں۔ مگر علحدگی تو ان کے درمیان طے شدہ بات تھی۔ اور اس کے بعد وہ مدد مانگتی تو کس منہ سے مانگتی؟ ذرا اسے یاد تو کرو کہ بستر مرگ پر اس نے جنون کی حالت میں اپنی بیٹی سے کیا کہا تھا: ان کے پاس نہ جانا، محنت مزدوری کر لینا، تباہ ہو جانا، مگر ان کے پاس نہ جانا۔ چاہے تمہیں کوئی بلائے (یعنی اسے اب تک یہ خبط باقی تھا کہ اسے بلایا جائے گا، اس لئے ایک موقع ابھی باقی ہے انتقام لینے کا۔ ابھی ایک بار اور سنانے والے کو ذلت و حقارت کی ٹھوکر رسید کی جا سکتی ہے۔ مختصر یہ کہ روٹی کے بجائے وہ غصے بھری کلپاؤں کی خوراک پر جی رہی تھی)۔ میں نے نیلی کی زبانی بہت کچھ پتہ چلا لیا ہے، میرے یار، اور واقعہ یہ ہے کہ میں اب بھی پتہ چلاتا رہتا ہوں۔ اس کی ماں بیمار تھی، اس کے بدن کی طاقت گھل گئی تھی۔ اور یہ بیماری ایسی ہے کہ تلخی اور ہر قسم کی جھلاہٹ بڑھا دیتی ہے۔ تاہم مجھے یہ بھی پکی طرح معلوم ہے، بنووا کے ہاں میری ایک ملنے والی رہتی ہے، اس کی زبانی پتہ چلا کہ اس نے پرنس کو خط لکھا تھا، جی ہاں، پرنس کو۔ پرنس کے نام خط...،

”اس نے خط لکھا! اور پرنس کو ملا وہ خط؟“ میں چیخ پڑا۔

”یہی تو بات ہے۔ مجھے ٹھیک نہیں معلوم کہ خط ملا یا نہیں۔ ایک موقع پر اسمتھ والی اس سے، وہ جو بنووا کے ہاں میری آشنا تھی اس سے ملی (تمہیں یاد ہے وہ لپی پتی عورت جو بنووا کے ہاں موجود تھی؟ آجکل وہ پاگل خانے میں ہے)، ہاں تو نیلی کی ماں نے خط لکھا اور اس کے حوالے کر دیا کہ جا کر دے آئے۔ لیکن بعد میں بھیجنے کی نوبت نہ آئی اور واپس لے لیا۔ سرنے سے تین ہفتے پہلے کا واقعہ ہے... بہت ہی اہم بات۔ اگر وہ ایک بار خود کو اس پر آمادہ کر سکتی تھی کہ خط بھجوائے تو چاہے اس وقت واپس ہی لے لیا ہو لیکن کسی اور وقت بھی بھیج سکتی تھی۔ اسی لئے میں ٹھیک طرح نہیں جانتا کہ خط بھیجا یا نہیں بھیجا۔ ایک سبب ایسا ہے جس سے یقین ہوتا ہے کہ خط بھیجا ہی نہیں گیا۔ کیونکہ یہ کہ وہ پیٹرسبرگ میں رہتی ہے اور کس جگہ رہتی ہے، میرے خیال میں، اس کا پکا پتہ پرنس کو تب چلا جب

وہ سر گئی۔ اس پر اس نے جو اطمینان کا سانس لیا ہوگا وہ میری سمجھ میں آتا ہے!،،

”ہاں، مجھے بھی یاد پڑتا ہے کہ ایوشا نے کسی خط کا ذکر کیا تھا جسے پا کر اس کے باپ کو بہت خوشی ہوئی تھی۔ مگر یہ بہت دن کی بات نہیں ہے، زیادہ سے زیادہ ہوگی تو دو مہینے کی، اچھا تم کہے جاؤ۔ پرنس سے تمہارا واسطہ کیسا رہا؟،،

”ان کا کیا تھا؟ سمجھو کہ میرے پاس کوئی باضابطہ ثبوت تو موجود تھا نہیں، البتہ اپنی جگہ پکا یقین تھا، سارے جتن کئے میں نے مگر نام کو ایک بھی ثبوت نہ بن سکا۔ حالت نازک ٹھیری! میرے لئے لازم تھا کہ باہر کے ملکوں میں بھی تحقیق کروں۔ مگر کہاں؟ کچھ معلوم نہ تھا۔ مجھے یہ بہرحال اندازہ ہو گیا کہ واسطہ بے ڈھب پڑا ہے۔ صرف ادھر ادھر کے اشارے کر کے میں اسے فکر میں ڈال سکتا ہوں اور جتنا مجھے واقعی اتہ پتہ ہے اس سے زیادہ کا دکھاوا کر سکتا ہوں...،،

”اچھا تو پھر کیا ہوا؟،،

”وہ جہان سے میں آیا نہیں۔ مگر ہاں اس کے دل میں ڈر بیٹھ گیا۔ اور ایسا ڈر بیٹھا کہ اب تک چکرایا ہوا ہے۔ ہماری کئی سلاقتیں ہوئیں۔ وہ بھی شروع میں کیا بلا کا گریبہ مسکین تھا! ایک دفعہ یاری میں آکر مجھ سے پورا قصہ بیان کرنے لگا۔ یہ اس وقت کی بات ہے جب وہ سمجھتا تھا کہ میں سب کچھ جان گیا ہوں۔ خوب کھلے کھلے انداز میں جذبے کے ساتھ اس نے کہا۔ مگر یہ ضرور ہے کہ بے شرمی سے جھوٹ بول رہا تھا۔ تبھی میں نے ناپ لیا کہ وہ کس حد تک مجھ سے گھبراتا ہے۔ کچھ عرصے تو میں اس کے سامنے سادہ لوح اور بدھو بتتا رہا اور ساتھ ہی ظاہر کیا کہ میں بن رہا تھا۔ میں نے بھدے طریقے سے اسے گھبرانے کی کوشش کی۔ یعنی جان بوجھ کر بھدے طریقے سے۔ دیدہ و دانستہ ذرا کھڑے پن کے ساتھ پیش آیا۔ خطرے جتانے لگا کہ شاید وہ مجھے بے وقوف سمجھ کر کچھ کھلے اور زبان سے کوئی بات کہہ نکلے۔ لیکن وہ یہ چال بھانپ گیا۔ پاجی کہیں کا! ایک اور موقع پر میں شرابی بن گیا۔ مگر یہ تدبیر بھی نہ چلی۔ بڑا ہی چال باز آدمی ہے وہ! سمجھتے ہو وانی؟ مجھے یہ پتہ چلانا تھا کہ دیکھوں یہ شخص مجھ سے کہاں تک گھبرایا ہوا ہے، اور ساتھ ساتھ اس کے

دماغ میں بٹھا دوں کہ مجھے بہت کچھ پتہ ہے۔ یعنی اتنا جتنا اصل میں تھا نہیں...،

”اچھا تو پھر نتیجہ بتاؤ کیا نکلا؟“

”کچھ نہیں نکلا۔ مجھے ثبوت اور واقعات کی ضرورت تھی۔ وہ میرے پاس تھے نہیں۔ اسے صرف ایک اندازہ ہو گیا کہ کچھ بھی سہی، میں اسے بدنام تو کر ہی سکتا ہوں۔ اور یہ واقعہ ہے، بدنامی اور رسوائی ایک چیز تھی جس سے وہ ڈرتا تھا۔ زیادہ اندیشہ ادھر سے یوں بھی تھا کیونکہ اس نے یہاں اپنے رشتے بنانے شروع کر دئے تھے۔ معلوم ہے تمہیں، وہ شادی کرنے والا ہے؟“

”نہیں، مجھے تو نہیں معلوم...“

”اگلے برس۔ پورے ایک سال پہلے ہی اس نے اپنے لئے دلہن کا انتخاب کر لیا تھا۔ تب لڑکی کی عمر چودہ سال تھی۔ اب پندرہ ہے۔ بیچاری، ابھی تو گھنگھریا میں گھومتی ہوگی۔ ماں باپ بھی خوش ہیں! دیکھتے ہو، اسے کتنی فکر ہوگی اس بات کی کہ بیوی سر جائے؟ یہ نئی سنگیتر، ایک فوجی جنرل کی بیٹی ہے۔ دولت مند چھوکری۔ روپے کے ڈھیر لگے ہیں۔ تم یا میں کبھی اس طرح کی شادی نہیں کریں گے۔ دوست و انیا... کچھ ہے جو میں عمر بھر اپنے آپ کو معاف نہیں کر سکتا!“، مسلوبوین نے میز پر گھونسا سارتے ہوئے زور سے کہا ”کہ اس نے کوئی دو ہفتے ہوئے مجھے تڑی دے دی... کمینہ کہیں کا!“

”وہ کیسے؟“

”وہ ایسے ہوا کہ میں نے دیکھا اسے یہ تو اندازہ ہو گیا ہے کہ میرے پاس باقاعدہ کوئی ایسی چیز نہیں ہے جس سے کام نکال سکوں۔ اور میں نے بھی بالآخر محسوس کر لیا کہ معاملے کو جتنا میں طول دوں گا اس سے وہ یہی نتیجہ نکالے گا کہ بس، میں کچھ بنا بگاڑ نہیں سکتا۔ تو میں راضی ہو گیا کہ چلو، دو ہزار پر معاملہ کر لوں۔“

”تو تم نے دو ہزار لے لئے!..“

”چاندی کے لئے تھے۔ و انیا، میرے گلے میں اٹکے مگر لے ہی لئے میں نے۔ کیا صرف دو ہزار کی رقم میں اس جیسا کام کر کے دیا جا سکتا تھا؟ اتنی حقیر رقم قبول کرنا ذلت کی بات ہے۔ میں نے تو ایسا محسوس کیا جیسے اس نے میرے منہ پر تھوک دیا ہو۔“

وہ مجھ سے بولا 'میں نے اب تک تمہیں کچھ دیا دلایا نہیں سلوبویف، اس کام کا، جو تم نے کر کے دیا ہے (مگر وہ بہت دن پہلے مجھے ڈیڑھ سو روپل کی طے شدہ رقم دے چکا تھا) اچھا، تو اب میں باہر جا رہا ہوں۔ یہ لو، دو ہزار ہیں۔ اور امید ہے کہ ہمارے معاملے میں سب کچھ بے باقی۔، میں نے جواب دیا: 'ہاں پرنس صاحب، سب بے باقی طے۔، پھر میں اس کے گندے تھوڑے کی طرف نظر نہیں اٹھاسکا۔ میں نے سوچا کہ اس کی صورت پر صاف صاف لکھا ہوگا کہ: 'بس، تم زیادہ سے زیادہ اتنی ہی رقم مجھ سے وصول کر سکتے ہو۔ میں ایک بے وقوف کو صرف اپنی شرافت کی وجہ سے یہ بخشش دے رہا ہوں!، یاد نہیں، پھر میں اس سے چھوٹا کیسے!،'

'مگر یہ گری ہوئی بات ہے سلوبویف!، میں دبتنگ آواز میں بولا۔ 'تم نے نیلی کا کیا کیا!،'

'صرف گری ہوئی بات نہیں... یہ جرم ہے، گھناؤنا۔ یہ... یہ... اس کی مذمت کے لئے الفاظ نہیں ہیں!،'

'خدا سمجھے، ارے اس کا فرض تھا کہ کم از کم نیلی کا خرچ اٹھائے!،'

'یقیناً فرض تو تھا۔ مگر کوئی مجبور کیسے کر سکتا ہے؟ اسے ڈرا کیسے سکتا ہے؟ اس کی سبیل نہیں ہے کوئی۔ اب اسے دھمکی میں نہیں لایا جا سکتا۔ دیکھو نا، روپیہ میں نے لے لیا۔ میں نے خود ہی اس کے سامنے قبول کر لیا کہ مجھ سے اسے جس چیز کا بھی ڈر ہو سکتا تھا وہ دو ہزار روپل کے برابر کی ہے۔ خود میں نے ہی یہ قیمت لگائی۔ اب اسے کوئی ڈرائے تو کیسے ڈرائے؟،'

'تو کیا مطلب یہ کہ اب نیلی کو کچھ نہیں ملنے والا؟، میں قریب قریب مایوسی سے چیخ پڑا۔

'نہیں، ہرگز نہیں!، سلوبویف نے اچھل کر، گرم ہو کر زور سے کہا۔ 'نہیں، میں اسے ایسے ہی نہ جانے دوں گا! وانبا، میں پھر سے سارا معاملہ چھیڑ دوں گا۔ میں نے جی میں ٹھان لی ہے! کیا ہوا اگر میں نے دو ہزار کی رقم لے لی تو؟ جہنم میں جائے یہ رقم۔ میں اپنی جگہ سمجھوں گا کہ میرے ساتھ جو زیادتی ہوئی یہ اس کا بدلہ ہے۔ کیونکہ اس نے مجھے جھانسا دیا، بدعاش

نے۔ اور سیرا مذاق اڑایا! لین دین کا معاملہ اور اس نے مجھے فریب دے دیا، سیرا مذاق اڑایا! نہیں، میں اپنی ہنسی نہیں اڑوا سکتا... اب میں نیلی کو لے کر سارا معاملہ شروع سے چھیڑوں گا وانیاء۔ جو چیزیں سیری نظر میں آئی ہیں، ان سے یہ تو تاڑ لیا ہے میں نے پکی طرح کہ نیلی کے ہاتھ میں کنبجی ہے پورے معاملے کی۔ اسے سب کچھ معلوم ہے، قطعی طور پر سب کچھ... ماں نے ہی اسے تمام باتیں بتا دی تھیں۔ جب اسے ہوش و حواس پر قابو نہ تھا، دماغ کو گرمی چڑھی تھی، اس وقت نیلی سے ماں نے سب کچھ کہہ دیا ہوگا۔ اور کون تھا جس سے وہ اپنا دکھ کہتی۔ نیلی ہی اس کے قریب تھی چنانچہ نیلی ہی کے سامنے اس نے اگل دیا۔ اور ممکن ہے، کوئی دستاویز ہمارے ہاتھ پڑ جائے، مسلوبویف نے اپنے ہاتھوں کو رگڑتے ہوئے سزے میں آکر کہا۔ ”اب سمجھے، وانیاء، میں کیوں یہاں پر منڈلاتا رہتا ہوں؟ اس کی پہلی وجہ تو یہی کہ تم سے دوستی کا جذبہ، لیکن بڑی وجہ ہے نیلی پر نظر رکھنا۔ اور ایک اور بات بھی ہے وانیاء، چاہے تمہیں اچھا لگے، چاہے برا۔ سیری مدد کرنی ہوگی کیونکہ نیلی پر تمہارا کچھ اثر ہے!..“ ”ضرور مدد کروں گا، قسم کھا کے کہتا ہوں!،“ میں نے زور سے کہا۔ ”اور مجھے امید ہے، مسلوبویف، کہ تمہاری خاص کوششیں نیلی کے لئے وقف ہوں گی۔ اس غریب کے لئے، بن ماں باپ کی بچی کے لئے۔ اور صرف اپنے ذاتی فائدے کے لئے نہیں...“ ”مگر تمہیں اس سے کیا غرض کہ کس کے فائدے کے لئے میں زور لگاؤں گا، بھولنے میاں؟ جب تک کام چلتا ہے چلنا چاہئے۔ یہ ہے کام کی بات! یقینی بات ہے کہ بن ماں باپ کی بچی ہی کی خاطر کیا جائے گا۔ یہ تو عام انسانیت کا تقاضہ ہے۔ مگر تم سیرے بارے میں بری رائے مت رکھنا اگر اسی لپیٹ میں کچھ اپنا بھی فائدہ کر لوں۔ میں خود غریب آدمی ہوں، اس کی یہ ہمت کہ غریب کو تنگ کرے۔ وہ مجھے میرے ہی بل پر لوٹ رہا ہے۔ سودے میں مجھ کو دھوکا دے گیا باجی۔ تم کیا سمجھتے ہو کہ غاصب کو میں یوں ہی نکل جانے دوں گا؟ جانے نہیں دوں گا!، دوسرے دن پھولوں کے جشن کی جو ہم نے سوچی تھی، اس کی نوبت ہی نہ آئی۔ نیلی کی حالت اور بگڑ گئی اور وہ اپنے کمرے سے باہر نہ آسکی۔

اور اس کے بعد کمرے سے باہر نکلنے کی نوبت ہی کبھی نہ آئی۔

دو ہفتے بعد نیلی کا انتقال ہو گیا۔ اور آخری جاں کاہی کے ان دو ہفتوں میں اسے کبھی ٹھیک سے ہوش نہ آیا اور کبھی اس کے عجیب واہموں سے نجات نہ ملی۔ دماغ کی لو دھندلا گئی تھی۔ مرنے کے دن تک اسے یہ پکا یقین تھا کہ نانا بلا رہے ہیں اور غصہ مچا رہے ہیں کہ وہ بلانے پر آتی کیوں نہیں۔ اس پر اپنی لائٹی جما رہے ہیں اور کہہ رہے ہیں کہ بھیک مانگنے جاؤ تاکہ مجھے روٹی اور نسوار میسر آسکے۔ سوتے سوتے وہ اکثر رونے لگتی اور جب آنکھ کھلتی تو کہتی کہ اماں کو خواب میں دیکھا تھا۔ صرف بعض اوقات ایسا لگتا تھا کہ وہ پوری طرح اپنے بس میں ہے۔ ایک بار جب ہم دونوں کمرے میں رہ گئے تھے وہ ایک دم سیری طرف مڑی اور اپنے دبلے سوکھے اور بخار سے تپتے ہوئے ہاتھ سے میرا ہاتھ مضبوط پکڑ لیا اور بولی:

”وانیا، جب میں مر جاؤں تو نتاشا سے شادی کر لینا۔“

میں سمجھتا ہوں کہ یہ خیال ایک زمانے سے مستقل اس کے دماغ میں بسا ہوا تھا۔ میں کچھ کہے بغیر اس پر مسکرا دیا۔ مجھے مسکراتے دیکھ کر وہ بھی مسکرا دی۔ اور شرارت بھری نظروں سے مجھ پر اپنی پتلی انگلی اٹھائی اور ایک دم پیار کرنے لگی۔

مرنے سے صرف تین دن پہلے کی بات ہے۔ گریسوں کی ایک نہایت ہی نفیس شام تھی۔ نیلی نے ہم سے کہا کہ پردے اٹھا دیں اور کمرے میں کھڑکی کے پٹ کھول دیں۔ یہ کھڑکی باغیچے میں کھلتی تھی۔ دیر تک وہ گھنی ہریالی کو ٹٹکتی باندھے دیکھتی رہی، ڈوبتے سورج کو تکتی رہی اور پھر ایک دم کیا ہوا کہ بولی، سب چلے جائیں اور ہم دونوں کو اکیلا چھوڑ دیں۔

”وانیا، اس نے ایسی آواز میں کہا جو بمشکل سنی جا سکتی تھی کیونکہ وہ بہت کمزور ہو گئی تھی۔“ میں مرنے والی ہوں۔ بہت جلد مر جاؤں گی۔ مجھے یاد رکھنا۔ یہ، میں اپنی نشانی دئے جاتی ہوں، اور اس نے ایک بڑا سا لاکٹ مجھے دکھایا جو صلیب کے ساتھ ساتھ سینے پر لٹکا ہوا تھا۔ ”اماں نے دیا تھا مجھ کو جب وہ دنیا سے جا رہی تھیں۔ اور جب میں مر جاؤں تو یہ تعویذ اتار لینا اور اسے کھول کے پڑھ لینا۔ آج میں ان سب لوگوں سے

کہہ دوں گی کہ یہ تم کو دیا جائے۔ تمہارے سوا اور کسی کو نہیں۔ اور جب تم پڑھو کہ اس میں کیا لکھا ہے تو اس کے پاس جانا اور اس سے کہہ دینا کہ میں سر گئی لیکن میں نے اسے بخشا نہیں۔ اسے یہ بھی بتا دینا کہ میں آخری وقت میں انجیل پڑھتی رہی ہوں۔ اس میں آیا ہے کہ 'ہمیں اپنے دشمنوں کو معاف کر دینا چاہئے'۔ میں نے وہ پڑھا۔ لیکن اس پر بھی اسے معاف نہیں کیا۔ کیونکہ جب اماں دم توڑ رہی تھیں اور ان کے منہ سے لفظ نکل سکتے تھے، تو آخری لفظ جو ان کی زبان سے نکلے یہی تھے 'میں اس کے حق میں بددعا کرتی ہوں'۔ اب میں بھی اس کے حق میں بددعا کر رہی ہوں۔ اپنی خاطر نہیں بلکہ اماں کی طرف سے... اسے بتا دینا کہ اماں کس حال میں سری ہیں اور میں لاوارث بینوا کے ہاں رہ گئی۔ تم نے وہاں مجھے دیکھا، یہ سب تفصیلات اس کو بتا دینا۔ ایک ایک بات۔ اور میری طرف سے کہہ دینا کہ تیرے پاس آنے سے بینوا کے ہاں رہ جانا مجھے قبول تھا...،

بولتے بولتے نیلی پیلی پڑ گئی، آنکھیں تپنے لگیں، دل اس زور سے دھڑکنے لگا کہ وہ تکیے پر ڈھلک گئی اور دو ایک منٹ تک زبان سے بات نہ نکل سکی۔

’واہیا، ان لوگوں کو بلاؤ،‘ آخر اس نے ڈوبتی ہوئی آواز میں کہا۔ ’میں ان سب کو خداحافظ کہنا چاہتی ہوں۔ خداحافظ، واہیا!..‘

آخری بار اس نے مجھے گرمجوشی سے گلے لگایا، سب لوگ اندر آگئے۔ بڑے سیاں کی سمجھ میں نہ آسکا کہ وہ دنیا سے جا رہی ہے۔ کسی طرح وہ یہ بات مانتے ہی نہ تھے۔ آخری لمحے تک ہم سب سے بحث کئے جاتے تھے اور یہی اصرار کرتے تھے کہ اس کی حالت سدھر جائے گی۔ فکر کے سارے وہ بہت بوکھلائے ہوئے تھے۔ آخری وقت میں تو وہ دنوں اور راتوں تک نیلی کی پٹی سے لگے بیٹھے رہے۔ اور آخری چند راتوں انہیں بالکل نیند نہ آئی... کوشش کرتے تھے کہ نیلی کو ذرا سا بھی کسی چیز کا خیال ہو، ذرا بیہ کسی شے کی خواہش ہو تو اسے پورا کیا جائے، اس کے کمرے سے نکل کر ہمارے پاس آنے تو پھوٹ پھوٹ کر روتے۔ مگر منٹ بھر بعد پھر سے اسید کرنے لگتے اور ہم سب کو یقین دلانے لگتے کہ اس کی طبیعت ٹھیک ہو جائے گی۔ انہوں نے نیلی کے کمرے

کو پھولوں سے بھر دیا۔ ایک دفعہ انہوں نے اپنی نیلی کے لئے نہایت نفیس سفید اور لال گلاب کا ایک گچھا خریدا۔ ان پھولوں کی خاطر انہیں گھر سے بہت دور جانا پڑا تھا... نیلی پر ان سب باتوں کا گہرا اثر ہوتا تھا۔ اور جو صحبت اسے چاروں طرف سے گھیرے ہوئے تھی اس کا بھرپور جواب دئے بغیر نہیں رہ سکتی۔ اس شام جب نیلی نے ہم سب کو خداحفاظ کہا بڑے میاں خود کو آداه نہ کر سکے کہ نیلی کو ہمیشہ کے لئے خداحفاظ کہہ دیں۔ نیلی ان پر مسکرائی اور رات گئے تک کوشش کرتی رہی کہ خوش خوش نظر آئے۔ وہ ان سے چھیڑ چھاڑ کرتی رہی بلکہ ہنسی بھی... ہم اس کے کمرے سے اٹھ کر چلے آئے اور ہمیں کچھ آس سی بندھ گئی تھی۔ لیکن دوسرے دن اس سے بولا تک نہ گیا۔ اور دو دن بعد وہ چل بسی۔

مجھے یاد ہے کہ بڑے میاں نے اس کے ننھے سے تابوت کو کس طرح پھولوں سے بھر دیا تھا۔ اس کے سترے ہوئے چہرے کو، جو موت میں بھی مسکرا رہا تھا، اور اس کے ہاتھوں کو جو سینے پر بندھے ہوئے تھے، وہ دیر تک غم سے تکتے رہے۔ وہ نیلی کی موت پر ایسے روئے جیسے وہ ان کی اپنی اولاد ہو۔ ننشا نے اور ہم سب نے انہیں صبر کی تلقین کی، چپ کرنے کی کوشش کی لیکن انہیں کسی صورت قرار نہ آتا تھا اور نیلی کے کفن دفن کے بعد سخت بیمار پڑ گئے۔

آنا اندریشونا نے خود ہی نیلی کی گردن سے اتارا ہوا وہ چھوٹا سا لاکٹ مجھے دے دیا۔ اس میں نیلی کی ماں کا وہ خط تھا جو پرنس کے نام لکھا گیا تھا۔ نیلی کی موت کے دن ہی میں نے وہ خط پڑھا۔ اس نے پرنس کو بددعا دی تھی اور لکھا تھا کہ میں معاف نہیں کر سکتی۔ اپنی زندگی کے آخری حالات بیان کئے تھے، لکھا تھا کہ کن مصیبتوں میں نیلی کو چھوڑ کر جا رہی ہوں، ہو سکے تو کچھ اس کے لئے کرنا۔ ”یہ آپ کی بیٹی ہے، آپ کی اولاد۔ اور آپ کو خوب معلوم ہے کہ وہ واقعی آپ کی جائز، قانونی بیٹی ہے۔ میں نے اس سے کہہ دیا کہ جب میں سر جاؤں تو وہ آپ کے پاس چلی جائے اور یہ خط آپ کو پڑھوا دے۔ اگر آپ نے نیلی کو دھتکارا نہیں تو شاید میں آپ کو بخش دوں۔ اور وہاں حشر کے دن خود خدائے ذوالجلال کے حضور میں کھڑی ہوں اور التجا

کروں کہ وہ آپ کے گناہ معاف کر دے۔ نیلی کو معلوم ہے کہ خط میں کیا لکھا ہے۔ میں نے اسے پڑھ کے سنا دیا ہے۔ سب کچھ بتا دیا ہے۔ اسے سب کچھ معلوم ہے۔ ایک ایک بات کی خبر ہے...“

لیکن نیلی نے اپنی ماں کا کہنا نہیں کیا۔ اسے سب علم تھا مگر وہ پرنس کے پاس نہ گئی اور اسے معاف کئے بغیر دنیا سے سدھار گئی۔

جب ہم نیلی کو دفن کے واپس آئے تو نتاشا اور میں باہر باغیچے میں چلے گئے۔ دن تپش کا تھا اور دھوپ تیز چمک رہی تھی۔ ہفتہ بھر بعد اس خاندان کو سفر درپیش تھا۔ نتاشا نے دیر تک مجھے ایک عجب نگاہ سے نظر جما کر دیکھا۔

”وانیا، یہ ایک خواب تھا۔ تھا نا خواب؟“

”کیا تھا خواب؟“ میں نے پوچھا۔

”یہی سب، سب کچھ، اس سال جو بیت گیا۔ وانیا، میں نے

تمہاری خوشی کاہے کو غارت کی؟“

اور میں نے اس کی آنکھوں میں لکھا دیکھا:

”ہم دونوں ہمیشہ ہمیشہ ایک ساتھ چین کی زندگی بسر کر

سکتے تھے!“

پڑھنے والوں سے

”رادوگا، اشاعت گھر آپ کا بہت شکرگزار ہوگا اگر آپ ہمیں اس کتاب، اس کے ترجمے، ڈیزائن اور طباعت کے بارے میں اپنی رائے لکھیں۔ اس کے علاوہ بھی اگر آپ کوئی مشورہ دے سکیں تو ہم ممنون ہوں گے۔“

ہمارا پتہ : زوبوفسکی بلوار، نمبر ۱۷،

ماسکو — ۱۱۹۸۵۹

سوویت یونین

17, Zubovsky Boulevard,

Moscow — 119859

USSR

مزید کتب پڑھنے کے لئے آج ہی وزٹ کریں : www.iqbalkalmati.blogspot.com

مزید کتب پڑھنے کے لئے آج ہی وزٹ کریں : www.iqbalkalmati.blogspot.com

Редактор русского текста *К. Богданова*
Контрольный редактор *Е. Щербакова*
Редактор *Е. Васильченкова*
Художники *А. Гончаров, В. Зуенков*
Художественный редактор *М. Трубецкой*
Технический редактор *Г. Немтинова*

ИБ № 903

Сдано в набор 10.03.86. Подписано в печать 22.09.86.
Формат 84×108^{1/2}. Бумага типографская № 1. Гарнитура урду.
Печать высокая. Условн. печ. л. 28,98. Усл. кр.-отт. 29,30.
Уч.-изд. л. 40,52. Тираж 3955 экз. Заказ № 1651.

Цена 4 р. 55 к. Изд. № 3030

Издательство «Радуга»
Государственного комитета СССР
по делам издательства, полиграфии
и книжной торговли.

Москва, 119859, Зубовский бульвар, 17.
Фирма-партнер: Пиндз Паблшинг Хаус, г. Дели, Индия.
Ордена Трудового Красного Знамени
Московская типография № 7 «Искра революции»
«Союзполиграфпрома» Государственного
комитета СССР по делам издательства,
полиграфии и книжной торговли.
Москва, 121019, пер. Аксакова, 13.